
सत्साहित्य प्रकाशन ट्ृस्ट 'विवेक कीजिये'का द्वितीय संस्करण 
आपके कर कमलोंमें प्रस्तुत करते हुए हार्दिक प्रसन्नता व्यक्त करता है। 

परमपूज्य महाराजश्री स्वामीश्री अखण्डानन्दजी सरस्वती द्वारा 
विवेक-चूड़ामणि पर प्रवचन किये गये थे; जिन्हें श्रीमती उर्वशी जे. सूरती 
'नारायणी'ने टेप सुनकर लिपिबद्ध कर लिया था। 

ये प्रवचन “विवेक कीजिये' - '।' व '2' नामक दो खण्डोंमें क्रमशः सन्‌ 
76 व 78में लोकार्पित हुए। 

काफी समयसे ये पाठकोंको अनुपलब्ध थे। हमारे पूजनीय महन्तश्री 
स्वामी ओंकारानन्दजी सरस्वतीजीके आशीर्वाद स्वरूप श्रीमेघराज 
शोरेवाला चैरिटेबल ट्रस्ट, मुम्बईने इसके पुनर्प्रकाशनके व्यय हेतु अपनी 
आर्थिक सहायता प्रस्तुत की हम उनके आभारी है। एवं स्वामीश्री 
गोविन्दानन्दजी सरस्वतीने पाठकोंकी सुविधाको ध्यानमें रखते हुए 
ग्रन्थको एक ही कलेवरमें प्रस्तुत करनेका निर्देश दिया। 

अब यह अपने नये रूपमें आपके हाथोंमें है, आप इससे अवश्य 


लाभान्वित होंगे। .. च्द्रस्टी 
सत्साहित्य प्रकाशन ट्रस्ट 
कक ली नकल मर प्रकाशकीय 


“विवेक कीजिये'का चतुर्थ संस्करण समाप्त हो चुका था, 
पाठकोंकी माँग निरन्तर-बनी हुई थी। सत्साहित्य प्रकाशन ट्रस्टके 
प्रयासोंसे पंचम संस्करण आपके कर कमलोंमें शोभायमान है। आप 
महाराजश्री परमपूज्य स्वामीश्री अखण्डानन्द सरस्वतीजीके 
विलक्षण प्रवचनोंका लाभ उठावें एवं इष्ट, मित्र, परिजनोंको 
लाभान्वित करावें। 

-्ट्र्स्टी 
सत्साहित्य प्रकाशन ट्रस्ट 
जून 209 मुम्बई / वृन्दावन 


जगहुरु आदि णंकगशाचार्य 

विंचवेक्त-चूड़ामंण्ि ? कुछ प्रवतच्तन 

विवेकचूड़ामणि शड्डराचार्य भगवानकी एक सरल और साधारण जनोंके 
लिए बोधगम्य परन्तु अत्यन्त गम्भीर कृति है। 'विवेक' शब्दका अर्थ होता है 
संस्कृत भाषामें, 'पृथक्करण '। दो चीज एकमें मिली हुई हों, तो अलंग-अलग 
करना विवेक है। विचिर्‌ प्थरभावे। विवेचन विवेक: । 

आजकल जैसे मिट्टीमें-से अनेक रसायनोंका विश्लेष्षण करके उसको 
निकालते हैं, वैसे ही दृश्य-वर्गमें जो अपना आत्मा मिल गया है, वहाँसे-- 
परिच्छिन्नमें-से अपरिच्छिन्नको अलग करना, अनात्मामें-से आत्माको पृथक 
करना, जड़से चेतनको, अनित्यसे नित्यको, दुःखसे आनन्दकों पृथक्‌ुकरना। 

दो चीज आपसमें इतनी मिल गयी हैं कि हम भूलसे दोनोंको एक समझ रहे 
हैं। यह भ्रान्ति, यह भूल मिटानेके लिए विवेक होता है। विवेक कोई पुरुष-- 
व्यक्ति तो होता नहीं कि उसकी कोई चूड़ामणि हो! विवेकस्य चूडायणिरिव 
चूडामणि: ऐसा इसका अर्थ करते हैं। आप इसे एक लाक्षणिक शब्द समझिये। 

“विवेकचूड़ामणि' क्‍या है? 'विवेकचूड़ामणि' माने श्रेष्ठ विवेक, पूजित 
विवेक, समादृत विवेक। मीमांसाका जैसा अर्थ हमारे विद्वानोंने किया है, बैसा 
अर्थ “विवेक 'का होता है, जब उसके साथ 'चूडामणि' शब्द जुड़ जाता है। 

“विवेकचूडामणि' पर आप ध्यान दें । मनुष्यका जीवन श्रद्धा और विवेक-- 
इन दोसे चलता है । सब लोग विवेकी बन जायँ यह आवश्यक नहीं । यह योजना 
बहुत अच्छी है कि हम 'सबको शिक्षित बना देंगे, ' परन्तु कितनी भी शिक्षा सबको 
दी जाय, उसमें कुछ बालक नासमझ, विक्षिप्त भी रहते हैं ।सारी जनता एक सरीखी 
शिक्षित नहीं हो सकती | 

यदि मनुष्यमें श्रद्धा भी न हो, विवेक भी न हो तो मनुष्यका जीवन 
अव्यवस्थित और वह पतित हो जाता है। श्रद्धाहीन और विवेकहीन पतनकी ओर 
जायगा। विवेक न हो परन्तु श्रद्धा हो तो वह दूसरेके विवेकसे लाभ उठा सकेगा । 
दूसरेके विवेकसे लाभ उठानेकी योग्यताका नाम ' श्रद्धा' है । हमको उतना विवेक 
नहीं है तो क्या ? हमारे महापुरुषोंने विवेक करके जो बात कही है, उसपर श्रद्धा 
करनी चाहिये और आगे बढ़ना चाहिये। 

श्रत्‌ गति सत्यनाम। श्रत्‌ गति आस्तिकताया: अभिधानम्‌। सत्यका नाम 
' श्रत्‌' है, आस्तिकताका नाम 'श्रत्‌' है, उसको हम अपने हृदयमें धारण करें। 
इसको श्रद्धा कहते हैं परन्तु स्वयंमें यदि विवेककी जागृति हो जाय तो श्रद्धामें जो 
परावलम्बन है, वह विवेकमें नहीं रहता। 

अश्रद्धा और अविवेकमें पतन है । यह एक भूमिका हे । 

विवेक न हो, श्रद्धा आ जाय तो दूसरेके विवेकका लाभ लेकर हम ऊपर 
उठ सकते हैं | यह दूसरी भूमिका है। 

स्वयंमें विवेकका उदय हो जाय तो बिना श्रद्धाके भी काम चल जाय। यह 
तीसरी भूमिका है, जिसमें श्रद्धासंयुक्त विवेक मिलता है। 

शुद्ध विवेक चतुर्थ भूमिका है.। 

शट्डराचार्य भगवान्‌ विवेकसे प्रारम्भ करते हैं। इसके सम्बन्धमें एक और 
बात ध्यान देने योग्य है । जानाति, इच्छति, करोति मन तीन स्थानोंपर बैठकर काम 
करता है । वह किसीको अच्छा या बुरा जानता है। फिर अच्छेको पकड़नेके लिए 
और बुरेको छोड़नेके लिए इच्छा करता है। इच्छाके अनुसार मनुष्यके जीवनमें 
प्रयत्न होता है | प्रयत्षमें ही हमारे कर्म समाये हैं । हम जितने कर्म करते हैं, वे सब 
अर्थ, धर्म, भोग, मोक्षकी प्राप्तिक लिए, कुछ-न-कुछ पानेके लिए हैं। उस 
वस्तुको पानेके लिए यदि इच्छा है तो हमारे प्रयत्ञमें सच्चाई आ जायगी। सच्चाई 
तब आयेगी जब उस वस्तुके बारेमें हमें ठीक-ठीक विवेक माने ज्ञान होगा। 

यदि हम जानते ही नहीं तो चाहेंगे क्या ? यदि चाहेंगे ही नहीं तो ठीक- 

ठीक कर्म कैसे कर सकेंगे! एंक आदमी मोटर पर बैठकर जा रहा है, खुद चला 
रहा है ! ठीक है । मोटर चलती है, वह सड़क पार कर रहा है, परन्तु यदि उसके 
मनमें कहीं पहुचनेका संकल्प नहीं है, प्रयोजन नहीं है तो संकल्प और प्रयोजनसे 
रहित वह क्रिया होगी, वह केवल पानी पीटनेके समान व्यर्थ होगी। प्रत्येक 
प्रयत्ञके प्रारम्भमें संकल्प होना चाहिए कि हमें यह पाना है, यहाँ पहुँचना है | वहाँ 
पहुँचने पर क्या मिलेगा ? किस प्रयोजनकी सिद्धि होगी? प्रयोजन पानेका भी हो 
सकता है और छूटनेका भी; परन्तु जो क्रिया निष्प्रयोजन और नि:संकल्प होती 
है. ऐसा होनेपर हम कान्दिशीक हो जाते हैं | हम भटक जाते हैं । 

संकल्प हम करें कैसे ? संकल्प तो हम तभी कर सकते हैं जब जानें कि 
'यह वस्तु पाने योग्य है” यदि उस वस्तुको आप अपनेसे अधिक बुद्धिमान, 
अनुभवी महापुरुषके आश्रयसे जानें तो उसके लिए “महापुरुष-संश्रय: ' अर्थात्‌ 
महापुरुषके आश्रयकी आवश्यकता होती है। शह्टराचार्य जैसे महान्‌ विद्ठान्‌ ग्रन्थके 
प्रारम्भमें अपने गुरुकों प्रणाम करते हैं। यहाँसे 'विवेक-चूड़ामणि 'का प्रारम्भ 
होता है | 

अभी दो ही तीन दिन पहले शड्डराचार्यकी जन्मतिथि गयी है । नेमिषारण्यमें 
हम सब लोग मना रहे थे। माँ आनन्दमयी, शारदानन्दजी, स्वामी विद्यानन्दजी 
महामण्डले श्वर, स्वामी प्रकाशानन्दजी, स्वामी विष्णुआश्रमजी, सब थे | शड्डूराचार्य 
भगवानूने ग्रन्थके दो विभाग कर दिये हैं--(१) सत्यकी अनुभूतिके लिए और 
(२) चित्तकी शुद्धिके लिए। 

जो. काम करते हैं, वह किस संकल्पसे करते हैं ? यदि संकल्पमें पवित्रता 
होगी तो हमारा कर्म शुद्ध हो जायगा और जब हम शुद्ध कर्म करेंगे, हमारा 
चित्त भी शुद्ध हो जायगा। हम जो कुछ करते हैं, उसका प्रभाव हमारे चित्त पर 
पड़ता है । 

कर्म दो तरहसे चित्तको शुद्ध करता है। एक तो बातें होती हैं ! कर्ममें लग 
जाने पर पीछेकी बातें भूल जाती हैं और वर्तमानमें अप्रने कर्ममें--कर्तव्यमें 
तल्लीनता और तन्‍मंयता हो जाती है। तब भविष्यकी बहुत सारी कल्पनाएँ मिट 
जाती हैं । तत्त्वज्ञानके अनुसार यह बात मैं सुना रहा हूँ कि यदि आप वर्तमानमें 
'ठीक-ठीक स्थिर हो जाते हैं तो वर्तमानमें ' है' और ' था', वह ज्ञान नहीं है और जो 
आगे आवेगा, वह ज्ञान भी नहीं है। 'है” और 'ज्ञान' एक हो जाते हैं और उस. 
समय सम्पूर्ण दुःखोंका ध्वंस हो जाता है। इसलिए मनुष्यको कर्ममें तन्‍्मय. होना 

पड़ता है। जब मनुष्य तन्‍्मय हो जाता है तब स्मृतियाँ और कल्पना लुप्त हो जाती 
हैं। स्मृति और कल्पनासे विनिर्मुक्त होकर जब मनुष्य कर्म करता है, तो उसका 
चित्त शुद्ध हो जाता है और चित्त शुद्ध होने पर सत्यके ग्रहण के योग्य हो जाता है 
शक्ष्राचार्य भगवानने कहा-- 
चित्तस्य शुद्धये कर्म न तु वस्तृपलब्धये | 

चित्तको शुद्धिके लिए कर्म होता है । चित्त माने ? संस्कार-ग्रहण करनेवाले 
ज्ञानकों ही 'चित्त' कहते हैं | स्ठरूप-ज्ञानं संस्कारोंकों ग्रहण नहीं करता, वह ज्ञान 
तो, संस्कारोंक उदय-विलय -शाबल्यको, शान्तिको केवल प्रकाशित करता है। 
शह्ूराचार्य भगवान्‌ द्वारा प्रतिपादित औपनिषद ज्ञान--जीवनमें यह ज्ञान इतना 
उपयोगी है, इतना उपयोगी है कि इसके बिना कोई अपने जीवनमें निष्पक्ष काम 
कर सकेगा ईमानदारीसे, इसमें भी थोड़ा सन्देह होता है। क्‍यों ? 

मनुष्य अपने व्यक्तित्वसे-व्यक्तित्वभावनासे इतना आक्रान्त है कि उसका 
“मैं '-मैं-मैं कहीं-न-कहीं ऐसा जुड़ जाता है, ऐसा जकड़ जाता है कि वह 
उसीके घेरेमें घूमता रहता है। में मनुष्य हूँ” यह तो बड़ी भारी बात है। मनुष्योंमें 
भी “में ब्राह्मण हूँ! ब्राह्मणोंमें भी 'में गौड़ हूँ', ' में कान्यकुब्ज हूँ ', ' में दाक्षिणात्य 
हूँ '--इस तरहसे उसमें भी भेद बन जाता है। वैसे ही वैश्योंमें, क्षत्रियोंमें और 
शूद्रोंमें भी है। 

.. मैं मनुष्य हूँ '--यह संवित्‌ होना तो बहुत दुर्लभ है। लोग अपने-अपने 
फिरके-घेरे-मजहब, जात-पाँत, धन-दौलत और व्यक्तित्वको लेकर, बल्कि जहाँ 
मदोंका उल्लेख है, वहाँ तो “मेरी श्रीमतीजी बहुत सुन्दर हैं, धन है, विद्या-बुद्धि 
है '-उसका-भी मद होता है । यह मनुष्य बाहरी चीजोंको ले करके इतना मतवाला 
हो जाता है, ऐसा तन्मय हो जाता है कि ब्राह्मणत्वके, हिन्दुत्वके नामपर अपनेको 
बहुत छोटा मान लेता है। परिच्छिन्नताके सुख-स्वार्थमें कहीं-न-कहीं अपने को 
सीमित कर देता है, उसीमें मग्न हो जाता है। 

टदुनियामें आज-कल, पहले भी और आगे भी जितना अनर्थ हुआ है, हो 
रहा है और होगा, वह केवल अपने 'मैं' पनेमें बंधनेके कारण। एक जिला दूसरे 
जिलेसे लड़ता है, क्यों ? एक जाति दूसरी जातिसे, एक प्रान्त दूसरे प्रान्तसे लड़ता 
है, क्‍यों 2? एक परिच्छिन्नतामें आत्म-भावना और आत्मीय-भावना हो गयी । एक 
राष्ट्र दूसरे राष्ट्रसे क्यों लड़ता है ? एक ब्रह्माण्ड दूसरे ब्रह्माण्डको क्‍यों तोड़ता है ? 
परिच्छिनत्न छोटी-छोटी, क्षुद्र-क्षुद्र वस्तुओंमें जो हमारा 'मैं' जुड़ गया है, 

ब्राह्मणत्वके हेतु, क्षत्रियत्वके हेतु और आजकल चुनाव आदिके अवसरपर भी 
वही जातीयता प्रकट होती है | वही अपना भाई-भतीजा, परिवार-रिश्तेदार | जितने 
अनर्थ होते हैं, 'मैं' “त्‌ 'के भेदसे होते हैं। 

शझ्लुराचाय॑ भगवन्‌ने विवेककी वह शैली हमारे सम्मुख रखी, यह बात 
रखी कि उस परिच्छिन्नताकी जड़ कट जाय । जाति कोई हों, उसमें आत्मा एक है | 
चाहे मजहब कोई हो, उसमें आत्मा एक है ! चाहे प्रान्त कोई हो, उसमें भारत एक 
है. चाहे राष्ट्र कोई हो उसमें विश्व एक है। अलग-अलग ब्रह्माण्डोंगें परब्रह्म 
परमात्मा एक हँ-राःगट्वेषकी आत्यन्तिक निवृत्तिके लिए तत्वज्ञानसे बढ़कर कोई 
ज्ञान नहीं है. कोई वस्तु नहीं है। यह सर्वश्रेष्ठ ज्ञान है ! 

हमारे जीवनके ही लिए नहीं, सम्पूर्ण विश्वके लिए, समग्र शाश्वत 
समस्याओंका यह शाश्वत समाधान है। ऐसा एक दृष्टिबिन्दु है कि 'मैं' और “त्‌' 
का; मेरा' और “'तेरा'का झगड़ा मिट जाता है, आग्रह मिट जाता है। दुनियाके 
जितने झगड़े हैं, वे सब ' मेरे ', ' तेरे 'के कारण पैदा हुए हैं, 'मैं-तू 'के कारण पैदा 
हुए हैं । 

अब एक बात है कि केवल कह देनेसे ' में ब्राह्मण नहीं हूँ, हिन्दू हूँ ', ' हिन्दू 
नहीं हूँ, मनुष्य हूँ" तो यह सुन-सुनके जो भावना पैदा होती है, इस भावनामें कोई 
दृढ़ आधार नहीं रहता है । बिना दृष्ठ आधार हुए, ज्ञान, अनुभव और विवेक हुए हम 
उसे मान बैठते हैं। वही आधारशिला इतनी कमजोर होती है कि हमने बड़े-बड़े 
लोग देखे, जिन्होंने बड़ा-बड़ा त्याग किया, कठोर तपस्या की ! सन्‌ २५१ के बाद 
तो गॉधीजीकी कृपासे बड़े-बड़े लोग सम्पर्कमें आये और मिले। बड़ा अनुभव 
हुआ। उनके मनमें ईमानदारी थी, यह हम स्वीकार करते हैं । 

जहाँ तक त्यागका प्रश्न था, उनके जीवनमें त्याग भी देखा गया। परन्तु 
स्वार्थका प्रश्न आया तब त्यागकी भावना: शिथिल हो गयी। क्‍यों ? क्योंकि वह 
विवेकजन्य नहीं थी, अनुकरणजन्य थी। अनुकरणजन्य होनेके कारण, श्रद्धाजन्य 
होनेके कारण, स्वयंका विवेक न होनेके कारण त्याग-तपस्याकी ईमानदारी और 
परोपकारकी जो भावना थी वह शिथिल हो गयी | यदि उसके मूलमें विवेक होता. 
स्वयं का विवेक होता, विवेककी जड़ होती तो उस भावनाके शिथिल होनेकी 
कोई बात न थी। कुछ व्यक्तियोंमें, त्याग-तपस्या, ईमानदारी तथा न्‍्यायपरायणता 
अब भी बनी हुई है, क्योंकि उनका स्वयंका विवेक काम करता है। बुद्धि पहले 
ठीक समझती है, मन चाहता है, शरीर उसके लिए प्रयत्न करता है | तब तो हमारा 

रास्ता. ठीक रहता है। जब इन्द्रियाँ पहले पसन्द करती हैं, मनमें वासना होती है, 
बुद्धि उसको ठीक जानती है, तब उसकी प्राप्तिका उपाय सोचती है, उस समय 
दिशानिर्देश ही गलत हो जाता है। देखिये-गीता (२.६७)का श्लोक-- 
इच्रियाणां हि. चरतां यन्मनो5नुविधीयते 
तदस्य हरति प्रज्ञा वावुर्नावमिवाम्भसि॥ 

इन्द्रियां हमारे लिए पथ-प्रदर्शक नहीं हैं। विवेकवती शुद्ध बुद्धि होनी 
चाहिए। अन्यथा सत्य-असत्य, कर्तव्य-अकर्तव्य तथा ग्राह्म-त्याज्यका विवेक न 
हो सकेगा। केवल व्यक्तिगत जीवन ही नहीं, राष्ट्रीय, जातीय और अन्तर्राष्ट्रीय 
जीवन भी शुद्ध न रहेगा। अन्तर्राष्ट्रीय या अन्तराष्ट्रीय हो और 'अन्ता' तो थोड़ा 
मुश्किल है, सम्भव तो है; यदि हमारे भीतर विवेक शुद्ध हो! नहीं तो हम 
स्वार्थंके- भोगके चक्करमें फेस जायेंगे। ।६ 

यह वह श्रेष्ठ विद्या है जो चित्तमें हमारी वासनाओंको शुद्ध करता है, शरीरमें 
हमारे कर्मको शुद्ध करता है । इस तरह जाति-की-जाति मानवताको-विश्वसृष्टिको 
शुद्ध करनेकी सामर्थ्य विवेकमें है, इस समादूत, पूजित विवेकमें है, जो शड्डराचार्य 
भगवानने उपस्थित किया है। 

इसमें एक बात ध्यान देने योग्य है। विवेक-चूड़ामणिकी बातमें वेदान्तकी 
बात तो करनी पडेगी-। नियम यह है कि जो वस्तु नित्य अपरोक्ष रहकर भी अज्ञात 
रहे, वह किस वस्तुसे प्रमाणित की जायगी ? उसके लिए कौन-सा प्रमाण होगा ? 
'नित्य अपरोक्ष 'का अर्थ है अपनी आत्मा। आप देखिए, विश्वसृष्टिमें कितने मत हैं 
कितने मजहब हैं| सैकड़ों मतों-मजहबोंका तो मैंने भी अध्ययन किया है। 

जिन लोगोंने परोक्ष रूपसे अपनेसे बाहर दृश्यरूपसे ईश्वरको माना है, उन 
लोगोंकी ईश्वरकी मान्यताकी आधारशिला कमजोर निकली, क्योंकि जितने भी 
दृश्य हैं, वे सुषुप्तिकालमें बाधित हो जाते हैं, क्योंकि वे सुषुप्तिकालमें रहते ही 
नहीं। जो वस्तु सुषुप्तिकालमें मालूम नहीं पड़ सकती, उसको परमेश्वरके रूपमें 
स्थापित करना बड़े-बड़े तार्किकों-युक्तिबाजोंके लिए भी बड़ा कठिन है, क्योंकि 
वह सर्वदा अनुभवका विषय नहीं होता और जिन लोगोंने मोक्षरूपमें ईश्वरको 
माना, उनको केवल विश्वासके आधारपर ईश्वरको मानना पड़ता है। उनके पास 
भी ईश्वरको साक्षात्‌ अपरोक्ष करनेके लिए कोई उपाय नहीं है। उनका ईश्वर नित्य 
परोक्ष है। जो साक्षात्‌ अपरोक्ष मुक्त आत्माके रूपमें है, वह सर्वथा अकाटथय है, 
अबाध्य है। वह किसीके अनुभवमें कभी नहीं आ.सकता कि ' में नहीं हूँ।' यह 

कभी नहीं आ सकता अनुभवमें कि ' मैं अज्ञान हँ !' कोई माईका लाल पहले कभी 
यह अनुभव नहीं कर पाया,न आगे ही कभी कर पायेगा। 

कोई कहे कि ' में नहीं हूँ" तो वह पागल है, बकवाद करता है। कोई कहे 
कि 'में बिलकुल अज्ञान हूँ, जड़ हूँ! तो तुम यह कैसे जानते हो कि 'मैं अज्ञान हूँ, 
जड़ हूँ।' ज्ञानका सर्वथा निरास कर सकना शक्य नहीं । आत्माका सर्वथा निराकरण 
करना शक्य नहीं | तब ऐसी स्थितिमें यदि ईश्वर हमारे आत्माके रूपमें हो तो कोई 
इसका खण्डन नहीं कर सकेगा। यदि ईश्वर हमेशा परोक्ष हो तो विश्वासका कोई 
खण्डन कर सकेगा ? ईश्वर यदि घट, पट आदिके समान दृश्यरूप हो तो चेतनता, 
सर्वेश्वरता आदिकी स्थापना बहुत कठिन पड़ेगी। इसलिए प्रत्यक-चैतन्य आत्मा 
हो-साक्षात्‌ चैतन्य ही परमात्माका स्वरूप है। 

यह स्थापना शह्ूराचार्यकी अपनी तो नहीं है, है तो वह उपनिषद्‌्-- 
वेदान्तकी, वेदकी-- 

सर्ववेदान्तसिद्धान्तगोचरं तमगोचरंग्‌ 

यद्यपि आप इस पूर्णताको-आत्माको इन आँखोंसे नहीं देख सकते, 
आवाजकी तरह कानसे नहीं सुन सकते, यह ठीक है। कोमल-कठोर स्पर्श 
जाननेके लिए त्वचाकी तरह इसे नहीं छू सकते, जीभसे नहीं चख सकते और 
नासिकासे नहीं सूँघ सकते यह भी ठीक है। मनमें जो ध्यान होगा, उसमें 
वासनाका पुट अवश्य होगा और वह अध्यारोपित होगा, यह भी ठीक है। लोग 
समझा-बुझाकर आपके मनमें ध्यान भर देंगे। इसीपर मत-मजहब, फिरके 
बनते हैं | 

लोग अपने-अपने मत-मजहब, फिरकेके समान एक ईश्वरका अपना 
मनगढ़न्त रूप बाहरसे आपकेमनमें डाल देते हैं ।इन सबका विवेकके द्वारा निरसन 
करके, सत्यका वास्तविक, परमार्थ-स्वरूप जो है, उसे स्पष्ट करनेके लिए 
वेदान्तकी आवश्यकता है। भगवान्‌ शड्ूूराचार्यका कहना है कि वेदान्त तात्पर्य 
अनुभवके विषयमें नहीं हो सकता, अनुभवमें ही हो सकता है। 

जो विषयको प्रकाशित करता है उस आत्मामें वेदान्तका तात्पर्य हो सकता 
है, आँख, कान आदिसे जो दीखता या सुना जाता है, उसे बतलानेमें तो वेद प्रमाण 
नहीं रहेगा, अनुवाद हो जायगा। जैसे कोई पहले मशीन पर देख लेते हैं और 
दस्तावेजमें लिख देते हैं, ऐसे ये वेद नहीं हैं। बल्कि जो सबको देख रहा है, 
यन्त्रके पीछे बैठकर यन्त्रसे देख रहा है, आँख, कान और नाकके पीछे बैठकर 

आंख, कान और नाकको देख रहा है; अन्तःकरणके पीछे बैठकर अन्तःकरणको 
देख रहा है! परमात्माको तुम बाहर कहाँ ढूँढ रहे हो! जो अन्तःकरणका साक्षी 
और प्रकाशक है, उसमें ढूँढो और उसमें ढूँढना क्‍या बाकी रह जाता है ! यही कि 
वह मालूम पड़ता है कि वह है और मालूम पड़ता है कि वह ज्ञान-स्वरूप है, 
आनन्द है। परन्तु 'यही अद्वितीय परब्रह्म है' यह अपनी कल्पनासे मालूम नहीं 
पड़ता । 

अपनेमें जो परिच्छिन्नताकी कल्पना हो गयी है, कुछ निसर्गसे हुई है कि ' मैं 
मनुष्य हूँ, 'में देही हूँ', “मैं ब्राह्मण हूँ'। कुछ अध्यारोपसे हुई है कि 'मैं कर्ता हूँ ' 
'में भोक्ता हूँ', 'में संसारी हूँ' 'मैं जीव. हूँ ' । इनमें कुछ अध्यारोप शास्त्रीय हैं और 
कुछ नैसर्गिक। इन अध्यारोपोंका अपवाद करनेके लिए एक ऐसे प्रमाणकी 
आवश्यकता है, जिसके सिवा इसकी ठीक-ठीक प्रमा होना कठिन है। 

शड्डूराचार्य भगवान्‌ने मड्भलाचरणमें ही कह दिया-- 

सर्ववेदान्तसिद्धान्तगोचरं तमगोचरम्‌। 
गोविन्द परमानन्दं सदणुरु प्रणतोउस्म्यहम्‌॥ १॥ 

उनका कहना है, ' गोविन्द ' माने ' गोविन्दपाद-सदूगुरु' और ' गोविन्द ' माने 
गोविन्दस्वरूप, भक्त लोग जिसकी आराधना करते हैं, वह उसीका स्वरूप है, वह 
परमानन्द है! किस प्रमाणके द्वारा उसका साक्षात्कार, दर्शन होता है? जिस 
प्रमाणके द्वारा होता है उसके लिए 'सर्ववेदान्तगोचरम्‌!' कहा और प्रत्यक्षादि 
प्रमाणके द्वारा गोचर नहीं होता है, इसलिए 'अगोचरम्‌' कहा। अपनी आत्मा 
परिपूर्ण है। ऐसा हम देखते हैं. कि यदि हम जीवनमें कभी गलती करते हैं तो वह 
गलती कभी-न-कभी घूम-फिरकर हमारे ऊपर आ जाती है| संसारमें यह चक्र 
जो घूम रहा है, वह चक्र कर्मफलको लाकर कतकि साथ जोड़ देता है। 

श्रुतिने कर्म, सुखदु:ख, पापपुण्यके चक्रसे बचनेके लिए, रागद्वेष, पक्षपात, 
हिंसा आदिसे बचनेके लिए, समग्र सृष्टिकों परब्रह्म परमात्माके रूपमें देखनेके 
लिए, दिव्यताके रूपमें अनुभव करनेके लिए माने पवित्रताकी ओर, सुखशान्तिकी 
ओर ले चलनेके लिए विवेकको सर्वोपरि साधन माना है। 

कल उदघाटन समारोह था। आज ग्रन्थके हृदयमें प्रवेश करेंगे । कल सुनाया 
था, “जिसके जीवनमें स्वयंका विवेक नहीं है और दूसरेके विवेकका उपयोग 
करनेके लिए श्रद्धा नहीं है, वह तो सर्वथा ही पतित हो जायेगा।' या तो स्वयंका 
विंवेक हो या विवेकवान्‌ पर श्रद्धा हो। यदि स्वयंका विवेक अनुभवपर्यन्त पहुँच 
जाय तो श्रद्धाकी जरूरत नहीं है। परन्तु विवेकको अनुभवपर्यन्त पहुँचानेमें श्रद्धा 
सहायक है | श्रद्धाके साथ विवेक कीजिये [() श्रद्धा, 0) श्रद्धासहित विवेक, (॥| 
केवल विवेक और (५) अनुभव--ये चार कक्षा बनती हैं। 

अनुभव ब्रह्मात्मैक्य-अनुभूति है। 

विवेक असंगतामें “स्थिति है । 

श्रद्धा और विवेकका मिश्रण जिज्ञासा है। 

केवल श्रद्धा उपासना है। 

यह वर्गीकरण कर दिया, क्योंकि “विवेकचूड़ामणि' सुनायें और 
वर्गीकरण-विश्लेषण न करें तो काम कैसे बनेगा? संस्कृत भाषामें विवेक माने 
होता है-दो चीज एकमें मिली हों तो अलग-अलग कर देना| भौतिक विश्लेषण 
होता है-द्रव्यका विश्लेषण होता है। मैं आल्मोनियमके कारखानेमें गया तो वहाँ 


ः क्र 

मिट्टीके बड़े -बड़े टुकड़े रखे हुए थे। उसको कैसे गलाते है, उसमें क्या मिलाते हैं 
उसमें-से केसे रसायन तैयार होता है, कैसे आल्मोनियम बनता है, यह सारी 
प्रक्रिया उन्होंने मुझे बतायी । मिट्टीसे कैसे आल्मोनियम बनाते है, इस विश्लेषणका 
नाम विवेक हुआ। परन्तु इस बात पर शायद लोगोंका ध्यान न जाता हो ! 

आत्मानात्मविवेक रासायनिक, भौतिक या द्रव्यका विश्लेषण नहीं है! तो 
यह क्या है ? यह तो हमारी बुद्धिमें जो भ्रम है, भ्रममें विनिमय-बोध हो गया है- 
यह चीज उससे मिल गयी, यह चीज उससे मिल गयी ! हम शरीरको आत्मा मानने 
लगे! शरीरको नहीं, परिच्छिन्नको हमने अपना “मैं” माना, जो अपनी बुद्धिमें 
परिच्छिन्न रूपसे भास रहा है! स्वप्रमें एक शरीर दिखा और उसको हमने 'मैं' 
माना! तो -अब जाग्रतमें-उस शरीरसे जो मैं हो गया था सपनेमें--उसका 
रासायनिक विश्लेषण करके अपना अलगाव नहीं करेंगे! तो कैसे करेंगे ? 

बुद्धिसे विचार करेंगे कि सपनेमें शरीरधारीके रूपमें जो दिख रहा था 
वह 'मैं "नहीं था। अध्यास बुद्धिमें होता है। विवेक करना है--बुद्धिमें जो 
उलझन है उसे -सुलझानेके लिए है, पदार्थोको सुलझानेके लिए नहीं। यह बात 
आपके ध्यानमें यदि आ गयी तो बहुत बढ़िया। तब आपकी एक ऐसी ग्रन्थि 
टूट गयी जिसमें आप समझते थे कि हमें बहुत .कुछ करना है; शरीरसे प्रयत्र 
करना है! बौद्धिक ग्रन्थियाँ विवेकसे ही टूटती हैं ! उसमें क्रियाकी आवश्यकता 
नहीं पड़ती | 

जब हमारा मन संसारकी किन्‍न्हीं वस्तुओंमें आसक्त होकर, प्रेम करके बैठा 
है, तो ऐसा-ऐसा काम करें कि हमारा चित्त शुद्ध हो जाय- चित्तस्थ शुद्धये कर्म। 

विवेकचूडामणिरिव चूडामणि: । यह लाक्षणिक प्रयोग है। चूड़ामणिके 
समान चूड़ामणि है, बालोंमें जिसे आभूषणके समान लगाते हैं वह है मुकुटमणि, 
शिखामणि, चूड़ामणि। तो शिखामणि क्या है ? बुद्धिमें जो भ्रान्त धारणाए हैं, उन्हें 
एक-एक करके:ंखाड़ देना! वह तो विवेक है । उंस विवेकमें शिरोभाग क्या है ? 
जहाँ भेद-भ्रमक्रछ्ामिशकरण हो जाता है उसको चूड़ामणि बोलते हैं ! 

अब ग्रन्थ-शरीरं प्रारम्भ होता है! अब चूड़ामणिको चिलक देखिये 
जिसके कारण वह. पहचाना जाता है। उसमें भी कभी लाल, पीला, सफेद या 
काला हो तो समझना कि बढ़िया नहीं है। हीरेकी चमकमें भी तो स्वच्छता 
चाहिए न! 

आनन्द सदगुरु प्रणतो5स्म्यहम्‌ । 

जिन्होंने इस ग्रन्थको ग्रथित किया है वे शिष्टाचार-परम्पराकी रक्षाके लिए 
और निर्विष्न ग्रन्थकी समाप्तिकेलिए ज्ञानकी अक्षुण्णधारा-नारायणसे लेकर अबतक 
जो बहती चली आयी है वह हमारे हृदयमें प्रकट हो इसके लिए सद्गुरुकी वन्दना 
करते हैं । 

पितरोंकी पूजा करनेसे घरमें वंशवृद्धि होती है। सदगुरुकी पूजासे ज्ञान 
बढ़ता है | देवताओंका आदर करनेसे इन्द्रियोंकी शक्ति बढ़ती है। ऋषियोंका आदर 
करनेसे अपनी संस्कृति सुरक्षित होती है। ईश्वरकी पूजा करनेसे समता आती है 
हृदयमें । वह सबमें एक है। अपने आत्मा माने खुदाका, स्वयंका, मैंका विवेक 
करनेसे कि ' में कौन हूँ” सारे सम्बन्ध ढीले 'पड़ जाते हैं और 'कालाकार वृत्ति, 
देशाकार वृत्ति, द्रव्याकार वृत्तिसे विलक्षण जो असंग आत्मा है, वह देश, काल 
और द्रव्यसे अविच्छिन्न साक्षात्‌ ब्रह्म है” इस अनुभूतिमें सहायता मिलती है । 

सर्ववेदान्तसिद्धान्तगोचरं तमगोचरम्‌ । 

' अगोचर ' शब्दका अर्थ होता है जिसमें विषयता नहीं है | है यह ! नहीं कि 
नहीं है। आपको थोड़ी इसकी भी परम्परा सुना दें । अब तो हमारा अध्ययन कम हो 
गया। पहले हमने बहुत किताबें पढ़ी थीं। मैंने पढ़ा था कि तत्त्वको अज्ञेय 
माननेवाले भी कुछ दार्शनिक हैं | अज्ञेय* माने ज्ञानका विषय नहीं होता। योरोपमें 
भी और भारतमें भी-प्राच्य और प्रतीच्य- दोनों दर्शनोंमें कुछ लोग ऐसे हैं जो 
तत्त्वको अज्ञेय माने ज्ञानका अविषय मानते हैं। अज्ञेयके भी बहुत भेद हैं-- 

(१) एक कहंते हैं ' अज्ञेय ' है, इसलिए है ही नहीं । जब ज्ञानका विषय ही 
नहीं होता है, इसका कोई प्रमाण ही नहीं होता ! अज्ञेय है- और नहीं है यह एक पक्ष 
हुआ। 

(२) दूसरे कहते हैं, ' अज्ञेय है और संशयास्पद है।' एशिया और योरोपके 
मध्यकालीन संशयवादी दार्शनिक कहते हैं--' बाबा कुछ निर्णय नहीं हो सकता ।' 
अनिर्णीत है, तो वे संशयवादी हैं । 

इस प्रकार अज्ञेयवादियोंमें एक ास्तिवादी' हैं, एक 'संशयवादी हैं | 

(३) तीसरा पक्ष है अनिर्वचनीयवादी। अज्ञेयका अर्थ है अनिर्वचनीय। 
उसका अर्थ है-- 

साक्षादपरोक्षत्वे सति वाइमनसागोचरत्वम्‌ अनिर्वचनीयत्वम्‌ । 

साक्षात्‌ अपरोक्ष अपना स्वरूप ही है, इसके लिए उसके प्रमाणकी जरूरत 

नहीं है । लेकिन वाणी शब्दोंके द्वारा उसको उपस्थित नहीं कर सकती । इसलिए-- 

वाइमनसागोचरत्वे सति साक्षादपरो क्षत्वम्‌ । 

' अज्ञेय' शब्दका अर्थ केवल ज्ञेयका निषेध नहीं है, उसका अर्थ है - 

अदृश्यत्वे सति अपरोक्षत्वम्‌। 

' अनिर्वचनीयता ' तो हमारी बिलकुल विलक्षण हो गयी। माने वस्तु है, 
' वस्तु ज्ञान स्वरूप है ', * वस्तु अपना आत्मा है ।' वह वस्तु खुर्दबीनसे देखनेके लिए 
नहीं है । बल्कि यह वस्तु नहीं हो तो खुर्दबीन काम ही नहीं करेगा । यह वस्तु कान, 

नाक और आँखसे देखनेके लिए नहीं है । यह न हो तो वे काम ही नहीं करेंगे । 
मन-बुद्धिसे देखनेके लिए यह वस्तु नहीं है, बल्कि यह वस्तु न हो तो मन-बुद्धि 
काम ही नहीं करेंगे। इसलिए पहली बात यह है कि ' अगोचर ' शब्दके अर्थको 
आप ठीक-ठीक समझें-- 
प्रकाशत्वेन अगोचरम्‌ 

स्वप्रकाश है, सर्वावभासक है, आत्मा है, इसलिए अन्यत्वेन गोचर नहीं हे, 
दृश्यत्वेन गोचर नहीं है, परन्तु दृश्य और दृश्याभाव, अन्य और अन्याभाव सब 
इसीसे मालूम पड़ते हैं। ऐसा 'अगोचर ' है, इसलिए ' अगोचर' पदका केवल 
' अगोचर ' अर्थ बोल देना पर्याप्त नहीं है, यह पारिभाषिक होता है।. 

दूसरी बात--नितान्त अगोचर है तो उसे समझनेके लिए अनुभव करनेके 
लिए करना क्या चाहिये ? इसका उपाय पहले बताया-- 

सर्ववेदान्तसिद्धान्तगोचरं तमगोचरम्‌। 

'तं' पदका अर्थ तो प्रसिद्ध है, प्रसाधक है-- 

भूतं प्रसिद्धं च परेण यद्‌ तद्‌ तदेव तस्मादिति मे मनीषा। 
पहले ही श्लोकमें 'तम्‌' पदका प्रयोग करना साहित्यिक परम्पराके अनुकूल नहीं 
होता है। यदि उपक्रान्त हो-पहलेसे उसका वर्णन किया गया हो तब कहना 
चाहिये कि 'वह'। कई लोगोंको सर्वनाममें बोलनेका अभ्यास होता है। एक 
सजन बोले--' स्वामीजी !' 

मैंने कहा--' हाँ, भाई ! 

वह-' उसने उस दिन वहाँ उस चीजके लिए कहा था न ?' 

' अरे बाबा! किसने किस दिन कहाँ पर किस चीजके लिए कहा ?' यह 
सब-का-सब सर्वनाममें बोलकर तुमने हमको घोर अन्धकारमें डाल दिया। 
सर्वनामके प्रयोगकी भी तो एक व्यंवस्था होती है न! उसका एक अर्थ होता है, एक 
मर्यादा होती है । बोल दिया, ' वह ' | इतना बड़ा वक्ता | हम यह आग्रह नहीं करते हैं 

कि कौन इसका वक्ता है ! वेदान्तमें वक्ताका आदर नहीं है | वचनका-किस भाषामें 
बोल रहा है, इससे भी कोई मतलब नहीं । परन्तु क्या बोल रहा है,यह बिलकुल 
कसौटी पर सच्चा उतरना चाहिए। यदि उसका प्रतिपादित अर्थ बिलकुल सच्चा है 
और स्वानुभूति स्वरूप है, तो चाहे कोई भी बोले, किसी भी भाषामें बोले । 

अभो हम गये थे न नैमिषारण्य, तो वहाँ हमने पहले पुराणोंको देखकर 
पुराणपुरुषको मूर्ति बनवायी। जब प्राण-प्रतिष्ठाका समय आया तो पण्डितोंकी 
जरूरत पड़ा ! काशीके पण्डितोंने उलझन डाल दी । वे बोले--' इस पुराण-पुरुषकी 
प्रतिष्ठा कैसे होगी ?' एक बडे भारी विद्वानने कहा-' देवीकी प्रतिष्ठा होगी, क्योंकि 
यह विद्या है और वाग्देवी है तो चुराणमें देवीकी प्रतिष्ठा होगी।' 

जो मूर्ति बनी वह तो पुराणपुरुषकी मूर्ति बनी और पुरुषाकार मूर्ति है। 
शासत्रमें जैसा वर्णन है -- 

पुराण चम्पकाभासं शुक्रवक्त्रं च तुन्दिलम्‌। 

वैसी मूर्ति बनी | मैंने एक चिट्ठी लिखवायी कि पुराणपुरुषका वर्णन किस- 
किस शास्त्रमें है और पुराणपुरुषकी प्रतिष्ठा विष्णुकी होनी चाहिए। विष्णु 
पुराणपुरुष है । उसपर जब विचार करनेका अवसर आया तो किस शास्त्रकी मूर्ति 
केसी, किस शास्त्रकी मूर्ति कैसी ? तो यह सामने आया इसमें कि इतिहासकी 
मूर्तिका मुख वराहमुख, माने शूकरमुख होता है! तोतेकी तरह मुख होता है 
पुराणका | 

जो इतिहास ज्यादा खोजते हैं, उन्हें धरती खोदनी पड़ती है, उसमें-से - 
ताम्रपत्र निकालना होता है, शिलालेख निकालना होता है | ढूँढ़-ढूँढ़कर गड़े हुए 
मूर्दको उखाड़ना होता है, यह हड्डी कितने वर्षोकी है, यह निर्णय करना होता है । 
इसलिए इसिहासको शूकरमुख लिखा है। फिर तो पाँच-दस ग्रन्थोंमें मिल गया। 
उनमें पुराणको शुकमुख लिखा है ।.हमारा काम यह नहीं है कि वक्ता कौन है ? 
इसकी परीक्षामें हम तत्त्वको भूल जायें और वचनक्से जुद्धि-अशुद्धि देखनेमें उलझ 
जायूँ यह उचित नहीं है! ...- 

एक बच्चा भी तोतली बोलीमें आकर कहे कि घरमें आग लगी है तो 
उसको पहले आप व्याकरण और भाषा सिखावेंगे कि पहले जाकर आग बुझावेंगे | 
उसको व्याकरण और भाषा नहीं सिखायी जायगी, पहले आग बुझायी जायगी; 
पहले आग बुझायी जायगी; पहले वाच्य माने अभिधार्थ ग्रहण करना चाहिये । 

यह 'तम्‌' है। उसका अर्थ है 'वह' कौन वह? 'वह' का नाम लेकर 

बतानेका नहीं है, संकेतसे ही बतानेका है । कौन है ? संकेतित जो है,उसीके एक 
देशमें 'तम्‌ ' है। उसीको लेकर बताना है। 
सर्ववेदान्तसिद्धान्तगोचरं तमगोचरम्‌ । 

गोचरका अर्थ हे तात्पर्य, विषय । माने वेदान्त भी यह घड़ा, कपड़ा है इस 
तरहसे उसका वर्णन नहीं करता है । “यज्ञ करो तो जो स्वर्ग तुम्हारे पास नहीं है बह 
हो जायगा, अपूर्व उत्पन्न हो जायेगा '--ऐसा नहीं है । तब क्या है ? तुम परमात्माको 
जानना चाहते हो ? तो सारे वेदान्तोंका जो.-सिद्धान्त है उसका तात्पर्य माने गोचर-- 
विषय । है 

अब एक बात आयी। बात वेदान्तकी है । इसलिए आप उसे हल्के-फुल्के 
विषयमें न लें | 

सर्ववेदान्तसिद्धान्तगोचरं तमगोचरम्‌। 

आँखसे भले न देखा जाय, त्वचासे भले न छुआ जाय, कानसे न सुना जाय, 
नाकसे न सूघा जाय, जीभसे न चख्रा जाय, परन्तु सब वेदान्त उसीका निरूपण 
करते हैं। वेद-वेदान्त किसका प्रतिपादन करते हैं। कई चीज ऐसी होती हैं कि 
उन्हें लखने पर ही मालूम पड़ती हैं ! अपने आप हम उसे नहीं लख सकते | कभी - 
कभी तो ऐसी भूल हो जाती है कि हमारे क़ानप्रर. कलम है और हम कहीं खोज 
रहे हैं! आँखपर चश्मा होता है और ख्याल नहीं रहता, तो दूसरा बताता है कि 
तुम्हारे तो आँखपर ही चश्मा है। 

उसी प्रकार आत्मा है। अपना ,आत्मा :है: और बिलकुल जाहिर है, 
ज्ञानस्वरूप है, स्परमप्रेमास्पद है। चींटीको भी मालूम पड़ता है कि 'में हूँ और मैं 
मालूम पड़ती हूँ। “मैं प्रिय हूँ '-यह बात चींटीको मालूम पड़ती है। नहीं तो दबाने. 
पर वह भाग नहीं सकती। दबाने पर भागती है तो अपना आत्मा प्रिय है; जब ' 
अपनेको प्रिय समझती है और भयभीत होती है तो जानती है, अवश्य जानती है 
और प्रिय है। यदि इतनी बात आपने अपने बारेमें जानी, तो कुछ नहीं जाना। 

जानना तो यह है कि आत्मा ब्रह्म है। अपनी ब्रह्मता मालूम नहीं पडती | 
कहीं देश, काल और दृश्यमान वस्तु पर नजर फँस गयी तो आप अपनी 
अद्वितीयताको माने पूर्णता को जान नहीं सकते | यह बात वेद बतलाता है । साधारण 
लोगोंको यह बात नहीं मालूम है और वे वेदान्त पढ़ने लगते हैं ।कोई किताब प्रढ़ना 
शुरू कर दिया। वह क्या है? प्रमाणके विषयमें लोगोंकी गति.नहीं है। साधनके 
विषयमें सुन-सुनाके प्रवृत्त भी हो जाते हैं कि यह साधन क्ररो, यह साधन करो, 

यह साधन करो ! लेकिन हमारी आँख क्या देखती है यह मालूम नहीं है। 

जो आँख से दिखता है वह नाकसे मालूम नहीं पड़ता और जो नाकसे 
मालूम पड़ता है वह आँखसे नहीं दिखायी पड़ता। तब प्रमाणकी पहचान क्‍या 
होगी ? नाकसे तो मालूम न पड़ता हो नाक उसे काट नहीं सकती हो एवम्‌ आँखसे 
तो असंदिग्ध रूपसे मालूम पड़ता हो तो उसका नाम रूप होगा। वेदान्तमें ऐसी 
परिभाषा है-- 'प्रमाणान्तरसे अनधियत, ग्रमाणान्तरसे अबाधित ओर असंदिरध 
बोधका जनक होता है प्रमाण । यह उसकी भाषा बोल दी ! दूसरी तरहसे न मालूम 
पड़ती हो और उसका एक खास तरीका हो जिससे वह मालूम पड़ती हो तो वह 
खास तरीका प्रमाण हो जायेगा। 

दूसरी तरहसे मालूम पड॒ जाय, लेबोरेटरीमें मालूम पड़ जाय तो वेद-वेदान्त 
अनुवादक होंगे! यदि डाक्टरने दवा दे-दे करके उसकी उपयोगिता जानना चाहा 
तो उस दवासे यदि सत्तर-अस्सी मर गये तब तो उसकी दवा बेकार और दस-बीस 
मरे तो उसको दवा सच्ची | दुनियामें प्रयोग कर-करके प्रमाण इकट्ठे किये जाते हैं, 
अनुभव किये जाते हैं वे वेदान्तपर लागू नहीं होते। न तो दुनियाकी मशीन 
वेदान्तको काट सकती है न सिद्ध कर सकती है । दोनोंका विषय जुदा है। 

विषयसे अलग इन्द्रियाँ हैं, इन्द्रियोंसे अलग अन्त:करण है, अन्त:करणसे 
अलग साक्षी है। साक्षी कैसा और कितना लम्बा-चौडा है, यह ज्ञान आप मशीनी 
ज्ञानसे जानना चाहते हो तो बिलकुल गलत है । इसके सम्बन्धमें--- 

(१) पहिली बात है--वेद आत्माके सम्बन्धमें जो बात बताता है, वह बात 
किसी भी दूसरे प्रमाणसे ज्ञात नहीं है और ज्ञात होवे तो अनुवाद हो जायगी, प्रमाण 
नहीं । कोई भी यह सिद्ध नहीं कर सकता कि ' मैं नहीं हूँ, में नहीं जानता हूँ, मैं प्रिय 
नहीं हूँ।' 'मैं अद्वितीय ब्रह्म हूँ'--यह काटनेका सामर्थ्य किसी प्रमाणमें नहीं है। 

(२) दूसरी बातपर ध्यान दें--वेद यदि भेदका बैर्णन करे तो-- 

न भेदो वेदगोचरः । 

वैदका तात्पर्य विषय-भेद नहीं है। क्‍यों ? भेद तो हमें मालूम पड़ता है। 
इन्द्रियोंसे भेद मालूम पड़ता है। शत्रु-मित्रके रूपमें, भाई-भतीजेके रूपमें एवं 
जाग्रतू-स्वप्न-सुषुप्तिके रूपमें भेद मालूम पड़ता है। भेद तो साक्षीभास्य है ही । 
स्थूल भेद है तो वह आभास-भास्य है, सूक्ष्म भेद है तो साक्षी भास्य है । उसके लिए 
वेदकी क्‍या जरूरत है? भेदका प्रतिपादन करनेके लिए वेद है ही नहीं। वेद 
अभेदका प्रतिपादन करनेके लिए है। 

प्रमाणान्तरसिद्धत्वात्‌ मिथ्यात्वात अप्रयोजनात्‌। 
श्रुत्यन्तविरोधाच्यय न भेदो वेदगोचरः॥ 

चार कारण माने हेतु बताये-- 

(१) दूसरे प्रमाणोंसे भेद मालूम पड़ता है। बच्चेको भी भेद मालूम पड़ता 
है. बूढ़ेको भी मालूम पड़ता है और पागलको भी भेद मालूम पड़ता है। अपने 
आपसे स्वयं भेद मालूम पड़ता है तो इसके लिए वेदकी क्‍या जरूरत है? भेद 
वेदका प्रतिणाद्य नहीं है। 

(२) भेद कहाँ मालूम पड़ता है। भेदका अधिष्ठान कौन है? भेदका 
प्रकाशक कौन है ? उसका अधिष्ठान और प्रकाशक भेद है कि अभेद है ? यदि 
भेदका अधिष्ठान भेद है तो उस भेदका अधिष्ठान कौन और क्या होगा ? तो उसमें 
आत्माश्रयु, अन्योन्याश्रय, चक्रकापत्ति, अनवस्था, बहुत सारे दोष हो जायगे। 

अपने अभावके अधिष्ठान-अभेदमें भासनेके कारण भेद मिथ्या है। ज्ञान- 
निवर्त्य होनेके कारण भेद मिथ्या है। 

(३) अप्रयोजनात्‌ू-- भेदके निरूपणमें किस प्रयोजनकी क्या सिद्धि होगी ? 
अभेदके निरूपणमें तो राग-द्वेषकी निवृत्ति हो जायगी। भाई-भतीजावाद, 
जातीयता, प्रान्तीयता, मजहबीपना कम होगा। राष्ट्रीयवाका व्यामोह कम होकर 
युद्ध कम होगा। अभेदके बोधसे तो राग-द्वेषादिकी निवृत्ति होनेसे अनेक लाभ हैं ! 
भेटके बोधसे क्‍या लाभ होगा ? अप्रयोजनात्‌ । 

(४) श्र॒त्यन्तरविरोधाच्च--दूसरी श्रुतियाँ स्पष्ट विरोध करती हैं-- 

द्वितीयं नेव वस्तु। 

द्वितीय वस्तु है ही नहीं-- 

एको रुद्रो न द्वितीयाय तस्थे। 
एक सद्‌ विप्रा बहुधा वबदन्ति। 

एक सत्य है। इस तरहसे वेद-वेदान्त अभेदका वर्णन करते हैं। “तं' 
पदका अर्थ कया है? सम्पूर्ण वेदान्तके सिद्धान्तमें जो प्रसिद्ध वस्तु है। त॑ माने 
प्रसिद्धम्‌ । 


((ं 


यतो वा इमानि भूतानि जायन्ते। 
प्रसिद्ध है वह वस्तु | ठीक है, वह वस्तु आपको कहाँ दिख रही है ? हमें तो 
अपने गुरुमें दिख रही है। 
गोविन्द परमानन्दं सदगुरुं प्रणतो5स्म्यहम्‌। 

इसीसे श्रीरामकृष्ण परमहंसके सम्प्रदायमें 'ओग्‌ नमो भगवते रामकृष्णाय 
करके उपासना करते हैं। रमणमहर्षि-सम्प्रदायमें 'रमणाय” लोग अपने-अपने 
गुरुमें साक्षात्‌ परब्रह्म परमेश्वरका दर्शन करते हैं। इस प्रकार इन्होंने अपने गुरुका 
नाम किया। 

गोविन्दम्‌ माने गोविन्दपाद। ऐसा भी अर्थ हो सकता है कि परमानन्द 
गोविन्दरूपमें वर्णन करते हैं। इनके गुरु हैं गोविन्द। परमानन्दके अर्थमें उनका 
वर्णन किया है। इसमें कहना क्या चाहते हैं ? यह कहना चाहते हैं कि सद्गुरुकी 
जो आत्मा है नित्य शुद्ध बुद्ध मुक्त परमानन्द रूप! प्रत्यगात्मा। प्रत्यक्‌्-स्वरूप-जो 
गोविन्द सो परमानन्द और परमानन्द सो गोविन्द । एकताका उपलक्षक जो तत्त्व है 
सदगुरु-उसको हम प्रणाम करते हैं। 

प्रणतो5स्म्यहम्‌-उसको मैं प्रणाम करता हूँ। उसके सामने में प्रणत हूँ। 
एक बड़ी कड़ी चीज है अहंकार। यह इतनी बड़ी कड़ी चीज है कि इसको चाहे 
कितना भी नरमु,कितना भी कोमल बनाओ, इसमें ढोंग-- धतूरा चलता ही नहीं है । 
इसकी ख्याति किसी-न-किसी प्रकार हो जाती है। लोग कहते हैं 'हम तो 
बिलकुल तृण हैं ।' फिर उनको गौरवका अनुभव हो जाता है--' लोग कुर्सी पर 
बैठे हैं, लोग पहाड़ बने बैठे हैं, में तृण बनकर बैठा हूँ। पहाड़ बनने वालोंमें मैं 
नीचे तृण बनकर बैठने वाला श्रेष्ठ हूँ।' 

जहाँ मनमें आवेगा कि--' मैं तो निरहंकार हूँ, वह अहंकारमें फँंसता है। 
यह अहंकार-पिशाच ऐसा छोटा रूप धारण करके आता है! वह जो वेद, शास्त्र, 
ईश्वर, आत्मा, सदगुरु, विद्वानको नहीं मानता, सबको तौलनेके लिए अपनी 
अक्लकी कसौटी सामने रख देता है।' 

'प्रणतो5स्यहम्‌का अर्थ है-- “नम ग्रंणतिभावे | नमक दूसरोंको गलाता है, 
खुद भी गल जाता है । “नमक ' शब्द भी संस्कृतका है। जब नमनशब्द भी नम अन्‌ 
प्रत्ययान्त.... नमन बनाता है तों अक्‌ क्‍यों नहीं बनेगा 2। “नमन शब्दका अर्थ है, 
“मैं पूरी तरह गल गया।' कहाँ गल गया ? उस सदगुरुके प्रति मैं पूरी तरह गल 
गया। उसकी और हमारी, क्रिया, इच्छा और विचार एक हैं। जब सदगुरुका 
विचार, इच्छा और क्रिया अहंकारको गलाकर स्वयं प्रतिष्ठित हो जाती है तब 
प्रणाम होता है। 

प्रणाम माने हाथ जोड़ना,सिर झुकाना, हाथ उठाना, सिर टेकना। परन्तु 
अभिमानी तो खड़े हो गये खुत्थकी तरह, स्थाणुकी तरह बिलकुल खड़े हो 


विवेक कीजिये १७ 


गये। क्‍या इसका नाम प्रणाम है? ये आचार्य बोलते हैं--'सदगुरु 
प्रणतो5स्म्यहम्‌ ।' 
तदभिन्नो भवामति इत्यर्थ: । 
में अपने सदगुरुसे अभेदका अनुभव करता हूँ | मैं उनके ज्ञानसे, आनन्दसे, 
विचारसे और क्रियासे अपना पार्थक्य मिटा रहा हूँ यदि आप कहेंगे कि “ठीक है, 
इस विषयमें मेरा एक विशेष विचार है।' तो ठीक है, आप विशिष्ट विचारवान 
रहिय अपनेमें | 
अब बोलते हैं--'जिस वस्तुका हम वर्णन करने जा रहे हैं, यह बड़ी 
महत्त्वपूर्ण वस्तु है।' यह है प्रतिपाद्य विषयकी महिमा ? 
जन्तूनां नरजन्म दुर्लभमतः पुंस्त्व॑ ततो विप्रता 
तस्माद्‌ वैदिकधर्ममार्गपरता दिद्वत्त्वमस्मात्परम्‌। 
आत्मानात्मविवेचनं स्वनुभवो ब्रह्मात्मना संस्थिति- 
मुक्तिनों शतकोटिजन्मसु कृतैः पुण्यैर्तिना लभ्यते॥ २॥ 
यह शार्टूलविक्रीडितम्‌ है, सिंहगर्जना है । 
जन्तूनां नरजन्म दुर्लभमतः पुंस्त्व॑ ततो विप्रता 
तावद्‌ गर्जन्ति शास्त्राणि जम्बूका विपिने यथा। 
न गर्जति महाशक्तियाँवद्‌ वेदान्तकेसरी॥ 
गीदड़ तो बहुत बोलते हैं दुनियामें, लेकिन जब शेर बोलता है तब सब 
चुप्पी लगा जाते हैं | ऐसे शार्दूलविक्रीडितम्‌ माने सिंहगर्जना है। क्या सिंहगर्जना 
है ? बहुत-से प्राणी दुनियामें पैदा होते और मरते हैं । कई प्राणी ऐसे होते हैं कि 
चौंढीस घण्टेमें उनके बीस-बीस, तीस-तीस पीढ़ियाँ खत्म हो जाती हैं । ऐसे जन्तु 
संसारमें ही हैं-- 
जावन्ते नर प्रियन्ते च। 
उनकी मौतका पता नहीं चलता। पैदा होते हैं और मरते हैं, पेदा होते हैं 
और मरते हैं, पैदा होते हैं और मरते हैं। ऐसे जन्तु तो अनगिनत होते हैं संसारमें | 
उनमें दो हाथ, दो पैरवाला प्राणी नर दुर्लभ माने नरजन्म दुर्लभ है। जेनसिद्धान्तमें 
तो गिनती की हुई है कि चौरासी लाख योनियाँ कैसे होती हैं ? और किस कर्मसे 
कैसी योनि प्राप्त होती है, उसकी भी गिनती की गयी है । कर्मसिद्धान्तका विशिष्ट 
अनुसमग्धान जैन-सिद्धास्तमें मिलता है। वैदिक-सिद्धान्तमें भी यह मिलता है। 

ये आकृतियाँ क्‍यों बदलती हैं ? एककी आकृति दो हाथ, दो पैरवाली, 
एकका आकृति चार पॉववाली, एकका मूँह घोड़ाकी तरह तो एकका मुँह गधाकी 
तरह लटका हुआ, एकका मुँह बन्दरकी तरह गोल-गोल ? इन आकृतियींमें यह 
भेद क्यों होता है “ इसका मूल है, वासनाका बिकास | तत्त्व तो एक ही है; परन्तु 
इस तत्त्वमें जो वासना है, वह नाना प्रकारकी आकृतियोंका बिकास करती है ' 
मनुष्य-जन्म, जिसमें व्यवस्थित विषय होवे....। अभी हमने पढ़ा था 
काण्वशाखाका शतपथ। उसमें वर्णन आया है कि विधाताने पाँच प्रकारके 
प्राणियोंकोी अपने सामने बुलाया और उनमें मर्यादा कर दी । पशु, पक्षी, देवता, दैत्य 
और मनुष्यसे कहा कि 'तुम ऐसे-ऐसे रहना।' मनुष्यके लिए मर्यादा बना दी कि 
'तुम चोबीस घण्टेमें दो बार ही भोजन करो।' 
और सब प्राणियोंने प्रजापतिकी बनायी हुई मर्यादाका पालन किया 
भोजनकी मर्यादा उनके लिए न थी, मनुष्यके लिए ही थी। कहा कि 'दो बार 
खाना ' परन्तु उसने इस मर्यादाका उल्लंघन किया। वह खाने लगा दो बार. चार 
बार, अनेक बार) कोई गिनती नहीं। तब मयदाका उल्लंघन हो गया।| इसलिए 
मौत आ गयी मनुष्यके पास! प्रजापतिकी बनायी दो बार भोजनकी मर्यादाक 
उल्लंघनसे मनुष्यके सामने मृत्यु आकर खड़ी हो गयी कि 'मरो '! 
जायस्व, प्रियस्व | पैदा होओ और मरो, पैदा होओ और मरो | मनुष्य-योनि 
प्रा्त होने पर जो अपनी मर्यादामें स्थित है, उदाहरण: चविप्रता। ब्राह्मण जो वेदक 
धारण करते हैं, उसको विस्तारसे माने सनातन धर्मकी रीतिसे समझ लो। आर्य- 
समाजकी रीतिसे नहीं। वैसे समझना हो तो वैसे भी समझा दें! क्योंकि उसमे 
हमारा कोई आग्रह नहीं है| तीन प्रकारकी विप्रता होती है-- 
(१) आध्यात्मिक विप्रता--जिसमें शम, दमादि जो सद्‌गुण गीतामें बतार 
हैं कि-- 
शमो दमस्तप: शौच क्षान्तिरार्जमेव चञ। 
ज्ञानं। विज्ञानमास्तिक्य॑ ब्रह्मकर्म स्वभावजम्‌॥ 
यह आध्यात्मिक ब्राह्मण हुआ | 
(२) आधिदेविक विप्रता-जो गायत्री-सूर्यकी उपासना करता हैं वह 
आधिदैविक ब्राह्मण हे । 
(३) आधिभौतिक विप्रता-जिसके माता-पिता दोनों ब्राह्मण हों वः 
आधिभौतिक ब्राह्मण है। 

महाभाष्यमें यह श्लोक दो बार थोडे पाठभेदसे आया है-- 
त्रीण यस्यावदातानि योनिर्विद्या च कर्म च। 
एतच्छिवे विजानीहि ब्राह्मणाग्रचस्य लक्षणम्‌॥ 

मातापिता शुद्ध हों. विद्या माने उपासना शुद्ध हो और कर्म माने शान्ति दान्ति 
हो। इसमें सदगुण और कर्म आध्यात्मिक, उपासना आधिदैविक और योनि 
आधिभौतिक होती है ! ये तीनों जिसकी शुद्ध हों: उसमें भी वैदिक- धर्मपरायण हो; 
उसमें भी अपन धर्मका रहस्य समझता हो। धर्म करनेवाले बहुत मिलते हैं, परन्तु 
धर्मके रहस्यकों समझनेवाले बहुत कम मिलते हैं । 

आप कहते हैं न कि हमारा भाव शुद्ध है, कर्म शुद्ध है; परन्तु भावकी 
शुद्धिमें और कममें थोड़ा अन्तर पड़ता है | भावकी शुद्धि श्रेष्ठ है, अन्तरड़ है, परन्तु 
भावकोा वाहन देते हैं कि नहीं ? भाव तो देवता है । भावको वस्तुका वाहन चाहिए। 
जैस आप एक फूल लेकर आवें तो आपके आदरभावका, श्रद्धाका वाहन फूल है | 
आप हाथ जाोड़ते हैं तो "हाथ जोड़ना” आपके आदरभावका वाहन है। यह भाव 
आपके उत्कर्षका वाहन है। आप मुहसे नमस्कार बोलते हैं. यह शब्द आपके 
भावका वाहन है| ऐसे क्रिया, वस्तु भावके वाहन हैं। 

सनातन धर्मकी प्रक्रिया ऐसी है कि वह निराकार देवताको भी आकारका 
वाहन देता है, जिससे वह मूर्तिके रूपमें प्रकट होवे! जगद्बीज शालग्राम होकर 
प्रकट हो गया | सूक्ष्म वस्तुको भी वाहन दे और सूक्ष्मभावको भी वाहन दे | तो इस 
बस्तुको समझना, गुणधर्मके रहस्यको समझना है। अत: धर्मानुष्ठान करनेवालेसे 
रहस्य समझनेवाला श्रेष्ठ है । 

आत्मानात्मविवेचनं स्वनुभवो ब्रह्मात्मना संस्थिति: | 

होराचक्रसे लेकर ऋगूवेदपर्यत जितने धर्मानुष्ठान हैं और वस्तुका वर्णन है, 
उनका एक रहस्य होता डै। शड्डराचार्य भगवानूने तो उद्धृत किया ही है और 
मनुस्मृति्में भी है--नह्ानध्यात्मविद्‌ वेदान्‌ ज्ञातुं शक्ोत्यशेषत: । 

कोई अपनी मशीन-मोटरको न समझता हो और चलाता हो,उसका चलाना 
दूसरा है और जो सारी मशीनरीको समझता है और चलाता हो, उसका चलाना 
दूसरा है। दोनोंका चलाना एक सरीखा मालूम पड़ेगा, परन्तु दूसरा वाला उस 
विद्याका विद्ठान है ! 

आत्मानात्मविवेचनम--अनात्मा क्या है और आत्मा क्‍या है? हम बात 
मनकर समझ जाते हैं कि आजकल क्या कर रहे हैं । एक कहता है-' हम शरीरसे 

आत्माको अलग कर रहे हैं ।' शरीरसे आत्माको अलग करनेका जो उपाय है, वह 
तो मरनेका उपाय है ! तो करना क्या है ? बुद्धिमें भात्मा और शरीरकी एकता का 
भ्रम हो गया है। उस भ्रमको दूर करनेका उपाय कर रहे हैं, तब तो ठीक है! अब 
आप अध्यासवादमें पहुँच गये। बुद्धिस्थ भ्रमको दूर करनेकी युक्ति वेदान्तमें है, 
शरीरसे आत्माको अलग करनेकी युक्ति नहीं है। 
दो चीज हैं ही नहीं तो अलग करनेकी युक्ति कहाँसे होगी ? ये पट्ठे बाजारमें 
तो वेदान्त पढ़कर आते हैं। अखबारमें पढ़ते हैं, किताबमें पढ़ते हैं। किसी 
, जानकारके पास जाकर समझनेका इनको अवकाश ही नहीं है तो कैसे समझेंगे ! 
आत्मानात्मका विवेचन माने विवेक। बुद्धिस्थ भ्रमको, अध्यासको दूर करनेका 
धविवेक। अध्यास कहाँ होता है !.. 
अतस्मिस्तदबुद्धि:--अध्यास तो बुद्धिमें होता है और तुम तो देहसे 
आत्माको अलग कर रहे हो! बुद्धिकी गाँठ खुलती है विवेकसे | शरीरमें अनेक 
गाठें हैं, टखने, घुटने, उंगली और पहुँचे सब जगह गाँठ है । क्या तुम बैठकर एक- 
एकको खोलोगे ? नहीं सत्य और मिथ्याकी गाँठ बुद्धिमें पड़ गयी है और वह 
वेदान्तसे खोली जाती है। अक्लको ठीक करनेके लिए वेदान्त है। हड्डी-पसली 
ठीक करनेफे लिए वेदान्त नहीं है, कुछ हटाने-सटानेके लिए वेदान्त नहीं है। 
कहीं शेर, गजल पढ़के तो आपने वेदान्त नहीं सीखा है ? गा-गाकर वेदान्त 
नहीं आता, समझ-समझकर वेदान्त आता है। यह डंका बजानेकी चीज नहीं है 
समझनेकी चीज. है । आत्मानात्म-विवेचनम*-जब बुद्धिमें आत्मा और अनात्माका 
विवेक हो जाता है तब होता हैं सुष्ठ माने सुन्दर अनुभव! 
अनुभव, अनुभांव्य, अनुभविता-एक अनुभव ऐसा होता है कि मैं 
देखनेवाला' और “यह घड़ी देखी जानेवाली' है। तो अनुभाव्य घड़ी है और 
अनुभविता में हूँ। वेदान्तका अनुभव ऐसा नहीं होता। जो अन्नुभव करनेवालेको 
कर्ता नहीं बनाता और अनुभव किये जानेंवालैंको विषय नहीं बनाता, अनुभाव्य 
हो जाता है अल्प या सर्व और अनुभविता हो जाता है--अल्पज्ञ या सर्वज्ञ। इस 
अल्पज्ञता और सर्वज्ञता, अल्पता और सर्वता दोनोंको काट करके--काट करके 
माने कुल्हाड़ेसे नहीं; दोनोंको बुद्धिमें उचन्त खातेमें डाल देंते-हैं। ऐसा जो 
अनुभव होता है वह श्रेष्ठट अनुभव होता है। आत्मा और परब्रह्म परमात्माकी 
एकता होती है।  *$ 
सुन लो भाई | जिसको दुनियामें कुछ लात्ता-पाना, लेना-देना है, उसको तो 

पुण्य होता है। हमको इतना पैसा मिल जाय, आरोग्य मिल जाय! पुण्य तो बेचते 
जाते हैं न? हमारा ब्याह हो जाय, शरीर ठीक हो जाय । पुण्यको बेचते जाते हैं, 
बेचते जाते हैं और चीजको खरीदते जाते हैं ! 

निष्काम भावसे पुण्य किये जायें। निष्काम माने अन्तःकरणकी शुद्धि । 
बाहरकी वस्तुकी कामना नहीं है और पुण्यानुष्ठान होता जा रहा है! तब क्‍या 
होता है ? अन्तःकरण शुद्ध होता है। शुद्ध अन्त:करणमें दृश्यके प्रति नहीं, 
द्रष्टाकैं प्रति जिज्ञासा होती है--'यह जो मैं देख रहा हूँ वह कौन है ?' तब 
आत्माका विचार होता है और महावाक्यके द्वारा अपने ब्रह्मत्वका ज्ञान होता है। 
वेदान्तमें, अज्ञान माने न जानना नहीं होता, वेदान्तमें 'अज्ञान' माने 'अपनेकों 
ब्रह्म न जानना । 

कुर्सीमें जैसे अज्ञान रखा हो, दीवारके उस पार क्या है नहीं जानते, उसका 
नाम अज्ञान है ? कल क्या होगा ? उसका नाम अज्ञान है ? वहाँ क्या हो रहा है,नहीं 
जानते,. उसका नाम अज्ञान है१ हम बेहोश-मूच्छित हो गये, कुछ न जान| 
उसका नाम अज्ञान है? ना, ना। वेदान्तमें शब्दके अज्ञानको, प्रत्यक्ष प्रमाणके 
अज्ञानको, स्वर्ग-धर्मादिके अज्ञानको “अज्ञान' नहीं कहते हैं।  अपनेको ब्रह्म न 
जानना' एतावत्‌ मात्र--इतनेको ही अज्ञान कहते हैं। इसलिए अज्ञानकी यह 
परिभाषा है। 

अज्ञान पारिभाषिक शब्द है। अपनेको ब्रह्म न जानना, यही अज्ञान है। 
वेदान्त हमें समझाकर इसी अज्ञानको मिट देता है, परन्तु समझनेमें तब प्रीति आती 
है जब बाह्य विषयोंके साथ आकर्षण न हो, उनमें प्रेम न हो । 

दुर्लभम्‌-तीन बातें दुर्लभ हैं । बताया कि-- 

(१) मनुष्य होना दुर्लभ है 

(२) मुमुक्षु होना दुर्लभ है, और 

(३) महापुरुषके आश्रयमें जाना दुर्लभ है। 

दुर्लभ॑ त्रयमेवैतद्‌ देवानुग्रहहेतुकम्‌। 
मनुष्यत्वं मुमुक्ष॒त्व॑महापुरुषसंश्रयः ॥ 

जब कोई वस्तु बनानी होती है, तब कर्मकी आवश्यकता होती है। जब 
बनी-बनायी, पहलेसे बनी वस्तु हो तब जानना होता है, तब उसमें कर्मकी 
आवश्यकता नहीं होती। घड़ेको देखना है तो आँखसे घड़ेको जानना है और 
घड़ेको बनाना है तो माटी, चाक, डंडा, सृत आदि सब चाहिए, हाथसे क्रिया 
चाहिए, घड़ेको सुखाना और पकाना चाहिये। यह आत्मा स्वयंसिद्ध है। इसलिए 
जाननेमात्रसे ही--यहं पहले भी था, अब भी है, आगे भी रहेगा! जाग्रतू, स्वप्न, 
सुषुप्ति, मृत्यु, मूर्हा सबको यह प्रकाशित करनेवाला है। यही परमानन्दस्वरूप, 
परमप्रेमास्पद है । विवेकसे यह सब बात मालूम पड़ जाती है, परन्तु इसकी ब्रह्मता 
अविविक्त नहीं है । 

दो चीज होती हैं तब विवेक होता है कि “यह में नहीं हूँ', 'यह में नहीं हूँ” 
परन्तु अपना ब्रह्मपना अविविक्त नहीं है। अज्ञान नहीं है। परन्तु उस अज्ञानकों दूर 
करनेके लिए ज्ञानकी आवश्यकता पड़ती है। कर्मसे, योगसे, उपासनांसे, वस्तु 
मिलती है, ज्ञानसे भी वही वस्तु मिलती है-ऐसा जो सोचते हैं दे वेदान्तका जो 
सत्‌-सम्प्रदायगत रूप.है उसको जानते नहीं हैं । 

यह तो विवेककी प्रधानतासे और विवेकमें भी जो अन्य रूपसे भास रहा है 
वह कल्पित है और स्वरूपसे जो भास रहा है, उसमें भास्य रूपको छोड़कर 
स्वयंसिद्ध जो रूप है वह अकल्पित है। तो प्रत्येक वस्तुमें विवेककी आवश्यकता 
होती है | विवेकके बिना तो खाना-पीना, बोलना, चलना सब पशुओं-सः हो जाता 
है । 


विवेक कीजिये शे३ 


दुर्लभ 'का विवेक करते हैं | दुर्लभ माने जिसका मिलना मुश्किल है | बहुत 
दुःख उठानेके बाद जो मिले उसका नाम 'दुर्लभ' है| ग्रन्थकार कहते हैं, तीन बात 
दुनियामें दुर्लभ हैं-- 

एत॒त्‌ त्रयमेव दुर्लभम । 

_एव' और लगा दिया। एव माने ये तीन ही दुर्लभ हैं। ब्याह करना, धन 
कमाना, कुर्सी पाना दुर्लभ नहीं हैं, यज्ञयागादिका अनुष्ठान दुर्लभ नहीं, मात्र ये तीन 
ही दुर्लभ हैं-- 

देवानुग्रहहेतुक॑ मनुष्यत्वं मुमुक्षुत्वं महापुरुषसं श्रय: । 
मनुष्य होना दुर्लभ है। यह ईश्वरके अनुग्रहसे प्राप्त होता है। मनुष्य होना 
क्‍यों दुर्लभ है? संस्कृतके शब्द अपने साथ अपने अर्थको रखते हैं। 
व्याकरणंशास्त्रमें शब्दका उदय अपने अर्थ सहित होता है। व्याकरणमें मानते हैं 
कि एक स्फोट ' शब्द होता है। स्फोट शब्दके भीतर बैठे हुए अर्थको लेकर उदय 
होता है | साहित्यके रीतिग्रन्थोंमें 'संपृक्त' माने शब्द और अर्थको एक माने मिला 
हुआ मानते हैं । 

बाहरके व्यावहारिक जगतूमें ऐसी आन्तरिक एकता देखनेमें नहीं आती । 
एक देशमें हरी झंडी 'रास्ता बन्द' बताती है तो दूसरे देशमें लाल झंडी'रास्ता बन्द! 
बताती है । एक देशमें लाल झंडी रास्ता खुला*बताती है । ये आपस-आपसमें इशारे 
बनाये हुए होते हैं। ऐसा शब्दार्थका रूप नहीं है। 

ये #किरण हैं। ४माने क्या? #के रूपमें संकेत रख दिये गये हैं। जितने 
भाषाशास्त्री हैं वे मानते हें कि वस्तुको देखकर इशारा बना लिया गया है। उसका 
नाम शंब्द होता है। परन्तु भारतीय शास्त्र और अन्य शास्त्रोंमें यही अन्तर है। यह 
शब्द अर्थका संकेत-मात्र नहीं है, बल्कि शब्दमें अर्थ है और अर्थमें शब्द हे । 

औत्पत्तिकस्तु शब्दस्य अर्थन सम्बन्ध: । 

सृष्टि-प्रक्रियामें जहाँ स्पन्दन है, वहाँ शब्द है। जहाँ शब्द है वहाँ स्पन्दन है 
और द्रव्यके बिना स्पन्दन होगा नहीं । वेदान्तके मतमें भी शब्द अर्थके बिना नहीं 
होता। वेदान्त, पूर्व-मीमांसा, व्याकरण-शास्त्र, साहित्य-शास्त्र, शैव, शाक्त एवं 

वैष्णव-शास्त्र सबं-के-सब शब्द और अर्थका सम्बन्ध मानते हैं। 

शब्दका जन्म कहाँसे-होता है ? किस अर्थको लेकर होता है? इससे 
पूर्वजन्म भी सिद्ध होता है और उत्तरजन्म भी सिद्ध होता है। 

याद शब्दको इशारामात्र, संकेतमात्र मानने लग जाये तो हमारी प्रक्रिया ही 

छूट जाय। अर्थके जो पूर्व-पूर्व संस्कार हमारे भीतर बैठे हुए हैं, उन्हें लेकर 
शब्दका उदय होता है एवं पूर्व-पूर्वके जो शब्द बैठे हुए हैं उनके अनुरूप अर्थका 
उदय होता है | वह द्रव्यके साथ भी इनका सम्बन्ध है | यह शास्त्रियोंका विषय है । 
इसपर ज्यादा चर्चा न करके “मनुष्य ' शब्दको लो। मनुष्यत्त दुर्लभ है। 

व्यत्यन्त इति वैयाकरणा: । 

मनसा सीव्यति इति मीमांसकाः। 

' मनुष्य ' शब्दका अर्थ क्‍या है ? जो मनुकी संतान है। जो श्रद्धा और मनन 
दोनोंको लेकर सृष्टिमें अवतीर्ण हुआ है। जो मनुका बेटा है। मनसा सीव्यति माने 
मनसे कार्यकरणका सम्बन्ध जोड़ देता है ऐसा वैयाकरण कहते हैं । इसके बाद क्या 
होगा ? फिर इसके बाद क्या होगा ? इसके पहले क्‍या था, फिर उसके भी पहले 
क्या था ? इस प्रकार सृष्टिको देखे और सृष्टिके कारणको समझ जायं, सृष्टिको देखे 
और प्रलयावस्थाको समझ जाय! सृष्टि और प्रलय दोनोंमें जो एक ही वस्तु 
विद्यमान है, उसे समझ जाय--उसका नाम है मनुष्य । 

मनुष्यत्वम्‌ू-दूसरा अर्थ देखो-(१) एक होता है उद्धिज्ज प्राणी जो 
धरतीको छेदकर निकलते हैं अह्डूर, उनमें चेतनाकी एक कला विकसित होती है । 
वह धरती छेदकर बढ़ता है। 

( २) स्वेदज, जिनमें चेतनाकी दो कलाएँ विकसित होती हैं। पसीनेंसे जूँ- 
खटमल निकलते हैं 

(३) अण्डज, जिनमें चेतनाकी तीन कलाएँ विकसित होती हैं। अण्डा 
फूटता है और जीव निकलता है। 

(४) जरायुज-जेरमें बँधे प्राणी दो तरहके होते हैं। एक चतुष्पाद जिनमे 
चेतनाकी चार क़लाएँ विकसित होती हैं और दूसरे द्विपाद जिनमें चेतनाकी पाँच 
कलाएँ विकसित होती हैं | 

आपका बल्ब कितना पावर ग्रहण कर सकता है, माने आपमें चेतनाकी 
कितनी कलाओंका विकास हुआ है ! सत्पुरुषमें छः कलाएँ, जीवन्मेक्तमें सात 
कलाएँ विकसित होती हैं । इसके बाद उसकी संज्ञा अवतार हो जाती है जब कि 
चेतनाकी ८, ९, १० कलाएँ विकसित होतो हैं । 

इसलिए ' मनुष्य ' शब्दपर विचार कीजिए इसीसे मनुष्यके लिए सारी सृष्टि 
भोग्य हो जाती है। पांच कलाओंकी रक्षाके लिए सृष्टिसे वह अपना भोग ग्रहण 
करता है। जहाँ तक हो सके एक कलासे उससे न बने तो दो कलाओंसे, तीन 


विवेक कीजिये २५ 


कलाओंसे, चार कलाओंसे, मनुष्य अपने जीवनका निर्वाह कर सकता है। यह 
मनुष्यत्व है। संसारके सभी प्राणियोंमें--उद्भिज्जों, स्वेदजों, अण्डजों, 
जरायुजों--चतुष्पदोंको पार करते-करते मनुष्य शरीर मिला है। इस सभाखण्डमें 
ही नहीं एक मनुष्यके शरीरके भीतर जितने कोटाणु हैं, उतने मनुष्य सारी सृष्टिमें 
नहीं हैं ।कीटाणु कितने अधिक हैं, मनुष्य कितने कम हैं ? जूँ, खटमल, पशु पंछी 
उनकी अपेक्षा मनुष्य-सृष्टि कितनी कम है ? 
मनुष्यके निर्माणमें मनुष्यका कितना बड़ा महत्त्व है, इस पर आप विवेक 
करें । आपने नोट तो कर लिया कि मनुष्य श्रेष्ठ है, परन्तु उसके अनुसार आपको 
बुद्धि क्रियाशील होनी चाहिये। वह क्रियाशील नहीं हुई, बुद्धि आपकी सुस्त पड़ी 
रही तो नोट क्‍या किया ? सार-सार नोट कर लिया ! सार-सार नोट कर लेनेसे काम 
नहीं चलता। बुद्धि जाग्रत्‌ होनी चाहिये। अपनी बुद्धिमें विवेक हो। 
एक बात देखिये--' मनुष्यत्वं दुर्लभम्‌।' क्यों दुर्लभ है ? परब्रह्म परमात्मा 
जो अपना स्वरूप है, उसमें तीन भाव माने जाते हैं-सत्‌, चितू, आनन्द। अब 
विवेक करो अपने जीवनमें सद्भावका प्रकाश कहाँ है, चिद्धाव और आनन्दभावका 
प्रकाश कहाँ है ? 
कर्म करनेके लिए इतना बढ़िया हाथ ? इसीको देख करके हवनके लिए 
'ख्तुवा' बनाया गया। ये पाँच-पाँच उगलियाँ हैं न! ये पंचभूतोंकी पूर्णता ही सूचित 
करती हैं। दोनों हाथोंमें पाँच-पाँच उँगलियाँ! इनसे आप योजनाबद्ध काम कर 
सकते हैं, लोक-परलोक सुधार सकते हैं । यह हाथ बता रहा है कि मनुष्य-जन्ममें 
कर्मकी विशेषता है । 
एक पशुको देखिये | एक पक्षीको देखिये । वह पेड़ पर रहता है | हजारों वर्ष 
पूर्व वह जैसा घोंसला बनाता था, वैसा ही आज भी बनाता है। मनुष्यमें चिद्धावक 
विकास है। वह नयी-नयी चीजोंका आविष्कार करता है, प्रतिभाशाली है ! 
आनन्दभावका विकास--इन्र बनाया। किसने ? किसी चिड़ियाने बनाया ? 
तरह-तरहके भोजन--ये इडली-डोसा, ये अचार! स्वादके लिए तरह-तरहकी 
रसोई बनायी | यह मनुष्यके घरमें ही बनती है और किसीके घरमें तो बनती नहीं | 
ये चित्र किसने बनाये ? ऐसां रूप, ऐसा सौन्दर्य | ऐसी साड़ी ऐसे कपड़े ! 
सिनेमाकी अभिनेत्रिओंकों उनके घरमें-से निकालकर अपने कपड़े पर लगा 
देना-यह मनुष्यकी ही तो बुद्धि है न! यह चिद्धावका विकास है। 
कठिन-कोमल कितने स्पर्श बनाये? कैसी शैया हो? डनलप किसने 

बनाया ? पशुने या मनुष्यने ? गद्य किसने बनाया? बनाते हैं और दूसरोंको 
देते हैं ! 

यह संगीत, यह आलाप, यह आसावरी और भेरवी है, यह घनाक्षरी है। 
मनुष्यन अपने आनन्दभावके लिए--मनुष्यने अपने जीवनमें और सृष्टिमें आनन्द 
भावका कैसा विकास किया है ? आनन्दभ्रावकी प्रियता, चिद्धभावकी प्रतिभा और 
सद्भावसें क्‍या बढ़िया मकान बनाया अपने रहनेके लिए? अपने शरीरसे क्‍या 
बढ़िया-बढिया काम किये ? 

शरीर अस्थिर होता है और मनुष्य चाहता है स्थिर हो जाय! यह अपनी 
अमरताकी इच्छा है | यह मधुर-मधुर मुसकान, यह हँसीका फब्बारा जो छूटता है । 
तरह-तरहकी हँसी । हमारा मित्र बताता है तरह-तरहकी हँसी । रोना है वैसे हँसना 
है | स्कूटर चलता हो वैसा हँसना होता है । शास्त्रमें भी वर्णित है--स्मित, हसित, 
प्रहसित, विहसित, उपहसित, अतिहसित, अट्टाहास! परन्तु यह सब मनुष्यमें ही 
है | पूँछ हिलाना दूसरी बात है और मधुर-मधुर मुसकानमें अपने आनन्दको बिखेर 
देना दूसरी बात है! तात्पर्य यह है कि कर्म, बुद्धि और आनन्दका जैसा विकास 
मनुष्यके जीवनमें है वैसा सृष्टिमें कहीं नहीं है.। समग्र प्राणि-जातिमें यह बात नहीं 
है । मनुष्य होना दुर्लभ है | इसको प्राप्त करके हम संसारके सम्पूर्ण बन्धनों, दुःखों 
और अनर्थोस छट सकते हैं | ऐसा है यह मनुष्यत्व ! 

आप प्रकृतिका यह खेल देखिये। में समझता हूँ, विवेककी बातको आप 
आदरकी दृष्टिसे देखेंगे । पेड़-पौधे अपनी खुराक अपने पॉँवसे ग्रहण करते हैं और 
ऊपरकी ओर बढ़ते हैं! शास्त्रमें इन्हें-ऊर्ध्वस्नोत बोलते हैं। प्रकृतिने अभी उन्हें 
बढ़नेके लिए बहुत-सा अवकाश दिया है। 

पक्षी आगेसे भोजन लेते हैं और वह पीछे जाता है! वह तिर्यक-स्रोत हैं । 

मनुष्य अध:स्रोत है । वह भोजन ऊपरसे लेता है ओर नीचेकी ओर जाता है । 
ऊर्ध्वमूलं अध:शाख | उसका सिर जड़ है और हाथ, पाँव, आँख, नाक, कान, 
मूत्रेन्द्रिय सब शाखाएँ हैं। इस प्रकार मनुष्य अध:स्नरोत हो गया। 

विद्वानोंने इसका अर्थ किया है, ' प्रकृति स्वयंमें जितना उन्नत प्राणीको बना 
सकती थी, मनुष्यको बना दिया है। अब यह ऐसी जगह आ गया है 
कि हाथसे परमेश्वरको पकड़ ले, बुद्धिसे परमेश्वरको पकड़ ले, परमेश्वरके 
आनन्दका अनुभव कर ले। परमेश्वरकी सत्तासे अपनी सत्ता मिला सके, 
अपनी अमरता अजरताका अनुभव कर सके, ऐसे स्थान पर प्रकृतिने 

मनुष्यको पहुँचा दिया है। औरोंको स्वयं बढ़नेकी गुंजाईश है परन्तु पूर्णता 
पर पहुंचा यह मनुष्य स्वयं अपना भला करे, ऐसे स्थान पर उसे प्रकृतिने पहुँचा 
दिया है।' 
उद्धरेदात्मनात्मानं मग्न॑ संसारवारिधौ। वि. चू. ९ 
उद्धरेदात्मनात्मानं नात्मानमवसादयेत्‌ । 
आत्मेव ह्यात्मनो बन्धुरात्मैव रिपुरात्यन:। गीता ६.५ 
शझ्डर भगवान्‌ मनुष्यको बहुत दुर्लभ बता रहे हैं। यहाँ आप अपने 
आत्माका उद्धार कर सकते हैं। जैसे कोई गड्ढेमें गिर गथा हो; वह सरकते- 
सरकते, चलते-चलते ऐसी जगह पर पहुँच गया कुएमें पानी बढ़ा और वह ऊपर 
आ गया। अब वह किनारेकों अपने हाथसे पकड़े और बाहर निकल जाय । 
उद्धरेदात्मनात्मानम्‌ 
यह मनुष्यत्व ऐसे स्थान पर पहुँच गया है। इसमें एक खास बात है। यह 
तो नमूनेके तौर पर ही कुछ लोगोंके लिए सुना रहे हैं, क्योंकि आजकल सार- 
सार नोट कर लेनेकी प्रथा है, परन्तु 'सार 'की व्युत्पत्ति क्या है, व्याकरण क्या है, 
इस बात पर तो ध्यान नहीं देते हैं। इसमें ईश्वरके अनुग्रहकी आवश्यकता है । 
पहले ग्रह हो तो अनुग्रह हो। जब हम हाथ उठाते हैं तब कोई पकड़के खींच 
लेता है । 
एकबार एक पण्डितजी कुँएमें गिर पड़ें। लोगोंने कहा, ' पण्डितजी हाथ दो, 
हाथ दो तो खींच लें' पर पण्डितजी हाथ ही न दें।फिर एकने कहा, 'पण्डितजी 
हमारा हाथ लो” तो झट उनका ःःथ पकड़ लिया। क्योंकि पण्डितजीको ग्रहण- 
ही-ग्रहणका अभ्यास था। 
ग्रहके बदलेमें अनुग्रह होता है। मनुष्य-शरीरकी रचना ऐसी है कि बह 
ईश्वरके साथ मिलती-जुलती है। श्रीमद्भागवतमें तो वर्णन आता है, “ईश्वर 
मनुष्यको पुरुषाकार माने अपने जैसा बनाया! इसका अन्तःकरण ऐसा है कि 
उसमें ईश्वर प्रतिबिम्बित होता है । इसमें पूर्णताका अवतरण हो सकता है। असलमें 
मनुष्य-शरीरका इतना ही अर्थ है। 
इस मनुख्य-शरीरमें आप आनन्दकी पूर्णताका अनुभव कर सकते हैं, 
ज्ञानकी. पूर्णता प्राप्त कर सकते हैं और अविनाशी जीवन प्राप्त कर सकते हैं। 
अविनाशी ईश्वर, पूर्णज्ञानस्वरूप ईश्वर, पूर्णानन्दस्वरूप ईश्वर आपके हृदयमें 
प्रकट हो सकते हैं | इसलिए ईश्वरके अनुग्रहकी बात है। 

अवधूतगीता 'के प्रारम्भमें ही श्लोक है। यह फक्‍्कडोंकी वस्तु है और 
विद्वद्‌ू- भोग्य खण्डनखण्डखाद्यमें ( इसमें व्याकरणका ख्याल नहीं किया गया है ) 
भी है और श्लोक एक ही है-- 
ईश्वरानुग्रहादेव पुंसामद्वैतवासना । 
महाभयपरित्राणा द्वित्राणामुपजायते ॥ 
ब्रह्म कोटिके. महापुरुष मस्तीमें आकर ईश्वरको...ईश्वरके अनुग्रहसे ही 
मनुष्यके मनमें यह अद्वैतकी भावना माने अद्वैतकी वासनाका उदय होता है। यह 
बड़े -बड़े भयोंसे बचाती है एवं सृष्टिमें दो.तीनको ही यह होता है-- 
मनुष्याणां सहस्रेष कश्रिद्यतति सिद्धये। 
यततामपि सिद्धानां कश्चिन्मां वेत्ति तत्तततः ॥ गीता ७३ 
मनुष्याणां सहस्त्रेषु कश्चित्‌। कट गयी न बात ? 'मनुष्याणाम्‌ का अर्थ 
है--' कम-से-कम तीन हजार। अनन्त न करें तब भी 'सहस्रेषु "का अर्थ हुआ, 
तीन हजारमें एक ।' उन हजार-हजार सिद्धोंमें भी किसी एकको ईश्वर प्राप्त होता 
है | परमात्माकी यह कृपा है कि आज हमें मनुष्य-शरीर मिला है । परन्तु मनुष्यकी 
बुद्धि उल्टा सोचती है ईश्वरने हमको क्या-क्या नहीं दिया ? 
उसने एक लम्बा रजिस्टर बना रखा है, परन्तु ईश्वरने हमको क्या-क्या 
दिया है, कहाँसे आया, क्या-क्या है यह लिखा ही नहीं जाता | ईश्वर परःआपका 
क्या-क्या बाकी है यह मालूम है; परन्तु उसने-क्‍्या दिया है यह नहीं मालूम | 
महाभयपरित्राणा द्वित्राणामुपजाग्रते । 
मनुष्य-मनुष्य' होके मुमुक्षु होना, 
मुमुक्ष माने-किन बन्धनोंमें आप फेसे हैं? असलमें आप किसी भी बन्धनमें 
नहीं हैं! यह आपके मनका मोह है। किसके साथ आपकी हड्डी जुड़ी हुयी है ? 
किसके साथ आपके हाथ-पाँव फंसे हुए हैं ? केवल मानसिक बन्धन-ही-बन्धन 
है । मनकी ऐसी आदत पड़ गयी है कि यह कहीं-न-कहीं अपनेको बाँध लेता है । 
यह किषयकी कल्पनाके बिना रहता ही नहीं है। 
इसमें भी विवेक करे तो बाह्य विषयके साथ बन्धन नहीं होता । अपने मनमें 
ही कल्पित जो है उसी विषयसे मिलता-जुलता बाह्य विषयका जो स्वरूप है, 
उससे ही बन्धन है। विषय भी कल्पित है, बन्धन भी कल्पित है, क्योंकि यह 
मनका है। 
यह हमारी सम्पदा | सम्पदाने कभी आपको अपने साथ बाँधा नहीं, मनने 

आपको सम्पदाके साथ बाँधा | सम्पदा तो पहचानती नहीं है कि आप कौन हैं और 
आपको सम्पदा कौन है ? क्या हीरा-मोती, सोना-चाँदी, मकान आपको पहचानते 
हैं ? कोन सम्पदा ऐसी है कि आपको बाँघे 2 वह आपको अपने मालिकके रूपमें 
पहचानतो है ? यह सब झूठा है, मनका खेल | यहाँ तक कि मन ही विषय हे 
अन्तःकरण ही मन और अन्त:करण ही विषय है। दोनों तत्त्वत: दो नहीं है 
बिलकुल कल्पित सम्बन्ध है | 
गोक्तुमिच्छु: मुम॒भ्ुः / तेस्यथ भाव: मुम॒क्षा। 
हम तो अच्धनमें ही सुख मानते हैं | मान लो थोड़े दिन! बादमें जब तुम्हारी 
स्वतन्त्रता उभरगी तब बन्धनमें सुखवद्धि माने भ्रम मिट जायेगा। कितने ही शब्द 
ऐसे हैं कि देखनेमें दूसरे लगते हैं और अर्थ दूसरे होते हैं ।' भागवत 'में “विनिमय ' 
शब्द है, प्रथम श्लोक में-- 
तेजोवारि मृदां यथा विनिमयो। 
वहाँ (विनिमय ' शब्दका अर्थ लेन-देन नहीं है कि मिट्टी गयी पानीमें और 
पानी गया मिद्रीमें। वहाँ “विनिमय 'का अर्थ पद्चीकरण नहीं 'अध्यास' है 
विनिमय-बोध | इसलिए वहाँ अध्यासका बोधक है। ' श्रीमद्भागवत 'में अरि 
शब्द है। वहाँ 'शत्रु 'का अर्थ नहीं है। अरि, अरिणी, अरीणि है। वैसे 'अराः ' 
संति अस्य चक्रका बाचक है। रथनाभाविवारा:। ऐसे शब्दोंका अर्थ भी समझना 
पड़ता है । 
अब आपको ' मुम॒क्षा ' शब्दका अर्थ बताते हैं | इसमें एक-से छूटना है और 
छटनेकी इच्छा है। वर्तमानके बोधके द्वारा, विद्यमानके बोधके द्वारा बन्धनसे 
छटकारेकी इच्छा है । उनके बोधके द्वारा 'स्व'का बोध हो जानेपर अन्यके बन्धनसे 
टी है--यह मुमुक्षा है । 
आपका स्वरूप कौडी-कौड़ी इकट्टा करना नहीं है। आप स्वयं 
परमानन्दस्वरूप हैं । हमने एक सेठको कह दिया था, “कोई हमारे नामसे आपके 
पास माँगने आ जाय तो मत समझना कि हमने भेजा है।' एक सज्जन पहुँच गये | 
सेठने उसे बैठा लिया और पुलिसको फोन करने जा रहे थे कि दूसरेने उन्हें रोक 
लिया--' भाई, पुलिसको मत खबर दो ।' सचमुच वह आदमी ऐसा ही था गड़बड़ 
करनेवाला | यह जो बात है न, पचीस-तीस वर्ष पहलेकी बात है | जिन्दगीमें क्‍या 
गड़बड़ होती है ? हम किसको छोड़ना चाहते हैं--बतावें ? 
हम मकान, आदमी, धरतीको नहीं छोड़ना चाहते | हम असलमें दुःखको, 

दुः:खदायीकों छोड़ना चाहते हैं। हम अब दो- टूक बात करते हैं। अक्सर 
समझाते हैं न कि 'तुम चेतन हो, यह अचेतन है, तुम नित्य हो, यह अनित्य है; 
इसके समझनेसे कोई ऊसर आपके ऊपर ईश्वरकपासे नहीं आवेगा। यह आप 
हमसे सुन लीजिये *कोई वस्तु अनित्य होनेसे ही क्‍या छोड़ने योग्य हो जाती है ? 
आप रोटो बनाते हैं । शामको वह बासी पड़ जाती है।' दाल, चावल, दही-बड़ा 
नित्य है कि नहीं ? वदि किसीने आपको समझा दिया कि संसार अनित्य है तो 
क्या आप संसार छोड देंगे ? नहीं. यह बिलकल अवैज्ञानिक है, मनोविज्ञानक हा 
विपरीत है | 
कोई समझावे कि तुम चेतन हों, यह जड़ है, तो स्त्री-पुत्रादि, मकान, 
शरीर, धनकों जड़ समझकर छोड़ दोगे ? छोड़ने लगो तो बहुत-से नोट छोड़ने 
पड़ेंगे ।सोना-चाँदी भी जड़ ही है | इसको समझानेकी प्रक्रिया दूसरी है प्रचारक - 
लोग यह नहीं समझते | जब तक सतू-सम्प्रदायमें माने सन्‍्तोंका संग नहीं मिलेगा, 
आप यह बात समझ नहीं सकते | प्रचार करनेवाले आपके मनमें कोई बात बैठा 
नहीं सकते | प्रचारक अपने लिए होता है और सत्पुरुषका उपदेश दूसरेके लिए 
होता है । 
पहले यदि आप आनन्दका विवेक शुरू करें कि कहाँ सुख है और कहाँ 
दुःख है ? तो निसर्गके साथ आपका विवेक मिलेगा । निसर्ग क्या है ? चींटी, जुए 
खटमलका निसर्ग है, जहाँ गरमी लगेगी वहाँसे भाग जायेगी | इसप्रकार मनुष्यका 
प्राकृत निसर्ग है, जहाँसे दुःख आता है वहाँसे वह छूटना चाहता है। जब आप 
दु:ख-सुखका विवेक करेंगे तो जिस-जिससे दुःख मिलता है उसे छोडने और 
जिस-जिससे सुख मिलेगा उसे पकड़नेकी इच्छा होगी। तब दुःख छोड़ने और 
सुख पकड़नेके साथ यह भी विचार होगा कि कौन-सा सुख तात्कालिक है और 
कौन-सा सुख स्थायी है | जो तात्कालिक सुख होगा, वह बादमें दु:ख होगा। वह 
तो दःख-कक्षामें ही निशक्षिप्त हो जायेगा । 
दूसरी बात--जिसे देख हम सुखी हों, हमें देखक़र बह सुखी हो; प्रेम उसे 
कहते हैं ? वेदान्तमें स्वाध्याय धर्म -विधि है | यज्ञोपवीत-संस्कारसे सम्पन्न सबको 
यह विधि करनी होती है। वह धर्माड़् है। श्रवण-मनन- निदिध्यासन विरक्त, 
मुमुक्षु साधन-चतुष्टय-सम्पन्न अधिकारीके लिए है, वह धर्माड़ नहीं है। 
यदि आप सुख-दु:खका विवेक करेंगे कि सुख कहाँ है तो अनित्य सुख 
भी दु:खरूप हो जायेगा। जड़तामें भी दु:ख है, वह तो एकाजड़ी है। जो सुख देकर 

जानेवाला है,वह तो दुःख देकर जानेवाला है। इस प्रकार सुख-दुःखका विवेक 
करके जो सुख देकर जानेवाला है, उससे स्वाभाविक वैराग्य होगा और 
अनित्यतासे भी वैराग्य होगा। अपने स्वरूपकी असंगता प्रस्फुटित होगी । 
कोई कहे कि 'हम तुम्हें नित्यानित्यविवेक कराते हैं '-तो इससे मुमुक्षाका 
उदय बिलकुल नहीं होगा। वैराग्यपूर्वक विवेक कल्याणकारी होगा। मुमुक्षा माने 
वस्तुसे, आदमीसे छूट जाय--सम्बन्ध न रहे | सम्बन्ध कल्पनासे मुक्त होनेकी 
इच्छा-यह सब अवर-वैराग्य है। जब तक अन्त:करणसे ही वैराग्य होनेकी इच्छा 
नहीं है. तब तक वैराग्य नहीं होता। 
राग-द्वेष अन्तःकरणमें होते हैं। जिससे राग-द्वेषकी इच्छा है वही कट 
जाय. यह बात हमें पहले मालूम नहीं थी, बह तो श्रीडड़िया बाबाजीसे जानी, जब 
वृन्दावनमें आये | कोई बात चली तो मैंने कहा--इनमें तो बड़े-बड़े गुण हैं। तब 
उन्होंने भारविका एक श्लोक दिया-- 
वसन्ति हि प्रेम्णि गुणा न वस्तुनि। 
जिससे तुम्हारा प्रेम होगा, उसमें गुण-ही-गुण दिखेंगे। यहाँ तक कि दोष 
भी गुण मालूम पड़ेंगे। यदि द्वेष होगा तो गुण भी दोष मालूम पड़ेंगे। रागोपहित 
ज्ञानमें दोष भी गुण और द्वेषोपहित ज्ञानमें गुण भी दोष हो जाते हैं | अन्तःकरणमें 
'रागद्वेषके संस्कार अनादि हैं और अज्ञात होते हैं। माता-पितासे, नाना-नानीसे, 
पढ़ायी-लिखायीसे, संग-साथसे ये आते हैं। रागद्वेषके ये संस्कार अन्त:करणमें 
रहते हैं। यह टोकरी-की-टोकरी रागद्वेषकी बनी हुई है। उसका ताना-बाना 
नहीं है। 
सविषयक ज्ञानका नाम ही अन्त:करण है! विषयका अपवाद कर दो तो 
ज्ञान आत्मा है । विषयक्री कल्पना करो तो ज्ञान मन है । इस बातका वेद निरूपण 
करते हैं । क्‍ 
यह कहाँ-का-कहाँ ले जायेगा, पुर्नजन्मका हेतु बनेगा। इसलिए इस 
अन्त:करणसे ही छुट्टी मिले। 
आपने खुना होगा, योगवाष्चिष्ठमें एक कथा है । श्वेतकेतु जिस प्रकार सम्पूर्ण 
विद्याओंका अध्ययन क़रके आये, वैसे वृहस्पतिके पुत्र 'कच' आये। आये तो 
अत्यन्त. स्तब्ध। विद्या पढ़कर तो विनयी होना चाहिये! यह स्तब्ध माने खम्भा 
कहाँसे आया ? पिताको प्रणाम नहीं करता है ? बहस्पतिने पूछा--' क्यों बेटा! 
तुम्हें परमानन्दकी प्राप्ति हुई ?' 

“नहीं, पिताजी, ।' 

'एकके ज्ञानसे सबका ज्ञान हुआ ?' 

“नहीं, पिताजी, !' 

तब ? ऐसा कैसे हो सकता है ?' 

बृहस्पतिने कचको समझाया और कचने पिताको प्रणाम करके पूछा-- हमें 
नहीं मालूम! हमारे गुरुजीको भी नहीं मालूम। आप बताइये |! 
पिता ने कहा, 'बेटा,त्याग करो |! 

कच एक बरस घूम आया फिर भी त्याग न हुआ। तब उसने दण्ड- 
कमण्डलु फेंक दिया। ऐसे कई बार त्याग किया, त्याग किया, त्याग किया। अन्तमें 
कच बोला--' इस शरीरको चितामें जला देंगे।!' 

तब बृहस्पतिने हाथ पकड़ा--' नहीं बेटा, इसका नाम त्याग नहीं !' 

चित्तत्यागं विदु: सर्वत्यागम्‌। 

“चित्तका त्याग होगा तब सर्वत्याग होगा।' 

चित्तका त्याग किये बिना कोई जीव मुक्त हो नहीं सकता, ज्ञानी हो नहीं 
सकता । मुक्त आत्माके ब्रह्मरूपसे अनुभव कर नहीं सकता ! इसलिए जब ईश्वरके 
अनुग्रहसे मनुष्यके मनमें मुमुक्षाका उदय होता है माने ईश्वर उसको आत्मसात्‌ 
करना चाहता है माने अपनेमें मिलाना (वैष्णवी) चाहता है; नहीं-नहीं ईश्वर 
उसमें शान्तिका अनुभव करना चाहता है, अपने-आपको मिला कर! इसमें 
वेदान्तियोंकी भाषा अलग है। आप इसका फरक समझ लेना-- 

“जिसको नित्य-शुद्ध-बुद्ध-मुक्तका विविक्त रूपमें अनुभव हुआ है, उसकी 
विविक्तताको अपनेमें मिलाना चाहता है। प्रेम आया ? नहीं, नहीं; ईश्वरको होता 
है, 'हम रहेंगे तो सष्टि-स्थिति-प्रलयका खटपट बना रहेगा। हमारे रूपसे 
अपनेको मिलाके इस विविक्तके साथ शान्तिका अनुभव करें '--यह ईश्वरका 
अनुग्रह होता है! 

देवानुग्रहहितुकम्‌--पुमुक्षुत्वं। यह केसे होगा ? 

महापुरुष-संश्रय: । 

परमेश्वर उसको कहते हैं जो निरुत्तर हो, जिसके बाद कुछ न हो; जो 
निरतिशय हो, जिससे बड़ा कोई न हो। वेदान्ती लोग तो ईश्वरके बारेमें एक 
वाक्यका प्रयोग करते हैं-- 
उपाध्यसंसृष्टत्वम्‌ ईश्वरत्वम्‌ 
उपाधिसे संसृष्ट न होना ईश्वरका लक्षण है। 
जो राजा रानीके मोहमें आकर पक्षपात या अन्याय नहीं करता, जो राजा 
राजकुमार, मन्त्री, धर्माध्यक्षेके दबावमें भी नहीं आता, किलेका मोह भी नहीं 
रखता, सबके साथ रहकर भी सबसे असंग होकर जो न्यायका पालन करता है, 
प्रजाकी रक्षा करता है, उसे राजा कहते हैं। रानी, राजकुमार, मन्त्री, धर्माध्यक्ष, 
कोषाध्यक्ष, दुर्ग कोई उसे प्रभावित न कर सके | यदि वह इनसे प्रभावित हो जाता 
है तो वह राजा ही नहीं है । तब राजा कौन है ? जो किसी भी उपाधिसे प्रभावित न 
होता हो | 
उपाधि मायाकी हो या अन्त:ःकरणकी हो! देखिए, राजाको देखकर 
ईश्वरका लक्षण बना रहे हैं । 
'देवानुग्रहेहेतुकम्‌+-हमपर परमेश्वरकी कृपा उतरी। उसने हम पर अनुग्रह 
किया। उसने अनुग्रह किया तो हमारे मनुष्यत्वका विकास होना चाहिये। आप 

समझिये कि एक व्यक्ति है तो मनुष्य; परन्तु अपनेमें हिन्दुत्वको विकसित कर 
मुसलमानोंकी हत्या कर रहा है या प्राणियोंकी हत्या कर रहा है; तब उसका 
मनुष्यत्व संकीर्ण हो गया, बाधित हो गया। 

एक मनुष्य अपनेमें पशुत्व धांरण करके दुराचार, अनाचार, व्यभिचारमें 
संलग्न है। ईश्वरने तो अनुग्रह करके उसे मनुष्यत्व दिया था; पर वह अपनेमें 
पशुत्वको धारण कर रहा है। अनुग्रह करके ईश्वरने तो उसे हिन्दुत्व दिया था, 
परन्तु वह अपनेमें सदाचार-सदगुण अपनाता नहीं है और दूसरोंकी हिंसा करता 
है । ईश्वरका अनुग्रह छोटेको बड़ा बनानेके लिए होता है, बड़ेको छोटा बनानेके 
लिए नहीं। मनुष्यत्व व्यापक है, हिन्दुत्व व्याप्य है। उसी प्रकार मुस्लिमत्व एवं 
ईसाईत्व भी व्याप्य है । जब ईश्वरका अनुग्रह हमारे जीवनमें प्रकट होता है, तब 
एक परिवारसे, एक जिले या प्रान्तसे नजर हटकर पूरी जाति या पूरे राष्ट्रपर चली 
जाती है | 

जो दृष्टि हमें छोटी संकीर्णतासे ऊपर उठाकर बड़ेके साथ तादात्म्य करावे, 
वहाँ तो ईश्वरका अनुग्रह है । जहाँ हम बड़ेसे छोटे हो जाते हैं, वहाँ ? इसमें भी 
छोटापन निवृत्त होनेका हेतु क्‍या है ? एक ब्राह्मण, एक हिन्दू अपनेमें मनुष्यत्व 
विकसित करनेके लिए क्‍या साधन करे? केवल बुद्धिका एक दुगाग्रह हे, 
अविवेककी एक पक है | इसे वह छोड़ दे तो समझो कि उस पर ईश्वर-अनुग्रह 
उतर आया। ईश्वरके अनुग्रहमें जो छोटी-मोटी धारणाएँ हैं उनमें ऊपर उठानेकी 
सामर्थ्य है और वही अनुग्रह है। 

कल बात सुनायी थी-5प्राकृत दृष्टिसे उसकी बनावट विलक्षण हे: 
ईश्वरीय--उसमें सच्चिदानन्द-भावका आविर्भाव भी विशिष्ट है |उद्धिज, स्वेदज 
और अण्डजकी अपेक्षा उसकी चेतनाओंकी कला विशिष्ट है। उसकी प्राकृतिक 
बनावट सर्वोपरि है और उसमें आनन्द, ज्ञान एवं अमर जीवनका भाव भी 
विशिष्ट है । 

मेरे कहनेका अभिप्राय तो यह था कि 'बचपनसे आज तक आपने सुना 
होगा कि चौरासी लाख योनियोंमें मनुष्य-जन्म श्रेष्ठ है।' परन्तु यह सार-संग्रह जो 
आपने नोट कर लिया है वह इतना ही है कि आपने इस पर विचार नहीं किया है| 
यदि आपने इसपर विचार नहीं किया है तो 'मनुष्य श्रेष्ठ है, इस विचारका 
रासायनिक प्रभाव आपके अन्तःकरणकी बनावट. पर जो पड़ना था, वह नहीं 
पडेगा ! 

मनन तब होता है जब इस बातका ऊहापोह होता है, बार-बार सोचते हैं कि 
मनुध्यमें क्या श्रेष्ठता है ? मनुष्यके द्वारा मनुष्यत्वकी श्रेष्ठठापर सोचना श्रेयस्कर है । 
इसपर आप विचार करेंगे तो आपके मनपर इसका इतना बढ़िया प्रभाव पड़ेगा कि 
आप श्रेष्ठ आचरण धारण करने लगेंगे और यदि नोट कर लिया; परन्तु बार-बार 
इसपर विचार नहीं किया कि मनुष्यमें श्रेष्ठत्त क्या है तो आपके अन्त:ःकरण पर जो 
रासायनिक प्रभाव पड़ना चाहिये वह न पड़ेगा। तब मनुष्य होनेसे आप सदाचारी न 
होंगे, आप दुराचारका परित्याग न कर सकेंगे, आपके जीवनमें विशिष्ट आनन्द 
प्रकट न होगा, आपके जीवनमें सद्ठिचार प्रकट न होगा। 
जब विचार करेंगे कि मनुष्य श्रेष्ठ है-- श्रुति कहती है-- 
पुरुषत्वे च आविस्तरामात्मा। 
श्रीमद्भागवतमें आया है-जब यह जीव मनुष्य योनिमें आता, है, तब प्रकट 
रूपसे इसमें परमात्मा निवास करते हैं | ईश्वरने अपनी मायासे तरह-तरहके शरीर 
बनाये, परन्तु उनको देखकर उसे कोई संतोष नहीं हुआ-- 
सृष्टतवा पुराणि विविधान्यजयात्मशक्त्या, 
वक्षान सरीसृपप्शूनू खगदंशमत्स्यान्‌। 
तैस्तैरतुष्टहदयः पुरुष विधाय, 
ब्रह्मावलोकधिषणं मुदमाप देव: ॥ 
परमेश्वरको तब आनन्द आया जब उसने देखा--मैंने ऐसा शरीर बनाया है 
जिसमें द्रह्मानुभूतिकी योग्यता है। मनुष्य-शरीरमें परमात्माके अनुभवकी योग्यता 
है। आप इस बातको कागज पर लिखकर अपने पास रख लीजिए, परन्तु जबतक 
आप इस पर विचार नहीं करेंगे, बात दृदयड्रम नहीं होगी। 
बआात यह है कि सब प्राणी केवल ऐन्द्रियक विषयोंको ही जानते हैं । इसके 
बाद अतीन्द्रिय वस्तुको जाननेका जो औजार, जो करण माने इन्द्रिय है, जो 
खुर्दबीन, दूंरबीन, सुंक्ष्मवीक्षण-यन्त्र परमेश्वरके दर्शनमें काम आता है, वह 
प्रमाणवृत्ति ही उनके पास नहीं है। न उनके पास साधन-चतुष्टयका अभ्यास है, न 
उनके पास वेद-शास्त्रादिका श्रवण है, न तो “अहं ब्रह्मास्मि' इत्याकारक वृत्तिका 
उदय होनेकी कोई सामग्री है। तो सामग्री-विरहित होनेके कारण मनुष्यके 
अतिरिक्त जो प्राणी हैं, वे 'ब्रह्मानुभूतिधिषणम्‌' नहीं हैं, अर्थात्‌ वे ब्रह्मानुभूतिके 
योग्य नहीं हैं। 
वेदान्ती लोग कैसे तर्क-विदर्क करते हैं, वह भी एकाध सुना दें--हम गये 

भिक्षु शट्डरानन्दजी स्वामीके पास कनखलमें। मैंने उनसे कहा--' तत्त्वज्ञान तो 
मनुष्यको ही हो सकता है।' 
वे बोले--' ऐसा नियम नहीं है।' 
देखिये, आपको दूसरा पक्ष सुनाते हैं। मैंने पूछा ' क्यों यह नियम नहीं है ?' 
वे बोले-- अच्छा, वामदेवको ज्ञान हुआ कि नहीं हुआ। वामदेव तो गर्भमें 
बोले--' अहं ब्ह्मास्मि' ' अहं मनुरभवं सूर्य श्च ' मैं ही पहले मनु था और मैं ही सूर्य 
हू! बोलिये, गर्भमें वामदेवको कहाँसे साधन-चतुष्टय मिला और कहाँसे देद- 
वेदान्तका श्रवण-मनन मिला ?' इसका उत्तर क्या है? 
उत्तर है, उन्होंने पूर्व-पूर्व जन्ममें समाधि-साधनका अनुष्ठान किया था और 
' अहं ब्रह्मास्मि' इत्यादि महावाक्य भी उन्होंने सुना था। किसी प्रतिबन्ध विशेषके 
कारण--प्रतिबन्ध माने"रुकावट, बुद्धिकी मन्दता। यह भी नहीं कि ' प्रतिबन्ध' 
सुनकर आप मान लें 'किंभूत किमाकार' वह होगा? प्रतिबन्ध माने बुद्धिका 
मन्दता, कुतर्कका अधिक होना, शरीरमें मैं-पना बहुत ज्यादा होना और 
विषयासक्ति | 
(१) विषयासक्ति बाहर है। 
(२) उससे सूक्ष्म है, विपर्यय (शरीर) में दुराग्रह । 
(३) उससे सूक्ष्म-कुतर्क बुद्धिमें होता है। 
(४) उससे भी सूक्ष्म है बुद्धिका अज्ञानके साथ मिलकर रहना--वह 
प्रज्ञाकी मन्दत। है। 
ये “जार प्रतिबन्ध हैं-- 
प्रज्ञामान्यं कुतर्कश्च विपर्ययदुराग्रह: विषयासक्ति: इत्येते प्रतिबन्धा: | 
वे बोले--'वामदेवमें कुछ रुकावट थी। उन्होंने पूर्नजन्ममें बेदान्तका 
अभ्यास किया, परन्तु गर्भमें आना पड़ा, तब वह प्रतिबन्ध दूर हुआ और उन्हें ' अहं 
ब्रह्मास्मि'का स्फुरण हो गया। तो ठीक है, उन्होंने भी पूर्वजन्मऊँ #चणादि 
किया था।' 
मैं--' ठीकहै; किसीने शमदमादि, श्रवण-मननादिका अभ्यास किया हो 
और फिर विषयासक्ति आ जाय तो वह पुनः पशुयोनिमें जा सकता है या उसे 
तत्त्वज्ञान हो सकता है कि नहीं ?' 


वे-- जा सकता है। यदि पशु-पक्षी योनिमें ही प्रतिबन्ध दूर हो जाय तो उसे 
तत्त्वज्ञान हो सकता है कि नहीं ?' 


मैं-' हो सकता है।' 
वे--' तो फिर यह नियम कहाँ रहा कि मनुष्य-योनिमें ही तत्त्वज्ञान हो 
सकता है ?' 
यह तर्क तो कट गया! ये मण्डूक, श्वेताश्वतर, तित्तिर हैं आदि अनेक ऐसे 
उदाहरण हैं. जिन्हें दूसरी योनियोंमें भी तत्त्वज्ञान हुआ है। आप लोग यदि पक्षपात- 
रहित होकर ' अनुभव-प्रकाश ' देखते हैं. तो मालूम पड़ेगा। ' आत्म-पुराण' बहुत 
विलक्षण है। “अनुभूति-प्रकाश' में गीदड़ तंत्त्वज्ञाका उपदेश कर रहा 
है, कबूतर तत्त्वज्ञानका उपदेश कर रहा है; तब यह क्‍या है ? अब इसका काट 
बताते हैं । 
वेदान्ती ऐसे विचार करते हैं--“पहले जब उन्होंने शमदमादि साधन और 
वेदान्तका श्रवण-मननादि अभ्यास्‌ किया तब वे मनुष्य थे कि नहीं थे ? थे। तो 
मनुष्य-योनिमें ही उन्होंने शमदमादि साधन एवं श्रवणादि अभ्यास किया तब उन्हें 
दूसरी योनिमें तत्त्वज्ञान हुआ। इसलिए मनुष्यीनिमें ही तत्त्वज्ञान हो सकता है। कल 
आपको यह कई तरहसे सुनाया। 
ईश्वर अनुग्रह क्‍या है? ईश्वरका अनुग्रह यह है कि बहुत छोटी-छोटी 
आसक्तियोंसे मनुष्यको मुक्त करके उसे अपनेसे मिलनेके योग्य बनाया है। यदि 
मनुष्यके मनमें इच्छा ही न हो तो ? भगवान्‌ कोई नादिरशाही तो करते नहीं ! जिसे 
जो चाहिये वह देना चाहिये। 
हमारी प्रचारकी रीति बड़ी विचित्र है। चौराहे पर लाउडस्पीकर लगाकर 
जोर-जोरसे चिल्लाते हैं-पाँवमें घुघरू बाँध लेते हैं ओर ' तुम ब्रह्म हो, तुम ब्रह्म 
हो ' मोटर, विक्टोरिया, रिक््सापर लोग भांग-दौड़ कर रहे हैं ! कोई ध्यान ही नहीं 
दे रहे हैं | तुम पिलाना चाहते हो 'तत्त्वमसि' और वे तो हैं अपने ध्यानमें मग्न | कोई 
बैरिस्टर है तो कोई कलेक्टर है। बड़े-बड़े बुद्धिजीवी हैं। किसीका किसीपर 
प्रभाव पड॒ता ही नहीं । क्‍यों नहीं पड़ता ? योग्यता नहीं है ? योग्यता तो है, पर इच्छा 
ही नहीं है ! 
जब तक मनुष्यके म॑नमें इच्छाका जागरण न होगा, तब तक सारी सृष्टिके 
रेडियो और लाउडस्पीकर चिल्लायें कि तुम ब्रह्म हो ' तो कोई प्रभाव पड़नेवाला 
नहीं है | इन प्रचारक लोगोंकी कुछ शिष्योंका लाभ तो होगा, परन्तु जब तक इन 
शिष्योंमें ब्रह्मभावका जागरण॑ न होगा तब तक तत्त्वज्ञान न होगा। 
हम जानते हैं, तुम्हारी आसक्ति कहाँ है ? तुम्हारी रुचि, दिलचस्पी, प्रवृत्ति 

सबका हमको पता है | पाँच मिनटके लिए आ गये और बोले--' महाराज, आज ही 
हमको ब्रह्मज्ञान होना चाहिये | हमारे पास अब तक ऐसे कई लोग आ चुके हैं । वे 
कहते हैं, "आज ही हम ब्रह्मज्ञान लेकर उठेंगे।' हम कहते हैं, 'बहुत बढ़िया, 
आओ हम एक नींद सो लें तब उठकर बतायेंगे।' तब कहते हैं, 'नहीं, हमको 
दुकान पर जाना है ।' 

देख लो! “ ब्रह्मज्ञान लेकर उठेंगे और दुकानपर जाना है', यह कैसी 
आकांक्षा है और कैसा निश्चय है? मुक्तिकी जो इच्छा है वह दु:खसे मुक्तिकी 
इच्छा है | वह तो प्रियतमाकार वृत्तिसे हो जायेगी। आप सोचिये, आपको जो प्रिय 
है-स्त्री, देवता, ईश्वर-उसका मन-ही-मन भावमें ध्यान-आलिड्रन करो! 
तात्कालिक आपका दु:ख भूल जायगा। समाधि लगा लो! तब भी आपका दु:ख 
भूल जायगा, खूब-खूब पुण्य-कर्ममें लग जाओ। ऐसा यज्ञ करना है, ऐसे कुश- 
कण्डिका बिछाना है । एक विहित-कर्ममें लग जानेसे, प्रियतमाकार वृत्तिसे, यज्ञमें 
लग जानेसे भी और बेहोशीकी गोली खा लेनेसे भी दुःख भूल जायेगा। 

परन्तु यह जो दु:खका तात्कालिक उपचार है, वह वेदान्तियोंको मान्य नहीं 
है ।न गोलीस ही बेहोश होकर, न प्रियतमाकार वृत्तिसे, न कर्ममें लगनेसे, न यज्ञसे 
उन्हें अपना दुःख मिटाना है । क्योंकि ये थोड़ी-थोड़ी देरके लिए होते हैं ।ये सहज 
सुखके प्रकाशक नहीं हैं | कृत्रिम सुखका विकास होगा। थोड़ी देरके लिए समाधि 
लगा लो । वह टूट जायगी | प्रियतमाकार वृत्ति कर लो, बेहोशीकी गोली खा लो, 
यज्ञमें लग जाओ. परन्तु इनमें सहज सुखका विकास नहीं होगा, कृत्रिम सुखका 
विकास होगा। 

समाधिमें केवल दुःखाभाव होता है, सहज सुखकी प्राप्ति नहीं होती। माने 
परमानन्द नहीं मिलता। यह भी आपको मालूम होना चाहिए कि अपने सहज 
सुखकी प्राप्ति केवल दुःखाभाव या अनर्थकी निवृत्ति नहीं है, स्वरूपभूत 
परमानन्दका साक्षात्कार है और स्वस्वरूप भी देश-काल-वस्तुसे अपरिच्छिन्न 
ऐसेका साक्षात्कार है। 

मुमुक्षाका उदय होना माने मुमुक्षाकी इच्छा। एक दर्शनका कहना है कि 
मरनेपर मोक्ष होता है । एक होती है क्रममुक्ति | यहाँसे ब्रह्मलोकमें जाओ तो मुक्ति | 
एक सद्योमुक्ति होती है, मरनेपर तत्काल मुक्ति । जीवन्मुक्ति जीवन भर रहती है। 

बौद्धोंमें मुक्तिके भेद हैं-निर्वाण, महानिर्वाण, परिनिर्वाण, और 
अतिनिर्वाण। ये मन:स्थितिके स्तर हैं । 

तब महात्माने कहा--' भाई देखो, मुक्तिके भी भेद बताते हो ? मुक्ति भेद- 
भावको मिटाती है। मुक्ति अभेदबोध है। भेद- भ्रान्तिकी निवृत्तिसे उपलक्षित जो 
अभेदबोध है उसका नाम मोक्ष है। तो फिर मुक्तिमें भेद क्यों बनाते हो ?' 
मैंने उड़िया बाबाजी महाराजसे पूछा-जीवन्मुक्ति अच्छी कि विदेहमुक्ति ? 
वे बोले-- दोनोंकी कल्पना ही अमड्भल है । हम जब, जो जैसे हैं--रोते- 
गाते हमारी लहरका नाम परमानन्द है, हमारे प्रकाशका नाम चैतन्य है | है-पनेका 
नाम अधिष्ठान ब्रह्म ।' 
मुमुक्षु:-- इधर-उधर भटकनेवाले चुटकुलेबाज। कहानी. और 
चुटकुले-ये तुम्हारे मनोरझनके साधन हैं । जबतक मुमुक्षा नहीं होगी--मुमुक्षा 
माने दुःखसे, मृत्युसे मुक्तिकी इच्छा, जड़ता-पराधीनतासे मुक्तिकी इच्छा! 
विद्यारण्यस्वामीका “सर्व दर्शन-संग्रह ”! माधवाचार्य क्या बोले--'उपासना- 
सिद्धान्तके बाद ज्ञान-सिद्धान्तकी चर्चा की तो पूछा--' दोनोंमें क्या अन्तर है ?' 
“उपासनाकी मुक्तिसे पराधीनताकी मुक्ति नहीं होगी और तत्त्वज्ञान तो अपने 
सहेज-स्वरूपका प्रकाश है। उपासनावाली मुक्तिको कोई छीन सकता है, 
स्क्रूपभूत मुक्तिको कोई छीन नहीं सकता | तुम्हें किस मुक्तिकी इच्छा है ?' 
स्वामी दयानन्द सरस्वतीने कर्मसे मुक्ति मानी है। हम भी मानते हैं। 
पूर्वमीमांसक लोग भी मानते हैं ।जितने कर्म होंगे उनका ब्ल क्षीण होनेपर मुक्ति भी 
क्षीण हो जायगी । पूर्वमीमांसकोंने और दयानन्दजीने भी इस ८ 7तको स्वीकार किया-। 
देनेसे मुक्ति मिलेगी ? ठीक है, परन्तु जो देगा वह लौटा भी लए कभी । 
देख लेगा कि देने-लेनेका सामर्थ्य है कि नहीं ? कोई दिखा दे आपको कि आप 
और आपका स्वरूप नित्य-शुद्ध-बुद्धमुक्त है, पहले भी मुक्त था, अब भी मुक्त है 
और आगे भी मुक्त होगा; आंपमें बन्धन हुआ ही नहीं । बन्धन है ही नहीं तो मुक्ति 
काहेकी ? आप वह मुक्ति चाहते हैं क्या ? ऐसी मुक्ति जिसमें दुःख, मृत्यु, अज्ञान, 
पराधीनता और भय न हो, आप चाहते हैं ? सचमुच ऐसी मुक्तिकी इच्छा होना 
बहुत दुर्लभ है! 
जब ईश्वर आपसे एक होना चाहता है, आपमें शमदमादिसे अन्त:करणकी 
शुद्धि, श्रवेण-बननादिसे उदित-विचारको देखता है तो कहता है--' अहा हा हा! 
मैं तों इसीसे एक होकर रहूँगा,इसीके घरमें रहूँगा,, इसीसे प्यार करूँगा।' आप 
इतने बढ़िया हैं, इतने महान्‌ हैं । इसीको बोलते हैं 'ईश्वरानुग्रह '। ऐसी मुमुक्षाका 
उदय हो। 

तीसरी बात--देवानुग्रहहेतुकम । 
मनुष्यत्वं मुमुक्ष॒त्वं महापुरुषसं भ्रय: ॥ 
किसी भी विभागमें--जो धन कमाते हैं वे अपने-से ज्यादा कमानेवालोंका 
संग रखते हैं; उनसे लेना-देना सीखना चाहते हैं, इसलिए उनका संग पसन्द करते 
हैं। हमें याद है. पहले हम बम्बई आते थे तब सिंघानिया-बाड़ीमें ठहरते थे । सबेरे 
मेरिन-ड्राइव पर घूमने निकलते थे। 
गोविन्दराम सेक्सरिया मारवाड़ी पगड़ी बाँधे निकलते थे तो उनके पीछे- 
पीछे दस-बीस लोग चलते थे, यह जाननेके लिए कि बाजारका भाव बढ़नेवाला 
है कि कम होनेवाला है? वे उनसे सीखते थे। उनकी धारणा-भावसे सबको 
फायदा होता था। तेरीके धारणा ? 
जो पैसा चाहते हों उनके लिए गोविन्दराम सेक्सरिया जैसे बड़े धनीका संग 
आवश्यक है । वकालत, डाक्टरी बड़ेके साथ ठीक है । लेकिन आप चाहते हैं मुक्ति 
और महापुरुषोंका संग करनेमें संकोच-शरम ? गीता सीखना चाहते हो * रेडियो 
पर '। लेटे हैं सोफे पर, गीता सीख रहे हैं | क्यों ऐसा ? इसमें अहंकारद) पूजा बनी 
रहती है । अहंकारकी पूजा दूसरी चीज है और परमात्माकी पूजा दूसरी चीज है। 
महापुरुषसं श्रय: --देखिये. मैंने पहली श्रुति बतलायी | 
दूसरी श्रुति-मुमुक्षुव शरणमहं प्रपद्ये । 
मैं मुमुक्षु होनेके लिए शरण ग्रहण करता हूँ। 
तीसरी श्रुति--स समित्पाणि: गुरुमेवाभिगच्छेत्‌। 
मैंने एक प्रसिद्ध व्यक्तिके बारेमें उडिया बाबाजीसे पूछा--“ये मुक्त हो 
जायेंगे महाराज ?' 
वे बोले--' देखो, आत्मा तो सबकी मुक्त ही है, कोई बद्ध नहीं है । इनका 
लो बड़प्पनका अभिमान है, वह था, है और रहेगा। सात जन्ममें भी यह. मुक्त 
होनेवाला नहीं है । ये तो प्ररिच्छिन्न वस्तुके साथ अपना तादात्म्य जोड़कर अपनेको 
बड़ा मानते हैं । और मैंने देखा उसी व्यक्तिको । उसकी स्मृतिशक्ति, प्रतिभा, शास्त्र 
कंठस्थ थे । मरनेसे पूर्व कुछ न रहा। सब बाहरी मामला है।' 
एक विश्वप्रसिद्ध व्यक्तिको मैंने देखा जो बड़े विद्वानोंमें-से एक हैं। आज 
उनको यह भी याद नहीं है कि पाँच मिनट पहले मैंने क्या कहा ? स्मृतिशक्ति, 
उपासना, अपने बलके भरोसे...सचाईके बिना कोई सोचे कि मैं मुक्त हो गया तो 
बिलकुल गलत है। 

एक महात्मासे किसीने पूछा--' महाराज ! ज्ञान कैसे होता है ?' वे बोले-- 
'दीया कैसे जलता है ?' 
एक दिया जलता है उसे दूसरेसे सटा दो। लौ-से-लौ जलती है। एक 
महापुरुष होगा तो उसके सम्पर्कसे तुम्हारे बन्धनके जो प्रतिबन्ध हैं, वे दूर हो 
जायेंगे । महापुरुषके शरीरमें-से एक ऐसी हवा निकलती है, ऐसी चाँदनी छिटकती 
है, ऐसी सुगन्ध, ऐसा स्पर्श होता है कि हममें आनन्दकी, सत्यकी योग्यता अपने- 
आप आ जाती है। 
स विज्ञानार्थ गुरुमेवाभिगच्छेत्‌ । 
अभिगच्छेत्‌-तत्त्वज्ञान प्राप्त करेके लिए अभिगमन करे | यह एक विधि 
है । यह नहीं कि हमारे घरमें आकर वेदान्तका ट्यूशन दे जाओ | वेदान्तके ट्यूशनमें 
तो गुरुजी पैसेपर खरीदे जायेंगे। वे तो नौकर मालूम होंगे, छोटे दिखेंगे। यह नहीं 
कि श्लोकमें-से वेदान्त निकल आवेगा। अभिगमन माने महापुरुषसंश्रय: । 
अभिगच्छेत्‌ माने हाथ जोड़के; अनुकूल भाव हो | यह नहीं कि चलते पाँव पकड़ 
ले | सामनेसे आवे। अभिगमन माने अभिमुखेन गमन करे। 
चोरी-चोरी नोट किया हुआ काममें नहीं आता | कई बार लोग अपनी बात 
दुहराके बोलते हैं । तब यह मनमें आता है कि बात हमारी है, ऊपरका कवर अलग 
होता है । कपड़ा पहचानमें आता है। 
महापुरुषसं श्रय: 5 माने अभिमान छोड़कर सत्पुरुषकी शरणागति। 
अभिमान--अपने बल शरीरके सौन्दर्य, धन, जाति, विद्या, बुद्धि, पदके सारे 
अभिमान छोड़कर आचार्यकी शरण लेनी पड़ती है। 
आचार्याद्धग्वेव विदिता विद्या साधिष्ठं प्रापत्‌। 
आचार्यसे जानोगे। तत्त्वज्ञान प्राप्त करनेकी यह विधि है। 
न नरेण अवरेण प्रोक्त एष सुविज्ञेय: । 
जो अपनेसे छोटी अवस्थामें है, निर्धन है, उससे यदि आप ज्ञान प्राप्त करोगे 
तो वह ज्ञान हो ही नहीं सकता। 
लब्ध्वा कथश्ञिन्नरजन्म दुर्लभं 
तत्रापि पुस्त्वं श्रुतिपारदर्शनम्‌ । 
, यः स्वात्ममुक्तो न यतेत मूढधीः 
स॒ ह्ात्महा स्‍व॑ विनिहन्त्यसदग्रहात्‌॥ ४॥ 
मनुष्यका जन्म महान्‌ दुर्लभ है। एक दुर्लभता यह है कि हम स्वयं चाहके 

उसे प्राप्त ह' नहों कर सकते | मनुष्य-जन्म पानेमें हमारी स्वतन्त्रता ही नहीं है । यह 
पू्व॑जन्मोंक पुण्योंके फलसे ईश्वरकी कृपासे, कैसे भी-कथजञ्ञित्‌-प्रकृतिके 
विकाससे धर्मके-फलस्वरूप यह मनुष्य-शरीर प्राप्त हुआ है, बड़ा दुर्लभ है। 

कहते हैं कि मनुष्य में स्त्री भी है, पुरुष भी है। परन्तु पुरुषके शरीरमें खास 
बात है। क्योंकि मनुष्यसे ऊपर तो आत्मा है। पर वह खींचतानीकी बात है | पहले 
हम स्त्री-पुरुषका भेद, थोड़ा सुनाते हैं। 

समान अधिकार-पैसा कमानेमें, कुर्सी, राजनीति, पदवी, समाज-सेवा, 
परिवार--झन क्षेत्रोंमें 'दोनों समान हैं । हम लोग समत्रह्मपक्षपाती हैं ! स्त्री-पुरुषमें 
विषमताकी स्थापना कैसे करेंगे ? करेंगे तो समताकी ही स्थापना करेंगे। परन्तु 
आप थोड़ा प्रकृति-पर ध्यान दें। सब समानता है, परन्तु स्त्रीके शरीरमें जो गर्भ 
धारणकी और पोषणकी योग्यता है, वह क्या पुरुषके शरीरमें है ? दस्तावेज भले 
लिखें कि सबमें समान हैं, परन्तु आप इस ओरसे कैसे आँख बन्द कर लेंगे कि 
एकमें गर्भ-धारण-पोषणकी योग्यता है वह स्त्रीकी योग्यता है। वह पुरुषके 
शरीरमें नहीं है। 

लोग कह देंगे कि स्वामी जी बहुत पिछड़े हुए हैं, पुराने ढंगकी बात करते 
हैं । ठीक है. परन्तु इस तर्कका कोई उत्तर है ? धारण-पोषण सत्रीका विशेष गुण है । 
घरमें कपडे, धन, बच्चोंकों सम्हालना भी उनका विशेष गुण है। पेटमें बच्चेको 
सम्हालना और बाहर उसे दूध पिलाके सम्हालना भी उनका विशेष गुण हैं । एक 
'कड़वी बात भी सुनिये जो वैदिक धर्ममें, भारत, भारतीय संस्कृतिमें नहीं है | ब्याह 
होनेपर भी माता-पिताको पुत्र प्रणाम करे, पत्नी भी सास-ससुरका आदर करे, यह 
वैदिक धर्म है, संस्कृति है। क्योंकि यह चरित्र-प्रधान है। बूढ़े माता-पिताको 
छोड़ना न चाहिये। यदि वे पेन्शनर न हों, उनके पास पूँजी न हो, और बहू-बेटे 
चले गये बाहर, उनकी देख-रेख करनेवाला कोई न हो तो ? भारतीय-संस्कृति 
भोग-प्रधान नहीं है। उसमें केवल पत्नीका आदर नहीं है। पत्नीका आदर भी 
धर्मानुष्ठानके लिए है । हमारी वंशपरम्परा ठीक चले, इसके लिए पत्नीका आदर है । 
पति-पत्नीमें परस्पर आदरका भाव इसलिए आवश्यक है | होटल-क्लबका जीवन 
व्यतीत करनेके लिए हमारी वैदिक संस्कृति नहीं है। 

पुंस्त्वमें क्या बात है यह देखिये--स्त्री-पुरुष दोनों विभाग-पूर्वक रहें तो 
बहुत अच्छा | सृष्टिमें दो तत्त्व हैं सोरतत्त्व और चान्द्रतत्त्व । इन दोनोंके प्रकाशतत्त्व 
और आह्लादतत्त्वके मिश्रणसे सृष्टि चलती है। प्रकाशतत्त्व है सूर्य | प्रकाशके साथ 

ताप और तापके साथ प्रकाश। माने जो तपेगा नहीं उसे सच्चा प्रकाश नहीं मिलेगा | 
जो तपेगा वह प्रकाशेगा भी। 

चान्द्रतत््वत--उसमें प्रकाश और आह्ाद है | सूर्यमें प्रकाश और ताप है । वह 
थोड़ा सुखाके आगे बढ़ाता है, यह सुख देके आगे बढ़ाता है! माताकी प्रकृति 
कोमल होती है। पिताकी प्रकृति न्यायपूर्ण है। है कोई ऐसा पिता जिसके 
वक्षःस्थलमें अपने बच्चेके लिए दूध आता हो ? प्रकृतिने कहो या ईश्वरने माताको 
खास विशेषता दी। हमने देखा है, पुत्रकी चर्चा करनेपर माताका स्तन दूधसे भर 
आता है। वह दूध यदि खास इन्जेक्शनसे सुखा दिया जाय, तो हमारा धर्म, हमारी 
संस्कृति बच्चेके मुँहमें न पहुँचे। यह कड़वी बात आपको सुनायी । 

कितनी हानि है इसमें ? कहते हैं लोग कि हमारी जवानी बनी रहेगी तो 
बहुत दिनों तक हम भोग-विलास करेंगे! भोग-विलासके नाम पर बच्चेकों अपना 
धर्म-संस्कृति, प्यार, चरित्र नहीं दिया और ईश्वर जो रस बनाया था वह अपने 
बच्चेको न दिया | सोचते हैं --हमारी जवानी बहुत दिनों तक बनी रहे, हम संभोग- 
विलास करते रहें! स्त्रीके शरीरमें और पुरुषके शरीरमें ईश्वरने एक अन्तर 
बनाया है ! 

पुंस्त्व॑ श्रुतिपारदर्शनम्‌ । 

यह पुरुष-शरीर मिला है-श्रुतिपारदृश्य है| वेदान्तमें जो बात लिखी हुई 
है, कही हुई है, उसका यह पुरुष साक्षात्कार कर सकता है । इस देहके भीतर अपने 
को भ्रमसे बँधा हुआ माननेवाला पुरुष इस भ्रमसे मुक्त होकर अपने आपको 
अद्वितीय परब्रह्म परमात्माके रूपमें--असंग साक्षीके रूपमें नहीं--यह कोई दवा 
नहीं है, शरीर अच्छा करनेके लिए नहीं है, विपश्यनाके ध्यानसे सरदर्द मिटाना 
नहीं है. यह केवल साक्षीभावकी परिपृष्टि नहीं है, यह केवल असंगता नहीं है, 
जिसमें नाम और रूपकी कल्पना डूबती-उतराती है उस तत्त्वका यह वास्तविक 
बोध हे । 

श्रुतिपारदर्शनम्‌-तत्त्वका साक्षात्कार हो जाय, अपनी अद्वितीयताका 
अनुभव हो जाय इसके लिए यह मनुष्य-शरीर बना हुआ है। 


ः 

मनुष्यकी आकृति--मनुष्यका शरीर बनता है और फिर मनुष्य-शरीरमें 
संसारसे छूटनकी इच्छा होती है। छटनेकी इच्छा होनेपर महापुरुषका संसर्ग 
मिलता है। 

अल्पसे भूमाकी ओर, छोटेसे बड़ेकी ओर चलने लगते हैं तो समझना 
चाहिये कि सबसे बड़ा जो भगवान्‌ है, वह हमें अपनी ओर खींच रहा है । जब हम 
आक्सीजन लेकर सांस लेने लगे तो समझना कि मृत्यु हमें अपनी ओर खींच रही 
है । जब खुली माने व्यापक हवासे सम्पर्क हो, आनन्द आने लगे तो समझना, हम 
पूर्णता--परमात्माकी ओर जा रहे हैं। 

यह खुली बात है कि हमारे शरीरके भीतर जो सांस चलती है, उसका 
बाहरकी हवासे कोई रिश्ता न हो, बाहरसे हवा न मिले? तो सांस बन्द हो जायेगी । 
इसी प्रकार यह जीवात्मा यदि परमात्माके साथ सम्बन्ध न रखे, उसको कुछ न दे, 
उससे कुछ न ले तो जीवात्मा जीवात्मा न रहेगा, जड़ हो जायगा, मूच्छित हो 
जायेगा। जो लोग ईश्वरसे सम्बन्ध नहीं रखते, वे लोग बेहोशीमें जी रहे हैं, वे 
सपनेमें रह रहे हैं । अपनी पूर्णताको छोड़कर--जैसे गड़ाजी ग्लेशियरसे सम्बन्ध न 
रखें, घड़ा अपनेमें मिट्टी न रखना चाहे, जेसे रोशनी व्यापक तेजशक्तिके साथ 
सम्बन्ध न रखे तो उसकी स्थिति गम्भीर हो जाती है, वैसी ही स्थिति मनुष्यकी है । 

कृपा, कृपा, कृपा! कृपा माने क्‍या है? हे भगवान्‌ कृपा करो। बचपनमें 
ऐसा सोचते थे कि आज स्कूल जाना न पड़े तो भगवान्‌की बड़ी कृपा होगी! 
इसका नाम कृपा नहीं होता। हमारे मनकी ही सब बातें होती रहें ऐसा सोचना 
भगवान्‌की कृपा नहीं है। भगवान्‌से जोड़ने-मिलानेवाली जो बातें हैं, उनसे जब 
हमारा सम्बन्ध जुड़े तब उस भगवान्‌की कृपा समझना चाहिए। तो मनुष्य होना 
भगवानूसे जुड़नेकी पहली कड़ी है, उसमें मुमुक्षा होना दूसरी कड़ी है और 
महापुरुषसं श्रय होना तीसरी कड़ी है। 

यहाँ तक कि कोई बात समझमें न आती हो, तो समझके साथ सम्बन्ध, 
प्याकके साथ सम्बन्ध, शारीरिक सम्बन्ध ये तीनों ही महापुरुषके साथ 
कल्याणकारी होते हैं | शड्डाराचार्य भगवान्‌के बहुत-से शिष्य थे। उनमें एक ऐसे 
शिष्य थे जिन्हें कुछ न आता था। वे पढ़े-लिखे न थे। शड्ून्राचार्य भगवान्‌की 
लंगोटी वे धो देते, उनका कमण्डलु भरते, साथ-साथ चलते और हाथ जोड़कर 
खड़े रहते। एक दिन शह्डराचार्य भजनमें बैठे थे; दूसरे शिष्योंने उनकी हंसी 
उड़ायी। इससे उनके मनमें दुःख हुआ। दुःखी हुए तो दुःखीभावसे जाकर 
शड्डरराचार्यको प्रणाम किया। 

शड्डन्राचार्यने पूछा--' तुम कौन हो ?' 

वह बोला--' मैं क्या जानूँ, में कौन हूँ ?' 

कुछ नहीं सूझा तो शड्ूडराचार्यने उनके सिरपर हाथ रख दिया। हाथ रख 
दिया कि तुरन्त ही उनको तत्त्वज्ञानका स्फुरण हो गया। 

नाहं मनुष्यो न चर देवयक्षो न ब्राह्मण: क्षत्रियवैश्यशूद्र:। 
न ब्रह्माचारी न गृही वनस्थो भिक्षुर्न चाहं निजबोधरूप:॥ 

मैं कुछ नहीं हँ--न मनुष्य हूँ, न देव या यक्ष हूँ। मैं न ब्राह्मण या क्षत्रिय, न 
वैश्य या शूद्र हूँ। मैं न ब्रह्मचारी, गृहस्थ या वानप्रस्थ हूँ। न मैं संन्यासी हूँ। में 
केवल बोधस्वरूप, नित्य शुद्ध-बुद्ध ब्रह्म हूँ !' 

लोगोंको यह देखकर आश्चर्य हो गया। महापुरुषके संश्रयकी ऐसी संसिद्धि 
है। 

महापुरुषसंश्रय: | आश्रय लेनेमें दो बातोंका ध्यान रखना चाहिये। हमने 
बड़ा आश्रय लिया तो-- 

(१) दूसरा कुछ न रहे और 

(२) किसीका भरोसा न हो । 

आश्रितमें यदि ये दो बातें हैं, तो वह सच्चा आश्रित है। अपना विचार, 
अपना संकल्प, अपनी वस्तु और अपनी क्रिया सब अपन आश्रयदाताके 
लिए, उससे एक हो | आश्रय लना माने यह नहीं कि हाथ जोड़कर बोल दिया कि 
'हमने तो सब कुछ छोड़ दिया!” ईश्वर समझता है कि 'यह झूठ बोल 
रहा है 

महापुरुषसंश्रय:--यह बताया कि मनुष्य-जन्म जो बड़ा दुलभ था वह ता 
आपका मिल गया है और उसमें आपको वह साँचा मिल गया है जिसमें परमात्मा 
समा जाता है. आपको वह शीशा मिला है जिसमें परब्रह्म परमात्माका प्रतिबिम्ब 
दिखाया पडता है ; 

यह मनुष्यका अन्तःकरण। जिन लोगोंको यह सोचनेकी आदत है कि 
' भीतके उस पार क्या होगा ? मरनेके बाद क्‍या होगा ? जन्मनेके पूर्व क्या था ?'' 
उन्हें सावधानीके लिए एक बात कह दूँ। जब तक उन्हें यह मालूम नहीं पड़ 
जायगा कि कब तक, इस समय, यहाँ मेरा क्या है. में क्या है; तब तक, मरनेके 
बाद, जन्मनेके पूर्व, स्वर्ग-नर्क, आना-जाना क्या होता है और सातवें आसमानमें 
ईश्वर कैसे रहता है, ये बातें आपको मालूम न पड़ेगी | केवल आप कल्पना करेंगे । 

जब तक अपने ही स्वरूपका, जो अपना-आपा ही है, उसका साक्षात्कार 
नहीं होता, तब तक दो योजन या दो कोस दूर स्वर्ग या नरकमें, भविष्यमें 
होनेवाली गति, जन्मनेके पूर्व या मरनेके बाद कया होगा ? ये सब बातें कैसे मालूम 
पडेंगी ? ऐसा वह व्यक्ति साक्षात्‌ आत्माकी ओर पीठ करके दूर-दूरकी सोचने 
लगता है | 

आपको अपने रोगके बारेमें तो अपरोक्ष होता ही नहीं कि क्‍या रोग है और 
दवाके बारेमें अपरोक्ष हो गया है यह बिलकुल गलत बात है। अपना मन तो 
आपको दिखता नहीं और परमात्माको देखनेका दावा करते हैं। यह सब 
कल्पनाकी बात है! 

शरीर मिला और उसमें दुर्लभ पुरुषत्व मिला और वह पुरुषत्व श्रुतिपार- 
दर्शनम्‌ है। आप पोथीकी बात छोड़ दें। संस्कृत भाषामें श्रुति माने कान। उसके 
पार क्‍या है ? उसके पार माने कानोंके भीतर रहकर कानोंसे कौन सुनता है ? 

येनेक्षते श्रुणोति इृदम्‌। 

इस शरीरमें आप उसको जान सकते हैं। जो कानोंसे सुनता है। किसके 

कानोंसे सुनता है-- 


विवेक कीजिये ४७ 


अपाणिपादो जबनो ग्रहीता पश्यत्यचक्षु: स श्रुणोत्यकर्ण: । 

जो सबके कानोंसे सुनता है वह, जी हमारे कानोंसे सुनता है वह, जो बिना 
कानोंसे सूनता है वह | 

श्रुतिपारदर्शनम्‌--य जो वेदमन्त्र हैं, ऋचाएँ हैं वे उन बातोंको नहीं सुनाती 
जो इन कानोंसे सुनी जाती हैं । वे वह बात कहती और सुनाती हैं जो इन कानोंसे 
नहीं सुनी जातीं। जो सुनी नहीं जातीं उस चीजका श्रवण कराती हैं । 

श्रुतिपारदर्शनम्‌ू-- समन्त्रय हो गया। श्रुतिपार माने-वेदान्त। कर्मकाण्डके 
मन्त्र श्रुति माने वेद हैं! कर्मकाण्ड बेद है। वेदान्त माने श्रुति जो उसके पार 
है । इस मनुष्य-शरीरमें उसका दर्शन होता है । आपको कितनी कीमती चीज मिली 
हे ? 

यः स्वात्ममुक्ती न यतेत मूढधीः। 
स॒ ह्ात्महा सस्‍व॑ विनिहन्त्यसदग्रहात्‌॥ ४॥ 

एक बहुत गरीब था। उसको एक महात्माने बताया--' वहाँ लाल गडे हैं 
लाल :' उसने निकाल लिए बहुत सारे लाल या रास्तेमें पड़े हुए मिल गये । अब वह 
मचान पर जाकर जैठा। चिड़िया आकर बाजरा खाय तो वह एक-एक हीरा, 
एक-एक हीरा फेंकने लगा। मनुष्यका जीवन हीरा है । वह विषयभोगके लिए नष्ट 
करनेकी वस्तु नहीं है । 

मोरा हीरा हेराय गया कचरे में । 
मेरे पास जो हीरा था, वह कचरेमें माने विषयोंकी कमाईमें खो गया। 
बरेलीके बजारमें मोरा झुमका गिरल रे। 

ऐसा मनुष्य-जीवन आपने आत्माके ज्ञानमें न बीता। भोग-संपादनमें बीता। 
जब भोगसंपादनमें दुःख मिला, संकट आया तो भोग-त्यागमें रुचि न हुई। 
अपनेको बेहोश करनेमें, लड़ाई करनेमें रुचि हुई | झगड़ा करनेमें, अपना अहंकार 
बढ़ानेमें रुचि हुई। 

यः स्वात्मम॒क्तो न यतेत मूढधी: । 

जिसकी बुद्धि मोहग्रस्त है--बुद्धि अटक गयी, बन्दरने छोटे मुहके बर्तनमें 
चना लेनेके लिए हाथ डाला। जब मुट्ठी भर गयी तो छोटे मुँहके बर्तनसे हाथ 
निकले ही नहीं । वह पकड़ा गया। अरे ओ मूढ़ मन! एक चीजको पानेके लिए 
दुनियामें जाता है और इतना बन्धन! वह पराधीन हो जाता है। स्त्री-सुख, धन- 
सुख, परिवार-सुख सबमें पराधीनता । जिसको पराधीनता नहीं खलती है वह कैसे 

परम स्वतन्त्र परमात्माको पानेके लिए उद्योग करेगा ? पराधीनता, पराधीनता. 
पराधीनता ! खानेमें, पहननेमें, शहरोंमें व्याख्यान ठेने जाओ तो बोलनेमें पराधीनता । 
आयोजन न करनेवालं, जो पेड़के नीचे बैठे लोग हैं, जो जिज्ञासु“आता है उस 
अपने मनको खुली दो टूक बात कह देते हैं | वस्तुत: वे जिज्ञासु समझना चाहते हैं 
और जो आयोजन करते हैं वे अपने मनकी बात कहलाना चाहते हैं । 

यदि उनके मनके मुताबिक बात नहीं बोलो तो या तो वे दूसरी बार 
आयोजन नहीं करेंगे या प्रवचनमें-से उठकर चले जायेंगे । सब अपनी वासना परी 
करना चाहत हैं ह 

स्वात्ममुक्तो--लोग सत्य नहीं चाहते, अपनों वासना चाहते हैं। वे परमार्थ 
नहीं, स्वार्थ चाहते हैं! मूढधी:--क्योंकि उनकी बुद्धि एक जगह फँस गयी है, 
अटक गयी हे, जैसे पेटमें बच्चा है और उसको निकलनेका रास्ता भूल जाय, भटक 
जाय | उसको बोलते हैं कि “गर्भ मूढ़ हो गया', 'कान्दिशीक ' बोलते हैं । उसको 
निकलनेका रास्ता नहीं मिलता। माने किधरसे निकले यह उसे पता नहीं चलता। 
टेढ़ा हो गया। 

मनुष्योंकी बुद्धि संसारमें जाकर बच्चेकी तरह मूढ़ हो गयी है, अटक गयी 
है । उन्हें छुटकारेका रास्ता नहीं मिल रहा है और अपनी मुक्तिके लिए प्रयास नहीं 
कर रहे हैं। आपको क्या सुनावें ? न कोई सोना-चाँदी बाँधता है, न कोई हीरा- 
मोती या कोई परिवार बाँधता है ? बिलकुल गप है। अपना मन ही बाँधता है। 
बाँधनेवाला मन है। 

इसीसे चेदान्त बोलता है--' भ्रम है।' जो वस्तुका बन्धन होता है वह 
क्रियासे बँधता- है | क्रियाका बन्धन क्रियान्तरसे कटता है। भावका बन्धन भावसे 
कटता है, परन्तु भूलका बन्धन समझदारीसे कटता है। कोई कहे कि हमारे क्‍या 
बन्धन है ? कुछ नहीं । 

एक घरमें व्याख्यान दे रहा था। वैराग्यकी बात आ गयी। बहुत बरसों 
पहलेकी बात है। पच्चीस-तीस वर्ष पहले की। सेठजी बोले, ''हमारे बच्चोंको 
अभी बड़े-बड़े व्यापार करने हैं। आप इनको अभीसे साधु बना दोगे क्या ?'' 

अरे बाचा | हम साधु नहीं बना देंगे, परन्तु उनको यह तो सिखाना चाहि परे 
कि रास्तेमें कहीं लोभसे अटकें-भटकें नहीं, फंसे नहीं | वह विद्या तो उन्हें मालूम 
हो जानी चाहिये। असलमें सबसे बड़ी बेवकूफी दुनियामें क्या है ? खुदकुशी, 
आत्महत्या । अपने आपको मारना यह सबसे बड़ा पाप है । आप नित्य-शुद्ध  बुद्ध- 

मुक्त होकर अपनेको मरनेवाला, पापी-पुण्यात्मा समझते हैं; स्वाधीन होने पर भी 
पराधीन समझते हैं, मुक्त होनेपर भी बद्ध समझते हैं क्या नशा आ गया ? न शम्‌- 
शान्तिर्यया । 
आप इस नशेमें कभी शान्ति-लाभ नहीं कर सकते हैं। क्या समझते हैं कि 
आपका सुख दूसरेके दिलमें रखा हुआ है? आपका ज्ञान दूसरेके पास 
रखा गया है? आपका जीवन दूसरेके हाथोंमें है ? नहीं, नहीं, आपका जीवन 
जिसके हाथोंमें है, उसीके हाथोंमें उनका जीवन भी है। जीवन अपना अपने ही 
हाथमें है। 
स ह्यात्महा स्व विनिहन्त्यसद्ग्रहात्‌ ॥ 
वेद भगबान्‌ क्या करते हैं कि-- 'श्रुतिपारदर्शनम्‌/ 'वेदका मन्त्र लो-इहैव 
सन्‍्तो5थ विद्मस्तद्वयम्‌। इह चेदवेदीदथ सत्यमस्ति । नो चेदिहावेदीदथ महती 
विनष्टिः | 
यदि इस जीवनमें तुमने सत्यको जान लिया, जिसके लिए तुम एड़ीका 
पसीना चोटीपर पहुँचा रहे हो, वह सत्य है कि मृगतृष्णा है ? सच है कि झूठ है ? 
आप बता सकते हैं कि अनादि कालसे अबतक लाखों लोगोंने वह चीज पायी उसे 
भोगा और उसके मालिक बने, उनको सुखशान्ति मिली ? यदि इसी जीवनमें 
आपने सत्यको जान लिया, तब तो ठीक है। परन्तु न जाना तो ' ?' महती विनष्टि; । 
महान्‌ विनाश है। 
महान्‌ विनाश यदि इस मनुष्य-शरीरको पाकर आपको जो लेना चाहिये वह 
नहीं लिया। महती विनष्टिः--आपकी बुद्धि परमात्मासे एक होनेके लिए मिली थी 
वह नहीं हुईं। आपका कामना परमानन्दसे एक होनेके लिए मिली थी, वह 
परमानन्द आपने नहीं प्राप्त किया। आपका यह जीवन अजर-अमर होनेकी सीढ़ी 
था, परन्तु आपने अजर-अमर जीवन नहीं पाया | 
स ह्वात्महा स्वं विनिहन्त्यसदग्रहात्‌॥ 
हमारे श्री उड़िया बाबाजीके सत्संगमें चमार भी रहते, नाई भी रहते। बाबा 
जहाँ-जहाँ जाते, नाई लोग सत्सज्लियोंके बाल बना देंते, चमार झाड़ू लगा द्ते। वे 
महाराज जीसे बात न करते। आज भी उनमें-से कई जिन्दा हैं । उनके घास”?ण्यादा 
नहीं जाते थे। वे ऐसी-ऐसी बात करते हैं जो बड़े-बड़े महन्तोंसे भी सुननेको नहीं 
मिली--वेदान्तकी ऐसी उत्तम्र कोटिकी बात। अत्यन्त स्वच्छन्द और स्वच्छ जीवन 
व्यतीद करते हैं। जाट, नाई, चमार हैं, परन्तु जीवन स्वच्छ और स्वच्छन्द! क्यों ? 

यह महापुरुषके आश्रयमें, उनकी छत्रच्छायामें रहनेका फल है। अपने आपको 
मारो मत। 
योउन्यथा सन्तमात्मानमन्यथा प्रतिपद्यते । 

आपको अपना ही परिचय नहीं है। 'में कौन हूँ 2?” अपने आपको ठीक- 

ठीक न जानना ही आत्मघात है। 
स ह्यात्महा स्वं विनिहन्त्यसदग्रहात्‌ ॥ 

आप अपने आपको मार रहे हैं। दूसरेको नहीं मार रहे हैं। कैसे मार रहें हैं 

अपने आपको ? 
असद्‌ ग्रहात्‌ स विनिहन्ति । 

जो असत्य है उसने आपको पकड़ लिया है। 

बचपनमें हमने एक कहानी पढ़ी थी। अब तो ऐसी कहानी होती है अथवा 
नहीं यह मालूम नहीं । ' एक बच्चा था, वह पानीमें नहाने गया । घड़ियालने उसका 
पाँव पकड़ लिया। बच्चा चालाक था। वह चिलह्लाया "मित्रो! देखो, देखो! यह 
घड़ियाल कितना मूर्ख है । वह आया था मेरा णॉँव पकड़ने और पकड़ ली पेड़की 
जड़ | देखो तो, कितना मूर्ख है, कितना मूर्ख है!' मगरने यह सुना तो उसका पाँव 
छोड़ दिया और पेड़की जड़ पकड़ ली। वह बालक वहाँसे भगा।' 

जैसे मूर्ख मगरने सच्ची चीज थी वह छोड़ दी और पेड़को जड़ पकड़ ली। 
वैसे ही दुनियामें तारीफ सुनकर फँसते हैं। यह एक जानकारने सुनाया ! 

आज मुझे यहाँ आनेमें देर हो गयी, डॉक्टर रक्त लेने आया था। एक 
डॉक्टरने हमको बताया--' हम देखते हैं पल्‍स कितनी है, ब्लडप्रेशर कितना है ? 
यह क्यों ? यह मशीन नहीं बताती | शरीरकी वर्तमान स्थिति मशीन नहीं बताती, 
बुद्धिसे संगति लगा करके सोचना पड़ता है। उसमें भी बहुत करके कल्पना करनी 
पड़ती है और अनुमान काम करता है | ठीक बैठ गया तो ठीक, गलत हो गया तो 
गलत । असद्‌ ग्रहण, सद्‌ ग्रहण । 

बचपनमें मेरी माँ को एक बीमारी हो गयी थी | डॉक्टर अचलबिहारी सेठके 
पास दवा लेने जाया करता था। बादमें वे युनिवर्सिटीके सेनेटमें थे। बहुत अच्छे 
डॉक्टर थे। मैंने उनसे पूछा--' यह क्या बात है कि आप हर तीसरे दिन दवा बदल 

देते हैं ?' 

वे बोले--'देखो जैसे अन्धेरे घरमें कोई चूहा इधर-उधर दौड़ता हो 

तो पत्थर फेंककर निशाना लगाते हैं। लग गया तो ठीक। वैसे ही दवाका भी 

है। हमें दिखता कुछ नहीं रोगी समझते हैं, हमें सब दिखता है। बहुत अच्छा 
डॉक्टर था।' 
असत्‌ ग्रहण--जो नहीं है उसे 'है' समझ लिया, जो पराया है उसको 
“अपना' और अपना है उसको 'पराया' समझ लिया; सुखको दुःख और 
दुःखको सुख मान लिया। इस तरह एक असतका ग्रहण हो गया। असत्यको 
सत्य समझ लिया और अपना आपा विपत्तिमें फँस गया। क्‍या होगी इससे 
बढ़कर मूढ़ता ? 
इतः कोन्वस्ति मूढात्मा यस्तु स्वार्थ प्रमाद्यति। 
दुर्लभ॑ मानुषं देहं प्राप्प तत्रापि पौरुषम्‌॥ 
दुर्लभ मनुष्य-शरीर मिला। शरीर मिलनेपर पौरुष प्राप्त हुआ। पौरुष प्राप्त 
होनेपर भी यदि अपना काम न बनाया--इससे बढ़कर कौन मूढ़ होगा ? क्या युक्ति 
करें, क्या उपाय करें तो हमारी असलियत प्रकट होगी ? प्रकट तो होती है, मालूम 
नहीं पड़ती-। मूढ़ता हमारे स्वभावके विपरीत है। 
जब कोई कहता है कि मर जानेसे तकलीफ होती है तब इसका अर्थ होता 
है कि मरना हमारे स्वभावके विपरीत है । यदि कोई कह दे कि तुम बेवकूफ हो,-- 
“एक आदमीने मुझे सलाह दी कि तुम बेवकूफ मत कहा करो, लोगोंको पसन्द 
नहीं है। मैंने उसकी सलाह मानी नहीं है, 'बेवकूफ' कहना कम कर दिया है। 
उडिया बाबाजी बोलते थे--'बेकूफ', 'बेवकूफ' नहीं। हमको हजारों बार 
'बेकूफ' कहा गया है। 
उपाय क्‍या है? शास्त्रके बंडें भारी पण्डित हैं, सीताराम। क्‍या कोई 
शास्त्रकें बड़े पण्डित होनेसे उनकी मुक्ति हो जायेगी ? नहीं। सच पूछिये तो 
आपको एक बात सुनावें जो सुनने लायक नहीं है। हमको जब कोई ' भागवतका 
पण्डित' कहता है तब क्‍या मतलब है ? 'भागवतके ज्ञाता तो वे हैं और सब 
शास्त्रोंका ज्ञाता में हूँ ।' 
कोई कहे कि “अरे, भागवतका पण्डित होना तो बड़ा कठिन है।' 
अर्थात्‌ भागवत तो बहुत मुश्किल है । जब भागवतके पण्डित हैं तो दूसरे शास्त्रोंके 
तो जरूर होंगे। अब ' भागवतके पण्डित 'का क्या अर्थ हुआ ? पहला कि दूसरा ?' 
काशीमें ऐसे-ऐसे विद्वान्‌ रहते हैं कि क्या कहना ? बुरा मत मानना यदि 
कोई काशीका हो। मैं भी काशीका ही हूँ। एक बार मैं १५-२० दिन रहा था। 
हमसे माँगनेवाले आते | किसने कितना माँगा, में नोट करता गया। १५ दिन में २८ 

लाख रुपयेकी माँग हमारे पास आयी थी, जबकि में २८ रुपया देनेकी स्थितिमें भी 
न था। लोग कहते हैं, 'इनके पास फलाने-फलाने सेठ आते हैं ।' यदि हम उनसे 
मांगे तो सेठ लोग हमारे पास आना ही छोड़ दें । हम अपनी स्थितिको पहचानते हैं । 
मागनेवालोंके पास बड़ी-बड़ी योजनाएँ थीं | विद्यालयों की, विद्वानों-पण्डितोंकी, 
औषधालयोंकी योजनाएँ थीं। तो केवल शास्त्र पढ़नेसे-- 
वदन्तु _ शास्त्रिणि यजन्तु. देवानू। 
कुर्व्तु कर्माणि भजन्तु. देवताः। 
चाहे कोई कितना भी शास्त्र पढ़ लें, और दूसरोंको कितना भी समझा दे, 
देवताकी आराधना कितनी भी कर ले, कुर्वन्ति कर्माणि--भजन कर ले दिन भर, 
परन्तु जल "क आएणए और ब्रह्मकी एकताका बोध नहीं होता-- 
आत्मेक्यबोधेन विना विमृक्ति: । 
न सिध्यति ब्रह्म शवान्तरेठपि ॥ 
हजारों ब्रह', रीत जायें, हजारों ब्रह्माण्ड बनाये और बिगाड़े जाये, जबतक तुम 
अपनेको ब्रह्म-परमात्माके रूपमें न जानोगे, जबतक दूसरा रहेगा, तुम्हारा एक 
दुश्मन बना रहेगा-- 
द्वितीयादे भयं भवति। 
प्रश्न यह है कि दो क्‍यों हैं ? परस्पर दोनोंमें कुछ भेद होगा तभी तो दो हैं । 
शक्ल-सूरत, भाव, गुण, बुद्धि, बड़प्पन-छोटापनका भेद होगा? आखिर दो हैं 
क्यों ? कोई-न-कोई भेद होगा। तभी तो दो हैं ? और दो हैं तो कभी-न-कभी 
टकारायेंगे । कभी राग होगा तो कभी द्वेष होगा । तो जबतक विमुक्तिकी सिद्धि नहीं 
होती है, चाहे सैकड़ों बार पैदा हों और सैकड़ों बार मर जाये। 
ये जितने श्लोक हैं सब उपनिषदोंके मन्त्र हैं। उनके आधार पर हैं! “ऋते 
जानान्न मुक्ति:  'तमेव विदित्वाउतिमृत्युमेति ; 'नानयः पन्‍था' विद्यतेउयनाय। ' 
एक-एक बातको जैसे उपनिषद्के वचनको लौकिक संस्कृतमें ढाल दिया है। ये 
अमर वचन, जिनके बारेमें लोग कई बार व्याख्यान देते हैं, उन्हें आपने सुना होगा। 
याज्ञवल्क्य ऋषिके दो पत्नियाँ थीं। जब याज्ञवल्क्यके मनमें वैराग्यका उदय 
हुआ, उन्होंने दोनों पत्नियोंको बुलाया कि 'आओ, हम तुम्हें सम्पत्तिका बंटवारा 
कर दें। यह सम्पत्ति तुम्हारी और यह सम्पत्ति तुम्हारी । हमारे संन्‍्यासी हो जानेके 
बाद तुम्हारा ठीक-ठीक निर्वाह होता रहे।' 
उनमें-से एक पत्नी मैत्रेयीने कहा--' आप बँटवारा करके हमें जो धन देंगे, 

उस धनसे कया हमें अमरत्वकी प्राप्ति हो जायगी ?' अमरत्वकी प्राप्ति माने सम्पूर्ण, 
अनन्त जीवनकी, पूर्ण ज्ञानकी, पूर्ण परमानन्दकी प्राप्ति होगी ? अमरत्वमें सब है, 
क्योंकि अमरत्वमें मृत्युका निषेध है और अमृतका है विधान। मृत्यु न हो और 
अमृत मिले। मिलना तो बोध ही होता है । कोई चीज मिले और हमको मालूम न 
पडे तो वह मिलना क्या होगा ? तो अमरत्व माने अनन्त जीवन, अनन्त ज्ञान, अनन्त 
आनन्द | 
वेद पढ़ते जाइये, पढ़ते जाइये | उसको- समझनेकी कोशिश करनी चाहिये | 
एक बी० ए० पास लड़का आया और बोलां--' हमें वेदान्तकी शिक्षा दीजिये ।' 
थोड़े -बहुत वेदान्तके संस्कार तो होने चाहिये न! मैंने कहा--' पञ्चदशी पढ़ लो ।' 
वह हमारे पुस्तकालयमें चला गया और मय अर्थके पूरी पञ्चदशी ढाई दिनमें पढ़ 
ली। बोला--' स्वामीजी! मैंने पञ्चदशी पढ़ ली।' “अरे भाई, कहानी पढ़ी या 
उपन्यास पढ़ा है या और कोई मनोरञ्ननकी वस्तु पढ़ी है ? यह वेदान्त मनोरझन 
नहीं है । इससे तो एक दृढ़ निष्ठाका उदय होता है।' 
एक बड़े भक्तराज थे। देखिये, बात दो टूक कह देते हैं। वेदान्तकी बात 
करनी है न? ये स्त्रियाँ ब्याहका गीत गाती हैं--तो जिसका ब्याह होता है उसीका 
गीत गाती हैं। यह नहीं कि ब्याह दूसरेका और गीत दूसरेका। हमें एक बड़े 
भगतराज मिले और बोले कि 'पण्डितजी !' उस समय में स्वामीजी नहीं था। 
स्वामीजीको पण्डितजी कहना उनका आदर नहीं है, अनादर है। जैसे हम लोग 
“तिरुपति बालाजी ' जाते हैं, तो वहाँ बोलते हैं--'सेठजी धरम करो, दान-पुण्य 
करो, कुछ देकर जाओ ।' तो 'सेठ '........ 
अद्वैतसिद्धान्त सच्चा -है कि द्वेतसिद्धान्त सच्चा है? तो मैंने कहा-- 
'महाशयजी | आप और आपके शह्ूूराचार्य जिसको नमस्कार करते हैं, वे हमारे 
सपनेमें--ऐसे सैकड़ों शंडूराचार्य दिखायी पड़ते हैं और सैकड़ोंको नमस्कार करते 
हैं; परन्तु हम किसीके कहनेसे वेदान्त-सिद्धान्तको मानते नहीं हैं। हम ऐसे 
वेदान्त-सिद्धान्तको माननेवाले नहीं हैं कि किसीने उसको कह दियां है। यह तो 
हमारा अपरोक्ष साक्षात्कार-अनुभव है | 
आइये ! आप अमृतत्व पर विचार कीजिए। मृत्यु नहीं है, इसलिए सत्‌ है, 
दुःख नहीं है, इसलिए आनन्द है; बेहोशी नहीं है, इसलिए चिद्‌ है। बेहोशीमें 
आनन्द कैसे होगा? अमर जीवन कैसे होगा ? यह अमृतत्व कैसे मिलेगा ? बोले 
कि धनसे मिलेगा । ये सेठ लोग समझते हैं कि हम पैसेसे साधुको खरीद लेंगे, हम 

पैसेसे परमार्थ खरीद लेंगे, सत्यको पा लेंगे। अच्छा बेटा | तुम यही समझो । हम 
सत्य बोलते हैं, भरी सभामें बोलते हैं। तुम यही समझो कि पैसेसे तुम्हें सत्य मिल 
जायगा। 

अग्रतत्वस्य तु नाउ5शास्ति वित्तेन। 

याज्ञवल्क्यको उनकी पत्नीने कहा--' आप जिस अमृतत्वकी ग्राप्तिके लिए 
हम दोनोंका त्याग कर रहे हैं और हमें यह धन देकर जायेंगे इससे क्‍या हमें 
अमृतत्वकी प्राप्ति होगी ? 

उन्होंने कहा--नहीं ' 

अमृतत्वस्व तु नाउञशाप्ति विन्नेन। 

' धनसे अमृतत्वकी प्राप्ति न होगी।' धनसे सच्चिदानन्द्घन परमात्माकी प्राप्ति 
नहीं होती है। आप बाहरकी एक चीज लेकर बेठे हैं और कहते हैं हमें इससे 
सत्य मिलेगा !! शा 

अमृतत्वस्व तु नाउ5गशास्ति वित्तेन। 
वृहदारण्यक उपनिषदमें इस पत्नीने जो अमर चचन कहे हैं-- 
येनाहं नामृता स्यां किमहं तेन कुर्याम्‌ ? 
“जिस धनसे अमृतत्वकी प्राप्ति नहीं होती उसे लेकर मैं क्‍या करूँ ?' हम ऐसे 
महन्तको जानते हैं जिसका चेला सोचता है, 'यह बुड्ढा मर जाय तो हम मठाधीश 
हो जायूँ।' 'जब बाप-दादा बहुत दीर्घजीवी होते हैं तो उनका बेटा सोचता हैं, में 
कैसे सबका मालिक हो जाऊँ ? मैं एक व्यक्तिको कहा करता था, ' देखो, तुम्हें 
खतरा और किसीसे नहीं है, परन्तु तुम्हारे मर जानेके बाद जिसको सम्पदा 
मिलनेवाली है उससे खतरा है। सावधान !! तुम्हें मारेगा कौन ? तुम्हारे प्रसनेपर 
जिसे सम्पदा मिलनेवाली है, वह । इस संसारकी सम्पत्ति,यह धन मौतका कारण हो 
'सकता है, पर अमृतत्वका कारण कभी नहीं हो सकता। इत्येव क्रुति: /यह श्रुतिका 
वचन है । 
ब्रवीति कर्मणो मुक्तेरहेतुत्व॑ स्फुर्ट यतः । 
श्रुति कहती है-- 
न धनेन त्यागेनैके अमृतत्वमानशु: । 

'क्यों भाई !” एक सज्जन तीस वर्षके बाद मिले तो पूछा-' क्यों स्वामीजी ! 
आप बम्बईमें क्‍यों रहते हैं ? वहां पैसा ज्यादा मिलता है ?' सीधी बात है । 

मैंने कहा--' यदि तुम कहो तो यहीं जड्गलमें हम पैसेकी वर्षा करवा दें !' 

वह बोला--' कोई मन्त्र-तन्त्र, यक्षिणी आपको सिद्ध होगी !' अच्छा, परन्तु 
वह हमें जहाँ रहनेकी सलाह देता था वहाँ तो हमारे पास बम्बईसे ज्यादा पैसा आता 
है | वहाँ भी रहकर मैंने देखा । यह पैसा-वैसा आता नहीं । ये सेठ लोग कितने मरते 
रहते हैं पैसाके लिए, पर पैसा आता नहीं है, वह भी चला जाता है। कितने 
लोगोंको बिलकुल अकल नहीं है, मैट्रिक पास हैं, तार पढ़ना नहीं आता और 
उनके पास पैसा है। हम जानते हैं ऐसे लोगोंको। अत्यन्त मूर्खोके पास भी पैसा 
आता है और अत्यन्त विद्वानोंके पास भी पैसा नहीं जाता। पैसा पाना तुम्हारे हाथमें 
नहीं है। छीना-झपटी भले दुनियामें लोग करें। 

परमात्मा ऐसी चीज है जिसको घड़ेकी तरह बनाना नहीं है। बने-बनाये 
घड़ेको जैसा देखा जाता है वैसे देखना है। कर्मसे वस्तु बनायी जा सकती है पर 
वह बिगड़ जायगी। घड़ा फूटेगा, मिट्टी रहेगी। देखो मिट्टी बनायी जाती है या 
घड़ा ? मिट्टी तो पहले से बनी-बनायी है, और घड़ा बनाया जाता है । बनता है घड़ा 
और फूटता है घड़ा। तुम्हारी बनायी दुनिया, हमारे दादा परदादाकी बनायी हुई 
दुनिया भी आगे नहीं रहेगी। जो फरा सो झरा, जो बरा सो बुताना। जो दीयेकी 
तरह जलता है, वह बुझ जाता हैं । परमात्माको बनाना नहीं है; वह तो बना-बनाया 
नित्यसिद्ध है! मौजूद है परमात्मा । 

जिस चीजको देखना है उसके लिए रोशनी चाहिये, फावड़ा नहीं, अभी 
एक दीया जलावेंगे ! आपकी वृत्तिमें एक ऐसी ज्योति जलेगी कि उसकी रोशनीमें 
झट परमात्माका दर्शन हो जाय | 

आपका अन्त:करण दीया है, उसमें श्रद्धाकां तेल है, वृत्तिकी बाती है, इसमें 
'तत्त्वमस्यादि' महावाक्यसे लौ प्रकट होती है। अविद्या-अन्धकार दूर होता है, 
अपने आपका साक्षात्कार होता है । यह करके पानेका नहीं है, देखके पानेका है| 

ब्रवीति कर्मणो मुक्तेरहेतुत्व॑ स्फुर्ट यतः॥ 
जरा करके देखिए न! देख तो लीजिये हाथमें-- 
अतो विमुक्त्य प्रयतेत विद्वान्‌ संन्यस्तबाह्मार्थमुखस्पृहः: सन्‌। 
सन्‍्त॑ महान्त॑ समुपेत्य देशिकं, तेनोपदिष्टार्थसमाहितात्मा ॥ 


मै 

मुक्ति माने दु:खोंसे छुटकारा । जैसे कोई कहे कि हम मुक्ति चाहते हैं तो प्रश्न 
यह होगा कि किससे मुक्ति चाहते हैं ? किससे छूटना चाहते हैं ? कल्पना नहीं कर 
लेनी चाहिये कि कोई मुक्ति नामकी वस्तु होगी, मरने पर मिलेगी, परलोकमें जाने 
पर मिलती होगी । किस मुक्तिको हम चाहते हैं ? जो समाधिमें मिलती होगी उस 
मुक्तिको हम चाहते हैं ? तो ऐसी कल्पना मंत करना कि “जो समाधिमें मिलती 
होगी, परलोकमें या मरनेके बाद मिलती होगी सो मुक्ति है। 

ऐसी कल्पना करनेपर आदमी बड़े चक्करमें पड़ जाता है। मुक्ति माने इसी 
जीवनमें दु:खोंसे मुक्ति, सम्पूर्ण अनर्थोसे म्रक्त होकर परमानन्दको प्राप्ति. इसी 
जीवनमें | यह बड़ी भारी भूल आ गयी समझमें | धर्मके मार्गमें ऐसा बोलते हैं कि 
यहाँ तुम धर्म करो, मरनेके बाद या स्वर्गमें, अगले जन्ममें तुम्हें फल मिलेगा। तो 

अगले जन्ममें फल मिलेगा” यह कल्पना मुक्ति नहीं है। 

उपासनासे अपने इष्टदेवके लोकमें पहुँचने पर परमानन्दकी प्राप्ति होगी. 
योगमें समाधि लगानेके बाद जब कैवल्यमें स्थिति होगी, तब सम्पूर्ण दु:खोंसे 
मुक्ति हो जायगी | धर्ममें सुखको प्राप्ति मानते हैं, उपासनामें भी सुखकी प्राप्ति मानते 
हैं और योगमें सम्पूर्ण दु:खोंकी निवृत्ति । तत्त्वज्ञानमें अपना स्वरूप ही परमानन्द है 
केवल भ्रमके कारण हम उससे वंचित हो जाते हैं।न वह धर्मसे पैदा होता है, न 
उपासना, न भक्तिसे | योगसे भी उसमें स्थिति नहीं होती है । वह तो अपना स्वरूप 

ही है ज्यों-का-त्यों । पहले भी वह था, अब भी वही है और आगे भी वही होगा। 
सिर्फ बुद्धिको गड़बड़ीसे यह छिप रहा है, परमानन्द स्वरूप तिरोहित हो रहा है, 
आवृत हो रहा है। इस आवरण-भंगके लिए प्रयास करना चाहिए। आप दुनियाके 
दूसरे मतोंसे इसे अलग नहीं समझते तो भी बात गड़बड़ा जायेगी। 

केवल समझदारीसे मुक्ति मिलती है, यह सिद्धान्त वेदान्तका ही है, 
दुनियामें और किसीका नहीं है। भक्तोंका भी यह सिद्धान्त नहीं है । वे तो कहते हैं 
'समझके साथ जब भक्ति मिलेगी तब या तो परमेश्वर अपने लोकमें बुला लेंगे या 
अपनेमें मिला लेंगे तब मुक्ति मिलेगी, सिर्फ समझदारी नहीं। धर्मात्मा लोग भी 
सिर्फ समझदारीसे मुक्ति नहीं मानते। समझसे, सदाचारसे, धर्मानुष्ठानके पालनके 
मुक्ति मानते हैं । योगी लोग भी समझदारीसे मुक्ति नहीं मानते | योगाभ्यासके द्वारा 
विशेष प्रकारकी स्थिति होनेपर, विशेष प्रकारका ज्ञान होनेपर मुक्ति मानते हैं | 

मुक्ति स्वरूपमें भी अन्तर है। सिद्धशिला पर वीतराग होकर, शुद्ध होकर 
चमाचम चमकना जैनोंकी मुक्ति है। बौद्ध अन्तःकरणके उच्छेदको, सांख्य 
असंगताको, पूर्वमीमांसक जगतसे सम्बन्ध-विच्छेदको मुक्ति कहते हैं। 

मुक्ति: । क्‍ 

ऐसा पार्थसारधिने शांस्त्रदीपिकामें मोक्षका लक्षण किया हैं। मुसलमान और 
ईसाई-मजहबमें मुक्तिका स्वरूप वैसा ही है जेसा हमारे धर्म और उपासनाके 
ग्रन्थोंमें है । कुछ तो ऐसा मानते हैं कि कयामंत तक़ कन्रमें ही रहना पड़ेगा। बादमें 
जैसे हमें स्वर्ग मिलता है मरनेके बांद तुरन्त वैसे उन्हें कयामत होनेके बाद स्वर्ग 
मिलता है। तो फर्क हुआ न? मुसलमानको बहिंश्त तो मिलेगा, पर कयामत 
होनेके बाद । मुहम्मद साहब जिसके लिए सिफारिश करेंगे उसको मिलेगा। 

उपासक होगा तो मरनेकै समय अपने इष्टदेव एक पुरुष-विशेषको भजेगा 

वह अमानव पुरुष आकर उसे ले जायगा इंष्टदेवके लोकमें। ये बेदान्ती लोग 

इन सब बातोंको मुक्ति नहीं मानते। वे कहते हैं--नासमझीसे नहीं, समझदारीसे 
मुक्ति है।' दुनिया भरके किसी भी मजहबमें यह बात नहीं है कि--' नासमझीसे 
बन्धन है और समझदारीका इतना आदर करे? न नाक बन्द करके बैठना है,न 
प्राणायाम-प्रत्याहार करना है। 

ईसाई-मुसलमानका मर्जहब विश्वासपर है, धर्म और योगका पन्थ पौरुषपर 
है ।खूब पुरुषार्थ करो डटा-डंट ! भक्तिका मार्ग है ईश्वरके अनुग्रहपर। वेदान्तका 
मार्ग स्पष्ट है। कितना स्पष्ट है ? 

अमृतत्वस्य नाशास्ति वित्तेनेत्येव हि श्रुतिः। 
ब्रवीति कर्मणो मुक्तेरहेतुत्व॑ स्फु्टं यतः॥ 

देखो भाई, पैसेसे आप सब कुछ खरीद सकते हैं--स्त्री, बेटा, मकान 
परन्तु पैसेसे अपनी मुक्ति नहीं खरीद सकते। क्‍यों ? क्योंकि पैसेके साथ तो तुम 
बंध गये। जैसे स्त्री;-पुरुष, आपसमें भुजापाशमें बँधे हों और कहें क़ि.ब॒स, हमारी 

यही मुक्ति है ।<त्तो, वह बन्धनमें ही मुक्तिकी कल्पना कर रहे हैं | वैसे कोई पैसा 

पानेको अपनी मुक्ति बतावे तो उसे मुक्ति क्या मिलेगी ? वह तो पैसेसे बँधा हुआ 
है। पैसा एक दूसट्री.च्चीज है, मैं एक दूसरी चीज | पैसेके साथ जो सम्बन्ध है, उस 
सम्बन्धका जाम ही तो. बन्धन है। अपने अनुकूल हुआ तो सम्बन्ध, प्रतिकूल हुआ 
तो बन्ध | बन्ध औरसम्बन्ध | बन्धको संका नकाब लगा दिया तो सम्बन्ध हो गया। 

जहाँ धन, पुत्र, स्त्री, मकान, परिवार “मेरा है '--'मेरा-मेरा है' वह जिस 
किसी वबस्तुके साथ ,सम्बन्ध है, 'मैं-मेरा', 'तू-तेरा' यह अनुकूल है तो उसे 
सम्बन्ध बोलते हैं,-प्रतिकूल होता है तो बन्ध बोलते हैं। यह. शारीरिक नहीं है, 
धातविक नहीं है। शरीरसे शरीरका नहीं, रस्सीसे रस्सीका नहीं, धनसे धनका 
नहीं । सौ रुपयेके नोटमें दस-दस रुपयेके नोट बँधे हैं । दिखायी नहीं देते पर दसके 
दस नोट और एकके सौ नोट हैं। 

अनुकूल होनेपर बन्धन नहीं दिखायी देता, प्रतिकूल तो दिखेगा। यह 
सृष्टिकी स्थिति है। अत: ज्ञानसे, समझदारीसे मुक्ति होती है। मुक्ति माने छुटकारा ! 
समझदारीसे छुटकारा तो नासमझीसे बन्धन होता है। अब आप देखिये, नासमझीसे 
बन्धन तो समझदारीसे छुटकारा। इसका अर्थ हुआ, सारा सम्बन्ध मानसिक है | 
सारा-का-सारा बन्धन मन:कल्पित माने अपने मनका माना हुआ है। तब यह 
बन्धन कर्मसे नहीं छूटेगा। जो लोग बन्धनकर्मसे मानते हैं, जैसे स्वामी दयानन्दजी 
महाराज वे लोग मुक्ति भी कर्मसे मानते हैं और थोड़े दिनोंके लिए, पचीस-पचास 
वर्षोके लिए। फिर बन्धनका बन्धन। (वह मुक्ति दूसरी होती है। हम लोग जिसे 
मुक्ति कहते हैं वह नहीं।) फिर जन्म होता है। 

वासनाका उच्छेद होनेपर मुक्ति होती है और जिसको मुक्ति होती है वह 
रहता ही नहीं है। बौद्ध लोग कहते हैं कि जबत्तक आत्माका चक्कर रहेगा तब तक 
बन्धन रहेगा तो आओ, आत्माको ही मिटा दें। जब आत्मा न रहेगा तो मुक्ति 
किसकी होगी ? मुक्ति सम्बन्धमें ऐसे भिन्न-भिन्न ख्याल, होते हैं । उसके अनुसार 
उनका सम्बन्ध और बन्धन माना जाता है । 

वासना-ग्रन्थिका ही नाम आत्मा है। वासना मिट जायगी तो आत्माका 
उच्छेद हो जायेगा यह बात समझनेकी है। केवल समझदारीसे मुक्ति माने 
नासमझीसे बन्धन | सब हमारा माना हुआ है। 

एक बातपर ध्यान दें कि परमात्माके सिवा दूसरी कोई चीज नहीं है। वह 
सब जूर्गह है और सब समय सब रूपमें है ।इसलिए उसकी प्राप्तिका उपाय भी सब 
जगह, सब समय, सब रूपमें है। जिसको हम पाना चाहते हैं, वही सब जगह, सब 
समंय और सब रूपमें क्‍यों न होगा? 

अड़चन माने प्रतिबन्ध क्‍यां है ? न जानना, न पहचानना यही प्रतिबन्ध है | 
इसलिए _ श्रुतिने कहा-- कर्म मुक्तिका हेतु नहीं है। असलमें पूर्वार्द्धमें एक और 
बात कही गयी हैं, उत्तरार्द्रमें एक और बात कही गयी है। 

याज्ञवल्क्थने कहा--' धनसे अमृतत्वकी आशा नहीं है।' बड़ा भारी पण्डाल 
हो और उसमें यज्ञवेदी बनानेपर भी. करोड़ों रुपये व्यय केरनेपर भी आपको कुछ 
लोक-परलोकका सुख तो मिल सकता है; परन्तु धनसे मुक्ति नहीं खरीदी जा 
सकती-यह एक बात हे | 

उत्तार्द्धमें कहा--ब्रवीति कर्मणो मुक्ति: अहेतुत्वम्‌। 

'ठीक है, धनसे तो मुक्ति नहीं मिलेगी. पर उस धनका जब उपयोग करेंगे. 
होम और दान करेंगे तब तो कर्मसे सीधी मुक्ति मिल जायेगी ? वह स्वर्गकी तरह 
पैदा हो जायगी ?' “कहते हैं, ना, धन दूसरी चीज है। धन तो जेबमें रहता है और 
धर्म वह है कि जेबमेंसे पैसा निकालकर दूसरेको देते हैं।' इसमें भी एक तत्त्वज्ञ, 
सदाचारी विद्वान्‌ जीवित रहे तो लाख-लाख मूर्खोकी अपेक्षा उस एक तत्त्वज्ञ 
सदाचारी विद्वानका जीवन श्रेष्ठ है। वह धार्मिक और सदाचारी बना सकता है, 
ठीक रास्ते पर ले जा सकता है और लाख चींटी, लाख माखी और जुए यदि जिन्दा 
रहें तो उनके जिन्दा रहनेसे सृष्टिका क्या उपकार हो सकता है ? 

इसलिए जो विद्वान सदाचारी हैं उसकी तो महिमा ही निराली है। तब 
देखिये--एक ओर जो धन है उससे आप मोक्ष खरीद नहीं सकते और दूसरी ओर 
उसके लेन-देनेकी जो प्रक्रिया है उससे भी आपको मोक्षकी प्राप्ति नहीं हो सकती | 
श्रुतिने स्पष्ट कहा है-- 

न कर्मणा न प्रजया धनेनं, त्यागेनेके अमृतत्वमानशु: ॥ 

आपको अमृतत्वकी प्राप्ति कब होगी ? बेटा होनेसे ? नहीं, 'बेटेके बिना 

सद्गतिकी प्राप्ति नहीं होती है '--ऐसा हम पुराने जमानेसे सुनते आये हैं। श्राद्ध- 

पिण्डदान बेटेसे मिल सकता है, स्वर्ग मिल सकता है, नर्कसे बचाव हो सकता है, 
पर बेटेसे मुक्ति नहीं मिल सकती | 
न कर्मणा, न प्रजया, न धनेन। 

तो कैसे मिल सकती है ? 'त्यागेन' त्यागसे मुक्ति मिल सकती है ? तो आप 
विचार करके देखिये--' आप क्‍या हैं और आप किसके हैं ?' त्यागेन माने 
_त्यायात्मकेन-विचारेण।” “त्यागात्मकेन-ज्ञानेन । क्योंकि दुनियामें कोई चीज 
सचमुच पकड़ी हुई नहीं है । वह न अपनी है न परायी है, न दूसरेने पकड़ रखा है । 
हमने पकड़ रखा है और हमारी पकड़ी हुई भी नहीं रहती | घड़ीकी सुईकों पकड़ 
रखो तो वह समय क्या बतायेगी ? 

दुनियाकी चीजकों पकड़ रखोगे तो वह मिट जायगी। जैसे सेकण्ड, 
सेकण्ड, सेकण्ड सुई बदलती जा रही है, वैसे क्षण-क्षण-क्षण बदलते जा रहे हैं; 
वैसे स्थान भी बाहरसे भीतर और भीतर-बाहर बदलते जा रहे हैं । 

त्यागात्मकेन विचारेण--इसका अर्थ होता है-- 

सर्व परित्यक्त न मम किंचित्‌ । 

मैंने समझकी गड़बड़ीसे किसी चीजको अपनी माना है | पहलेसे मेरा कुछ 
भी नहीं है। एक सज्जन दुःखी हो रहे थे कि हमारा छाता खो गया। किसी दूसरे 
सज्जनने उनसे पूछा--' भाई, आपने यह छाता कहाँसे लिया था ?' वे बोले--' हमने 
तो सत्सड़में-से उठा लिया था।' ऐसे सत्सड्रमें-से उठाया छाता, संसारमें-से 
उठायी हुई एक चीज--अपनी मानी हुई एक चीज और उसके लिए आप दुः:खी 
हो रहे हैं ? स्थिति यही है। 

सांख्य दर्शन कहता है कि सृष्टिकी सारी वस्तुए प्रकृतिकी हैं, आत्माकी 
एक भी नहीं है। वह तो असझ्ग साक्षी है। केवल वेदान्त-दर्शन कहता है कि ये 
वस्तुएँ चिलकमात्र हैं--दो नम्बरकी चीज हैं। ये पैदा होती हैं और मरती हैं। 
उसको मेरा मानना, इसको मेरा मानना यही गड़बड़ी दे। 

अतो विमुक्त्ये प्रयतेत विद्वान्‌ 
संन्यस्तबाह्मार्थसुखस्पृहः. . सन्‌। 
सन्‍्त॑ महान्त॑ समुपेत्य देशिकं 


तेनोपदिष्टार्थसमाहितात्मा ॥ ८ ॥ 
उद्धरेटात्मनात्मानं मग्नं संसारवारिधौ | 
योगारूढत्वमासाद्य सम्यग्दर्शननिष्ठया॥ ९ ॥ 

संन्यस्थ सर्वकर्माण भवबन्धविमुक्तये। 
यत्यतां पण्डितैधीरैरात्माभ्यास उपस्थितैः ॥ १०॥ 
अतो विमुकत्य प्रयतेत विद्वान्‌। 
विद्वान्‌ माने जिसमें ज्ञान निवास करे--ज्ञानके निवासस्थानको विद्वान 
बोलते हैं । इससे फिर भावमें “वेदुष्य' शब्द बनता है, 'विद्वत्ता' नहीं, 'विद्वत्त्व' 
नहीं, 'वेदुष्य'।' 'विद्‌' धातुसे फिर 'मत्‌' प्रत्यय ही कर लिया जाय। तब उससे 
फिर 'विद्वत्‌' लेकिन उसके रूप 'विद्वान्‌  विद्वांसौ विद्वांस: चलेंगे। यदि आपको 
'विद्वत्ता' शब्द बनाना हो तो पहलेविद्वान्‌ विद्वत्तौ विद्वन्त: --रूप चलेगा । 
अतो विमुक्त्य प्रयतेत विद्वान्‌। 
समझदारका काम यह है कि पहले अपनी विमुक्तिके लिए प्रयत्न करे। 
विमुक्तिके लिए प्रयत्न करनेमें तैयारी क्या है ? सन्‌ और जोड़ दिया-- 
संन्यस्तबाह्मार्थसुखस्पृहः सन्‌ । 
बाह्य वस्तुओंसे सुखकी स्पृहा है; उसका संनन्‍्यासकर देना चाहिये। क्‍या 
बढ़िया बात है! मूड़ मुड़ानेका नाम संन्यास है ? ना। कपड़ा रंगनेका नाम संन्यास 
है ? जंगलमें जानेका नाम संन्यास है ? ना, ना! तब, अपने मनमें कुछ इच्छाएँ हैं, 
उन इच्छाओंके त्यागका नाम संन्यास है? यहाँ यह प्रसंग है। कहते हैं, 'जिन 
इच्छाओंके त्यागंका नाम “संन्यास ' है यह पहले बता दो ! ऐसा मकान मिलेगा तब 
सुखी होंगे ? मकानकी माँग कभी पूरी नहीं होगी | हमारा वरदान ले लो। ऐसा नहीं 
तो ऐसा ले लो! ऐसा नहीं तो ऐसा ले लो !! एक भी श्र॒ड्रार एक भी फर्निचर पसन्द 
नहीं आवेगा | बदलवाते रहो, कपड़े बदलते रहो ।बाह्यार्थसे सुखकी स्पृह्ा है ? वह 
बाह्यार्थ यदि रोज वही रहेगा तो मजा नहीं आवेगा । रोज नया श्रुड्रार, नयी डिजाइन 
चाहिये, रोज कुछ-त-कुछ नवीनतम चाहिये | वही-वही, तो बोर हो जायेंगे माने 
ऊब जायेंगे | 
आज कुछ ऐसा करो कि नया दिखे | तब तो सारी जिन्दगी मकान सजानेमें, 
कपड़ा सजानेमें, शरीर और बाल सँवारनेमें बीत गयी बौद्धोंमें एक किस्म होती 
है, उनका नाम है बाह्यार्थवादी आपको मालूम है कि सनातन-पधर्मियोंने बौद्धोंके 
लिए कई गाली निकाल रखी हैं ? मूर्खको बुद्धू बोलते हैं। आपके ध्यानमें यह - 
बात आती है कि नहीं ? कबसे मूर्खको बुद्धू कहां। 
बाह्यार्थको हमारे गाँवमें वाहियात कहते हैं। अरे, वाहियात॒ बात मत 
करो !' यह 'वाहियात' कहाँसे निकला ? जो आत्मसुख है वह तो अपना आत्मा 

है । सुनते-सुनते अवसन्न पड़ गया जो अपने दिलमें परमेश्वर था। अन्तर्यामी यदि 
परमेश्वर कहीं है तो वह सबमें अन्तर्यामी है और अपने दिलमें बैठा है। यदि 
आत्मा नामकी कोई वस्तु है तो आप ही हैं| 
एष ते आत्मा। 

अन्तर्यामी आत्मा-ब्रह्म अमृतस्वरूप है। अपना तो किया अपमान। घरमें 
ढकेल दिया कि तुम भीतर बन्द रहो। अपनी घरवाली है घरमें और उसे ढूँढ़नेके 
लिए निकले बाजारमें। बाजारमें क्‍या मिलेगा? यार! अपना यार मिलेगा। 

बाह्मार्थसुखस्पृहः सन्‌।... द 

यदि आप कोई बाहरी वस्तुओंसे सुख लेनेके चक्‍करमें पड़े हैं कि यहाँ 
रहनेसे, यह खाने-पीनेसे ऐसे रहनेसे सुख मिलेगा तो आप जिन्दगीभरके लिए 
उसमें फँस गये। अन्तर्यामी परमेश्वरके सुखका, परमेश्वरानन्द, आत्मानन्द, 
ब्रह्मानन्दका तो आपने तिरस्कार कर दिया। यह तो आपसे रूठकर भीतर बैठ गया 
और आप उसे, ढूँढ़नेके लिए बाहर निकले | इसलिए पहले स्पृहा. छोड़कर भीतर 
जो सुख है उसे बाहर निक़ालनेके लिए प्रयत्न कीजिये | 

बाहर शराब बिक रही है न, बड़ी मंहंगी। और भीतर सुखकी पवित्र गड़ग 
बह रही है। भीतर बहनेवाली सुखकी पवित्र गड्भाके आस्वाडुनूक़ा आपने कभी 
प्रयत्न नहीं किया है। आपने बहुत मेहगी शराब्र खरीदी । पहली बात यह है कि 
बाहर-बाहरके विषयोंको सड़ा-गलाकर शराब.बनायी जाती है.। ये जेवर भी तब 
बनते हैं जब उन्हें सड़ाया-गलाया जाय | तभी वे, चमकते हैं | ये-चई डिजाइनके तब 
बनते हैं जब उन्हें गलाया जाय। ऐसी चीजसे आप सुख लेना चाहते हैं ? कपड़े 
खान-पान--जो चीज बननेके बाद तीन-चार घण्टोंमें ही सड़ जाती हैं, मलिन हो 
जाती हैं, उनमें दुर्गन्ध आ जाती है, उनसे तुम सुखकी उम्मीद रखते हो ? 

आपको सुखी होनेकी तो स्पृह्ठा है और जो ;एक-रस> सुख-स्वरूप, 
आनन्द-स्वरूप है उससे सुखी होनेकी इच्छा नहीं है ? तो बाज्जा, इतनी बात पहले 
आपके अन्दर आनी चाहिये कि आप बाहरी वस्तुओंसे जो बात पूरी करना चाहते 
हैं उनका संन्यास कर दें। इच्छाओंका संन्यास माने त्याग कौज़िये! फिर ? 

सन्‍्तं॑ महान्तं समुपेत्य देशिकम्‌ 

देशिकम्‌-अब दिखानेवालेके ,पास ले चलें। देशिक माने सड्लेतक, 
दिखानेवाला | पहले उसे 'देशिक ' बोलते थे। “उपदेश ' और 'उपदेशक ' शब्द भी 
इस्रीमें-से निकले हैं ? यह जो 'देशना' है--बौद्धानां धर्मदेशना--धर्मदेशना माने 

धर्मको दिखाना, धर्मको देखना | उनके पास आओ भाई, दिखा दें | गुरु वही होता 
है जो परमात्माको दिखा दे, परमात्माका साक्षात्‌ दर्शन करा दे। सपने दिखानेक! 
नाम, ख्वाव दिखानेका नाम गुरु नहीं हे । 

कैसे दिखावें ? गुरु वह है जो सचमुच दिखा दे । हम लोग तो बनारसी गुरु 
हैं । वह आप-हीको गुरु कहेगा--' आओ गुरु!' गुरु उंगली उठाकर इशारा करता 
है। उससे आपने पूछा कि 'ईश्वर कहाँ है ?! और उसने आपके कलेजेकी ओर 
उँगली उठाकर दिखा दिंया कि “यहाँ है।' आपने पूछा कि ईश्वर कौन है ? उसने 
आपकी ओर उँगली उठांकर दिखाया | इसका मतलब क्या ? कि ' तुम ईश्वर हो ।' 
'ईश्वर कहा है ?' ' वहाँ है, तुम्हारे हृदयमें ।' “कौन है ?' तो बता दिया, 'तुम हो ।' 

'देशिक का अर्थ 'ईश्वर नहीं है '--ऐसा बतानेवाला नास्तिक नहीं | वह तो 
निराश लोगोंको भूमि है--' ईश्वर नहीं है ।' उनसे पूछो कि तुम्हारी छान-बीन पूरी 
हो गयीं ? सृष्टिके कण-कण, क्षण-क्षणको लेबोरेटरीमें जाँच किया कि ईश्वर 
नहीं है ?' बोले कि नहीं, ऐसा तो नहीं किया। तो बिना जाँच किये तुमने 'ईश्वर ' 
को ना कैसे कह दिया? तुम्हरा ना करना बिलकुल गलत है। सब ईश्वरको 
खोजते-खोजते निराश हो गये । जाँच पूरी हुई तो वह सर्वज्ञ है, जाँच अधूरी रही हे 
तो वह अधूरा है। उसको यह कहनेका क्या हक है कि 'ईश्वर नहीं है ?' 

'देशिक ' कौन है ? जो यह न कहे कि यहाँ ईश्वर है और दूर सृष्टिके उस 
पार नहीं है | कब है, कहाँ हैं ? यह नहीं कि सृष्टि जब समाप्त हो जायगी, प्रलय हो 
जायगा, मर जाओगे तब या सृष्टि पैदा हुई थी तब! यह नहीं । 

देशिक-- देशिनी एक उँगली होती है। देशिनी उँगलीको उठाकर दिखा दें 
कि “तुम ईश्वर हो।' लोग पूछते हैं, 'श्लोक कितने होंगे ? कोई पूछते हैं कि 
“किस टीकामें यह बात लिखी है ?' तब भी में डर जाता हूँ | हर बात क्‍या पढ़ी ही 
जाती है, पूछी ही जाती है ? स्वयं कुछ सूझती ही नहीं ? सूझका तिरस्कार नहीं 
करना चाहिए। यर्दि तुम्हें पोथी पूरा करना हो तो किसी पाठशालामें विधिपूर्वक 
विद्वानके प्रति उपसन्न होकर जाइये । 

'यह (सत्संग) अध्ययन-विधिके अन्तर्गत नहीं है, श्रवण-विधिके अन्तर्गत 
है । आप मनन-पूर्वक प्रत्येक वस्तुका निश्चय कीजिये । प्रवचन वेदान्तका श्रवण है, 
अध्ययन नहीं । लिखते हो तब क्या होता है ? मालूम है ? एक बात लिखते हो और दो 
बात कानमें नहीं पड़ती हैं । रिकार्ड कर लो, पीछेसे लिखो,यह ठीक है । ज्ञानमें-से 
ज्ञान निकलता है और ज्ञानमें बैठता है । आपको सनाते हैं 'देशिक ' कैसा होता है-- 

सन्‍्तं महान्तं समुपेत्य देशिकम्‌ । 

सन्त माने मठाधिपति न हो | जो बाह्य वस्तुओंसे अपनेमें महत्त्वका आरोप 
करते हैं कि 'हम पचीस मठोंके मठाधिपति हैं ' अखबारोंमें हमारा बहुत नाम 
छपता है ' इसलिए नहीं । सन्त माने जो अपने स्वरूपसे ही परिपूर्ण है। अस्ति--सन्‌ 
मात्रसे ही परिपूर्ण हैं उसका नाम सन्त होता है। ये सन्त दो तरहके होते हैं। एक 
ब्रह्मकोटिके और दूसरे ईश्वरकोटिके। सन्त माने ब्रह्मकोटिका महात्मा । 

महान्तम्‌ माने जो अपनेको अमुक जाति, अमुक फिरकेमें, राष्ट्रीयतामें 
परिछिन्न नहीं करता, महद्‌-ब्रह्मसे एक होकर जो विशाल दृष्टिकोणमें बैठा हुआ 
है । आकाश विशाल है । जिसका शरीर आकाश है सो महान्‌ है । आकाशमें कोटि- 
कोटि ब्रह्माण्ड उसके शरीरगत कीटाणुओंकी तरह उड़ते-पड़ते रहते हैं वह महान्‌ 
है | सबमें जिसकी आत्मदृष्टि है वह महान्‌ है। 

जिसकी निर्विशेष ब्रह्मदृष्टि है वह सन्त है। देशिक ऐसा होना चाहिये। 
उसको बुलाकर, अपनेसे उसे छोटा बनाकर नहीं सीखना चाहिये, बड़ा बनाकर 
श्रद्धापूर्वक सीखना चाहिये और वह जो उपदेश करे, उस उपदेशमें अपने आपको 
समाहित करना चाहिये। आपके लिए दूसरा कोई साधन नहीं करेगा। बड़ी अद्भुत 
बात है । आपको कभी त्याग करना होता है ? आपको त्यागकी प्रकृति मालूम है ? 
कभी किसीको आप कहते हो कि तुम हमारे बदले लघुशड्रा कर आओ । शौच हो 
आओ | स्वयं करना पड़ता है न? भोजनके लिए किसीको कहते हो कि तुम हमारे 
बदले भोजन करो ? शौच आप स्वयं करेंगे, भोजन आप स्वयं करेंगे तब होगा! 
त्याग आपके स्वयंका धर्म है और सच्चिदानन्दघन ब्रह्म आपके स्वयं का स्वरूप 
है। दूसरा आपके लिए यह सब नहीं कर सकता। 'शक्तिपात' आलसी लोगोंका 
सपना है जो स्वयं पुरुषार्थ-साधन करना नहीं चाहते। 

हमको एक साधुने कहा--' अच्छा, भजन होगा भगवान्‌का।' उन्होंने 
शक्तिपात किया हम घर और फराफर भगवान्‌का नाम जीभ पर आने लगा। फिर 
बन्द हो गया। तब मैंने कहा--' अरे, यह तो बन्द हो गया।' वे बोले--' क्या हमेशा 
तुम्हारी जीभ पर बैठकर मैं बोलूगा ? 

साधन, भजन, त्याग खुदको करना पड़ता है। आलसी प्रमादी लोगोंका यह 
रास्ता नहीं है । अध्ययन दूसरी वस्तु है और श्रवण दूसरी वस्तु है । यह तो. प्रमाणगत 
और प्रमेयगत संशयको निवृत्त करके जो नैसर्गिक विपर्यय है उसे दूर करनेके लिए 
सिद्धासन स्वयं करना पड़ता है। 

उद्धरेदात्मनात्मानं मग्नं संसारवारिधौ | 
योगारूढत्वमासाद्य समप्यग्दर्शननिष्ठया ॥ ९॥ 

ये कहते हैं, ' भाई, अपने आपको निकालो। उद्धार माने कम्पनी नहीं, 
फैक्टरी नहीं कि फराफर रजिस्टरमें नाम लिखाओ । स्वयं मनुष्य उठे--' आत्मना 
आत्मानम्‌ उद्धरेत्‌।' स्वयं अपना उद्धार करो | उद्धार करना माने कोई गड्ढ़ेमें गिरा 
हो तो स्वयं उठे । यह जो अपना शरीर कुएँकी तरह है, उसमें जो मैं-मेरा बनता है, 
इसमें भी कहाँ मैं--मेरा बनता है आपका ? बोलो, इसकी माटीमें अपना मैं--मेरा 
है ? रोज कुछ माटी डालनी और निकालनी पड़ती है। यह गेहूँ, चना सब माटीका 
ही विलास है। तो क्या इस माटीमें तुम्हारा मैं-मेरा है ? 

पानी रोज बाहरसे+जाता है और भीतरसे निकलता है । एक शक्‍्ल-सूरत बन 
गयी है । 

गरमी--सांस रोज निकलती है--आती-जाती रहती है। आकाश सबका 
एक है। 

माटीको मैं मानते हैं तो सबके शरीरमें वह एक है। पानी तेज, हवा, 
आकाश सब एक है। तब आप क्या ऊँची या चिपटी नाक, छोटी या बड़ी आँख, 
हाथ-पाँव इनको में मानते हैं ? ये हैं क्या ? पञ्चभूतमें आकृतियाँ, धातुको अपनी 
नहीं मानते हैं, वे धातुके विकारको अपना मानते हैं । 

'समस्य गच्छन्ति' बोले तो अशुद्ध हो गया न? पण्डित लोग “राम: 
गच्छति ' बोलते हैं । (राम: ' और 'रामस्य' दोनों अशुद्ध नहीं हैं | वक्ताका अभिप्राय 
'रामस्य गृहं गच्छति' हो तो ठीक है। 'रामस्य भ्राता गच्छति', 'रामस्य दूतो 
गच्छति ' हो तो क्‍या अशुद्ध हुआ ? असलमें अशुद्ध कुछ नहीं होता। 

यस्य स्थाने 'रागस्य” ज्ञति प्रयोक्तव्यम-- रामस्य इत्यादिस्थाने-- 
'रामस्य ' अशुद्ध नहीं है, केवल स्थानका भेद है। रामस्यके स्थान पर “राम: ' 
ऐसा प्रयोग करना चाहिये। हम यह नहीं कहते कि ब्रह्मके सिवा दूसरी कोई 
वस्तु है। एक ब्रह्म है परन्तु उसमें तुमने उसी ब्रह्मको साढ़े तीन हाथका 
मानकर--ब्रह्म कहीं न गया, न पिछड़ गया, न दूसरा आनेवाला है, परन्तु तुम 
ब्रह्म होकर-- 

अन्यथा प्रतिपद्यते। 

किसको मैं-मैं मान रहे हो? यही है संसार-वारिधि माने 'में-तू', 'मैं- 

यह ', 'मैं-वह 'का भेद बनाना, मेरा-तेरा बनाना। संसार माने ईट-पत्थर नहीं; 

है| 


सड़कका नाम संसार नहीं 'है, पति-पत्नी, धन दौलतका नाम संसार नहीं है, 
मेरेका नाम संसार है। मेरी सड़क पर चल रहे हो, मेरे मकानमें रह हो। 

महाप्रभु श्रीवल्लभाचार्यजीने तो संसार और जगत्‌का अर्थ ही अलग किया 
है।' प्राकृत-जगत्‌में बन्धन नहीं है और आविद्यक जगतमें बन्धन है ।' ' ऐसा मानते 
हैं, सांख्य और योग।' विद्या तो अपने हृदयमें होती है । 

वेदान्तमें--'ईश्वर-सृष्टिमें दुःख नहीं है, जीव-सृष्टिमें दुःख है:-ऐसा 
मानते हैं। शरीर भी ईश्वर-सृष्टि है, परन्तु मैं-मेरा जीव-सृष्टि है। 

सांख्यमें मिट्टी-पानी-आग-हवा प्राकृत हैं और मैं-मेरा आविद्यक सृष्टि है। 
इसके लिए क्या करोगे ? योगारूढ़ हो जाओ ओ मेरे बाप! यह योगारूढ़ क्या बला 
है ? देखो शड्ूराचार्य भगवान्‌ 'योगारूढ़' शब्दका प्रयोग करते हैं तो आपका 
कितना आदर करते हैं ? क्या आदर ? यह कि 'योगारूढ़ ' शब्दका प्रयोग करते हैं 
तो आचार्यका यह ख्याल है कि ' आपने गीता जरूर पढ़ी है।' देख लो, नहीं तो 
एकाएक 'योगारूढ़ ' शब्दका प्रयोग कैसे करते ? 

आरुरुक्षोर्ुनेयोंग. कर्म कारणमुच्यते। 
योगारूढस्य तस्यैव शमः कारणमुच्यते॥ 

यदि आपके प्रति आदर-भाव न होता तो ? आपने जरूर गीता-उपनिषद्‌ 
पढ़ी है, सत्संग किया है, आप “योगरूढ़' शब्दसे परिचित हैं। विक्षेप-प्रियता 
संसारकी ओर ले जानेवाली है और शान्तिप्रियता संसारसे निकालनेवाली है। इसमें 
देखो, रूपककी शैली है-- संसारवारिधौ योगारूढत्वमासाझ । 

संसार एक समुद्रकी तरह है। आप उसमें योगारूढ़ होकर पड़ जाइये माने 
शान्तिप्रिय हो करके पड़ जाइये | जोर मत लगाइये, बल-प्रयोग मत कीजिये । यदि 
आप शान्तिप्रिय हो जायेंगे तो इस संसार-सागरको पार कर जायेंगे। 


शमः कारणमुच्यते-योगारूढस्य तस्यैव। है 
यदा हि नेन्द्रियार्थधु. न कर्मस्वनुषजते। 
सर्वसंकल्पसंन्योसी योगारूढस्तदुच्यते ॥ 


कितना आदर करते हैं आपका कि आप गीता जरूर पढ़े हुए हैं. 
ह हट 


मै 

उद्धरेदात्मनात्मानं मग्न - संसारवारिधौ। 
योगारूढत्वमासाद्य सम्यग्दर्शननिष्ठया ॥ 
यह 'विवेक-चूड़ामणि 'का नवाँ श्लोक है। 
इस एक श्लोकमें 'गीता 'के तीन श्लोकोंका प्रतीक है। इससे प्रतीत हो 
जाता है कि वक्ता 'गीता'के श्लोक बोल रहे हैं। यदि इसको औप ठीक-ठीक 
ग्रहण नहीं करोगे तो उसका अर्थ समझमें नहीं आयेगा। उद्धरेदात्मनात्मानम्‌-- 
वक्ताके हृदयमें गीता बोल रही है-- 
उद्धरेदात्मनात्मानं नात्मानमवसादयेत्‌ । 
आंत्मैव| ह्यात्मनो बन्धुरात्मैव रिपुरात्मन:॥ 
आप अपने दोस्त हैं कि दुश्मन हैं ? यदि आप अपना उद्धार कर रहे हैं तो 
मित्र हैं और अपने को सुस्त बना रहे हैं तो शत्रु हैं | सुस्तीमें पतन है, चुस्तीमें उद्धार 
है, उन्नयन है। 
उद्धरेदात्मनात्मानं नात्मानमवसादयेत्‌ । 
अवसादन माने अवसन्न कर देना, अपनेको उजाड़ देना। अब उद्धारकी बात 
भी देखो! संस्कृत-भाषामें 'उद्धार' का अर्थ है--कोई नीचे गिर रहा हो तो उसे 
ऊपर उठाना, उसे नीचे गिरने न देना|। उत्‌ माने ऊपर, धार माने धारण | धृज्‌ धारणे 
धातु है-धृ धातु है। उद्धरेत्‌- धरति| उत्‌-धरति माने ऊपर उठाकर पकड़ लेना। 
अपने आपको जहाँ गिरा हुआ है वहाँ पकड़के उठा हुआ ही रखे । फिर गिरने न 
दे। गिरे हुएको उठावे, फिर उठे हुएको गिरने न दे। इसे संस्कृत भाषामें बोलते हैं 
उद्धार । कौन किसे उठावे ? उद्धार माने-- क्‍ 
आत्मना आत्मानम्‌ उद्धरेत्‌। 
स्वयंसे स्वयंको उठावे। भाई, स्वयं उठौनेवाला है और स्वयं उठाया 
जानेवाला! यह दर्शनशास्त्र के विरुद्ध है। इसे कर्तृत्व-कर्म-विरोध बोलते हैं 
दर्शनकी भाषामें | जैसे हम अपने कन्धेपर नहीं बैठ सकते | बैठनेवाला और बैठा 
जानेवाला दोनों एक नहीं हो सकते। तो उद्धारका कर्ता भी स्वयं और उद्धारका 
विषय भी स्वयं। ये दोनों एक हों यह केसे बनेगा ? इसका अर्थ होगा--' शुद्ध ' 

आत्मासे स्वयं माने शुद्ध बुद्धिसे युक्त होकर आत्मानमू्‌ माने देहात्म- भ्रममें पड़े 
हुएको--ऐसे संस्कृतका अर्थ किया जाता है। शुद्ध बुद्धिसे युक्त हो भ्रान्त बुद्धिसे 
घिरे हुएको-- 
आत्मना शुद्धेन मनसा आत्मानम्‌ अशुद्धमनसम्‌। 

आत्माका न उत्थान है न पतन है । तब ? मनका ही उत्थान है और मनका ही 
पतन है । जो पतित मनके साथ एक हो गया;तादात्म्यको प्राप्त हो गया,वह पतित हो 
गया और जो उत्थित मनके साथ एक हो गया उसका उद्धार हो गया | सीधी-सी- 
बात ! संस्कृत भाषा बुद्धिको महत्त्व देती है। आप यदि हड्डी-मांस-चामको अपना 
में समझते हैं तो आप गन्दे हैं। देखो, यदि आप नित्य-शुद्ध-बुद्ध-मुक्त आत्माको 
अपना मैं समझते हैं तो आप शुद्ध हैं। आपकी समझ कहाँ है ? वेदान्त आपकी 
समझको ठीक करनेके लिए है। आपका मैं कहाँ है ? 

एप आत्मा ब्राह्मणो न कर्मणा वर्धते नो कनीयान्‌। 
उद्धरेदात्मनात्मानम्‌-- 

शुद्ध--आत्मना शुद्धेन मनसा आत्मानम्‌ देहपतितं उद्धरेत्‌ इसको शुद्ध 
बोलते हैं | 

न आत्मानमावसादयेत्‌ू--अपने आपको अवसन्न न करें इसको बोलते हैं 
अवसादन | यदि कोई पहले व्याकरणको पढ़कर आता तो ठीक-ठीक अर्थ-ग्रहण 
कर लेता। अवसादनका अर्थ हैं, 'अपनेको बिखेरना।' दूसरा अर्थ है 'अपनेको 
उजाड़ना! 

उत्सन्नकुलधर्माणां. मनुष्याणां. जनादद॑न।.( गीता-३.४४) 

न बुद्धिभेद॑ जनवेदज्ञानां कर्मसड़िनाम्‌। ( गीता-३.२६) 

अवसादनका अर्थ है--'अपनेको बिखेर देना, 'टूक-टूक कर देना।' 
आपका ज्ञान कहाँ? थोड़ा लेबोरेटरीमें है, थोड़ा किताबमें है और थोड़ा? 
गुरुजीके पास है। थोड़ा ? घरकी जो गुरुजी हैं वहाँ है। बिखरा हुआ है आपका 
ज्ञान! 

आपका जीवन कहाँ है ? बैंक में, थोड़ा दुकानमें, घरमें! इसका नाम है 
अवसन्न जीवन | जीवनमें सड़ति नहीं है । विकीर्ण जीवन--आपने अपने जीवनको 
बिखेर दिया है । इसका नाम हो गया अवसादन | बिखर गया, जीर्ण-शीर्ण हो गया, 
सूख गया, टूंट गया, फूट गया, अब ? इससे अपनेको बचावें! कैसे ? 

सम्यगदर्शननिष्ठया, योगारूढत्वमासाद्य सम्यगदर्शननिष्ठया । 

हम अपनी नियत सुनाते हैं आपको | आप गजलकी तरह, शेरकी तरह पढ़ते 
हैं उस संस्कृत भाषाको जो पुरुष-प्रयत्लसे नहीं बनी है। यह अर्थके साथ प्रकट 
हुई है, जहा नाम और रूप एक साथ प्रकट हुए हैं--'नामरूपे व्याकरवाणि'। 
जगतूके मूल तत्त्वने जिसे विशिष्ट नाम और विशिष्ट आकृति प्रदान किया-- अय॑ 
घट: | 'घट ' नाम और घटाकृति दोनों एक साथ उत्पन्न हुए-- ' अय॑ं घट: ।' ' अहं 
पट जानामि' ऐसे नहीं और 'अहं घट-संस्कारवान्‌' 'अहं घट निर्मयामि ऐसे भी 
नहीं । 
ज्ञानं च घटं च एकमेव। जहाँ अर्थ और ज्ञान एक हैं, वहासे 'घट' नाम 
और 'घट ' रूप दोनों एक साथ प्रकट हुए। जो लोग संस्कृत पढ़ें-लिखे हैं उनके 
लिए एक बात सुनाता हूँ 
गीतानि नामानि तदर्थकानि। 
भागवतमें आया है कि मनुष्य भगवान्‌के उन नामोंका भी गान करे जो 
लोकमें प्रसिद्ध हैं । उन नामोंका भी अर्थात्‌ एक तो बैदिक नाम हैं, संस्कृत नाम हैं 
और दूसरे लोकमें प्रसिद्ध हें। भागवत-ने कहा 'उन दोनोंका गान करो '। 
वल्लभाचार्यजीने इसकी टीका 'सुबोधिनी 'में लिखा है--' जो अर्थके साथ 
नहीं प्रकट हुए हैं, पीछेसे संकेतरूपमें रखे गये हैं ।' शब्द और अर्थकी अभिव्यक्ति 
एक साथ हे, शब्द और ज्ञान एक हैं वहाँ समाधि दशा है । उसी अखण्ड ज्ञानमें इन 
शब्द और अर्थकी एक साथ उत्पत्ति हुई है, वह संस्कृत भाषा है और जहाँ पीछे- 
से वस्तुओंको देख-देखकर नाम रख दिया गया वहाँ लौकिक भाषा है। सोलहों 
धान बाईस पसेरी नहीं है। 
संस्कृत भाषामें जिस प्रणालीसे हजारों वर्ष पहले शब्दोंके अर्थ प्रचलित हैं, 
उसी प्रणालीसे उनका अर्थ समझोगे तब तो ठीक, नहीं तो कुछ-न-कुछ गलत 
समझ जाओगे। 
सम्यग्दर्शननिष्ठया योगारूढत्वमासाद्य । 
पहले एक निष्ठा अपने जीवनमें होनी चाहिये। अविचल कल्पना कर लो। 
क्या? कि जो सच है, सच्चा ज्ञान है उसीको में स्वीकार करूँगा। सम्यग्दर्शन+ 
यदि किसीको ग्रहण न हो, समझमें न आवे तो उनको भी धीरे-धीरे समझमें आ 
जावेगा। आपको सम्यग्दर्शनका एक उदाहरण देता ह-- 
'मैं ज्ञाता --यह दर्शन; सम्यग दर्शन नहीं है। एक दर्शन हो रहा है आपको 
तो इसमें आप अलग हैं और दर्शन अलग है | दर्शन और द्रष्टा अलग-अलग जिस 

दर्शनमें हो जाय वह सम्यग्दर्शन नहीं है। जिस दर्शनमें दृश्य-द्रष्टा, ज्ञाता-ज्ञेय 
अपने अलगावको भस्म कर दें वह सम्यग्दर्शन होता है। 
यो मां पश्यति सर्वत्र सर्व च गयि पश्यति। 
तस्याहँ न प्रणश्यामि सर च में न ग्रणश्यति॥ गीता-६.३० 
सर्वधूतस्थितं यो मां भजत्येकत्वमास्थित: । 
सर्वथा वर्तमानोएपि स॒ योगी मायि बर्तते॥ गीता-६.३१ 
सर्वभूतस्थमात्मानं.. सर्वभधूतानिं.._ चात्यनि। 
ईक्षते योगयुक्‍्तात्या. सर्बत्र समदर्शनः ॥ गीता-६.२९ 
सम्यक्‌दर्शनमें निष्ठा हो जाय । 
ततो मां तत्त्वतों ज़ात्वा' विशते तदनन्तरमू॥ १८.५५ 
तत्त्वमें जहाँ विभाग हो जाय, वहाँ एक विज्ञानसे सर्वविज्ञानकी प्रतिज्ञा ही 
टूट गयी। सम्यग्दर्शन नहीं हुआ। तो क्या करना ? 
योगारूढत्वमासादय सम्यग्दर्शननिष्ठया ॥ 
मैंने कल सुनाया था। किसीने रास्तेमें पूछा था--' योगारूढ 'को और स्पष्ट 
कीजिये थोड़ा, पूर्वपक्ष, उत्तरपक्ष करके संस्कृतकी शैलीमें आपको सुना देंगे। 
किसी-किसीके मनमें “योग ' शब्द सुनते ही ऐसा लगता है कि योग ' माने 
समाधि ! 
योगश्चित्तवृत्तिनिरोध: । 
चित्तवृत्तियोंके निरोधका नाम योग है । आपको पहले सुनाया था--एक बड़े 
योगी हैं, विलायतमें सिखाते हैं । एक दिन वे हमें पकड़कर अपने घर ले गये। 
बहुत बड़े हैं महाराज! कितने विदेशी स्त्री-पुरुष उनके पास थे। बड़ा स्वागत- 
सत्कार हुआ | जीपमें बैठाकर पहाड़पर चढ़ाया | उनसे जब बातचीत हुई तो योगके 
बारेमें पूछने लगे। उन्होंने” चित्तनिरोध ' शब्दका प्रयोग किया। पूछा कि ' योग माने 
चित्तनिरोध ही न स्वामीजी ? 'मेंने कहा, महीं, योग माने चित्तनिरोध नहीं, 
चित्तवृत्तिनिरोध होता है।' 
आपका ध्यान गया इस बातपर कि नहीं? 'चित्तनिरोध!' और 
'चित्तवृत्तिनिरोध 'में बड़ा फरक होता है। यह हाथ है न? देखिये जैसे हाथसे 
पकड़ना-छोड़ना यह हाथको वृत्ति है और यह हाथ है। वृत्ति माने बर्ताव, बर्तन! 
चित्तका जो व्यवहार है, घटको ग्रहण करना, पटको छोड़ना, परटको ग्रहण करना, 
घटको छोड़ना। ऐसे चित्तके व्यवहार है, किसी वस्तुको देखना और फिर उसको 

देखना बन्द कर देना। चित्तके व्यवहारको बोलते हैं 'वृत्ति '। वृत्तिका निरोध 
योगको अभीष्ट है, चित्तको नहीं। नहीं तो फिर उत्थान होनेपर पहलेकी स्मृतियाँ 
कहाँसे आवेंगी कि कल हमारा नाम योगीराज था और हमारे चेले हैं । वृत्तियोंका 
निरोध हो जाता है, चित्तमें संस्कार रहते हैं और ये संस्कार भी-- 
तत्रापि प्रशान्तवाहिता संस्काराणाम्‌ । 
वहाँ भी प्रशान्तरूपसे संस्कार प्रवाहित रहते हैं । योग शब्दका अर्थ अन्धापन 
नहीं होता, केवल समाधि नहीं होता। आप आओ, परम योगीसे पहचान कर लो 
और योगारूढसे भी पहचान कर लो | सुन-सुनाकर ऐसे अललटप्पू, अप्रामाणिक 
व्यक्ति कुछक-का-कुछ समझ लेते हैं। जिन्होंने गुरुमुख द्वारा सत्‌-सम्प्रदायसे 
शास्त्रोंका अभिप्राय जाना ही नहीं है, वह शुद्ध अनुभवका उल्लेख कैसे कर सकते 
हैं ? श्रोत्रिय: ब्रह्मनिष्ठ: । 
योगारूढत्वमासाद्य--यह बताया कि यदि आप योगके द्वारा आरूढ़ होना 
चाहते हैं तो क्रियायोगके द्वारा आप अपनेको मर्यादामें स्थापित कर लीजिये। 
आरुरुक्षोगुनेयोंयं कर्म कारणमुच्यते। 
योगारूढस्य तस्वेव शमः कारणमुच्यते॥ ६.३ 
आप किसी विचारको काटते हैं। आप किसी विचारको अभिप्रायसे काटते 
हैं या केवल काट देते हैं ? आपको तर्क करना आता है ? यदि आप केवल किसी 
बातको काट भर देते हैं तो आपका भटकता हुआ तर्क आपको कहीं नहीं 
पहुँचायेगा। यदि आप कुछ कहकर कुछ सिद्ध करना चाहते हैं तो वह सिद्ध की 
हुई वस्तु आपको मिलेगी। तर्कमें भी सप्रयोजनता चाहिये। जिस तर्कमें कोई 
प्रयोजन सिद्ध नहीं होता वह तर्क तो कान्दिशीक है--माने जंगल-पहाड़, 
रेगिस्तानमें भटकानेवाला है । उत्तर-दक्षिण, पूर्व-पश्चिमका ज्ञान ही नहीं है कि हमें 
कहाँ जाना है ? यदि आपका लक्ष्य यह है कि हम योगपर आरूढ हों, योग हमपर 
आरूढ न हो, हम योगपर आरूढ़ हों, इसका भी ध्यान रखिये। 
आरुरुक्षोर्मुनेयोंगं--योग हम पर हाबी न हो। वह हमारे स्वातन्त्रयका 
सत्यानाश न कर दे, हम योगपर आरूढ़ हो जाये। घोड़ा हमपर न चढ़े, हम घोड़ेपर 
चढ़ें । यह योग तो घोड़ा है, उसे हमारे सिरपर नहीं चढ़ना चाहिये। 
यो मुनि: योगम्‌--जो मुनि योगरूपी घोड़ेपर चढ़नेकी इच्छा रखता है-- 
आरुरुक्षोर्मुनेयों ग॑-- 
कबीर साहब जब बुड्ढे हो गये तो घरसे निकलकर कहीं एकान्तमें जाते थे 

और भजन करते थे। एक दिन उनको इच्छा हुई, 'मैं कितना बुड्ढा हो गया, इतनी 
दूर जड़लमें आनेमें तकलीफ होती है। यदि कोई घोड़ी मिल जाय तो उस 
पर चढ़कर आवेंगे। जंगलमें उसे चरने छोड़ देंगे, फिर घर जाना होगा तो उसपर 
बैठ जायेंगे। आने-जानेके लिए घोड़ी चाहिये।' वे भजन करने बैठे थे, इतनी देरमें 
क्या हुआ। एक राजा-साहब जंगलमें आये थे शिकार खेलने घोड़ीपर चढ़कर । 
वहीं जंगलमें घोड़ीको बछेड़ी पैदा हो गयी। उसको घरपर लेकर कौन जाय ? 
उनके सिपाहियोंने देखा, 'एक आदमी बैठा है।' पकड़कर ले आये। बोले-- 
“देखो, यह राजा साहबकी घोड़ी ब्यायी है। उसे कन्धे पर लेकर रियासतमें 
पहुँचाओ।' 

'हे भगवान्‌!' “कबीर साहबने तो सिर ठोंका कि “मैं तो खुद घोड़ीपर 
चढ़ना चाहता था, यह घोड़ी मुझपर चढ़ रही है !' ईश्वरसे भी भूल होती है कया ! 
हम चाहें घोड़ीपर चढ़ना और वह उसे हम पर चढा दे | 

यह योग घोड़ा है, कहीं पहुँचनेके लिए साधन है। जो कोई इस साधनको 
प्रात करना चाहता है उसे कर्म करना चाहिए। आसन, प्राणायाम, सन्ध्यावन्दन, 
अग्निहोत्र, कैसे भी चित्त शुद्धि करो ।योगपर सवारी गाँठ ली तो कहते हैं, ' शान्ति 
चाहिए। समाधि चाहिए कि नहीं ? यह बस आपको सुना देते हैं। 

योगारूढत्वमासाद्य.. सम्यग्दर्शननिष्ठया ॥ ९॥ 
संन्यस्य सर्वकर्माण भवबन्धविमुक्तये। 

आपने योगरूपी घोड़े पर सवारी ग्मंढ दी। आप इसे चाहें तो दाँये मोड़ दें 
या बाँये मोड़ दें । जल्दी चलावें या धीरे चलावें, खड़ा कर दें । यह नहीं कि ऐसी 
आदत बिगड़ जाय कि इसके बिना हम रह ही न सकें। तब तो पराधीनता हो 
जायगी न! अपना स्वातन्त्रय खोकर जो साधन और सिद्धि मिलती है, वह हमारे 
वेद-शास्त्रको मान्य नहीं है । ईश्वरकी पराधीनता भी वेद-शास्त्रको मान्य नहीं है। 
अदभुत है ! 

व्यवहारमें आप परवश रहिये, परन्तु परमार्थमें आप नित्य-शुद्ध-बुद्ध-मुक्त, 
स्वच्छ, स्वच्छन्द, स्वतन्त्र हैं । योगारूढकी क्या परिभाषा है। 

सर्वर्ंकल्पसंन्यासी योगारूढस्तदोच्यते ॥ गीता ६.४ 

हम देख रहे हैं कि आप घोड़ेपर सवार हैं। कैसे घोड़ेपर--कि किसी 
विषयमें आपको आसक्ति नहीं है। अर्थात्‌ विषय तो सब हैं । शब्द सुनायी पड़ रहे 
हैं, सुगन्ध, स्वाद, स्पर्श। परन्तु उनमें आसक्ति नहीं है कि 'चलो, इन्हींके पीछे 

चलें ।' हम आगे चल रहे हैं, पीछे छूटता जा रहा है, जो पीछे है, इसकी याद नहीं 
रही है, अनुरक्ति नहीं है। 

घोडेपर चढ़नेवाली बात याद रखिये। इसमें केवल उपमान ही लुप्त हे। 
साहित्यमें बोलनेकी ऐसी प्रक्रिया है कि उपमानका नाम नहीं लेते ओर धर्मका 
वर्णन कर देते हैं। 

'इन्द्रियार्थणु विषयेषु '--देखते तो सब हैं। केसा! पेड़, सरोवर, स्री सब 
देखते चले जा रहे हैं। परन्तु किसीसे आपकी आँख चिपक जायगी, मन चिपक 
जायगा तो आप यहीं रह जायेंगे | देखते हुए चले जा रहे हैं, चले जा रहे हैं ! योगके 
घोडे-पर आरूढ़ होकर किसी विषयमें आप आसक्त नहीं हो रहे हैं । विषयका 
अर्थ देश माने स्थान भी होता है। आप किसी स्थान या वस्तुमें आसक्त नहीं हैं। 

घोड़ेपर चढ़कर पेड़ काट रहे हैं ? अरे, ऐसे नहीं। किसी कर्ममें भी 
आसक्ति नहीं होनी चाहिये! यह आसक्ति बड़ी विचित्र होती है। एक बनियेको 
जब पैसा कमानेमें आसक्ति हो जाती है तब वह अपना खाना भी भूल जाता है। 
व्यापार करना तो एक कर्म है। और उसमें इतनी आसक्ति हुई कि जिस शरीरको 
भोजनसे ठीक रखनेसे व्यापार होता है, उस शरीरको ठीक रखना ही भूल जाते हैं । 
तो आप अभी सच्चे व्यापारी नहीं हैं ।जो व्यापार करता है, वह उचित खाता हुआ; 
कमाता हुआ चलता है। 

न कर्मस्वनुषज्जते--हम घोड़े पर चढ़कर दौड़ते रहेंगे ? घोड़ा भी दौड़ता 
रहेगा और हम उसकी पीठ पर खडे होकर नाचते भी रहेंगे ? नहीं | कर्मासक्ति-- 
इसमें चार बातोंका ध्यान रखना पड़ता है--कर्मासक्ति, फलासक्ति, कर्तृत्वासक्ति 
और अकर्तृत्वासक्ति। महात्मा लोग इस बातको जानते हैं । किताब पढ़नेवाले तो 
इस बातको जानते ही नहीं! क्या होता है ? यह हम जो चाहते हैं-- 'हमें सुख 
मिले '-यह तो सब चाहते हैं ! नेसर्गिक--स्वाभाविक है ! कोई बोलते हैं--' नहीं, 
नहीं हमको संगीत सुनकर कानके रास्ते से ही सुख मिले! लो !! सड़ीतमें भी हम 
असावरी या भैरवी ही सुनें! अब जिस दिन असावरी या भैरवी सुनानेवाला नहीं 
मिलेगा, उस दिन आपके कान भूखे-प्यासे आपको तकलीफ देने लगेंगे। सुखको 
किसी एक विषय, एक इन्द्रिय या सब विषयों और सब इन्द्रियोंमें बाँध देनेसे हमें 
बन्धन होता है, तो तकलीफ होती है । 

अत: फलासक्ति नहीं होनी चाहिए कि सुख घरमें आवे । घरमें-से किसी 
दरवाजेसे टपक पड़े तो भी ठीक है | तुमको सुख चाहिये कि सुखका द्वार चाहिए ? 

ये हमारे पतिदेव नहीं हैं ।' क्‍यों !' ' वे तो लाख रुपयेवाली मोटरमें आते हैं । 
यह लाख रुपयेवाली मोटर नहीं है। ये टेक्सीमें आये ' अरे भाई! रास्तेमें मोटर 
बिगड़ गयी तो टैक्सीसे जल्दी घर आये ! उनका स्वागत करना चाहिये या घरकी 
किवाड़ी बन्द कर देनी चाहिये कि 'नहीं, नहीं, आज लाख रुपयेवाली मोटरमें 
नहीं आये; टैक्‍्सीमें आये । आप वाहनका आदर करते हैं, पतिदेवका नहीं | एकके 
'सुखके लिए जो विषय और इन्द्रियद्वार--इसी दरवाजेसे आये। हमारे पति तो 
चुपचाप इस दरवाजेसे आते थे, आज फाटकसे क्‍यों आये ? ये हमारे पति नहीं हैं ।' 
लो। ऐसे नहीं होता है। 
एक तो सुखासक्ति, दूसरे कर्मासक्ति। यह काम करनेसे सुख मिलता है। 
कर्ममें बन्धन! जो लोग सुख सब जगह लेते हैं और कर्ममें आसक्ति नहीं रखते, 
उन्हें भी कर्तृत्वासक्ति रहती है । अमुक काम करे, यह कर्मासक्ति है और कोई-न- 
कोई काम करते रहें यह कर्तृत्वासक्ति है। सिरपर बोझ बना रहे | 
अकर्तत्वासक्ति--आत्मा तो अकर्ता है। हाथ-पाँव बाँधके बैठ गये कि भाई 
अकर्ता होना, यही सबसे भारी योग है। ये सब नासमझीकी बातें हैं ' 
विपयासक्ति न रहे माने विषय रहे और विषयोंमें आसक्ति न हो । कर्म हो 
परन्तु कर्ममें आसक्ति न* हो तो? सर्वसंकल्प-संन्यासी--किसीमें इतनी 
अच्छाईकी कल्पना न हो जाये । सड्डल्प माने सम्यक्त्वकी कल्पना । किसी वस्तुमें 
या किसी कर्ममें, सुखके वाहनमें अच्छाईकी इतनी कल्पना न हो जाये... । 
श्रीमतीजी रो रही थीं। पतिने पूछा, ' श्रीमतीजी, क्‍यों रो रही हैं ?'' बोलीं--' आज 
हमारे हरे रड्भवाली जूतीकी रस्सी जो ऊपर बाँधते हैं न वह खो गयी है।' 
मनकी कल्पना--सम्यकृत्वकी कल्पना हो गयी कि यही अच्छा है। लो, 
हो जाओ दु:खी | दुःखको बुला लिया--' आ बैल, मुझे मार ।' संसारमें जो वस्तुएँ 
सामने आती हैं, उनमें भी सम्यक्त्वकी कल्पना न हो | उनको रख दिया धरोहर ! 
भाई के भाई अलग रहते हैं. जी बा - 5) 
सर्वसड्नल्पसंन्यासी--विषय है, कर्म है पर आस़रक्तिःनहीं है। अपनी आँखें 
बन्द करनेवाले, हाथ बाँधनेवालेका नाम योग नहीं । योगारूढ कौन है ? आप परम 
योगीको भी पहचान लें। परम योगी कौन है ? योगारूढस्तदोच्यते | 
आत्मोपम्येन सर्वत्र सम॑ पश्यति योउजुन। 
सुखं वा यदि वा दुःखं स योगी परमो मतः॥ गी. ६.३२ 
मधुसूदन सरस्वतीने साफ कहा--'समाधि लगानेवाला योगी अपर योगी 

है, दूसरे नम्बरका योगी है और वह परम योगी है जो खुली आँखसे चलते-फिरते, 
बोलते 'आत्मोपम्येन सर्वत्र सम पश्याति” अपना दुःख, पराया दुःख, अपना 
सुख, पराया सुख | एक ही दृष्टिसे देख रहा है। यह जो समत्व है, सम॑ पश्यति। 
प्रोक्तेन साम्येन मधुसयूदन-- इसका नाम साम्ययोग है।' 

योगारूढत्वमासाद्य। तो क्‍या करें ? इस संसार-समुद्रमें आप लहरा रहे हैं । 
थपेड़े खा रहे हैं । अच्छा, यदि श्रीकृष्ण चाहते तो अपना जेलमें पैदा होना ही रोक 
सकते थे कि नहीं ? पैदा होते ही पराये घरमें जाना पड़ा। यह रोक सकते थे कि 
नहीं ? पूतनाका जहर पीना रोक सकते थे कि नहीं ? पैदा हो रहे हैं, पराये घरमें जा 
रहे हैं, पूतनाका जहर पीते जा रहे हैं | बैलगाड़ी, पेड़ गिर रहे हैं, अजगर के मुहमें 
जाना पड़ रहा है, पानीमें डूबना पड़ रहा है । वाह नारायण ! सबका सामना कर रहे 
हैं। मामाको मार रहे हैं, सत्रह बार जरासंधसे लड़ रहे हैं अपने किलेमें | अठारहवीं 
बार! कालयवनके पीछे भाग रहे हैं। धन लुट रहा है, गाँव छोड़ना पड़ रहा है। 
पहाड़ोंपर नज्गे पॉव भटकना पड़ता है, आश्रमोंमें-साधुओंके पास जा-जाकर 
रोटी खानी पड़ रही हैं, पहाड़में आग लगती है तो कूदना पड़ रहा है, समुद्रमें 
जाकर रह रहे हैं| ब्याह करनेके लिए स्त्रीका अपहरण करना पड़ रहा है, ससुरके 
घरमें डाका पड़ रहा है। भाई अविश्वास कर रहा है, स्त्रियाँ आपसमें लड़ रही 
हैं, बेटे शराबी हो रहे हैं, बात बिलकुल नहीं मानते । अपने सामने वे लड़ रहें हैं 
और श्रीकृष्ण ज्यों-के-त्यों, अपने स्वरूपमें | मरो 'सारे '| यह हमने ब्रजकी बोली 
बोल दी। 

आप "सारे 'का अर्थ 'साले समझकर हँसते होंगे। सारे माने सब। एक बार 
गाँधीजी वहाँ गये थे तो भाषण दे रहे थे--'सारेके सारे ।' तो लोग कहें, क्या गाली 
दे रहे हैं ?' सारे माने सब, साला नहीं । 

यह है गीता। श्रीकृष्णके मुंहसे निकलती है कि नहीं ? यह तो अर्जुन जानें 
और संजय जानें। सझयने टेलिविजन पर देखा और अर्जुनने आँखसे देखा था 
परन्तु श्रीकृष्णके मुखसे गीता निकलती है कि नहीं, यह तो थे लोग जानें | हम तो 
कहते हैं श्रीकृष्णफेक जीवनका एक-एक क्षण गीता बोल रहाँ है-- 

दुखेष्वनुद्विग्नमना: सुखेषु विगतस्पृहः । 

इसका नाम योग, जीवन्मुक्ति है। लोग बोलते हैं--'मौत न आने पावे, रोग 
न आने पांवे, दुःख न आने पावे। इसका नाम योग है ? योग यह है कि तुम्हारे 
दिलमें हजार-हजार दुःख आवें और तुम ज्यों-के-त्यों अटल रहो। 

योगारूढत्वमासाद्य सम्यग्दर्शननिष्ठया ॥ ९ ॥ 
संन्यस्थ सर्वकर्माण भवबन्धविमुक्तये। 
यत्यतां पण्डितैधीरिरात्माभ्यास उपस्थितै:॥ १०॥ 
संस्कृत भाषाकी दृष्टिसे इसको कैसे समझा जाता है? केसे इसका 
अध्यात्मपरक अर्थ होता है। आप कोई बात न समझें तब भी इस भाषाके गौरवका 
अनुभव करें कि इसमें किस ढंगसे बात कही गयी है । 
उपस्थितै:--स्कूलमें-कॉलेजमें बोलते हैं कि 'मैं उपस्थित हूँ।' तो आप 
पहले आत्माभ्यासके सम्मुख हो जाइये। आत्माभ्यासके सम्मुख हो रहे हैं तो 
विषयाभ्यासके विमुख हो रहे हैं। हम लोग जब देवताकी पूजा करते हैं--तब 
बोलते हैं--एहि एहि सम्मुखीनो भव। 
आइये-आइये, जरा मेरी ओर देखिए । मेरे ऊपर प्रसन्न हो जाइये | अब जो 
लोग कायदेसे पूजा नहीं करते, उनको यह सब मालूम भी नहीं है | कायदेसे पूजा 
करें तो सब मालूम हो जाय। 
उपस्थितै:--अब में आत्माभ्यास करनेके लिए उपस्थित हूँ। बिलकुल 
तत्पर । आत्माभ्यास माने श्रवण, मनन, निदिध्यासन। प्रत्यक्ष, अनुमानादि प्रमाणोंके 
द्वारा जितनी वस्तुएँ ज्ञात होती हैं, वह ज्ञेय होती हैं, वह वृत्तिज्ञान है और सबका 
ज्ञान माने ज्ञानवृत्ति जिससे प्रकाशित होती है उस आत्माका स्वरूप जाननेके लिए, 
श्रवण करनेके लिए--श्रवण माने कानसे सुनना नहीं, उसका ठीक-ठीक निश्चय 
करनेके लिए--जाननेके लिए अपरोक्ष साक्षात्कार करनेके लिए में बिलकुल तत्पर 
हूँ। अब थोडी-सी बात देखो। 
पेण्डितै, धीरे: दोनोंमें आपंको फरक मालूम होता है ! पण्डित होना चाहिए 
और धीर होना चाहिए। पण्डित उसको कहते हैं जिसको विवेक है। संस्कृतमें 
बुद्धिको कहते हैं पण्डा। पण्डा माने सदसद्‌-विवेकवती बुद्धि:। जो सद्‌- 
असदको अलग-अलग कर दे। पण्डा माने सदू-असदका पृथक्करण करनेवाली 
बुद्धि, जो पहचान जाय कि यह सच है, यह झूठ है,. उसको बोलते हैं पण्डा। 
विश्लेषण करनेवाली बुद्धि जिसको प्राप्त हो गयी है उसका नाम है पण्डित, विवेक 
करनेमें निपुण। 
धीर:ः--गीतामेंसे ही आपको दोनों शब्द मिलते हैं-- 
मात्रास्पर्शास्तु कौन्तेय शीतोष्णसुखदुःखदा। 
आगमापायिनोऊनित्यास्तांस्तितिक्षसत्तव भारत॥ 

यं हि न. व्यथयन्त्येते पुरुष पुरुषर्षभ। 
समदु:खसुखं धीरं सोअ्मृतत्वाय कल्पते॥ २.१४.१५ 

धीराः अमृतत्व॑ भजन्ते | धीरका अर्थ है जो सुखको सह ले और दुःखको 
सह ले--सहिष्णु। धीर माने जो सुखमें भी धैर्य से च्युत न हो और दुःखमें भी 
धेर्यसे च्युत न हो। 

एक किसानको जिस दिन पैसा मिलता है उस दिन वह इतना पीता है कि 
लोग उसे शराबकी दुकानसे उठाकर ले आते हैं। आप जानते हैं ऐसे किसानको ! 
हम जानते हैं | पेसा मिला कि मस्तीमें आया | शराब पीकर बेहोश होकर गिर पड़ा। 
उससे पैसा सहन नहीं हुआ। सेठ लोगोंको एक दिनमें करोड़ रुपया मिल जाय तो 
स्‍त्री, बेटे और घरवालोंको-किसीको पता न चले। जिनकी आमदनी रोजकी 
करोड़ रुपये होती है वे हमसे बोलते हैं, ' व्यापारकी स्थिति जरा गम्भीर है।' हम 
जानते हैं यह। ऐसे लोगोंका हम नाम ले सकते हैं! एक सेठ दूसरे सेठके लिए 
बोलते हैं, ' महाराज, उसे बेहद फायदा हो रहा है।' बेहूदा फायदा | और वह दूसरा 
कहता है, 'आज-कल व्यापारकी स्थिति गम्भीर है, तो फायदा सह रहे हैं। 

लेनिन बहुत छोटी स्थितिमें पैदा हुआ था। जो रूसके बढ़ई-लोहारके 
घरमें छोटा काम करता था। परन्तु एक दिन वह रूसका सर्वेसर्वा हो गया । उसकी 
माने .जब देखा कि उसका बेटा सर्वोच्च सिंहासन पर बैठा है, तो उसकी धड़कन 
ऐसी बढ़ी कि-सुंखं सहन नहीं हुआ। 

खुशी सहन नहीं होती तब आदमी उच्छुछ्जुल हो जाता है । वह उपद्रव करने 
लगता है | हमको यह स्त्री, खजाना, भोग चाहिये | हम तो यह करेंगे, यह करेंगे, 
यह करेंगे। सुख भी सहन न हुआ और जब दु:ख आता है तब दुःख भी सहन 
नहींहोता है । छाती पीट-पीटकर रोता है, तो धैर्य चाहिये। 

समतुःखसुखं धीरं सो5मृतत्वाय कल्पते॥ 

यदि आप दुनियामें कुछ मिल जानेसे उच्छुल्लुल हो जाते हैं और कुछ खो 
जानेसे रोने लगते हैं तो आत्मचिन्तन कैसे करेंगे ? इसलिये पहली बात यह है कि 
विवेकपर ध्यान दीजिये। आप दूसरेके विवेकपर ध्यान मत देना, अपने विवेकपर 
ध्यान दो । कौन केसा हैं, कौन कैसा है, यह नहीं । आत्माभ्यासके लिये तीन बातें 
चाहिये-- १. श्रवण, मनन, निदिध्यासनके लिये तत्पर माने तैयार हो जाइये। २. 
विवेक और ३. धेर्य। क्‍या करेंगे! 'यत्यताम्‌'--प्रयास करो, प्रयास करो। 

जिसने विषयभोगके लिये प्रयास किया है, जो ईश्वरप्राप्तिके लिए प्रयास न 

करेगा उसे कभी आत्मसन्तोष न होगा। खाने-पीने - भोगनेके लिए प्रयास करेगा 
और ईश्वरके बारेमें ? नहीं, तो उसे सनन्‍्तोष ही न होगा। जबतक बदला नहीं 
चुकाओगे, आपको आत्मसन्तुष्टि न होगी, आत्मग्लानि होगी। यत्यताम्‌-प्रयास 
करो | कैसे करें ? 

कस्मे प्रयोजनाय 2? भवबन्धवियुक्तये। कि कृत्वा यत्यताम्‌ 2 संन्यस्य 
सर्वकर्माणि। 

किस प्रयोजनके-लिये प्रयत्न करें ? भवबन्धनसे मुक्तिके लिए। क्‍या करके 
प्रयास करें ? सर्वसकल्प-संन्यस्त। सर्वकर्मका संन्यास हो। अब आपको इसके 
बारेमें दो बातें सुना दें। 

विवेकी, धीर और सर्व-कर्म-संन्यासके लिये सम्मुख होना चाहिये। यह 
नहीं कि अपने आप आ जायेगी । पानेवालींको तो समझना चाहिये कि उनको वह 
वस्तु पानेकी मनमें लालसा है तो वह वस्तु पायेंगे ही नहीं। एक बड़े सज्जन 
महात्मा हैं, श्रेष्ठ पुरुष हैं। एकने कहा, 'चलो उनके दर्शनके लिए।' तो दूसरा 
बोला, “नहीं नहीं, जब उनकी मौज होगी, आ जायेंगे हमारे घरमें ।' यदि दर्शनकी 
लालसा होती तो आप प्रयास करते । प्रयास करनेसे कोई प्रयोजन सिद्ध होगा ? हाँ 
होगा। आप बंध गये हैं न? इस बन्धनसे छूट जाओ ! आप पैदा होनेवाली चीजोंमें 
बंध गये हैं | संस्कृतमें ' भव' माने पैदा हुई, हो रही और पैदा होनेड्लाली-- भव 
भव, भवति अस्मात्‌ च। पैदा होनेवाली है वह भी भव 'है। जो हुआ है, जो हो रहा 
है और जो होनेवाली है वह भी भव है। जो हुँआ है, जो हो रहा है और जो 
होनेवाला है, तीनोंसे छूटिये | कार्य-कारणात्मक प्रपथ्चसे छूटिये। पैसा, सञत्री, धनें, 
मकान, स्वर्ग पानेके लिए प्रयत्न है, केवल प्रत्यगभेदेन जो अनन्त अद्वितीय ब्रह्म है। 
जो अपनेसे अलग होगा वह अद्वितीय ही नहीं हो सकता, चेतन नहीं हो सकता। 
यदि वह चेतन होगा तो कल्पित होगा और जड़ होगा तो दृश्य होगा। वह आनन्द 
न होगा, स्वाधीन न होगा, पराधीन होगा। अपनेसे अलग तो न स्वयं, अद्वितीय न 
हम। तो दूसरी वस्तुओंको पानेके लिए जो प्रयास है, वहाँसे उपराम होकर 
अपनेको पानेके लिए, सहज पूर्णताके लिए प्रयत्न रहे। आप निकम्समे न हों, प्रयत्र 
तो रहे ! यह देखो, स्पष्ट है--यत्यताम्‌ | 

आपके जीवनमें प्रयत्ञ रंहे। दूसरी वस्तुओंको पानेके लिए प्रयत्न न रहे। 
अपनी सहज पूर्णताके लिये प्रयज्ञ होगा तो वह मिलेगी, मिली हुई मालूम पड़ेगी। 

अर 

संस्कृत भाषामें अर्थ करनेकी जैसी प्रणाली होती है--पदच्छेद करते हैं : 
दो पदोंकी सन्धि होती है उन्हें अलग-अलग करते हैं । समासका विग्रह-अन्वय 
करते हैं | व्याख्या, पदकृत्य फिर बताते हैं--यह पदकृत्य क्या होता है ? इसे आप 
यदि समझें तो एक कानून जाननेवालेकी बोलनेमें जितनी चतुराई-सावधानी रखनी 
पड़ती है, उतनी सावधानी रखिये।। जैसे ब्रह्मका वर्णन है । कह दिया, ' सत्यं, ज्ञानम्‌ 
अनन्तम्‌ ।' अलग-अलग तीन पदोंका प्रयोग क्‍यों किया है ? सत्यं--ब्रह्म सत्य तो 
होगा, परन्तु जड़ होना सम्भव है, तो ज्ञानं कह दिया। अत: चेतन है । केवल ज्ञानम्‌ 
कह दिया तो ? सत्यम्‌ कह दिया। जैसा वृत्तियाँ क्षणिक हैं, वैसे क्षणिक होगा ? 
सत्यम्‌ होगा ? सत्यम्‌ कह देनेसे क्षणिकता नहीं रही। ज्ञान कह देनेसे जड़ता नहीं 
रही । दोनोंने अपना काम पूरा कर दिया। एकने ज्ञानमें-से क्षणिकताको काट दिया, 
एकने तत्त्वमें-से जड़ता को काट दिया। तीसरी बात कही गयी--अनन्तम्‌। माने 
अंबाधितम्‌ | दुनियामें कोई भी प्रमाण ऐसा नहीं हो सकता जो इसे मिथ्या सिद्ध कर 
दे। क्‍यों क्योंकि वह अपना आत्मा है। अपने आपको मिथ्या सिद्ध करनेवाला न 
कभी था, न है और न होगा। मेरी बात, मेरा विचार, मेरा अभिमान, मेरी स्थिति, 
मिथ्या.हैं, ऐसा अनुभव किसीको कभी नहीं हो सकता। तो पदकृत्य क्या हुआ ? 
सत्यने अपना काम किया, थे ज्ञानको क्षणिक नहीं होने दिया। ज्ञानने अपना काम 
किया, सत्यको जड़ नहीं होने दिया । अनन्तने अपना काम किया कि अबाध्य सत्य 
प्रत्यक्चैतन्‍न्य अपना आपा ही है | इसका नाम है पदकृत्य। 

नैयायिक लोग दूसरे ढंगसे बताते हैं--'वाक्य जब बोलें तब निष्प्रयोजन 
नहीं ।' उसमें अव्याप्ति, अतिव्याप्ति, असम्भव ये दोष न आवें। 

बोलिये तो तब जब बोलिबे की रीति जानो, ना तो चुप होय रहिये। 
विशेषतः सर्वविदां समाजे विभूषणं मौनं हि. पण्डितानाम्‌ । 

चुप रहनेत्रालेके बारेमें यह कल्पना होगी कि 'न मालूम यह क्या जानता 
होगा' और जो बोलेगा वह अपनेको बेइज्जत कर देगा। 

आत्माभ्यास उपस्थितैः:--आपको अभ्यास क्‍या करना है? अपने 
स्वरूपका। अभ्यास ऐसा दिल-दिमागमें भर गया है न-घड़ा, कपड़ा, औरत, 
दुकान, रुपया। यह क्या है ? यह आत्माका अभ्यास है। संस्कृतमें अभ्यास माने 
बार-बार दुहारना। तो हम बार-बार किसे दुहराते हैं? मकान-दुकान, रुपया, 
दोस्त, दुश्मन | ऐसा अनात्माका अभ्यास अपने जीवनमें प्रविष्ट हो गया है। तो कया 
करना है? आत्माका अभ्यास करना है। 'मैं नित्य, शुद्ध, बुद्ध, मुक्त'--ऐसा 
अभ्यास करना है। उसमें भी असंगता साक्षिता काम नहीं देती है। दुहराना पड़ेगा 
कि 'में! असंग हूँ, 'मैं' साक्षी हूँ। नहीं तो अविद्यानिवर्तक-बलकी उत्पत्ति नहीं 
होगी। यह बात हम वेदान्तियोंको छोड़कर दूसरा कोई नहीं समझता है कि. 
अविद्याकी निवृत्तिके लिए जिस ज्ञानबलकी आवश्यकता है वह असंग, साक्षी हो 
करके बैठनेसे काम नहीं चलता। उससे तात्कालिक शान्ति मिलती है। हमें भ्रम 
मिटाना है तो असलमें ज्ञान बलका उदय होना चाहिये । 

बाल्येन तिष्ठासेत--बल कब आवेगा? जब अभ्यास होगा। अब. 
'आत्माभ्यास 'के एक दो लक्षंणसे पहचान बताता हूँ कि आत्मा कैसा है ? एकान्तमें 
बेठकर आत्माभ्यास कैसा होता है ? आत्माका चिन्तन कीजिये। कोई आवे तो 
मौसमकी चर्चा-वर्षा, सरदी, गरमीकी चर्चा क्‍यों करते हैं ? अरे, यह तो उसको 
भी मालूम है! वह कोई मूर्ख थोड़े ही है कि तुम बता रहे हो कि गरमी कितनी 
पड़ रही है । बेमतलब क्या बोलना ? फिर क्या करते हो ? अपने दिलमें गरमी भरी 
है वह भडाँस निकालते हो या शिष्टाचार करते हो ? आत्माभ्यास कैसा ? 

दृश्यं नास्तीति बोधेन मनसो दृश्यमार्जनम्‌। 
सम्पन्नं चेत्‌ तदुपन्न परा निर्वाणनिर्व॒तिः॥ 

इसका नाम आत्माभ्यास है। 'दृश्य जो है वह द्रष्टाकी चमक-दमक है।' 
'दृश्य आत्मा है और द्रष्टा अलग है' इसके मूलमें द्रष्टाका अज्ञान है। श्री उड़िया 
बाबाजी महाराजने एक बार हमसे पूछा- ' क्यों शंतनु ! द्रष्टा और दृश्यके बीचमें 
क्या चीज रहती है जिससे दोनों अलग होते हैं ?' 

मैंने कहा, 'दृष्टि' तो बोले-- “गलत।' ज्ञाता-ज्ञान-ज्ञेयके समान द्रष्टा- 
दृश्य-दृष्टि नहीं होते। यह कोई बुद्धिकी वृत्ति नहीं है। अद्वितीयताका अज्ञान ही 
द्रष्ण और दृश्यकी पृथकृताका हेतु है। जब तक हम अपने को अद्वितीय ब्रह्म नहीं 

जानते, तब तक हमें मालूम पड़ता है कि “दृश्य हमसे अलग है।' यदि अपने 
आपको जान लें तो ? अरे बाबा! ऐसा सर्वात्मबोध तो कहीं है ही नहीं; 
अहं मनुरभवं सूर्यशक्ष--कालसे अतिक्रान्त जो मनु था, वह भी में ही था 
और वर्तमानमें भासमान जो सूर्य है वह भी मैं ही हूँ। अहं मनुरभवं सूर्यश्च--जो 
बीत गया और याद आ रहा है, वह भी मैं ही था और वर्तमानमें जो दीख रहा है 
वह भी में ही हूँ। दृश्यम्‌ पृथक्‌ नास्ति। दृश्य पृथक्‌ है ही नहीं। ऐसा चिन्तन 
करनेसे दृश्यके पड़ु-कलड्डः भ्रमका मार्जन होता है। 
समापत्न चेत्‌ तदुत्यन्न परा निर्वाणनिर्वति:। 
तब तो आपको परमानन्द--परम निर्वाण अभी-अभी प्राप्त है। इसका नाम 
है आत्माभ्यास। 
सर्यादावेव नोत्यन्नं दृश्य॑ नास्त्येवः सर्वथा। 
ड़द॑ जयद अहं चोति ब्रह्माध्यासं विदुर्बुधा: ॥ 
सृष्टिके प्रारम्भमें कुछ नहीं पैदा हुआ--कुछ नहीं है। जहाँ कुछ नहीं है, 
वही कुछ पैदा होता है । इसलिए जो कुछ पैदा होता है वह अपने 'ना' में पैदा होता 
है। आदियमें 'ना', अन्तमें 'ना' तो मध्यमें यह कुछ कैसे आ गया ? तब ? 'यह इृदम्‌ 
जो प्रतीत हो रहा है, वह अहम्‌ ही है।' ऐसा क्यों नहीं कहते कि जो अहं प्रतीत 
हो रहा है, वह इदम्‌ ही है ? देखो, बदलता रहता है । 'इदम्‌' कभी भासता है, कभी 
नहीं। अहं तो एकरस रहता है। हमेशा रहता है। स्थायी, नित्य अहंसे उपलक्षित 
आत्मा है। इसका चिन्तन आत्माभ्यास है। तच्चिन्तनं तत्कथनम्‌ अन्योन्यं तत्‌- 
प्रबोधनम्‌ | एकपरत्वं च। एकपरत हो जाओ इसके प्रति | इसका नाम है आत्मा- 
भ्यास-ब्रह्माभ्यास | मनुस्मृतिमें आत्माभ्यास शब्दका प्रयोग. है, धर्म-ग्रन्थ है न? 
यथोक्तान्यपि कर्माणि परिहाय द्विजोत्तम:। 
आत्माध्यासे शमे च स्याद्वेदभ्यासे च यत्रवान्‌ ॥ 
दुनियाके दूसरे कामधन्धे छोड़कर जिस परमात्माका दर्शन-साक्षात्कार 
करना है। (एक साथ दस काम नहीं होते, एक काम बिलकुल ठीक-ठीक मन 
लगाकर कर लेना चाहिये।) तो जब आत्माभ्यास है तो रहे कहाँ? बोले-- 
उपस्थितै:-अन्तर्मुख रहकर। उप माने आत्मसमीपे स्थित: अपने आपकें पास 
रहकर अपना अभ्यास कीजिये | इसमें प्रयासकी मनाही नहीं है। 
यत्यताम्‌--सरदी-गरमी लग जाय तो ? बुखार आ जाय तो ? जुकाम हो 
जाये तो ? धीरे: । सह लीजिये। पण्डितै: इसके लिए विवेक चाहिये। अन्तर्मुखता 

चाहिये, सहिष्णुता चाहिये। निरन्तर अपनी शुद्ध-बुद्ध-मुक्त जो स्वरूपभूता मुक्ति 
है, उसका चिन्तन चाहिये | ह 
चित्तस्य शुद्धये कर्म न तु वस्तुपलब्धये। 
वस्तुसिद्धिर्विचारेण न किंचित्‌ कर्मकोटिभि: ॥ ११॥ 
सम्यग्विचारत: सिद्धा रज्जुतत्त्वावधारणा। 
भ्रान्त्योदितमहासर्प भयद्‌ : खविनाशिनी ॥ १२॥ 
सब काम छोड़कर आत्मविचार करो । शास्त्रमें तो कर्म करनेका बड़ा भारी 
विधान है। परन्तु सबका प्रयोजन अलग-अलग है। किसीने कहा--““ हमको 
भगवानने पेर दिये हैं । बड़ी कृपा की है।'' 'तब् ? चलते रहना चाहिए ?' पैर दिये 
हैं तो क्या रात-दिन चलते ही रहना चाहिये ? नींद भी तो दी है न? आराम भी 
करना चाहिये न ? किसीने कहा, '' भगवान्‌ने हमें आँख दी है तो हम पलक गिरने 
नहीं देंगे।'” अरे भाई! आँख खोलना भगवानने दिया है और पलक गिराना भी तो 
भगवानने ही दिया है न? 
किसीने बताया, देखनेके लिए आँख है, करनेके लिए हाथ है, चलनेके 
लिए पाँव है तो सबका अपना-अपना प्रयोजन होता है। किस मतलबसे क्या चीज 
है, इसे समझना चाहिये। 
चित्तस्य शुद्धये कर्म--कर्म किसलिए है ? चित्तकी शुद्धिके लिए कर्म है। 
चित्तकी शुद्धि कर्मसे कैसे होती है ? आपने कभी गलत काम किये होंगे, 'ऐसा 
सोचना गलत तो नहीं है !' हमसे तो कई काम गलत हुए। आपसे न हुए हों तो 
आपका हृदय बड़ा पवित्र है। जब हम गलत काम करते हैं तो उसका फल आता 
है तब बड़ा दुःख होता । गलत काम करनेसे दिलमें धड़कन बढ़ती है, चिन्ता होती 
है कि किसीको मालूम न पड़ने पावे। मालूम पड़ जाय तो बड़ी बेइज्जती होगी 
उसका दुःख होता है। हमारे पास ऐसे-ऐसे लोग रहे हैं कि जिन्होंने गलत काम 
किया, उन्होंने करनेके बाद छिपा लिया; परन्तु हमको मालूम पड़ गया। उनको 
दुःख इस बातका नहीं हुआ कि हमने गलत काम किया, दुःख इस बातका था कि 
“इनको मालूम कैसे पड़ गया? किसने बताया ?' , 

. चित्तशुद्धिका अर्थ है, जब हम अच्छे काम करते हैं तो मनमें प्रसन्नता- 
निर्मलता आती है। आपके घरमें कभी किसी प्यासेको गिलासमें पानी देते हैं ? 
भूखोंको अन्न देते हैं ? विद्वानू और सदाचारीका सत्कार करते हैं ? उससमय आपके 
मनमें प्रसन्नता-निर्मलता आती है कि नहीं ? 

अपनी - अपनी प्रकृति है। किसीको झाड़ लगाकर, चींटीको आटा देकर, 
चिड़ियाको चारा, रोगीको दवा देकर निर्मलता आती है कर्म कुछ हटाता-सटाता है । 
यदि आप अच्छे काम करेंगे तो बुराइयाँ आपके चित्तसे हट जायँगी, अच्छाईयाँ आ 
जायेगी । आँखसे कोई चीज देखते हैं । घड़ी, रूमाल मौजूद हैं! आँखपर जाला आ 
जाय तो रूमालसे अपनी आँख पोंछ देंगे तो घड़ी साफ दिखाई देगी । आँख पोंछना 
कर्म हुआ | ऐसे बुद्धि मलिन हो गयी है। छोटी वस्तुओंको देखते हैं, पकड़ते हैं ? 
जो वैदिक कर्म किये जाते हैं, वह भी मनमानो नहीं, मनमाने कर्म तो अहड्लारको 
' बढ़ाते हैं कि कितना अच्छा, बढ़िया काम किया। छोटा-मोटा काम भी यदि 
सदगुरु और शास्त्रकी आज्ञासे किया जाय तो वह अभिमानको मिटाता है और 
अपनी प्रेरणा के मूल स्नोतको खोल देता है | जब कोई मनुष्य मनमाने ढंगसे काम 
करने लग जाय, समझना चाहिये कि इसके अन्दर अहंभावका उदय हो गया है। 
जिसमें अहंभावका उदय हो जाता है वह सच्चा जिज्ञासु नहीं है। इसे गुरु 
लोग जानते हैं। चेला लोग तो जानते ही नहीं। “हमने कितना -बढ़िया काम 
निकाला ?' एक फकीरने कहा है, ' अपने मनसे किया हुआ अच्छा काम अभिमान 
उत्पन्न करता है और अपने बड़ोंकी आज्ञासे किया हुआ मामूली काम भी 
अभिमानको मिटाता है ।' ईश्वरके मार्गमें चलनेके लिए अभिमान मिटानेकी जरूरत 
पड़ती है । माला पहननेके लिए सत्संगमें नहीं जाया जाता कि हमारी तारीफ करके 
बहुत मालाएँ पहनायी जायेंगी, लोग समझेंगे कि हम बहुत बड़े हैं | खुद तो बड़े- 
बुरे-बुरे काम करते हैं । एकबार सभामें तारीफ हो जायेगी तो थोड़ी शान्ति मिलेगी, 
इसके लिए सत्संग नहीं है। 
बन्दूकसे निशाना लगता है यह ठीक है, परन्तु पहले उसे साफ करना पड़ता 
है । आँखसे मौजूद वस्तु दिखती है यह सही है, परन्तु आँखमें कोई दोष नहीं हे, 
इसकी चिकित्सा पहले कर लेनी चाहिये। आँख धोकर दवा डाल लेना चाहिये, 
पोंछ लेना चाहिये। गन्दगी मिटा देना चाहिये; परन्तु तत्त्व वस्तु तो लौकिक 
अनुभवसे जन्य नहीं है । इसमें भी एक बात है । तत्त्वज्ञान माने आत्माकी ब्रह्मताका 
ज्ञान अपौरुषेय वाणीसे होता है । 
जिसको समझमें अपौरुषेयही नहीं आवेगा..... । एक ऐसा ज्ञान होता है जो 
जीवका बनाया हुआ नहीं है, ईश्वरका बनाया हुआ भी नहीं है। अद्भुत बात है न! 
हों, है। ईश्वरका बनाया हुआ भी नहीं है। जब ईश्वरने ज्ञान बनाया, उसके पूर्व तो 
ईश्वरके पास ज्ञान नहीं था न! ज्ञान नहीं था तो बनावेगा कैसे ! सृष्टि केसे बनावेगा। 

ईंश्वरके पास ज्ञान पहलेसे रहता है । जीवके पास भी ज्ञान पहलेसे रहता है । यह तो 
उनका स्वरूप है। इसलिए ज्ञान हमेशा अपौरुषेय होता है। सच्चा ज्ञान पुरुषका 
बनाया हुआ नहीं होता है। 
हम जो काम करेंगे, उससे हमारे औजार साफ होते हैं, पाये तो ठीक हें । 
परन्तु उससे वस्तु नहीं बनती। हमारे आँख खोलनेसे सूरज नहीं बनता, वह 
दिखायी पड़ने लगता है। आँखमें देखनेकी ताकत आ जाती है। तो वस्तुकी 
उपलब्धिके लिए कर्म नहीं होता, चित्तकी शुद्धिके लिए होता है। 
वस्तुसिद्धिर्विचारेण न किंचित्‌ कर्मकोटिभि: ॥ 
वस्तुको शुद्धि विचारसे होती है। विचार माने महावाक्यार्थका विचार । 
अपने मनसे मान लिया। न सतू संप्रदाय, न गुरु। पढ़ लिया, सुन लिया, मनसे मान 
लिया कि यह ऐसा यह ऐसा, यह ऐसा 'वस्तुसिद्धि '--' तत्‌ ” पदपर विचार करो ; 
'त्वम्‌' पदपर, ' असि' पदपर विचार करो। जैसे तुम्हारे हदयाकाशका महाकाशसे 
स्वरूपत: अभेद है, इसीप्रकार आकाशसे भी परम सूक्ष्म ज्ञानस्वरूप आत्माका 
ज्ञानस्वरूप ब्रह्मके साथ स्वत: सिद्ध अभेद है। 
जो स्वत: सिद्धता अज्ञात है, उसके लिए खास विचार करना पड़ता है। 
इसलिए खास तरहके ज्ञानका विचार करना पड़ता है। तब उस अज्ञानकी निवृत्ति 
होती है। मूर्च्छा मिटानेके लिए इस ज्ञानकी जरूरत नहीं है। वृत्ति, घट-पटके 
विचारको मिटानेके लिए इस ज्ञानकी जरूरत नहीं है। अपने अपरिच्छिन्न आत्माके 
बारेमें जो भ्रम हो गया है, कि यह परिच्छिन्न है--इस भ्रमकों मिटानेके लिए 
ब्रह्मज्ञाककी आवश्यकता है| कर्मसे भ्रम नहीं मिटता। 
सम्यग्विचारतः सिद्धा रज्जुतत्त्वावधारणा। 
भ्रान्योदितमहासर्प भयुदःखविनाशिनी ॥ १२॥ 
वस्तूपलब्धि:--यहाँ विचार पूरा हो जायगा। 
सर्ववेदान्तसिद्धान्तगोचरं तमगोचरम्‌। 
यथा रज्जुतत्त्वावधारणा.................. ह 


लुप्तोपमेय भी होता है ओर लुप्तोपमान भी होता है। इस लुप्तोपमामें उपमावाचक 

'यथा' 'तथा' जो शब्द हैं, उनका लोप हो गया है। रज्जुतत्त्वावधारणा | 
भ्रान्योदितमहासर्प भयदु:खविनाशिनी । 
भवति तथा वस्तूपलब्धि: सम्यग्विचारत: सा सिद्धा भवति। 

विचार कर लेना चाहिये। मैं खलिहानमें सोया करता था तो घरके लोग मना 
करते थे कि मत जाओ। हम तो बच्चे थे। एकदिन हमारे चाचा काला कम्बल 
ओढ़कर, रातको भयड्डर बोली बोलते, भालूकी खाल पहनकर पशुकी तरह आये | 
मेंने देखा तो डर गया। दिल काँप गया कि यह कौन है ? मैंने देखा कि उनके 
हाथमें लाठी थी, उसे घसीटते हुए चल रहे थे। मैंने कहा--' अरे, कोई पशु हाथमें 
लाठी लेकर थोड़े चलता है।' पहचान गया। मैंने कहा--' चाचाजी !' वह भालू 
नहीं था, चाचा थे। इससे क्‍या हुआ? श्रान्तिसे जो भालू जान पड़ता था, उस 
सादृश्यसे हमारे हृदयमें एक भय, एक दु:ख पैदा हुआ, पर जब पहचान लिया कि 
यह तो चाचाजी हैं, तब भयकी, दुःखकी निवृत्ति हो गयी। यह जो मालूम पड़ता 
है कि में जन्मने-मरनेवाला हँ--मालूम तो बहुत कुछ पड़ता है। 

'सिद्धान्त-बिन्दु' नामका शह्ूराचार्यका एक ग्रन्थ है, इसपर मधुसूदन 
सरस्वतीकी टीका है । इसमें बताया है कि 'मैं देह हूँ कि नहीं ' इसपर तो किसीको 
भ्रम होता ही नहीं। तो क्या होता है ? 'मैं ब्राह्मण हूँ ', ' मैं हिन्दू ह', यह होता है। 
'मैं मनुष्य हूँ, पापी-पुण्यात्मा, रागी-द्वेषी, सुखी-दु:ःखी, जन्म-मरणवाला, स्वर्ग- 
नरकमें आने-जानेवाला हूँ।' यह क्‍यों होता है ? इसके मूलमें अपनी पूर्णता-- 
अपरिच्छिन्नताका अज्ञान है। इस कारंण अपनेमें परिच्छिन्नताका भ्रम है। वेदान्ती 
लोग अज्ञान ओर भ्रमको एक नहीं मानते। अविद्या 'सचिवस्य' भामतीकारने 
प्रारम्भ किया--दो तरहकी अविद्या है, (१) असली चीजको न जानना ओर (२) 
उसे दूसरी चीज मान लेना। मैंने रस्सीको रस्सी पहचाना नहीं । यह अज्ञान है। उसे 
साँप मान लिया, यह भ्रम है। यह अन्तरभावी है। जहाँ-जहाँ अविद्या होती है 
वहीं-वहीं भ्रम होता है। बिना अविद्याके भ्रम नहीं होता। यदि आप ठीक-ठीक 
अपने आत्माको ब्रह्मरूपसे जान लें महावाक्यार्थका विचार करके तो आपका काम 
बन गया | जैसे रस्सीको जान लेनेपर भ्रान्ति-प्रेरित जो सर्प है उससे उदित भय और 
दुःखका विनाश हो जाता है। 

अर्थस्य निश्चयो दृष्टो विचारेण्य हितोक्तित:। 
न खस्रानेन न दानेन प्राणायामशतेन वा॥ १३॥ 

ये वर्णाश्रमधर्मके स्थापक शट्डूरराचांर्य हैं। उन्होंने ऐसा क्‍यों कहा ? एक तो 
हमारे महात्माओंका सम्प्रदाय है 'शाड्ड-र-सम्प्रदाय' और दूसरा उनके नामपर है, 
उड़ज्छु सम्प्रदाय नहीं है। उड़ज्छु माने 'ले उड़े' लोग बहुत मिलते हैं। सत्‌- 
सम्प्रदायके अनुसार जो इसके ज्ञाता हैं वे बहुत कम हैं । 

शड्डूर भगवान्‌ कहते हैं, “मैं ब्रह्म हूँ ।' वे केवल इतना ही नहीं बोलते, वे 
कहते हैं, 'एक वर्ण, एक आश्रम है ।' वर्णाश्रमके अनुसार मनुष्यको अपना कर्म- 
धर्म करना चाहिये। इसलिए उनको अद्दित-सम्प्रदायके आचार्य और वर्णाश्रम- 
मर्यादाके प्रतिष्ठापक बोलते हैं | वेशांकरमतके स्थापक हैं । परन्तु जहाँ तत्त्वज्ञानका 
वर्णन करना हुआ, वहाँ बिलकुल खुले, बेटूक-- 

अर्थस्य निश्चयो दृष्टो विचारेण हितोक्तितः। 
न स्रानेन न दानेन प्राणायामशतेन वा। 

आपका कोई हितैषी है कि नहीं ? आप मानते हैं कि आप इतने बुद्धिमान हैं 
कि अपना हित स्वयं सोच लेते हैं ? आपको किसी हितैषीकी आवश्यकता नहीं 
है ? भगवान्‌ न करे, आपको कभी ऐसी स्थिति या ऐसी बुद्धि प्रात्तन हो। आपको 
बुद्धिमत्ताका अभिमान न हो । आपके सच्चे हितेषी हों और आपका उनपर विश्वास 
बना रहे। तब आप जीवनमें सफलता प्राप्त करेंगे। 'हित' शब्दका अर्थ होता है 
“बिलकुल अपने पास, अपना स्वरूप । वैयाकरण लोग तो संहिता शब्दका प्रयोग 
करते हैं । संहिता माने परम सन्निकट, बिलकुल सट जाना माने हमारे और उनके 
बीचमें दूसरी कोई वस्तु न हो । यह है परम संहित, एकदम हित। ये हमारे हित हैं । 
हित-सम्प्रदाय भी है । उपनिषद्से लेना पड़ेगा। 'हित' माने क्या ? शड्डूराचार्यकी 
एक-एक बात हम उपनिषद्से बता सकते हैं ।' 

इन्द्रका असुरोंके साथ युद्ध हुआ तो राजा प्रतर्दन उनकी सहायताके लिए 
स्वर्गमें गये । यह कथा पुराणकी नहीं, उपनिषद्की है इन्द्र विजयी हुए तो राजा 
प्रतर्दनपर बड़े प्रसन्न हुए। यह कथा कौषीतिकी उपनिषदमें है। यह भी कोई 
छोटी-मोंटी उपनिषद्‌ नहीं है। कौषीतकी उपनिषदके मन्त्रोंपर ( ब्रह्मसूत्रके मूलमें 
ही ) विचार किया हुआ है। यह नहीं कि शझ्डराचार्यने व्याख्या नहीं की तो इसका 
प्रमाण ही- नहीं है। अरे, शट्डराचार्यने व्याख्या तो की, ईश्वर-कृपासे व्यास 
भगवानने अपने ब्रह्मसूत्रमें इसपर व्याख्या की और इसपर जो शारीरकभाष्य है, 
उसमें तो मूल मन्त्र ही है। 

इन्द्रने प्रतर्दनसे कहा--' तुमने हमारी बड़ी सहायता की। अब जो इच्छा हो 
सो वर माँगो ।' 

प्रतर्दन--' महाराज! आपकी जानकारीमें जो सबसे श्रेष्ठ वस्तु हो--हमारी 
जानकारीमें जो सबसे श्रेष्ठ वस्तु हो, वह नहीं -- 

यदेव हिततमं वेद तदेव भगवन्‌ नो बूहि। 

आप्र जो हिततम वस्तु जानते हैं (वहाँ 'हिततम ' शब्दका प्रयोग है।) वह 
हमें बताइये | 
इन्द्र--' सबसे हिततम हमारी जानकारीमें तो आत्मा और ब्रह्मकी एकताका 
ज्ञान है ।' 
प्रतर्दन--/ हमको वही दीजिये ।' 
कौषीतकी उपनिषद्में यह प्रसंग आता है । वहाँ क्या ज्ञानकी महिमा बतायी 
है ? संसारका कोई भी कर्म--और यदि कोई एक ब्रह्माण्डको अपने हाथमें 
उठाकर दूसरे ब्रह्माण्डको फोड़ डाले, तब भी उसे ब्रह्माण्डकी हत्याका पाप नहीं 
लगता। क्‍यों ? उसमें कर्तृत्व है ही नहीं। 
हितोक्तितः माने उपनिषदमें इस ज्ञानका ' हिततम ' रूपमें वर्णन किया गया 
है । हिततम माने आत्मा और ब्रह्मकी एकताका ज्ञान | हमारे जो हितेषी लोग हैं वे 
हमें हितका उपदेश करते हैं और दूसरे, हम स्वयं विचार करते हैं । केवल सुनना- 
सुनाना नहीं | 
बात कानको जाकर लगे, परन्तु दिलको न लगे तो ? सारा प्रचार ऐसा ही 
होता है । ये लाउडस्पीकर और ये दस हजार आदमी | जिनको उपदेश किया जाता 
है उनका भला कम होता है। उपदेश करनेवालोंकी जीविका चलती हे त्रह्मज्ञान 
जीविका चलानेके लिए नहीं है। 
विचारेण--स्वयंका तो विचार हो और 'हितोक्ति' हो। देखो न! रसकी 
उत्पत्ति कब होती है ? अपने हृदयमें स्थायी भाव हो ओर साथमें उद्दीपन और 
आलम्बन विभाव हों | हितोक्ति है उद्दीपनके अन्तर्गत और विचारेण स्थायी भावके 
अन्तर्गत । निर्वेतरति माने शान्तिरतिकी उत्पत्ति तब होती है। 
विचार स्थायीभावका अज्ग है। हितोक्ति उद्दीपन विभावका अद्भ है और 
आलम्बन विभाव तो प्रत्यक्‌ चैतन्याभिन्न ब्रह्म ही है। इसलिए यहाँ सच्चे रसकी 
उत्पत्ति होती है। 
विचारेण हितोक्तित: । 
अर्थस्य निश्चयो दृष्टो--विचार करो | अज्ञात-ज्ञापक जो वचन है वह प्रमाण 
भी हो । अज्ञाननिवर्तक माने हमारी भूलको और हमारे हृदयमें उसको समझनेका 
विचार होना चाहिये। तब अर्थका निश्चय होता है। 
एकबार हमारे पास कुछ वैज्ञानिक संस्थानके लोग आये थे। उन्होंने बताया 
कि यदि हमारे मनमें काम-क्रोध बने रहें ओर हम लेबोरेटरीमें वैज्ञानिक 

अनुसन्धान करें तो मनमें तो स्त्री हो या पुरुष हो या मनमें दुश्मनके प्रति क्रोध हो 
और हम लेबोरेटरीमें अनुसन्धान करें तो हमें पता ही नहीं चलता कि यह क्‍या 
चीज है ? इन्द्रियों वशमें न हों, उत्तेजना हो रही हो और खोज कर रहे हैं तो क्‍या 
होगा ? यह काम करना है, वह काम करना है, बड़ी जल्दी है तो खोज होगी ? हम 
बिलकुल एक मुद्देपर पहुँच रहे हैं और समय आनेपर मच्छरने काट दिया । अब हम 
जाकर फ्लिट छिड़कने लगे तो छूट जायगा न मुद्दा! नहीं, मच्छर काटे तो काटे, 
हम तो खोज करके ही उठेंगे। तितिक्षा, शम, दम, उपरति न होंगे तो ? श्रद्धा भी 
होनी चाहिये और समाधान भी मिलना चाहिये कि नहीं, हम बिलकुल ठीक- 
ठीक काम कर रहे हैं।' 

वैज्ञानिकने बताया, “महाराज, हमें भी खोज करनेमें इन्हीं गुणोंकी 
आवश्यकता पड़ती है जिनका वर्णन शड्डूराचार्यने वेदान्तोंमें किया है । यदि ये गुण 
हमारे जीवनमें नहीं आवेंगे तो हम ठीक-ठीक वैज्ञानिक खोज नहीं कर पावेंगे।' 

आप अपने आत्माके बारेमें जो भूलें हैं उन्हें मिटाना चाहते हैं। उनकी 
सच्चाईको ध्यानमें रखकर आत्माके सच्चे स्वरूपको ध्यानमें रखकर उसके बारेमें 
जो गलतफहमी हुई है उसको मिटाना चाहते हैं। तब आपके जीवनमें क्‍या 
चाहिये ? विचार चाहिये | परन्तु ऐसा विचार चाहिये जो एकाग्र हो, सूक्ष्म हो । जिस 
वस्तुको आप पाना चाहते हैं उसे ग्रहण करें और बार-बार, स्थिर भावसे उसे ग्रहण 
करें | 

कोई बोल उठे, 'नहीं।' हमने देखा, एक सज्जन चार बजे उठे। पहले 
कुँएमें-से पानी खींचनेकी खटपट | गरारी बोले | पहले वे वृंन्दावनमें रहते थे। उस 
समय नल नहीं आये थे। वह गरारी | पानी खटाखट और जोरसे चिल्लाये। चारसे 
छ: बजे तक तो उनका समय इसीमें बीत जाय। अब वे आत्माके बारेमें चिन्तन 
कब करेंगे ? 

न रत्रानेन न दानेन--लगे हुए हैं, लगे हुए हैं । हमने यह दिया, हमने यह 
दियां। ठीक है, आपके दिमागपर जो बोझ है वह देनेसे कम होता है । यह भी ठीक 
है | दूसरेका काम भी होता है, परन्तु आत्म-ज्ञानका मार्ग दूसरा है। स्नान शरीरका 
होता है, दान धनका होता है। 

प्राणायामशतेन वा--सौ-सौ प्राणायाम करते हैं। हमारे गाँवमें एक 
कलवार था वह रोज दो हजार दण्ड बैठक करता था। दो हजार दण्ड बैठक 
शरीरकी ओर दो हजार सांसोंकी। प्राणायाम माने क्या है ? शरीर और प्राणोंकी 

दण्ड बैठक। ज्ञान ऐसा सस्ता नहीं है कि कसरत करनेसे हो जाय। इसके 
लिए तो-- 
घटो5यमिति विज्ञातुं नियम: को हापेक्ष्यते ? 
विना प्रमाणसुष्ठत्वं यस्मिन्‌ सति पदार्थधीः॥ 
यह घड़ा है यह जाननेके लिए किस नियमकी अपेक्षा है? इसके लिए एक 
नियम चाहिये। अपनी आँख, बुद्धि, प्रमाण, करण बिलकुल ठीक हों तो निश्चय 
बन जायगा कि यह घड़ा है । यदि आपका अन्तः:करण शुद्ध है तो 'यह आत्मा ब्रह्म 
है' यह निश्चय आपका बन जायगा। 
अयमात्मा नित्यसिद्धः प्रमाणे सति भासते। 
आँख हो तो लाल, काला, पीला सब दिखे | आँख ही न हो तो ? ' आँधरेके 
आगे रोना और अपना दीदा खोना।' आँख ही नहीं है तो नीला, लाल, काला, 
पीला कैसे दिखेगा? प्रमाण माने शुद्ध-बुद्धि। यदि अपना चित्त शुद्ध है और 
महावाक्य-जन्य “अहं ब्रह्म' इत्याकारक वृत्तिका उदय हो गया है तो ब्रह्म 
भासेगा-- 
अयं आत्मा नित्यसिद्धः प्रमाणे सति भासते। 
न देशं नापि कालं वा न शुद्धि वाप्यपेक्षते॥ 
प्रमाण होनेपर आत्मा ब्रह्म भासने लगता है। न देशं नापि वा काल॑ इसमें 
कौन-सा स्थान है ? 
एक आदमी है दिल्लीमें | जब में दिल्ली जाता हूँ ! तब वह हमारे पास आता 
जरूर है । इन लोगोंको शायद न दिखता हो । जब मैं एकान्तमें रह तब मेरे पास आ 
करके बोले-- आपसे मन्त्र-दीक्षा लेनेका मेरा बहुत पुराना विचार है' हम उसे 
जानते हैं। हम सुनकर हँसते हैं तब वह बोलता है--“महाराज! जब आप 
दिवालीके दिन वृन्दावनमें होंगे तब मैं आपसे मन्त्रदीक्षा लूँगा।' अब मन्त्र 
लेनेवाला गया एक ओर और मैं गया एक ओर|इसमें देश और कालकी इतनी 
बड़ी प्रधानता मनमें हो गयी कि गुरुजी छूट गये, मन्तरजी छूट गये । इष्टदेव भी छूट 
गये | उसको तो चाहिये दिवालीका समय हो और व॒न्दावनका स्थान हो, मैं भी 
होऊँ और वह भी आ जाय । जिन्दगी भरमें ऐसा कभी नहीं मिला और ' हर बार 
ऐसे ही बोलता है । उसको गुरु चाहिये, मन्त्र चाहिये कि इष्ट चाहिये ? सो नहीं । 
न देशं नापि काल वा न शुद्धि वाप्यपेक्षते । 
परमात्माके ज्ञानके लिए अमुक स्थानमें-गंगा किनारे ज्ञान हो, यह जरूरी 

नहीं है। जन्माष्टमी-रामनवमी, काशीवास हो यह भी जरूरी नहीं है और नहा- 
धोकर ज्ञान प्राप्त करेंगे--शुद्धिमू--इसकी भी जरूरत नहीं है । तो ज्ञान कैसे होगा ? 
देवदत्तो 5हमित्येतद्‌ विज्ञानं निरपेक्षकम्‌ । 

मेरा नाम देवदत्त है, अखण्डानन्द है, भाईशड्डर पुरोहित है, गिरधर भाई या 
कामदार है, इस विज्ञानके लिए--यह जाननेके लिए अन्य प्रमाण आवश्यक नहीं 
है। हम रातमें सो जाते हैं तब सब भूल जाता है, कुछ भी याद नहीं रहता। परन्तु 
दूसरे दिन उठते ही “मैं देवदत्त हूँ।' 

तद्वद्‌ ब्रह्म विदुर्यस्य ब्रह्माहमिति वेदनम्‌। 

ब्रह्म ज्ञानीके लिए भी बाहरकी शुद्धि, स्थान, समय, स्नान, प्राणायाम, दान 
ये सब जरूरी नहीं है। इसमें तो सदगुरुके निर्देशानुसार महावाक्यार्थका विचार 
करके अपने आपको जानो। 

देखो न! किससे सीखकर आपने अपनेको कर्ता, भोक्ता, परिच्छिन्न माना 
है ? अब कहते हैं--किसके सिखानेसे स्थान या समय-विशेष मानना शुरू किया ? 
अरे, बिलकुल भूलभूलैयामें ही जब अपनेको “जीव? मान बेठे हैं तो उसको दूर 
करना--आपने देखा है उसका फोटो ? हम जब बच्चे थे तब बनारसमें रहते थे। 
तब इलाहाबादसे एक पत्रिका निकलती थी, उसका नाम था 'परलोक, ' उसमें 
मरनेवाली आत्माओंकें फोटो छपा करते थे। भूत अपना फोटो खिंचानेको कैमरेमें 
आते हैं! ये सब बातें तो धन्यवाद ही देने योग्य हैं।' आकरके प्रेतने फोटो खिंचवा 
लिया ।' तो भाई! बिना किसीके सिखाये तुमने अपने आपको पापी-पुण्यात्मा, 
सुखी-दुःखी, रागी-द्वेषी, संसारी-नारकी मान लिया है, अरे, समझदारीके साथ 
इसपर विचार तो करो! ये सब आपकी मान्यताएँ कहाँ तक सच्ची हैं ? कहाँ तक 
झूठी हैं ? वेदान्तका उपदेश है--' तुम्हारी आत्मा ब्रह्म है।' 


मै 

अर्थस्य निश्चयो वृष्टो विचारेण हितोक्तितः। 
न स्रानेन न दानेन प्राणायामशतेन वा॥ १३॥ 
यह क्या वस्तु है ? यह सोना, चाँदी, हीरा, मोती-जब विद्यप्ञान वस्तुका ही 
निश्चय करना हो, तो एक तो कोई हितैषी बतलानेवाला चाहिये कि यह क्‍या वस्तु 
है ? दूसरे स्वयं में विचार चाहिये कि यह क्या वस्तु है ? 
हितोक्ति है-रसानुभूतिमें जैसे उद्दीपन विभाव होता है वैसे गुरुदेवका 
वचन हितैषीका उद्दीपन विभाव है और रसानुभूतिमें जैसे स्थायी भाव होता है वैसे 
विचार अपने अन्तःकरणमें रहनेवाली योग्यता है। तो सामनेवाली वस्तु क्‍या है? 
उसको ठीक-ठीक समझ लेते हैं । 
निश्चय-जहाँ हजारों विकल्प हों, वहाँ 'यह हजारोंमें एक है ' या 'हजारोंसे 
अलग है ' यह निश्चय करना पड़ता है-- 
निष्कुष्य चयन निश्चय: । 
सार-सार खींचके निश्चय कर लो, चुनाव कर लो। चयन चुनाव है। कई 
बातें सामने आती हैं । यह हीरा क्लासका है ? मोती या सोनेमें कितने कैरेट असली 
हैं इसे ठीक-ठीक निकष-पर जाँच करके जानकर आदमी बताता है। उसके 
लक्षण बनाकर पहचान लेते हैं। 

प्रश्न यह है कि कर्मी लोग कहते हैं कि कर्मसे वस्तुकी उपलब्धि होती है 
ठीक है ! यदि वस्तु दूर हो, दूसरी हो, परोक्ष हो तो पाँवके कर्मसे उसके पास जाना 
पड़ेगा, मुहके कर्मसे उसे पुकारना पड़ेगा, हाथके कर्मसे उसे पकड़ना पडेगा। 
परन्तु यदि वस्तु अपना आपा ही हो तो ? यदि हम अपने ही स्वरूपको भूल गये हों 
तो क्‍या हम याँवसे चलकर अपने पास जायेंगे? जीभसे बोलकर अपनेको 
पुकारेंगे ? क्या अपने आपको हाथसे पकड़ेंगे ? कर्म प्रमाण नहीं होता, साधन होता 
है | प्रमाणमें और साधनमें बहुत फरक होता है | यहाँ तो स्वतः प्राप्त, स्वत: सिद्ध, 
स्वयंप्रकाश अपने आपकी ब्रह्मताकों ही जानना है, क्योंकि केवल आवरण-- 
अविद्या-- भ्रमसे अपने आपको प्राप्त नहीं करते हैं। अपने आपकी प्राप्तिक लिए 
कर्मकी नहीं, भीतरकी आँख--प्रमाणकी जरूरत है | यह एक बात हुई । 

यदि कोई ऐसा समझे कि वेदान्त माने ब्रह्म--अपने आपकी प्राप्तिके लिए 
तो कर्मकी जरूरत नहीं है। नहीं, जरूरत तो है। अपने जीवनमें जो बुरी-बुरी 
आदतें पड़ गयी हैं, दुश्चरित्रता आ गयी है, उनको दूर करनेके लिए ःकर्मकी 
जरूरत तो है । कर्म-से कर्म-कटता है | कोई बुरी चीज पीनेकी आदत पड़ गयी हे, 
तो भगवान्‌का चरणामृत पीनेकी आदत डालिये। 
कोई गन्दी चीज खानेकी आदत पड़ गयी, है तो भगवान्‌को भोग लगाकर खाइये | 
भगवान्‌के सामने कोई पवित्र वस्तु रखकर, उसमें तुलसी डालकर भोग लगाकर 
खाइये तो आपका भोजन पवित्र हो जायेगा। 

उपासनाकी बात--उपासकोंका कहना है कि बिना उपासनाके परमात्माकी 
प्राप्ति नहीं हो सकती और कर्मियोंका कहना है कि बिना कर्मके परमात्माकी प्राप्ति 
नहीं हो सकती। तो ठीक है, आप कर्मसे अपने चरित्रको शुद्ध कीजिये। उसका 
उद्योग कीजिये । 

उपासनामें परमात्माकी प्राप्तिकी प्रक्रिया--उपाय कया है? अपने मनमें 
परमात्माके साकार या निराकार रूपकी भावना करते -हैं। वह भावना हमारी बनायी 
हुई होती है या हमारे किसी हितैषीके द्वारा बतायी हुई होती है। भावना करते- 
करते उसमें गाढ़ता आ जाती है और हमारी पसन्दका जो ईश्वर है वह दिखने लगता 
है, अनुभवमें आने लगता है। बोले,' भाई, यह तो भगवान्‌का सच्चा रूप नहीं है ।' 

भगवान्‌के सच्चे रूपका विचार बादमें करना। मनमें स्त्री, पुत्र, धनकी 
हजारों वासनाएँ भरी हुई थीं। तुमने भगवान्‌के निराकार, साकार, रूपकी भावनाकी 
तो उस भावनासे अपने मनमें भरी सारी वासनाएँ भूल गयीं कि नहीं भूल गयीं ? 

भूल गयीं तो उपासनाकी बड़ी भारी उपयुक्तता है। उपासना परमात्माकी प्राप्तिमे 
बड़ी मददगार है। 

योगी लोगोंका कहना है कि बिना योग--समाधिके सत्य वस्तुकी उपलब्धि 
नहीं हो सकती | तो ठीक है । तुम्हारे चित्तमें विक्षेप है कि नहीं है ? समाधि होनेपर 
वृत्तियां शान्त हो जाती हैं तो शान्त वृत्ति विक्षेपकी निवृत्तिका कारण है । उस समय 
वासनाकी भी स्फूर्ति नहीं होती है । परन्तु उस समय ऐसा होता है कि शान्त वृत्तिमें 
अज्ञाननिवारणकी जो विशेष शक्ति चाहिये, ' ब्रह्मज्ञान'--वह रहता है कि नहीं ? 
वेदान्तियोंने कहा, ' नहीं रहता है ।' नहीं रहता तो चाहो तो अन्त:करणकी शुद्धिके 
लिए समाधि लगाओ। ठीक है। इससे विक्षेपकी निवृत्ति होगी, अशान्तिकी 
जगहपर शान्ति आयेगी और आप चाहें कि “आत्मा ब्रह्म है ऐसा ज्ञान हो तो 
'आत्मा ब्रह्म है ' यह तो वृत्ति है, वृत्तिज्ञान है। और उससे अपनेको ब्रह्म न जानना- 
रूप जो अज्ञान है वह कैसे दूर होगा ? शान्तिवृत्तिसे अपनेको ब्रह्म न जानना-रूप 
अज्ञान तो दूर नहीं हो सकता, पर समग्र विक्षेपकी निवृत्ति हो सकती है। ऐसी 
स्थितिमें योग परमात्माकी प्राप्तिमें बहुत मददगार है, लेकिन जिसको साक्षात्‌ 
साधन कहते हैं--अविद्याका निवर्तक, वह तो तत्त्वज्ञान ही है। 

अब एक बात और-घधार्मिक लोग धर्मका फल स्वर्ग मानते हैं, वह 
वेदान्तको अभीष्ट नहीं है। वेदान्त कहता है, “आप धर्म करो, अन्तःकरणकी 
शुद्धिके लिए स्वर्गकी प्राप्तिक लिए नहीं । एक संशोधन यह है। 

आप उपासना करो, अपने मनकी वासनाकी निवृत्तिके लिए। आपको 
इष्टदेवका साक्षात्कार हो जाय तो यह भी वासना-निवृत्तिका एक उपलक्षण है। 
आप समाधि लगाओ., परन्तु निर्विकार निर्बीज होनेके लिए नहीं; परमात्माके सच्चे 
स्वरूपके ज्ञानकी योग्यता प्राप्त करनेके लिए। 

इसप्रकार एक दृष्टिसे तो हम कह सकते हैं कि नित्य-शुद्ध-बुद्ध-मुक्त 
परमात्माकी प्राप्तिके लिए उपासना और योग, ये सहकारी नहीं हैं। दूसरी दृष्टिसे 
हम यह कह सकते हैं कि क्रम-क्रमसे ये हमारे अन्तःकरणको शुद्ध करनेवाले 
होनेके कारण साक्षात्‌ परमात्माकी अनुभूतिमें ये साधन नहीं हैं परन्तु परम्परासाधन 
है--अन्त:करण शुद्धिके द्वारा। 

वेदान्तमें धर्म, सच्चरित्रता, उपासना और योगका परमात्माके चिन्तनमें 
समन्वय हो जाता है और उन-उन मतवादियोंमें--ये सब साधन रूप हो जाते हैं । 

योगवादकी समाधि वेदान्तकी समाधि नहीं है। जो मधुर रसवादियोंकी 

उपासना है, वह वेदान्तियोंकी उपासना नहीं है| स्वर्गवादियोंका जो धर्म है वह 
वेदान्तियोंका धर्म नहीं है। वेदान्त अपने प्रस्थानके अनुसार धर्म, उपासना और 
योग-समाधिको साधन मानता है, दूसरोंके प्रस्थानके अनुसार नहीं। उनको तो 
परम्परा साधन मानते हैं | 

स्रान करो तो मुक्ति मिल जायेगी। स्नान विश्वाससे मुक्तिका साधन है-- 

गड़गा गड़ेति यो ब्रूयाद्‌ योजनानां शतैरपि। 
मुच्यते सर्वपापेभ्यो विष्णुलोक॑ स गच्छति॥ 

सरयूस्नानान्मुक्ति:-सरयूस्न्नानसे मुक्ति। काशीमें मरणसे तो तत्त्वज्ञानके 
उपदेशसे मुक्ति मानी जाती है कि भगवान्‌ वहाँ तत्त्वज्ञानका उपदेश करते हैं। 
असलमें यह विश्वासका मार्ग है। वेदान्त विश्वासपर्यवसान मार्ग नहीं है। उसका 
अन्तिम विश्वास नहीं, अनुभव है । वेदान्तका अन्तिम रूप अनुभवपर्यवसान है और 
दूसरे दर्शनोंका विश्वासपर्यवसान | 

न स्नानने न दानेन--प्रमाण माने “प्रमा'--यथार्थज्ञानका साक्षात्‌ साधन 
प्रमाकरणं प्रमाणम्‌ | प्रमाणान्तरसे अनधिगत और प्रमाणान्तरसे अबाधित असंदिग्ध 
वस्तु-विषयक प्रमाको जो उत्पन्न करे। प्रमा आँख जो हमारी हस्तरेखाको देखती 
है । प्रमाण माने जीभ जो स्वादको, नाक गन्धको, कान शब्दको बताता है। अपरोक्ष 
करनेवाली, महावाक्यजन्य प्रमा वह साक्षात्‌ वृत्ति जो अज्ञानको निवृत्त कर देती है। 

वेदान्त मुख्यतः प्रमाणका मार्ग है और गौणत: विश्वासका मार्ग है। अनुभव 
ही अनुभव प्रधान है प्राणायाम, स्नान, दान ये परमात्माकी प्राप्तिके साक्षात्‌ साधन 
नहीं है, परम्परासाधन हैं । 

अधिकारिणमाशास्ते फलसिद्धिर्विशेषतः । 
उपाया देशकालादाः सन्त्यस्मिन्‌ सहकारिण:॥ १४॥ 

तर्क भी साक्षात्‌ साधन न होनेसे प्रमाण नहीं हैः। तर्क-वितर्क, विद्या, बुद्धि 
नहीं | विशेषत:--फलसिद्धि अधिकारीकी आशा रखती है । वह चाहती है कि हम 
अधिकारीके पास जायेँ। जब कोई अनधिकारी व्यक्ति कोई वस्तु प्राप्त कर लेता है 
तो सरकार उसे छीन लेगी। कानूनसे छिन जायेगा कि नहीं ? धरतीमें गड़ा हुआ 
धन किसीने खोदते-खोदते पाया तो आजका कानून उसके पानेवालेको नहीं देता। 
वह तो सरकारका हो गया। पहलेके जमानेमें ऐसा 'कानून था कि उसके 
पानेवालेको वह मिल जाय। 

मनुजीने ' सप्ततित्तागमा धर्म्या7 करके जो हकदारीसे मिले सो भीःअपना है, 

जो भूमि आदिमें गड़ा हुआ मिल जाय वह भी अपना है--' दायो लाभ: क्रयो 
जय: ।' हकसे, गड़ा हुआ, खरीदकर और जीतकर मिले, दूसरा कोई दे दे तो भी 
वह अपना है। अपना कब्जा हो तो भी अपना है। इसमें सात कारण बताये हैं । 

परन्तु यह तत्त्वज्ञान है। इसकी फलसिद्धि क्या है ? अविद्यानिवृत्ति द्वारा 
मोक्ष । यह मूल बात है| इसमें भी अन्य दर्शनोंमें प्रमाणका जो रूप माना है, उनकी 
अपेक्षा तत्त्वज्ञानमें एक विशेष खास बात है, और दर्शनोंमें मानते हैं--' अज्ञात 
वस्तुका जो ज्ञान करा दे वह प्रमाण। नाक बेचारी फूलको नहीं देख सकती और 
आँख दिखाती है तो आँख प्रमाण है। आँख गन्ध नहीं बता सकती इसलिए गन्धर्में 
आँख प्रमाण नहीं है,नाक प्रमाण है। इनका प्रामाण्य अज्ञात-ज्ञापकत्वेन है। एक 
इन्द्रियसे चीज मालूम नहीं पड़ती तो दूसरी इन्द्रिय मालूम करा देती है। मालूम 
कराना प्रमाणका लक्षण नहीं है।' 

वेदान्तियोंने तो बिलकुल दूसरा ही लक्षण किया कि अविद्याकी निवृत्ति 
जिससे हो उसको हम प्रमाण मानते हैं । ' वाक्य-प्रमाण ' क्या है ? महावाक्य प्रमाण 
माने ' आत्मा ब्रह्म है' इस वाक्य रूपसे जो अज्ञान है, उस अज्ञानको मिटानेवाला। 
ब्रह्मकफो विषय करके दिखानेवालेका नाम घटपटादिके समान “प्रमाण' नहीं है, 
बल्कि आत्मा ब्रह्म तो नित्यसिद्ध ही है तद्विषयक अज्ञानको निवृत्तकर देनेके लिए 
यह वेदान्त प्रमाण है। 

फलसिद्धि माने अविद्याकी निवृत्तिसे उपलक्षित जो ब्रह्मस्वरूप आत्मा है, 
यही साक्षात्‌ मुक्ति है। मुक्ति प्राप्त नहीं होती है। मुक्ति तो साक्षात्‌ स्वरूप ही है। 
आत्माका एक विशेष नाम रख दिया मुक्ति, जहाँ-जहाँ अविद्याकी निवृत्ति हो गयी 
है, वहॉ-वहाँ आत्माका नाम मुक्ति होता है, और न हो तो नहीं होता है। 

यद्यपि आत्मा नित्य-मुक्तस्वरूप है तथापि आत्माका नाम वहाँ है मुक्ति। 
आत्माका नाम मुक्त नहीं होता। यहं॑ इसकी पद्धति है। इसके लिए चाहिये 
अधिकारी | अधिकृत होना चांहिये, भाई | तुम कानूनी ढंगसे तत्त्वज्ञान प्राप्त करना 
चाहते हो? या कहीं रास्तेमें पड़ा हुआ चोरीसे ले रहे हो! लूट रहे हो तो नहीं 

पचेगा।.... || #' 
उपाया देशकालाहा: सन्त्यस्मिन्‌ सहकारिण:॥ 

तत्त्वज्ञान प्राप्त करनेके लिए उपाय क्‍या है ? 

आय माने आना। जो अपने पास आवे वह आय। उस आमदनीका जो 
साधन या स्रोत होवे उसका नाम है उपाय । आय है आमदनी तो उपाय है व्यापार, 

नौकरी | उपायसे आय होती है, इसालिए उसका नाम है उपाय |' वाक्यपदीय 'में 
वैयाकरणोंने 'उपाय ' शब्दका निर्वचन दूसरे ढंगसे किया है। वे कहते हैं-- 
उपादायापि ये हेया उपायाः ते प्रकीर्तिता: ॥ 
एकबार उनको ग्रहण करके छोड़ देना पड़ता है। ये उपाय हैं। 
उपाया: शिक्ष्यमाणानां बालानामुपलालनाः। 
असत्ये वर्त्मनि स्थित्वा ततः सत्यं समीहते॥ 
यह है उपाय शब्दका अर्थ | जब बच्चोंको सिखाया जाता है, गोरी या 
गोलीका उपयोग किया जाता है, परन्तु बच्चा सीख जाय तब वह गोलीके द्वारा 
ही गिनती करेगा ? नहीं, वह तो अक्षर और गणित सिखानेके लिए एक उपाय 
है, उपलालना है। 
असत्ये वर्त्मनि स्थित्वा ततः सत्यं समीहिते। 
पहले झूठी बातका सहारा ले करके फिर सच्ची बात सीखी जाती है। 
“वाक्यपदीय 'में उपायका अर्थ है- 
उपादायापि ये हेयाः उपायास्ते प्रकीर्तिता: ॥ 
उपाय उसको कहते हैं जिसको एकबार उपादान करके, ग्रहण करके 
उसका त्याग कर दिया जाता है। नदी पार करना हे तो उपाय रूपमें नावको ग्रहण 
किया । अब नदीपार कर गये तो बोले--' आहा ! हम नावके कृतज्ञ हैं । हमने नावमें 
बैठकर नदी पारकी है । अब तो हम इसीमें बेठेंगे।' तो जहाँ पहुँचना चाहते थे वहाँ 
नहीं पहुंचेंगे। चाहे वाहन कोई भी हो; हवाई जहाज, मोटर, नाव; वह पहुँचनेका 
उपाय है, लक्ष्य नहीं । 
देश-काल-वस्तु है। सामने ननन्‍्हीं-सी शालग्रामकी बटिया रख लीजिये 
और देखिये कि यही परमेश्वर है, शुद्ध-बुद्ध-मुक्त, चेतन, अनन्त हैं। शालग्रामकी 
बटियामें तो न चेतनता दिखती हे,न अनन्तता। पहले यह तो समझो कि अनन्तता 
और चेतनता कैसी. होती है ?बादमें बात करना। 
देशका सहारा लेना-हम तो हिमालय जायेंगे, गड़ा-किनारे रहेंगे। क्‍यों ? 
हमको तत्त्वज्ञान प्राप्त करना है । यह क्या है ? यह उपाय है । हिमालय और गड्भातट 
पकड़नेके लिए नहीं, तत्त्वज्ञानमें उपयोगी होनेके कारण वह देश उपाय है। 
कालमें समाधि होती है, वस्तुमें उपासना होती है। एतावत्‌ कालपर्यन्त, 
हमारी, समाधि लग गयी। स्थानमें मनोनिग्रह होता है। 
देशबन्धश्चिच्तस्य धारणा। तत्रैकतानता ध्यानम्‌। 

वस्तुमें ध्यान होता है। परन्तु जो अदेश, अदृश्य, असड्र, अकाल वस्तु 
है, उसके साक्षात्कारके लिए उपायरूपमें इनको स्वीकार किया जाता है और 
बादमें छोड़ दिया जाता है। छोड़नेका भी संविधान, कायदा है। ऐसे मनमाने 
ढंगसे छोड़ा नहीं जाता है। जिस प्रयोजनकी पूर्ति हो जाय, जिस प्रयोजनकी 
सिद्धिके लिए आपने साधनको स्वीकार किया है, वह प्रयोजन पूरा हुआ। आपने 
कुत्तेको भगानेके लिए हाथमें लाठी उठायी। कुत्तेको भगा दिया यह तो ठीक 
है। उसके बाद लाठीको यदि आप हाथमें ही रखें कि अब हम लाठीको छोडेंगे 
ही नहीं तो वह लाठी ही विपष्र बन जायेगी। प्रतिषेधसे साधनका परित्याग 
होता है । 
यह प्रतिषेध केसा होता है । जबतक यज्ञोपवीतधारी गृहस्थ थे, वानप्रस्थ थे 
तबतक संध्यावन्दन साधन था। जब संन्यासी हो गये, न चोटी रही,न जनेऊ रहा तो 
संध्यावन्दन, उपासना उनका प्रतिषेध हो गया। प्रतिषेध होनेसे छूट गया। जिस 
प्रयोजनके लिए उस साधनको स्वीकार किया था, वह प्रयोजन भी पूरा हो गया, 
तब साधन छूट गया। 
जब कथश्चित्‌ अधिभूत ज्ञानसे उस साधनके मिथ्यात्वका ज्ञान हो गया तो ? 
प्रयोजनकी पूर्तिसे, प्रतिषिधसे, बाधसे साधनके त्यागका अधिकार प्राप्त होता है। 
अब यह है कि यदि कायदेसे वेदान्तकी शिक्षा प्राप्त नहीं करोगे और चाहे जो जैसे 
किंभूत, किमाकार मान लोग तो तुम्हारी मर्जी ! देश, काल वस्तु सहकारी हैं अर्थात्‌ 
तत्त्वज्ञानमें उपयोगी हैं-- 
अतो विचार: कर्त्ताव्यो जिज्ञासोरात्मवस्तुनः। 
समासाद्य दयासिन्धुं गुरु ब्रह्मविवुत्तमम्‌॥ १५॥ 
अधिकारिणमाशास्ते फलसिद्धिर्विशेषतः । 
उपाया देशकालाद्याः सन्त्यस्मिन्‌ सहकारिण:॥ 
अत: क्या हुआ ? आत्मवस्तुनः जिज्ञासो:--जो अनात्म वस्तुका जिज्ञासु 
नहीं है; जिज्ञासा माने जाननेकी इच्छा । यदि कोई कहे कि 'उसे जाननेकी जिज्ञासा 
है' तो संस्कृतका पण्डित धीरेसे मन-ही-मन मुस्करा देगा, बोलेगा तो नहीं। 
जिज्ञासा माने ज्ञानकी इच्छा होता है । किसका ज्ञान ? यह प्रश्न होता है। 
किसीने पूछा--'यह क्या है ?' फूलोंकी बनी माला है। अब इसमें विचार 
करने जैसा तो कुछ नहीं है। लेकिन यह आत्मवस्तु कया है ? इसमें भी एक व्यंग्य 
है । इसपर आप ध्यान दीजिए | बौद्धोंका जो आत्मा है वह वस्तु भी नहीं है; क्षणिक 

है या शून्य है। वह विज्ञानरूप है। तो बोले कि--'नहीं-नहीं, हम क्षणिक या 
शून्यरूप विज्ञानकी जिज्ञासा नहीं करते। जो शून्यवृत्ति और क्षणिकता दोनोंसे 
विलक्षण 'वस्तु' है, आत्मा है या विज्ञान । वस्तु है तो बिलकुल ठोस है।' 

हम आत्मवस्तुकी जिज्ञासा करते हैं, बड़ी अद्भुत बात है । किसी कदर यह 
बात हम लोगोंके दिमागमें नहीं उतरती है। क्षणसे विज्ञानकी सिद्धि होती है या 
विज्ञानसे क्षणकी । यदि विज्ञान ही नहीं होगा तो क्षण क्या होगा ? क्षण-क्षण क्रमसे 
आनेवाला कालका यह अंश अर्थात्‌ क्षण! वह विज्ञानका परिच्छेदक-- अवच्छेदक 
हो ही नहीं सकता। विज्ञान क्षणका परिच्छेदक होता है। बल्कि क्षणसे सूक्ष्म 
विज्ञान होता है। विज्ञानसे सूक्ष्म नहीं होता है। जिन लोगोंने विज्ञानको क्षणका 
अवच्छेद्य माना कि क्षण विज्ञानको काट देता है, उन्होंने वृत्तिरूप विज्ञानको देखा, 
अधिष्ठानरूप विज्ञानको बिलकुल नहीं देखा। 

हमारा आत्मा वस्तु माने तत्त्व है। इसीमें अहड्डगरभाव और आकारभावका 
आरोप होता है। अनारोपिताकारं यह वस्तु यह मैं हूँ, यह मैं हूँ, यह मैं हूँ । अपने 
आपमें आरोपित करके--यह, यह करके जो अपने मैंका बोध होता है उससे 
विलक्षण आत्मवस्तु जिसका ज्ञान प्राप्त करना है कि 'हम क्या है ?' इसके लिए 
एक तड़प उदय होनी चाहिये आपके हृदयमें | इसके लिए आकुलता है कि नहीं | 
हम जानते--पहचानते नहीं हैं। समझते नहीं हैं, लेकिन हमारा प्राण संसारकी 
किसी वस्तुसे तृप्त भी नहीं होता है। 

अपना कुछ खो गया है, उसे हम ढूँढते हैं। अपनी पूर्णता खो गयी है। हम 
अपना अमृत, अपना प्रकाश, अपना आनन्द स्वरूप भूल गये हैं । आओ, एक रास्ता 
पकड़ो | अन्धकारमें भटको मत। “यह ' में लटको मत। किसी छोटी-सी मजेदार 
वस्तुमें अटको मत। आओ, अपनी इस आत्मवस्तुको ढूँढें। विचार: कर्तव्य: । 
इसके लिए विचार करना चाहिये । 

बुद्धिकी विशिष्ट गतिका नाम विचार है | पावकी गतिका नाम चार होंता है। 
शरीरसे कोई गति होती है न, तब वह आचार हो जाता है । एक अचारके प्रेमी हैं । 
वे बोलते हैं कि अचार खाओगे तो विचार बढ़ेगा। असलमें उसका मूल दूसरा है। 
आचार रखोगे तब विचार बढ़ेगा । आचार: सदाचार: । सदाचारका पालन करोगे तब 
विचारकी वृद्धि होगी। आचार खानेसे विचारकी वृद्धि नहीं होगी। 

बताते हैं कि यदि स्त्रीके जीवनमें मिठाई खाना बढ़ जाय तो उसका स्त्रीत्व 
अधूरा रह जाता है और पुरुषके जीवनमें खटाई खानेकी आदत बढ़ जाय तो उसका 

पुरुषत्व अधूरा रह जाता है। मिठाई-से बचकर चलना अर्थात्‌ दुराचारसे बचकर 
चलना | सदाचारके मार्गपर चलनेसे विचारमें व॒द्धि होती है। 
समासाद्य दयासिन्धुं गुरु ब्रह्मविद॒त्तमम्‌ ! 
यदि आप अपनेको जानना चाहते हैं तो दो बात चाहिये। अपनी बुद्धिमें तो 
चाहिये विचार और बाहर चाहिये गुरुकी सहायता | बिलकुल अनजाना साजन जो 
ज्ञानका विषय नहीं होता, कान, नाक, आँख जीभ या त्वचासे जाना नहीं जाता, 
ऐसा अनदेखा, अनमिला जो साजन है, अनदेखा रास्ता है, ऐसे मार्गपर चलना है | 
आपने कभी उसे देख लिया होता तो संसार-बन्धनसे छूट गये होते | जीवन्मुक्तिका 
विलक्षण सुख आपको मिल गया होता। 
उसे देखनेके लिए तत्त्वमस्यादि महावाक्यका जो विचार है उसपर विचार 
होना चाहिये, परन्तु स्वच्छन्द ढंगसे नहीं, सदगुरुके बताये हुए ढंगसे। आपको 
सुनाया--तत्त्वमसि' 'स आत्मा '। 'तत्‌ त्वमू असि।'.यह सतू-सम्प्रदायसे प्राप्त 
है। बोले, नहीं, 'तत्‌ सत्‌ सत्यं स आत्मा। अतत्‌ त्वम्‌ असि श्वेतकेतो'। 'अ' 
निकाल लिया। पण्डित लोग जानते हैं कि इसमें-से 'अ' निकलेगा। स आत्मा 
अतत्त्वमसि श्वेतकेतो! हे श्वेतकेतु ! तुम वह नहीं हो । ऐसा अर्थ अपनेमें कर लोगे 
तो कैसे-बनेगा ? तस्य त्वम्‌ असि। मनमें कर लोगे? उसके तुम हो-तस्मै 
त्वमसि उसके लिए तुम हो | कौन-सा अर्थ ठीक है, बताओ । अतत्त्वमसि, तस्य 
त्वं असि कि तस्मे त्वमसि ? गुरुके पास जानेकी जरूरत पड़ेगी इसलिए कि जिससे 
हम ठीक-ठीक जानें। व्याकरणकी रीतिसे अतत्त्वमसि, तस्य त्वमसि, तस्मे 
त्वमसि तीनों ढीक हैं। एक नमूनेकी बात-- 
एक जगह शा₹्त्रार्थ हो रहा था।-आर्यसमाजी और सनातन-धर्मीका। 
सनातन-धर्मी पण्डित बड़ा घाघ था। आर्यसमाजी पण्डितने श्रुति रखी--न तस्य 
प्रतिमा अस्ति। शुक्ल यजुर्वेदका मन्त्र है। उस परमात्माकी कोई प्रतिमा नहीं है, 
आर्यसमाजीको उसका असली अर्थ न फुरा कि तस्य प्रतिमा मानं नास्ति। उसकी 
बराबरीकी तुलना करने योग्य कोई वस्तु नहीं है। यह उसका अर्थ है। प्रतिमाका 
अर्थ “मूर्ति हो गया। आर्यसमाजीने सनातनधर्मी पण्डितको दबाया। सनातनधर्मा 
बोला--' नतस्य प्रति मा अस्ति। नतस्य नम्रीभूतस्य-वामनस्य प्रतिमा अस्ति।' 
ऐसा अर्थ करो कि वामन भगवान्‌ जो हृदयमें रहते हैं-- 
मध्ये वामनसासीनं विश्वेदेवा उपासते। 
उनकी प्रतिमा है। अब वे दोनों भिड़ गये। वे बोले, बुलाओ पाठियोंको। 

वेदपाठी, स्वरपाठी, घनपाठी आये--'न न न, तस्य तस्य न,” आया प्राचीन 
वेदपाठी-सनातनधर्मी पण्डितका अर्थ बिलकुल कट गया। वहाँ तो “प्रतिमा” 
शब्दका अर्थ ही दूसरा है मूर्ति नहीं, प्रतिमान है ।न तस्य कहनेसे तो सनातनधर्मी 
ठीक और यदि न तस्य को नतस्य कर दे तो गलत! 'अतत्त्वमसि' है। बुलाओ 
पण्डितको-स आत्मा, आत्मा सः, स आत्मा, आत्मा सः। आत्मा ततू, तत्‌ 
आत्मा, तत्‌, त्व॑ं असि। जब पण्डित अपना पाठ ठीक ढंगसे करके सुनावेगा तो 
अतत्‌ त्वमसि कैसे निकलेगा ? 

दो-पाँच हजार वर्ष पहले सब लोग कायदेसे संस्कृत भाषा पढ़ते थे। 
व्याकरण पढ़ लिया, कोष पढ़ लिया, मीमांसा पढ़ ली, न्याय पढ़ लिया। इसके 
बाद वेदान्त पढ़ा तो तुरन्त-तुरन्‍्त समझमें आ गया। 

अब संस्कृत भाषाके अध्ययनकी शैली तो है नहीं। जो कोई जो बता जाय 
वह ठीक | मैंने एक हँसीकी बात सुनी थी । उड़ीसामें कोई राजा थे। उनको संस्कृत 
आती नहीं थी | उनके जो गुरुजी थे, वे भी मूर्ख थे, पढ़े-लिखे न थे । उन्होंने अपने 
यजमान राजाको शुक्लाम्बरधर श्लोक सुनाया उन्होंने गुरुजीसे पूछा--इसका क्या 
अर्थ है ? गुरुजीने बहुत सोच-विचारकरके बताया--महाराज, इस श्लोकमें तो 
दहीका वर्णन क्रिया गया है-- 

शुक्लाम्बरधरं विष्णुं शशिवर्ण चतुर्भुजम्‌। 

बिलकुल चन्द्रमाके समान चमक रहा है दही और साढ़ी इसकी बहुत 
बढ़िया है। शशिवर्णम्‌ माने चन्द्रमाके समान है। पण्डितजीने बताया-देखो, यह 
अर्थ मैंने किया है। बिलकुल गुप्त अर्थ है। किसीको मालूम नहीं है। राजाने अर्थ 
यादकर लिया। 

अब कोई पण्डित आता तो राजा उसकी परीक्षा लेता कि 'इस श्लोकका 
अर्थ बताओ |' वही ' दही ' अर्थ तो करता नहीं, और फेल हो जाय, क्योंकि ' वही ' 
गुरुजीको मालूम था, दूसरोंको मालूम नहीं था। सब फेलु,परीक्षामें अनुत्तीर्ण | फिर 
एक पण्डितने सोचा, 'हम राजाको संस्कृत सिखावेंगे--समझावेंगे।' वह जाकर 
बोला--' राजा साहब | आप तो बड़े बुद्धिमान्‌ हैं, योग्य हैं। आप थोड़ा-थोड़ा 
संस्कृत पढ़िये न!” उसने थोड़ा-थोड़ा करके संस्कृत पढ़ाया | राजाको लघुकौमुदी 
पढ़ा दी। फिर एक दिन वह बोला--' शुक्लाम्बरधरं ' का अर्थ कीजिये आप। 

शुक्ल अम्बर-धरं-श्वेत वस्त्र धारण करनेवाला। शशिवर्ण-चन्द्रमाके 
समान वर्ण हो जिसका,फिर वह बोला--' देखो, तुम्हारे गुरुजीवाला अर्थ ठीक है 

कि व्याकरणसे जो अर्थ निकलता है वह ठीक है ? तो भाई ऐसा होता है जब शिष्य 
लोग बुद्धिमान्‌ नहीं हैं, पढ़े -लिखे नहीं हैं तो कोई भी आकर महावाक्यका कैसा 
भी अर्थ बता जाय। इसलिए सतू-सम्प्रदायसे प्राप्त जो शिक्षा है, वही वास्तविक 
शिक्षा होती है ।' 
समासाद्य दयासिन्धुं गुरु श्रह्मविदुत्तमम्‌ 

दयासिन्धु गुरुके पास जाना चाहिये। 'समांसाद्य' का अर्थ है 'आभि- 
मुख्येन '। ट्यूशन लेनेसे वेदान्त नहीं आता है। आपको सीखनेमें-समझनेमें थोड़ी 
मदद मिलती है, परन्तु वेतनभोगीके प्रति आपके मनमें आदरभाव नहीं रहता है । तो 
' समासाद्य दयासिन्धुं गुरुम्‌' अर्थात्‌ गुरुक पास सम्यक्‌ आसादन करे और उसके 
पास जाय। सम्यक्‌ माने विधिपूर्वक। श्रद्धापूर्वक माने पादोपसंग्रह-पूर्वक 
नमस्कार॑पूर्वक उससे इसकी शिक्षा प्राप्त करे | 

गुरु कैसा होना चाहिए ? दयासिन्धु ! वह सोचे कि देखो, इस जीवात्माको 
किसी बातकी कमी नहीं है, न यह कामी-क्रो धी या लोभी है । वह भूलसे अपनेको 
कामी-क्रो धी-लोभी मान रहा है। यह नरक-स्वर्गमें जाने-आनेवाला नहीं है, 
परन्तु वह अपनेको नरक स्वर्गमें जाने-आनेवाला मान रहा है । इसलिए यह जन्म- 
मरणसे रहित है, परन्तु भूलसे अपनेको जन्म-मरणवाला मान रहा है । यह देहवाला 
नहीं है, परन्तु भूलसे अपनेको देहवाला मान बैठा है। यह अनर्थ केवल समझके 
फेरसे है। जैसे नुक्तेके भेदसे खुदा-जुदा हो जाता है। समझके भेदसे यह व्यक्ति 
इतना दुःखी हो रहा है तो गुरुजीका हृदय दयासे कोमल हो जाता है,द्रवित हो जाता 
है। दूसरेका दुःख देखकर उनके मनमें दया आ जाती है कि 'हाय-हाय ! इसका 
कैसे कल्याण करें ?' तो गुरुके हृदयमें दया होनी चाहिये। नहीं तो ?-- 

गुरु लोभी सिंष लालची; दोनों खेलें दाव। 
दोनों बिचमें डूब मरें, जस पत्थरकी नाव॥ 

गुरुके हृदयमें दया होनी चाहिये कि हम इस भटके हुए जीवको रास्ता बता 
दें। केवल यह भूल है इसकी | 

एक आदमी अपने घरमें था। नशेमें आ गया तो उसको मालूम पड़ने लगा 
कि मैं नदीमें पहुँच गया हूँ। अब वह चिह्लाने लगा--' मुझे कोई घर पहुँचा दो, 
नदीके पारकर दो !' अंब क्या करें ? लाओ, मोटरमें बैठावें ? नावमें बैठावें ? नदीके 
उसपार ले चलें ? वहाँ जानेसे उसे अपना घर कहाँ मिलेगा ? वह अपने घर जाना 
चाहता है, लेकिन अपने घरमें रहकर ही ! एक समझदार आदमी आया तो बोला-- 

' क्यों नाव और मोटर मंगाते हो ? उसका नशा जैसे उतर जाय, वह उपाय करो? 
अविद्या- भ्रान्तिके नशेमें आकर यह जीव ऐसा मानने लगा है।' 
गुरुजी सोचते हैं, यह अजन्मा-अमर होनेपर भी अपनेको जन्म-वाला- 
मृत्युवाला मानने लगा है। उसकी भूल कैसे मिटे ? दयासिन्धु-गुरुके दिलमें दया 
आयी, समूची भूल मिटे, ऐसी दया कहाँ मिलेगी ? 
ब्रह्मविदुत्तमम्‌--ब्रह्मवेत्ताओमें जो उत्तम हे, वह श्रोत्रियं ब्रह्मनिष्ठम। 
एकबात और लगा दी--ब्रह्मविदुत्तमम्‌ ब्रह्मवेत्ताओंमें उत्तम | 
गुरु खुद ही ब्रह्म न जानता हो तो ? काशीके पण्डितोंका नाम लेना ठीक 
नहीं है । हमने बड़े-बड़े पण्डितोंसे सुना भी है और उनकी मन: स्थितिको देखा भी 
है । हमसे उन्होंने यह कहा भी कि “आप हमारा शोक मिटा दीजिये ।' ईश्वरकृपासे 
ऐसे एक पण्डित अभी जीवित हैं | वे बोले--वेदान्तशास्त्रमें ऐसी कोई पंक्ति नहीं 
है जिसका में अर्थ नहीं लगा सकता,समाधान नहीं कर सकता । परन्तु मुझको रोना 
आ रहा है--अमुकके मरनेपर जमाईके मरनेपर। मुझे बड़ा भारी शोक हो रहा है, 
आप हमें इस शोकसे पार उतारिये | मैं कैसे शोकसे पार जाऊँ ? बड़े भारी वेदान्ती, 
डिग्री बहुत ऊँची, पद बहुत ऊँचा। पर ऐसे नहीं! पढ़े-लिखेका नाम “ब्रह्म 
विदुत्तमम्‌' नहीं होता है। उत्तम वह होता है जिसे अपने आत्माके ब्रह्म होनेका 
असंदिग्ध रूपसे साक्षात्कार हो गया है कि “मेरा आत्मा ही ब्रह्म हैं।' अन्यत्वका 
भ्रम बिलकुल टूट चुका है। 
उत्तम ब्रह्मविद्‌ गुरुक पास जाओ | जिन्दगीमें बड़ी भारी खटपट लगी हुई 
है । इस भय, चिन्ता, शोक, दुःखसे छूटनेका उपाय करो | गुरु तो ऐसा चाहिये, पर 
चेला कैसा चाहिये ? चेला लोगोंको इसकी कोई परवाह नहीं होती | हम कैसे भी 
हों. गुरु ऐसा होना चाहिये। अपनी ओर नहीं देखते, दूसरेकी ओर देखते हैं । तुमको 
भी कुछ तो होना चाहिये। 
मेधावी पुरुषो विद्वानूहापोहविचक्षण:। 
अधिकार्यात्मविद्याया. मुक्तलक्षणलक्षित: ॥ १६॥ 
अब लक्षण बता रहे हैं। वे लक्षण जिसमें हों वह ब्रह्मविद्याका अधिकारी 
होता है-- 
विवेकिनो विरक्तस्थ शमादिगुणशालिन:। 
मुमुक्षोरेव हि ब्रह्मजिज्ञासायोग्यता मता॥ १७॥ 
कैसा बनें हम कि गुरुजीके द्वारा उपदिष्ट विद्या गृहीत हो सके ? हमको भी 

कुछ होना चाहिये। एक जगह रामायणकी कथा हो रही थी। रामकिंकरजीके 
पिताजी कर रहे थे। उनसे हमारी जान-पहचान थी। कथा करके निकले तो सामने 
थी पानकी दुकान। दुकानदारने कहा--' पण्डितजी पालागी। जरा एक पान तो 
लीजिये ।' पान दिया और बोला--' पण्डितजी हम दुकानपर बैठकर पान भी बेचते 
हैं और आपकी कथा भी सुनते हैं ।' पण्डितजी बोले--' हाँ, जी जरूर सुनते हो-- 
दु-कान है न ?' दुकानमें बैठकर एक कान आपका कथामें रहे और एक दुकानमें | 
दो कानवाले तुम हो गये। रामकिकरजीके पिताका नाम था पं० श्री शिवविनायक 
उपाध्याय । यदि श्रोता दुकान होगा तो उसे वेदान्त थोड़े-ही आवेगा ? 

मेधावी विद्वान्‌ पुरुषो! हमारे मीमांसक बोलते हैं-- 

अर्थी समर्थ: विद्वान्‌ शास्त्रेण उपर्युदस्तः । 

शबर स्वामी बोलते हैं--चाहनेवाला हीना चाहिये। वेदान्तका ज्ञान? 
वेदान्तज्ञान नहीं, आत्मा और ब्रह्मकी एकताका ज्ञान चाहते हो कि नहीं ? ज्ञान 
चाहनेवाले तो बहुत हैं। सीमेंटका ज्ञान चाहना दूसरा है और पैसेका ज्ञान चाहना 
दूसरा। आत्माका ज्ञान चाहना भी दूसरा है और ब्रह्मका ज्ञान चाहना भी दूसरा है। 
तब ? आत्मा और ब्रह्मकी एकताका ज्ञान तुम चाहते हो कि नहीं ? यह एक प्रश्न है 
और उसके धारणकी योग्यता, उसके समझनेकी योग्यता है कि नहीं, यह दूसरा 
प्रश्न है । 

मेधावी पुरुषो विद्वानूहापोहविचक्षण:। 
अधिकार्यात्मविद्याया._ मुक्तलक्षणलक्षित: ॥ 

अब बताते हैं, आत्मज्ञानका अधिकारी कौन है ? ज्यादातर हिन्दी भाषामें 
' अधिकार ' शब्दका अर्थ ऐसा हो गया है जैसे किसी चीजपर हमारा हक हो, दावा 
हो । इस जमीनपर इस सम्पदापर हमारा अधिकार है | किसी चीजका कोई मालिक 
हो तो बोलता है, मैं इस चीजका अधिकारी हूँ। सरकारी पदोंपर अधिकारी लोग 
होते हैं । कोई मन्दिर या संस्थान होते हैं तो उसके अधिकारी भी होते हैं । वेदान्तमें 
' अधिकारी ' शब्द है वह 'हकदार' या “मालिक 'के अर्थमें नहीं है, यह योग्यताके 
अर्थमें है।' ब्रह्मज्ञानके योग्य कौन है ? 

आत्मज्ञान-आत्मविद्याके योग्य कौन है ? यह दूसरा विचार है। इसलिए 
भिन्न-भिन्न भाषाओंमें ' अधिकार! और ' अधिकारी ' शब्द चलता है, वह भिन्न- 
भिन्न अर्थ देता है। 'अधिकार' और 'कर्त्तव्य '--अखबारोंमें आजकल छपता है। 
इस बातको देखकर तो कई लोग लड़ जाते हैं कि “क्या हम आत्मज्ञानके 
अधिकारी नहीं हैं?” अरे भाई, तुम आत्मज्ञानके अधिकारी तो हो ही, स्वयं 
ज्ञानस्वरूप हो, स्वयं आत्मा हो | परन्तु यह बात जाननेके लिए तुम्हारे अन्तःकरणमें 
जो योग्यता चाहिये--जिस योग्यतासे ब्रह्मज्ञान होता है, वह योग्यता तुमने 
सम्पादनकी है कि नहीं ? लोकभाषामें जिस ' अधिकार' ओर ' अधिकारी ' शब्दका 
प्रयोग होता है, और वेदान्तमें जिस ' अधिकार” और ' अधिकारी ' शब्दका प्रयोग 
होता है, उन दोनोंमें फरक है--पारक्य है। 

एक हमारे मित्र थे। वे डिफ्रेन्स (॥)नतशिशा८९) बोला करते थे। हम नहीं 
जानते, उसका क्या अर्थ होता है! वे 'फरक' अर्थमें ही बोलते थे। 

' अधिकार 'का अर्थ केवल इतना ही है कि हम उसे ठीक-ठीक धारण कर. 
सके। एक श्रद्धाकी-विचारकी प्रधानतासे भी धारण होता है। इसमें वह यह नहीं 
समझता कि जो बड़ा भारी पण्डित नहीं होगा,उसे वेदान्त ज्ञान न होगा। 

ब्रह्मज्ञानके प्रति--सद्गुरुके प्रति, ब्रह्मात्मैक्यके प्रति जो श्रद्धालु है उसको 
ज्ञान हो जायगा, क्‍योंकि श्रद्धा सत्यको धारण करनेकी शक्ति है। श्रत्‌ माने सत्‌। 
इति सत्यनाम। निरुक्तमें लिखा है--' श्रद्धामें जो श्रत्‌ है वह सत्यका नाम है।' 
पध्वाचार्यने लिखा- श्रत्‌ इति आस्तिकताया अभिधानम्‌। आस्तिकताका नाम है 
श्रत्‌ । श्रद्धा माने सत्यको धारण करनेकी शक्ति। 
श्रद्धा और विचार दोनों ही आत्मज्ञानके अधिकारीके प्रयोजक हैं । दोनोंसे ही 
मनुष्य आत्मज्ञानके धारणमें योग्य हो जाता है। स्वयं समझ न सके और किसीपर 
श्रद्धा भी न कर सके तो ? बुद्धि तो हो गयी बहिर्मुख | एक हमारे मीमांसाके पण्डित 
हैं काशीमें | बहुत योग्य पण्डित हैं । श्रीपट्टाभिराम शास्त्री | उन्होंने लिखा है-- में 
मीमांसा पढ़ता था चिन्नस्वामीसे और व्याकरण पढ़नेके लिए गया त्रिपाठीजीके 
पास | त्रिपाठीजीने कहा--' पहले तुम मीमांसामें पूरी योग्यता सम्पादन कर लो,तब 
व्याकरण पढ़ो | नहीं तो तुम्हारा दिमाग दो ओर चला जायगा तो वह भी ठीक न 
बनेगा और यह भी ठीक न बनेगा ।' जिस वस्तुका अनुसन्धान करनेके लिए तुमने 
अपनी बुद्धिको लगाया है, उसका ठीक-ठीक अनुसन्धान करो ।!' 
तुम्हें क्या चाहिये ? द्र॒व्यके स्वरूपका अनुसन्धान करना हो तो वैशेषिक 
दर्शन पढ़ो! प्रमाणका तो न्यायदर्शन, प्रकृतिका तो सांख्यदर्शन! ठीक-ठीक 
उसका साक्षात्कार करना हो तो योगाभ्यास | 
हमारे वेदान्तका यह कहना है कि आप वस्तुओं--आँख, कान नाकके 
बारेमें भी ठीक-ठीक जानकारी रखते हैं, प्रकृति-पुरुषका विवेक भी रखते हैं, पर 
एक विभाग ऐसा छूट गया है जो आपको तकलीफ देगा। वह कौन-सा विभाग 
है ? अन्तःकरणकी अशुद्धिका। आपने परमाणु, इन्द्रियां, प्रकृति और पुरुषका 
विवेक कर लिया, अपनी असड्रताका विवेक कर लिया-प्रत्यक्‌ समाधि लगाकर 
अपनी असडद्भ स्थितिका अनुभव--साक्षात्कार कर लिया, परन्तु आपके 
अन्त:करणमें जनम-७,नभकी, युग-युनका मलिनता थी, उसके निवारणका उपाय 
किया कि नहीं ? यदि मलिनताओंके रहते आपने पृथ्वी-जल-वायु-अग्रिका, 
परमाणु और आँख-कान-नाकका, प्रकृति और पुरुषका विवेक कर लिया, परन्तु 
आपके मनमें यदि मलिनता रहं गयी तो आपका ज्ञान कभी शुद्ध नहीं हो सकता। 
इसलिए पूर्वमीमांसाने कहा--' अन्तःकरणकी शुद्धिके लिए धर्मका अनुष्ठान करो ।' 
मलिनताके अपाकरणके लिए--निवारणके लिए धर्मके सिवा और कोई 
उपाय नहीं है । इसपर ज्यादा जोर वैशेषिक, न्याय और सांख्यमें नहीं दिया गया है । 

बडे हल्के ढंगसे इस बातका प्रतिपादन किया गया है। पूर्वमीमांसा तो धर्मको 
लेकर सामने आ गयी कि हमको तो धर्मके द्वारा अपने अन्तःकरणका शोधन करना 
है। आपने गीतामें यह बात देखी होगी। पहले क्षेत्रका विवेक है। इ़द॑ं शरीरें 
कौन्तेय--यह क्षेत्रके लिए है क्षेत्रका विवेक करनेके बाद और क्षेत्रज्ञका विवेक 
शुरू करनेके पूर्व अमानित्वं अदम्भित्वं.....में ज्ञान-साधनका वर्णन है। साधना 
नहीं करोगे तो सुना-सुनाया जो साक्षी--असड्रभाव बनाया हुआ--वृत्तिसे बनाया 
हुआ होगा उससे जिन्दगीभर यह शिकायत बनी रहेगी कि वृत्ति टिकती नहीं है। 

इसलिए वासनाओंकी परिशुद्धि आवश्यक है | वासनाओंकी शुद्धि होती है धर्मके 

अनुसार। धर्ममें तीन विभाग हैं--(१) बहिरड्र, (२) अन्तरड़ और (३) परम 

अन्तरड् । 

( १ ) बहिरक्ग--बहिरड्ड धर्ममें क्रियात्मक अर्थात्‌ यज्ञयागादिका शास्त्रोक्त 
अनुष्ठान है । इसमें भी साधारण लोग नहीं जानते कि गुरु और शास्त्रकी आज्ञासे जो 
अनुष्ठान होता है, वह अन्तःकरणका शोधन करता है और गुरु एवं शास्त्रकी आज्ञा 
बिना, मनमाने ढंगसे जो धर्मानुष्ठान होता है वह अहंकारका परिशोधन नहीं कर 
सकता, क्योंकि उसमें तो अहंकार बढ़ेगा कि मैंने यह किया--यह किया। इससे 
अन्त:करण शुद्ध नहीं होता। 

(२) अन्‍न्तरड्गन--जागरणके लिए अग्नरिपुणण भी आवश्यक है। 
वाग्देवताका अधिष्ठाता है अग्रिदेवता। शरीरमें जो आलस्य-प्रमाद है, उसके 
निवारणके लिए वायुदेवताका अनुष्ठान है। प्राणशक्ति माने हलन-चलन भी 
आवश्यक है। अन्त:ः:करणकी अन्तरड्ग शुद्धिके लिए उपासनाकी आवश्यकता हे, 
यह भी कर्तृत्वपूर्वक | उसमें भी सड्डल्प, बुद्धि, इष्ट, अधिकारी हो तब होती है। 

यह दो मनमाने ढंगकी उपासना है, वह भी वासनाओंको पूरी करके, जहाँ 
स्वाद लिया जातां है, वे वासनाएँ तत्त्वज्ञानमें उतनी उपयोगी नहीं होतीं। दो 
नम्बरकी हैं | 

(३ ) परम अन्तरक्ग--परम अन्तरड़् है--योग अर्थात्‌ जब अन्तःकरण 
अपनेको आत्मासे भिन्न न दिखावे। आत्मभेदेन अन्त:ःकरणकी प्रतीति न हो, ऐसी 
अवस्था-समाधि, जहाँ अर्थ-शब्द-ज्ञान तीनों एक हो जाते हैं। द्रष्टा-दृश्यका 
विवेक पहली चीज है । विवेकख्याति हो जानेके बाद जब असंप्रज्ञात समाधि लगती 
है--असंप्रज्ञात समाधिमें जैसे 'गाय' मुँहमें-से शब्द निकलता है। यह चम्पाका 
फूल हाथमें है, 'फूल' शब्द मुँहमें है, और इस 'चम्पा 'का अर्थ यह है कि इस 

'चम्पा 'का वाचक शब्द मुहमें है। तीनों तीन जगहपर हैं। फूल हाथमें, शब्द 
जीभपर और ज्ञान हृदयमें बैठा है। जिस अवस्थामें शब्दु, अर्थ और ज्ञान तीनों तीन 
नहीं रहते हैं उस अवस्थाको समाधि बोलते हैं । वह विवेककी परकाष्ठा इसलिए है 
कि पुरुष प्रत्यक्ष असंग भासता है और वेैराग्यकी पराकाष्ठा इसलिए है कि विषय- 
का भान ही नहीं होता । इससे जो चित्तवृत्ति शुद्ध होती है यह परम अन्तरड्ढ है। 

इसप्रकार वहिरड़ साधन धर्म, अन्तरड़ साधन उपासना और परम अन्तरड्र 
साधन योग इनके द्वारा जब अन्त:करणकी शुद्धि होती है-ये भी धर्मके ही 
विभाग हैं -- 

अयं तु परमो धर्मों यद्‌ दूरे योगेनात्मदर्शनम्‌। 

याज्ञवल्क्यने कहा वेदान्तका काम अब शुरू होता है। 

वेदान्तका अधिकारी--जो लौग लाउड-स्पीकर सुनकर ही दूर सड़कपर 
खड़े-खड़े वेदान्तका डंका बजाने लगते हैं वे अनधिकृत ही हैं । जैसे सड़कपरसे 
कोई माल उठाकर ले जाय तो कभी पुलिस पकड़ सकती है कि किसका माल है | 
ऐसे वे अनधिकृत धर्मराजके सामने पकड़े जाते हैं। अत: अधिकृत होना चाहिए। 
इसमें कौन अधिकृत है, यह बताते हैं-- 

मेधावी पुरुष--संस्कृत भाषामें यह भी बात है कि किसी शब्दके स्थानपर 

कोई दूसरा शब्द नहीं रखा जा सकता | ठीक-ठीक वही शब्द बैठना चाहिए जैसे, 
“बुद्धि के वाचक बहुत सारे शब्द हैं संस्कृतमें--बुद्धि, मनीषा, धिषणा, धी:, प्रज्ञा, 
शेमुषी, मति, परन्तु किस समय, कहाँ किस शब्दका प्रयोग करना-धी:ः 
धारणावती बुद्धि--मेधा जो धारणकर सके, समझे वह मेधा। आप जानते हैं कि 
झूठ, बेईमानी, चोरी नहीं करनी चाहिये। आप समझते हैं कि दुःख नहीं देना 
चाहिये, अनाप-शनाप नहीं बोलना । एक अच्छें-से-अच्छे धर्मात्माकी जैसी समझ 
होनी चाहिए, वैसे ही आपकी समझ है। लो, फिर क्रम उलट गया। परन्तु वह 
समझ समयपर छूट जाती है, पिछड़ जाती है और जीभ, हाथ पाँव आगे बढ़ जाते 
हैं, समझको छोड़कर । 

'मेधा' किसे कहते हैं ? हमारी बोल-चाल-क्रियामें समझ जुड़ी रहे | हम 
समझ छोड़कर न बोलें, न भोगें, न करें, इकट्ठा न करें । जहाँ समझ हमारे जीवनमें 
हमारी प्रवृत्तिका नियन्त्रण करती है उसे 'मेधा' बोलते हैं। 

धृति और बुद्धि दोनों जब इकट्टी होती है, तब उनको 'मेधा ' बोलते हैं । वैसे 
धृति, मेधा, बुद्धि शब्दका प्रयोग भी एक साथ आता है। धी: धारणावती मेधा। 


१०८ विवेक कीजिये 


मेधा उसको कहते हैं जो काट सके। अनुचितको काट-छाँटकर अपने जीवनसे 
अलग करनेमें समर्थ है, उसका नाम होता है मेधा। 

बिलकुल काट-कूटकर अलगकर दिया। यह इधर, वह उधर उसको हम 
नहीं  पकड़ेंगे, हम नहीं करेंगे। एक तो होना चाहिये मेधावी पुरुष, परन्तु मात्र 
मेधावी होनेसे काम नहीं चलता। 

ऊहापोहविच्रक्षण: --मनुष्यके जीवनमें तर्क-वितर्क नहीं होता है 
ऊहापोह माने कोटिपर कोटि विचार | ऐसा करने या न करनेसे क्या लाभ और क्‍या 
हानि है ? एकपर एक विचारकी कक्षा जब चलने लगती है--उधेड़बुन-आप किस 
उधेड़बुनमें पड़े हो भाई | 

हिन्दीमें 'ऊहापोह' माने किसी विषयमें उधेड़बुन करना--एक-एक 
कोटि--एक-एक पक्ष--पूर्वपक्ष क्या-क्या बात कहता है और उत्तर पक्ष क्या- 
क्या बात कहता है ? ऊहन करना माने कहना है, नहीं कह सकता है।दर्शनमें हमारा 
विरोधी इस विषयमें क्या-क्या बात कह सकता है । चुनावमें सोचते हैं-- हमारा 
शत्रु क्या-क्या चालचल सकता है ।' यह पूर्वपक्ष ऊहन है और उत्तर पक्षमें अपोहन 
है, अपवाद है निषेध-पक्षका नाम अपोहन होता है, समर्थन पक्षका नाम ऊहन 
होता है । 

पूर्वपक्षमें युक्तियोंका इकट्ठा करना ऊहन है और अपने प्रति-पक्षीकी 
युक्तियोंका अपोहन करना। पूर्वपक्षमें अपना विरोधी क्या-क्या सोच सकता है 
और उत्तरमें क्या-क्या कहा जा सकता है ? यह सिद्धान्तके निर्णयमें उपयोगी है। 
आप पाँच बातोंपर ध्यान रखिये-- 

(१) खास विषयपर विचार करना. है। 

(२) इसमें संशय यह है। 

(३) इसमें पूर्वपक्षी ऐसा कहते हैं। 

(४) इसका फैसला यह है। 

इसका नाम होता है अधिकरण। अधिकरणका अधिकारी वह है जो 
विषयपर ठीक-ठीक विचार कर सके। जैसे, 'ब्रह्मजिज्ञासा करनी चाहिये कि 
नहीं ?'-यह विषय है । नहीं करनी चाहिये ' यह पूर्वपक्ष है। 'करनी चाहिए '-यह 
उत्तरपक्ष है और जजका फैसला है, “करनी चाहिये '-यह उत्तरपक्ष है और जजका 
फैसला है, 'जरूर करनी चाहिये-।' सब स्पष्ट देख सकें कि इसके उत्तरपक्षमें ये- 
ये युक्तियाँ हैं, पूर्वपक्षमें ये-ये हैं । इसे बोलते हैं 'उहापोहविचक्षण: ।' 

उक्त लक्षणलक्षित जो पुरुष है, वह ब्रह्मविद्याका अधिकृत पुरुष है। चाहे 
जहाँ जाय, बिलकुल प्रवेश है। घरका बालक घरका मालिक ही है। परन्तु 
तिजोरीकी चाबी उसे तब देते हैं जब वह समझदार हो जाता है और उसके प्रति 
यह विश्वास हो जाता है कि अब यह नुकसान नहीं करेगा, फायदा करेगा। 

अपना बेटा तिजोरी और घरका मालिक है कि नहीं ? है तो मालिक, 
लेकिन यदि यह ख्याल हो कि यह तिजोरीकी चाबी लेकर उसके अन्दर जो 
मालमसाला है, उसे फेंक देगा, तो उसे चाबी नहीं देते हैं। तो आओ, साधनकी 
बात करें! 

वेदान्तमें बस इतनी ही बात याद रखनेकी हे कि और रिद्धान्तोंमें प्रमाण 
साधनका अड् होता है और वेदान्तमें साधन प्रमाणका अड़्ः है । यह उलटवाँसी है 
कबीरकी | पहले साधन करो तब बुद्धिकी आँख निर्मल होगी और उससे अपने 
स्वरूपके रूपमें वस्तुको देख सकोगे। 

पहले प्रमाणसे जानो कि प्रमेय-प्रमाता कया है ? प्रमाताको प्रमेयका दर्शन 
कैसे होगा ? यह प्रमाणके द्वारा जानो और उसके लिए साधन करो । जहाँ प्रमेय 
दूसरा होता है वहाँ प्रमाणके बाद साधन करना पड़ता है | जहाँ लक्ष्य अपना स्वरूप 
ही है वहाँ साधनके बाद प्रमाण अपना सच्चा काम करता है | यह दोनोंमें फरक है । 
वेदान्तविद्याका यह स्वरूप है | 

विवेकिनो विरक्तस्थय शमादिगुणशालिनः । 
मुमुक्षेरेव हि ब्रह्मजिज्ञासायोग्यता मता॥ १७॥ 

'मता' माने निश्चय किया गया है। श्रवण-मनन दोनोंसे परिनिष्पन्न यह अर्थ 
है। ब्रह्मजिज्ञासाकी योग्यता ऐसे पुरुषमें होती है। योग्यता शब्दका अर्थ 
ब्रह्मजिज्ञासाके लिए है--ब्रह्म-जिज्ञासाधिकारी मत: | 

'ब्रह्मजिज्ञासायोग्यता मता'--किसको होती है। जरा सोच-विचार करके 
देखो | बालक होता है उसको अपने मुहमें क्या डालना, क्या नहीं डालना इसका 
विवेक नहीं होता है। थोड़ा बड़ा होनेपर पहचान जाता है कि यह चीज मुँहमें 
डालनेपर मीठी लगती है और यह चीज डालनेपर कड़वी लगती है। तब मीठी 
चीज देखेगा तो मूँहमें डाल लेगा और कड़वी चीज देखेगा तो बिलकुल मुँह बन्द 
कर लेगा | देखो, स्वादका विवेक उसके जीवनमें प्रारम्भ हो गया। 

पहले यह आगमें हाथ डालने जाता है, परन्तु जब वह जान जाता है कि 
आगमें हाथ डालनेसे जलता है तब वह आगको छूता भी नहीं है। विवेक माने 

विवेचन | कहो तो कभी दूसरेसे भ्रान्तका भी विवेक सुना दें, इससे तुलना करनेमें 
सुविधा होगी। 

श्रीरामानुज सम्प्रदायमें साधन-विषयक मान्यता आपके कामकी बात है। 
विवेक माने वे कहते हैं, आहार-आप खाते कया हैं, आप शुद्ध भोजन करेंगे तो 
आपका मन शुद्ध होगा और अशुद्ध भोजन करेंगे तो आपका मन भी अशुद्ध होगा। 
भोजनमें उन्होंने तीन दोष बताये हैं -( १) वस्तु स्वभावसे ही अशुद्ध हो, (२) उसमें 
कोई अशुद्ध वस्तु मिला दी गयी हो और (३) कैसे आदमीने किस बर्तनमें बनायी है । 

जाति दोष वह है जो वस्तुमें जन्मसे है। किस किस्मकी और क्या चीज 
उसमें मिलायी गयी है और किस बर्तनमें किस जगह किस आदमीके द्वारा बनायी 
गयी है ? अर्थात्‌ आश्रयदोष एक दोष और है--वह चीज ईमानदारीकी है कि 
नहीं ? बेईमानीकी चीज खानेसे अन्त:करणकी शुद्धि नहीं होगी। इसे बोलते हैं 
विवेक। विवेक माने जब-जब पानी पीजिये, भोजन कीजिये उस समय देख 
लीजिये कि यह क्या है, इसमें क्या मिलाया है, कहाँ बना है और ईमानदारीसे 
इसको खानेका हमारा हक है कि नहीं ? रामानुजसम्प्रदायमें इसको विवेक 
बोलते हैं । 

अब योगियोंका विवेक देखिये--योगमें विवेक क्या होता है| बड़ा गम्भीर 
शब्द है । योगियोंमें द्रष्टा-दृश्य विवेक होता है। इसे सत्त्वान्यता-ख्याति भी कहते 
हैं और हल्के-फुल्के अर्थमें विवेक शब्दका प्रयोग भी करते हैं | परिणाम, ताप, 
संस्कार गुण-वृत्ति-विरोध | विवेकी पुरुष होगा तो वह देखेगा कि हम जो काम 
करेंगे, भोग भोगेंगे, उसका एक संस्कार हमारे चित्तपर पड़ेगा। जब संस्कार पड़ेगा 
तो वह चीज खाने-पीने-करने-बोलनेकी इच्छा होगी। वह इच्छा जब पूरी नहीं 
होगी तब बड़ी तकलीफ होगी। देखो, हमारे संस्कार केसे बन रहे हैं ? 

एक ब्रह्मचारीजी थे। हमारे साथ ही रहते थे। बहुत स्वच्छ वस्त्र पहननेका 
उनका अभ्यास हो गया था। घंटे भर कुएपर बैठकर उनको कपड़ा धोना पड़ता 
था। वे खादी पहनते थे, धोती मैली होती थी तो रोज धोते थे । एक दिन श्रीउडिया 
बाबाजीने देखा तो बोले, “अरे ओ ब्रह्मचारी !' बेचारा धोना छोड़कर आया और 
हाथ जोड़कर बोला--' महाराज !' ब्रह्माचारी तो हमारा था वह बोले--'यह क्‍या 
करता है ? फटकचन्द गिरधारी बना रहता है । इतना सांबुन तुम्हें कहाँसे मिल जाता 
है ?' वह बोला 'कोई दे जाता है।' वे बोले--' आदत बिगड़ जायगी भाई, जब 
कोई नहीं देगा तो माँगना पड़ेगा कि हमें साबुन चाहिए। ' 

गंगाजलसे धोकर वस्त्र पवित्र करनेका अभ्यास बनाओ, साबुन डालकर 
सफेद कपड़ा बनानेका अभ्यास मत बनाओ अभी वे ब्रह्मचारी हमारे पास हैं, वे 
गये नहीं, तीस वर्ष हो गये। 
अपनी आदत माने अपने मनमें ऐसा संस्कार पड़ जाय कि उसके बिना हम 
न रह सकें। तो सोचना चाहिये कि--हम अपने मनमें कैसे संस्कार डाल रहे हैं ? 
आगे अपनेको पराधीन होनेकी युक्ति तो नहीं कर रहे हें ? 
लखनऊमें एक नबाब था! वह पट्टा अपने हाथसे अपने पाँवमें जूता भी नहीं 
पहन सकता था, कोई पहनावे तब पहनें। अंग्रेजोंने जब आक्रमण किया तब वह 
बेचारा पलंगपर बैठकर इधर-उधर देखे कि कोई जूता पहनानेवाला है कि नहीं ? 
और इसी कारण पकड़ा गया। अंग्रेजोंने उसे पकड़ लिया, क्योंकि वह जूता 
पहनाये बिना चोर दरवाजेसे भाग नहीं सकता था। तो परिणाम देखिये ! 
तुम जो काम कर रहे हो, खा रहे हो, संग्रह कर रहे हो--इन चार बातोंपर 
ज्यादा ध्यान रखना चाहिए। ' अपना क्या होगा ?'--इस चिन्तामें तुम जो संग्रह 
अगली पीढ़ीके लिए या अपने लिए कर रहे हो वह कबतक तुम्हारे घरमें रहने 
दिया जायगा ? चोर, डाकू, पुलिस, अफसर, कानून, सरकार उसे तुम्हारे पास रहने 
देंगे कि नहीं इसपर विचार कौजिये! अगली पीढ़ीके लिए खट तो रहे हो! ठीक 
है, परन्तु वह रहेगा कि नहीं रहेगा ? परिणामपर विचार करो ! खा तो रहे हो पर 
वह पचेगा कि नहीं ? परिणामपर दृष्टि रखो । परिश्रम कर तो रहे हो, परिणाम क्‍या 
होगा ? इसका नाम विवेक है। क्‍ 
बोल तो रहे हो, सामनेवाला सुन रहा है, समझ रहा है कि नहीं ? यह 
सुनकर अपने घरवालोंको सुनावेगा तो क्‍या नतीजा निकलेगा ? अपने मित्रोंसे 
कहेगा तो क्‍या नतीजा निकलेगा ? तुम सोचते हो कि वह-छिपा लेगा, परन्तु जब 
तुम नहीं छिपा सके तो वह कैसे छिपावेगा ? हमेशा परिणामपर दृष्टि होनी चाहिए 
जब भोगना, बोलना, संग्रह करना हो। यह. विवेक बिलकुल व्यावहारिक है। 
वेदान्तमें जिसे विवेक कहते हैं, वह दूसरी चीज है | संस्कार, परिणाम और 
ताप। अपनेसे बड़ेको देखकर धनमें, पदमें, आपके मनमें जलन तो नहीं होती ? 
जरा देख लीजिये अपने मनको । मनमें एक उलझन है कि सिनेमा देख आवें, ताश 
खेंले, जप ही कर लें! पूजा ध्यान-कर लें ? आपके अन्दर जीत किसकी होती है ? 
आपने कभी विवेक करके देखा है ? सो जायें तो आलस्य, निद्रा, प्रमाद होनेसे 
तमोगुण आ गया! सिनेमा देख आवें ? तो वासनावृत्तिका सबसे बड़ा उद्दीपक हो 

गया! आप जरा देखो कि आपकी वासना पूरी होती है तब आप सुखी होते हैं या 
वासना शान्त हो जाती है तब आंप सुखी होते हैं ? 

यदि आप वासना पूरी करके सुखी होनेकी आदत डालते हैं तो आप हमेशा 
दुःखी ही दु:खी होंगे, कभी सुखी हो ही नहीं सकते हैं | यह गुणवृत्तिविरोध है । 
इसका भी विवेक है। विवेक करके देखो! इनमें फँसना दुःखका हेतु है। 

नित्यानित्यके और जड़चेतनके विवेकसे जल्दी वैराग्य नहीं होता परन्तु सुख- 
दुःखके विवेकसे वैराग्य जल्दी होता है । तो आप अपनी विवेक शक्तिका प्रयोग सुख- 
दुःखके विवेकमें करो । ऐसा योगदर्शन कहता है । आत्मा-अनात्माका विवेक करो | 

विवेक माने पृथक्करण | दो चीज एकमें मिली हो तो उन्हें अलग-अलग 
करना। अब वेदान्तियोंके विवेककी थोड़ी चर्चा करें ,वेदान्तियोंमें तीन प्रकारका 
विवेक प्रचलित है-- 

१. कार्य-कारण-विवेक, २. द्रष्टा-दृश्य-विवेक और ३. व्यष्टि-समष्टि 
विवेक । आपको बहुत सीधा, सरल करके यह बात बताता हूँ 

(१) एक चीज विषयरूपमें मालूम पड़ती है बाहर और एक वह है जिसे 
विषय मालूम पड़ता है। इसे बोलते हैं विषय-विषयी | विषय हो गया बाहर । 
विषण्वन्ति इति विषय:। जो हमारे मनको अपने साथ बाँध लेती है, उन 
वस्तुओंका नाम विषय है--सीज्‌ बन्धने विष्चिणवन्ति । जो बंधता है उसका नाम 
विषयी है। हम दुनियामें देखते-सुनते हैं, यह सुन्दर है, यह कुरूप है। उसके 
साथ (सुख-पूर्ण) हम बँध जाते हैं। 

(२) विषय नित्य है, विषयी अनित्य है| दुनियाकी चीजें बदलती रहती हैं 
और मैं एक ही रहता हूँ ।यह-वह-तू सब परिवर्तनशील है और मैं ' नित्य है, एक है । 

(३) जो परिवर्तनशील है, वह अपने अभावके अधिकारमें दीख रहा है, जहाँ 
नहीं है वहाँ दीख रहा है जिस प्रकाशमें नहीं है, उस प्रकाशमें दीख रहा है । तब! जो 
अपने अत्यन्ताभावके अधिष्ठानमें होनेसे मिथ्या होता है और अपना आत्मा सत्य है, 
क्योंकि इसका प्रकाशक कोई दूसरा नहीं है, स्वयं प्रकाश है और सर्वाधिष्ठान है। 

यह आत्मा अद्वितीय ब्रह्म है। इसके सिवा दूसरी कोई वस्तु नहीं है। तो 
विवेकमें १. यह अनित्य है, मैं नित्य, २.यह मिथ्या, में सत्य, ३. यह विषय, में 
विषयी और ४. मैं अद्वितीय ब्रह्म हूँ। ये चार भूमिकाए हैं | 

आप ईश्वरसे प्रेम कीजिये, दुनियाको सब चीजें छूट जायेंगे । विवेकका फल 
है वैराग्य। वैराग्य माने किसीसे दोस्ती नहीं और किसीसे दुश्मनी नहीं। क्रोध, 

घृणा, राग और द्वेष नहीं। वैराग्य माने किसीकी दोस्ती या दुश्मनीके फन्देमें 
फंसना | दोस्त-दुश्मन दोनों उलझकर मारते हैं । वैराग्य माने रागद्वेषकी शिथिलता। 
हमारे जीवनमें रागद्वेष बहुत कमजोर हो जाने चाहिए। प्रबलता 
आत्मशक्तिकी होनी चाहिए राग-द्वेषकी नहीं। यह कैसे होता है ? विवेकसे | 
विवेकसे वैराग्य होता है। वैराग्यके लिए बहुत बढ़िया सीधी-सी बात है। आप 
अपने मनसे परमे श्वररको पकड़ लीजिये | परमे ध्ररको बदलते मत रहिये 
मैं जब गीताप्रेसमें था--सन्‌ १९४१ के पहलेकी बहुत पुरानी बात हे। 
चिट्टियोँ आती थीं। एकने लिखा था--' मैं साकारका भजन करता था, बहुत दिन 
हो गये। अब में निराकारका भजन करना चाहता हूँ। उसकी विधि बताइये।' 
अधिकांश चिट्टियोंका जवाब हम लोगोंके सिर पड़ता था। एक चिट्दीके जवाबमें 
ऐसा लिखा--' आपके मनमें कोई वासना है । उस वासनाको बेचारा साकार पूरी 
नहीं कर सकता है, इसलिए अब आप दूसरी जगह जाना चाहते हो ! कोई-न-कोई 
वासना तुम्हारे मनमें जरूर है । साकारसे नहीं तो निराकारसे और निराकारसे नहीं 
साकारसे ! इष्ट बदलनेका क्या कारण है ?' 
उसका मतलब यह है कि जब हम ईश्वरके एक रूपमें निष्ठावान हो जाते हैं, 
स्थिर, दृढ़, अविचल तब दूसरी चीजें अपने आप छूट जाती हैं| यदि “गंगा गये 
गंगादास और जमना गये जमनादास ' की रीति अपनायी तो स्थिरता कभी न आवेगी | 
श्री उड़ियाबाबाजीने एक प्रसंग सुनाया था-एक महात्मा थे। 
फरुंखाबादके निकट गंगाकिनारे रहते थे। घूमते-फिरते गंगा किनारे आये।' 
उन्होंने देखा कि वहाँ एक वटका बड़ा भारी पेड़ है। उन्होंने कहा--' बस, अब तो 
हम यहीं रहेंगे।' फिर उन्होंने यह नियम बनाया कि बरगदकी छाया सुबह-शाम 
जितनी भूमिपर जाती है, उतनी भूमिमें रहूंगा, बाहर नहीं निकलूगा। न काशी न 
व॒न्दावन | उनका क्षेत्रसे संन्यास कहाँ हुआ ? एक वटके पेड़के नीचे | 
मैंने महाराजसे पूछा-- इससे क्‍या फायदा ?' 
वे बोले--'बड़ा फायदा! गाँवमें सिनेमा देखने न जाय॑ँगे। गरमी-सर्दी - 
वर्षामें यहीं वटके नीचे रहेंगे तो सब सहेंगे न! कोई चार बार गाली दे जायेंगे तब 
भी वहीं, प्रशंसा करेंगे तब भी वहीं। समता, सहिष्णुता, त्याग आयेगा। अपने मन 
मुताबिक रोटी न खायेंगे। लोग जो देंगे सो खायेंगे। आर्डर देकर तो नहीं खायेंगे। 
जो-जो मौज होगी खानेकी, पहननेकी सबसे छुट्टी--सबको सहना | दूसरोंके साथ 
दोस्ती करनेके लिए जाना न पड़ेगा। एक वटके पेड़की शरण लेनेसे, उसके प्रति 

निष्ठावान होनसे जब मनुष्यके भीतर इतने सारे सदगुण आ जाते हैं तो परमेश्वरक 
प्रति निष्ठा होगी--जो कि अपना अन्तर्यामी है-- अपने आत्याके प्रति निष्ठा ढोगी 
जो कि अपना आपा ही है, यदि उसमें निष्ठा हो जाय तो मनुष्यके अन्दर कितने सारे 
सद्‌गुण आ जायेंगे, वैराग्य हो जायगा यह आप देखिये ।' 

विवेकके साथ जब निष्ठा जुड़ती है तब वैराग्य अपने आप ही आ जाता है । 
वे ( महात्मा ) फिर बड़े महापुरुष हुए।  बरग दिया बाबा ' के नामसे उनकी प्रसिद्धि 
हुईं । फरुखाबाद जिलेमें गंगाकिनारे, उस बटके नीचे वे आये और बिना किसी 
साधनाक, केवल एक बरगदके प्रति निष्ठावान होनेसे एक फक्कड़ फकीरमें जो गुण 
आने चाहिये. वे उनमें आ गये। असलमें विवेकके साथ निष्ठाकी भी आवश्यकता 
होती है तब जीवनमें आता है वैराग्य और वैराग्य माने कथन-मात्र नहीं । 

आप सोचते होंगे, भगवान्‌की कृपा कब होगी, भगवान्‌की कृपा कब 
होगी ? परन्तु आप ऐसे क्यों नहीं सोचते कि ' भगवान्‌की कृपा हमपर है !' एसा 
हम कब समझेंगे ? हाथमें भगवान्‌के नामकी माला आयेगी, कथा सुननेको 
मिलेगी, रागद्वेषसे जब मुक्त हो जायेंगे, उस दिन हम समझेंगे कि भगवान्‌की कृपा 
आयी । अर्थात्‌ जिन भावोंपर आप आस्था रखते हैं उनको आकार देनेमें आपकी 
बुद्धि काम करती है कि नहीं ? वैराग्य आया यह कब समझोगे ? वैराग्य एक भाव 
है । उसकी होती है एक शक्‍्ल-सूरत ! नंगे रहनेका नाम वैराग्य नहीं है | वैराग्य तब 
होता है जब मनमें शान्ति आये। वेराग्य न होता तो मनमें शान्ति आती ही केसे ? 

इन्द्रियोंकी चञ्ललता कब हो जाय हम यह करें, यह न करें, हम ता 
हातिमताई हैं | मनमें संशय आये तो समझना कि वैराग्य नहीं है, क्योंकि संसारी 
आदमीके मनमें संशय ज्यादा आता है, वैरागीके मनमें उसका काम ही क्‍या है ? 
विरक्तका कभी दुनियामें कोई नुकसान होता ही नहीं है । यदि कोई कुछ छीन लेगा 
तो जिससे वेराग्य हे, वहीं छीन लेगा न? तो श्रद्धा है | 

तितिक्षा : कोई सुख-दुःख आया तो सह लिया । वैराग्यके द्वारा ही धर्म, अर्थ, 
काम और मोक्ष चारों पुरुषार्थोकी सिद्धि होती है | कैसे ? वैराग्य माने हमारे जीवनमें 
शान्ति आये। हमारी इन्द्रियाँ चअश्लल न हों, हमारे मनमें विश्लेप अधिक न हो, 
'गुरुशास्त्रपर श्रद्धा ' बनी रहे | मनमें संशय न हो, समाधान हो, सुख-दु:ःख सहन हो । 
बिना मन समाहित हुए उस शक्तिकी वृद्धि नहीं होती; जिससे ज्ञान होता है । तो ये छहों 
बातें कैसे आती हैं ? वेराग्यसे । 

विवेक, वैराग्य, समाधि और षट्सर्मत्ति-ये हैं साधन । इनसे प्रमाण निर्मल, 
उज्ज्वल होता है। प्रमाण माने हृदयमें ब्रह्मविद्यावृत्ति | तो प्रमा है, इसलिए उसकी 
उत्पत्तिमें जो हेतु है 'तत्त्वमस्यादि महावाक्य' उसको प्रमाण कहते हैं। कई 
लोगोंको साधनमें अच्छी रुचि होती है । एक सज्जन आये | यहाँ बैठे हैं । वे बोले-- 
“महाराज ! हम ब्रह्मविद्याकी बात सुनते हैं, समझते भी हैं । हमको तो कुछ काम 
बताइये कि हम करें क्‍या ? क्रियायोग बताइये कि हम ब्रह्मज्ञानकी प्राप्तिक लिए 
क्या करें ? वे अच्छे व्यापारी हैं, उनकी समझ भी अच्छी है | करोड़ोंका लेन-देन 
रोज करते हैं! मतलब यह कि मनुष्यके मनमें मात्र समझसे सन्‍्तोष हो, इसको भी 
युक्ति होती है । जिसकी विषयपर आस्था है कि भोग मिलेगा तब हम सुख होंगे, 
वह केवल समझसे सुखी कैसे होगा ? जिसकी संग्रहमें आस्था है, उसको जबतक 
संग्रह करनेको नहीं मिलेगा तबतक उसे सन्‍्तोष कैसे होगा ? जिसकी क्रियामें 
आस्था है, वह जबतक कुछ करेगा नहीं तबतक उसे सन्‍्तोष कैसे होगा ?' 
माँग ऐसी होती है कि ब्रह्मज्ञानके लिए हम कुछ करें | बोद्धोंने तो केवल 
भावनात्मक पञ्चशील रखा। जेैनोंने भावनात्मक अपणुत्रत रखा। उनके ग्रन्थोंमें 
इसका बहुत वर्णन है। योगदर्शनमें इसे नियम कहते हैं। अस्तेय, ब्रह्मचर्य, 
अहिंसा, सत्य । एक यम है, एक नियम है। 
नियम हें पवित्रता, स्वाध्याय, ईश्वरप्रणिधान, तपस्या। ये नियम बाहर 
करनेके लिए होते हैं। यम अन्तरड़ होते हैं। तो बहिरड्ग-अन्तरड्र समन्वय हो 
जाता है । 
उधर पञ्चशील और अणपुक्रत है। श्रीरामानुजाचार्यने इसको और व्यावहारिक 
रूपमें लिया है | उन्होंने कहा कि हम जो भोजन करते हैं, उससे हमारा मन अच्छा 
बनता है ! हमारा खाना-पीना बिलकुल शुद्ध होना चाहिये, यह विवेक दिया। 

जो आपके शरीरके या अनुशासनके अनुकूल नहीं है, उसे आप नहीं छोड़ 
सकते | आपमें सामर्थ्य नहीं है तो आपके मनमें जो बुराई घर करके बैठी हैं उन्हें 
आप कैसे छोड़ सकेंगे ? वस्तुको तो उठाकर फेंक दिया कि ' जा ' | एकबार जोशमें 
आकर छोड़ दें तब भी छूट जाय॑। मनमें जो बुराइयाँ हैं वे कैसे छूटेंगी ? तो देखिये, 
आचार्यकी यह कितनी बुद्धिमत्ता है कि वे कहते हैं--'तुम विचार करो क्‍या 
खाते-पीते हो ?' 

कि नु मे पशुभिस्तुल्यं कि नु मे साधुभि: समम्‌। किं नु मे सत्पुरुषै: 
समम्‌। 

क्या आप पशुकी तरह वासनाके वश होकर खाते हैं ? क्या हम सत्पुरुषोंके 
समान विचारपूर्वक खाते-पीते हैं ? छोड़ना तो बहुत आसान है। उन्होंने कहा, 
“जिसको विवेक तो है, परन्तु विवेक करके बुरेको छोड़ने, अच्छेको ग्रहण 
करनेकी शक्ति नहीं है उसका विवेक तो बाँझ हो गया | समझते तो हैं कि यह नहीं 
खाना चाहिए, फिर भी खाते हैं। 'ना-समझे ' हुएको भी खाते हैं, माने विवेक 
उनका बॉझ हो गया--निरर्थक हो गया | उन्होंने कहा--विवेकके साथ विमोककी 
शक्ति भी होनी चाहिये।' 

उनका दूसरा साधन है विमोक माने छोड़नेकी शक्ति होनी चाहिये। 
क्रियायोगके द्वारा परमेश्वरकी आराधना करनी चाहिये | दुनियाकी किसी वस्तु या 
परिस्थितिको पाकर हर्षसे पागल नहीं हो जाना चाहिये, उसपर भी नियन्त्रण रखना 
चाहिये | शोकसे दब नहीं जाना चाहिये । किसी परिस्थितिको पाकर अपनेमें कभी 
हीन भावना नहीं आनी चाहिये। ये सात साधन रामानुजाचार्यने माने हैं--विवेक, 
विमोक, क्रिया, कल्याण, अभ्यास, अनवसाद, अनुद्धर्ष | प्रत्येक साधकको ये सात 
साधन अपने जीवनमें धारण करने चाहिये। 

क्या जो मनमें आये वहीं करोगे, भोगोगे, इकट्ठा कर लोगे ? आपने राह 
चलते पागलोंको तो देखा होगा ? वे कागजोंको इकट्ठा करते चलते हैं, फटे हुए 
चिथड़ोंको भी इकट्ठा करते चलते हैं। आप शरीरसे बहुत समझदार मालूम पड़ते 
हैं, परन्तु मससे तोपागल ही माने जाओगे यदि फटे चिथड़े कागज और गन्दी चीजें 
अपनी झोलीमें इकट्टा करते चलते हो | मनकी परिस्थिति तो ऐसी ही है। 

विवेकको अपने जीवनमें क्रियान्वित करनेकी शक्ति चाहिये । कई लोगोंका 
यह आग्रह होता है कि 'मनमें आवे ही नहीं।' एक अशक्यकी-सी बात वे अपने 
बारेमें सोचते हैं कि मनमें आवे ही नहीं | जीवनरसकी उत्पत्ति होती है तो धड़कन 

चलने लगतो है। भले आप प्रयत्न करके थोडी देरके लिए उसे बन्द रख सकते हो 
परन्तु वह ता मृत्यु -पर्यन्त शरीरमें चलती रहती है| मृत्युवाली बात है। आपलोग 
बुरा न मानें तो हम कह ही दें। एक ऐसी युक्ति होती है, जिससे धड़कन चलना 
मालूम नहीं पड़ता; फिर भी वह तो चलती रहती है । यदि वह चलती न रहे तो 
जीवन न रहे | तभी तो रक्त पहुँचाती है सारे शरीरमें | परन्तु हम शरीरके धड़कनका 
वर्णन नहीं कर रहे हैं, हम तो मनकी धड़कनका वर्णन कर रहे हैं | 
मन:स्पन्दित--यह जीव है, ईश्वर है; विक्षेप है, समाधि है : वहाँ भी मन-क्री 
अदस्था ही है | स्पन्दबीज है या स्पन्दित मन है। सूक्ष्म शरीरकी उत्पत्तिके क्षणसे 
लेकर और जबतक लिंग-भंग नहीं हो जाता माने विक्षेपमुक्ति नहीं हो जाती, 
तबतक मन स्पन्दावस्थामें रहता है । मनमें कुछ-न-कुछ चलता रहता है । ब्रह्म भी 
उसीमें और ईश्वर तथा जीव भी उसीमें आता है । शान्ति-अशान्ति, सबीज-निर्बीज 
सविकल्प-निरविकल्प सब मनका उल्लास है। उसीमें मालूम पड़ता है कि हमारी 
समाधि लगी, हमारे मनमेंमें बहुत विक्षेप है। यह मनका एक खेल है । 
धड़कनकी ओर आप इतने बेफिकर हो कि वह चलती रहती है, परन्तु आप 
उसपर ध्यान नहीं देते। वैसे मन भी चलता रहता है और आप उसपर ध्यान नहीं 
देते। जब धड़कन तेज चलती है तब आप उसपर ध्यान देते हैं। ऐसे ही मन भी 
स्पन्दित होता रहता है। उसमें संस्कारके अनुसार क्या-कुछ आता-जाता रहता है । 
आप यदि मनः:स्पन्दितको बन्दकर देंगे--ईषत्‌ चलनको शान्ति-भाव और 
अशान्ति- भाव, स्थिति-भावको बन्दकर देंगे,तो वह बन्द करना भी मनका एक 
भाव होगा। ऐसी स्थिति है। वेदान्तियोंने इसके लिए दो युक्तियां निकाली हैं-- 
(१. मनमें शक्ति-विशेष, खास तरहकी ताकत पेदा हो। यह कैसे ? धर्मसे, 
उपासनासे, योगाभ्याससे मनमें एक विशेष शक्तिका उदय होता है। उस विशेष 
शक्तिका फल यह हैं कि सनकी असंगताका बोध हो और मनकी असंगताका बोध 
होनेस हम उसको छोड़ सकें । 
इतनसे ही वेदान्तका बोध नहीं होता। असंगताका-साक्षिताका बोध 
वेदान्तका बोध नहीं है, सच्चिदानन्दस्वरूपका बोध नहीं है । वेदान्त है आत्मा और 
ब्रह्मकी एकताका बोध ! 
ब्िवेकके अनुसार आचरण करनेकी शक्ति मनुष्यके जीवनमें कब आती है ? 
जब संसारके यदार्थोसे हमारा वैरागय हो। राग रहे, परन्तु इतना न रहे कि आप 
पक्षपात करके अन्याय या बेईमानी करें, चोरी करें। राग तो होता है। आपने 

वाल्मीकिके बारेमें सुना है न? वाल्गीकि पहले रत्नाकर नामके डाकू थे। उन्होंने 
एक दिन सप्तर्षियोंको पेड़से बाँध दिया कि 'तुम सब अपने दण्ड-कमण्डलु देकर 
जाओ।' 

उन्होंने पूछा --' भाई मेरे ! हम तुम्हें दण्ड-कमण्डलु तो देकर जायेंगे, हमारे 
पास फिर आ जायगा, परन्तु इससे तुमको जो पाप होगा, उसे तुम अकेले ही 
भोगोगे या जिन्होंने दण्ड-कमण्डलु नहीं छीना है, वे तुम्हारे घरके लोग भी 
भोगेंगे ?' 

वाल्मीकि बोले--'वे भी भोगेंगे। जब हम डाका डालेंगे और उनको 
खिलावेंगे तो हमारी पत्नी, भाई सबको पाप लगेगा। बाँट-बाँटकर हम सब भोग 
लेंगे।' 

सप्तर्षि बोले--'तुम आकर उनसे पूछ आओ । हमें पेड़से बाँध दो। उनसे 
पूछो कि 'तुम हमारे पापमें भागीदार होओगे कि नहीं ?' 

जब घरमें जाकर उन्होंने पूछा, तो पत्नीने कहा--तुम हमें खाना दो, कपड़ा 
दो, यह तो तुम्हारा कर्तव्य है। तुम कहाँसे लाते हो, इससे हमारा क्या मतलब ? 
पाप तुम भोगना ओर खाना-पीना, कपड़ा पहनना हमारा! 

बेटेसे पूछा तो उसने भी यही कहा। भाईने भी यही कहा 'हम पापके 
हिस्सेदार नहीं हैं, वस्तुके हिस्सेदार हैं ।' इसपर वाल्मीकिको बड़ा वेराग्य हुआ। 
उन्होंने आकर सप्तर्षियोंको छोड़ दिया और 'राम' मन्त्रका जप किया। 

देखना यह है कि हम रागवश पक्षपात करते हैं । चोरी करें हम, डाका डालें 
हम, बेईमानी करें हम, दूसरोंका हम दबावें हम ! इतना राग है कि हम बोलेंगे-- 
भले हम चोरी-बेईमानी करके नरकमें पडें, हमारे परिवारकों खाना-कपड़ा ही 
नहीं, करोड़ों की सम्पदा प्राप्त हो। 

शास्त्रमें रागका निषेध नहीं है। हम रागको बुरा नहीं मानते। सब प्रेम 
कीजिये, परन्तु इतना राम कि पक्षपात करके हम दूसरोंके साथ अन्याय करें--ऐसा 
नहीं | हम परिवार और मित्रोंकी भलाईके लिए बुरे काम करते रहें--इतना नहीं 
होना चाहिये | 

वैराग्यमें द्वेष भी थोड़ा रहे। द्वेषकी मनाई नहीं है।'शिथिल रागद्वेष '। ये 
शब्द हैं संस्कृत भाषाके-किं नाम वैराग्यम्‌? वैराग्य माने क्‍या होता है? 
अदृढरागद्वेषवत्वम्‌ | कि नाम विरक्तत्वम्‌ ? अदृढरागद्वेषवत्वम्‌। वैराग्य क्या है? 
जिसमें दृढ़ रागद्वेष नहीं हैं । 

कभी-कभी आपको द्वेष आ जाता हे तो आ जाने दीजिये । पर इतना द्वेष कि 
वह हिंसापर्यावसायी हो जाय ? जिसके प्रति द्वेष हो, उसकी वस्तु छीन लें, उसे 
नुकसान पहुंचावें, इतना द्वेष नहीं होना चाहिए | दृढ रागद्वेष न होना माने रागद्वेषकी 
शिथिलता वेराग्यका लक्षण है। शास्त्रकारोंने मीमांसा करके, ठीक-ठीक विचार 
करके निर्णय किया है कि वैराग्य माने राग-द्वेषका अभाव नहीं, रागद्वेषकी 
शिथिलता | 

जबतक आप कुछ करेंगे नहीं, शक्तिका उदय नहीं होगा। देखिये पेंडुलम 
हिलता है और घड़ीकी सुई घूमती है। यह क्‍या हुआ? क्रियाके द्वारा घड़ीका 
संचालन हुआ। बैटरी लगायी तो शक्तिके द्वारा संचालन हुआ। ईश्वर पावरहाऊस 
है, उसकी शक्तिसे घड़ी चल रही है । 

हम कर्म करते जा रहे हैं। अपने कर्मकी शक्तिसे यह पेंडुलम चल रहा है। 
कर्मकी शक्ति इकट्टी हुई तो बैटरीसे चल रहा है| ईश्वरके साथ सम्बन्ध हो तो वही 
चला रहा है। 

ईश्वर: सर्वभूतानां हद्देशेडर्जुन॒तिष्ठति। 
भ्रामयन्‌ सर्वभूतानि यन्त्रारूढहनि मायया॥ (गीता) 

एक धूपघड़ी बनाकर धूपमें रखते हैं। सुईको देखकर बताते हैं कि इतने 
बजे हैं। सुई नहीं चलती है, छाया चलती है और समय मालूम पड़ता है। वह 
प्रकाश है, वह द्रष्टा है, परन्तु वह प्रकाश केवल सूर्यपिण्डका प्रकाश नहीं है। 
सम्पूर्ण विश्वका जो प्रकाश है, उसका प्रकाश है। यह ब्रह्म है और अपना आत्मा 
है। यह वेदान्त है । 

विवेक-विमोक--इन साधनोंका वर्णन हमे ग्रन्थोंमें आता है | शंकराचार्य 
भगवानने चार बातें साधनकी बतायी हैं, पर चारमें नव बातें हैं| वैरागयके छः 
विभाग हैं।विवेकका अवश्यम्भावी परिणाम है वैराग्य। जो समझेगा कि “जहर है ' 
उसे छोड़ेगा और ' अमृत है ' उसे पीयेगा। यह दुर्गुण छोड़ने और सद्‌गुण-ग्रहणकी 
इच्छा--दोनों विवेकसे उत्पन्न होते हैं। तब वैराग्य आता है। 

अभी ब्रह्मज्ञानकी चर्चा नहीं करते हैं । जब साक्षात्‌की चर्चा करते तो वह तो 
दूसरी वस्तु हो जाती है । यहाँतक कि वेदान्तके बड़े बड़े दिग्गज दिद्वान्‌ हो चुके हैं, 
उनमें भामतीकार वाचस्पति मिश्र और अप्पय दीक्षित जो गृहस्थ वेदान्ती हैं उनका 
ढंग दूसरा है और सुरेश्वराचार्य आदि संन्यासी वेदान्ती हैं, उनकी शैलीमें फरक है । 
उसमें भी अपनी-अपनी स्थितिके अनुसार पक्षपात होता है। 


बिना अभ्यासके, बिना श्रवण-मनन-निदिध्यासनके वाचस्पति मिश्र ज्ञान 
नहीं मानते । सुरे ध्वराचार्य तो शब्दकी अचिन्त्य शक्तिसे श्रवणमात्रसे ज्ञान मान लेंगे। 
यह विवरण प्रस्थानकी मान्यता है। भामतीप्रस्थानके आचार्य प्राय: गृहस्थी हैं और 
विवरण-प्रस्थानके आचार्य प्राय: संन्‍्यासी हैं । अपनी-अपनी स्थितिके अनुसार भी 
साधनकी परिकल्पना हो जाती है और वह ठीक है। इससे कही हुई बातमें भेद 
नहीं होता है। 

वैराग्य एक बीज है जिसमें-छ: अंकुर निकलते हैं। मनमें अशान्तिका न 
होना शम है। एक बाहरका आलम्बन लेनेसे अशान्ति मिटती है और एक 
आधारका आलम्बन लेनेसे अशान्ति मिटती है । इसके दो विभाग होते हैं । यह सब 
विवेक बोलता है। 

आज बहुत सारा धन बाहर आ गया तो अशान्ति मिट गयी, शान्ति मिल 
गयी। हमारे एक साधु मित्र है। खीर मिलती है तब वे कहते हैं--' बस, आज 
अशान्ति मिट गयी, शान्ति मिल गयी। ब्रह्मानन्दका अनुभव आज हुआ है बहुत 
दिनोंके बाद ।' खीर खायी और ब्रह्मानन्द आया! 

धन आनेपर सेठ लोग कहते हैं, “आज हमारा ध्यान बहुत बढ़िया लगा।' 
ईश्वरमें ध्यान लगता है पर जिस दिन पैसा आता है उस दिन! बाहरसे जो शान्ति 
आती है वह उधारकी शान्ति है। भीतर जिसमें और जिसको शान्ति भास रही है 
उस चित्तसे अभिन्न हो जानेपर जो शान्ति मिलती है वह दूसरी है। लोग शान्तिको 
तो जानते ही नहीं | हजारों कोस दूर रहनेके बाद भी मूड बिगड़ जाता है, ' ऐसी 
बात उसने क्या कही '--इस विचार मात्रसे | 

सोमदत्तने आकर कहा--' आपके बारेमें शिवदत्त ऐसी-ऐसी बातें कर रहे 
थे पाँच-छ: वर्ष पहले !' अब पाँच-छ: वर्ष पहले उन्होंने जो शिवदत्तसे बातें सुनी 
थीं वे शिवदत्तके मनमें-से भी निकल गयी होंगी। किन्तु ये बांतें आसमानमें नहीं 
उड़ रही थीं, सोमदत्तके दिमागमें ही उड़ रही थीं। उसने हमें आकर वह सुनायी 
और हमारी तो धड़कन ही बढ़ गयी। क्यों बढ़ी ? ' अरे वे हमारे बारेमें ऐसी-ऐसी 
बात कह रहे थे ?? कब कही ? छ: वर्ष पहले, और आज वह बात हमारी धड़कन 
बढ़ा रही है! बाहरसे आ-आकर जो अशान्ति हमारे चित्तका विक्षेप बढ़ा रही है, 
उसे तो आप वैराग्यसे काट दीजिये। कोई क्या कहता है उससे क्या मतलब है । 

तू तो राम भजो जय लड़वा दे। 
हाथी चलता अपनी चालसे, कुतवा धूकत वा को भुकवा दे॥ 

भीतरको शान्ति शान्त अन्त:करण्णमें प्रतिबिम्बित होती है। शान्त माने 
बाहरके निमित्तसे जिस समय हमारा मन अप्रभावित रहता है, उस समय आत्माकी 
जो शान्ति है वह हमारे मनमें प्रतिविम्बित होती है। उसका नाम है शम। 
श्रीमद्भागवतमें शमकी यही परिभाषा दी है । बाहरकी आस्था छोड़कर भीतर जो 
अन्तर्यामी बैठा हुआ है, उसके ऊपर आस्था। मालूम है या नहीं है। किसीको 
किसीके लिए मालूम है या नहीं है। दोनों हो सकता है | 
मेंने सुना था, किसी सभामें कोई सज्जन चुनावके बारेमें बोल रहे थे। वे 
बोल गये कि इस सभाके आधे आदममी बेवकूफ हैं। तो उसी समय सभाके 
सदस्य चिह्लाने लगे कि क्‍या बोलते हैं? अपनी बात वापिस लो! अपनी बात 
वापिस लो!! तब वे बोले--' अच्छा, मैं वापिस लेता हूँ। इस सभाके आधे लोग 
बेवकूफ नहीं हैं, आधे समझदार हैं ।' 
कोई इस बातको मानता हो कि नहीं, वेदान्त-मतमें बहुत विलक्षण अर्थ 
होता है। अपने आत्माके सिवा किसी भी अन्य वस्तुपर आस्था होना वैराग्यके 
विपरीत है | आत्माके सिवा, ब्रह्मा-विष्णु-महेशपर भी अनास्था उत्पन्न कर देना, 
अभ्यासजन्य समाधिपर भी अनास्था उत्पन्न कर देना, और स्वर्ग-बैकुण्ठपर भी 
अनास्था उत्पन्नकर देना-यह वेदान्तके वैराग्यका लक्षण है जिससे मनुष्य 
आत्मनिष्ठ हो जाता है। आत्मनिष्ठ होनेके लिए अन्यनिष्ठताका परित्याग कर देना 
पड़ता है और यही वेदान्तके वैराग्यका लक्षण हे। 
जब करोड़-करोड़ ब्रह्माण्ड आपसमें टूट-फूट रहे हैं, तब बोलते हैं कि 
“उन कोटि-कोटि ब्रह्माण्डोंमें जो कोटि-कोटि ब्रह्मा-विष्णु-महेश हैं वे भी 
टूट-फूट रहे हैं। जब चेयरमैन-पद ही नहीं रहा तो चेयरमैंन कहां रहेगा ? बोले 
'भाई। संस्थाने क्या किया?'' म्युनिसिपालिटीने चैयरमैनका पद हटा दिया। 
चैयरमैन साहब कहाँ हैं? यह बतानेकी तो अब जरूरत नहीं पड़ती। जब 
कोटि-कोटि ब्रह्माण्ड टूट फूट रहे हैं तो उन-उन ब्रह्माण्डोंक जो गुणाधिपति 
हैं--वे गुणावतार ब्रह्मा-विष्णु-महेश हैं-वे कहाँ रहेंगे ? प्रकृतिके मूलमें जो हैं 
वे गुणावतार नहीं, गुणाधिपति हैं । इसीसे कई ब्रह्मा, कई विष्णु, कई शिव ऐसा 
माना जाता है। 
अनास्था--अपने अतिरिक्त सबमें अनास्था उत्पन्नकर देना वेदान्तका वैराग्य 
है । इससे आत्मनिष्ठा होती है। ईश्वर-भक्तोंके लिए भी इसमें बड़े कामकी चीज है । 
यह क्या है ? ईश्वरको कोई बाहर नहीं मानते हैं । 

आपकी बुद्धि है ? आपका मन है ? जी हाँ! और आप हैं! आपके सामने 
रहकर ईश्वर आपकी बुद्धिका संचालनकर रहा है । हम सब लोगोंकी बुद्धि अलग- 
अलग होती है। हम सब भले ही अलग-अलग हों, लेकिन हमारे और ईश्ररक 
बीचमें एक अन्तर्यामी ईश्वर तत्त्व है जो सबकी बुद्धिका संचालन कर रहा है । 
बुद्धि जिसको देखती है वह है विषय; दिखानेवाला है ईश्वर: विषयको 
देखनेवाली है बुद्धि और तीनोंको देखनेवाला है आत्मा | ईश्वरको भी देखिये जहाँ 
लीला हो रही है, जो है विषय! उस ईश्वरकी लीलाको भी देखिये जो बुद्धिका 
विलास है, विषय है । 
वेराग्य बाहरमें अनास्था उत्पन्न करता है, यह वैराग्यकी विशेषता है--यह 
वेदान्तका वैराग्य है। धर्मानुरागी सज्जनो ! अधर्मसे बैराग्य हो और धर्मसे राग हो ! 
' धर्म-वैराग्यवान्‌ सज्जनो -ऐसे नहीं बोलते । भक्तिमें ईश्वरातिरिक्तसे वैराग्य और 
ईश्वरसे राग । योगमें सत्त्व, रज, तम और इनसे जो कुछ बना है उन सबसे वैराग्य । 
वेदान्तमें अपने आत्माके सिवा सबसे वैराग्य! बोलते हैं-- 
मनो बुद्धि अहंकार चित्तानि नाम 
न तीर्थ न मन्त्र गुरुनैंव शिष्यः 
चिदानन्दरूप: शिवो5हम्‌ शिवो5हम्‌॥ 
आत्माके अतिरिक्त अन्य सबके प्रति अनास्था उत्पन्न होना इसका नाम 
वैराग्य बोलते हैं | वैराग्यकी ओर एक दो बातें--कुछ लोग ऐसा मानते हैं कि ज्ञान 
और वैराग्य ये दोनों हमारी साधनाके फल हैं | जैसे आपने भागवतके माहात्म्यमें 
सुना है--' भक्ति देवी है, वह बाहर रहती है ।' परन्तु वह देवी नहीं वह तो हमारे 
दिलमें रहती है, वह है भक्ति देवी! अच्छा, भक्ति कहाँ रहेगी ? मालामें भक्तिका 
निवास होगा कि आपके चन्दनमें ? पूजाहारमें कि मूर्तिमें ? कि आपके घरमें ? 
भक्तिका निवासस्थान तो आपका हृदय होगा न ? आपकी चित्तवृत्तिके दो 
फल परिणाम माने हैं--ज्ञान और वैराग्य। अर्थात्‌ हमारी साधनाका अवश्यम्भावी 
फल हे वैराग्य। भजनीय माने जिसकी हम भक्ति करेंगे उसके स्वरूपका ज्ञान और 
ईश्वरके सिवा अन्य सबसे वैराग्य । वह भक्तिका निश्चित फल है। 
एक बोलते हैं कि वेराग्य भक्तिका सिद्धान्त है | दूसरा बोलता है कि भक्तिकी 
आँख है वैराग्य। ज्ञान--जहाँ प्रेम होता है वहाँ वह एकको ही देखता है। अर्जुन 
चिडियाका शरीर नहीं देखता है, उसकी आँखको ही देखता है । चिड़िया शरीर न 
देखना बैराग्य है, आँखको ही देखना प्रेम है। भक्ति-विषयक पाँच मत हैं-- 

(१) वेराग्य भक्तिकी आँख है--तुलसीदास | 

(२) भक्तिका नतीजा वैराग्य है। 

(३) भक्तिका श्रृड्रार वैराग्य है। 

(४) भक्तिका पुत्र वैराग्य है (--भागवत) | 

(५) वृन्दावनी रसिक कहते हैं--' भक्ति यदि भगवानसे है तो वैराग्य है कि 
नहीं इस ओर देखनेको जरूरत नहीं है । वह तो श्रुड्भरार है। यदि कोई हमारी प्यारी 
सुन्दरी प्रेमवती स्त्री है, तो वह श्र॒ड्भ़ार करके हमारे सामने आती हे कि बिना 
श्रुद़्ारके आती है, इसका कोई मतलब नहीं है।' 

भक्ति भगवान्‌की प्यारी, स्वस्थ और सुन्दर है । वह जेवर पहनके जाती है 
कि नहीं, यह देखनेकी कोई जरूरत नहीं है । जेवर माने वैराग्यसे भगवान्‌ प्रेम नहीं 
करते, केवल भक्तिसे ही प्रेम करते हैं। यह हमारे व॒न्दावनी रसिकोंका मत है। 
वेदान्त ही वेदान्त चलता है तब हम यह सुनाते ही नहीं ओर सुनाते हैं तो ज्यादा 
गहरा हो जाता है। 

वैराग्यके भी अनेक रूप होते हैं। ये तो मैंने मोटे-मोटे रूप बताये। 
वैरागयके सूक्ष्म रूप भी होते हैं | रसिकोंके वैराग्यका विवेक 'माधुर्यकादम्बिनी ' 
में विश्वनाथ चक्रवर्तीने किया है। हमारे दार्शनिकोंमें योगदर्शनकारने वैराग्यका 
विवेक किया है। वे कहते हैं--'विवेकसे वैराग्य होता है यह तो सच है, परन्तु 
एक अपर वेराग्य होता है और एक पर वैराग्य होता है।' 

दृष्टानुश्रविकविषयवितृष्ण्य॑ं अपरवैराग्यम्‌। 
तत्परं पुरुषख्याते: गुणवैतृष्णयं॑ परवेराग्यम्‌॥ 
वैराग्यके सम्बन्धमें कई सूत्र हैं। 
परिणाम- तापसंस्कार-दुःखेै: गुणवृत्तिविरोधाच्च। 
्् दुःखमेव सर्व विवेकिनः। 

सर्व विवेकिनः--कहते हैं, केवल अनित्य, जड़ समझनेसे भी वैराग्य नहीं 
होगा। दुःख समझनेसे वैराग्य होगा। वैराग्य शक्तिशाली होता ही तब है जब 
सामनेवाली वस्तुमें दुःखबुद्धि हो जाय। भगवान्‌ बड़ी कृपा करके वैराग्य देते हैं । 
जीवनमें वैराग्यके जो प्रसंग आते हैं वे बड़े दुर्लभ हैं--बड़े दुर्लभ हैं। उन्होंने तो 
वैरागयके कई भेद किये हैं--' एकेन्द्रिय/! 'यतमान' आदि। 

विषयोंमें जो राग था, वह काम हो गया। अब इतना रह गया, इतना और 
प्राप्त करनेके लिए मैं प्रयासकर रहा हूँ, अब लोक, परलोक, दृष्ट, आनुश्रविकके 

विषयमें हमारी इन्द्रियाँ ऐसी वशमें हो गयी हैं और फिर असड्गताका ज्ञान होनेसे 
गुणोंमें वितृष्णा हो गयी, तो वैरागयमें मनकी जो आधारनिष्ठ शान्ति है, अर्थात्‌ मन 
जिसमें है और मन जिससे प्रकाशित होता है उससे जो शान्ति लेता है, वह तो 
आधारनिष्ठ शान्ति है। सामने दीख रहा है विषय, उससे जो शान्ति लेना है वह 
सच्चा वेराग्य नहीं होता। 

बोलते हैं, आज गंगाकिनारे गये तो वैराग्य हुआ। होता है, बात सच हे 
परन्तु कबतक गंगा-किनारे रहोगे ? भूल जाओगे कि हम गंगा-किनारे बेठे हैं । 
बम्बईमें रहकर आपको बम्बई भूल जाता है | बाहरसे उधार ली हुई चीज आपको 
कहाँतक काम आयेगी ? 

बाहरसे ली हुई शान्ति नहीं चाहिये, भीतरसे भभकती हुई शान्ति जो है, वह 
मनमें आनी चाहिये | इन्द्रियाँ कैसी होनी चाहिये ? ऐसी कि जो अपने आश्रयको 
देख नहीं सकतीं ? कहाँसे हमें रोशनी मिलती है ? यह आँख, कान, नाक किसीको 
मालूम नहीं । वे अपने आश्रयकी तो कल्पना ही नहीं कर सकती | तो कम-से-कम 
इतनी भलाई करें कि थोड़ी देरके लिए विषयोंको देखना बन्दकर दें। 

स्वामीजी महाराज तो व्याख्यान दे रहे हैं और श्रोता लोग लौट-लौटकर पीछे 

घड़ी देख रहे हैं, क्योंकि वहाँ घड़ी लगी हुई है । क्या जल्दी है ? 'दस बज रहे हैं ! 
बाजारमें जाना बहुत जरूरी है।' तुम लोग समझते हो कि तत्त्वज्ञान तो सट्टा है! 
सौदा कर लें। अरे, उसमें भी ध्यान रखना पड़ता है। 'स्वामीजी | जल्दीसे हमें 
आत्मा और ब्रह्मकी एकताका ज्ञान सुना दीजिये।' क्‍या जल्दी है ? 'दुकानपर 
जाना है।' 

उपरतिका अर्थ यह होता है कि थोड़ी देर तुम्हारे मनमें कर्मका विराम न 
होगा तो तुम बातको समझोगे कैसे ? हमारे दिलमें तो निरन्तर कर्म-कर्म हो 
रहा है। 

कोई बोलता है--' यहाँ तो बड़ी गर्मी है । इतनी ठण्डकमें बैठकर तो सत्संग 
नहीं होता।' अरे, थोड़ी गर्मी भी सहो, थोड़ी ठण्डक भी सहो,. तब तुम्हारे 
अन्त:करणमें धैर्य नामक एक शक्ति उत्पन्न होगी--सहिष्णुता आयेगी। वह 
संसारके बिछुड़नेपर भी तुमको शान्त रखनेकी शक्ति देगी, श्रद्धा, समाधान भी। 


और 

ऋषियोंने ब्रह्मज्ञानके सम्बन्धमें चार साधन बताये हैं | वे जब सिद्ध हो जाते 
हैं तब सद्ठस्तुमें निष्ठा हो जाती है ओर यदि वे सिद्ध न हों तो निष्ठा सिद्ध नहीं होती | 
श्रीभगवद्गीतामें निष्ठाका वर्णन पृथक्‌ है। निष्ठा सब ओरसे निवृत्त होकर स्थिति 
माने निवर्त्य+स्था | दूसरी ओरसे, अन्यकी ओरसे निकृतत होकर अपने स्वरूपमें-- 
लक्ष्यमें स्थिर हो जाना निष्ठा है। गीतामें निष्ठा शब्दका प्रयोग है--' निष्ठा ज्ञानस्य 
या परा।' और भी है-- 

लोके 5स्मिन्‌ द्विविधा निष्ठा पुरा प्रोक्ता मयानघ। 

निष्ठा दो प्रकारकी होती है--कर्मयोगके द्वारा योगियोंकी और सांख्य- 
योगके द्वारा सांख्य-योगियोंकी। संतमतमें बात समझ लेनेको बोलते हैं-- 
'समझौती ।' अर्थात्‌ पहले गुरुने शिष्योंकोी समझा दिया कि “सत्यका स्वरूप क्‍या 
है ।' फिर साधनाभ्यासके द्वारा वह उसमें स्थिर हो गया | उसकी स्थिरताको "निष्ठा ' 
बोलते हैं । ऐसा सन्तमतमें प्रसिद्ध है । 

अद्ठितवेदान्ती कहते हैं कि यदि दूसरेको समझकर उसमें स्थिर होना है, तब 
तो दूसरा अलग और समझना अलग। लेकिन यदि अपने आपको ही समझ लिया 
और अपने आपको ही समझना है तो अपने आपमें स्थिति पहलेसे ही मौजूद हे, 
अन्यसे निवृत्तिमात्र अपेक्षित है। अपने-अपने प्रस्थान-दर्शनके अनुसार सब 
शब्दोंका अर्थ होता है, यह नहीं कि पढ़े योग और समझे वेदान्त अथवा पढ़े वेदान्त 
और समझे योग । अपने-अपने प्रस्थान--दर्शनभूमिका-रास्ता है । एक ' अजितपुर' 
है, वह कश्मीरके रास्तेमें पड़ता है, एक अजितपुर है, मद्रासके रास्तेमें पड़ता है । 
मतलब है कि जानेवालोंका अपना अलग-अलग रास्ता है। अपने-अपने रास्तेकी 
जो चीज है, उसे पहचानना पड़ता है | 

दूसरेको जब जानेंगे तो उसे भला, हितैषी, अनुकूल जानेंगे। तब उससे प्रेम 
होगा। दो बातें होंगी--जानना और प्रेम होना। वह भी अपनेसे नहीं, प्रेम तो 
अपनेसे होता ही है | जैसे जानते हैं, वैसा प्रेम भी | जानें और प्रेम न हो, ऐसा नहीं । 
होता ही है प्रेम | दूसरेके बारेमें ऐसा नहीं । इस प्रक्रियाको लोग अलग-अलग नहीं 
जानते हैं। प्रेम होनेके लिए..... 

आत्मविषयक जो प्रेम है। उसमें जो बाहरके विषयोंमें प्रेम है, वह कम 
करना पड़ता है | तब भीतरवाली वस्तुमें निष्ठा होती है। नि माने निवृत्तिपूर्वक और 
ष्ठा माने स्थिति। निवर्त्य स्थिति:। निष्ठा इसका नाम होता है। साधन अर्थात्‌ 
निवर्तक | केवल शब्दों पर ही आप ध्यान देंगे तो बहुत सारी बातें आपको मालूम 
हो जायेंगी। एक शब्द है वर्त्तन माने बर्ताव। अपने शरीरका बर्ताव, घरके बर्तन 
नहीं । इनका आचरण, बर्ताव, कर्म कैसा है ? बर्तन | 

एक होता है प्रवर्तन माने यह काम करो ऐसी आज्ञा। 

निवर्तन माने मत करो--निषेध । 

प्रवर्तन और निवर्तन दोनों धर्म हैं। वर्तन कर्ममात्र है। 

प्रवर्तन-निवर्तन दोनों धर्म हैं। यह करो, यह न करो। 

परिवर्तन--यह है अनित्य | जो अनित्य हे वह बदलता है। यह वैराग्यका 
हेतु है। पशु-पक्षीका जो बंर्तन है वह तो चेष्टा माने कर्ममात्र है। प्रवर्तन-निवर्तन 
मनुष्यका धर्म है। परिवर्तन परदृष्टि है। यह विवेक है। परिवर्तनशील वस्तुओंको 
विवर्तनमात्र समझना--इसका नाम हे तत्त्वज्ञान। वर्तन, प्रवर्तन, निवर्तन, परिवर्तन। 
एक होता है संवर्तन। अर्थात्‌ सबको लीन करके बैठना। संवर्त वायु, संवर्त अग्नि 
माने प्रलयकालीन वायु-अग्नि। 

संवर्त होता है समाधिमें। परिवर्तन होता है नित्यानित्य-विवेकमें | विवर्त 
होता है अपने आत्माके ज्ञानसे सम्पूर्ण प्रपश्चमें । इसलिए मैंने एक ही शब्दको 
अनेक रूपमें बताया कि आपको यदि 'वर्तन' शब्द याद आ जाय तो प्रवर्तन- 
निवर्तनके रूपमें धर्माधर्म, परिवर्तनसे विवेक-विचार, संवर्तनसे उसकी लीन 
अवस्था और विवर्तनमें अपने-आपमें मिथ्या भासमानता--एक शब्दसे जान सकें | 
यह नामका व्याकरण है । एक व्याकरण रूपका होता है | जैसे बीजसे अंकुर--यह 
रूपका व्याकरण है। रमणं राम: यह नामका व्याकरण है । 
यदि आप पहलेसे अपने अन्त:ः:करणको तैयार न कर लेंगे कि 'मैं तो 
गिरधर-हाथ बिकानी होनी होय सो होउ रे '--मीरा ऐसे बोलती हैं । ' में गिरधरके 
हाथमें बिक गयी। अब जो होना हो सो हो।' ऐसे भी बोलते हैं--' हे सृष्टिके 
पदार्थों ! सृष्टिके बनाने-बिगाड़नेवाले ब्रह्मा-विष्णु-महे धर ! तुम सबको बदलो ! 
सृष्टि-स्थिति-संहार करो । और मैं ? में तो अपने स्वरूपमें बैठा हूँ । जो होना हो सो 
हो ! आप घण्टा भरके लिए कह दीजिये कि 'दुनियाँमें जो होना हो सो हो | घीका 
घड़ा ढरक जाय, आग लग जाय लेकिन हम ? हम तो अपने स्वरूपमें बैठेंगे।' एक 
बार बोलो तो सही ! 'खुश रहो बहाले वतन, हम तो सफर करते है ।'' दुनियाँ तुम 
खुश रहो ! हम तो अपने स्वरूपमें बैठ गये हैं | देखो, इसका मजा देखो ! समझदारी 
चाहे कितनी भी हो, निष्ठा तो तब होती है जब पहलेसे तैयारी होती है । 
निष्ठाके लिए तैयारी आवश्यक है। वह तैयारी ज्ञानके रूपमें पहले किस 
रूपमें होती हे ? विवेक, वैराग्य, समाधि, षट्सम्पत्ति और मुमुक्षा। 
आदो नित्यानित्यवस्तुविवेकः परिगण्यते। 
इहामृत्र फलभोगविरागस्तदनन्तरम्‌ ॥ १॥ 
शमादिषट्कसम्पत्तिम्मुमुक्षुत्वमिति स्फुटम्‌। 
चार बातें हैं। आपका विवेक कहाँ काम कर रहा है ? किसको देख रहा 
है ? किस लडकीसे ब्याह करना है ? यह लड़कियोंमें विवेक है। एक यह भी 
विवेक है--किस लड़केसे ब्याह करना है ? सोच-विचारकर करेंगे न? 
डॉक्टर लोग बताते हैं, क्या खाना, न खाना और धर्मात्मा लोग भी बताते हैं, 
क्या खाना, न खाना ! यह भी एक विवेक है | दोनोंमें फरक क्या है ? कभी आपने 
सोचा होगा ! बैद्य लोग हानिकारक न खानेकी और लाभकारक खानेकी सलाह देते 
हैं, यह लौकिक, शारीरिक दृष्टि है। धर्ममें ऐसा नहीं है। कभी धर्मको अपनी 
लेबोरेटरीमें मत लगाना। 

गुलाबजामुन, खीर, हलवा बहुत बढ़िया बना है। पवित्र है | सोनेके बत॑नमे 
गंगाजल लाया गया है। और उससे बहुत बढ़िया वस्तु तैयारकी गयी हें। 
अपनी गायके दूधसे बना है। भाई, यह पवित्र है पवित्र | यह धर्मकी शिक्षा नहीं 
है कि यह बहुत पवित्र है, गुणकारी है। धर्म तो यह शिक्षा देता है कि वासनाका 
निरोध कैसे होता है। क्‍या करनेसे कहाँ तक होता है? 'सब पानीसे मत 
बनाना यह एक निरोध हुआ। 'दुकानमें बनी सब वस्तु न खाना' यह एक 
निरोध हुआ । 

कल हमको किसीने बताया--आगरेमें खानेके लिए जो पेठे बनते हैं उसका 
एक दृश्य देखा--' हलवाई पेठा बना रहा था। बनाते-बनाते पेठेका एक टुकड़ा 
नालीमें गिर गया । हलवाईने वह झट उठा लिया और चासनीमें डाल दिया।' ऐसे 
धर्म नहीं होता। धर्म वस्तुके गुणकों नहीं देखता, अधिकारीके गुणको देखता है। 
इस अधिकारीके लिए यह वस्तु वासनाको बढ़ानेवाली है कि शान्त करनेवाली ? 
यदि वासना बढ़ानेवाली वस्तु है तो उसमें चाहे कितने गुण हों, आप इस बातको 
कमजोरीपर ध्यान दें तो मालूम पडेगा। 

यह स्त्री है, यह पुरुष है, बहुत सुन्दर, स्वस्थ युवा है, इसलिए क्या वह हमें 
मिलना चाहिये । तो इसमें क्या हुआ ? वासना तो कहती थी, सुन्दर है, इसमें कोई 
दोष नहीं । युवा है, उसके शीलस्वभाव भी अच्छे हैं, धनसम्पदा भी है, गुण भी हैं । 
तो क्‍या इसीसे पुरुष या स्त्री किसीको मिल जानी चाहिये ? नहीं | धर्म नहीं कहता | 
वस्तुमें गुण है तो भी विचार करनेपर तुम उसके अधिकारी हो कि नहीं हो ? 
बाहरवाली वस्तुके गुण-अवगुणका विचार यह लौकिक विचार है, उसे ग्रहण 
करनेवाले अधिकारीके अन्तःकरणका विचार और उसके विचार--यह आप फिर 
देखिये एक विवेककी दूसरी प्रणाली। 

एक सत्तामें अनेक आकार हो गये हैं, एक चेतनमें अनेक आकार भास रहे 
हैं ।एक आनन्द अनेक स्थानोंपर प्रतीत हो रहा है । क्योंकि सत्‌ू-चित्‌-आनन्द एक 
है तो यह अनेकता क्यों है ? इसपर आपने कभी विचार किया है ? ठीक है, तुम 
पैसा कमानेमें अपना दिमाग खराब करो, हम ईश्वरके बारेमें विचार करनेमें अपना 
दिमाग लगाते हैं! क्‍या ठीक है, क्या बेठीक है ? आओ, हम इस झगड़ेसे छूटें! 
हमने तो इसे छोड़ दिया अब ईश्वरके बारेमें सोचें। इसका नाम है 'विवेक '। 
आत्माका विवेक, अनात्माका विवेक, वस्तुविवेक | यहाँतक यह बात गम्भीर है 
कि जिन लोगोंने सृष्टिमें कोई तत्त्व ही स्वीकार नहीं किया--ऐसे बौद्धलोग 


विवेक कीजिये १२९ 


शुन्यकों ही तत्त्व-परमार्थ मानते हैं । उनके सामने भी जब यह समस्या आयी कि 
एक शून्य तो शून्य ही है, शून्याद्वैत है। तो उसमें यह अनेकता क्‍यों भासती है ? 
इसका समाधान इन्होंने किया है। 
अनादि पूर्व- पूर्व कर्म-संस्कारसे यह परम्परा चलती है । इसकारण अनेकता 
भासती है । उनके यहां शून्याद्वैतका सिद्धान्त है, परन्तु वे अनेकताका हेतु पूर्व-पूर्व 
कर्म संस्कारकी परम्पराको बताते हैं | अद्भुत बात है। जैन लोग तो जगत्‌को सादि 
बताते हैं और पूर्व-पूर्व कर्मसंस्कारसे अनेकता मानते हैं । 
अनेकता एक मौलिक तत्त्व है। जीवफो नाना प्रकारके सुख-दु:ःख और 
शरीर कर्मसे मिलता है। 'उनका कर्म-सिद्धान्त' बड़ा प्रौढ़ सिद्धान्त है । एक सत्तामें 
अनेकता केसे हुई? मिट्टीसे घड़ा-सकोरा कैसे बना? कुम्हारने काम करके 
बनाया | यह ईश्वर हो गया। 
एक ही. मिट्टी कहीं ऊंची तो कहीं नीची है; कहीं लाल तो कहीं पीली, 
कहीं काली कैसे हो गयी ? यह प्रकृतिका विलास है ।ईश्वरवादी कहते हैं, यह भी 
ईश्वरका बनाया हुआ है। यह प्रकृतिका बनाया हुआ है जिसको तुम ईश्वरका बनाया 
हुआ कहते हो, दूसरी चीजमें फिर उसका मन ही नहीं लगता-- 
जो मोही राम लागते नीके (मीठे )। 
तो पट्रस, नवरस अनरस रस द्वै जाते सब फीके (सीठे )॥ 
गोस्वामी तुलसीदासजीने कहा है, 'यदि भगवानमें हमें स्वाद आ जाता तो, 
मिठास मालूम पड़ जाती तो, ये भोजनके षट्रस, साहित्यके नवरस, अन्य 
पदार्थोके रस--सब-के-सब फीके पड़ जाते, सूखे पड़ जाते।' 
ऐसा मधुरस--अमृतका समुद्र उमड़ रहा है आपके हृदयमें और आप उसमें 
डूबते-उतराते हैं, परन्तु न समझते हैं कि यह अमृत है और न रसका स्वाद ही लेते 
हैं। आप अमृतकों छूते हुए डूबते-उतराते, उन्‍्मज्जन-निमज्जन करते हुए, अमृतके 
समुद्रमें बैठे हुए हैं | वस्तुत: नित्यानित्य वस्तुका विवेक चाहिये । 
विवर्तमें भी विभाग है। सत्‌ वस्तुमें--एक अखण्ड सत्तामें जो विवर्त है, 
उससे आकार होते हैं। ऐसा विवर्तका एक रूप है। चिद्‌ वस्तुमें जो भिन्न-भिन्न 
प्रतीतियाँ होती हैं, उनका नाम चित्त-वृत्ति है। अलग-अलग अन्तः:करण और 
उनमें अलग-अलग तवृत्तियाँ! चिदू-वस्तु अलग-अलग नहीं है, परन्तु यह 
विवेककी एक दृष्टि है, सत्‌ वस्तुमें अलग-अलग आकार, चिद्‌ वस्तुमें अलग- 
अलग चृत्तियाँ और आनन्द-वस्तुमें अलग-अलग प्रियता,--यह अलग-अलग 

वयों हुआ ? इसका विवेक होना चाहिये। किसीने कहा, धर्माधर्मके कारण यह 
अलग-अलग हुआ । जब बौद्ध सरीखे शून्यवादी और जैन-सरीखे अनेकान्तवादी 
भी बिना समाधिके निमित्तके आकार-वृत्ति-सुखका भेद नहीं मानते, फिर हम 
लोग तो त्रह्मवादी, आत्मवादी, अधिष्ठानवादी हैं,--धर्माधर्मके बिना भेदको कैसे 
स्वीकार कर सकते हैं ? 

धर्माधर्मका विवेक होता है तो सुख क्या है और दु:ख क्‍या है, ज्ञान क्या है 
और अज्ञान क्या है, सत्य क्या है तथा मिथ्या क्या है--ये सारे-के-सारे विभाग 
उसमें हो जाते हैं। नित्यानित्य-विवेक शुरुं होता है यहाँसे--'यह आता-जाता है 
और 'मैं! नित्य हूँ।' फिर लोकमें भी स्वर्ग-वैकुण्ठादि शास्त्रसम्मत जो है, वह 
नित्य है और यह मर्त्य-लोक अनित्य है। उसमें भी आत्मदेवकी-परमेश्वरकी 
नित्यता बड़ी अद्भुत है। यह नहीं कि पढ़ गये--यह नित्य है, यह अनित्य है। 
ये किस्सा-कहानी पढ़नेवाले लोग! एक किताब ५००-५०० पृष्ठकी फटाफट! 
पढ़ जाते हैं। इसप्रकार यह तो नहीं पढ़ा जा सकता--नित्यानित्य-वस्तुविवेक । 
यहाँ आचार्यके अभिप्रायको समझनेके लिए अद्ठित-सम्प्रदायकी रीति समझनी 
पडेगी। 

कुछ लोगोंका कहना है कि “सत्य और मिथ्याका विवेक वस्तु- 
विवेक है।' कोई-कोई कहते हैं--'नित्यनित्यका विवेक' वस्तुविवेक है। 
इसमें फरक क्‍या है? सत्य-मिथ्या, नित्य-अनित्य ? आपको क्‍या सुनावें? 
जब तक आप अपनेको इस फण्डमें शामिल नहीं करेंगे; देखो पहले 
मुण्डकोपनिषदमें-- 

परीक्ष्य लोकान्‌ कर्मचितान्‌ ब्राह्मणों निर्वेदमायान्नास्त्यकृतः कृतेन। 
लोगोंकी परीक्षा करो | लोगोंकी और लोकोंकी भी | कर्मसे जो कुछ बनता 

/ जैसे-- 


2 


तद यथा इह कर्मचितो लोकः क्षीयते, 
एकमेदामत्र पृण्यचितोीं लोकः क्षीयते। 
जैसे यहाँ ईंटसे .बना मकान ढह जाता है, वैसे वहाँ कर्मसे बनाया हुआ 
स्वर्गादि लोक भी ढह जाता है। इसका अभिप्राय यह है कि 'जो बनाया जाता है 
वह बिगड़ जाता है।' 


यत्‌ कृतकं तदनित्यम्‌। जो बनावटी होता है वह अनित्य होता है। यह 
सत्‌-दृष्टिसे विवेक है। 

यद्‌ दृष्टे तद्‌ नष्टम्‌--जो मालूम पड़ता है वह नष्ट होता है । यह चिद्‌-दृष्टि 
है । यह देखनेकी वस्तु है। 
आप पुस्तकमें पढ़ते होंगे, 'जो बनाया जाता है, वह बिगड़ जाता है और 
देखा जाता है वह नष्ट होता है।' परन्तु आपका ध्यान नहीं गया होगा कि एक 
चित्‌की ओरसे है यद्‌ दृष्टे तन्नष्टम्‌ और एक अधिष्ठान सत्ताकी ओरसे है यत्‌ 
कृतक तदनित्यम । 
यद्‌ अध्यस्तं तदनित्यम्‌--एकका अर्थ है और यद्‌ दृष्टे यत्‌ प्रतीत॑ 
तदनित्यम्‌ यह दूसरी दृष्टि है। यदि विवेक नहीं होगा कि किस दृष्टिसे यह तो 
समझमें नहीं आयेगा और वहाँ भी आप विश्वास ही करेंगे। 'सो5हम्‌' 'सो5हम्‌' 
करनेवाले जो लोग हें, वे 'राम-राम ', 'कृष्ण-कृष्ण' करनेवाले लोगोंको अपनेसे 
छोटा समझते हैं | क्‍यों समझते हो भाई ? वह भी क्रिसीकी बातपर विश्वास करके 
_राम-राम” 'कृष्ण', 'शिव-शिव' कर रहे हैं। तुम किसीपर विश्वास करके 
'सो5हम्‌-सो5हम्‌' दुहरा रहे हो । यह बात जरूर है कि 'राम-राम ' 'कृष्ण' वाला 
जब मिलता है तो 'जय रामजीकी ' बोलकर हाथ जोड़ता है, सिर झुकाता है। आप 
मिलते हैं तो 'शिवो5हम्‌' कहकर छाती तान देते हैं । फरक तो सिर झुकाने और 
छाती ताननमे है! अरे! तुम भी विश्वासके बलपर चल रह हो और वह भी 
विश्वासक बलपर ही चल रहा है ! वह तुमसे छोटा कैसे है ? जब समझ ही नहीं है 
ता कौन बड़ा और कौन छोटा ? दोनों नासमझ ! दोनों विश्वासी ! यदि समझदारी है 
तो जो 'राम' है वह 'शिव' है और जो 'शिव' है वह 'राम' है--विष्णु है! उसमें 
फरक कहाँसे आया ? विवेकका उदय न होनेसे | 
विवेक माने विचार। यह विवेक कहाँसे आया? यह भी बता देते हैं! 
दियेकी लौसेही दिया जलता है| विवेकीके संगसे विवेक जगता है। यदि आपने 
विवेकीका संग नहीं किया है, तो आप एकान्तमें बेठेंगे तब विवेक जगेगा तो सही; 
परन्तु बहुत करक जगेगा ही नहीं; आपकी वृत्ति लीन हो जायेगी और जागेगा तो 
भटकेगा: क्‍योंकि उसको दिशा मालूम नहीं कि किस दिशामें चलना चाहिये। 
विवेकको भी रास्ता बताना पड़ता है। 
आदी नित्यानित्यवस्तुविवेकः परिगण्यते--सत्‌-सम्प्रदायकी बात बता 
रहे हैं। सम्प्रदाय क्या है ? पहले तो राजनीतिक लोगोंको नमस्कार करके फिर 
'सम्प्रदाय' शब्दका अर्थ समझना चाहिये। नारायणं नमस्कृत्य धर्म वक्ष्ये. 
सनातनम्‌। यह नहीं, “नास्तिकेभ्यो नमः कृत्वा'। सम्प्रदाय ' शब्दका अर्थ होता 

है--सं माने सम्यक, प्र माने प्रकृष्ट और दाय माने हकदारी, जैसे हम 
शह्वूराचार्यके सम्प्रदायमें--उनकी परम्परामें जो भला-से-भला और उत्कृष्ट-से- 
उत्कृष्ट अपने उत्तराधिकारीको जो मिलता है, उसमें-से हम दे रहे हैं। जैसे 
पिताकी सम्पत्ति पुत्रको मिलती है, वैसे वल्लभसम्प्रदायमें प्रकृष्ट दाय है। 
रामानुजसम्प्रदायमें एक सम्यक प्रकृष्ट दाय है। दाय माने उत्तराधिकारमें एक 
सम्पदा मिलती है। 

हमारे पूर्वाचार्योमें जो बढ़िया-से-बढ़िया सम्पदा-दाय थी उन्हें ग्रहण 
करनेके लिये हम तैयार हैं और राजनीतिक लोग गाली देते हैं कि यह साम्प्रदायिक 
हैं । उनको ' मज़हब', 'फिरका' यह सब शब्द मालूम है, उन्हें 'सत्‌-सम्प्रदाय ' का 
वस्तुत: बोध ही नहीं है। 

शाड्र-सम्प्रदायमें विवेककी जो प्रक्रिया है, उसमें भामती-प्रस्थानकी 
अलग है और विवरण प्रस्थानकी अलग है। एक कहता है, 'सत्य और मिथ्याका 
विवेक करो ।' 

में एक बात बताता हँ--झूठमूठ भ्रममें मत फँसना कि हम सत्य मिथ्याका 
विवेक कर रहे हैं । अपनेमें ही भ्रम हो जाता है--बहम कि 'हम सत्य-मिथ्याका 
विवेक करते हैं।' पहले सत्यका लक्षण बनाना पड़ेगा कि सत्य क्या होता है ? 
पहले मिथ्याका लक्षण बनाना पडेगा कि मिथ्या क्‍या होता है ? जो श्रवण-मात्रसे 
तत्त्वज्ञान होगा, उनका घिवेक हलका विवेक रहेगा माने नित्यान्तियवस्तु विवेक। 
जहाँ श्रवणमात्रसे ही तत्त्वज्ञान होगा, नित्य-अनित्यका विवेक होगा तो 
श्रवणमात्रसे ही तत्त्वज्ञान नहीं होगा। 'निदिध्यासनसे ज्ञान होगा।' यह भामती 
प्रस्थान हो गया। 

सबकी एक युक्ति, एक परम्परा होती है--एक क्रम होता है। उसको 
समझनेकी आवश्यकता पड़ती है। पहले देखो, सत्यकी पहचानो क्‍या है? 
हमारे दूसरे भाई-बन्धु मानते हैं--'कारण दशामें जो रहे वही सत्य वस्तु है '- 
'कारणावस्थायित्वं सत्यम्‌' कुछ लोगोंने तो ऐसा माना कि प्रमाणसे जो सिद्ध हो 
और किसी भी प्रमाणसे जो बाधित न हो, उसे सत्य बोलते हैं। प्रमाणके द्वारा 
सत्यका निर्णय करनेमें ज्ञानकी प्रधानता हो जायेगी।' 

कारणावस्थामें जो रहे, सो सत्य। यह द्रव्यकी प्रधानतासे हो जायेगा। मुझे 
पूरा विश्वास है कि 'मैं जो सुना रहा हूँ, उसे आप लोग सुनकर गम्भीरतासे स्वयं 
विचार करनेका प्रयास करेंगे | जैन कहते हैं,' जो अनादि है, सो सत्य है।' नैयायिक 

कहते हैं, “जो प्रमाणका विषय है, और अबाधित है और दूसरे प्रमाणका विषय 
नहीं होता, वह सत्य है।' 

असत्यकी बात--असत्यकी पहचान क्या है? जो चीज जहाँ रहती हो, 
वस्तुत: वहाँ न हो, तो वह असत्य है। यह हुई वस्तुकी पहचान वस्तुकी ओरसे 
हम पहचानना चाहते हैं कि देखो, यह चीज यहाँ है कि नहीं है ? जैसे हम 
रास्तेमें होकर चलते हैं, तो मालूम पड़ता है दूरसे, कि 'कोई बहुत बड़े महात्मा 
आ रहे हैं सड़क पर। अरे भाई, देखो कि कौन महात्मा आ रहे हैं ? पास आवेंगे 
तो ओम नमो नारायण बोलेंगे।' जब पास पहुँचते हैं तो देखते हैं कि कोई श्रीमती 
गेरुआ वस्त्र पहने चली आ रही हैं। तो गेरुआ वस्त्रधारीमें जो पुरुष होनेका भ्रम 
था, वह पुरुष नहीं, स्त्री थी। महात्मा तो स्त्री शरीरमें भी हो सकता है, परन्तु 
स्त्रीमें पुरुष दिखायी पड़ा था, वहाँ स्त्री है, पुरुष नहीं। तो पुरुष-शरीर कहाँ 
दिखायी पड़ा ? जहाँ वह नहीं था, वहाँ दिखाई पड़ा। तो पुरुष-शरीर मिथ्या हो 
गया। यह उधरसे हुआ। 

इधरसे देखो, क्या हुआ। पुरुषका भ्रम हुआ था। स्त्रीको देखा तो वह 
भ्रम मिट गया। भ्रम भी अपने हृदयमें था। ज्ञान भी अपने हृदयमें हुआ। तो 
चेतनकी प्रधानतासे असत्यका लक्षण है ज्ञान-निवर्त्य। असलियतका ज्ञान 
होनेपर वह चीज न रहे, मिट जाय। यह चेतन-द्रष्टा-- प्रमाताकी ओरसे पहचान 
हुई। प्रेमणकी ओरसे यह पहचान हुई कि किस स्थलमें वह दीख रहा था! उस 
स्थलमें उसी समय उसका अत्यन्ताभाव है। कोई कहे कि “अरे, उस समय वह 
और कहीं तो होगा महात्मा पुरुष!' तब तो भ्रम हुआ। यह तो भ्रमकी 
सामग्रीका विचार हो रहा है कि उसमें संस्कार होता है। यह बात दूसरी हो 
गयी! असलमें अत्यन्ताभावका अर्थ होता है कि 'यहाँ, इस स्थलमें, इस समय 
यह वस्तु नहीं है '- ऐसा मालूम पड़ता है। टेढ़ी-सीधी परिभाषा सुना दें। देखो, 
पण्डित लोग कैसे नाचते हैं-- 

स्वाधिष्ठाननिष्ठात्यन्ताभावप्रतियोगित्वं मिथ्यात्वम्‌। 

अपने अधिष्ठानमें जहाँ जो वस्तु दीख रही है, उसी अधिष्ठानमें जिसका 
अत्यन्ताभाव रहता है, यदि वही वस्तु मालूम पड़ती है तो मिथ्या है। आपको 
बोलनेमें भी टेढ़ा पड़ेगा। सीधे पण्डित बोलते हैं-- 

स्वभावाधिकरणे भासमानत्वम्‌। 
अपने अभावके अधिकरणमें जो वस्तु भासती है--अपने अभावकी 


१३४ विवेक कीजिये 


जगहमें माने जहाँपर नहीं है, वहीं यदि वह चीज भासती है तो मिथ्या भासती है | 
भासती तो है, परन्तु मिथ्या है। तो अधिष्ठानका ज्ञान होनेपर जो वस्तु मिट जाती 
है, उसका नाम मिथ्या है । वेदान्तियोंने सत्य और मिथ्याका बड़ा विलक्षण विवेक 
किया है। वे बोलते हैं, अबाधित्वं सत्यत्वम्‌। किसी देश-काल-बस्तु-अवस्थामें 
जिसके नास्तित्वका बोध न हो सके, उसका नाम सत्य है। “मैं नहीं हूँ! 
ऐसा बोध न किसी गाँवमें, न स्वर्ग--बैकुण्ठ या नरकमें, न किसी कालमें, न 
सृष्टि-स्थिति-प्रलयमें, न किसी रूपमें, न निराकार या साकारमें ही होता है।'' 
“में नहीं हूँ!” ऐसा बोध कभी किसीको हो ही नहीं सकता। इसलिये सबसे 
सत्य क्‍या निकलेगा? 'मैं' पदका जो सच्चा अर्थ होगा, वही परमार्थ सत्य 
निकलेगा | 

पहले आप पहचान बताओ कि सत्य क्या है और भिथ्या क्‍या है? पहले 
जब लक्षण बना लेते हैं तो लक्षणके अनुसार लक्ष्यका निर्णय करते हैं कि क्या सत्य 
है और क्या मिथ्या है! जिसको श्रवण-मात्रसे तत्त्वज्ञान प्राप्त करना है उसे सत्य 
और मिथ्याका लक्षण पहले समझना पड़ेगा। लक्षण माने पहचाननेका जरिया, 
किस जरियेसे उस चीजको हम पहचान सकते हैं। 

गायकी पहचाना क्या है? एक खुर हो तो गाय नहीं, एक खुरवाली कोई 
चीज कैसे होगी ? घोड़ेके खुरमें फरक है। यह आपको मालूम है कि नहीं ? 
घोड़ेका पाँव समूचा होता है। गायके पाँवमें अवकाश माने दो टुकड़े होते हैं । एक 
खुरवाला जानवर गाय है, यह लक्षण ठीक बना? नहीं बना। सींगवाले जानवरका 
नाम 'गाय' होगा ? सींग तो भैंस-बकरेको भी होती है। तो *सींगवाले जानवरका 
नाम 'गाय' यह लक्षण नहीं बनेगा। तो गायकी पहचान क्या होगी ? ' ललरीवाला 
जानवर '--सास्नावत्वं गोत्वम्‌ 'जिसके गलेमें ललरी लटकती है उसका नाम 
गाय ।' अब यह ठीक पहचान हो गयी । इसमें न अव्याप्ति है, न असम्भव है। तब ? 
यह लक्षण ठीक बनेगा। 

पहले आप सत्य और मिथ्याकी पहचान बनाइये। पहचान बनाकर 
विचार कीजिये कि आत्मा सत्य है और अनात्मा मिथ्या है। विवेक आपका पूरा 
हो जायेगा तो श्रवणमात्रसे ही आपको ज्ञान हो जायेगा कि “आत्मा आपका 
सत्य है' और “यही अद्वितीय ब्रह्म है' यह वेदान्त समझा देगा। यदि आपने 
पहचान बनायी-कारणावस्थायित्वम्‌--तो दूसरे सम्प्रदायमें जाना पड़ेगा। 
यदि आप सत्यकी. पहचान बनायेंगे--प्रमाणविषयत्थम्‌ तो दूसरे सम्प्रदायमें 

जाना पड़ेगा। प्रत्येक सम्प्रदायकी अपनी-अपनी रीति होती है। अब वैराग्यकी 
चर्चा करें-- 
इहामुत्रफलभोगविरागस्तदनन्तरम्‌॥ ११॥ 

रुचि कहाँ है रे भाई! ऐसा यदि बोल दें तो गुजरातियोंको तो बुरा नहीं 
लगना चाहिये । उनके छोटे-छोटे बच्चे भी बात करते हैं हमसे, तो बोलते हैं--' ना 
रे ना, नारे ना! तो 'रे भाई!” आपको काहेको बुरा लगेगा ? 'फलभोगविराग'-- 
आप किसी फलकी आशासे काम करते हैं। “हम यह काम करेंगे तो यह वस्तु 
मिलेगी ।' यदि आपने शास्त्रीय विधिसे संस्कार कराये होते (यज्ञोपवीत आदि 
संस्कार) तो आपके गुरुजी, पिता, आचार्य कहते कि “रोज सुबह दस मिनट बैठ 
जाया करो, आसन-प्राणायाम करो, सूर्यको अर्घ्य देकर गायत्रीका जप करो, 
सन्ध्यावन्दन करो ।'' 

आप पूछें कि इससे क्या मिलेगा? लड्ड ? नहीं। स्वर्ग ? नहीं। 
कर्त्तत्यपालनका अभ्यास हो जायेगा कि निष्कामभावसे अपने कर्त्तव्यका पालन 
कैसे किया जाता है ? आपने क्लर्कौ--रोजगार करने और साहब बननेके लिए 
विद्या पढ़ी । विद्या पढ़नेमें ही पहले आपके मनमें 'विद्या पढ़कर यह फल लेना 
है '- यह बात जुड़ गयी और आप सकाम कर्ममें लग गये। 

यदि आप पहले ही संस्कृत पढ़ते तो महाभाष्यसे प्रारम्भ करते | तब आपको 
पढ़नेको मिलता-- 

ब्राह्मणेन निष्कारणं षडड्भी वेदो5ध्येयो ज्ञेयश्व | 

आप यज्ञोपवीत संस्कारसे संस्कृत हो, एक ऊँचे वंशमें पैदा हुए हो ! तुम्हारे 
ज्ञानकी परम्परा बहुत अच्छी है | निष्काम-भावसे छ: अज्भ सहित वेदका अध्ययन 
करो और ज्ञान प्राप्त करो । आपको यह बात शुरूमें ही सिखा दी जाती। लेकिन 
ईश्वरकृपासे वह प्रसंग ही नहीं आया जीवनमें कि सन्ध्यावन्दन निष्काम होता है। 
षडड़ः वेदका अध्ययन निष्काम होता है। इसलिए समझनेमें दिक्कत होती है। 
तभी 'हम यज्ञमें लाख रुपया लगानेको तैयार हैं।' ' क्यों ?' मरनेके बाद अरबों 
रुपयोंका जो स्वर्ग है, वह हमको मिल जायेगा।' भागवतमें तो इस बातको 
'व्यापार' लिखा है। 

त्यजत्यर्थान्‌ यथा वणिक्‌ 

जैसे व्यापारी लाख रुपया लगाता है, दस लाख या दस करोड़ कमाई 

करनेके लिए। वैसे ये लोग लोक-परलोकमें कुछ कमाई करनेके लिए पैसेका 

परित्याग करते हैं । इनको कहो कि 'सहज भावसे देकर प्रसन्न हो जाओ। तो अपने 
अन्तःकरणमें जो सहज निर्मलता होगी, पवित्रता होगी उससे शुद्ध हृदयसे करो ' तो 
कोई नहीं करेगा | यदि कहें ' तुम्हें स्वर्ग मिलेगा, मुकदमेमें जीत हो जायेगी, तुम्हारे 
बेटा हो जायेगा' तो तुरन्त खर्च करनेको तैयार। ब्याह न होता हो और बता दो 
कि--एक ऐसी युक्ति बताते हैं कि तुम्हारा व्याह हो जायेगा तो बस | 'हम दस- 
पाँच हजार खर्च करनेको तैयार हैं । लोग लोक-परलोकमें सुख पानेके लिए खर्च 
करते हैं | त्याग करते हैं।' 

वैराग्य दूसरी चीज है। हृषीकेशमें एक सन्त थे | बम्बईके सेठ उनके पास 
गये और बोले--'महाराज | एक शाल ओढ लो !' वे बीले 'हमको इसकी कोई 
जरूरत नहीं है।' तो सेठने कहा, “महाराज, हम आपके लिए थोड़े ही दे रहे हैं| 
अपने लिए दे रहे हैं। एक शाल हम आपको यहाँ ओढावेंगे और स्वर्गमें जानेपर 
हमें सौ शाल मिलेंगे।' सौ शाल!! सौ शालके बराबर एक शाल! साधु बेचारा 
सुनकर चुप हो गया। सेठजी जाने लगे तो साधु बोला--'हमने आपका शाल 
लिया । सौ शाल आपको स्वर्गमें देंगे, सो भी ठीक। परन्तु एक तो अभीसे लेते 
जाओ ! निन्यानबे तुम्हारे हमपर कर्ज रहेंगे, तो चुकावेंगे।' क्या मनुष्यकी चित्तवृत्ति 
हो गयी कि जहाँ स्वार्थ न हो, लोभ न हो ! 

डॉ भगवानदासका एकबार यहाँ (बम्बईमें ) व्याख्यान हुआ! राज्यपाल 
श्रीप्रफकाशके पिताजी थे। वे देशके ही नहीं, विश्वके माने हुए विद्वानोंमें एक थे। 
एशियाके तो श्रेष्ठ माने जाते थे। वे बोले--' यदि मनुष्यके मनमें भय, लोभ न हो तो 
वह क्‍यों बन्धनमें फंसेगा ? मनुष्य कुछ कामवश करता है तो कुछ लोभवश | कुछ 
भयसे मुक्त होनेके लिए करता है। शुद्ध सात्त्विक दृष्टिसे कर्त्तत्यपालनके लिए कि 
'हमारा कर्त्तव्य है।!' आप कुछ करते हैं तो आपका अन्त:करण शुद्ध हो जायेगा। 
सीधे यह सोचेंगे कि हमारा अन्तःकरण शुद्ध हो जाय तो भी हो जायेगा, परन्तु 
मनुष्य भयवश, लोभवश काम करता है। अतः उसका भयवाला, लोभवाला 
अन्त:करण अशुद्धपर अशुद्ध, अशुद्धपर अशुद्ध होता जायेगा। शुद्ध अन्तःकरणके 
लिए विवेक और वेराग्य चाहिये।' 


मे 

३०-५-७५ 

विवेकका 'फल है, एक निश्चयपर पहुँचना। यदि विवेकके निश्चयपर न 
पहुँचे, तो वह निष्फल हो जाता है। आप सोच-विचार तो करें, उधेड़बुन तो करें, 
परन्तु किसी निश्चयपर न पहुँचे विवेक करनेपर भी! यदि आप दो वस्तुओंका 
विवेक करते हैं, उन्हें अलग-अलग करते हैं तो उनमें क्या छोड़ने और क्‍या 
पकड़ने योग्य है, इसका निश्चय करें और निश्चयके अनुसार बर्ताव करें | 

'विवेक-चूड़ामणि ' के कर्त्ता कहते हैं--' जब आप इस निश्चय पर पहुँचेगे 
कि “ब्रह्म सत्य है, जगत्‌ मिथ्या है '--'जगत्‌ मिथ्या है, ब्रह्म सत्य है' तो यहं 
विवेक करते-करते अद्वितीयतापर पहुँच गये तो आपका विवेक सफल हो गया। 

ब्रह्म सत्यं जगत्‌ मिथ्या एवं निश्चय: । 

आपको इसमें एक शब्दका अर्थ बताता हूँ। संस्कृत भाषामें जो 'मिथ्या- 
मिथ्या-मिथ्या ' शब्द आता है, उसका अर्थ बिलकुल 'बन्ध्यापुत्र के समान 'न 
होना' नहीं होता । जैसे आप किसीको कह दें कि ' तुम्हारा भाषण मिथ्या है ' तो 

उसका क्‍या अर्थ होगा ? भाषण नहीं है ? यह अर्थ तो होगा ही नहीं कि ' भाषण 
नहीं है।' आप तो रोज व्यवहार करते हो। अर्थ है कि जो ' असत्‌' है ऐसा नहीं, 
परन्तु "आप जो बोल रहे हैं सो झूठ है।' बोलना झूठ नहीं है। 

इसी प्रकार 'जगत्‌ मिथ्या' माने 'जगत्‌ है परन्तु ब्रह्मसे पृथक्‌ उसकी जो 
तत्त्वरूपता या परमार्थरूपता मालूम पड़ती है वह असत्‌ है।' 

*मिथ्या' शब्दको आप जरा गहराईसे देखें। संस्कृतमें यह 'मिथ: ' शब्द है 
माने परस्पर | मैथुन--स्त्री-पुरुषके मिलनेसे “मैथुन ' होता है। 'मिथ्या ' माने सतू- 
असत्‌ दोनोंके मिश्रणसे 'मिथ्या' बनता है। अधिष्ठान दृष्टिसे सत्‌ और अध्यस्त 
दृष्टिसे मिथ्या--अधिष्ठान और अध्यस्तका जो मिश्रण हो गया है--अधिष्ठान 
पदार्थका धर्म मिथ्यामें और मिथ्या पदार्थका धर्म अधिष्ठानमें अध्यस्त हो गया है । 
इस भ्रमके निवारणके लिये वेदान्तका प्रयास है। 

मिट्टी एक तत्त्व है, वह पहलेसे मौजूद है। एक घड़ा है, वह पीछेसे 
बनाया गया है। उत्पन्न सत्य है 'घट' और अनुत्पन्न सत्य है 'मृत्तिका '। दोनोंमें 
'कुछ फरक है कि नहीं ? मिट्टी पहले भी थी, घड़ेके साथ भी है और घड़ा फूट 
जानेके बाद भी रहेगी। अनुत्पन्न सत्य 'मृत्तिका' सर्वदा रहेगी। ' मृत्तिकेत्येव 
सत्यम्‌।' घड़ा बनानेके पहले नहीं था। बनानेपर बन गया, फोड़नेपर फूट 
जायेगा। आप सत्य-सत्य तो बोलते हैं। मिट्टी भी सत्य है, घड़ा भी सत्य है, 
परन्तु सत्य-सत्यमें फरक है कि नहीं कोई विलक्षणता है कि नहीं ? जैसे मिट्टी 
सत्य है, वैसे घड़ा भी सत्य है। घड़ा बनने-बिगड़नेवाला सत्य है और मिट्ठी 
पहले, पीछे और वर्तमानमें भी रहनेवाला सत्य है। सत्यके दो भेद हो गये। 
न्यूनसत्ताक घट है और अन्यूनसत्ताक मिट्टी है। तब क्या हुआ ? एक नम्बरका 
सत्य मिट्टी माने ब्रह्म है और दो नम्बरका सत्य घड़ा है। आविर्भाव-तिरोभाव, 
उत्पत्ति-विनाशशील यह जगत है। 

कितना कम? देश-काल-वंस्तुमें कम ? देश-काल-वस्तु इस जगत्‌के 
सत्य हैं । उत्पन्न होते हैं और मिट जाते हैं । देश-काल-वस्तु-सत्ताका बँटवारा तो 
जगतकी उत्पत्ति द्वारा ही होता है। ऐसी स्थितिमें जो दो नम्बरका यह सत्य है-- 
भागवतमें इसका वर्णन है-- 

सत डइदमुत्थितं सद्‌ ड़ति चेत्‌ ननु तर्कहतम्‌ 

कोई अनजान आदमी जिसने भागवत न पढ़ा हो और श्लोकको सुने तो 

कहेगा कि यह शड्ड्राचार्यने ही बनाया है। फिर बोलते हैं-- 

व्यभिचरति क्ल च क्नल च मृषा न तथोभययुक्‌ । 
व्यवहतये. विकल्प इपितोउन्दपरम्परया 
भ्रमयति भारती त उसवृत्तिभिरुक्थ जडान्‌। 
( श्रीमद्धा० स्क०१०.८७.३६) 
सत्य परमात्मासे उत्पन्न हुआ यह जगत्‌, चूँकि सत्यसे उत्पन्न हुआ, इसलिए 
सत्य है। यदि ऐसा कहो कि-- 
सत इदमृत्थितम्‌ डृदं जयगत्‌ सत्‌ ननु तर्कहतम्‌ । 
यह कहना ही तर्कसंगत नहीं है। एक सत्य पहले भी था, पीछे भी रहेगा 
और वर्तमानमें भी है; और एक सत्य बीचमें पैदा हुआ और मर जायेगा। दोनोंको 
तुम एक सत्य कैसे बोलते हो ? संगत ही नहीं है। 
पुरुषके शरीरसे बाल, नाखून पैदा होते हैं । जिन्दासे मरे हुए! 
व्यधभिचरति क्र च क्र च मृषा उधययुगपि न तथा। 
अधिष्ठान और अज्ञानके मिश्रणसे जो वस्तु उत्पन्न होती है वह अधिष्ठान 
और अज्ञानके मिश्रणसे उत्पन्न होनेपर भी “न तथा सत्यं ' होती है। भागवतमें केवल 
मनोरञ्नकी ही वस्तु नहीं है, बहुत-बहुत विद्वद्‌ू- भोग्य वस्तु है उसमें । अधिकांश 
इसमें विद्दद-भोग्य है, परन्तु लोग तो समझते हैं कि इसमें माखन-चोरी है, 
चीरहरण है, रासलीला है, मनोरझन ही मनोरझन है। 
विद्यावतां धागवते परीक्षा। 
बड़े-बड़े विद्वानोंकी इसमें परीक्षा होती है। 
मिथ्याशब्दः अनिर्वचचनीयतावचन:--विवरणकारा: । 
मिथ्याशब्द अनिवर्चनीयता है । दिख रहा है परन्तु यह सच है कि झूठ ? सच 
कहो तो ब्रह्म जैसा सच नहीं है, और झूठ कहो तो वन्ध्यापुत्र समान नहीं है ।.तब ? 
अनिर्वचनीयतावचन: | 
कोऊ कह झूठ सांच कह कोउ, बुगल प्रबल कारि माने। 
वेदान्तियोंका 'मिथ्या' शब्द 'मिथ्या-भाषण' के समान अर्थ शून्य परन्तु 
शब्दमात्र है। इस निश्चयपर आप पहुँचिये । 
संसारमें एक वस्तु मालूम पड़ती है। जो मालूम पड़ती है सो अनित्य; 
जिसको मालूम पड़ती है सो नित्य। मालूम पड़ता है सो मिथ्या। जो सत्य सो 
अद्वितीय और जो मिथ्या सो अर्थशून्य, तत्त्व नहीं है। विवेकके द्वारा इस निश्चय 
तक पहुँचना है। 

वेराग्य क्या है ? शक्तिहीन वेराग्य तो असड़ भाववालोंको होता है। कुछ 
कर भी लेंगे तो कहेंगे ' हो गया सो हो गया --उसमें हमने कुछ नहीं किया । शक्ति 
वह होती है जो किसीको बना भी सके और किसीको बिगाड़ भी सके । कार्यगम्या 
शक्ति होती है। 

यदि आपके वैराग्यमें त्याग और ग्रहणकी शक्ति नहीं है, आप सत्यको 
ग्रहण करके बैठ नहीं सकते तो आपका वैराग्य शक्तिहीन है | यदि सत्यमें आपकी 
निष्ठा नहीं है तो वैराग्य शक्तिहीन है। आज कल रेडियोपर सुनते हैं--'सशक्त ' 
शब्दका प्रयोग होता है। संस्कृतमें सशक्तिक, सशक्ति है । यदि 'शक्ति' बनाना हो 
तो 'शक्तिर्यस्यास्ति शक्तम्‌' होगा। शक्त होगा, सक्षम भी बोलते हैं। संस्कृतमें 
क्षमम्‌ हे । 

वेराग्यवान्‌ शक्तिहीन है कि शक्तिशाली है ? शक्तिशाली होगा तो आपने 
जिसको गलत समझा है, उसके त्यागकी सामर्थ्य आपमें होगी, तब वैराग्य 
शक्तिशाली होगा। इसलिए दोषदृष्टिपूर्वक वैराग्य शक्तिशाली होता है। 

वेराग्य रहता है अन्त:करणमें | असड़ आत्माका दर्शन करनेमें यह हेतु है । 
असड्ता है; आत्मधर्म और वैराग्यता है; अन्तःकरणका धर्म । जहाँ राग-द्वेष था 
वहीं राग-द्वेषकी शिथिलता है। विगतरागद्वेषता है। वैराग्य है अन्तःकरणमें 
रहनेवाली वस्तु और असडझ्ता है स्वरूपमें रहनेवाली वस्तु। विरक्त चित्तवृत्तिमें 
असज्जता प्रतिविम्बित होती है। यदि हमारी चित्तवृत्ति वैंराग्यवती होवे तो उसमें 
हमारी असड्ताका प्रतिविम्बन होता है। विरक्त साक्षीमात्र नहीं होता। जिससे 
वैराग्य होता है उसको देखनेमें विरक्त समर्थ होता है। उसको देखता नहीं है। 
दोष-दर्शनकी वृत्ति चित्तमें त्यागकी शक्ति उत्पन्न होती है। 

तद्दैराग्यं जुगुप्सा या दर्शनश्रवणादिभि: । 

दुनियाका व्यवहार देखकर “दम्पतीनाम्‌ू च कल्कनम्‌'-स्त्री-पुरुषमें 
लड़ाई, 'कन्याविक्रयणं लोभात्‌'--लोभसे कन्याका विक्रय कर रहे हैं । ऐसी-ऐसी 
बातें हैं चरित्रपर दृष्टि नहीं है। लड़का कमायेगा तब न ब्याह ? यह अर्थशासत्रकी 
दृष्टि है। बड़ी भारी उमर माने जवान हो जायेगा तब न ब्याह ? यह यह भोगका 
सामर्थ्य आजायेगा तब! उसके पहले चरित्रका सत्यानाश हो जाय तो ? उसकी 
कोई परवाह नहीं। लोग पहले चरित्रको मूल्यवान्‌ समझते थे; अर्थ-सामर्थ्यको 
मूल्यवान्‌ नहीं समझते थे। दृष्टिकोणका भेद हो गया। आपको यह सब करनेके 
लिए नहीं सुनाते हैं । हमारे पूर्वजोंका जो दृष्टिकोण था, उसके प्रति आप आदरबुद्धि 

रखकर समझें, इसलिए सुना रहे हैं। उनको यह मत कहिये कि वे नासमझ थे, 
पिछड़े हुए थे। आप कहते हैं, 'पैसा आ जायेगा तब ब्याह, जवानी-- भोगसामर्थ्य 
आ जायेगी तब ब्याह' और हमारे पूर्वज कहते हैं, 'चरित्र बिंगड़नेसे पहले ब्याह ' 
यह धर्मदृष्टि होती है। 

ईम दुनियामें क्या देखते हैं, कुछ होता है दर्शन, कुछ होता है श्रवण 
कुछ होती है समझदारी | उससे लोकव्यवहारमें जो जुगुप्सा है--पर्देके पीछे क्या 
हो रहा है, भगवान्‌ जानें। हमारे एक महात्मा थे। उनसे आकर कोई कहता कि 
' आपसे एकान्तमें बात करना चाहते हैं ।' वे बड़े विरक्त थे। वे बोलते--'यदि 
गड़बड़की बात न होती तो तुम एकान्तमें बात करना क्यों चाहते ? है कुछ 
गड़बड़। खुलेमें बात कर लेते यदि ईश्वरकी--ब्रह्मकी बात करनी है या 
अन्तःकरण शुद्धिकी बात पूछनी है । एकान्तकी गड़बड़ क्यों पैदा करते हो ? क्‍यों 
हमारा मन बिगाड़ते हो ?' 

हम महात्माका दृष्टिकोण बता रहे हैं । दुनियाकी बात सोचकर, सुनकर और 
समझकर, दुनियाके व्यवहारमें कितना कपट है यह जानकर उसके प्रति हेयदृष्टि 
आ जाना वैराग्य है ! ये बदलनेवाली चीजें--प्रेम, श्रद्धा, सड़ ऐसा बदलता है कि 
क्या पूछना ? दुनिया बदल रही है, देह बदल रही है--शरीर बच्चेसे जवान हुआ। 
बाल बदल रहे हैं-कालेसे सफेद हुये। केशवदासजी थे, उनसे किसीने पूछा, 
'बाबा क्या हालचाल है ?' क्या बताऊं? 

केशव केसनि असि करी जो अरिंठव न कराहिं। 
चत्रवदनि गरगलोचनी बाबा कहि कहि जाहिं॥ 

हम बचपनमें ' बचवा ' बोलते थे माने बहुत छोटा । बचवासे हो गये जवान। 

पिताजीसे हो गये बाबाजी। बदल तो रहा ही हैः 
किमत्र भोग्यम्‌ ? न किमपि अत्र भोग्यम्‌ । 
यहाँ क्‍या भोगने योग्य है? दुनियामें कुछ भी भोगने योग्य नहीं है। 
भोगमनुविवर्धन्ते रागास्‍्तेषां कौशलानि च॥ 

योगभाष्यकारने कहा--' भोगके साथ राग, रागके साथ भोगका कौशल 

बढ़ता है।' 
नानुपहत्य भूतानि भोग: सम्भवति। 
दूसरेको सताये बिना भोग होता ही नहीं । यह जुगुप्सा है- 
देहादिब्रह्मपर्यन्ते ह्मनित्ये भोगवस्तुनि॥ २१॥ 

ये भोगकी वस्तुएं अनित्य हैं । वैराग्यके चक्रके छ: अरे हैं। जैसे रथके 
पहियेमें अरे लगे होते हैं । चक्रमू--अर क्या है ? चक्र है? वैराग्यका रूप कब 
बढ़ता है आगे ? जब उसमें अरे छ: लगे होते हैं । 
विरज्य विषयत्राताह्ोषदृष्टणा मुहूर्मुहुः। 
स्वलक्ष्ये नियंतावस्था मनसः शम उच्यते॥ २२॥ 
बारम्बार विषयोंके प्रति दोषदृष्टि करनेसे वैराग्य उत्पन्न होता है। लोग 
बोलते हैं-- ऐसे दोषदृष्टि करनेकी क्या जरूरत नहीं है।” बिना दोषदृष्टिके तुम्हारे 
वेराग्यमें साधनाकी शक्ति नहीं आवेगी। 
वैराग्य-सारं प्रतिलभ्य बोधम्‌। 
ज्ञान भी निरर्थक हो जायेगा यदि तुम्हारे जीवनमें बुरेके त्यागका सामर्थ्य 
नहीं रहेगा। मुहुर्मुहुर्दोषदृष्टथा--बार-बार देखो, दोष क्या है ? और विषयत्रातसे 
विरक्तो हो जाओ। विषयत्रात-क्या है ? जो शरीरका मालिक है न दिलमें बैठा है 
और आँखने किसी चीजको देखा तो उस. चीजने तो आँखको बाँध ही लिया कि 
हमको देखो, कानको कहा संगीतने, हमको सुनो बारबार | विषयोंने कहा, ' हमको 
छुओ, हमको सूँघो, हमको चखो, खाओ !' ये संसारके विषय हमारे साथ बँधी हुई 
इन्द्रियोंको अपने साथ बाँधनेकी कोशिश करते हैं, तब खींचा-खींची हो जाती है। 
यदि हमारी इन्द्रियाँ शान्‍्त होकर अपने साथ बैठ जाये, अपने-अपने गोलकमें रहें, 
कहीं न जाये घरके बाहर, ईश्वर-कृपासे। 
पुरुष जब रातको बाहर जाते हैं, बाहर रहते हैं तो स्त्रियोंको उनके चरित्रपर 
शड्जग होती है कि नहीं ? और स्त्रियाँ पर्स लेकर ज्यादा हांडने लगती हैं--'हांडना' 
मारबाड़ी शब्द है तो पुरुषोंको उनपर शड्डग होती है कि नहीं ? 
जब हमारी इन्द्रियाँ बाहर कहीं बंध जाती है--वही, बार-बार वहीं, बार- 
बार वही! विषिव्वन्ति इन्द्रियाणि। षीज्‌ बन्धने। जो हमारी इन्द्रियोंको बाँध ले, 
उनका नाम (विषय '। यहाँ जाओगे तो जेलमें पड़ोगे, हवालातमें बन्द हो जाओगे, 
पुलिस पकड़ लेगी। ठीक है | यदि तुम्हारी इन्द्रियों विषयोंमें जायेंगी तो विषय 
तुम्हारी इन्द्रियोंको बाँध लेंगे। इसलिए बचकर रहो बाबा! जीवन निर्वाह तो होना 
चाहिये, परन्तु आसक्ति नहीं चाहिये। मन कहाँ आवे ? अपने लक्ष्यमें बैठे । इसका 
नाम शम है| 
विषयेभ्यः परावर्त्य स्थापनं स्वस्वगोलके। 
उभयेषामिन्द्रियणां स॒ दमः परिकीर्तितः॥ २३॥ 

मनकी शान्ति शम है। इन्द्रियोंको अपने-अपने गोलकमें स्थापित करना 

दम हे । 
बाह्ानालम्बनं वृत्तेरेषोपरतिरुत्तमा ॥ २४॥ 

उपराम हो गये। सहारा लेना। हमने सच देखा है, लोग पुलिस-अफसर, 
टैक्‍्स-अफसरकी तो सहायता लेते हैं, विलायत जाते हैं तो होटलमें खा आते हैं, 
यह भी सुना है। अमुक मन्दिरका प्रसाद हम लेंगे, अमुक मन्दिरका प्रसाद हम न 
लेंगे। ऐसी अनन्यता | होटेलका प्रसाद तो ले आवेंगे, अपने सम्प्रदायके मन्दिरका 
लेंगे। कुछ विवेक तो होना चाहिये! इसका नाम अन्याश्र नहीं है। 

उपराम--उपरति क्‍या है? कैसे हो? कहाँसे हो? बाहरी वस्तुओंका 
आलम्बन नहीं लेना चाहिये। यदि आप ऐसा कर लेंगे--चाय पीये बिना 
शौचालयमें नहीं जा सकते तो जिस दिन चाय नहीं मिलंती' उस दिन देख 
लेना। दूध पिये बिना बिना यह काम नहीं हो सकता! किसी आदतसे हमें 
अपनेको बाँधना नहीं चाहिये। जब हम अपनी वृत्तिके लिये बाहरका आलम्बन 
लेते हैं-- 

मेंने सुना कि एक सज्जनको आदत थी कि व्याख्यान देते समय वे अपने 
कुर्तेक बटन पर उंगली फिराया करते थे। उनका व्याख्यान बिगाड़नेके लिये 
किसीने बटन ही नहीं लगाया उनके कुर्त्तेमें | बोलते समय जय बटनकी जगह हाथ 
ले गये हाथमें. आवे ही नहीं । वे व्याख्यान भूल गये तो बैठ गये। 

इस प्रकार. बाह्य आलम्बनको स्वीकार करके होनेवाली वृत्तिकी स्थिरता 
काम देनेवाली नहीं है। उपरति माने उत्तम उपरति क्‍या है ? किसी भी बाहरी 
वस्तुका सहारा न हो। कंकड़-पत्थर पर भी सो सकते हो, बिना जूते भी चल 
सकते हो, बिना खाये भी दो-चार दिन रहते हो! ऐसा अभ्यास अपने जीवनमें 
चाहिये | 

श्रीकृष्णके जीवनमें भी ऐसी परिस्थिति आयी जब उनके पैरमें जूते न थे, 
सिरपर मुकुट न था, हाथमें बासुरी और चक्र न थे, एक धोती पहने भगे 
मथुरासे और ऋषि-मुनियोंके आश्रममें रहे, रोटी माँग-माँगकर खाते रहे, 
और जंगलोंमें सोते रहे! ऐसी परिस्थितिमें श्रीकृष्ण मस्त रहे। यह उनकी 
जीवन्मुक्ति थी। 

मान लो, आप ट्रेनसे यात्रा करते हों और लाइन ही खराब हो जाय, दोनों 
ओर टूट जाये, ईश्वर करें, ऐसा न हो, पर हो जाय तो कैसे निकलोगे ? हेलीकॉप्टर 

आवे तब न वहाँसे उठ सकोगे ? वहाँ भी धूप सेंक सको खूब आनन्दसे--उपरति 
हो तब न ? संसारकी ओरसे उपरामता | तितिक्षा-- 
सहन॑ सर्वदुःखानामप्रतीकारपूर्वकम ! 
चिन्ताविलापरहितं सा तितिक्षा निगदहाते॥ २५॥ 

तितिक्षा शब्दका अर्थ होता है, अपनी शक्तिको उत्तेजित करना । 'ति' धातुसे 
अपनी ताकतमें शान भरना, बिलकुल निशान-शान>धार-चाकूमें शान धराते हैं 
तो अर्थ हुआ--उत्तेजित करना, तेज करना। इसीसे बनता है तेजन्ते। लेकिन सन्‌ 
प्रत्यय होनेसे 'तितिक्षते ' बनता है। अपनी सोयी हुई शक्तिको उत्तेजित करनेकी 
प्रक्रिया क्‍या है ? 

सहनम्‌--जरा चुप रहिये। इस बातको हम जानते हैं कि यदि प्रवचनके 
पहले हम घण्टे भर मौन रह जाय, तो मौन हमारे प्रवचनमें बड़ी गम्भीर बातोंको 
लाकर रख देगा और हमारी बोलनेकी शक्तिको बढ़ा देगा। यह हमारा अनुभव है। 
हम छः महीनेसे लेकर तेरह महीनेतक मौन रहे हैं। इससे बोलनेकी शक्ति कैसे 
बढ़ती है, यह हम जानते हैं। दिनभर हल्का-फुल्का किस्सा-कहानी सुनाओ तो 
क्या होगा ? मौनमें भाषणकी शक्ति बढ़ती है और अविद्यापर ही आक्रमण करती 
है | छोटी-छोटी बातोंको सह लो। 

आपकी बात कोई तर्क-वितर्कसे काट दे तो आप चुप रहिये | हमारी सलाह 
आप मानिये | चुप होनेसे क्या होगा ? आपके मनमें उस बातके लिए ऐसे-ऐसे तर्क 
उठेंगे कि उसकी बात कट ही जायेगी। आपको बहुत-सी नयी-नयी बातें मालूम 
होंगी। यदि आप कुतर्क करनेवालोंसे उलझ गये तो आपको कोई तर्क नहीं 
सूझेगा। उसका तर्क नहीं कटेगा, आप किसी निश्चयपर नहीं पहुँचेंगे। 

सहन सर्वदुःखानामप्रतीकारपूर्वकम्‌। 

एक दिन आपको कोई भोंजन न दे तो मत खाइये | माॉँगिये मत। देखो, 
दूसरे दिन आपके सामने थाल अपने-आप आयेगा। खानेकी शक्ति भी बढ़ेगी। 
इसे तितिक्षा बोलते हैं। जीवनमें दुःख हैं। भगवानने दुःख ही दिया तौ क्‍या 
कहा? जेलखानेमें जन्म लेना पड़े तो ले लो; उसी दिन भागना पड़े तो भाग 
जाओ ! पूतना मौसी जहर पिलाने आये तो पी जाओ | छकड़ा गिर जाय तो गिर 
जाने दो। पेड़ गिरे तो गिरने दो, खुद बवंडरमें उड़ जाय तो उड़ जाने दो। “सारी 
दुनिया, सारा परिवार, भाई, बेटा, ससुर एक और और श्रीकृष्ण एक ओर। 
मस्तीका जीवन !! 

साधुओंके पीछे-पीछे लोग चलते हैं न? मैंने उड़िया बाबाजीसे पूछा-- 
'अमुक साधुके पीछे तो बहुत लोग चलते हैं !' 

वे बोले--' तुम्हारे गांवमें कभी गाँजा पीनेवाला साधु आया है कि नहीं ?' 
'आया है।' 'उसके पास पचीस-तीस गाँजा पीनेवाले इकट्ठे हो गये कि नहीं ?' 
'हो गये ।' वे बोले--“' तो बाबा, जब गंजेड़ी-शराबीके पास लोग इकट्ठे हो रहे हैं, 
वह बोतल तोड़ता जा रहा है और बोलता जा रहा है कि ' तुम्हारे बेटा होगा, पैसा 
होगा!" तो जब शराबी-गंजेड़ीके पीछे भी लोग चलते हैं, तो तुम भलेमानुस 
होओगे तो तुम्हारे पीछे लोग क्यो न चलेंगे ?.यह तो जिस ढंगका आदमी होगा, 
उस ढंगक़े लोग!! 

एक बात उन्होंने सुनायी कि "तुम किसी गाँवमें जाकर पेड़के नीचे बैठ 
जाओ। रागद्वेष नहीं, पक्षपात नहीं तो एक दिन, दो दिनमें कोई आदमी पता 
लगानेके लिए आ जायगा कि अच्छा है न! भूखा है तो खिलाब़ेगा।' वह दो चार 
दिन खिलावेगा तो उसका जो दुश्मन है, वह कहेगा कि “यह साधु ढोंगी न होता 
तो हमारा दुश्मन उसके पास जाता किसलिए ?' इसलिये वह निन्दा शुरू करेगा। 
तुम्हारे पास आनेवाला जो गुट है वह आपकी तारीफ शुरू कर देगा। फिर क्या 
होगा ? उस गाँवमें दो दल हो जायेंगे--' निन्दक और प्रशंसक ।' तुम्हारा काम चालू 
हो जायेगा, पार्टी बन जायेगी। बिलकुल आधे आदमी भगत हो जायेंगे। यह तो 
मुश्किल नहीं है | हँसी-खेलकी बात है। 

सहन सर्वदुःखानामप्रतीकारपूर्वकम | 

जो आता है, उसे आने दो। छोटी-छोटी बातोंसे लड़नेमे अपनी शक्तिको 
व्यर्थ मत करो । तुम्हारी चित्तवृत्ति परमानन्द ब्रह्ममें बैठनेके लिए है। छोटी-छोटी 
बातोंकी चिन्तामें विलाप करनेमें कि 'हमें यह तकलीफ है, हमें यह तकलीफ 
है '--रोनेमें अपनी शक्तिका अपव्यय न करो। तब होगी तितिक्षा। वह तितिक्षा 
तुम्हारी बुद्धिको उत्तेजित कर देगी। बुद्धिको उत्तेजित करनेकी यह प्रक्रिया ,जो 
बुद्धि ब्रह्मविद्याको ग्रहण कर सके, यह केवल तितिक्षा अर्थात्‌ सहिष्णुता नहीं, 
उसमें तितिक्षाके साथ तत्त्व ग्रहण करनेके लिये बुद्धिके उत्तेजनका पक्ष भी है। 

श्रद्धा--शास्त्रवचन और गुरुवचन--इन दो पर यदि आप श्रद्धा करेंगे तो 
आपका ही कल्याण होगा। श्रद्धा तो करते ही हैं। यह ड्राइवर हमें कहाँ 
पहुँचावेगा? आपका विश्वास है न? नहीं है तो “रास्ता बता दो।' 'सीधे चले 
जाओ।' परन्तु उसमें भी उसपर विश्वास है न? नहीं है, तो अनमिले, अनदेखे 

साजनसे मिलनेके लिए, अनजाने रास्तेपर चलनेके लिए श्रद्धाके सिवा और कोई 
सम्बल नहीं है । अपनी बुद्धिका समाधान भी चाहिये। जहाँ आपको ' शुद्ध' मालूम 
पड़े, वहाँ अपनी बुद्धिको बैठा लीजिये। 

एकबार एक साधुने हमको बड़ी फटी-फटी बात सुनायी थी। शहरमें तो 
वैसा सुननेका लोगोंका अभ्यास नहीं है। उसने कहा--'जब तुम जंगलमें टट्टीके 
लिये जाते हो, तब देख लेते हो कि यहाँ साफ जगह है न? अपनी टट्टी तो तुम रख 
आते हो साफ जगहपर और अपनी बुद्धिको तुम साफ जगहपर नहीं रखते हो; यह 
कितनी मूर्खताकी बात है ? बाथरूम जब साफ हो, तब जायें! बहुत अच्छे हो 
आप ! पर अपनी बुद्धिको गन्दी जगहपर ले जायेंगे ?' 

अपनी बुद्धिको ब्रह्ममें समाहित करना---इसका नाम समाधान है। 
आत्माके अतिरिक्त समस्त बन्धनोंमें जहाँ--आप कट जाते हैं--'यह तेरा-यह 
मेरा', 'मैं-तृ', 'अपना-पराया'! जहाँ आप कहते हैं 'अहंकार' माने आपको 
काटनेवाली छुरी--अपने-आपको काटनेवाली छुरी | बाबा! इसको फेंक दो, नहीं 
तो कभी तुम अपने आपका ही सत्यानाश कर लोगे अहंकारवश ! परन्तु इससे छूट 
जाय, इसके लिये क्‍या उपाय है ? 

इसका नाम है मुमुक्षा माने मोक्षकी इच्छा | वेदान्तमें इसे बोलते हैं बहिरंग 
साधन । इसके बाद अन्तरंग-साधन शुरू होता है । इसकी सन्धिमें एक बात और है। 
यह नहीं कि साधन ही साधन। गुरूपसदन माने बहिरंग साधनसे सम्पन्न होकर 
गुरुक पास जाओ और श्रवण-मनन-निदिध्यासन करो ? जैसे 'सप्ततन्तुयाग ' होता 
है। गुरूपसत्तिमें भी तीव्र मुमुक्षा चाहिये। यह शंकराचार्य भगवान्‌ बोलते हैं कि 
यदि सिर्फ वैराग्य और मुमुक्षा--ये दो साधन हों तो बाकी सब अपने-आप आ 
जाते हैं। 

मर 

वेदान्ती लोग जब अपनी चर्चा शुरू करते हैं तब कहते हैं कि संसारमें 
जितने प्राणी हैं, सब चाहते हैं, सुखं से भूयात्‌, दुःखं मा भूत्‌ । यह बात पढ़ने- 
लिखनेपर आती हो सो नहीं है, माँ-बापके सिखानेसे होती हो सो बात भी नहीं है। 
खटमल, कीडे-मकौडेको छेडिये, दबाइये और बच्चेको भी तो वह भागता हे, 
दौड़ता है, दुःखसे बचनेकी कोशिश करता है। दुःखसे बचनेकी विद्या वेदान्त 
पढ़कर नहीं आती, स्वयं आती है | सुखको प्राप्त करनेकी इच्छा भी वेदान्त पढ़कर 
नहीं आती, स्वयं आती है। केवल मनुष्यके मनमें नहीं प्राणीमात्रके हृदयमें । 

यदि वेदान्त इस नैसर्गिक इच्छाकी पूर्ति न करता हो, दुःखकी निवृत्ति न 
करता हो, परमानन्द की प्राप्ति न करता हो तो फिर वेदान्त निष्प्रयोजन हो जाता है। 
वेदान्तका प्रयोजन है दुःखोंकी निवृत्ति और-परमानन्दकी प्राप्ति। अब एक बात यह 
आती है कि हम नकलीसे सुखी होना चाहते हैं कि असलीसे, पराधीनतामें सुखी 

होना चाहते हैं कि स्वाधीनतामें ? हमारे वेदान्तियोंका इस सम्बन्धमें यह विचार है 
कि पराधीनता तो सर्वथा ही दु:ख है। मनुजीने कहा-- 
सर्व परवशं दुःखं, सर्वम्‌ आत्मवशं सुखम्‌। 
एतद्‌ विद्यात्‌ समासेन लक्षणं सुखदुःखयोः॥ (४.१६०) 

सुख-दुःखकोी पहचान क्या है ? पराधीनता दु:ख है, चाहे वह कुछ भी हो 
'सर्वम्‌ आत्मवशं सुखम्‌ '-स्वाधीनता सुख है। तो उसी सुखप्राप्ति और 
दुःखनिवृत्तिको इच्छासे स्व-पर, आत्मा-अनात्माका विवेक निकलता है । अब यह 
बात है कि हमको यदि “पर 'से भी सुख मिलता है तो वह सुख क्‍यों न लें ? तब 
विवेक यह उठता है कि 'पर'से हम जो सुख लेते हैं वह सत्‌ है या असत्‌ ? सच 
है या झूठ । 

देखो, हमने सच्चिदानन्दकों पकड़ा है। कहाँसे ? आनन्दकी ओरसे | पहली 
बात यह है कि हमको दु:ख नहीं चाहिए। हमें आनन्द चाहिए। तो दुःख देनेवाली 
क्रियाओं और वस्तुओंका त्याग उसमें-से निकलता है। क्या-क्या दु:ख देनेवाला 
है ? जो अन्य है, जिस-जिस चीजसे आप पराधीन हो जाते हैं। आत्मा-अनात्मा, 
जड़-चेतन, चित्‌ू-अचित्‌का विवेक आता है। अब देखना यह है कि क्‍या जड़से 
सुख मिलता है ? मिलता है तो सच्चा या झूठा ? तब सत्‌ू-असत्‌का विवेक आता 
है। संक्षेपमें सुखका यही लक्षण है--यही पहचान है। दुःखकी पहचानके लिए 
'पर' की जानकारी आवश्यक है कि दूसरा क्या है हमारे अतिरिक्त ? अलावा ? 
किसके वशमें हम हो रहे हैं ? और हमारा अपना आपा क्या है जिसका स्वातन्त्र्य 
अक्षुण्ण-अभंग है ? 

संसारी लोग इस क्रमका आदर नहीं करते। यदि आनन्दकी इच्छा और 
दुःखसे परहेज होगा तो प्रारम्भमें ही त्याग-ग्रहणका भेद बन जायगा | यदि मनुष्य 
सुख-दुःखका विवेक किये बिना सत्‌ू-असत्‌का विवेक करने भी लग जाय तो 
उसको ऐसा लगेगा कि असत्यसे भी-जड़से भी सुख मिलता है तो वेदान्त- 
सम्प्रदायकां क्रम यह है कि दुःखके त्यागकी आपके मनमें जो स्वाभाविक इच्छा 
है उसके त्यागकी भी इच्छा हो और जिस-जिससे राग-द्वेष और राग-वैराग्य होता 
है उनका विवेक किया जाय-- 

(१) सुख-दुःखका विवेक। 

(२) आत्मा-अनात्माका विवेक। 

(३) सच-झूठका विवेक । 

ये जो तीन प्रकारके विवेक हैं न्यायवैशेषिक, सांख्ययोग, पूर्व- 
मीमांसाको भी मान्य हैं। वेदान्त कहता है, 'आत्मा' सुख है। अन्य सुख नहीं 
है। आत्मा नहीं है '--यह अनुभव कभी नहीं हो सकता। इसलिए आत्मा सत्‌ 
है और आत्माके अतिरिक्त जो कुछ है वह कम-से-कम 'सत्‌' कहने योग्य तो 
नहीं है। उसे चाहे असत्‌ कहो या और कुछ। अनिर्वचनीयताका अर्थ यही 
होता है। परन्तु वेदान्त कहता है--'तुम अपनेको अद्वितीय ब्रह्मके रूपमें 
जानो ।' 

अद्दथय और सद्दयका भी विवेक होना चाहिए। ऐसा क्या कोई दूसरा है 
जो तुमको पराधीन करके रखता है? इस सम्बन्धमें वेदान्तका कहना है कि 
आप सुख और दु:खको स्वयं समझ सकते हैं और युक्तिसे समझा देनेपर आप 
आत्मा-अनात्माको भी समझ सकते हैं। लक्षण बनाकर आप संत्‌-असत्‌को भी 
समझ सकते हैं। परन्तु आत्माकी अद्वितीयताको आप बिना वेदान्तके नहीं समझ 
सकते। जो कुछ है, आत्मा, जगत, जीव और ईश्वर सब है-- परन्तु 'अपना 
आत्मा ही अद्वितीय ब्रह्म है” यह आप वेदान्तके बिना नहीं समझ सकते। यद्यपि 
लक्ष्य सबका वही है, तात्पर्यवृत्तिसे सब उसीका प्रतिपादन करते हैं। परन्तु 
इसका खुलासा-स्पष्ट अनुभव वेदान्तके द्वारा ही होता है। इसलिए जो 
वेदान्तका सच्चा सुख चाहते हैं--आत्मसुख चाहते हैं--दुनियामें मानी जानेवाली 
जड़ताएँ और असत्ताएँ भी जहाँ अपना स्वरूप खोकर आत्मब्रह्मरूप हो जाती है 
और वह मात्र वेदान्तसे ही मालूम पड़ सकती हैं। वेदान्तके सिवाय उसे 
समझने-समझानेका दूसरा कोई साधन नहीं है। 

दूसरी बात यह है कि यदि वेदान्तके अतिरिक्त अन्य किसी भी वस्तु 
अथवा अन्य साधनसे आत्मा-ब्रह्मकी अद्वितीयताका अनुभव हो सकता होता तो 
वेदान्त निरर्थक हो जायगा-अनुवाद हो जायगा। कहे हुएको कहेगा, चबाये 
हुएको चबाया जायगा, पीसे हुएको पीसेगा, देखे हुएको दिखायेगा अर्थात्‌ 
पिष्टपेषणमात्र वेदान्तका प्रतिपादन होगा। इसलिए जो परमानन्द, परमसुख, 
अद्वितीयताकी अनुभूति चाहता हो, उसके लिए वेदान्त परम अनिवार्य वस्तु है 
और हमारी नैसर्गिक इच्छा वहीं जाकर समाप्त हो जाती है। अन्यथा हम 
इच्छावाले बनेंगे। 

दूसरी बात-खास करके जो लोग अद्ठित-सम्प्रदायकी रीतिसे वेदान्तका 
अध्ययन नहीं करते हैं उनकी समझमें यह बात कभी नहीं आती है। वेदान्तियोंने 

साधन और प्रमाण ये दो विभाग माने हैं। साधन होते हैं कुछ बनाने-हटाने - 
सटानेके लिए। फेरफार, परिवर्तन-पक्षमें साधन हैं । यदि कपड़ेपर मैल लगी है तो 
जानकारी प्राप्त कर लो कि यह मैल खटाईसे छूटेगी या नीबूके रससे या साबुनसे 
छूटेगी ? 

एकके घरमें चाँदीके बर्तन रखे थे। जब मैं भोजन करने गया तो वे पुयने. 
चादीके बर्तन निकाले और उसमें भोजन परोसा | उसमें मैल जमी हुई थी, उन्होंने 
नीबू निचोड़ दिया दालमें । चाँदीकी मैल साफ दीखने लगी | आप जानते ही हैं कि 
हमारे मनमें जो मैल बैठी हुई है मालूम नहीं पड़ता कि कितनी मैल बैठी हुई है। 
बन्दूकमें यदि मैल जमी हो तो उसे साफ करनेके लिए--अन्दरकी मैलके 
निवारणके लिए उसमें कुछ मसाला डालकर पहले उसे साफ करते हैं। उसे वे 
लोग बोलते हैं साधन-पक्ष। 

यदि आँखसे ठीक न दीखता हो तो पहले आँखमें दवा डालकर साफ 
करो, चिकित्सा करा लो। जब आँखसे बिलकुल ठीक दिखने लगे तो उसे आप 
अपनी जगह ले आये। ठीक कर लेना यह साधनका काम है। कोई वस्तु केसी 
है, यह आँखसे ठीक दीखनी चाहिए। इसे 'प्रमाण-पक्ष ' बोलते हैं। वस्तुको 
साक्षात्‌ देखनेका जो साधन होता: है उसे. वेदान्तमें प्रमाण कहते हैं। प्रमाण- 
पक्षका विवेचन वेदान्त मुख्य रूपसे करता है और वस्तुके निश्चयका जो साक्षात्‌ 
साधन है उसे प्रमाण कहते हैं। अन्तःकरण शुद्धिके लिए साधनकी स्थापना 
करता है--सब साधनोंकी प्रतिष्ठा करता है। अत: अन्तःकरणकी शुद्धिके लिए 
साधन करना चाहिए और आत्माका ब्रह्मरूपसे साक्षात्कार करना चाहिए। 

वेदान्ती लोग न जाननेका नाम अज्ञान नहीं मानते। न जानना तो सबके 
भीतर रहता है। आप यदि विलायतके किसी आदमीको नहीं जानते तो उसको 
वेदान्त अज्ञान नहीं मानता। आप कलकी चीज, जो मर गयी, बीत गयी है, उसे 
नहीं जानते हैं, कल जो आनेवाली है उसे नहीं जानते हैं, जो दूर है उसे नहीं 
जानते हैं, जब सो जाते. हैं, जब मालूम नहीं पड़ता है. तो उसे भी वेदान्ती 
अज्ञान नहीं मानता। वह तो अज्ञान मानता है--अपनेको ब्रह्म न 'जाननेको '। 
सुषुप्ति आपका स्वरूप नहीं है। पाणिनीय व्याकरणमें गंगा-जमुना नदी नहीं 
हुआ करती। नदी एक संज्ञा है जिसमें गंगा-जमुना-नर्मदाकी गिनती नहीं। वह 
तो जो 'ईकारान्त' शब्द होते हैं, उनके लिए एक विशेषण नियम बनाता है। 
व्याकरणकी दृष्टिसे तुम्हारे घरमें व्याजसे पैसा आता है या कमाई होती है तो 

उसका नाम वृद्धि नहीं है। व्याकरणमें वृद्धि खास अक्षरोंका नियम है 
व॒द्धिरादेच्‌' (अष्टाध्यायी १.१९.९.)। आप कहते हैं दया, परोपकार, मीठा 
बोलना, सुशील होना गुण है। व्याकरणमें वह गुण नहीं है! वहाँ गुण क्‍या है ? 
गुण: (अष्टा. १.१.२)। अपना पारिभाषिक गुण है। अ, ए, ओको गुण मानते 
हैं। कहनेका अभिप्राय यह है कि लौकिक भाषामें जो शब्द चलते हैं, उनके 
अनुसार परिभाषा वेदान्तमें नहीं चलती। वेदान्तके पारिभाषिक शब्दकी यह 
स्थिति है कि 'अपनेको ' ब्रह्म न जाननेका नाम “अज्ञान है!। हम किताबको, 
फूलको, औरतको, आदमीको, घट-पट-मठको जानते हैं। इसका नाम ज्ञान 
नहीं है। वेदान्तका तत्त्वज्ञान क्या है? आत्माको कर्ता जानते हैं, साक्षी जानते 
हैं, उसका नाम भी ज्ञान नहीं है। 

जैसा अज्ञान माना है--' आत्माको ब्रह्म न जानना ', उस अज्ञानको मिटानेके 
लिए आत्माको ब्रह्म जानना है इसीका नाम ज्ञान है। “ऋते ज्ञानान्न मुक्ति: ' में 
'ज्ञान' शब्दका यही अर्थ है। जिस शास्रको आप पढ़ेंगे, उसकी परिभाषाके 
अनुसार-लक्षणप्रमाणाभ्यां वस्तुसिद्धि: । आप किसी सच्ची वस्तुको पहचानना 
चाहते हैं ? दो चीज इसमें हैं-- 

(१) आप जिसे पहचानना चाहते हैं, उसके लक्षण क्‍या हैं ? 

(२) कैसे यह लखा जाता है? 

लक्षण होता है वस्तुनिष्ठ; जिस चीजको आप पहचानना चाहते हैं उसमें 
पहचाननेका लक्षण होता है। जो पहचानना चाहता है उसमें प्रमाण होता है। 
प्रमातृनिष्ठ प्रमाण होता है और प्रमेयनिष्ठ लक्षण होता है। लक्ष्यमें लक्षण, प्रमातामें 
प्रमाण ! 

वेदान्त जिस ब्रह्मविद्याको उत्पन्न करता है वह, 'सत्य॑ ज्ञानम्‌ अनन्तं ब्रह्म ' 
है। अन्तःकरणमें जो तदाकारवृत्ति उदय होती है, वह है उसके सम्बन्धमें प्रमाण । 
असलमें वेदान्त माने हृदयमें रहनेवाली ब्रह्मविद्या। पोथीमें रहनेके लिए श्लोक 
नहीं है, श्लोक अपरा विद्या है | हृदयमें उदय होनेवाली विद्या परा विद्या । इसीसे 
मुण्डक उपनिषद्में बताया कि 'अपरा शब्दराशि है और परा विद्या है--यया 
तदक्षरम अधिगम्यते (१.१.५) | 

अधिगमरूपा ब्रह्मविद्या है। और अन्तर आप समझें तो यह है कि जैसे 
शाखमें आप स्वर्गका वर्णन भी सुनते हैं और ब्रह्मका भी। दोनोंमें बहुत फरक 
है। आप जब स्वर्गका वर्णन सुनकर उसपर विश्वास करेंगे और विश्वासके 

अनुसार अनुष्ठान करेंगे; प्रवृत्ति-निवृत्तिरूप धर्मका अनुष्ठान करेंगे। फिर 
देशान्तर, कालान्तर, जन्मान्तर, रूपान्तरमें उस स्वर्गका अनुभव होगा। स्वर्गका 
निर्माण होगा धर्मके द्वारा । लेकिन वेदान्त किसी परोक्ष वस्तुका वर्णन करनेवाला 
नहीं है कि अमुक देश-काल-रूपमें कोई चीज है, वह तुम्हें मिलेगी। यह 
वेदान्तकी रीति नहीं है। वेदान्त वर्णन करता हैं--किस समय ब्रह्मविद्या 
अन्तःकरणमें उदय हो जायगी, अपना स्वरूप साक्षादपरोक्ष हो जायगा। 
वेदान्तका सम्यक्‌ श्रवण करते ही संशय-विपर्ययसे रहित निश्चयपूर्वक वृत्तिका 
उदय हो जाता है जीवनमें | अत: अपरोक्ष विश्वासप्रधान है वेदान्त। वह परोक्ष- 
विश्वास प्रधान नहीं है। इसलिए वेदान्त अनुभवपर्यवसान विद्या है। जिस समय 
आपके हृदयमें ब्रह्मविद्या उत्पन्न होगी, उस समय आत्माके जितने प्रतिबन्ध हैं, 
आवरण हैं, वे सब-के-सब भंग हो जायेंगे। इसलिए वेदान्त नकद माल है, 
उधार नहीं | 

स्वर्गादि उधार माल हैं। पैसा यहाँ आज, हमारे पास जमा कराओ, वहाँ 
कल वह तुमको देंगे। और सब जो-जो व्यापार है वह यहाँ दो वहाँ लो, अब 
दो तब लो, यह दो वह लो और हमें दो, उनसे लो परन्तु ब्रह्मविद्या ऐसी चीज 
नहीं है। वह अनुभवपर्यवसान है। वह दूसरेके बारेमें वर्णन नहीं करती है, 
आपके बारे में ही वर्णन करती है। आप चूँकि स्वयं यहीं, अभी और यही हें, 
स्वयं हैं। तो इस स्वयंताकी जो ब्रह्मता है वह उधार नहीं होती। साक्षात्‌ ब्रह्मता 
है। सो तत्काल होती है। प्रमाण और साधनमें एक और फरक होता है। साधन 
जहाँ साध्यका निर्माण करता है, प्रमाण विद्यमान वस्तुको दिखाता है। 

आप धरतीसे एक लकड़ीको काटकर उसकी कोई चीज बना सकते हैं, 
आप भिट्टीको पीटकर घड़ा-सकोरा जो चाहें, उसकी चीज ब्ना सकते हैं। 
आप रूईसे सूत बनाकर उसका जो चाहे कपड़ा बना सकते हैं। ये सब 
साधन-सिद्ध घस्तु हैं और जो स्वत: सिद्ध वस्तु है, परत:-सिद्ध नहीं है, अपना 
आत्मा ही है, उसका साक्षात्कार करनेके लिए जैसे सूर्योदय होता है, तो वह 
वस्तुका निर्माण नहीं करता, विद्यमान वस्तुको दिखाता है। जैसे अपनी आँख 
चीजोंको दिखाती हैं, बनाती नहीं वैसे यह वेदान्त-विद्या साधन नहीं है, सिद्ध 
वस्तुको देखनेकी एक प्रक्रिया है। 

यदि हमारा अन्त:करण दूसरी वस्तुओंको देखना छोड़ देता है, तो' 
प्रमाणवृत्ति भ्रमका निराकरण करती है। साधन अन्तःकरणका निर्माण करता है 

और प्रमाण विद्यामान वस्तुको दिखाता है। वेदान्त अनुमान या उपमान-प्रमाणसे 
नहीं दिखाता। यदि अन्य प्रमाणसे ज्ञान करायेगा तो वह तो अनुवाद है। केवल 
अन्य प्रमाणसे जो निवृत्त नहीं होता वह भ्रम है और वेदान्त प्रमाणसे इस भ्रमको 
निवृत्त करता है। 

भ्रम है अपनेको कर्ता-भोक्ता, संसारी और परिच्छिन्न मानना। यदि 
सत्यको न समझकर-रस्सीको न समझकर-हम माला, डंडा, भूछिद्र या सर्प 
समझते हैं--यह न जानना अज्ञान है और उसे सर्प मानना, डंडा या भूछिद्र मानना 
भ्रम है। इसी प्रकार अपनेको ब्रह्म न जानना 'अज्ञान' है। अपनेको पापी दुः:खी, 
पुण्यात्मा, जन्मवाला, स्वर्ग-नर्कमें आने-जानेवाला संसारी जानना, परिच्छिन्न 
समझना भ्रम है। प्रमाण जब अपने हृदयमें आता है, तो समूल माने अज्ञानसहित 
भ्रमका निवारण करता है। वेदान्त्की दृष्टिमें हेतु, स्वरूप, फल अलग-अलग हैं: 
साधनकी दृष्टिसे भी हेतु-फल-अलग-अलग हैं। इन दोनोंका ठीक-ठीक 
विवेक वेदान्त-विद्यामें होत्ता है। 

अब.यह बात रही कि यहाँ लक्ष्य क्या है ? लक्ष्य है वही जिसमें प्रमाण है । 
प्रमाणकी वृत्तिका जो साक्षी है, चूँकि वही ब्रह्म है, तो अज्ञान-अन्रह्मताकी भ्रान्ति 
है। इसके निवारणके लिए तत्त्वज्ञाककी आवश्यकता होती है। तब इसमें 
अधिकारीकी आवश्यकता पड़ती है । अधिकारका अर्थ है--आप इसको चाहते हैं 
कि नहीं ? 

एक आदमी हमारें पास आये | हमने उसको कहा-आप हमारे साथ भोजन 
कर लीजिये | उनकी इच्छा भोजन करनेकी नहीं थी। उनके सामने जो वस्तु परस 
दी गयी, उसमें-से उन्होंने थौड़ा लेकर भगवान्‌को भोग लगाया। फिर उसमें-से 
थोड़ा छोड़ा, थोड़ा खाया और थोड़ा बिखेर दिया। 

हम एकके घरमें खुद ही गये। वे माने नहीं और हमारा मन नहीं था 
भोजन करनेका | जब बहुत आग्रह किया तो हमने थालीमें रोटीके टुकड़े-टुकड़े 
करके रख दिये। अब कोई देखने लगे कि हमने रोटी खायी कि नहीं तो 
समझमें ही न आवे.। चक्करमें डाल दिया न उनको ? क्योंकि हमारा रोटी खानेका 
मन ही न था। 

पहली-बात तो यह है कि समग्र दुःखकी निवृत्तिके लिए सच्ची इच्छा होनी 
चाहिए। नकली चीजसे सुखी न हों और दूसरेसे सुखी न हों। अपना ही सुख 
जाहिर करनेका बिलकुल पक्का विचार हो, इच्छा हो। 

दूसरे--' अर्थी समर्थ: | जिस चीजको पानेकी हमें इच्छा हो रही है, उसको 
प्राप्त करनेकी योग्यता भी चाहिए। यदि इच्छा न हो, योग्यता हो तो बड़े-बड़े 
वकील और जज, जो बहुत बुद्धिमान्‌ हैं, उनकी बुद्धिमें दुःख-निवृत्ति, परमानन्द 
और सत्यके ज्ञानकी इच्छा नहीं.है तो उनकी योग्यता होते हुए भी बेकार जायगी, 
क्योंकि उनके मनमें इच्छा नहीं है। और एक आदमीके मनमें इच्छा तो बहुत है पर 
ग्रहण करनेकी योग्यता नहीं है, तो बार-बार उसे सुनायें कि “तुम ब्रह्म हो' तो 
उसके मनमें कुछ न आयेगा। 

अधिकार माने यह नहीं कि कानूनसे मना कर दिया कि इस घरमें मत 
आओ । कानून के .खिलाफ होना अनधिकार नहीं है बल्कि अपने जीवनमें 
आकांक्षा-योग्यताका न होना ॥& २३०४ है। वेदान्तमें जिसको अनधिकार बोलते 
हैं, उसका अर्थ है कि ' अभी उसके अन्त:करण-बुद्धिमें ऐसी योग्यताका विकास 
नहीं हुआ है कि वह अपने आपक्ों अह्नके-रूपमें ग्रहण कर सके !' तो सद्गुरुका 
एक यह भी काम है कि वह अयोग्यकों योग्य बनाबे । यदि वह एक भी व्यक्तिको 
यह कह देता है कि-तुम परमार्थके मार्गपर चलनेके योग्य नहीं हो, तो चलानेकी 
अयोग्यता है। बालक, वृद्ध और जबवाग भी चल सकता है। पागलको भी 
यथाकथश्चित्‌ उस योग्य बनाया जा सकता है। परन्तु वहेँ सद्‌गुरु भी योग्य होना 
चाहिए तो दो बातें आप्रको सुनायीं--एक होनी चाहिए इच्छा और दूसरी योग्यता । 

योग्यतामें विवेककी शक्ति आवश्यक है, जो दुःखद नकली और अनात्मा 
है, उसे छोड़नेका सामर्थ्य आ जाये। छोडनेक्ा सामर्थ्य यह है कि न उसमें राग 
हो, न द्वेष हो। लड़ाई करेंगे तो उसमें फंस जायेंगे और सट जायेंगे तो भी मारे 
जायेंगे। तब सटाना-हटाना दोनों काममें लग जायेंगे। होना क्या चाहिए ? वैराग्य 
आना चाहिए। वैराग्य आया कब मालूम पड़े ? जब॑ मनमें शान्ति हो, इन्द्रियोंका 
विक्षेप कम हो। बड़े-बड़े आयोजनोंमें रुचि कम हो, और जो कुछ सुख-दुःख 
आवे, उन्हें सहकर निकल जायँ और अपनी सफलतामें श्रद्धा हो। मनको 
समाधान हो कि हम बिलकुल ठीक रास्तेपर चल रहे हैं। तो सदगुरुकी शरण 
लेनेपर वे यह बताते हैं। 

अब यह बात है कि सब साधनोंका सार कहाँ आता है ? आप आत्मा और 
ब्रह्मके सिवाय दूसरी वस्तुसे राग-द्वेष न करें। वैराग्यका मतलब द्वेष, .घृणा, 
असूया, ईर्ष्या, निन्दा, द्रोह भी नहीं है। अपने मनमें उस वस्तुके प्रति जो लगन है, 
हटाव, सटाव है, उससे बच निकलें। मोक्षकी इच्छा हो। 

विवेक है दो चीजोंको अलग-अलग करना बैखनग्य है दो अलग की हुई 
चीजोंके त्यागकी सामर्थ्य। और उस सामर्थ्यकी अभिव्यक्ति है छह रूपोंमें | छहों 
रूप अभिव्यक्त होनेपर उन छहोंकी पूर्णता नहीं होती यदि अन्त:करणमें तीत्र 
वेराग्य और तीब्र मुमुक्षा ये दो गुण अपने जीवनमें आ जायें, संसारकी वस्तुओंसे 
राग-द्वेषकी निवृत्ति तीऋ्र हो जायँ-राग-द्वेषकी निवृत्ति पूरी-पूरी हो जाय, तो 
पूर्णता होती है । कभी राग आवे, कभी द्वेष आवे तो उसे पकड़िये मत, उसे ढीला 
छोड दीजिये जिससे वह भाग जाय । क्योंकि रागपर राग, रागपर राग आकर -वह 
अपने राग को ही हटाता है और द्वेषपर द्वेष, द्वेषपर द्वेष आकर स्वयं उसे हटाता है.। 
तो करना क्या है ? राग-द्वेषकी शिथिलताका नाम वैराग्य है। तीव्र मुमुक्षा अपने 
अन्त:करणमें आये तो मनुष्य अधिकारी होता है और उसके बाद सद्‌गुरुकी शरण 
लेनी चाहिए। 

इसमें मुख्य लक्षण बताया है--भक्ति। भक्ति इसमें क्या है ? हम किसीको 
ढूँढ़ते हैं तो प्रेमसे ढूँढते हैं कि बेप्रेमसे ? आत्मा और ब्रह्मकी एकताको हम प्रेमसे 
ढूँढें । अपनी ब्रह्मता--अपनी आत्मा जो है वह हमेशा हमारा प्रिय ही होता है, 
कभी अप्रिय नहीं होता। ' आत्मा नहीं है, ' ऐसा ज्ञान नहीं हो सकता। आत्मा अन्य 
है-ऐसा भी कभी अनुभव नहीं हो सकता। आत्मा द्वेषास्पद है--ऐसी वृत्ति भी 
कभी नहीं हो सकती । द्वेष भी किस प्रयोजनसे करेंगे ? अपने कल्याणके लिये ही 
तो करेंगे 2? इसलिए आत्मा परमानन्दस्वरूप है। 

वृन्दावनमें एक-दो वर्ष पहले एक वैज्ञानिक आये थे, अनुसन्धानक्रे लिए । 
उन्होंने निबन्ध लिखा था। यह सुनाया कि ब्रह्म ज्ञाकेक लिए जो-जो साधन ग्रन्थोंमें 
बेताये हैं, वैज्ञानिक अनुसन्धानके लिए भी उन्हींकी आवश्यकता है। 

(१) विवेक माने पृथक्करणकी शक्ति, अलगाव, विश्लेषण। दो चीजें 
एकमें मिली हों उन्हें जुदा-जुदा करना | इसके बिना वैज्ञानिक अनुसन्धान कैसे हो 
सकता है ? 

(२) जिस चीजको हम ढूँढ़ रहे हैं, उससे विरुद्ध चीज जो हो, उसे छोड़ते 
चलना, उसकी ओरसे ख्याल हटा लेना, उसका नाम वैराग्य है। 

(३) मनमें खूब अशान्ति हो, किसीसे लड़ाई करके आओ, और वैज्ञानिक 
अनुसन्धान करो | 

(४) खूब खाते-पीते जाओ और वैज्ञानिक अनुसन्धान करो ! 

शम चाहिए माने मनको शान्ति। दम चाहिए, माने मन और इन्द्रियोंका 
विषयोंमें न जाना । इन्द्रियाँ भोगके जलिए विक्षिप्त न हों । मोटर भी चलाते जा रहे हो 
और वैज्ञानिक अनुसन्धान भी करते जा रहे हो, तो कर्म-विक्षेप हुआ | मानसिक, 
ऐन्द्रियक और कार्मिकि विक्षेप | उपरति माने कार्मिक विक्षेपसे मुक्ति। 

खोज करनेमें कभी तकलीफ आयी तो उसे सह लिया। खोज कर रहे हैं 
और एक मच्छर आया, काट गया। पटसे उसकी ओरसे मन हटाया, उसपर एक 
चपत लगायी ? नहीं, मच्छर काट जाय तो काट जाय, अनुसन्धान तो करना पड़ेगा। 
इसे तितिक्षा बोलते हैं ।हमको सफलता मिलेगी, इसके बारेमें हमारे गुरुजनोंने जो 
मार्ग बताया है वह ठीक है, यह विश्वास होनेपर पूरी तरहसे उसमें लगेंगे। और 
एक-एक वस्तुपर मन अपना समाहित होता जाय--यह भी आवश्यक है। 

विश्लेषण करना विवेक है । जिस चीजको हम नहीं ढूँढ़ रहे हैं उसको छोड़ 
देना, वैराग्य माने जो हमें नहीं चाहिए उसमें रुचि न लेना। 

शान्त मनमें अर्थात्‌ शमपूर्वक। इन्द्रियोंको विक्षिपत न करके और बहुत 
ज्यादा काम्रधन्धेके पचड़ेमें न पड़कर जो कुछ कष्ट आवे उसे सहन करते हुए और 


विवेक कीजिये १५७ 


हमें सफलता मिलेगी, हमारे पूर्वजोंने जहाँतक अनुसन्धान किया है वह ठीक है 
और मनको समाहित रखे, तब खोजके मार्गमें बढ़ना होता है। चाहे वह खोज 
आधिभौतिक हो, आधिदैविक हो या आध्यात्मिक हो | खोजका यह स्वभाव है कि 
खोजीमें वे गुण आने चाहिए। सच पूछो तो धनके खोजीमें भी गुण होने चाहिए। 
नहीं तो धन आनेवाला नहीं है । लाभ-हानिका विवेक होना चाहिए, घाटा हो जाय 
तो घबड़ाना नहीं चाहिए। खाने-पीनेमें इतना मस्त नहीं होना चाहिए कि 
व्यापारका ही सत्यानाश हो जाय! मन विक्षिप्तत अशान्त होगा तो भोगका सुख भी 
आपको नहीं मिलेगा, न भोजनका सुख मिलेगा, न संभोगका। मन ही नहीं रहेगा 
वहाँ! इसका अर्थ यह है कि अनुसन्धानमें जो गुण खोजीमें होने चाहिए उन्हींका 
नाम साधन-चतुष्टय है। 

मुमुक्षा अर्थात्‌ कहीं बन्धन है, उससे हम मुक्त होना चाहते हैं । छुटकारा 
पानेकी इच्छा का नाम मुमुक्षा है। मोक्तुम्‌ इच्छा। कहाँसे छुटकारा ? दृश्यके 
बन्धनसे द्रष्टाका छुटकारा--जो दीख रहा है, अर्थात्‌ अपनेसे निराला है। कार्यके 
बन्धनसे कारणंका -छुटकारा, अज्ञानके बन्धनसे ज्ञानका, असत्यसे सत्यका 
छुटकारा | हमने एक चीजके साथ दूसरी चीजको मिलाकर खिचड़ी बना दी है। 

एक साधु रामघाटमें विचार, ध्यान करते थे। वे बड़े विरक्त थे। उनका नाम 
था अद्दैतानन्द | सच्चे साधु थे। जब समय बचता, उन्होंने अपने पास सेर-दो-सेर 
काला तिल-चावल मिलाकर रखा था। थालीमें लेकर बैठ जाते। बस, तिल और 
चावल अलग-अलग करते। आप कहेंगे, यह कौन-सी साधना हैं ? विवेक तो इस 
बीननेंका ही नाम है ? दो चीजें आपसमें मिली हुई हैं। 

मुमुक्षा क्या है ? हमारे विचारोंकी, बुद्धिकी जो खिचड़ी बन गयी है-- 
अध्यास माने नासमझी। यह कापी (नकल) नहीं है, अध्यास माने वह भ्रम 
जिसमें हम दूसरी चीजमें अपने मनको या मनसे दूसरी चीजको मिला लेते हैं। 
बुद्धिकी गाँठ माने ग्रन्थिका नाम अध्यास है। हमारी बुद्धिमें अपरिच्छिन्न 
आत्माकी परिच्छिन्न देहके साथ गाँठ पड़ गयी है। सत्य आत्माकी जड़के सांथ, 
नित्यकी अनित्यके साथ सत्यकी असत्यके साथ। वह गाँठ कहाँ पड़ी है? 
आत्मा-अनात्मामें ? कार्य-कारणमें ? नहीं; गाँठ चीजमें नहीं पड़ी है, अपनी 
समझमें पड़ी है। वेदान्तका उपदेश चीजकी गाँठ तो छोड़ ही नहीं सकता। 
रस्सीमें गाँठ हो और आप उसे लेकर वेदान्तको कहें कि आप इस रस्सीकी 
गाँठ अपने उपदेशसे छोड़ दीजिये तो छूटेगी ? नहीं उपदेशसे रस्सीकी गाँठ नहीं 

अकलकी गाँठ छूटती है। तो ऐसा मत समझिये कि आत्मा-अनात्मामें कोई 
गाठ पड़ गयी है और वह आपको प्रयत्न करके छोड़नी है । 

आत्मा-अनात्माके बारेमें आपकी अकलमें गॉठ पड़ गयी है, उस बौद्धिक 
ग्रन्थिको छुड़ाना है। संस्कृत भाषामें इस बौद्धिक ग्रन्थिको भ्रम कहते हैं, अध्यास 
कहते हैं । 

अतस्मिस्‌ तदबुद्धि इति असकृद अवोचाम ५(अध्यासभाष्य) । 
शंकराचार्य भगवानने कहा-बार-बार कह दिया-- तुम्हारी बुद्धिमें जो 
उलटबॉसी आ गयी है, माने विपर्यास आ गया है, इसीका नाम ऑश्यास है | इसीसे 
वह उपदेशसे छूटेगी। अन्यथा, यदि -बह सच्ची होती तो डसे 'तलंवारसे काटना 
पड़ता। अब मुमुक्षा देखो-- 

अहंकारादिदेहान्तान्बन्धानज्ञानकल्पितानू_ ) 
स्त्रस्वरूपावबोधेन मोक्तुमिच्छा मुमुशक्षुता॥ २८ ॥ 

यह में हूँ। मैंने एक ऐसा ब्राह्मण देखा है। ब्राह्मण माने 'अग्रज | ' अन्त्यज' 
शब्दमें संस्कृत-भाषामें कोई बुरा अर्थ नहीं है| अन्त्यज माने छोटा भाई, अग्रज 
माने बड़ा भाई, ब्राह्मण। आखिरमें प्रैदा हुआ तो अन्त्यज। एक ब्राह्मणंको अपने 
ब्राह्मणपनेका इतना पक्का अभ्यास हो गया कि वह अन्त्यजके घरमें आग लगी तो 
आग बुझानेके लिए उसके घरमें नहीं गया। अन्त्यजको अपने अन्त्यजपनेका इतना 
अभ्यास हो गया कि ब्राह्मण कुएमें गिर पड़ा तो निकालने नहीं गया। कुएमें-से- 
निकालनेकी क्या जरूरत है ? मरने दो ! दोनोंको समझाया गया कि तुम अन्त्यज हो 
तो भी हिन्दू हो और तुम अग्रज हो तो भी हिन्दू हो। तब दोनोंकी बुद्धिमें पड़ी 
“अन्त्यजपने ' और 'अग्रजपने ' की गाठ खुल गयी और 'अपनेको हिन्दू मानने लगे 
और एकदूसरेकी भलाई करने लगे। “हम भी हिन्दू, तुम भी हिन्दू'। 

एक मुसलमान सोचता है कि हिन्दू है उसे मरने दो! हिन्दू सोचता है कि 
मुसलमान है उसे मरने दो! दोनोंमें अपने हिन्दूपने-मुसलमानपनेकी गाँठ इतनी 
पक्की हो गयी अपनी अकलमें | दोनोंको समझाया गया, तुम दोनोंके शरीरकी रचना 
एक-सी है-हाथ, पाँव, नाक, कान आदि! तुम तो मनुष्य हो! तब दोनोंकी 
अकलमें पड़ी हिन्दुत्वकी और मुसलमानत्वकी गाँठ ठंडी पड़ी और अपनेको 
मनुष्य समझने लगे, एक-दूसरेका हित करने लगे। 

असलमें तुम अलग जीव और मैं अलग जीव! तुम्हारा स्वार्थ अलग और 
मेरा स्वार्थ अलग। तुमको लूटकर हम सुखी होंगे, हमको लूटकर तुम सुखी 


विवेक कीजिये १५९ 


होओगे-यह जीवत्वकी ग्रन्थि कहाँ पड़ी है ? में धनवाला हूँ, वह धन पहले भी 
तुम्हारा न था, बादमें भी न रहेगा। वह पहले कभी तुम्हें न पहचानता था, अब 
भी नहीं पहचानता और भविष्यमें भी न पहचानेगा। धनसे तुम्हारा प्रेम एकांगी 
है। में धनवाला, में खत्रीवाला, परिवारवाला, मजहबवाला, जीतवाला, 
विद्यावाला, बुद्धिवाला, मकानवाला, समाधिवाला हूँ। यदि किसीको समाधिसे 
प्रेम हो तो समाधि लगावे! परन्तु बात तब तक पूरी नहीं होती, जबतक 
व्यक्तित्वके उत्कर्षवाली, अन्तःकरणको लगनेवाली किसी भी बातको व्यक्ति 
अन्त:करणमें लगनेवाली समाधिको “मेरी समाधि' और 'मैं समाधिवाला '-- 
ऐसा मानेगा। यहाँतक कि जबतक ' अन्त:करणवाला में ' और ' अन्त:करण मेरा' 
है, तबतक ज्ञानका द्वार खुलेगा नहीं। परिच्छिन्न अहंभावमें जो 'में” की एकता 
है, वहाँसे लेकर देहमें, देहके सम्बन्धियोंको लेकर जो 'मैं” जुड़ा हुआ है, 
उससे मोक्षकी छुटकारेकी जो इच्छा है, बिलकुल निर्भार, कोई बोझ नहीं, न में 
किसीका, न मेरा कोई! यह जो मुमुक्षा है, ईश्वरकृपासे इसमें साधनका भी 
निर्णय हो जाना चाहिए; क्योंकि भ्रम, अज्ञान बौद्धिक ग्रन्थि है। यह अपने 
स्वरूपके सच्चे ज्ञानसे ही मिटनेवाली है और जितना-जितना उपाय करेंगे, 
उतना-उतना उपाय हमारी अहंकी ग्रन्थिकों और भी उलझावेगा, पक्की करेगा। 
तुलसीदासजीकी चौपाई है-- 

श्रुति पुराण बहु कहेउ उपाई। छूट न अधिक अधिक अरुझाई। 

श्रुति-पुराणने बहुत तरहसे समझाकर कहा है, परन्तु यह अकलकी गाॉँठ 
छटती नहीं है, और उलझती जा रही है। जितने कर्तव्य होते हैं वे किसी कताके 
लिए होते हैं। धर्म, योग, उपासना कौन कर्ता करे ? उस कर्तामें जब हम अपना 
आत्मा मिलायेंगे, तब कर्तव्यकी उपस्थिति होगी। 'मर्ज बढ़ता ही गया ज्यों-ज्यों 
दवा की ।' 

यह वेदान्तज्ञान सादगी, सहजता है, बनावट, कृत्रिमता नहीं। इच्छा, 
साधन, उपलब्धि और अपना स्वरूप भी सहज है | सीधी-सादी जो सच्ची बात है, 
उसे लखानेके लिए वेदान्त है । इसमें यह :॥ बतायी कि पहले मनुष्यके मनमें जो 
मुमुक्षा आती है वह मन्द होती है, धीरे-धीरे बढ़ती है। तो तीब्र मुमुक्षा और मन्द 
मुमुक्षाकी पहचान, उसका लक्षण क्या? संस्कृत भाषामें लक्षण और हिन्दीमें 
पहचान कहते हैं। जिससे वह चीज लखी जाय वह लक्षण। लखन, लखना, 
लखाना--'लक्ष्यते अनेन '। पहले पहचान देखो। 

एक आदमी कहता है, स्वामीजी महाराज | हम कौन-सा कर्म करें ता हमें 
मोक्ष मिलेगा ? वह ऐसा समझता है जैसे 'हम किस रास्ते जाय तो हम उस गाँवमें 
पहुंचेंगे » उसे मालूम नहीं है कि मोक्ष यहीं है । 

एकने सोचा; अभी सोनेका कंगन तैयार नहीं है। उसे किस सुनारसे 
पिटवाउ, बनवाऊँ, गलवाऊँ तो कंगन बनेगा ? जब ऐसी मोक्षकी इच्छा हो। यज्ञ, 
दान, पूजा, तीर्थ कुछ करके मोक्ष प्राप्त करूँ यह इच्छा रहती है तब तक उसे मन्द 
मुमुक्षा बोलते हैं | मध्यम मुमुक्षा तब होती है जब मैं किस देवताकी पूजा, कौन- 
से मन्त्रका जप, कौन-सा होम करूँ तब मुझे मोक्ष मिलेगा ? ऐसा प्रश्न होता है | 

कर्मके सहारे होनेवाली मुमुक्षा मन्द मुमुक्षा है। देवता और उपासनाके 
सहारे मध्यम मुमुक्षा होती है ! बहिरंग साधनका नाम धर्म है, अन्तरंग साधन हैं- 
प्राणायाम, योग आदि | कर्मके दो भेद हैं, दोनों पौरुषसे सिद्ध हैं। जबतक अपने 
कर्मसे मोक्ष पानेकी. इच्छा है तब तक शिधिल मुमुक्षा है और जब किसी दूसरेका 
भरोसा करके कि उनकी कृपासे मोक्ष हो जायगा तो मन्द मध्यम मुमुक्षा है | स्वामी 
रामतीर्थने एक प्रसंग लिखा है, बहुत बढ़िया है । एक साधु गये हिमालयमें | एक 
गुफाके बाहर बहुत सारे लोग इकट्ठे खड़े थे। वहाँ कोई जप कर रहा है माला 
लेकर, कोई हाथ जोड्कर प्रार्थना कर रहा है, कोई होम तो कोई ध्यान कर रहा हैं ! 
उन्होंने पूछा कि इस गुफामें ऐसी क्या विशेषता है कि आप लोग हाथ जोड़कर 
प्रार्थना करते हैं । 

वहाँके लोगोंने बताया इस गुफामें भूत, प्रेत, पिशाच रहते हैं | इसमें कोई 
जाय तो उसे वे पकड़ लेते हैं। वे अन्धकारमें रहते हैं तो हमारी प्रार्थना हे कि हे 
अन्धकार ! तुम दूर हो जाओ। और ' अन्धकारं भस्मी कुरु स्वाहा '- यह हमारा होम 
है | हम ध्यान कर रहे हैं कि प्रकाश ही प्रकाश है अन्धकार है ही नहीं । 

यह सुनकर महात्माको हँसी आगयी। वे बोले--देखो भाई यह अन्धकार 
हाथ जोड़नेसे जानेवाला नहीं है! तुम बड़ी-बड़ी लकड़ियाँ इकट्ठी करो। सबने 
लकड़ियोंको इकट्ठा किया। वे बोले--आग जलाओ उन्होंने आग जलायी | फिर 
उनको कहा गया यह लेकर घुसो अन्दर | भीतर जो-जो मिले, चिडिया, अजगर, 
साँप, शेर, सबको मारते हुए आगे-आगे चलो !तुम देखोगे कि वहाँ न भूत है न प्रेत, 
न पिशाच | उन्होंने वैसे! ही किया और देखा कि वहाँ कुछ न था। तो अन्धकारके 
कारण जो दुःख था वह प्रकाशसे दूर होता है, और- भ्रम अज्ञानके कारण जो दु:ख 
होता है वह ज्ञानसे दूर होता है। 

इसलिए जबतक हम अपने प्रयत्न और कर्म द्वारा इस अज्ञान-अन्धकारको 
दूर करना चाहते हैं, तबतक तो अपने अहंकारकी पुष्टि होगी और जबतक आप 
हाथ जोड़कर किसीकी कृपा माँगते है, तबतक वह देनेवाला और मैं लेनेवाला 
यह भेद-भ्रम मिटेगा नहीं और पराधीनता रहेगी। तब? उत्तम, तीब्र मुमुक्षा 
चाहिए। ठीक है! जब विवेक-वैराग्य जागते हैं, शम-दम आते हैं, तब गुरुकी 
कृपासे मुमुक्षाका उदय होता है। जैसे बच्चेकी माँ होती है, वैसे मोक्षकी माँ 
है-मोक्षकी इच्छा। इच्छा हमेशा गर्भिणी होती है। इच्छाके पेटमें इच्छाका 
विषय रहता है। इसलिए जिस इच्छाके पेटमें मोक्षकी इच्छा रहती है, उसका 
नाम है मुमुक्षा। वह मोक्षगर्भिणी है और मोक्षकी माँ है। यह फलप्रसविनी है। 
वह कबतक मोक्षको जन्म देती है ? जबतक दस महीना हो जाता है। यह दस 
महीना नहीं होता है। आप जानते ही हैं, गिनती करके बता दें--नित्यानित्य- 
वस्तुविवेक, वेराग्य, शम, दम, उपरति, तितिक्षा, श्रद्धा, समाधान, ये आठ हो 
गये और मुमुक्षा नव। नवें महीनेमें यह फल मिलता है। नवाँ महीना पूरा हुआ। 
'सूयते -शब्दपर ध्यान दो। 'सूयते' माने बच्चा देना। पेड़-पौधेका बच्चा नहीं, 
जिन्दा प्राणीका बच्चा देना। इसके लिए 'सू' धातु है। अब एक बात देखो 
'विवेक, वैराग्य और मुमुक्षा'। जितने तीव्र उसमें शम-दमादि सम्पन्न होते हैं, 
उसका प्रयोजन सिद्ध होता है। परन्तु वैराग्य, शमदमादि नहीं हैं, उनके लिए 
सहज भाव होना चाहिए। 

जिसको हम चाहते हैं उसकी तरफ ध्यान देना मुमुक्षा है। मोक्षकी ओर 
ध्यान देना मुमुक्षा है। जिससे हम॑ मुक्त होना चाहते हैं, उसकी ओर ध्यान गया तो 
वैराग्य है, पाना चाहते हैं तो मुमुक्षा है। चीज एक है। जिससे बन्धन है, उससे 
छूटनेकी । 

(१) तीब्र इच्छाके लिए श्रवण, मनन, निदिध्यासन तीनों आवश्यक हैं | वह 
मन्द अधिकारी है| 

(२) तीब्रतर इच्छाके लिए श्रवण और निदिध्यासन आवश्यक है। वह 
मध्यम अधिकारी है। 

(३) तीब्रतम इच्छाके लिए मात्र श्रवण पर्याप्त है। वह उत्तम अधिकारी है। 
उसका काम श्रवणसे ही बन जाता है। जहाँ वैराग्य है, वहाँ मुमुक्षा मन्द है। 

एतयोर्मन्द्ता यत्र विरक्तत्वमुमुक्षयो:। 
मरा सलिलवत्तत्र. शमादेर्भासमात्रता॥ ३१॥ 


कहते हैं; ये जो साधन हैं, वे भी आभासमात्र होते हैं। आभास माने 
साधनंकी परछाईं। मालूम पड़ता है पर है नहीं। कहाँ ? जहाँ वैराग्य और मुम॒श्षा 
मन्द हैं; जैसे मरुस्थलमें पानी दीखता है, वैसे जिसमें वैराग्य नहीं है, उसमें शान्ति 
कहां ? ध्यान देकर देखो ! आपके मनमें राग-द्वेष हो और कहो, बड़ी शान्ति रहती 
है । तो यह तो ढोंग-धतूरा हुआ न! कैसे शान्ति रहेगी ? यह तो आभासमात्र है | 
एक आदमीको गुड़ खानेकी बहुत इच्छा थी | कई दिनोंसे चाहता था, ' गुड़ 
मिले '। आप लोग खाते हैं जो गुड़ वह असली नहीं है । जिसने बनाया वह जानता 
है कि गुड़ क्‍या होता है ? 
उस आदमीके मनमें कई दिनोंसे गुड़ खानेकी तीब्र इच्छा थी | इससे उसके 
मनमें अशान्ति हुई कि हाय-हाय, हमको गुड़ नहीं मिल रहा है। एक दिन गुड़ 
मिल गया तो भारी शान्ति मिली। बहुत दिनोंसे इच्छा थी, पूरी हुई। खाने-पीने, 
संभोगमें, पेसा कमानेमें इच्छा पूरी हुई तो शान्ति मिली, परन्तु कबतक ? जबतक 
दूसरी इच्छाकी उदय न हो। तुम्हारी शान्तिकी उमर कितनी ? इन्तजार करनेकी 
जरूरत नहीं है | गुड़ खाया और शक्कर खानेकी इच्छा उदय हुई । वह तो आभास- 
“मात्र होती है। अब एक बात'यह बताते हैं कि यदि हृदयमें भक्ति रहे तो मोक्षके जो 
साधन हैं वे जीवनमें आने लगते हैं। 
मोक्षकारणसामग्य्रां भक्तिरिव गरीयसी ।-- ३२ 
जैसे हम आँखसे घड़ी देखते हैं; घड़ी देखनेमें हमारी आँख असाधारण 
कारण है। यदि आँख न हो तो हम घड़ी नहीं देख सकते। कानसे ठीक-ठीक 
सुनते हैं न? बहरा आदमी नहीं सुन सकेगा। आँखसे वह नहीं सुनायी देगा। रूप 
कानसे नहीं देखा जा सकता। आवाज आँखसे नहीं सुनी जा सकती। आवाज 
सुननेके लिए असाधारण करण है कान। रूप देखनेके लिए असाधारणकरण है 
आँख, छूनेके लिए त्वचा है। एक साधारण करण तीनोंमें है, उसका नाम है मन। 
मन न हो तीनोंमें-से एक भी नहीं होगा। इत्र लगा हो,गन्ध हो, तो नाकसे मालूम 
पड़ेगी, परन्तु नाकमें मन होना चाहिए। शक्‍्करका स्वाद जीभको मिलेगा, परन्तु 
जीभमें मन होना चाहिए। 
किसी भी विषयके अनुभवके लिए असाधारण करण काम देता है। परन्तु 
साधारण करणके रूपमें मन उसमें मदद करता है। इस प्रकार साधारण करण है 
मन और असाधारण करण है एक-एक इन्द्रिय। आप साधन करते हैं तब 
असाधारण करण जीभसे जप करते हैं। कानमें ठेपी लगाइये, हाथसे चतुर्बन्ध 

कीजिए नहीं तो कान से सुनेंगे । परन्तु भक्ति साधन- मात्रमें साधारण करण है जैसे 
मनके बिना कोई भी इन्द्रिय अपने विषयको ठीक-ठीक ग्रहण नहीं कर सकती, 
बेस मन लगाये बिना यदि आपके मनमें भक्ति-रुचि या प्रीति न हो तो प्रेमपूर्वक 
कोई भी साधन न करोगे--जप, तप, होम तप न होगा, न प्राणायाम होगा। 
साधनके प्रति आदरबुद्धि होनी चाहिए। 

धर्मात्माको धर्मनुष्ठानमें श्रद्धा होनी चाहिए। श्रद्धाके बिना धर्मानुष्ठान 
अन्त :करणमें अपूर्व उत्पन्न नहीं करेगा। श्रद्धा न हो, विधि और संकल्प न्‌ हो, तो 
धर्मानुष्ठान निष्फल होता है। 'फल अमुक मिले' यह भी होना चाहिए। 
निष्कामताका भी संकल्प होना चाहिए कि हमारा अन्त:करण निष्काम हो जाय | 
संकल्प, श्रद्धा और विधि होनेपर अपूर्व बीज हृदयमें धर्म डाल देता है। आदर 
बुद्धिसे योगाभ्यास करे तो समाधि मिलेगी । 

कोई भी साधन हो, श्रद्धा, प्रीति और रुचि आवश्यक है; चित्तमें गौरवपूर्वक 
श्रद्धा- भावना होनी चाहिए कि 'यह साधन हमारे लिए फलप्रद बनेगा। मोक्षकी 
कारणभूत जितनी सामग्री हैं उनमें भक्ति सबसे महान्‌ है-गरीयसी, महीयसी, 
वरीयसी | सार यह कि हृदयमें भक्ति हो। 

एक प्रश्न यह उठा कि उपासना-सिद्धान्तमें तो अपने इष्टदेवके प्रति श्रद्धा 

और रुचि रखते हैं, प्रीति रखते हैं । वेदान्त माने तत्त्वज्ञानकी साधना--यह साधना 

नहीं है, यह तो मौजूद वस्तुको दिखा देनेकी एक प्रक्रिया है। असलमें हम वेदान्ती 
लोग प्रमाण ज्यादा नहीं मानते हैं। एक प्रत्यक्ष प्रमाण होता है, एक अपरोक्ष। 
अनुभव माने विद्या--अपरोक्ष तदाकार वृत्ति। वृत्ति प्रमाण है। प्रत्यक्षमें भी प्रत्यक्ष 
वृत्ति ही प्रमाण है, आंखगोलक प्रमाण नहीं है।' अय॑ घट: ' यह वृत्ति प्रमाण है । 

अनुमान, उपमान, अर्थापत्ति, अनुपलब्धि, शब्द--ये प्रमाण यदि किसी 
वस्तुका प्रत्यक्ष करा दें तो प्रमाण हैं। यदि प्रत्यक्ष न करावें तो? तो बिलकुल 
बोगस-फोकटके हैं। जो भौतिक वस्तुका तो प्रत्यक्ष न करा दे--स्वप्रकाश 
वस्तुकी, प्रकाशतामें जितने प्रतिबन्ध हैं उनका निवारण न कर दे। 

बहत प्रमाणोंकी गिनती बतानेकी जरूरत नहीं। आप वैज्ञानिक मार्गसे 
चलते हैं, तो आप किस वस्तुका अनुसन्धान कर रहे हैं ? उसका चाहे यन्त्रसे या 
बिना यन्त्रसे इन्द्रियसे प्रत्यक्ष होना चाहिए। अनुमान करनेकी जरूरत नहीं । बिना 
प्रत्यक्षके अनुमान कुछ नहीं करता। अनुमानके मूलमें भी प्रत्यक्ष ही होता है। 
शब्दसे भी लोक-व्यव्रहारमें अर्थापत्तिसे या अनुपलब्धिसे भी यदि प्रत्यक्ष नहीं 

हुआ--अपने बारेमें तो प्रत्यक्ष कैसा ? हमारे मनमें राग है कि नहीं ? द्वेष है कि 
नहीं ? बिलकुल प्रत्यक्ष है। हम देख ही रहे हैं कि है या नहीं। विभोषणने 
रामायणमें कहा है-- 
प्रभु कछू प्रथम वासना रही। 
प्रभ पद प्रेम सलिल सो बही॥ 
स्पष्ट कहा विभीषणने--' मेरे मनमें पहले वासना थी, मैंने देखा और अब 
बह गयी, यह भी देखा।' भाव-अभाव दोनोंका साक्षी तो वासनाका अपरोक्ष हो 
रहा है । 
साक्षात्‌ अपरोक्ष होता है अपना। वह होता है प्रमाण | यदि अन्य वस्तु हो तो 
हमें प्रत्यक्ष दीखे । चाहे गणितसे, अनुमान या उपमानसे | यदि स्व ही वस्तु है तो 
उसके दर्शनमें जितनी रुकावटें हैं, सब दूर हो जायेँ। 
स्वस्वरूपानुसन्धानं भक्तिरित्यभिधीयते ॥ ३२ ॥ 
स्वात्मतत्वानुसन्धानं भक्तिरित्यपरे जगुः। (३३ पूर्वार्थ) 
आपको यह भी ध्यानमें होगा कि अबतक विवेक-चूडामणिने जो साधन 
बताया है, वह बिना गुरुके है। अकल ऐसी होनी चाहिए । मुमुक्षाको तीव्र करनेके 
लिए गुरुकी आवश्यकता होनी चाहिए। यदि आप में वैराग्य होगा तो आपकी 
मुमुक्षा तीव्र हो जायगी। परन्तु उसे तीव्र करने के लिए आपके चित्तमें भक्ति आ 
जायेगी ; 
भक्तिका लक्षण-तदर्पिताखखिलाचार: (५.६५) तद्‌ विस्मरणे 
परमव्याकुलता।-( १.१९) 
नारदर्जी भक्तिका लक्षण करते हैं, 'जिसके प्रति हमारी भक्ति होनी चाहिए 
उसे भूल जायें तो परम व्याकुलता हो कि 'हाय-हाय! अबतकका हमारा जीवन 
व्यर्थ गया !' तो जो कुछ करें, उसके लिए-सोवें तो उसके लिए; कैसे ? समयसे 
उठ जायेंगे तो भजन करेंगे! तो सोना समयपर। शंकराचार्यने कहा कि 'रोटी न 
मिले खानेको तो मागकर भी खा लेनी चाहिए।' क्‍योंकि जीवन रहेगा तब 
तत्त्वज्ञानका विचार होगा। 
शरीर धारण करेंगे तब तत्त्वका विचार होगा। हम सोयेंगे तब परमात्माका 
अनुसन्धान होगा। टट्टी लगी है और माला फेर रहे हैं। यह तो टट्टी-पिशाबकी, 
व्यापारका विचार करते हैं तो व्यापारकी माला फेर रहे हैं। इसलिए यदि कोई 
आवश्यक कार्य हो, तो पहले कर लो जिससे भक्ति ठीक हो-। तो वह भी भक्तिका 

जो ह। 
0 


सहायक हा गया; ध्यान आप ठीक कर सकेंगे तो वह कार्य ध्यानका मददगार हो 
जायगा। इसलिए आपको भक्ति करनी चाहिए। दो बातोंपर ध्यान दीजिये-- 

(१) आपके शौच-लघुशंका भी, भोजन आदि भी उसी लक्ष्यके प्रति 
अर्पित हैं कि नहीं ? 

तन मन धन सब  संतको। 
तन मन धन गुरुचरणां अर्पित कीजे? 

है भगवान्‌ | ईश्वरके सामने बोलनेमें भी तो संकोच करना चाहिए न! ऐसा 
कहो कि हम अर्पण करना चाहते हैं, किया तो नहीं है । तो भक्ति कहाँ होती है ? 
जहाँ अपने आचरणका सारा ही अंग अपने इष्टदेवकी सेवामें अर्पित होता है। फिर 
उसमें यह नहीं कि तीन दिन या तीन घण्टे व्यापारको अर्पित हैं । 

तदर्पिताखिलाचार: ( नारद० ४.६५) 

तद्‌ विस्मरणे परमव्याकुलता ।-- ( नारद० १.१९) 

आप जो कुछ करें वह इसलिए कि आपको अपने स्वरूपका ज्ञान होवे। 
स्व-स्वरूपानुसन्धानमें खोज रहे हैं किसको? हमारे यहाँ भाद्रपदमें अनन्त- 
चतुदर्शी होती है। जैसे यहाँ कंगन-कोई सीने-चाँदीका पहनते हैं, बना लेते हैं, 
नहीं तो सूतका बना लेते हैं। उसे डालते हैं दूधमें । एक आदमी उसमें हॉथ डालता 
है तो दूसरा पूछता है “का खोजेला?' क्या ढूँढ रहे हो ? ' अनन्तफल '। 'कहँवा ?' 
' क्षीरसागर-समुन्दरमें '। 'पवला-मिलल ?” मिलल नाहीं।' अन्तमें कहतें हैं, 
'पवली, पवली, पवली |' तो क्षीरसागरमें अनन्तको ढूँढना है! अनन्तको ढूँढना है 
अपने अन्त:करणकी सात्त्विकतामें ।' 

'स्व-स्वरूपानुसन्धानम्‌ '--अपनेको दूँढनेके लिए दूसरेके घरमें मत 
जाओ ! अपनेको अपने घरमें ढूँढो ! 'एकआदमी भुलक्कड़ थे। वे रोज नीट करते 
थे--' टोपी यहाँ, छड़ी यहाँ, जूता यहाँ कोनेमें, कोट यहाँ, घड़ी यहाँ फिर में 
पलंगपर ! “एक दिन वे उठे--सब देखा और सब ठीक, पर वे खुद उठकर मिला 
रहे थे कि सब चीज ठीक जगहपर है न! तो देखा, “में पलंगपर नहीं हूँ! तो बड़े 
घबराये बेचारे-मैं पलंगपर नहीं हूँ । उनकी पत्नी आयीं, पूछा ' क्यों घबराये हो ? 
क्‍योंकि मैं पलंग पर नहीं हूँ'। तो तुम कौन हो?” वह बोला-' देखो हमारी 
किताबमें नोट किया हुआ !' भाई ! अपनेको कहाँ ढूँढोगे ? जो ढूँढनेवाला है, वह 
अपनेको पलंगपर थोड़े ही ढूँढेगा ? 

मं 

मोक्षकी कारण सामग्री। जैसे आपको कपड़ा बनाना हो तो उसकी 
कारण सामग्री क्‍या है ? सूत चाहिए! यह तो उसका उपादान कारण हो गया। 
बनानेके लिए कुम्हार चाहिए। तो यह निमित्त कारण हो गया। तुरी चाहिए, वेम 
चाहिए। ईश्वरकृपासे जैसे कुम्हार मिट्टीसे घड़ा बना सके या जुलाहा सूतसे 
कपड़ा बना सके इसके लिए और सामग्री चाहिए। घड़ा बनानेमें चाक, 
डंडा, सूत चाहिए! इसीको बोलते हैं कारण-सामग्री | तो मोक्षकी कारण 
सामग्री क्‍या? 

मोक्ष घड़े-कपड़ेकी तरह चीज नहीं है कि उसको बनाया जाय। उसमें 
चाहिए समग्रता पूरी-पूरी चीज चाहिए। मोक्षमें अधूरी चीज नहीं चलती ! अपनेमें 
प्रेमयुक्त दृढ़ निष्लाका जो उदय है कि *मैं तो मोक्ष प्राप्त करके ही रहूँगा'--यह 
उसकी कारण-सामग्री है । जिसके मनमें मोक्षप्राप्तिकी दृढ़ रुचि-प्रीति नहीं है, उसे 
मोक्षकी प्राप्ति नहीं हो सकती । 

इसमें वस्तु मुख्य नहीं है, दृढ़ रुचि, प्रीति, सेवा आवश्यक है। 

भक्तिरेव गरीयसी। 

मोक्ष बनाना नहीं है, बनी-बनायी, विद्यमान वस्तुको जानना है। इसलिए 

जाननेमें भी रुचिके साथ सेवा अर्थात्‌ उसकी अनुभूतिकी ओर अग्रश्तर होना 

चाहिए। इसको बोलते हैं भक्ति। जो लोग थोड़ा बहुत व्याकरण जानते हैं, उन्हें 
मालूम है. ' भाग ' माने बंटवारा कर देना। दो फल हैं --एक तुम्हारा और एक मेरा ! 
एष ते रुद्रभाग:-( यजुर्वेद ३.५७) श्रुतिमें आता है, ' हे रुद्र यह तुम्हारा भाग है ।' 
एक ओर संसार है, एक ओर मोक्ष है। तो बोलते हैं--' हे मोक्ष! अहं ते भाग: ।' 
अब हम तुम्हारी ओर हो गये। हमें संसार नहीं चाहिए, मोक्ष चाहिए।' इसे 
बोलते हैं--' भक्ति !' एप ते रुद्र भाग: ।' 

ईश्वरको कहना “हम भाईके, जातिके मजहबके भाग नहीं हैं, हम तुम्हारे 
भाग हैं !' ईश्वर अंशी है, हम अंश हैं! यह ईश्वरकी भक्ति हुई! 'तो अब 
हम मोक्षके फण्डमें गये, संसारके बन्धनके फण्डमें नहीं हैं ।' इस निश्चयका नाम 
हे भक्ति! 

एक और बात-जैसे वैज्ञानिक तत्त्वोंका विश्लेषण करते हैं तो उसमें 
उनका काई पक्षपात नहीं होता कि ऐसा हो या वैसा हो | तटस्थ भावसे वैज्ञानिक 
विश्लेषण करते हैं ! विश्लेषण माने जुदा जुदा! दो चीजें मिली हुई हों तो वैज्ञानिक 
विश्लेषणमें अपनी वासना नहीं जोड़ता। उसका नाम होता है विवेक। इस 
विवेकमें यदि हमारी वासना जुड़ जाय तो उसका नाम होगा “भक्ति।' 
माक्षवासनायुक्त विवेकका नाम है भक्ति। सामान्य रूंपसे वेदान्ती जैसे इस बातको 
समझाते हैं, वैसे हम आपको नहीं समझाते हैं। मोक्षवासनायुक्त विश्लेषण एक 
पक्षीय होगा। मोक्षपक्षपाती विवेकका नाम भक्ति होगा। वैज्ञानिकका विवेक 
निष्पक्ष होता है | मुमुक्षुका विवेक मोक्ष-पक्षपाती होगा। इस पक्षपातको विवेक न 
कहकर भक्ति कहा गया | 

भक्तिमें एक दूसरी बात हे--जैसे भजनीय और अभजनीयका विवेक कर 
दिया तो जो भजन करने योग्य है उसकी सेवामें लग गये और जो भजन करने 
योग्य नहीं है. उसे छोड़ दिया। संस्कृतके शब्दोंको और भी पकड़कर समझा दें। 
एक हैं ' भजन' और एक है 'यजन'। यजन करना कर्तव्यबुद्धिसे होता है, 
सकामभावसे होता है और निष्काम हो तो कर्तव्यबुद्धिसे होता है। यजनमें 
यजनीयके प्रति आसक्ति नहीं है । यह बात आप ध्यानमें लो | जैसे हम इन्द्रदेवताके 
लिए यज्ञ कर रहे हैं तो हम सकाम भावसे कर रहे हैं, हम जो चाहते हैं वह इन्द्र दे । 
इन्द्रमं आसक्ति है नहीं। यदि कर्त्तव्य-बुद्धिसे करते हैं तब भी हमारे अन्त:- 
करणकी शुद्धि इष्ट है, इन्द्र नहीं। यजनमें देवता इष्ट नहीं होता, अपने अन्तः- 
करणकी शुद्धि या कामना इष्ट होती है। 

भजनमें जिसकी सेवा की जाती हे--इष्टदेवताकी सेवा अभीष्ट है वह सेवा 
प्रेमपूर्वक होती है । भजनीयके प्रति रुचि और आसक्ति हो तब॑ भक्ति बनती है। ऐसे 
ही पंखा नहीं झला जाता, ऐसे ही पैर दबाया या खिलाया नहीं जाता। सेवकका 
मतलब है प्रीतिपूर्वक अर्थात्‌ अपने प्रेमसे उसको प्रेमान्वित करना | उससे हम प्रेम 
करते हैं और हमारे प्रेमसे वह भी प्रेमान्वित हो जाय | सेवाका अर्थ परोपकार नहीं | 
भाई, अब गुरुजीको दीखता नहीं है तो उनका हाथ पकड़कर चलना कर्तव्य हो 
गया ? नहीं, सेवाका अर्थ है अपनेको भी आनन्द दें। और सामनेवालेको भी 
आनन्द दें | 

भक्ति माने क्या हुआ? यह कि भक्ति अज्ञानकों दूर कर देगी। भक्ति 
भजनीयके स्वरूपकों अपने हृदयमें ले आती है, यह बात सच्ची है। भजनीयके 
अतिरिक्त जो रूप हैं, उनसे वैराग्य करा देती है यह बात भी ठीक है। परन्तु वेदान्ती 
जिस आत्मा और ब्रह्मकी एकताको ज्ञान कहते हैं, वह ज्ञान भक्ति नहीं देती । 

भक्ति निष्ठापरक है अर्थात्‌ यदि हमारे मनमें हो कि हमें मोक्ष मिले, तो 
यहीं भक्ति हमारे हृदयमें निष्ठा ला देगी, जीवन्मुक्तिका विलक्षण सुख देगी। 
अन्त:करणका परिवर्तन कर देना भक्तिका काम है। तत्त्वके अज्ञानको मिटा देना 
यह तत्त्वज्ञानका काम है। दोनोंका विभाग बिलकुल अलग-अलग है। दो 
स्त्रियोंक सामने दो अलग-अलग प्रकारके जेवर आये । एकने कहा, “यह कंगन 
है' बहुत बढ़िया। एकने कहा, “यह कुण्डल है', बहुत बढ़िया, एक अन्य 
व्यक्तिने कहा. दोनों ठीक हैं, अपनी-अपनी जगह पर। एक कंगनकी प्रेमिका 
है, एक कुण्डलकी | इतनेमें दोनोंके पतिदेव आये और बोले, “आपकी बात तो 
ठीक है, परन्तु सोना देखो। कंगन और कुण्डलमें वह सही है कि गलत है? 
चाहे शकल कंगनकी हो या कुण्डलकी, जेवर हाथमें पहनो चाहे कानमें, सोना 
केसा है ? 

यह भक्ति आपको हाथमें पहननेकां बढ़िया कंगन देती है, कानमें पहननेका- 
बढ़िया कुण्डल देती है, परन्तु तत्त्वज्ञान आपको सोनेकी किस्म बताता है । इसलिए 
भक्ति व्यक्तिका विवेक है, तत्त्वका विवेक है । इसलिए धर्म, भक्ति और योग तीनों 
व्यक्तिके माने परिच्छिन्नके आश्रित रहते हैं, यह तत्त्वका विवेक नहीं है| वृत्तिकी 
स्थिरता निष्ठा है, इसलिए भक्ति दृढ़ निष्ठामें हेतु है और तत्त्वज्ञान अज्ञानको निवृत्त 
करनेके लिए है । एवं च कलह: कुत्र ? दोनोंमें कोई झगड़ा नहीं है । रूप देखनेके 
लिए आँख है, स्वाद चखनेके लिए जीभ है। आँख ओर जीभमें कया झगड़ा है ? 

कोई नहीं । दोनों के विषय दो हैं| यदि कोई भक्तिके बिना ही मुक्त हो जाय; तो 
जिन्दगी भर उसकी शिकायत बनी रहेगी कि वृत्ति हमारी टिक॑ंती नहीं है । वृत्तिसे 
ममता नहीं छूटेगी। यही गृहस्थके और संन्यासीके ज्ञानमें फरक है । 

गृहस्थ ज्यादा-से-ज्यादा बानप्रस्थतक हो सकता है--वृत्ति उसकी साथ 
रहेगी माने पत्नी उसके साथ रहेगी। संन्यासीके ज्ञानमें पत्नी साथ नहीं है। इस 
फरककोी बातमें विवेकका निरूपण करनेवाले वेदान्तके आचार्योमें भी मतभेद हो 
गया है | वाचस्पति मिश्रको वानप्रेस्थमें पत्नीकी आवश्यकता है। वे गृहस्थ आचार्य 
हैं और अद्ठेतवादी हैं। शंकराचार्यको ? बिलकुल निर्द्न्द्र! यह भामती प्रस्थानमें 
और विवरण- प्रस्थानमें फरक है। 

अब प्रश्न यह है कि भक्ति क्या है? भक्ति का स्वरूप क्या है? त्वाम्‌ 
आत्मानमू पर॑ मत्वा परमात्मानमेव च। इत्यादि ।'अभिप्रीय यह है कि पढ़े -लिखे 
लोगोंकी मूर्खता देखो! क्या? आत्माको मानते हैं--देहके मरनेको आत्माका 
मारना समझते हैं और अपनी चेतनताकों दैहकी चेतनता समझते हैं। फिर हम 
परमात्माको ढूँढं रहे हैं | धन्य हो जी | बाहर ढूँढने जाते हो परमेश्वरको | यहाँ नहीं 
मिलेगा तो क्‍या वहाँ मिलेगा | जिस जगह तुम्हारी बुद्धि काम करती है, जिस जगह 
वह उदित हुई, उस बुद्धिके उदयके पूर्व, उस बुद्धिके उदयके साथ और उस 
बुद्धिके शान्‍्त हो जानेपर जो मौजूद है वह तुम्हें न मिलेगा और तुम उसे ढूँढनेके 
लिए सड॒कपर जाओगे, गुरु ग्रन्थ साहबका भजन हमें बहुत पसन्द आता है काहेरे 
बन ढ्ूढन जाई। 

भीतरवालेको तो ढूँढा नहीं, और अब किसको ढूँढना ? स्वरूपानुसन्धाने 
भक्ति: इत्यभिधीयते (३२) अभिधीयते माने संस्कृतमें अभिधाके नामको कहते 
हैं--जैसे यह बच्चूभाई यह द्हाणुकरजी, यह देशपांडे ये नाम हैं । किसीने पूछा-- 
बच्चुभाई किसका नाम है। वे जो कुर्सीपर आगे बैठे हैं । 

भक्ति किसका नाम है? स्वरूपानुसन्धानका नाम भक्ति है। आप सब 
अपने-अपने स्वरूपका अनुसन्धान करें। दो बार स्व-स्व है न! प्रति स्व माने 
प्रत्येक स्वका अनुसन्धान करना। यह स्व कहाँ छिपा है ? नाक-कान-आँख- 
जीभ-त्वचा और मनके पीछे रहकर उसमें जो आने-जानेवाले संकल्पोंको देखता 
है। वृत्तिक पीछे रहकर वृत्तिमें उत्थान-पतन होनेवाले विषयों और आकारोंको 
देखता है। वह स्वस्वरूपानुसन्धानम्‌--देह अलग-अलग है। उस प्रत्येक शरीरमें 
विद्यमान स्व-स्व-स्व जो रूप है उस रूपका अनुसन्धान माने खोज, अनुशीलन। 

'वाचो वाचम्‌ '--जीभकी जीभ--जिस जीभके कारण जीभ बोलती है, 
'चक्षुष: चक्षु:--आँखकी भी आँख है, जिस आँखकी वजहसे आँख देखती है। 
इसका नाम है अनुसन्धान। आँखके सहारे उस आँखको ढूँढो। जीभका सहारा 
लेकर चखनेके लिए जीभपर जो ज्ञान आ रहा है वह कहाँसे आ रहा है? 
ज्ञानाधिकरणम्‌ आत्मा। जितने भी ज्ञान होते हैं उनका आश्रय आत्मा है- 
नैयायिकोंने ज्ञानकी यह व्याख्या बतलायी। 

रूप कहाँ रहता है ? तेजमें । गन्ध कहाँ रहती है ? धरतीमें । स्वाद कहाँ रहता 
है ? पानीमें | ज्ञान कहाँ रहता है ? जिसमें ज्ञान रहता है, उसका नाम है आत्मा। 
नैयायिकोंने आत्माका लक्षण बनाया है। 

शुरू-शुरूमें आप ऐसे सोचिये। इसलिए आपको यह बता रहे हैं। 
सांख्योंने तो ज्ञान दो प्रकारका कर दिया--एक प्राकृत ज्ञान जो सात्त्विक वृत्तिके 
द्वारा होता है--घटज्ञान, पटज्ञान। दूसरा स्वरूप-ज्ञान जो वृत्ति शांन्त होनेपर भी 
रहता है। आप स्वरूपका अनुशीलन कीजिये। बचपनंकी एंक बांतं है--हम-एँक 
प्रसिद्ध महात्माके पास गये। उन्होंने बताया, 'देखो, रोशनी तो दोनों आँखमें 
आती है ? वह कहाँसे आती है ? एक तीसरा नेत्र है--ठिल है, शिवनेत्र है। एक 
त्रिकोण बनाओ। एक रोशनी आयी वायीं#आँखसे और एक रोशनी आयी 
दाहिनी आँखसे। दोनों एक जगहसे निकली हैं। दोनोंके बीचमें नाप लो और 
उतनी बड़ी लकीर ऊपरकी ओर ले जाओ। तो त्रिकोणका जो एक सिरा है, 
दोनों आँखमें-से रोशनी निकलकर जहाँ मिलती है वहाँ है। तो यह एक त्रिपुटी 
बनती है। तुम वहाँ जाकर बैठो । कोई-कोई इसे तीसरा नेत्र-तिल-शिवनेत्र भी 
बोलते हैं। हमारे बैठनेकी जगह वहाँ है। वह रोशनी फिर दोनों कानमें, नाकमें, 
जीभमें, दिलमें आती है--वहाँ चलकर ऊपरकी ओर बैठो, जहाँसे 'वह रोशनी 
फूटकर शरीरमें फैलती है। ज्ञान नहीं फूटता। उसके आभास-ग्रहंणकी नलियाँ 
माने रोशनी फूटती है ! 

तुम पहले देखो, दोनों आँख-दोनोंमें रोशनी कहाँसे आती है ? वहाँ 
चलकर ऊपरकी ओर बैठो--बंकनाल है, उसके ऊपर तीसरा तिल भ्रमर-गुहा है। 

जिसमें गनन्‍्ध है वह मिट्टी है । स्वाद है वहाँ पानी है। स्पर्श है यहाँ वायु है। 
शब्द है वहाँ आकाश है ओर रूप है वहाँ अग्नि है--तेज है । संकल्प-विकल्प है 
वहाँ मन है। विचार है वहाँ बुद्धि है। सब ज्ञानोंका जो ज्ञान है वह आत्मा है। 
जीवात्माका इस प्रकार निरूपण किया है--' ज्ञानाधिकरणम्‌ आत्मा '। 


विवेक कीजिये १७१ 


अनुशीलन करना माने ? जो जो है उसके पीछेसे रोशनी आ रही है, उसका 
अनुशीलन करो। यह है भक्ति--' स्वस्वरूपानुसन्धानं भक्ति इत्यभिधीयते । 
अपने स्वरूपका अनुशीलन भक्ति है | 

दूसरेके मतका भी आदर करना चाहिए। कुछ लोग कहते हैं, व्यक्तिरूपसे 
नहीं, तत्त्वरूपसे आत्माका अनुसन्धान मत करो। कसौटीपर सोनेको कसो। सब 
अपने-अपनेकों आप बोलते हैं। 'मैंने स्वयं देखा,' 'उसने स्वयं कहा, “उसने 
स्वयं सोचा '। तो यह स्वयं क्‍या चीज है, जो तीनोंको जोड़ता है। मैं-तुम-वह 
अलग-अलग। यह खुदी नहीं, खुदा भी नहीं, इसका नाम है खुद । हर आत्मा-- 
रूपको अलग-अलग जो खासियत है उसकी खोज मत करो। वह तो अपने 
कामकी सुविधाके लिए है | हाथका काम पसन्द है तो बढ़ई बना दो, पाँवका काम 
पसन्द है तो डाक ढोनेवाला हरकारा बना दो। यदि योजना--नक्शा बनाना पसन्द 
करता है तो उसके विभागमें रख दो | सब खासियतको छोड़कर सब रूषहोंमें जो 
एक तत्त्व है, उसे ढूँढो । सबकी खुदी-खुदाको मत ढूँढो, सबका खुद दूँढों और 
चेतन-तत्त्व स्वयंप्रकाश तुम्हारा स्वयं है। इसको बोलते हैं स्वयम्‌; तो ' आत्म- 
तत्त्वानुसन्धानम्‌ '! इस परिच्छिन्नमें जो अपरिच्छिन्न है, अनेकमें जो एक है, इस 
कतरामें जो दरिया है--सब कतरे-कतरे-कतरे, बिन्दु -बिन्दु-बिन्दु सिन्धु जो होता 
है, वह तो विन्दुओंका समूह होता है| इसीसे बौद्ध लोग उड़ा देते हैं कि-सिन्धु- 
जैसी कोई चीज ही नहीं । यह तो प्रत्येक बिन्दु-बिन्दुर्में फिर फुहिया, सीकर और 
सीकर आसमानों कुछ नहीं | सीकरमें जब कण नहीं तो बिन्दु नहीं | तो बिन्दुओंके 
समूहसे बना सिन्धु भी झूठा। 

यह वह चीज नहीं है, “यह तो सच्चिदानन्दघन अद्ठैत-सिन्धु है। आत्मा- 
परमात्माका नहीं, आत्मा-परमात्मा दोनोमें जो अद्वितीय तत्त्व है, उसके 
अनुसन्धानका नाम भक्ति है। यह तो बिलकुल उलटा हो गया न! माने हम तो 
विचार करने जा रहे हैं कि यह फूल क्या है? वे तो कहते हैं, यह फूल क्या 
है ? यह कौन कहने जा रहा है ? इसका विचार करो। 'को5हम्‌ ?' मैं कौन हूँ? 
आत्मा कौन है? तो यह प्रतीप विचार--उलटा विचार हो गया। कबीरकी 
उलटवबाँसी हो गयी ! 

धारा अगमकी सतगुरु वर्ह लखाय। 

ज्ञानकी ये पाँच धाराएँ बाहर जा रही हैं। ये सरस्वतीकी पाँच धाराएँ हैं । 

उन्हें उलटकर उस एक सरस्वतीकी धारामें ले जाकर मिलाओ। जहाँसे ये पाँचों 

निकलती हैं | शब्द, रूप, रस, गन्ध, स्पर्श आदिकी ये अलग-अलग धाराएँ ज्ञान 
कराती हैं । जरा देखो तो, ये पाँचों अलग-अलग धाराएं कहाँसे निकलती हैं ? 
जिधर ज्ञान जा रहा है उधर नहीं, गंगाके साथ मिलकर गंगासागर जाना नहीँ, 
गंगाके साथ चलो और ग्लेशियरकी ओर चलो तो जो ज्ञानकी! धारा यह बह रही 
है, उसका ग्लेशियर कौन है ? ठीक है, अब आपके दिलमें दिलचस्पी पैदा हुई है, 
अपनेको दूँढनेके लिए ? 
उक्तसाधनसम्पन्नस्तक््वजिज्ञासरात्मन:ः ॥३३॥ 
उपसीदेद्‌ गुरुं प्राज्ञं यस्माद्‌ बन्धविमोक्षणम। 
किसको ढूँढ़नेके लिए चलें ? मेरा हीरा हेशराय गयो कचरे में तो पहले 
विवेक-वैराग्य, शम-दम, उपरति, तितिक्षा, श्रद्धा, समाधान-इनमें भी वैराग्य और 
मुमुक्षा दोनों तीज हों ओर भक्ति हो ऐसी कि हम तो इन्हींके संग रहेंगे, हम तो मोक्ष 
प्राप्त करके रहेंगे--ऐसी होवे मोक्षकी भक्ति | हमको बन्धन पसन्द नहीं है, मोक्ष 
पसन्द है। तो भक्ति निष्ठावान्‌ बनावेगी। ये साधन आ जाये तबतक आत्मतत्त्वका 
जिज्ञासु-हमें' बाहरवाली चीजें मालूम पड़ती हैं, जिसे मालूम पड़ती हैं वह नहीं 
मालूम पड़ता है। तब तो किसीकी मदद लेनी पडेगी। 
किसकी मदद लें? गुरुपस्थिति। सामनेसे गुरुकी ओर आवें। पीछेसे 
नहीं। जैसे कोई पीछेसे आये और पाँव पकड़े तो जिसका पाँव पकड़े उसके 
गिरनेका डर रहता है कि नहीं ? यदि सामनेवाला घूमकर देखे नहीं, तो पता भी 
न चले कि किसने प्रणाम किया ? वह तो आगे देखता चला जायेगा, नहीं तो 
आगे देखना बन्द हो जायेगा! वह घूमकर देखने लगेगा। आपको यह एक 
व्यवहारकी बात सुनायी। यदि सामनेवालेकी परिस्थितिकों समझकर आप 
व्यवहार करते हैं तो आप व्यवहारमें निपुण हैं। नहीं तो आपका लिहाज करके 
लोग आपकी बात मान लेंगे, परन्तु आपके बारेमें उनका आइडिया अच्छा नहीं 
बनेगा। लोग कई बार आकार बात करते हैं। हम जा रहे होते हैं बाथरूम और 
वे बात करते जा रहे हैं और पूछ लेते हैं, '' आपको पाँच मिनट अवकाश है न 
बात करनेके लिए ? टेलिफोन पर पाँच मिनट बात करते हैं ? यदि हमसे उन्हें 
प्रेम होता तो देख लेते कि हम क्या कर रहे हैं ? 
तुम तो देख नहीं रहे हो कि कहाँ कौन बैठा है ? उगलते जा रहे हो। हम उस 
बातका जवाब दे भी सकते हैं कि नहीं! व्यवहारकी सारी निपुणता इस बातें है 
कि हम सामनेवालेकी परिस्थिति समझकर व्यवहार करें । यदि हम उसको ठीक न 

समझें और अपनी भंड़ास-बकवास करते रहें तो यह केवल अपना मन पूरा करना 
है व्यवहार करना नहीं आता है। 

'उपसीदेत्‌' माने बिलकुल अभिमुख होकर गुरुके पास जाय। कल मैंने 
सुनाया था कि सम्भव है, आपका जाना हुआ ज्ञान, मानी हुई धारणाएँ ठीक न हों । 
यदि गुरुकी बात माननी ही नहीं हे तो उसके पास जानेकी क्‍या जरूरत है ? 

वेदका कहना है 'विधिपूर्वक समित्पाणि श्रोत्रिय ब्रह्मनिष्ठ गुरुक पास जाना 
चाहिए । गुरुजीके घरमें होम होता है तो, रसोई होती है तो उसके लिए लकड़ी 
लेकर जाओ | बम्बईमें लकड़ी लेकर मत जाना | उपसीदेत्‌ माने विधिपूर्वक उत्पन्न 
होना । याद आ गयी । वैसे तो में संन्‍्यासी होनेके लिए ब्रह्मानन्दजी महाराजके पास 
दो-तीन-चार वर्ष पहले गया था उन्होंने तब बता दिया था कि “' जब खाओ, मूंग 
खाओ ओर ऐसे रहो, वैसे रहो ।'' फिर दो-तीन वर्षके बाद एंक बार रास्तेमें 
चलते-चलते पहुँच गया ।+केंम्भके मेलेमें मैंने साइन बोर्ड देखा तो न आव देखा न 
ताब, और:उनसे कहा, “अब मैंफ़्# गरया”तों “उपसन्न'की अर्थ यह होता है कि 
“मैं बन्धनसे मुक्ति मानेके लिंए, -संसर्रमें मुक्ते होनेंके' लिए >जडुताकी पराधीनतासे 
छूटनेके लिए, मृत्युसे: मुक्त होनेकें लिए, पँरमानन्द प्राप्त करनेके लिंएं, तत्त्वज्ञान 
पानेफे 'लिए-अब मैं, आ गया |” उपसीदेत्‌का अर्थ है, अब में आंगया।' 

गुरु कैसा हो ? 'प्राज्ञ|। “ये 'तो पागलकी तरंह रहते हैं, बेहोशीमें रहते हैं, 
संसारका भान नहीं होता है, '--ऐसे गुरुके पास जाये 2 यदि द्वीन प्राप्त करना हो तो; 
पूजा, आदर सेवा और पुण्य करना हो, तो मस्तरामकें“पास जाओ। जो बेभान रहता 
हो, फकीरीमें रहता हो उसके पास भी जाना चाहिएं और ज्ञान प्राप्त करना हो तो ? 
आप 'विवेकचूड़ामणि 'में देख लीजिए-- 

उपसीदेद्‌ गुरुं प्राज्ञ: यस्माद्‌ बन्धविमोक्षणम्‌। (३२) 

प्राज़्के पास जाय माने जिसकी बुद्धि होशहवांसमें हो, ठीक ठिकाने हो। 
बोले, उन्हें तो होश ही नहीं है।' तो तुम जाकर मिठाई उनके मुहमें ठूँस देना, 
सेवाका पुण्य लेकर आ जाना | यह मोक्ष किसीकी कृपासे मिलनेवाला नहीं है । यह 
तो तुम्हारी बुद्धिमें जो ब्रह्माकार-वृत्तिका उदय होता है। यह है वेदान्त-सम्प्रदाय । 

प्रा्ष उसको कहते हैं जिसमें प्रज्ञा हो। संस्कृतमें प्रज्ञा' शब्दसे ' प्रज्ञावान्‌ 

होता है। प्रज्ञावानके अर्थमें 'प्राज्ञ" शब्द होता है। प्राज् हो। मूरख गुरु यह नहीं 
समझ सकता है उसकी सेवाका पुण्य बहुत होता है। अन्तःकरण शुद्धि होती है। 
यह ठीक है। तत्त्वज्ञान तो प्राज्ञ देगा। 

यस्माद बन्धविमोक्षणम्‌--बन्धन मूर्खताके कारण है। जिसकी बुद्धि 
मूच्छित -बेहोश हो, वह मूर्ख है। 
दुनियामें एक ही सिद्धान्त है। दूसरे लोग धर्म, योग, उपासनामें बुद्धिको 
मूच्छित करते हैं । यह बेहोश बुद्धिसे मिलनेवाली चीज नहीं हैं | होश-हवास माने 
जाग्रत्‌ बुद्धि | दुनियाके किसी पथमें या मजहबमें बुद्धिका इतना आदर नहीं है।न 
ईसाईमें, न मुसलमानमें । क्योंकि भ्रमसे बन्धन है, ब्रह्मबुद्धिसे मोक्ष है । तो प्रज्ञावान्‌ 
जब गुरु होगा तब प्रमाके द्वारा वह भ्रमको दूर करेगा। 
अब, वह गुरु केसा हो, इस पर विचार करते हैं । 
श्रोत्रियोडइव॒जिनो 5कामहतो यो ब्रह्मवित्तम:॥ ३४॥ 
ब्रह्मण्युपरत: शान्तो निरिन्धन इवानलः। 
अहैतुकदयासिन्धुर्बन्धुरानमतां. सताम्‌॥ ३५॥ 
तमाराध्य गुरु भक्त्या प्रह्मप्रश्रयसेवने: । 
प्रसन्न॑ तमनुप्राप्यप  पृच्छेज्ज्ञातव्यमात्मन: ॥ ३६ ॥ 
स्वामिन्नमस्ते नतलोकबन्धो 
कारुण्यसिन्धो पत्तितं भवाब्धौ। 
मामुद्धरात्मीयकटाश्षदृष्टया 
ऋणज्व्यातिकारुण्यसुधाभिवृष्टया ॥ ३७॥ 
हे भगवान्‌ | कृपा-कृपा-कृपा ! करुणासे, कृपासे/ दयासे हो जाय ! तो ऐसे 
होनेवाला नहीं है । दया जब किसीपर आती है तब आकार धारण करके आती है। 
जैसे निराकार परमात्मा साकार अवतार धारणकर प्रकट होते हैं, ऐसी निराकार 
दया, करुणा, कृपा भी जीवनमें साकार होकर प्रकट होती है । प्रत्येक भावका एक 
आकार होता हैं। ड 
गुरुकी कृपा, करुणा, अनुग्रह, दया यदि शब्दपर उपदेश बनकर आवे और 
वृत्तिको ब्रह्माकार बनावे तब उसका नाम कृपा, करुणा, दया! सारे दुःखोंसे छुड़ावे 
और वह कृपा बिचारी यदि बाँझ ही बनी रहे तो उसमें वंश परम्परा--ज्ञानकी उत्पत्ति 
नहीं होती | कृपा वह है जो ज्ञान उत्पन्न करे। शास्त्रार्थके झगड़ेमें भी न डाले । 

आदमीको जहाँ पहुँचाना हो, वहाँ न जाकर उलटा जा रहा हो-कोई 
आदमी मिले और बतावे, कि तुम्हें जिधर जाना चाहिए उधर नहीं जा रहे हो, 
उलटे जा रहे हो, पीछे लौट जाओ।' 

मनुष्य ठीक रास्ते पर चले। अपने गलेमें हार हो और उधर ढूँढ रहा हो तो 
कोई बता दे कि “तुम्हारे गलेमें हार है।' 

ऐसा भी होता है--कोई वर्णन करने लग जाय कि 'एक आदमी है, देखनेमें 
बहुत सुन्दर है, बोलनेमें बहुत मीठा है, सुशील बुद्धिमान्‌ और गुणवान्‌ है।' अब 
वह सोचने लगा कि “यह किसका वर्णन है !? तो बता दिया कि ' वह तो तुम्हीं हो। 
हम तो तुम्हारा ही वर्णन कर रहे थे। ऐसे ही ये श्रुतियाँ है। शास्त्रोंमें वर्णन आता 
है कि “नित्य-शुद्ध-बुद्ध-मुक्त '--तो सोचते हैं कि 'यह कौन है ?' तो सोचते- 
सोचते कभी पार नहीं आयेगा | जब कोई बतायेगा कि जिसके बारेमें तुम सोच रहे 
हो कि “वह ऐसा होता है '--वह तो तुम्हीं हो, तब मनुष्यको मालूम पड़ेगा। स्वयं 

अपना आपा मनुष्यको नहीं दीखता है। जैसे आँखकी पुतली अपने आपको नहीं 
देख पाती, दूसरोंको देख पाती है। वैसे यह जो “में 'के भीतर जो आत्मा है, वह 
सबको तो देख सकता है, स्वयंको नहीं देख सकता । तो सदगुरुका यह काम है कि 
वह लखा दे कि 'वह तुम्हीं हो।' 

जब सदगुरुओंकी धाँधली मच गयी कि 'हम सदूगुरु', 'हम सद्गुरु', ' हम 
सदगुरु--जैसे राजनीतिक पार्टियोंमें होता है, 'हम नेता', 'हम नेता, हम नेता !' 
उनके लिए एक संविधान-संहिता माने विधि चाहिए कि 'सदगुरु कौन?' जो 
वेदशास्त्रके अनुसार रास्ता बताता हो, वस्तुको लखाता हो, उसका नाम सदगुरु 
'ऊटपटांग नहीं।' 

सद्गुरु कैसा होना चाहिए? श्रोत्रिय-वेदशास्त्र-विशुद्धबुद्धि। केवल 
पण्डित नहीं होना चाहिए। केवल पण्डिताईसे काम नहीं चलता, उसपर जितने 
प्रश्न, आक्षेप, शंका हों, उनका समाधान करनेमें समर्थ हो | बेदका पण्डित ही न 
हो, वेदके रहस्यको हृदयंगम करनेवाला हो ! 

दूसरी बात गुरु कैसा हो? पापी न हो, निष्पाप हो । कोई समझ ही नहीं 
सकता कि कौन पापी और कौन निष्पाप! यह तो ऐसी समझ और ऐसा लक्षण है 
कि कोई अपनी आँखसे देख ही न सके | आओ, हम बताते हैं । 

निष्पापकी पहचान यह है कि 'में दुःखी हूँ" ऐसी संवित्‌ उसे कभी न 
हो। भले शरीर सड़ रहा हो, खानेको न मिलता हो, उसके पास कपड़े न हों, 
कोई साथ चलनेवाला न हो, क्योंकि सब लोग अपने-अपने मनके अनुसार 
चलते हैं। वे अपनी बुद्धिके अनुसार सोचते हैं। तो कोई किसीके मनके 
अनुसार चले और बुद्धिके अनुसार सोचे यंह तो आवश्यक नहीं है। आज 
दोनोंके मन-बुद्धि मिलते हैं कल न मिले ऐसा भी हो सकता है। तो यहाँ यह 
जानना है कि एक तृत्तिव्याप्ति होती है, एक फलव्याप्ति होती है। 'में दुःखी हूँ' 
यह फलव्याप्ति है। सदगुरु वह है जिसके मनमें 'इस समय में दुःखी हूँ' यह 
वृत्ति नहीं उठती हो! लो, वृत्तिसे निश्चय कर लो! यह है निष्पापकी पहचान। 
दुःख पापका फल है। 

यह हो सकता है कि उसमें पूर्व-पूर्वके पाप हों और उसके शरीरमें 
दुःखके निमित्त आते हों। जीवनमें निमित्तसे कोई तत्त्व-ज्ञानी, सदगुरु बीमार न 
पड़ता हो सो बात नहीं, बीमार तो पड़ता है। उसके घरमें चोरी भी हो सकती 
है। परन्तु बीमार पड़ने या चोरी होनेसे, बिछुड़ जानेसे 'मैं दु:खी हूँ! इत्याकारक 

वृत्तिका उदय उसके चिक्तमें नहीं हो सकता। दुःखका अभिमान नहीं हो सकता। 
दुःखका अभिमान होना पापीकी पहचान है। इस जन्ममें या पूर्व-जन्ममें कोई 
ऐसा पाप किया है कि बारम्बार 'मैं दु:ःखी हूँ” ऐसा बोध होता रहता है। यह 
अपनेपर दुःखका अध्यारोप कर लेते हैं। दु:ख पापकी पहचान है। 

दूसरी बात--'आगे में पाप करूँ यह वासना भी उसके भीतर नहीं 
रहती । पापका कर्तृत्व-भोक्तृत्व नहीं रहता, इसलिए कहा--अवृजिन:। सबसे 
बड़ा पाप-पापोंका पाप है--नित्य-शुद्ध-बुद्ध-मुक्त आत्माको अनित्य-अशुद्ध- 
अज्ञ-अहंकारके साथ मिला देना। नित्य-शुद्ध-बुद्ध-मुक्त और अपनेको अशुद्ध- 
अबुद्ध-अमुक्त-बद्ध अभिमानके साथ जोड़ देता है। अध्यास ही सबसे बड़ा 
पाप है। सब पापोंका बाप, सब पापोंकी जड़ क्‍या है? अपनेको किसी भी 
परिच्छिन्न पदार्थमें जोड़ देना। अपने आपको परिच्छिन्न पदार्थमें जोड़ोगे तो 
राग-द्वेष होगा। अपने परायेका भेद होगा। अपनेको किसी भी परिच्छिन्न 
पदार्थमें जोड़ोगे तो जन्मना-मरना होगा, कालमें कटोगे, आना-जाना होगा 
नरक-स्वर्गकी प्राप्ति होगी। 

एक कतरेको जो स्वयं-प्रकाश चेतनमें मालूम पड़ रहा है, उसे अपना मैं 
मान लेना सबसे बड़ा पाप है। सद्गुरु-महात्मा कौन हैं ? जो इस पापसे बच 
गंया, पूर्व-पांपका सम्बन्ध न हो, भविष्यमें पाप करनेकी वासना न हो। 
भविष्यमें पापकी जो फलवृत्ति आती है कि 'मैं दु:ःखी हूँ' वह न हो। यह 
निष्पापका लक्षण हुआ। 

दूसरा लक्षण--' श्रोत्रियो इवृजिनो 5कामहतः '। काम माने कामना, स्त्री- 
पुरुषकी कामना नहीं । अप्राप्तरूपसे प्रतीत वस्तुमात्रकी कामना। जो वस्तु हमको 
प्राप्त हो रही हो, वह हमको और मिले। इसका नाम पाप होता है और जो नहीं 
मिली है, वह मिल जाय--इसका नाम काम है| मिली है वह और मिले यह लोभ 
है ।'जो बाधा डालेगा उसको तो मैं मार ही डालूगा' यह क्रोध है। काम, लोभ और 
क्रोध । सदगुरु वह है जिसमें वस्तु-मात्र, व्यक्तिमात्र, देशकी कामना, नहीं होती। 
हम हजार बरस जी जाय॑ँ यह कालकी कामना है | 'हम स्वर्ग-वैकुण्ठ पहुँच जाय' 
यह वस्तुकी कामना है। 

कामना रहे तो उसमें सदगुरुकी हानि क्‍या है ? वह अपनेको “पूरा' नहीं 
समझता है। यह सदगुरुकी हानि है। गुरु तो पूरा होना चाहिए, जिसमें अपनेको 
पूर्णताका अनुभव हो। पूरे गुरुका लक्षण कया है ? जो कामके ऊपर है। जिसको 

काम चोटपर चोट मारता है, प्रत्येक कामना आकर दिलको घायल करती है--पर 
वे अविकृत ही रहते हैं । 

हमारे अन्तःकरणमें ये-ये वृत्तियाँ हैं, ये-ये वृत्तियाँ हमें चाहिए, ये-ये 
वृत्तियां नहीं हैं, यह कामना भी होती है। यह गुरुकी बात है, चेलेकी नहीं। 
चेलेको तो विवेक-वैराग्य हो रहा है। 'इन-इन विषयोंसे हमें वैराग्य हो रहा है 
और इन-इनमें हमारी आसक्ति है।' 'इतना वैराग्य हो गया है, इतना छोड़ना 
है '--इस प्रकारका विचार जिज्ञासु करता है। परन्तु इस प्रकारकी वृत्ति या 
स्थितिकोी कामना भी सदगुरु 'पूरा' है तो उसमें नहीं है, क्योंकि इसकी 
अखण्डता-पूर्णतामें कुछ भी पानेकी वस्तु नहीं है। 'इतने भगवान्‌ मिल गये, 
इतने बाकी हें, हमें पाना है '--यह बात सदगुरुमें नहीं हो सकती। पूरे गुरुका 
यही लक्षण है। 

पहले हम कोई किताब पढ़ते थे, उसमें लिखा था--“' गुरु पूरेकी यही 
पहचान है कि अब अन्य नामकी कोई वस्तु ही नहीं है। कार्यका व्यतिरिक है 
कारणमें । कारणका अन्वय है कार्यमें और यह जो अन्वित-व्यतिरिक्त कार्य- 
कारणकी अवधि है ; कार्य-कारणं एक ओर ओर अवधि एक ओर | अवधिका नाम 
ब्रह्म नहीं है । उस अवधिसे उपलक्षित तत्त्वत-अवधि व्यतिरिक्त है और कार्य-कारण 
अवधिसे अन्वित है जिसमें न॑ अन्वय है न व्यतिरिक है। ऐसा जो गुरु है--देश- 
काल-वलस्तुमें अधूरा नहीं, बुद्धिमें अधूरा नहीं, दृश्य नहीं, कार्य नहीं, व्यष्टि नहीं, 
समधष्टि नहीं । 

' अवृजिन:” और 'अकामहतः 'का अर्थ है, उसको चोट पहुँचानेवाली 
कोई कामना नहीं है --' अरे, हमारे पास यह नहीं -है।' हमने चप्पलके लिए 
लोगोंको रोते देखा है। 'अमुक कपड़ेसे मैच करनेवाली चप्पल नहीं है-- 
चप्पलकी रस्सी नहीं है। चप्पल तो एक ही रहती है। जैसी साड़ी, उस रंगकी 
रस्सी लगा लेते हैं । इसमें किफायत पड़ती है। अरे, तुम्हारा दिल इतना अधूरा ? 
छोटी-सी चीजको-जिसको हम फेंक सकते--लुटा सकते--दान कर सकते हैं, 
उस चीजके लिए रोना आता है ? क्या मनुष्यका जीवन है ? तो सदगुरु कौन? 
जिसमें कामना आकर घायल न- करती हो। 'अकामहत: ' माने जिसका दिल 
घायल नहीं है । 

यहाँ तो घायल दिलवाले लोग हैं। ऐसे लोग कि दिल टूट-फूट गया। 
कहीं जाते हैं तो कहते हैं--'हमारा दिल तो टूट गया।' जिसका दिल घायल 

होता है, जो छटपटाते हैं, उनका सद्गुरुसे कोई सम्बन्ध नहीं। ' अकामहतो यो 
ब्रह्मवित्तम ।' ओर सदगुरु कैसा होवे। हमने एक आदमीको देखा। दिल्लीमें 
जमुनाके उस पार वह रहता था। उसने बनायी थी एक गुफा और उसमें लगाता 
था समाधि। समय-समयपर बाहर निकलकर सिंहासनपर बैठता था। वह खुद 
ही बोलता था, 'अब सदगुरुदेव सिंहासनपर विराजमान हो रहे हैं। पहले आप 
आरती कर लीजिए, तब उनके मुखड़ारूप बादलसे उपदेश-रूपी जलकी वर्षा 
होगी ।' “आरती सदगुरु देवकी कीजे'। ऐसे सदगुरुदेव 'सदगुरुदेव' नहीं होते। 
वह तो ब्रह्मवित्तम होना चाहिए। 
ब्रह्मवित्तम | ब्रह्मणि उपरतः शान्तो निरिन्धन इवानल: । 

जब आपको गाने-बजाने-नाचने-कमर हिलानेमें मजा आ रहा है तो ब्रह्ममें 
अचल बेैठनेमें आपको मजा कैसे आयेगा? आप स्वाद तो लेते हैं कमर 
हिलानेका। एक हाथ सिर पर, एक हाथ गया कमर पर एक इधर, एक उधर ! 
नाचनेका आनन्द दूसरा है और ब्रह्मानन्द दूसरा है। एक चल है, एक अचल है। 
एक दैहिक है, एक आत्मिक है। आप साधन- भजनको हँसी-खेलकी, मज्यककी 
वस्तु मत समझिये | सद्गुरु होता है 'ब्रह्मवित्तम ' | 

ब्रह्मवित्‌, ब्रह्मविद्वर, ब्रह्मविद्वरीयान्‌, ब्रह्मविद्वरिष्ठ। उपनिषदोंमें इसके 
चार भेद किये गये हैं | 'एष ब्रह्मविदी वरिष्ठ: '। श्रुतिके मूलमें ये शब्द आते हैं-- 
आत्मरति: आत्मक्रीड:। ब्रह्मविद्‌ू, ब्रह्मवित्तर, ब्रह्मवित्तम-ये कौन हैं गुरु। 
गुरुब्ह्मविद्वरीयान्‌ होना चाहिए। बड़े-बड़े ब्रह्मवेत्ता भी. वहाँ ब्रह्मज्ञानमें निष्ठा प्राप्त 
करनेके लिए वहाँ आवें। ब्रह्मवित्‌, ब्रह्मवित्तर, ब्रह्मवित्तम एक होता है ब्रह्मविद्‌ | 
दो सौ ब्रह्मविदोंमें एक होता है ब्रह्मवित्तर। करोडोंमें एक होता है ब्रह्मवित्तम | 

मनुष्याणां सहस्त्रेष्‌. कश्चिद यतति सिद्धये। 
यततानामपि सिद्धानां कश्रिन्‌ मां वेत्ति तत्त्वव्रः॥ 
(गीता ७.३) 

अपने अन्तःकरणको सँवारकर--श्रुड्रार करके उसे पहनना दूसरी चीज हे 
और अपनेको शुद्ध स्वर्णके रूपमें कुन्दन--एकदम चमाचम अनुभव करना दूसरी 
चीज है। परन्तु ब्रह्मवित्तम कहनेसे भी सन्तुष्ट नहीं हुए। 

ब्रह्मण्युपरतः शान्तो निरिन्धन इवानलः। 

उपराम हो गये। संसारी लोग जो हैं--योगीलोग ब्रह्ममें रमते हैं माने अपने 

परमे धरमें | दो विभाग कर लो। एक न सोता है और दूसरा न रमता है। तो क्‍या 

करता है ? दीख रही है दुनिया और यह दुनियासे उपराम होकर अधिष्ठान ब्रह्ममें 
विराजमान है | इनमें न लय है न रमण है, न॑ शयन है | ब्रह्मण्युपरत: । 

जो ब्रह्ममें सो जायगा माने लीन हो जायगा, वह आपको उपदेश करने 
कहांसे आयेगा ? क्‍या करोगे ? गुरुजी महाराज समाधिमें हैं । हमारे एक गुरुजी थे। 
हम तो बनारसी हैं । किसीको भी गुरु कह देते हैं। आप लोगोंको भी गुरु कह दें। 
बनारस में गुरु शब्द बहुत सस्ता है । ' हे गुरु, जरा पनहियाँ उठाके ले आवा त?' 
पनहियाँ माने जूता। पर आप लोगोंको हम नहीं कहेंगे । 

यदि सो जायगा माने समाधिस्थ हो जायगा तो उपदेश कैसे करेगा ? और 
संसारीकी तरह रमेगा तो कहेगा, अभी हमें फुरसत नहीं है। हम तो अपने प्यारेके 
साथ खेल रहे हैं । रम गया वह भी | सो गया वह भी, उपदेशमें रुचि न लेगा। तो 
कैसा हो ? उपराम हो | जागता हो और कहीं रमता न हो ! शान्त हो ! 

शिष्यजी आये! यह शिष्यजीका काम है कि गुरुको बुलवा ले वैसे तो 
बोलता नहीं। एकके पास मैं गया। चार महीनेसे मौन थे। जिस खंडहरमें वे 
रहते थे, वहाँ चार-चार अंगुल धूल थी, झाड़ लगी ही न थी और ततैया उड़ 
रही थीं। छत्ता लगा रखा था जगह-जगह। मैंने कहा-मैं तो अपना घर-द्वार 
छोड़कर आपके सत्संगके लिए आया और आप तो मौनी बाबा बने बैठे हैं। वे 
हँसने लगे तो मैंने कहा--यह धूल लगी है। में झाड़ लगाकर यह जगह साफ 
कर दूँ। और किरासिनका तेल ले आता हूँ। आग लगाकर भगा देता हूँ ततैया। 
ये छत्ता लगाकर पडे हैं। 'उस समय मेरी उम्र १८-१९ वर्षकी थी। जवानी 
बोलती थी। वे बोले--'नहीं नहीं, ऐसा नहीं। में तो समझता हूँ, यह मेरा घर 
नहीं है। में यहाँ आकर रहने लग गया हूँ और ये ततैया समझते हैं, 'यह हमारा 
घर है, हमने बनाया है; तो उनकी ममता ज्यादा है, हमारी कम! में निकल 
जाऊँगा, उन्हें क्यों निकालते हो ? बातचीत शुरू हो गयी, तो मैं वहाँ तीन महीने 
रहा। सत्संग करता रहा। वे यदि समाधिमें होते तो भी मेरी बात नहीं सुनते । 
और यदि प्यारेको गोदमें लेकर रमते होते तो भी मेरी बात नहीं सुनते। 
जंडापक0 मत करना, मैं माला फेल रहा हूँ और तुम बीचमें बात करने आ 
गये ? दिन-रात माला फेरते हैं माने प्रिय-प्रियतमके चिन्तनमें लगे हैं। चेला 
बनानेकी वासना हो तो बात दूसरी है, नहीं तो क्या काम है उनको? न कोई 
साधन-भजन करना है, न स्थिति प्राप्त करनी है। कोई प्रयोजन नहीं है। 
निष्प्रयोजन बैठे हुए हैं। सारे प्रयोजन पूरे हो गये। यह कैसा ? 

निरिन्धन इवानल:, शान्तः । 

आग तो है, पर शान्त। ईन्धन नहीं है, लकड़ी, कोयला, उपले खतम हो 
गये । सब जल गया । धुआँ बिलकुल नहीं निकलता | राखमें ढँकी जलती आग है। 
यदि चेला फूंककर आग जला दे तब तो काम निकल जाय। यदि चेला कहे कि 
'अपने आप ही जलो' तो वह तो अपने आप बुझ गया न | यंह शिष्यकी जिज्ञासा- 
मुमुक्षा है कि वह बुझती आगको जिसमें ईन्धन, धुआँ नहीं है, उसे भी प्रज्वलित 
करके प्रकाश कर ले और तत्त्वज्ञान प्राप्त कर ले। इस अर्थमें वह शान्त होता है। 

हमारे पास बहुत लोग मन्त्र लेने आते हैं | हम उनको पूछते हैं, ' तुम्हें राम 
पसन्द है कि कृष्ण !' तो वे कहते हैं, “महाराज, हमको तो सब पसन्द है । आपकी 
जो पसन्द हो वह बता दीजिए ।' वे तो निर्वासन हो गये । उनके मनमें तो कोई इच्छा 
ही नहीं है। अब वासना रही तो हमारी रही! 

हम बोले “'कड-कड-कड-कड करो!' तो कहा--' अरे महाराज हमें 
भगवान्‌का नाम बताइये ।' तो तुम्हारी प्रीति 'कड-कड-कड-कड ' करनेमें नहीं 
है न? भगवान्‌का नाम लेने में है। 

दूसरी बात--' शान्त हो !' शान्त माने उसकी वृत्तिको विषयकी जरूरत न हो । 
उसकी वृत्तिमें कोई विषय आवे और वृत्ति प्रजजलित हो, सो बात नहीं है। वह 
'स्वप्रकाशे चिदात्मनि ब्रह्मणि रमते ' । हम स्वप्रकाश, चिदात्मक, ब्रह्ममें बैठे हुए, 
हैं, होलक बज सकती है | है कि नहीं ? परन्तु अपने आप ही ढोलक जी ! बजें तो! 
तो वह अपने आप नहीं बजती | उसे बजाना पड़ता है।' हे सदगुरुजी! आप अपने 
आप उपदेश दे दो !' नहीं बाबा, हमारे तो तुम बद्ध रहो या मुक्त रहो, हमें तो कोई 
कल्पना ही नहीं है तुम्हारे बद्ध होनेकी। हम तो जानते हैं कि तुम मुक्त ही हो ! 
तुम्हारी कल्पना ही है बद्ध रहनेकी। हमारी कल्पना तो है मुक्त रहनेकी | हम तो 
जानते हैं, ऐसे रहो या वैसे रहो, तुम्हारे मरनेका, पुनर्जन्मका, स्वर्ग-नरकमें जानेका, 
उत्थान-पतनका हमें डर नहीं है। हमें तुम्हारे लिए कुछ बोलनेकी जरूरत नहीं है । 

लोग बोलते हैं--'नहीं नहीं, महाराज, हम गिरे! हमें बचाइए तब हमें 
बोलनेकी ज़रूरत है कि 'तुम गिरते नहीं ।' जब तुम कहो कि 'हम दुःखी हैं ' तब 
हमें बोलनेकी जरूरत है कि--' तुम दुःखो नहीं हो ।' ' अरे महाराज, हम जन्म- 
मरणके चक्करमें फँसे हैं, हमें बचाइये |! ऐसा तुम कहो तब हमें बोलनेकी जरूरत 
है कि “आरे, ना ना तेरे स्वरूपमें यह कुछ नहीं है।' ढोलक .बजानेसे बजता है, 
वीणा छेड़नेसे बजती है। ऐसे तत्त्वज्ञानी सदगुरु होते हैं। 

अहैतुकदयासिन्धुर्बन्धुरानमतां सताम्‌॥ ३५॥ 
तमाराध्य गुरुं भक्तया प्रह्मप्रश्रयसेवने: । 
प्रसन्न॑ तमनुप्राप्य पृच्छेज्ज्ञातव्यमात्मन: ॥ ३६॥ 
गुरु कैसा >ो? बताते हैं, 'दयाका समुद्र है।' समुद्रमें ज्वार आता है। 
अहैतुक आता है ? नहीं, सहैतुक--वजहसे आता है । क्या वह है ? पूर्ण चन्द्रमाका 
जो सान्निध्य है उसीसे समुद्र छलकता है। बोले--' गुरुजी महाराजके शरीरमें ज्ञान 
छलकता है।' बोलकर नहीं, उनकी आँख, चमडी, हाथ-पाँवसे ज्ञान छलकता है । 
दयाके समुद्र हैं। वह दया किसी वजहसे नहीं है, सहज है। दु:खियोंको देखते 
होंगे और उनपर दया करते होंगे कि ये दुःखी हैं।' ना-ना दुःखियोंपर दया 
करनेवाले समाजसेवी लोग दूसरे होते हैं । चलो, यह दुःखी है, इस पर दया करो, 
यह दुःखी है, इसपर दया करो, यह दुःखी है, इंसपर दया करो। 
जो दूसरोंपर दया करते हैं वे फिर दूसरोंसे दया लेने जाते हैं। हम 
फकक्‍कड़ोंकी बात सुना रहे हैं। रवीन्द्रनाथ ठाकुर एक सन्तके पास गये | बातचीत 
हुई। उन सनन्‍्तके ज्ञानको देख करके गुरुदेव रवीन्द्रनाथ ठाकुर आश्चर्यचकित 
हो गये कि इस जंगलमें पेड़के नीचे इतना बड़ा ज्ञान निवास करता है? 
बोले--' महाराज, आप चलिये शान्ति-निकेतनमें निवास करनेके लिए। वहाँ 
लाखों आदमी हैं। हम सबको मालूम करा देंगे। सब आपके पास आयेंगे।' 
वे बोले--'कुआँ प्यासेके पास नहीं जाता, प्यासा कुएके पास जाता है। 
हम जाकर बाजारू लोगोंकी भीड़ इकट्टा करें ? कोई भक्ति कर रहा है, कोई 
बोल रहा है! हम उनके पास जाकर क्या करें ? जिसे इच्छा होगी वह हमारे 
पास आयेगा।' 
तो फिर॑ सन्‍्तकी अहैतुकी दया क्‍या है ? फिर ज्यों-की-त्यों-अपरित्याग- 
लक्षणा उनकी दया होती है। वे किसीके बारेमें यह ख्याल नहीं करते कि आत्मासे 
अलग कोई सत्य है। किसीको छेड़ते नहीं, क्योंकि आत्माके सत्यके रूपमें सब 
हैं । ' हे, मच्छर, हे चिड़िया, तुम भी शुद्ध-बुद्ध-मुक्त हो ! कोई बन्धन नहीं है! जो 
मैं हूँ सो हो तुम हो !' ये आलतू-फालतू लोग समझते नहीं । 
इह सन्‍्तो न वा सन्ति सतो वा नानुवर्तते। 
तुम्हारे गाँवमें कोई सन्त नहीं है या तो तुम किसी सन्‍्तका अनुगमन नहीं 
करते हो! 
अथेते विपरीता ते बुद्धिंराचारवर्जिता। 

तुम्हारी बृद्धि ऐसी जो सदाचारसे च्युत हो गयी। हमारे एक बड़े फक्‍क्कड़ 
महापुरुष थे। हमारे गॉवके पास आये। जब वे भोजन करते तब उनसे बचे हुए 
दाल-चावलको हम आपसपें बॉटकर खा लेते । जाति-विरादरीके लोग ब्राह्मण- 
बड़ा पोथा पगड़ा बड़ा 'पण्डित लोग पाँच-सात-दस इकट्ठा होकर आये--' यह 
हमारा बालक ब्राह्मण है, पण्डित है, आपका जूठा खाता है। आप कौन हें ? बताइये 
ने कौन-सा दूध हैं आपका ?' 'हमारी तरफ जाति पूछनी हो तो ऐसे पूछते हें।' 

बाबा बोले--' जो मच्छर है, जो मक्खी है, सो मैं हूँ! जो चिड़िया है सो में 
हूँ । एक बातकी ओर आपका ध्यान नहीं गया होगा। मैं खींचता हूँ । ध्यान देना | वे 
कहते हैं कि तुम्हारा बालक मक्खीका जूठा खाता है कि नहीं खाता है ! तुम्हारा 
बालक चिड़ियाका जूठा खाता है कि नहीं खाता है ? मच्छरका जूठा खाता है कि 
नहीं ? उनको जात-पाँतसे कोई मतलब नहीं। बादमें उन्होंने बता दिया कि वे 
वहींके ब्राह्मण थे, हमारी ही जातिके थे। परन्तु उन्होंने बता दिया कि 'मैं मक्खी 
हू, मच्छर हूँ, चिड़िया हूँ।' चिड़िया उच्छिष्ट-समन्वय करती है कि नहीं 2? एक 
थालीमें-से दूसरी थालीमें गयी। आचारका लोप करनेके लिए हम यह बात नहीं 
कह रहे हैं। जब महात्मा मच्छर, मक्खी-चिड़ियासे भी अपनेको जुदा नहीं 
समझता है, अपना ही स्वरूप जानता है तो यह है अपरित्याग अर्थात्‌ किसीको न 
छोड़ना । (किसीको न छेड़ना -यह है उसकी सबसे बड़ी दया। 

प्रहैत॒कदयासिन्शुर्बन्धुरानमतां सताम्‌॥ ३५॥ 

अहंकार करे, अपना बड़प्पन दिखावे कि हमारी यह विद्या--साधना-- 
श्रेष्ठता-बुद्धि ! तो ' यह तेरी बुद्धि अचार डालकर खा ।' आपको यह बोली तो कभी 
शहरमें सुननेको न मिलती होगी ! हम तो देहाती प्रोग्राम सुना रहे हैं। आप अपनी 
विद्या-बुद्धि-साधना श्रेष्ठताको अचार डालकर खाइये | आपके बड़प्पनसे हमें क्या 
लेना-देना है ? आप करोड़पति हैं तो उसमें-से कौन-सा हिस्सा आप हमें देंगे? 
यह हम जानते हैं। समुद्रमें-से एक बूँद भी कोई देता हो न, तो अभिमान कर 
सकते हैं कि 'हमारे पास समुद्र है।' हम बड़े भारी आदमी हैं !' नहीं, सन्‍्तसे कोई 
रिश्ता नहीं है| 

बन्धु; आनमताम्‌ सताम्‌--इसके दो अर्थ हैं--जो पूरी तरह झुक जाय, 
उनका नाम बन्धु है। जो नेक भी झुक जाय, उनके बन्धु हैं।' आ' उपसर्ग-पूर्वक 
'नम' है। अरे, आप तो साक्षात्‌ ब्रह्म हैं। नमनका अर्थ है 'न में इति' मेरा नहीं। 
अहिर्वुध्न्य संहितामें “नम: ' पदका यह अर्थ दिया है। 

हम क्‍यों बोलें ? क्‍यों बात करें तुम्हारे साथ जब तुम अपनी मान्यताको 
बिलकुल छोड़नेको तैयार नहीं हो ? जमे रहोगे वहीं-के-वहीं । यह तो ऐसा ही 
हुआ कि एक आदमी .मुगलसराय स्टेशनपर गया और स्टेशन-मास्टरसे पूछा-- 
पटना जानेवाली गाड़ी कब जाती है ? गया जानेवाली गाड़ी कब जाती है ? बनारस 
और मिर्जापुर जानेवाली गाडियाँ कब जाती हैं ? उसने उसे सब बताया और फिर 
पूछा कि "तुमको कहाँ जाना है ? टिकट लो! तो वह बोला 'हमको तो रेलवे- 
लाइन पार करनी है।' जब तुमको उस रास्ते जाना ही नहीं है, तो मुझसे रास्ता क्यों 
पूछते हो ? क्‍यों परेशान करते हो ? “बुद्धिरानमताम्‌ सताम्‌!'। 

तमाराध्या गुरुं भक्त्या प्रह्मप्रश्रयसेवने: । 

ऐसे गुरुको भक्तिके द्वारा सिद्ध करे । आराध्यका अर्थ होता है--आराधनाके 
योग्य | हमारे गाँवमें तो लोग भूत-प्रेत, मन्त्र, यक्षिणी सिद्ध करते हैं | बहुत मालूम 
है इसके बारेमें कि कैसे सिद्धि होती है। गुरुको सिद्ध करना चाहिए अर्थात्‌ अपने 
अनुकूल बनाना चाहिए। 

यदि आपको अपनी ही वासना पूरी करनी है, तो तुम्हें गुरु नहीं चेला 
चाहिए। एक नहीं, दस बना लो। कितने घूमते रहते हैं बेवकूफ दुनियामें। गाँजा 
पीनेवाले, शराब पीनेवाले हमारे गाँवमें आते हैं | ब्राह्मण लोग तो नहीं जाते, परन्तु 
छोटी जातिके लोग-चमार, तेली, कलवार हैं ! कलवार तो अपनेको बहुत ऊँची 
जातिमें मानते हैं, परन्तु शराब पीनेवालेके अर्थमें चलता है, इसलिए बोलता हूँ। 
छोटी किस्मके लोग--हमारे गाँवमें हाथीपर चढ़कर एक साधु आता था। लेकिन 
हमारे दरवाजेपर कभी नहीं आता था ।कहार-कुम्हारके घरमें ठहरता था, चेला 
बनाता था मौजसे | सब किसी-न-किसीसे छोटा होता है और दुनियामें जहाँ कहीं 
जाओ, आपको चेला मिल जाता है। तो चेला बनाओ, गुरु काहेको बनाते हो ? 

तमाराध्य गुरुं भक्त्या प्रह्मप्रश्रयसेवनै: । 

भक्तिसे उसको सिद्ध करो। भक्ति तो हृदयकी वस्तु होती ही है । हाँ, उसको 
जरा बाहर ले आओ। प्रह्न माने नम्रता, विनय। अहंकारको छोड़ दो | विनयके 
साथ सेवा ! 


जे 

पहले बताया कि गुरुकी आराधना करो । उसमें यह है कि केवल नमस्कार 
या केवल साधनासे काम नहीं चलता। गुरुकी आराधनाके लिए उसकी सेवा 
चाहिए। विनय और आश्रग्नके साथ.सेवा भी हो। फिर यह नहीं कि जब उनकौ 
कृपा होगी तब बतलावेंगे; परन्तु ज्ञानके सिद्धांन्तुमें यह सोचना कि जब उनकी 
मरजी होगी. तब बतलावेंगे। यह इन्तजार लापरवाहीका सूचक है। जिसके मनमे 
तीव्र मुमुक्षा-जिज्ञासा होगी, उसका तो जाने बिना दिल फटने लगेगा ? जिज्ञासाकी 
तीव्र वेदना होती है और वह वेदना जब तक उदय नहीं होती, तबतक ठीक-ठीक 
जिज्ञासा होती नहीं। 
जब गुरु प्रसन्न हों, तब उनके पास जाकर हमको जो नहीं दीखता है, उसके 
बारेमें प्रश्न करना चाहिए.। हमको जब मालूम है कि ' अमुक वस्तु है ', 'मैं हूँ, ',-- 
गुरुका यह उपदेश नहीं है कि यह-मैं-तुम हो । यह तो आदमीकी अपनी जानकारी 
है कि मैं हूँ, मैं नहीं हूँ ? नहीं यह जो अपना आत्मा है, उसके सम्बन्धमें जो ज्ञातव्य 
है, वह अपना आपा है, और इसका होना सही है, पर दीखता नहीं, तो यह कैसा 
है ? 'हे महाराज! यह आप हमें बताइये ।' यह प्रश्न हो गया। 
आत्मनः ज्ञातव्यं पृच्छेत्‌ '--' आत्मविषयकं ज्ञातव्यं प्रष्टव्यम्‌' अपने बारेमें 
पूछे कि 'मैं हूँ यह. तो मालूम पड़ता है, परन्तु मैं केसा हूँ, यह मालूम नहीं पड़ता। 
तो आप बताइये कि मैं क्या हूँ? 
इसके सम्बन्धमें आप चार. बात तय कर लीजिए। हमने एक बात कही-वाद। 
फिर उसने एक बात कही, फिंर हमने उसका खण्डन कर दिया, उसने हमारा 
खण्डन कर; दिया। वाद-विवाद-जैसे दो वकौल करते हैं। यह न्याय करनमेमें 
मददगार होता है। अपने पक्षमें क्या-क्या युक्ति है ? समझानेवाले के पक्षमें क्या- 
क्या युक्ति है ? एकने एक पक्षकी युक्ति कही, दूसरेने दूसरे पक्षकी बात कही | तो 
यह समान पक्षमें होता है। यह जो वादके द्वारा तत्त्वका निर्णय है, यह दोनों पक्षके 
समान होनेपर होता है। 

एक बात यह होती है कि हम अपनी बातको कुछ करने-वाले नहीं, 
आपको बातका खण्डन करनेवाले हैं | इससे तो कुछ नतीजा निकलनेवाला नहीं 
है । इसको वितण्डा बोलते हैं । यह तो इस वितण्डासे कुछ नहीं होता। न अपना 
पक्ष स्थापित होता है न दूसरेका खण्डित और बोलते जा रहे हैं । तो वाद, जल्प 
और वितण्डा तीनों शाख्रार्थमें आते हैं; जहाँ वादी-प्रतिवादी आपस-में वाद- 
विवाद करते हैं वहाँ आते हैं। जहाँ जिज्ञासु अपने पीड़ादायक अज्ञानको स्वीकार 
करके और उसके निवारणके लिए अपनेसे बड़े, गुरु या श्रद्धास्पदसे /बिनयंसे प्रश्न 
करता है वहाँ वाद होता है। 

एक है वस्तु, परन्तु हम जानते नहीं कि वह कैसी है ? चीज है, परम्तु मामे 
नहीं कि कैसी है ? तो उस पीड़ाकें लिए ओषधिरूप ज्ञानंकी अर्थात्‌ उत्तेस्‍्की 
अपेक्षा होती है। उसमें वाद-विवाद नहीं होतां है। उसमें एक बात सुनतें हैं। 
सुनकर उसको धारण करते हैं। कोई संशय हो तो अनुकूल मनन करतें हैं । कोई' 
ऐसा संशय आ जाय, जिसकक्लहम निवारण नहीं कर सकते, तो जाकरें' उसे 
संशयका निवारण करते हैं । पहले हम सुनते हैं, फिर मनन करं॑तै हैं । यह नहीं कि 
सुनते गये और काटते चले गये। 

एक हमारे मित्र हैं । जब वे बात सुनते हैं तो अभी हमारे मुहसे पूरी बात 
निकली भी नहीं और बोल उठते हैं--' बस-बस ! मैं समझ गया । आप यंह बताना 
चाहते हैं न? तो इसका उत्तर है!' अब हम गुरु बनकर समझावें कि चादी- 
प्रतिवादी होकर समझावें ? वे तो समझनेके मूडमें ही नहीं हैं। 

वादी-प्रतिवादीका शासत्रार्थ और जल्प, विजल्प, वितण्डा करनेवालोंका 
शास्रार्थ दूसरा होता है और जिज्ञासुका तो वह प्रश्न है जो उसके हृदयको कुरेद 
रहा है। जैसे गलेमें प्यास लगती है, तो प्यास बुझानेके लिए जिज्ञासाहोती है।यह 
है, पर मैं देख नहीं पा रहा हूँ कि क्या है? 

आत्मनः स्वयंसिद्धस्य स्वप्रकाशस्य विषय यद्‌ ज्ञातव्यं तद्‌ पृच्छेत्‌। 

अपने सिद्ध स्वप्रकाश आत्माके बारेमें जो ज्ञान प्राप्त करना चाहता है, वह 
पूछे । पूछनेकी भी विधि बतायी गयी है--आपने देखा, ज्ञानकी प्रक्रियामें-तद्‌ 
विद्धि प्रणिपातेन परिप्रश्नेन सेबवया-( गीता) प्राणिपातका अर्थ है, अपनेको 
झुका दो। अर्थात्‌: अपनेको छोटा समझकर पूछे। सेवासे प्रसन्न करके पूछे। 
उसमें तर्क-वितर्कके लिए स्थान नहीं है। वह तो ग्रहण, धारण, अनुभव करनेके 
लिए है। 

जबतक रामनाम जप करनेमें, रूप-विषयका ध्यान करनेमें, अपनी धारणामें 
सन्‍्तोष है, तबतक झूठ-मूठके प्रश्न नहीं करना चाहिए। यह तत्त्वज्ञानमें वर्जित है । 
जब अपनी धारण, जानकारी, मान्यतामें असन्तोष हो, तब केवल जिज्ञासा करनी 
चाहिए। जिज्ञासा माने जाननेकी इच्छा मुमुक्षा अर्थात्‌ मोक्षकी इच्छा। जिहासा 
माने त्यागनेकी इच्छा | परिजिहीषा माने परित्यागकी इच्छा | तो चाहिए पृच्छा | यह 
तीव्र होती है हृदयमें | पिपृच्छा माने पूछनेकी इच्छा | पृच्छा तब बनती है जब वह 
शब्दोंमें आरूढ हो । 

स्वामिन्‌ नमस्ते नतलोकबन्धो कारुण्यसिन्धो पतितं भवाब्धौ। 
माम्‌ उद्धरात्मीय कटाक्ष-दृष्ट्या ऋजव्याति कारुण्यसुधाभिवृष्टया ॥ (३७) 
हे स्वामी! जो अपनेको जान गया, उसे स्वामी कहते हैं | स्व+अम्‌। अम्‌ 
धातु है गत्यर्थक। जो अपने पास पहुँच गया है ! दूसरेके पास त्तो आप पहुँचे हैं; 
विलायत, विषय, मकानके पास तो आप पहुंचे हैं, राष्ट्रपति और प्रधानमन्त्रीसे आप 
मिल आये हैं, परन्तु स्वामी कौन है। अपने पास किसकी पहुँच है ? 

'हे स्वामी! आपको नमस्कार है ' माने में अहंकार और ममकार छोड़कर 
आपके शरणागत हूँ! क्‍यों ? हम जानते हैं कि जो आपके सामने झुकता है वही 
आपकी कृपा पाता है। हमारे भगत लोग भी नम्रताका बहुत आदर करते हैं, झूठी 
नम्रताका भी वे आदर करते हैं, जो ऊपर से बनायी जाती है। 

गीतामें ज्ञानकी प्रक्रियामें बताया है कि-- 

तदविद्धि प्रणिपातेन परिप्रश्नेन सेवया। 
यह तो बहिरंग साधन है, अन्तरड़ नहीं है। अन्तरज्गभ क्या है ? 
श्रद्धावॉल्लथते ज़ानं॑ तत्परः संयतेद्रिय: । 
जान लब्ध्वा परां. शान्ति अचिरेणाधिगच्छाति ॥ 
(गीता ४.३९) 
श्रद्धा हो, तत्पर हो, संयतेन्द्रिय हो, तीनों नहीं होगा तो ज्ञान न होगा। एक 
आदमी श्रद्धालु तो है, परन्तु उपदेशके अनुसार आचरण नहीं करता, तो उसे ज्ञान 
नहीं होगा । एक आदमी श्रद्धालु और तत्पर तो है, परन्तु उसकी इन्द्रियाँ वशमें नहीं 
हैं तो उसे भी ज्ञान न होगा। सब कुछ बह जायगा। घड़ा फूटा हुआ है। अतः 
इन्द्रियाँ वशमें हों और तत्परता न हो, तब भी ज्ञान न होगा। इन्द्रियाँ वशमें हों, 
तत्परता हो परन्तु श्रद्धा न हो, तब भी ज्ञान न होगा। तीनों एक साथ रहते हैं-- श्रद्धा, 
तत्परता और जितेन्द्रियता । ये तीनों कभी अलग नहीं होते। ये अन्तरंग साधन हैं। 

तदविद्धि प्राणिपातेन परिप्रश्नेन सेवया । 

इससे उपदेश मिलेगा। ज्ञानी लोग कहेंगे, यह तो श्रद्धालु है, इसे उपदेश 
करो | 

अब तुम्हारा दिल टटोलनेकी तो कोई आवश्यकता नहीं है। दिलमें श्रद्धा 
होगी, तत्परता होगी, जितेन्द्रियता होगी, तब ज्ञान होगा। ये तीन अन्तरंग और तीन 
बहिरंग हैं | गीतामें ज्ञान प्राप्तेिके लिए इन छह साधनोंका वर्णन है| हमें मालूम है 
जो झुकता है-- 

न कस्या उन्नत्य भवति शिरसः खल्ववनति। 

जो परमेश्वरके सामने सिर झुकता है, उसे भगवान्‌ अपनेसे भी ऊपर 
उठाकर रख देता है और जो भगवानके सामने बड़ा बनता है, उसे दबा देते हैं। 
हरिश्वन्द्र कहते हैं-- 

'हरिशचन्द नगद दमाद अभिमयानी के । 

'कोई हमारे सामने अभिमान करता है तो हम उसके जमाई हैं ।'-यह 
गाली है। पहले पण्डितोंके पास जाओ। उनसे शस्त्रार्थ करो। अपने अज्ञानको 
समझो, तब वह अज्ञान तुम्हें पीड़ा देगा। तब महात्माके पास जाओ। जबतक 
यण्डित लोग झापड़ नहीं मारेंगे, चपत नहीं लगावेंगे कि तुम इस सम्बन्धमें 
अनजान हो, जानकारीकी इच्छा प्रबल कैसे होगी? “नतलोकबन्धो '--ज्ञानी 
किसका रिश्तेदार है? जो अभिमान छोड़कर अपनी शरणमें आया, उसका 
रिश्तेदार है। 

कारुण्यसिन्धो---करुणाका समुद्र है और हम संसार सागरमें गिरे हैं। 
संसारसागरकी तीन बातें हे, ना समझी, कामना और कर्म। अविद्या तो बैठी है 
महारानीकी तरह, सबसे ऊंचे, सिंहासन पर। अपनेको नेहीं जानती,अपनी 
स्वत:सिद्धता, अपनी स्वप्रकाशता, अपनी व्यापकताको नहीं जानते, इस कारण 
अपनेमें अपूर्णता का ज्ञान होता है। ' हमारे पास यह नहीं है, वह नहीं है और 
जो चीज नहीं है उसे पानेका प्रयास करते हैं। प्रयास करनेसे तो कामना और 
बढ़ेगी। कामना और प्रयास यह तो है संसारका कार्यरूप। यह भवाब्धिका 
कार्यरूप है । कामना और कर्म, कर्म और कामना | लहर किनारे आकर टकरायी 
और लौटी | अविद्या संसार-सागरका जल है । मूल तत्त्व यही है अविद्या। 

जल और जड़ एक ही है। इस जल माने 'जड़ताकी महान्‌ राशिमें मैं पड़ 
गया हूँ ।! और बस गिरना और उठना, गिरना और उठना। टकराना और लौटना-- 

यह है कामना और कर्म । अविद्या, कामना, कर्म यही भवसागर है । मैं इसमें गिर 
पड़ा हूँ महाराज ! 
स्वामिन्नमस्ते नतलोकबन्धो कारुण्यसिन्धो पतितं भवाब्धौ। 
मामुद्धरात्मीयकटाक्षदृष्टया ऋज्व्यातिकारुण्यसुधाभिवृष्टया ॥ ३७॥ 
आपको कृपा दृष्टिसे ! आपको जलमें कूदना नहीं पड़ेगा, हाथसे उठाना नहीं 
पड़ेगा, आपको कुछ करना नहीं पड़ेगा। आपकी एक नजर हमको इससे बचा 
लेगी। आपके लिए अनायास है। 
ऋणज्व्यादिकारुण्यसुधाभिवृष्टया । 
आपको दृष्टि सीधी, सरल, ऋजु है | उसमें दावपेच नहीं है | यदि शिष्यके 
साथ भी गुरुको दावपेच करना पड़े समझानेके लिए तो क्या गुरु क्या चेला ? 
गुरु लोभी सिष लालची, दोनों खेले दाव। 
दोनों बीचहिं डूब मरे, जय पत्थर की नाव ॥ 
हरहिं शिष्य-धन, शोक न॒ हरहीं। 
ते गुरू घोर नरक मह  परहीं॥ 
सरलता होनी. चाहिए और करुणा-सुधाकी दृष्टि होनी चाहिए। 
दुर्वाससंसारदवाग्नितप्तं दोधूयमानं दुरदृष्टवातेः । 
भीतं प्रपन्न॑ परिपाहि मृत्यो: शरण्यमन्यं यदहं न जाने॥ ३८ ॥ 
जिसको मैं बुझा नहीं सकता ऐसी संसारकी दावाग्निसे मैं जल रहा हूँ। 
दुर्भाग्यकी आँधी और तूफान हमको इधर-से-उधर घुमा रहे हैं। मैं डर गया हूँ, 
आपकी शरणमें आया हूँ। मुझे मृत्युसे बचाइये | 
परिपाहि मृत्यो शरण्यमन्यं यद॒हं न जाने। 
मृत्युसे डर लग रहा है। अनजानमें ही लोग सोचते हैं कि जिन्दगी भस्में 
मैंने जो कुछ बनाया है, धनदौलत-मकान, भाई-बन्धु-हमारी सब रचना धरी- 
की-धरी रह जायगी। अप॑नी रचना छूट जानेका डर लगता है। यदि कोई 
होशहवास में अपनी रचनाको छोड़: दे तो मौतका डर नहीं रहेगा। असलमें 
अपने मरनेका डर नहीं है, हमारी कमाई, हमारा मकान, हमारी बनायी इज्जत, 
बालबच्चे, घरबार! राम-राम क्‍या होगा? आत्ममृत्यु अनुभूत नहीं है, इसलिए 
उसका भय भी नहीं होगा। अपनी मौत कभो अनुभव की हुई नहीं है। जन्म- 
जन्मातरमें भी कभी अनुभव की हुई नहीं है, इसलिए उसका डर नहीं हो 
सकता। 

डर किसका हो सकता है ? यह जो, अपनी बनायी गृहस्थी--हमारे माँ- 
बाप, बाल-बच्चे, पति-पत्नीका क्या होगा ? अरे, होगा क्या ? वह चीज पहले भी 
तुम्हारी नहीं थी, अपनी मानकार रोते-ढोते रहे ! मृत्यु तो मधुर है । हम जानते हैं | 
जिसके मनमें त्याग-वैराग्य, असंगता है, उनके लिए तो मृत्यु स्वरूप-स्थिति है। 
आभासमात्र जो दुनिया है, वह छूट गयी। बड़ी मीठी, परमानन्दमयी ! परन्तु जिन 
लोगोंने अपने आपको दूसरोंके साथ बाँध-जोड़ रखा है, उनको डर लगता है। तो 
आओ.,, मृत्युसे हमको छुड़ाओ | 

शूरपपणखा आयी रामजीके पास कि हमसे ब्याह कर लो। रामजीने कहा, 
' और किसीके पास जाओ | तुम लक्ष्मणजीके पास चली जाओ '। केवल चुटकी तो 
बजी न? काम खतम | लक्ष्मणने कहा, 'नहीं, नहीं हम तो सेवक हैं । राम हमारे 
मालिक हैं । उनके पास जाओ।' तो ऐसे जो भटकू लोग हैं यहाँ गये-वहाँ गये। 
उसमें भी अनन्यता चाहिए। 

एक भगवान्‌के प्रति जैसी भक्तकी अनन्यता होती है, वैसे तत्त्वज्ञानमें गुरुके 
प्रति अनन्यंता हौती है। अन्याश्रयका परित्याग करना होता है। 
| शरण्यमन्यं यदहं न जाने। 
क्योंकि, हे गुरुदेव, आपके सिवा अन्य किसीको नहीं जानता-मानता हूँ कि 
उसकी शरणमें जानेसे ठह हमको मृत्युसे संसारसागरसे बचा ले | यह नहीं कि एक 
दलालसे काम-न चला तो दूसरा दलाल। 

शान्ता महान्तो.निवसन्ति सन्‍्तो वसन्‍्तवल्लोकहितं चरन्तः । 
तीर्णा: स्त्रयं भीमभवार्णवं जनानहेतुनान्यानपि तारयन्त:॥ ३९॥ 

कभी-कभी सकामभावसे लोग आते हैं तो हम उनको कहते हैं--' भाई 
हमको कोई सिद्धि-विद्धि नहीं आती। वह बड़ा भारी सिद्ध है, उसके पास 
जाओ ।' यह भी देखा कि वह कहता है कि ' अच्छा, स्वामीजीने भेजा है न! परन्तु 
वह अपनेसे भी बड़ा सिद्ध बताता है। वह हमारा भी गुरु है। उनके पास चले 
जाओ ।' अब तीन-चार जगह भटकनेके बाद उसे जो आशीर्वाद मिले जो अनुष्ठान 
हुआ, वह सब घपलेमें पड़ गया एकदम । छ: जगह जाकर बेटेका वरदान माँग 
आये। अब हुआ तो सोचने लगे, "किसके वरदानसे हुआ ? किसकी भेंट-पूजा 
करें ?” काम ही खतम हुआ। नहों हुआ तो जाकर बोला, 'महाराज। तुमने 
आशीर्वाद दिया था न? ' अरे भाई | तुम बीस जगह जाकर आशीर्वाद ले आये। 
फतेहपुरी तो पानी पीकर आया और उलाहना हमको देता है ! 

शान्ता महान्तो निवरसन्ति सन्‍तो वसनन्‍्तवल्लोकहितं चरन्त: । 
सन्त शान्त होते हैं और परम उदार होते हैं एवं वसन्‍्तके समान लोकहितका 
आचरण करते हैं। वसन्‍्त जैसे सब वृक्षोंके फल-फूलसे भर देता है सन्त भी 
' भीमभवार्णव' से पार चले जाते हैं और दूसरोंको भी पार उतारते हैं । 
अय॑ स्वभाव:--ये शिष्य जो गुरुजीसे बात कर रहे हैं क्योंकि दिल 
खिलनेके लिए भी कुछ बात होनी चाहिए । सच्ची ईमानदारीकी होनी चाहए। यह 
तो महात्माओंका स्वत:सिद्ध स्वभाव है कि दूसरों की तकलीफ दूर हो जाय, उन्हें 
इधर-उधर भटकना न पड़े | जब चन्द्रमाका उदय होता है, उसकी किरणें शीतल 
चाँदनी बरसाती हैं, तो सूर्यका जो सन्‍्ताप है, सारी धरती शान्त हो जाती है। 
अयं स्वभाव: स्वत एव यत्परश्रमापनोदप्रवर्ण महात्मनाम्‌ | 
सुधांशुरेष स्वयमर्ककर्कशप्रभाभितप्तामवर्ति क्षितिं किल॥ ४० ॥ 
ब्रह्मानन्दरसानुभूतिकलितैः: पूृतैः: सुशीतेः सितै- 
युष्पद्वाक्कलशोज्झितै:  श्रुतिसुखेर्वाक्यामृते: सेचय। 
सन्तप्तं भवतापदावदहनज्वालाभिरेनं प्रभो 
धन्यास्ते भवदीक्षणगतेः पात्रीकृताः स्वीकृता:॥ ४१॥ 
प्रभु| सींच दो हमारे संतप्त हृदयको। आपने ब्रह्मानन्द-रसानुभूतिमें-से ये 
बड़े पवित्र, शीतल, अमृत-वाक्यामृतका चयन किया है और यह आपकी वाणीके 
कलशसे बाहर निकलता है, हमारे लिए बड़ा सुखकर है। 
सनन्‍्तप्तं भवतापदावदहनज्वालाभिरेनं प्रभो 
हम संसारदहन-ज्वालासे सन्तप्त हें । हमको सींच दीजिये। जिसे आपने एक 
बार आँखसे ही स्वीकार कर लिया कि तुम हमारे हो, आपकी दृष्टि पड़ते ही उसी 
क्षणमें अधिकारी बन गये, पात्र हो गये। 
कथं तरेयं भवसिन्धुमेतं का वा गतिमें कतमोस्त्युपाय: । 
हम इस भवसागरसे कैसे पार पायेंगे । हमारी क्या गति है ? इसके लिए क्या 
उपाय है ? मैं कुछ भी नहीं जानता हूँ । कृपा करके आप मेरी रक्षा कीजिये और 
संसार दुःखका हरण कीजिये। 
हमको यह बात कुछ दिनों के बाद मालूम पड़ी । हम सोचते थे कि 'एक 
महात्माके पास जब हम साधना कर चुकेंगे, या जितना हम समझ चुकेंगे, उसके 
बादकी बात हम किसीके पास जायेंगे तो वे बता देंगे' ऐसा हमारे दिलमें बहुत दिन 
तक था। 

गक >> टदिन मक 


एक दिन हमको हमारे भीतरवाले गुरुने कहा कि “यह जो तुम 
सामनंवाल से अपेक्षा करते हो कि जितना तुम जान-सीखे चुके हो उसे देखकर 
वह तुम्हें ब्रह्मज्ञाना मान ले फिर उपदेश करे; ब्रह्मज्ञानगाको तो उपदेश करनेकी 
जरूरत है! नहों। तब ? तुम जिसके पास जाओगे वह तुम्हें पहले ककहरेस 
सिखाकर ही आगे बढ़ेगा। वह तो पूछेगा-'तुम सनन्‍्धया-वन्दन करते हो कि 
नहीं ? गायत्री-जप, अनुष्ठान करते हो कि नहीं ? कुछ ध्यान-धारण, इष्टदेवको 
आराधना करते हो कि नहीं ? जिसके पास तुम जाओगे, वह तुम्हारी योग्यताकी 
प्रथम जाँच करेगा। वह देखेगा कि कहाँ तुम्हें अलब्ध-भूमिकत्व- 
जिस भूमिकापर हम नहीं पहुँचते हैं, उसपर पहुँचे हैं ऐसा भ्रम हो गया है-- 
अपना उत्कर्ष, श्रेष्ठता, बड़प्पन दिखानेमें दुनियामें सबको मजा आता है ता 
यह साधनामें विघ्न है कि वह जहाँ नहीं पहुँचा है वहाँ अपनेको पहुँचा 
हुआ मान बैठा है। इसलिए किसी भी महात्माके पास जाते हैं तो वह हमारे 
स्तरको प्रारम्भसे लेते हैं जिससे हमारा मिथ्याभिमान कट जाय। जो गुरुकी 
गाली नहाँ सह सकता, उसमें दुनियाकी गालीकी सहिष्णुता आवेगी ही नहीं। 
कभी सहिष्णु-तितिक्षु न होगा। आगे बढ़नेकी संभावना उसके जीवनमें रही ही 
नहीं कभी | 

कथं तरेयं भवसिन्धुमेतं का वा गर्तिमे कतमोउस्त्युपाय: | 
जाने न किश्ञित्कृपयाव मां भो: संसारदुःखक्षतिमातनुष्व ॥ ४२ ॥ 

आप कृपा करके वह दीजिये। क्‍यों दें? यह संसारकी जो बारम्बार चोट 
लगती है और दुःख होता है, उससे बचाइये | 

तो तुम खुद क्‍यों नहीं बचते ? हमको यह मालूम है कि तुम खुद क्‍यों नहीं 
बचते | तुम तो हमसे भी ज्यादा जानते हो | हमें ही सिखाके जाओ । इस बातका 
अनुभव होता है| मुझे हुआ है, इसलिए इसका दु:ख में जानता हूँ। 

मैं एक बार एक महात्माके पास गया था। वे प्रसिद्ध हैं। ईश्वर-कृपासे 
अभी भी हैं। मैं तो अपनेको मानता था ब्रह्मज्ञानी, उनके पास गया तो उन्होंने 
बताया, ' अभी तुम निदिध्यासन करो ।' अच्छी बात बतायी उन्होंने | निदिध्यासन 
और ध्यानमें फरक होता है । इसे वेदान्ती लोग जानते हैं । ध्यानमें वृत्तिकी स्थिरता 
है लक्ष्यमें | निदिध्यासनमें लक्ष्यको ग्रहण करनेकी चेष्टा है । क्रियाशील वृत्ति भ्रम 
विपर्ययको निवृत्त करती है। ध्यानमें वृत्ति निष्क्रिय हो जाती है। तो विपर्ययकी 
निवृत्तिका समर्थ्य भी ध्यान में नहीं रहता। 

'दिभ्यासा' और ध्यानमें फरक है | भक्तिसिद्धान्नमें वृत्ति मान्य है, समाधि 
नहा ' यदि हमारा तत्ति निष्क्रिय हो गयी तो भगवद्‌ रसका अनुभव ही नहीं हीगा | 
भगवद्‌ -रसका अनुभव कनेके लिए वृत्ति चाहिए । वेदान्तमें ५्रमकी निवृत्तिके लिए 

प्रम!' रूप वत्ति चाहिए और जहाँ वत्ति शान्त हो जाती है, वहाँ भ्रम-अज्ञानकी 
निवर्ति नहीं होती, केवल विक्षेपको नियत्ति हो जाती है। 

ध्यान केवल विक्षेपका निवर्तक है। दृत्ति भ्रम-विपर्ययकों निवर्तक है। 
व॒त्ति आवरणकी भञ्जक है-भ्रम-विपर्यय-आवरण-निवार्तक है । जो हटाना है वह 

निदिध्यासन हटायेगा। इसीसे अनात्मा कार वृत्तिका तिरस्कार करके आत्माकार 
वृत्तिका प्रवाह 'निदिध्यासन ' है | ' एकाग्रता ' और 'स्थिरता' का नाम निदिध्यासन 
नहीं है । जब [४८९ में पानी आता है तो वह मैलको फेंक देता है और यदि पानी 
शान्त हो ता मेल नीचे बेठ जायगी, हिलेगा तो ऊपर आ जायगी। ध्यान में मेल नीचे 
बैठ जाती है। ध्यानसे उठने पर वह मैल ऊपर आ जाती है ।निदिध्यासनमें 7070८ 
है, ध्यानमें ।घ०८ नहीं है। वह तो निष्क्रिय है। मलिनताको दूर करनेके लिए 
वृत्तिमें बल चाहिए। सबल वृत्ति मलिनताको दूर करती है। 

तथा बदन्त॑ शरणागतं स्व संसारदावानलतापतप्तम्‌। 

निरीक्ष्य कारुण्यरसाद्रदृष्टया दह्यादभीतिं सहसा महात्मा॥ ४३॥ 

जब साधक शरणागति करता है और इस प्रकार विनय करता है--मन ही 
मन शरणागति हो सो नहीं, उसमें तो दोष आता है। वह शरणागति शब्दोंमें भी 

आनी चहिए। शरणागतिकों रूप-आकार मिलना चाहिए, समसत्ताका आकार 
मिलना चाहिए, तो बोलना चाहिए कि ' मैं शरणागत हू ।' श्रीकृष्ण, तवास्मि ! ' ' 
श्री कृष्ण ! मैं तुम्हारा हूँ ।' जैसे मुँहसे बोलते हैं वैसे 'हे गुरुदेव! तवास्मि ।' 'में 
तुम्हारा हूँ ' ओर तुम्हारे सिवा दूसरे किसीको नहीं मानता हूँ। 

एक शरणागतिकी बात आपको सुनाता हँ-- 

“हमारी बुद्धि इससे आगे नहीं चलती, समाप्त हो गयी । हमारी युक्ति, उपाय 
समाप्त हो गये ।' नान्यत्‌ किश्ञित्‌ विजानामि त्वमेव शरणं मम ' में और कुछ भी 
नहीं जानता, में तुम्हारी शरणमें हूं।' 

आप इतना दुःखी अपनेको मान लेते हैं ? कहाँ है दु:ख ? क्यों तुम अपनेको 
इतना दुःखी मानते हो? आपको सुनावें? बड़े-बड़े वैज्ञानिकोंने दुःखका 
अनुसन्धान किया। दु:ःखमें वजन, लम्बाई-चौड़ाई, उमर-कुछ भी नहीं है। 
शकल-सूरत लाल-काली-पीली नहीं है। दुःखका फल नहीं । 'मैं दुःखी हूँ ' इस 

अभिमानको छोड़कर ' दुःख ' नामकी कोई वस्तु नहीं है | मैंने जिसको दु:ख मान 
लिया वह दु:ख है | मेंने जिसको अपने साथ लगा लिया वह दु:ख है | लोग चिद़ते 
हैं, जलते बहुत हैं परन्तु दु:ख तो अपनी मान्यता है | यह तो “आ बैल मुझे मा“ 
'आ दु:ख मुझे लग जा।', 'में दुःखी है ।' 
विद्वान्स तस्मा उपसत्तिमीयुषे मुमुक्षवे साधु यथोक्तकारिणे। 
प्रशान्तचित्ताय शमान्विताय तत्त्वोपदेशं कृपयेव कुर्यात्‌॥ ४४॥ 

गुरुजी पहले क्‍या बोलते हैं 7--' बेटा, मा भे; ।' वेदान्तका फल यहीं से 
शुरू होता है। वेदान्तका फल भी है--अभयं बे जनक प्राप्तोसि (वृहदा० ४-२- 
४) | यह नहीं कि दुनियामें संयोग-वियोग नहीं है, आना-जाना नहीं है, शरीर 
छूटना नहीं है। वह सब है, पर निर्भय हो जाओ। है जनक! अभयं प्रतिष्ठां 
विन्दसे । अभय हो जाओ | 

एक विज्ञानसे सर्व-विज्ञानरूप महान्‌ वैदुष्यकी प्राप्ति हो जायगी। हमारे 
प्रवचनके साथ ' रहस्य ' शब्द छपा है। रहस्य खुपिया बात | ' रहस्यमय ' बोलते हैं 
न? आपको एक बहुत खुधिया-बात बतावेंगे। 

ददह्यादभीतिं सहसा महात्मा ॥ ४३ ॥ 

एक खुपिया बात--' यदि ज्ञानी पुरुष ध्यान करेगा तो वह 'मैं'के रूपमें 
आ सकती है। चाहे राम, कृष्ण, शिव, विष्णु हो, वह बिलकुल दृश्यको अपना 
स्वरूप समझेगा, तादात्म्यापन्न हो जायगा। रहस्य यह है कि ज्ञानी पुरुष किसीका 
भी ध्यान करेगा तो प्रत्यागात्मासे अभिन्न रूपमें ही ध्यान करेगा, नहीं तो ध्यात कर 
ही नहीं सकता। चाहे देवी-देवता हो, सखी-सखा हो | राम-कृष्ण हो | शिव- 
विष्णु हो! वह अपने अन्दर अपना दृश्य, अपनी भावना, अपना रूप प्रथक्‌ रूपसे 
स्थापन करनेमें असमर्थ है। है ही नहीं सामर्थ्य ! ' अहं विष्णु: ', ' अहं शिव: ' के 
रूपमें ध्यान होगा । 

दूसरी बात--यदि किसी भी आकारका ध्यान दो मिनट अचल हो जाय तो 
आकार नहीं रहेगा। क्योंकि आकार तो फिल्म है पर्देपर जैसे फिल्म चलती रहती 
है। ध्यान! तो पर्देपर लगातार रखना चाहें तो नहीं रह सकता | रोक लिया जाय तो 
पर्दा ही रहेगा, और कुछ नहीं । नया-नया निकलता रहे तो दीखता रहे । यदि ध्यान 
अचल हो जाय तो आकृति नहीं रहेगी । केवल ज्ञान रहेगा। 

ददह्याद्‌ अभीतिं सहसा महात्मा--महात्माका पहला काम है कि वह 
जिज्ञासुकों अभिधान करे | दद्यात्‌ अभय्‌। यह रहस्य तो आपको पहलेसे ही मालूम 

होगा--रहस्य नहीं होगा। क्‍या ? कि संसारमें जितने दुःख हैं ये दुःख नहीं हैं, भय 
है! मरना दु:ख नहीं है, मरनेका भय है. क्योंकि मरना किसने देखा है ? राम-राम, 
हम मर जायेंगे. बिछुड़ जायेगा' यह दु:ख है। टी० बी० न हो जाय, यह दुःख 
'यदि खाँसी आयी, बढ़ न जाय' यह दुःख है । कभी हाँफने लगे तो 'दमा न हो 
जाय ' यह दु:ख है । डॉक्टरसे आपरेशन करवाना है तो 'हे भगवान्‌, क्‍या होगा ' यह 
भय है। आपरेशनका दु:ख थोडे ही है पहले ? 

असलमें दु:ख जो है, वह एक प्रकारका भय है | शोक भी दुःख है, परन्तु 
फिर ऐसा शोक न आवे, इसके लिये भय ही है | 'यह हमारी बनी-बनायी दुनिया 
छूट न जाय'--यह क्या? यह भी भय है। 'यह न हो जाय'। तो, जिस अभय 
पदकी प्राप्ति हो गयी, हर हालतमें निर्भय हो गया । निर्भयता ही परमानन्द है । 

यदि कुछ हो जाय तब ? कहोगे कि 'मैं बच गया, ' तो सर्वत्र सन्‍्तोषका 
कारण है और सर्वत्र भयका कारण है। देखना यह है कि आप किस पक्षमें जा 
रहे हैं।' अरे, घर यह आदमी नहीं रहेगा, चला जायगा तो कैसे जीयेंगे ? और 
उसके चले जानेके बाद भी जीते हैं! असलमें मनुष्यके मनमें जो भय हे, वह 
मानसिक है। इस भयसे अभय बनानेवाला जो है, वही गुरु है, वही अपना 
सबसे बड़ा हितैषी है। 

अभयं प्रतिष्ठां विन्द्ते। असलमें सबसे बड़ी प्रतिष्ठा अभय ही है। जो 
निर्भय है, वह अपने स्वरूपमें पक्का है, प्रतिष्ठित है और जो डरपोक है, वह 
तो डरकर कहीं इधर भागेगा, उधर भागेगा। उस आश्रयसे काम न चलेगा, तो 
यहाँ आओ, यहाँ नहीं तो वहाँ! 'बड़ी गड़बड़ है यहाँ, हम तो यहाँ आ गये, 
फिर भगो।!! 

हमको मृत्युका भय था कि--जब हम छोटे ही थे, चौदह-पन्द्रह वर्षकी 
उमरमें हमें मालूम हो गया था कि हमारी कुंडली देखकर ज्योतिषियोंने कह दिया 
था कि उन्नीस वर्षसे अधिक हमारी आयु नहीं है। ब्याह हो गया था कि शायद 
उन्नीस वर्षके पहले हमारा वंश चल जाय । हमारे मरनेकी उतनी फिकर नहीं थी 
जितनी वंश चल जाय उसकी फिकर थी। बड़ा डर था कि 'हाय-हाय, मैं मर 
जाऊँगा।' जब महात्माओंकी संगति मिली, उन्होंने कहा, ' भले हम मौतको नहीं 
टाल सकते, यह बात सच्ची है, पर हम मौतके भयको. टाल सकते हैं। मनमें 
हमारे गलत-सलत बातें बैठ गयीं है, उनको निकाल देना महात्माका काम है। 

दद्यादभीतिं सहसा महात्मा। 

अभयं---सहसाका अर्थ नहीं है कि पहले ध्यान करके देख ले कि इसे 
ज्ञान होगा कि नहीं, कल्याण होगा कि नहीं मोक्ष होगा कि नहीं । यह सब सोच- 
विचारके न कहे कि 'निर्भय हो जाओ '। बिना सोचे-विचारे ही सिरपर हाथ रख 
दिया कि 'मा भे: मा भे:।' मत डरो, मत डरो। कोई डर नहीं है। मुंहसे यही 
निकलना चाहिए। मंगल! अशोक ! 

मुमुक्षेे साधु यथोक्तकारिणे। 
प्रशान्तचित्ताय शमान्विताय तत्त्वोपदेशं कृपयैव कुर्यात्‌॥ ४४॥ 

शिष्य होना चाहिये शरणागत यह एक बात! उसके मनमें होनी चाहिये 
'मोक्षकी इच्छा '--यह दूसरी बात! और तीशरे वह आज्ञाकारी होना चाहिये! ये 
खुचर निकालनेवाले लोग हैं न, “न नु न 5।' वे तो डाक्टरको दवा भी तब करना 
चाहते हैं जब उनके मनमें यह आ जाय कि यह दवा किस-किस नसमें जायगी, 
क्या-क्या करेगी ? समझदारीका भी दुरुपयोग नहीं करना चाहिये। थोड़ा-थोड़ा 
दूसरे समझदारोंपर भी छोड़ देना चाहिसे | (१) सद्गुरुकी शरणमें हो, (२) मुमुक्षु 
हो, (३) आज्ञाकारी हो, और (४) पशान्त चित्त हो। यह नहीं कि यह करना है, 
घह करना है । यहाँ जाना है, वहाँ जाना है । काम-क्रोध आदि दोष मनमें कम हों, 
तो ऐसे शिष्यके प्रति तत्त्वका उपदेश करना। 
श्रीगुरुकुवाच-मा भ्रष्ट विद्वंस्तवनास्यपाय: संसारसिन्धोस्तरणे 5स्त्यु पाय: । 

यैनैव याता यतयो5स्य पारं तमेव मार्ग तव निर्दिशामि॥ ४५॥ 

' अरे, तुम बड़े समझदार हो !' यह नहीं कि 'हट्‌्-हट्‌ तुम क्या समझते 
हो ?' ऐसे नहीं बोलना चाहिये | गुरु जानता है कि “जो मैं हूँ वही यह है।' चेला 
जानता है कि 'मैं दूसरा हूँ, छोटा हूँ, गुरुजी दूसरे हैं ।' एक महात्मा थे। उनसे कोई 
पूछे, 'महाराज, आप अमृतसरवाले सरदारजीको जानते हैं !' बोले, ' हाँ हाँ!' * वे 
कैसे हैं, महाराज ?' अरे, वह तो में ही हूँ! 'महाराज, उनका नाम क्‍या है, ' 'जो 
साँवरे-साँवरे हैं !' बाबा--' हम नाम-रूपको नहीं जानते। नाम-रूपमें हमारी 
आस्था नहीं है।' महाराज, आप राधारानीको और उनके प्रेमको जानते हैं ?' 
बोले--' हाँ हाँ, क्‍यों नहीं ? राधारानीको और उनके प्रेमको नहीं जानेंगे ।' 'वह 
क्या है महाराज !' 'वह तो में ही हूँ।' 

ईश्वरकी कृपासे महात्मा जो है वह एकदम निर्भय है। वे हैं कि 'जो मैं हूँ, 
वही यह है।' पूछनेवाले जो हैं--एक सज्जन गये महात्माके पास ! वे पढ़े-लिखे 
नहीं थे, समझदार नहीं थे। उनसे कोई प्रश्न किया तो बोले, 'तुम इस प्रश्नके 

अधिकारी नहीं हो।' माने, इस प्रश्नके उत्तरके योग्य नहीं हो ! अरे, ऐसा कौन है जो 
अपने घरमें घुसनेके योग्य नहीं है ? आप उसे इस ढंगसे बताइये कि वह इसे 
समझनेमें योग्य होवे | संस्कृतमें एक कहावत है-- 
वक्तुरेव हि तद्जाडय॑ श्रोता यत्र न बुद्धयते। 

यदि बात श्रोताकी समझमें नहीं आती है तो वह वक्ताकी ही मूर्खता है 
बच्चेको समझाना है तो बच्चा समझ सके ऐसे समझाइये। विद्वान्‌के ढंगसे 
समझाइये, वेद्य हो तो आयुर्वेदकी भाषामें और वैज्ञानिक हो तो विज्ञानकी भाषामें ! 
तुम अपने समझनेके लिये थोड़े बोलते हो ? उसको समझानेके लिये बोलते हो 
न? भाषाका प्रयोग होता है, अपने हृदयका ज्ञान और भाव दूसरेके हृदयमें 
पहुँचानेके लिए--' वक्‍्तुरेव हि तद्‌ जाड्यम्‌'--यह संस्कृतकी लोकोक्ति है-- 
वक्ताकी जड़ता है, तुम योग्य हो! 


यहातक वर्णना आता है कि विरोचन और इन्द्र दोनों प्रजजापतिके पास 
जाकर बोले--' हम समझ गये ।' 'हम समझ गये कि ब्रह्म क्या है ?' तब प्रजापति 
यह नहीं बोले कि तुम नहीं समझे | चुप रहे । तो फिर विरोचनको तो यह अभिमान 
हो गया कि 'में ब्रह्म समझ गया' और इन्द्रने जाकर कहा,--' विचार किया तो मैं 
नहीं समझा।' और फिर पूछने-विचारने लगा कि ' दादाजी, तुमने यह क्‍यों नहीं 
कहा कि 'तुम नहीं समझे !' ब्रह्माजी बोले-- 
सभामध्ये मानभंगाद्‌ बुद्धिभ्रंशों भवेत्‌ ध्रुवम्‌। 
यदि में भरी सभामें कह देता कि ' तेरी समझमें नहीं आया ' तो तेरा मानभंग 
हो जाता | अपमान हो जाता, इसलिये मैंने भरी सभामें नहीं कहा | तुमने मनन किया, 
विचार किया और खुद कहा कि 'मेरी समझमें नहीं आया तो बहुत बढ़िया हुआ। 
और सुनो, यह जो मैंने पंक्ति बोली वह ' अनुभूति-प्रकाश 'में विद्यारण्य स्वामीने इसी 
प्रसंगमें लिखी है । तो भाई--' विद्वन्‌', यह अपने जिज्ञासु शिष्यके लिये सम्बोधन है 
कि “तुम विद्वान्‌ हो । अच्छा, मत डरो, मत डरो। तुम तो बहुत समझते हो।' 
मा भेष्ट विद्वंस्तव नास्त्यपायः संसारसिन्धोस्तरणे स्त्युपयः |। 
येनैव याता यतयोउस्य पारं तमेव मार्ग तव निर्दिशामि॥ ४५॥ 
कोई समुद्रमें डूब रहा है तो बोलो कि ' डरो मत, डरो मत, तुम डूबोगे नहीं । 
तुम अविनाशी हो । समुद्रमें यह सामर्थ्य नहीं है कि तुमको अपनेको डुबो दे। तुम 
डूब नहीं सकते।' 

'तवनास्त्यपाय: -- अपाय माने नाश। पहले ही गुरुते कह दिया, “तुम 
निर्भय हो जाओ. डरो नहीं. तुम अविनाशी हो। तुम्हारा नाश कोई नहीं कर 
सकता ।' किसी-किसी चीजका नाश स्वयं हो जाता है, समय-समयपर थह 
वस्तु घिस जाती है। 

किसीका नाश किसी निमित्तसे होता है, कोई दूसरी चीज उसका नाश 
नहीं कर देती है। किसीका नाश आश्रय या आश्रितके कार्य या कारणके नाशसे 
होता है। कभी निमित्तसे तो कभी वह स्वयं नष्ट हो जाती है। नाशको प्रक्रिया 
गिनी हुई है । 

तुम्हारा नाश न स्वतः, न परत:, न निमित्तापायसे, न आश्रय, न आश्रित, न 
अवयव, न अवयवीके नाशसे होता है । किसी भी प्रकारसे तुम्हारा नाश है ही नहीं ' 
यदि तुम्हारा नाश हो जाय तो नाशकी सिद्धि ही न होगी। नाश मालूम कैसे पड़े ? 
इसलिए “नास्त्यपाय: '। तुम्हारा नाश-क्षय अपाय नहीं है, नहीं है ! 

जिज्ञासु कहता है--'ठीक है महाराज । हमारा नाश तो नहों है और में 
नाशसे डरता भी नहीं हँ। आपकी दृष्टि है मुझपर। हम पर आपका विश्वास है । 
आपने मुझे अविनाशी कर दिया, परन्तु मैं संसारके सागरमें डूब रहा हूँ ।' 

अच्छा, यदि हम अलग-अलग लोगोंसे पूछने लगेंगे कि वह कौन-सा 
संसार-सागर है, जिसमें आप डूब रहे हैं ? लोग आकर बताते हैं कि ' महाराज, हम 
संसार-सागरमें डूब रहे हैं।' लेकिन हम उनसे पूछें कि 'वह कौन-सा संसार- 
सागर है जिसमें आप डूब रहे हैं ? आप बता तो दीजिए। तो इनमें-से आधे आदमी 
नहीं बता सकते हैं । कौन-सा संसार-सागर है? 

(१) आप अपने कर्तव्यके सागरमें डूब रहे हैं जिसे आपने खुद बनाया है । 
(२) आप अपने भोकक्‍्तृत्वके सागरमें डूब रहे हैं कि 'हम यह भोगेंगे, वह भोगेंगे। 
'वह भोग रहे हैं' (३) आपने खुद यह संसार-सागर बनाया है। जैसे रेशमका 
कीड़ा अपने ही बनाये तन्तुजालमें फँंसता है। आपको अमेरिका, पेरिस जाना है, 
कि नरक-स्वर्गमें जाना है इस संसारमें ? 

कल किसीने हमें बताया--'महाराज, यहाँ होटल बने हैं--एकका नाम 
'द्वारका होटल है, एकका ' वृन्दावन” तो एकका 'मथुरा' है। और भी ऐसे कई नाम 
बताये। तो अब द्वारका-वृन्दावन-तो जाना छूट गया, होटलमें जाकर द्वारका- 
वृन्दावन-मथुरा जानेकी वासना पूरी कर आते हैं । दस रुपयामें भोजन मिलता है । 
बतानेवाला प्रेमसे बोला--' महाराज ! वैष्णव-भोजन मिलता है।' तो वहाँ जायेंगे 

तो जीभ, आँख तृप्त होगी होटलम्रें कहीं जीभ तो कहीं जननेन्द्रिय या मन तृप्त 
होता है ! 
जो अपनी तृप्तिक के लिए इधर-उधर भटकता है, पाप-पुण्य, सुख-दु:ख, 
नरक-स्वर्ग और अपनी परिच्छिन्ञता | दरियाका अपने को कतरा समझ बैठना। ये 
चार दु:ख हैं | इसीका नाम संसार है ! 
आप संसार-सागरमें डूब रहे हैं, ऐसा आपका ख्याल तो नहीं है, मानने लगे 
हैं । मानने भी नहीं लगे हैं, सुन-सुनकर कहने लगे हैं | दिल तो नहीं मानता है कि 
'हम संसार-सागरमें डूब रहे हैं ।' हम तो बहुत मजेमें हैं, मौजमें हैं। शंकराचार्य 
कहते हैं--' संसार माने अपनेको पाप-पुण्यका कर्ता मानना और उनका सुख- 
दुःख भोगना।' आप इसमें रच-पच गये हैं । यह पा लिया और वह भोग लिया। 
हमने यह मजा पा लिया ।! 
शंकराचार्य कहते हैं--' कर्तृत्व-भोक्तृत्व-लक्षण: संसार: | 
विद्यारण्य स्वामी कहते हैं कि जो चीज ईश्वरकी बनायी हुई है, वह 
दुःखदायी नहीं है। स्नी-पुरुष, सोना चाँदी, मकान, पंचभूत, मिट्टी,पानी, आग, 
हवा, आकाश, सूर्य-चन्द्र हैं-ये कोई दुःखदायी नहीं हैं। यह तो ईश्वरको 
सृष्टि है। ईश्वरका हाथ आनन्दमय है। वह जिसको छू देता है, जिसको बना 
देता है उसमें मजा-ही-मजा है, आनन्द-ही-आनन्द है। तो दुःख कहाँ है? 
जीवकी बनायी सृष्टिमें दुःख है। “मकान मेरा ', यह दुःख है मकान दु:ख नहीं। 
अपने मनमें जो “मकान मेरा '--यह भाव है, यदि पैसा मिल जाय और मकान 
छूट जाय, बड़े-बड़े किले और नगर जब दुश्मनके हाथमें चले जाते. हैं, तब 
लोग उनपर बम बरसाते हैं कि नष्ट हो जाय! अरे, तुम उसपर बम क्‍यों बरसाते 
हो ? 'जबतक मेरा था तबतक ठीक था महाराज, अब तो यह पराया हो गया 
न?' माने “अपना संसार है' और “पराया संसार है।' यह संसार थोड़े ही है ? 
उसमें दुःख नहीं है। 
तो संसार कहाँ है ? 'मेरा पैसा ' नोट सरकारी खजानेमें, बाजारमें, बैंकमें है 
तो आपको उसके जलनेका दु:ख होता है ? नहीं, मेरा नोट जलेगा तब दुःख होगा। 
तो दुःख नोटने दिया कि ' मेरा-मेरा 'ने दिया ? तो 'मेरा-मेरा ', ' तेरा-तेरा ' का नाम 
संसार है । 
इसमें हम लोग डूब कैसे रहे हैं ? अपने मनकी कल्पनामें ही डूब रहे हैं। 
उसमें पानी थोड़ें ही है कि डूब रहे हैं? इसके बिना हम कैसे रहेंगे ? कैसे 

जीयेंगे ? अरे. तुम्हारे-जैसे सैकड़ों भोग भोगकर छोड़ दिये हैं । कितने नोट आये 
और गये. कितने लोग और कितने मकान आये और चले गये ! क्या अभिमान 
करते हो ? सोना, चाँदी नोट; मकान, तुम्हें पहचानते नहीं और तुम उसके लिए 
मरो ! सीताराम ! शरमकी बात है। वह तो हमें मेरा नहीं कहे, हमें पहचाने नहीं, 
किसीके घर चला जाय, किसीका अपना हो जाय | किसीकी दुकानमें चला जाय ! 
वेश्यासे भी गया-बीता है यह नोटका बंडल ! उसके लिए हाय-हाय ! इसीका नाम 
है संसारमें डूबना! डूब गये संसारमें । 

एक बात यह भी है कि यदि कोई डूब रहा हो समुद्रमें और तुम क़िनारेसे 
चिल्लाओ कि “तत्त्वमसि' “तत्त्वमसि '। तू साक्षात्‌ ब्रह्म है। तू भी बोल भाई कि 
'अहं ब्रह्मास्मि' ' अहं ब्रह्मस्मि।' तो क्या वह समुद्रमें डूबनेसे बच जायगा! नहीं 
बचेगा ! लेकिन यदि तुम मन-ही-मनमें समुद्रमें डूब रहे हो, बुद्धिमें भ्रम है, नशेमें 
तुम्हे मालूम पड़ रहा है कि मैं समुद्रमें डूब रहा हूँ, तो वह नशा उतारनेके लिए 
'तत्त्वमसि' का उपदेश काम देगा? सचमुच जो समुद्रमें डूबता है उसमें-से 
'तत्त्वमसि' नहीं निकलेगा। 

कर्मके उपदेश दूसरे होते हैं और ज्ञानके दूसरे। यह तुम्हारी बुद्धिके 
शोधनके लिए है। बुद्धिमें जो संशय है, भ्रम है, संसार-समुद्रमें यह जो डूबना- 
उतराना है, यह बौद्धिक है। विपरीत बुद्धिसे ऐसा हो रहा है। यह बोद्ध भ्रम है। 
इससे बचनेका उपाय तो है। 

संसारसिन्धोस्तरणे<स्त्युपाय:। एक शब्दकी लकड़ी फेंकेंगे, नाव देंगे, 
हेलिकॉप्टरसे उठा लेंगे आपको | हमने यहाँ एक दिन देखा, चौपाटीपर खेल हो 
रहा था। हवाई जहाजवाले दिखा रहे थे एक आदमी समुद्रमें तैर रहा था और 
हेलिकॉप्टर आया। झट उसे उठा लिया। यह मैंने अपनी आँखसे देखा। 

शब्दका हेलिकॉप्टर भी ऐसा है। जंगलमें भटके हुएको, समुद्रमें डूबते 
हुएको यह शब्द उठा देता है। उठा कैसे देता है ? जैसे कोई नशेमें भ्रमसे अपने 
आपको जंगलमें भटकता हुआ अनुभव करता हो तो यह शब्द उसे झटसे उठा 
देता है। यह शब्द बुद्धिका नशा उतार देगा ऐसा यह मणि है, मन्त्र है। 

संसारसिन्धोस्तरणे 5स्त्युपय: । 

संसार-सागरको पार करनेके लिए उपाय है। संस्कृत भाषामें 'उपाय' 
शब्द बहुत भारी नहीं है। एकदम हल्का-फुल्का है। जैसे बच्चे लोग पहले- 
पहल सीखते हैं--तो गोली रखते हैं! अक्षर सबके सब निराकार होते हैं। क, 

ख, ग. घ. अ, आ, इ, उ सब निराकार हैं। ये जो गोली, गोटी या तस्वीरमें 
बनाते हैं या कागजसे लिखते हैं, वे सब झूठे हैं| हिन्दी, अंग्रेजी, अरबी, फारसी 
हो, चाहे रशियन या चाइना हो, कागजपर जो अक्षर लिखे जाते हैं वे सब-के- 
सब झूठ हैं माने कल्पित हैं। नहीं तो सबकीशक्ल एक होती,परन्तु नहीं,शक्‍्ल 
अलग-अलग होती है। उच्चारण एक होता है! इसका मतलब हुआ 'अ' 
निराकार है और उसकी जो लिपि हुई, वह साकार हुई, उस निराकार अक्षरको, 
जो कंठसे बोला जाता है, 'अ', 'अ', 'अ' उसको समझानेके लिए एक लकीर 
खींच दी जाती है और वह तरह-तरहकी होती है। उस अक्षरको समझ जानेपर 
लकीरका ख्याल नहीं रहता। 
पंचकोण 'अ' लिखें, तांत्रिक लोग 'अ' लिखते हैं तो पंचकोण बनाते हैं । 
उसकी पूजा होती है । पंचकोण अकार होता है। आप लोग भी हिन्दीमें कभी ' अ' 
लिखके देख लें। उसमें पाँच कोने होते हैं | परंतु आप 'अ' भी लिखें उर्दूमें तो 
उसमें पाँच कोने नहीं होंगे। 'अ' को समझनेके लिए यह एक उपाय है-- 
उपायाः: शिक्षमाणानां बालानाम्‌ उपलालना। 
उपाय जो होते हैं, वे सीखने वाले बच्चोंक लिए एक उपाय होते है, जिससे 
वे खेल भी लें, सीख भी लें। 
असत्ये वर्त्पनि स्थित्वा ततः सत्यं समीहिते। 
(वाक्यपदीय २.२३८) 
पहले एक झूठी चीजका सहारा लेकर एक संच्ची चीज समझी जाती हे। 
संस्कृतमें उपायके लिए बोलते हैं-- 
उपादायाषि ये हेयास्तानुपायान्‌ प्रचक्षते । 
(वाक्यपदीय २.३८) 
पहले उसे पकड़ो फिर छोड़ दो । अपनी मुक्तिके लिए पहले उपाय पकड़के 
देख लिया कि “ओरे, मैं तो स्वतः मुक्त हूँ। बंधन तो था ही नहीं। और कोई बोले 
कि ' अभी इस उपायकी जरूरत नहीं है ', तो प्रयोजनकी पूर्ति होनेसे उपायका बाध 
हो गया। हम उस उपायको करके जो चाहते थे, वह तो पहलेसे ही है। 
उपाय माने ज्ञानप्राप्तिका साधन। आप लोग आय तो चाहते हैं, परन्तु उपाय 
नहीं चाहते। आय माने ' भज कलदारम्‌'। ज्ञानककी आमदनी तो आप चाहते हैं, 
परन्तु उसका जो जरिया है, उसे आप नहीं अपनाते। उपाय माने आमदनीका 
जरिया। 

जैसे किसी सेठको वशमें करना हो तो उसके चमचेको वशमें करना होगा । 
उसके चमचेको माने उपायको वशमें करना चाहिए। उप माने पास। आय माने 
आमदनी | उपाय वह जो आमदनीके बिलकुल पास हो। जो मिनिस्टरके, सेठके 
बिलकुल पार्श्ववर्ती हो, उसको वशमें कर लो तो आपका काम तुरन्त बन जायगा | 
उपायका अर्थ है, भ्रमका निवारण करनेके लिए ज्ञान। ज्ञानकी आमदनी करनी 
चाहिए । 

ज्ञानकी आमदनी कहाँसे होगी ? आँखसे दिखाके, गालसे चिपकाके या 
जीभसे चाटके नहीं होगी। वह तो ब्रह्मके बारेमें जो सद्‌गुरु एवं शात्रका उपदेश 
है; उसमें भी एक अन्तर है। शब्द नहीं, वाक्य चाहिए! ये “यबदी साखी-दोहरे, 
काहि कह नीउपखानि। सार्थक शब्दोंके समूहसे वाक्य बनता है। सुननेसे ज्ञान 
नहीं होगा। 

यह-वह-तुम सुननेसे ज्ञान नहीं होगा। परोक्षसे मिलानेवाला जो अपरोक्ष 
वाक्य है, परोक्ष-अपरोक्षकी, व्यष्टि-अवच्छिन्न और समघष्टि-अवच्छिन्नकी, 
कार्यसे उपहित और कारणसे उपहितकी एकता बतानेवाला जो वाक्य होता है;-- 
'राम', 'राम'| कहाँ हैं राम? हम तो देख आये, अयोध्यामें नहीं मिले! इस 
अयोध्यामें नहीं, दिव्य अयोध्यामें है! तब तो वह माननेकी ही बात हो गयी ? नहीं 
नहीं, वह तो आपके दिलकी अयोध्यामें रहते हैं। यह क्या हो गया ? अधिभूती- 
अयोध्या, अधिदेव अयोध्या और अध्यात्म अयोध्या | इससे क्या हो गया ? तुम्हारे 
दिलमें जो राम हैं वह तुम्हीं हो! यह अध्यात्म नहीं है। अध्यात्मका अर्थ बहुत कम 
लोग जानते हैं ! 

तीन विद्यामें एक है अध्यात्म-विद्या और तुम वही हो । वेदान्तमें जो वाक्य 
है, 'महावाक्य' वह उपाय होता है। यह हमारी देह पश्चभूतमें, पदञ्चभूत प्रकृतिमें, 
लय करना, यह वेदान्त नहीं है। अद्भुत है | 

संसार-सिन्धोस्तरणे उपाय: । तुम भ्रमके कारण जो 'मैं-मेरा 'में डूब रहे हो, 
जो नहीं है उसे सच समझके फेस रहे हो; जो दुःख है उसे सुख समझकर चाह रहे 
हो, जो जड़ है, उससे प्रेम पानेकी लालसा कर रहे हो, जो मरनेवाला है उसे 
अमर समझके चाह रहे हो, यह तुम्हारी बुद्धिमें भ्रम है। उस भ्रमको दूर करनेके 
लिए जो “नहीं है ' उसे ' है' करके चाह रहे हो-- इस भ्रमको दूर करनेके उपाय हैं । 

पहले तो महाराज, यह बताओ कि कोई इस रास्ते संसारमें गया भी है ? जो 
गये हैं वे इसी उपायसे गये हैं-- 


विवेक कीजिये २०३ 


यैनैव याता यतयोउस्य पारं तमेव मार्ग तव निर्दिशामि ॥ ४५॥ 

बड़े-बड़े प्रयत्नशील, विरक्त, निवृत्तिपरायण महात्मा इसी रास्तेका 
अवलम्बन लेकर संसारसागरसे पार गये हैं। इसमें शिष्टाचार प्रमाण है। श्रुति, 
स्मृति, सदाचार माने महात्मा-लोगोंने इसी उपाय-रास्तेसे परमात्माको प्राप्त किया 
हैं--' येनेव उपायेन यतय: ' माने यत्रशील जन। 

जिन खोजा तिन पाड़यों गहरे पानी पेठ। 

अन्यकी ओरसे निवृत्त होकर 'स्व' की ओर अभिमुख। जो दूसरोंकी ओर 

नहीं जा रहे हैं, अपनी ओर जा रहे हैं, वे संसारसे पार हो गये। 
तमेव मार्ग तव निर्दिशामि। 

वही मार्ग है। आप लोगोंको शायट मालूम होगा। संस्कृतमें मार्ग माने 
“खोज', ' अनुसन्धान', ' अन्वेषण ।' 

बर्तन माजना-यह मार्जन है। यह जो स्वयं ज्योतिरूप आत्मालिंग है, 
उसपर वासनाका कूड़ा-कर्कट, भ्रमका घेरा, अज्ञानके उस अंधेरेमें वासनाके 
बिच्छू, सर्प, पाप-पुण्यके कीट, लकड़ी, पत्ते सब इस लिंगपर पड़ गये हैं। मार्ग 
क्या है ? परिमार्जन । साफ धोओ, अनुसन्धान करो, परिमार्जन करो | परिमार्गण ही 
मार्ग है। खोजो, खोजो | खोज ही इसका मार्ग है। 'तमेव मार्ग तव निर्दिशामि।' 
परमात्माकी प्राप्तिक लिए चलकर जाना मार्ग नहीं है। 

तद्‌ विजिज़ासस्व तद्‌ ब्रह्म । ( तैत्तिरिय उप. ३.१) 

जिज्ञासा करो, वह ब्रह्म है । तमेव मार्ग तव निर्दिशामि। 

ेरे, ढूँढने भरसे मिल जाय न? ढूँढो, मिलेगा। बाइबिलमें है--' दरवाजा 
खटखटाओ । तुम्हारे लिए दरवाजा खुलेगा ।' ढूँढो, मिलेगा। 

आप ही ढूँढे, आप ढूढावे, आप ही ढ्ढनहारी। 
आप ही अग्रत, आप अग्रतघट, आप ही पौीवनहारी ॥ 
अस्त्युपायो महान्कश्चित्संसारभयनाशनः । 
येन तीर्त्वा भवाम्भोधिं परमानन्दमाप्स्यसि॥ ४६॥ 

प्यारे जिज्ञासु, ऐसा है कोई महान्‌ उपाय, जिससे संसार-सागरसे पार उतरा 

जाय ? 


मर 

एक रहस्य देखिए--जो चीज हमको मालूम पड़ती है, चाहे भीतर चाहे 
बाहर, चाहे यह-वह, चाहे मैं-तुम, मालूम पड़नेकी रूपरेखा चाहे कुछ भी हो, जो 
चीज मालूम पड़ती है वह चीज, वस्तुत: हमसे भिन्न नहीं है । मालूम पड़े बिना तो 
किसी चीजका कोई महत्त्व नहीं है और मालूम पड़े तो हमसे भिन्न नहीं है। 
उसका अस्ति-भाति-प्रिय जितना भी रूप है, सब हमारा ही है। भ्रान्तिके कारण 
उसको हम अपना स्वरूप न समझकर पराया समझते हैं और फिर उससे डरते हैं, 
उससे बंधते हैं, उससे आसक्ति करते हैं, उसके साथ जीते-मरते हैं । यह आपको 
वेदान्तका सिद्धान्त माने रहस्य सुनाता हूँ। 

हमें जो-जो मालूम पड़ता है, वह मैं नहीं हूँ यह तो ठीक है, परन्तु हमें जो 
जो मालूम पड़ता है वह ईश्वर-जीव-जगत्‌, परोक्ष-अपरोक्ष, मैं तुम, यह-वह 
वस्तुत: आत्मासे माने “में से भिन्न नहीं है। अपने “में' का अज्ञान और दूसरेके 
होनेकी भ्रान्ति । हमें और भी अधिक दु:ख देती है भ्रान्ति | हमें जो साधन करना है 
या ज्ञान प्राप्त करना है, वह इस बुद्धिके भ्रमको मिटानेके लिए है। कुछ बनाने- 
बिगाडनेके लिए नहीं है | दुनियामें न कुछ बनता है न कुछ बिगड़ता है | यदि यह 
बात आपके मनमें बैठ जाय कि मैं मरता नहीं हूँ, तो कभी मृत्यु न आपके 
अनुभवमें आवेगी, न आप उससे छरेंगे। 

पलट हम मरते नहीं, साधो करो विचार। 

मूलमें बात यह है कि हमारे भयका विनाश होना चाहिए और भयका 
विनाश लोगोंकी भीडमें रहनेसे नहीं होता है । आप देख लें | यह खयाल होगा कि 
इसमें कोई पुलिसका आदमी न हो, हमारा दुश्मन न हो ! हमने भीड़में रहकर देखा 
है । एकान्तमें रहकर तो भूत-प्रेत-पिशाचका डर भी लगता है | कहीं से कोई आ 
न जाय | एकान्तमें रहनेसे भयकी निवृत्ति नहीं होगी । किसीसे हमारा प्रेम हो जाय 
तो भयकी निवृत्ति हो जाती है? प्रेम होगा तो भय क्‍यों होगा? हम उससे प्रेम 
करेंगे। प्रेममें अपने लिए भय नहीं होता, परन्तु जिससे प्रेम होता है, उसके बारेमें 
भय होता है कि यह कहीं मर न जाय, यह कहीं बिछुड़ न जाय | कहीं यह बेवफा 

न हो जाय, बहुत प्रेम होगा तो भय होगा कि इसका कहीं नुकसान न हो जाय। 
इसलिए एकान्त समाधि भी निर्भयता नहीं देती, भीड़-भाड़ भी नहीं, प्रेम भी नहीं । 
जब तक अन्यकी भ्रान्ति नहीं निव॒त्त होगी, कि वह सब अपना स्वरूप ही है, तब 
तक भयकी निवृत्ति नहीं हो सकती । दूसरा है ही नहीं । दूसरा देश-काल; दूसरी 
वस्तु या कई कार्य-कारण भी नहीं है। साक्षी-साक्ष्य भी नहीं है ।तब तो फिर 
सम्पूर्ण भयकी निवृत्तिके लिए एक खास तरहकी बुद्धि की जरूरत है। बुद्धिमान्‌ 
होना काफी नहीं है, ब॒ुद्धिमान्‌ लोग डरते हैं तो कहते हैं. “हम बड़ी बुद्धिमानीसे 
दर रहे हैं। आगे'की बात सोचके डर रहे हैं कि आगे ऐसा होगा तो ? दोस्तीसे 
डरते हैं, दुश्मनसे डरते हैं। बुद्धिमान्‌ होनेसे भयको निवृत्ति नहीं होगी। निर्भय 
होनेके लिए एक खास तरहकी बुद्धि चाहिए और वह हमारी अपनी बनायी हुई 
नहीं है कि हमने यह प्रयत्न करके बना ली, अभ्यास करके बना ली। अभ्यास 
ढीला पड़ गया तो ? भयकी निवृत्ति उस बुद्धिसे नहीं होगी। 
स्वरूप-अनुभव करनेवाली बुद्धि भयको निवृत्त करती है। हमारी बनायी 
हुई बुद्धि नहीं । हम खास तरहसे बड़ी-बड़ी बातोंकी समालोचना करते हुए बोल 
रहे हैं कि भीड़में, अभ्यास, प्रेम, एकान्त या स्थितिसे भयकी निवृत्ति नहीं हो 
सकती | हम कमरा बन्द करके एकान्तमें बैठ गये | हम आँख बन्द करके बैठ गये 
अब क्या डर है ? अरे बाबा, इसी तरह तो शिकारी पशु शुतुरमुर्ग को खा जाता है। 
कबूतरने मुँह बालूमें गड़ा दिया कि अब बिल्ली हमको नहीं खायेगी। बालूमें मुँह 
गड़ानेसे भय नहीं मिटता है। 
हमने अलग-अलग सिद्धान्तकी बात कही | एकान्त, भीड़, प्रेम, स्थिति-ये 
सब सिद्धान्त हैं । इनसे भयकी आत्यन्तिक निवृत्ति नहीं होती, इसके लिए चाहिए 
एक खास तरहकी बुद्धि और वह बुद्धि हमारी बनायी हुई न हो। वह परमार्थ- 
सत्यके अनुरूप हो । 
कोई कहे, हमने ऐसी बुद्धि बना ली! अरे वस्तुतन्त्र जो बुद्धि होगी वह 
काम देगी ? कर्तृतन्त्र जो बुद्धि होगी वह काम देगी ? अच्छा जी, तो आओ, भयके 
निवारणके लिए कौन-कौन-सी बुद्धि चाहिए ? 
वेदान्तार्थविचारेण जायते ज्ञानमृत्तमम्‌। 
तेनात्यन्तिकससंसारदुःखनाशो भवत्यनु ॥ ४७॥ 
संसार नहीं है, संसारका भय है। संसारका भय मिटाना है। इसमें फरक 
पड़ता है। चित्तका निरोध नहीं करना है, चित्तवृत्तिका निरोध करना है, चित्त तो 

योगीका भी रहेगा। नहीं तो शरीर कहाँसे रहेगा? जैसे योगमें चित्तका नहीं, 
चित्तवृत्तिका निरोध होता है, वैसे वेदान्तमें संसारको नहीं, संसारके भयको मिटाना 
है। भय तो हमारी बुद्धिमें रहता है । ऐसा कभी मत समझना कि वेदान्त ज्ञान होगा 
तो हमें भान ही न होगा। हमारा रुपया, मकान, बेटा-बेटी सब छूट जायगा ती ? 
हाय-हाय हम ऐसा वेदान्त लेकर क्या करेंगे ? ऐसे मत डरना। 
योगिनो बिभ्यति हास्मात्‌ अभये भयदशिनि: । 
(माण्ड्क्यकारकिा ३.३९) 

निर्भय पदकी प्राप्तिकी बुद्धि कहाँसे मिलेगी ? हमें याद है, नागपुरमें एक 
अच्छे वेदान्तके ज्ञाता थे। वे अच्युतमुनिजीके शिष्य थे। वे जब पहले-पहले हमारा 
दर्शन करने आये तब वे वयो व॒द्ध थे | उनका पहला प्रश्न था, ' वेदान्तार्थ-विचारके 
बिना मनुष्यका और किसी उपायसे परम कल्याण हो सकता है कि नहीं ?' मैंने 
कहा, “नहीं '। तो बोले--' अब सत्संग करें| यदि आपने कह दिया होता कि 
आत्मा-ब्रह्मकी एकताका ज्ञान-परमार्थ अनुभव किसी और उपायसे हो सकता है 
तो हम आपको प्रणाम करके चले जाते।' 

बस! देखिये, वयोवृद्ध हैं। आप लोग “गंगा गये गंगादास जमुना गये 
जमुनादास ' वाली बात मत कीजिये । उन्होंने फिर दूसरा प्रश्न किया उनका नाम था 
विरधीचन्द्र पोद्दर जिनकी बालकेश्वरमें बड़ी कोठी थी। उनके बड़े भाई थे 
घनश्याम पोद्दार। 

दूसरा प्रश्न उन्होंने यह किया-- आपने ' प्रस्थानत्रयी का श्रवण-मनन- 
निदिध्यासन किया है ?' मैंने कहा 'हाँ' तो बोले--' अच्छा, अब हमारे प्रश्नोंके 
आप उत्तर दीजिये।' 

यह वेदान्तकी बात है। वेदान्ती लोग यह नहीं मानते कि 'इससे भी हो 
जायगा उससे भी हो जायगा ।' 'बौद्ध-सिद्धान्त, जैन-सिद्धान्त, सांख्य-सिद्धान्त 
भी सुना! यह भी वेदान्त है! सबका नाम वेदान्त नहीं होता। 

वेदान्तार्थविचारेण जायते ज्ञानमृत्तमम। 
तेनात्यन्तिकसंसारदु:खनाशो भवत्यनु॥ ४७॥ 

वेदान्तार्थका विचार कीजिए। जिनको जिज्ञासा-मुमुक्षा ही नहीं है, 'गंगा 
गये गंगादास, जमुना गये जमुनादास !' उनसे कया बात करना? वेदान्तका अर्थ- 
वेद तो आप जानते ही हैं। वेद माने ज्ञान। वेद माने इतनी बड़ी-बडी पोथी नहीं; 
वेद माने मन्त्रोंका समूह नहीं। हमारे अन्तःकरणमें जो ज्ञानवृत्ति है, धर्म- 

कर्मको, स्वरूपको समझानेवाली वह वृत्ति! वृत्तिज्ञान वेद है। और उसका 
अनुभव मात्र होता है, जहाँ ज्ञाता-ज्ञेयका भेद मिट जाता है, शुद्ध ज्ञान रहता है । 
जिस ज्ञानमें भेदका बोध जाता है। वह हुआ वेदान्त-ज्ञान | उसका अर्थ, प्रयोजन 
है। आप विचार कीजिए। अज्ञान ज्ञानसे मिटेगा। बैठनेसे, पीठकी रीढ़ सीधी 
करनेसे, आँख बन्द करनेसे नहीं, 'स्वाहा' करनेसे नहीं, प्रेमसे भी नहीं। यदि 
अज्ञानसे ही द्वैतकी भ्रान्ति हो रही है तो उसको मिटानेके लिए तत्त्वज्ञान 
चाहिए! आप यह बात समझिये। वेदान्तका प्रयोजन माने ज्ञानको जरूरत 
किसलिए है ? 

वस्तु है अद्वैत और भ्रम हो रहा है द्वैतका। द्वैतका भ्रम हो जानेके कारण 
जीव अलग पड़ गया, ईश्वर अलग पड़ गया, अज्ञान सिरपर सवार हो गया। इस 
द्वैत्वका-भेदका जो भ्रम है, उसके कारण सारे दुःख हो रहे हैं। यह हो रहा है, 
आत्मा और उसको न जाननेके कारण । यह न जाननेको मिटानेवाला है. वेदान्त। 
वेदान्तका प्रयोजन ही यह रहस्य-ज्ञान है | नहीं तो बोले, ' जपसे, योगसे कर्मसे ही 
ज्ञान हो जायगा। पढ़ने-लिखनेसे, अभ्याससे, किसीकी कृपासे, शक्तिपातसे ही 
हमें ज्ञान हो जायगा, हमें कोई साधन-भजन न करना पडेगा, किसीकीी सेवामें 
चार-पाँच हजार भेंट-पूजामें रख देंगे और वह सिरपर हाथ रखेंगे, हमें ज्ञान हो 
जायगा ! कृपासे होनेवाली बात नहीं है। वेदान्तका प्रयोजन समझिये। यह काम 
बिना वेदान्तके हो ही नहीं सकता और हो सकता है तो अभी आप वेदान्तको स्पर्श 
मत कीजिये | हम आपको ओर रास्ता बताते हैं। आप जाइये नरीमान पोइन्ट और 
समुद्रकी ओर मुँह करके बैठ जाइये | लोग कहते भी हैं--' तरंग देखनेका आनन्द 
आ रहा है ।' क्‍या बढ़िया! 

वेदान्तका खास प्रयोजन माने एक अभिप्राय है और वह काम किसी और 
उपायसे नहीं होता, सिवा वेदान्तके। उससे उत्तम ज्ञानकी प्राप्ति होगी | ज्ञानके तीन 
स्तर देखिये--ज्ञान, उत्तर ज्ञान और उत्तम ज्ञान | जहाँ सर्वको एकमें मिलाते हैं, वहाँ 
'उत्तर ज्ञान' है। आज-कल बहुत लोग कश्मीरी शैवोंका या वल्लभाचार्यका 
सिद्धान्त पढ़ते हैं । वल्‍लभाचार्यका सिद्धान्त है, 'एक भगवान्‌में में और रुब मिल 
जाते हैं और वही ' में” और 'यह ' के रूपमें प्रकंट होता है ।' तो सब भी है, भगवान्‌ 
भी है। 

' भगवान्‌ ही सब हैं यह उत्तर सिद्धान्त है। 

'जीव-जगत्‌-ईश्वर' ' अलग-अलग ' है, यह साधारण ज्ञान है। 

'ईश्वर है ही नहीं' यह तो मूर्खता है, ज्ञान नहीं है।' आत्मा है ही नहीं' 
यह तो मूखेता है, ज्ञान नहीं। परन्तु 'एक ईश्वर ही सर्वरूपमें प्रकट है” यह 
भागवत-ज्ञान है। और ' में ही सर्वरूपमें प्रकट हूँ" यह 'शैव-ज्ञान' है। 

वेदान्त ज्ञानमें 'एक है' माने एक मैंमें चाहे सर्वका उदय-विलय हा या 
सर्वमें * में 'का उदय-विलय हो, वह “उत्तर ज्ञान! नहीं है, उत्तम ज्ञान है | यह ऐसा 
श्रेष्ठ ज्ञान नहीं, जिसके परे कुछ न हो | उत्तम ज्ञान है, जहाँ सर्व नहीं है, स्वयं है ।' 

वेदान्तार्थविचराण जायते ज्ञानमुत्तमम्‌। 
तेनात्यन्तिकसंसारदुःखनाशो.... भवत्यनु॥ ४७॥ 

उस ज्ञानसे संसारका आत्यन्तिक दुःखनाश होता है। यह भी देखिए, 
“दुःखनाश तो और ज्ञानसे भी हो सकता है । आपको बेईमानीका रुपया घरमें आया 
हो और सता रहा हो, उसे धर्मके काममें लगा दीजिए तो आपको सन्‍्तोष हो 
जायगा। नहीं तो, जिस समय आपका मन कमजोर पड़ेगा, नसें शिथिल पडेंगी, 
उस समय वह आपको सतावेगा कि आखिर हमें जाना है, छोड़ करके ! 
जिन्दगीभर मेंने बेईमानी करके दूसरोंको सताया, मेरे काम नहीं आया। आप रोते- 
रोते जायेंगे। यदि अपने हाथसे अच्छे काममें लगायेंगे, तो सन्‍्तोष होगा और 
दुःखका नाश होगा, परन्तु आत्यन्तिक नाश नहीं होगा। क्‍यों ? क्योंकि उसमें 
कर्तापन है। 

यदि अपने कर्तापनको ईश्वरमें समर्पित कर देंगे या अपने अकर्तापनमें 
स्थित हो जायेंगे तो भी दुःखका ज्यादा नाश होगा। लेकिन, यदि अकर्ता अपने 
आपको ब्रह्मके रूपमें जान ले तो आत्यन्तिक दुःखका नाश होगा। संसारका 
नाश नहीं होता, दुःखका नाश होता है। वस्तु और क्रियापर ये पटठे विश्वास 
करते हैं | हमने देखा है कि किसी भी रोगपर, किसी भी घासको उखाड़ कर 
दिया कि “जा, अच्छा हो जायगा। सर्वस्मिन्‌ सर्वम्‌ृ। जाग रे जाग! इस रोगको 
मिटानेवाली ताकत इसी घासमें आ जाय !' महात्माने संकल्प किया। प्रकृतिपर 
जिन महात्माओंने विजय प्राप्त किया है, उन महात्माओंको हमने देखा है कि 
उन्होंने हुक्म दिया तो जहाँ वर्षकि बादल बिलकुल नहीं हैं, वहाँ वर्षा हो गयी 
जहाँ नदीके भीतर नावमें फँसे हैं, बादल घिर आये हैं और महात्माने ह॒म्म 
दिया तो बादल हट गये, चाँदनी निकल आयी। छिटक गयी चाँदनी, यह भी 
हमने देखा है। परन्तु इससे संसारके दुःखका नाश नहीं होता है, क्योंकि दुःख 
होता है भीतर, बाहर होता ही नहीं है। 


बिलेक कीरिरिण भा 


सेठ जय दयालजी गोयनका ऐसे बोलते थे--'हृदयके भीतरके अन्दरके 
बीचके माय |' तो जिस चीजकी पहुँच आपके दिलमें होगी जितनी स्वाभाविक, 
स्वरस, अविनाशी होगी, दुःखको उतना अधिक मिटावेगी | गीतामें कहा है-- त॑ 
विद्याद्‌ दु:खसंयोगवियोय॑ योगसंज्ञितम्‌ ।' दुःख-वियोगं व॑ संज्ञितय्‌ ' क्यों नहीं 
कहा ? खास चमत्कार तो उन्होंने यह किया कि 'वियोगका नाम ही योग है ।' 
दुःखका वियोग ? ना ना, ऐसा समझनेकी भूल मत करना, दुःख तो है, परन्तु उसके 
संयोगशका वियोग हुआ। माने दुःख भी है, में भी हूँ | दु:खका वियोग नहीं हुआ, 
संय!गका वियोग हुआ। 

जब हमारे यहाँ धानकी खेती होती थी--शहरके लोग नहीं जानते, 
उसके इतने बड़े-बड़े, हरे-हरे बीज, जिसकी रोपनी होती है, बीस-बीस बोझ 
धानका बीज बाँधकर, पानीमें डुबोकर के (एक आदमी उसे खींचके आगे- 
आगे ले जा रहा है. और बोझ ढोतें हुए चला जा रहा है। बरसाती पानी, माटी, 
कीचड़। पानी गंदला होनेसे तकलीफ होती। तब क्या करते ? कड़वा तेल 
शरीरमें पोतके फिर पानीमें उतरते तब फिर गंदला पानी होता, हम भी होते, 
परन्तु वह गंदला पानी हमपर असर नहीं करता था। पानीके संयोगका वियोग 
हो गया। 

देहातमें मच्छः काटते तो हम निमकौड़ीका तेल शरीरमें लगा लेते। खुले 
आम सोओ मच्छरोंमें। तो मच्छरोंका वियोग नहीं हुआ। वे शरीरपर बेठकर रक्त 
निकालते थे, उससे हम बच जाते थे। एक महात्माने ऐसे बताया, ' जैसे हम मुंहमें 
पम्प गड़ाके पानी निकालते है) ऊपर पीते हैं तो धरतीमें-से निकालते हैं| हमारा 
शरीर बिलकुल इन मच्छरोंके लिये धरतीके बराबर है । उनके और हमारे शरीरका 
अनुपात देखिये। उसमें वे कुआओँ खोदते हैं, पम्प लगाते हैं। लाल-लाल पानी 
निकालते हैं । 

हमारी दृष्टिसे यह शरीर,मच्छरोंकी दृष्टिसे यह धरती है। जब हम करवट 
बदलते हैं तब उन्हें मालूम होता है, भूकम्प हो गया। ट्यूब-वेल लगाकर वे पानी 
निकालते हैं | हमें एक्रने बताया था कि मच्छरकी आँखसे चाम नहीं दीखता है। 
उसको केवल शरीरमें लाल-लाल खून दीखता है, कि “यह हमारा खाद्य-पदार्थ 
रखा हुआ है।' जैसे हम लोग नदीमें-से पानी निकालते हैं, हाथी अपनी सूँड़से 
पीता है, वैसे वह सूंडसे हमारा खून पीता है। नीमका तेल लगा लो तो वे बेचारे 
अपनी सूँड़ नहीं लगा पाते । यह संयोगका वियोग हो गया। 

'संसारमें दुः:खको कोई घटना घटित न हो, हमारे शरीरमें चोट तने, छा 
घरका वियोग न हो, घरकी उस्तु जले नहीं, जो लोग ईश्वरार ऐसा बाह्ा हारना 
चाहते हैं, वे तो गलत सोचते हैं । साधनाका काम है कि हमारे मन- बुद्धि ऐस न हे 
जाये। जो मन दुःखमें दु:ख नहीं माने; ' दुःख नहीं ' माने ज्ञानके आधार पर-- 

तेनात्यन्तिकसंसारदुःखनाशो भवत्यनु॥ ४७॥ 
फिर तो दुःख-नाश ही है। 
श्रद्धाभक्तिध्यानयोगामुम क्षोमुर्ति तेहँ तृन्वक्ति. साक्षाच्छुते्गी | 
यो वा एतेष्वेव तिष्ठत्यमुष्य मोक्षोउविद्याकल्यिताहेहबन्धात्‌॥ ४८ ॥ 
अब कहते हैं, ' भाई श्रुतिकी वाणी साक्षात्‌ बोलती है।' क्‍या कहती है ? 
' श्रद्धा भक्तिध्यानयोगे: '--तुम परमात्माकोी जानना चाहते हो तो अमने ध्यानमें 
तीन बात ले आओ, श्रद्धा, भक्ति, ज्ञान | श्रद्धा करोगे तो एक लक्ष्य हों जाओगे 
यदि गुरु, शासत्र, सत्संगपर श्रद्धा करोगे, तो पहुँचनेके पहले ही 'हमकों 
वहाँ पहुँचना है '--इस लक्ष्यका निर्णय हो जाता है। यह रहस्य है। मामूली 
आदमी इसे नहीं समझता है। हमें कहाँ जाना है ? एक आदमी चलता है, उसे 
मालूम नहीं, 'हमें कहाँ जाना है ?' दूसरा आदमी चलता है, उसे मालूम करा 
दिया गया है कि 'हमें कहाँ जाना है।' एक आदमी रास्तेसे चलता है, उसे 
मालूम नहीं है कि “यही रास्ता ठीक-ठीक जाता है कि नहीं और उसे बता 
दिया गया कि “यही रास्ता ठीक-ठीक जाता है।' देख लें, दोनोंकी यात्रामें 
फरक होगा कि नहीं ? 

“कहाँ पहुँचना है, मालूम नहीं है '--माने आपके विचारका कोई लक्ष्य है 
कि नहीं ? तर्क और मननमें कुछ मालूम पड़ता है न? तर्क काटना जानता है, 
पहचाना नहीं। मनन एक लक्ष्यकी सिद्धिके लिए होता है। बालकी खाल 
निकालनेवालेको पंरमेश्वरकी प्राप्ति नहीं होती। अतः गुरु, शास्त्र और अपने 
साधनपर श्रद्धा करके आगे मार्गपर बढ़ना होता है | श्रद्धा छूटती भी नहीं । जबतक 
वस्तुका साक्षात्कार नहीं हुआ, तबतक श्रद्धा हो जानेपर निष्ठा होती है, परन्तु 
कुतर्की लोग अपनेको बहुत बुद्धिमान्‌ मानते हैं और कहते हैं 'स्वामीजी, आप 
हमसे शास्त्रार्थ कीजिये।' 

अरे, तुम जाकर किसी पण्डितसे शास्त्रार्थ, तर्क-वितर्क करो! हमको 
पण्डित मानकर हमारा अपमान क्‍यों करते हो ? महात्माको पण्डित मानकर उससे 
तर्क-वितर्क करना अपराध है| पण्डितसे बात करना दूसरी चीज है और महात्मासे 

बात करना दूसरी चीज है। पण्डितकी बात सुनकर आप उसे काटनेके लिए तर्क 
भी कर सकते हैं | महात्माकी बात सुनकर उसपर मनन किया जाता है| 

यही तो हमें बचपनसे सिखाया गया है कि “यदि कोई बात बेटा, शास्त्रमें 
लिखी मिले तो मत समझना कि ' हमारी. मति उससे बड़ी है, हम उसे काट देंगे !' 
यह समझना होगा कि यह बात किस अभिप्रायसे कही गयी है ? उसका भाव 
समझनेकी कोशिश करना। मनन माने हुई बातका अनुकूल चिन्तन। प्रतिकूल 
तर्क-वितर्क और युक्तिसे आजतक न कोई बात सिद्ध हुई है न हो सकती है। 
अपने-अपने पथके लोग युक्तियोंका टोकरा माने बोझ सिरपर लिये लिये ढोते 
चलते हैं। युक्तिसे कोई बात सिद्ध नहीं होती। इसलिए पहले श्रद्धा-वस्तुका 
साक्षात्कार होनेके पूर्व अश्रद्धा-बादमें निष्ठा हो जाती है। 

भक्ति माने बारम्बार बुद्धिके द्वारा उसका सेवन करो। उस वस्तुके सिवा 
दूसरेसे वह वेराग्य दे देगी--साक्षात्कार न होने तक। साक्षात्कार होनेपर बिलकुल 
असंग कर देगी और जीवन्मुक्तका विलक्षण सुख देगी। तत्त्वसाक्षात्कारके पूर्व 
भक्ति पश्चात्‌ जीवन्मुक्तिका विलक्षण सुख । 

योग>ध्यानयोग। ध्यान करो। वेदान्तको यह रीति है कि वह दृश्यमान 
प्रपंचमें-से भ्रमको तो दूर करता है। स्वर्ग-नरक, राग-द्वेष, पाप-पुण्य, 
धर्म-अधर्म, मैं-तुम, यह-वह, दुनिया जो दिखती है, वेदान्तकी रीतिसे इसका 
भान होना दूसरी चीज है और उसमें सत्यका भ्रम होना दूसरी चीज है। 
नीलिमाका भासना दूसरी चीज है और उसे सत्य मानना दूसरी चीज हे। वेदान्त 
भान नहीं, भ्रम मिटाता है। यदि साक्षात्कार होनेके पहले कोई ध्यान करे तो 
क्या होगा? तत्त्वज्ञानकी योग्यता उसमें आवेगी, ध्यान होगा। ठीक है। ज्ञान 
होनेके बाद ध्यान क्या करेगा? ध्यान प्रपश्चका अभान देगा। जो ध्यान 
साक्षात्कारके पूर्व किया हुआ है, वह बादमें प्रपश्चका अभान देगा। जीवन्मुक्तकी 
तीन स्थितियाँ हुईं। 

(१) निष्ठावान्‌ हो गया। चाहे ब्रह्मा आकर कहें कि ऐसा नहीं वैसा, उसकी 
श्रद्धा-निष्ठा बन चुकी है, वह अडिग रहेगा। 

एक बार एक भगतराजने हमारा हाथ पकड़ा दुनियामें वे बड़े मशहूर हैं । 
मुझे एकान्तमें ले गये और बोले--'स्वामीजी, शंकराचार्य जिसे प्रणाम करते हैं 
ऐसे उस व्यक्तिने मुझसे कहा है कि ' अभेद सिद्धान्त गलत है।' वे तो हमें चेला ही 
बनाना चाहते थे। 

मैंने कहा, ' देखिये भगतजी, आप और आपके शंकराचार्य और उनके गुरु 
सब हमारे स्वप्र-पुरुष हैं। हम शंकराचार्यके कहनेसे नहीं मानते हैं कि ' अभेद 
सिद्धान्त है ।' उन्होंने कहा है, ठीक है । पर हम उनके कहनेसे नहीं मानते । यह तो 
हमारा अनुभव है । आपके शंकराचार्य और शंकराचार्य जिसे प्रणाम करते हैं वे भी 
हमारे स्वप्र-पुरुष हैं । हमारे साथ यह गड़बड़ी नहीं चल सकती ।' 

वे बोले--(हाथ जोड़कर), 'बस-बस महाराज | अब कुछ मत बोलिये |' 

इस प्रकार (१) श्रद्धा निष्ठा देती है, चाहे प्रपद्चभान हो चाहे न हो । तब भी 
हम ब्रह्म ही हैं। (२) भक्ति देती है असंगता और (३) ध्यान देता है अभान। ये 
तीन भूमिकायें बनेंगी । 

चतुर्थ भूमिका बनेगी श्रद्धा और निष्ठासे। श्रद्धाके परिणाम-परिपाकसे | 
भक्तिके व्यवहार करते हुए भी असंगतका होना पाँचवी भूमिका है। छठी भूमिका 
है अभान। साक्षात्कारके पूर्व भक्ति, असंगता, ध्यान, बादमें निष्ठा, निवृत्ति और 
प्रपश्चका अभान | 

ऐसे भी कर सकते हैं कि चतुर्थ भूमिका भक्तिकी बीचमें रख लें तो तीन 
भूमिका साधनकी, तीन भूमिका सिद्धिकी। श्रद्धा, भक्ति, ध्यान | में यह रहस्य बता 
रहा हूँ, कोई व्याख्यान नहीं दे रहा हूँ, टीका-टिप्पणी नहीं सुना रहा हूँ। 
श्रद्धाभक्तिध्यानयोगादवेहि / जान लीजिये, यह कैवल्य उपनिषद्‌ है | 

एक बात है कि मुक्ति किसको बता रहे हैं; जेसे प्यासेको पानी बताया जाता 
है ? जिसे प्यास न हो उसे पानी बतानेसे क्या फायदा ? जिसे मोक्षकी इच्छा न हो, 
उसे .बतानेसे क्‍या फायदा ? वे कहते हैं--'महाराज, में सुनके आया हूँ, /सबसे 
बढ़िया चीज दुनियामें क्‍या है ? मोक्ष । तो हम वही चाहते हैं ।' 

कुत्तेकी पूँछ जहाँ बासकी नलीसे निकली कि फिर टेढ़ी-की-टेढ़ी । वह तो 
सहज टेढी है। ऐसे हम अपने अन्त:करणमें दोष निवारणका प्रयत्न करते हैं । हम 
कोयलेको साबुनसे धोना चाहते हैं! साफ करके छोड़ेंगे चाहे सारी जिन्दगी बीत 
जाय | “बारह बरसमें हाथ धोना नहीं आता है। हम जानते हैं ऐसे लोगोंको ।' हम 
तो अपने अन्त:करणमें काम-क्रोध, लोभ, मोह नहीं आने देंगे। योगद्रर्शनमें तो 
निद्रा भी वृत्ति है। प्रमाण, विपर्ययु,विकल्प, निद्रा,स्मृति । (१.६) । यदि वृत्तियोंका 
निरोध करेंगे तो निद्रा-वृत्तिका निरोध होना चाहिए न? योगमें क्लिष्ट, अक्लिष्ट 
वृत्तियोंका भी निरोध होता है। वेद, शास्त्र, पुराणका निरोध होता है। योगमें 
इन्द्रियोंका-आँख-कान आदिका | स्मृति माने जिसे आप याद करते हैं उसका भी | 

छाती ठोंककर देखो। यदि योगमें जरा भी प्रमाद रह जायेगा तो जबतक यह 
अन्तःकरण रहेगा तबतक स्मृति आयेगी। कोई प्रमाणवृत्तिका उदय हो जायेगा । 
घट -घटादि दीखन लग जायेंगे। विपर्यय हो जायगा। जीवत्व, सिद्धत्व आदिका 
सिपयय। में सिद्ध हूँ' यह भी विपयय है। तब? 

मुमुक्षा माने क्या ? इस सारे अन्त:करणसे ही पिण्ड छुड़ाओ | यही राग-द्वेष 
करता है. सुखी-दु:खी होता है, स्वर्ग-नरक जाता है, अपनी परिच्छिन्नताके 
श्रमकी पकड़े हुए है। 

अन्तःकरणको ही छोड़नेकी जो प्रक्रिया है, वही मुमुक्षा है; सारी दुनिया 
मनमे ही है। दोष-दुर्गुण, दुर्वासना, संसारकी भ्रान्ति प्रतीति।इस मनसे पिण्ड कैसे 
छूटेगा 2 मारकर ? दवा लेकर ? नहीं ? यह न पहले अपना था, न आगे अपना 
रहेगा। यह तो बिना हुए अपना ज्ञान ही मन होकर भास रहा है। तो माने 
अन्तःकरण तत्त्वसे मुमुक्षा। 

मुमुक्षुके लिए श्रुति बताती है, यदि आप मुक्ति चाहते हैं ती साधनके क्रमसे 
चलिये | जाकर हाथ उठाकर नाचने लगे! कपड़ा फाड़कर फेंक दिया। यह तो 
हमने गावमें ओझा लोगोंके घरमें देखा है। सयाने लोग नवरात्रमें जब अपने घरनमें 
देवी-देवताको बुलाते हैं तब देखा है, कहीं सिर पटक दिया, हाथ पीटकर छोड़ 
दिया! कोहनी फूट गयी | उनकी पुकार-- आ जा रे देवता आ जा !' धर्मकी जय 
हो, पापका नाश हो।' और देवता होकर झूठ बोले! सत्यानाश !| हमने सयानोंके 
घरमें सिर पटकते देखा है। क्‍या इससे मुक्ति मिलती है। नहीं, इससे मुक्ति नहीं 
मिलती। ये देवी-देवता, भूत-प्रेत, जादूका खेल-मदारीपना-हिप्नोटिज्म, 
मेस्मेरिज्य। आपको ये मुक्ति देनेवाले नहीं है। आप अपनेको भी सम्मोहित कर रहे 
हैं । अपनी बुद्धिसे आप सम्मोहित हो रहे हैं| इससे मुक्ति मिलनेवाली नहीं है। 
श्रुति कहती है, यदि तुम चित्तसे मुक्ति चाहते हो, तो आओ बेटा। हम तुम्हें मुक्ति 
देते हैं | मुक्ति प्रात करनी चाहिये। 

अज्ञानयोगात्परमात्मनस्तव हानात्मबन्धस्तत एवं संसृतिः। 
तयोविंवेकोदितबोधवद्ठिरज्ञानकार्य प्रदहेत्समूलम्‌ ॥ ४९॥ 

यह सारा-का-सारा अज्ञानका फल है । इसलिये आओ अज्ञानको मिटानेका 

प्रयास करो! यह वेदान्तका कहना है । 

वेदान्त-विधिका कहना है, वेदको भगवान्‌ कहते हैं और वेदान्तको साक्षाद्‌ 
विद्या अर्थात्‌ ब्रह्माकार-वृत्ति। भगवान्‌ अधिदैव है तो विद्या अध्यात्म | यह बात 
बहुत थोड़े लोग जानते हैं । ग्रन्थ अधिभूत है। अध्यात्म होनेके कारण जैन, बौद्ध, 
आस्तिक, नास्तिक सबको वह मान्य होना चाहिये। यह वेदान्त-विद्या तो साक्षात्‌ 
सरस्वती है | वेदान्त वेदका शिरोभाग है। उसका कहना है कि श्रद्धा, भक्ति और 
ध्यान तीनों मुक्तिके साधन हैं। साथ-साथ मुक्तिकी इच्छा होनी चाहिये। जैसे 
मोटर तो हमारे पास होवे, पेट्रोल और रास्ता भी होवे, परन्तु वहाँ पहुँचनेकी 
इच्छा भी होनी चाहिये न? इच्छा न हो तो क्या करेगा पेट्रोल और क्या करेगी 
मोटर, क्या करेगा रास्ता? पहली बात यह है कि अपने मनमें मोक्षकी तीव्र 
इच्छा होनी चाहिए । 

श्रद्धा, भक्ति और ध्यानयोगपर थोड़ा और विचार करें! श्रद्धा होती है 
परोक्षपर, भक्ति होती है प्रत्यक्ष और ध्यान होता है अपरोक्ष | यहाँतक कि एक 

आदमी आपके सामने बैठा है! उसके आँख-कान-नाक है | वह जिन्दा है। परन्तु 
'यह महात्मा है ' यह आपकी श्रद्धा है, महात्मा प्रत्यक्ष नहीं है । महात्मापन श्रद्धासे 
है । दूसरा कोई उसे बदमाश भी समझ सकता है। आप उसे महात्मा समझ सकते 
हैं। जो उसको पाखंडी समझेगा, उसके हृदयमें पाखंडाकर-वृत्ति होगी, जो उसे 
महात्मा समझेगा उसके हृदयमें महात्माकार-वृत्ति होगी। अन्त:करणको शुद्धि, 
उसे पाखंडी समझनेवालेको नहीं होगी, महात्मा समझनेवालेकी होगी, क्योंकि 
श्रद्धा अपने हृदयकी सात्त्विक दैवी सम्पत्ति है। 

श्रद्धा होती है परोक्षपर | इसीसे कहीं-कहीं तो अनुभवीसे भी ज्यादा महिमा 
है श्रद्धालुकी। यह कैसे ? अनुभवी तो देखकर मानता है। उसकी क्या तारीफ 
हुई ? अरे, जिसने बिना देखे मान लिया, उसके अन्दर कितना सत्त्व हे ? गीतामें 
यह बात हे-- 

ये तु थअधम्यग्ररमिद॑ ययोक्त॑ पर्युपासते। 
श्रद्धाना मत्यरमा भक्तास्तेतीव मे प्रिया॥ (१२-२०) 

जो श्रद्धालु है, वह मेरा अतीव प्रिय है। एक तो परोक्षपर होती है श्रद्धा । 
बल्कि कई बार “यह विद्वान है' ऐसी श्रद्धा ही करनी पड़ती है, क्योंकि विद्या 
सबको तो मालूम नहीं पड़ती है। मानना पड़ता है। महात्मा भी श्रद्धासे ही मालूम 
पड़ता है। क्या आप जपसे चौबीसों घण्टा उनको देखते हैं, सुबह शाम ? अतः 
परोक्षपर होती है श्रद्धा और प्रत्यक्षपर होती है भक्ति। 'वह' करके श्रद्धा होती 
है, 'तुम' करके भक्ति होती है। “त्वमेव माता च पिता त्वमेव ।” 

ध्यान कहाँ होता है ? वह तो स्थिति रूप होता है, अपरोक्ष होता है । वह 
हृदयमें रहता है। श्रद्धां, भक्ति, ध्यान तीनों मनमें है। वृत्ति अपरोक्ष है,- परन्तु 
तीनोंका. विषय पृथक्‌-पृथक है । इसलिये आप 'महात्माको कसौटीपर कसके नहीं 
जान सकते। इसकी जाँच-पड़ताल नहीं कर सकते। महात्मा लेबोरटरीमें तुम्हें 
परीक्षा देने नहीं आयेगा। यह श्रद्धाका विषय है। 

किसीने कहा, “महाराज, हम तुम्हें प्रत्यक्ष देख रहे हैं।' अरे बाबा, तू 
हड्डी-मांस-चामको देख रहा है या महात्माको ? महात्मा तो तेरी मानसमूर्ति है, 
एन्द्रियक नहीं | श्रद्धासे यह मानसमूर्ति हुई और भक्तिसे उसकी सेवा हुई। 

विरक्त गुरुको हंम मानते हैं। हमारे पास बड़े-बड़े समझदार लोग आते 
हैं । हम समझदारको बुद्धि-सागर ही बोलते हैं। वे कहते हैं, वर्तमान युगमें तो 
हमारे गुरु बनाने लायक कोई है नहीं और है नहीं तो बना नहीं! तब? हम 


। 

वसिष्ठ, सनत्कुमार आदि जो अमूर्त महात्मा हैं, उनको गुरु बनायेंगे। एक बात 
आप निश्चय कर लीजिये कि जो परोक्ष गुरु है, वसिष्ठ, सन्‍्तकुमारादि रूप या 
मरा हुआ, उनको आप उपासना कर सकते हैं, उनका ध्यान कर सकते हैं, आपके 
हृदयमें प्रेम भी आ सकता है, परन्तु वह ज्ञान आपको उतना ही दे सकता है 
जितना आपको मालूम है। उसके आगेकी एक बात भी वह नहीं बता सकता, 
क्योंकि आपके ज्ञाननेः जिस आधारपर उन्हें गुरु बनाया है वही ज्ञान उसके 
अन्त:करणमें है। इसलिये वे आपको तत्त्वज्ञान नहीं दे सकते। 

आपको त्याग, वेराग्य हो सकता है, आपका मन एकाग्र हो सकता 
है, और बताइये भला, वसिष्ठको प्रत्यक्ष पानेके लिये हम दस वर्ष ध्यान, 
भजन भक्ति नहीं करेंगे। जितनेमें तुम्हें वसिष्ठादि मिल जायेंगे। इसीलिये यह 
असलमें अभिमानके कारण ऐसा होता है कि “हमारे जैसा ' समझदार-हितैषी 
तो दूसरा कोई नहीं है सृष्टिमें ।यह अपने अभिमानका और अपनी असहायताका 
विज्ञापन है।' 

आप रामका भजन क्‍यों नहीं करते और वसिष्ठ-सन्तकुमारका भजन करके 
उनका प्रत्यक्ष करना चाहते हैं? तो वह वर्तमान गुरुका तिरस्कार और अपने 
बड़प्पनका अभिमान-- दोनों अपराध होते हैं। इससे अपने अद्वितीय रूपके 
साक्षात्करमें बाधा आती है | इसीसे कई गुरु तो कहते हैं, 'हमें विरक्त गुरु चाहिये 
जो सीधे-सीधे हमारी समस्याओंका, वर्तमान प्रश्नोंका, समाधान कर सके -- 
ऐसा गुरु चाहिए। 

प्रेमपूर्वक सेवाका नाम भक्ति है। ध्यान स्थिति है। इसमें अपरोक्षता है। 
ध्यान सर्वदा अपरोक्ष-विषयक और भक्ति परोक्ष-विषयक मानसिक रूपमें अपरो क्ष, 
तो परोक्षापरोक्ष-विषयक है। श्रद्धा परोक्षविषयक है तो हम कहाँ रहे ? अजी 
अभी आपकी चर्चा नहीं है। आप तो साक्षादपरोक्ष हैं | यह परोक्ष-अपरोक्ष प्रत्यक्ष 
ज्ञान जिसको हो रहा है, जिससे प्रकाशित हो रहा है, वह आप हैं। 

कोई ऐसा माईका लाल नहीं है, जो अपने आपमें देश-काल, वस्तु प्रतीत 
करवा दे | हम देश-काल-वस्तुके साक्षी हैं | साक्षी देश-काल-वस्तुसे आक्रान्त नहीं 
हैं ।इसलिए जब परिच्छिन्न रूपसे जो हमारा वर्णन करेगा, वह तुरन्त कट जायेगा। 
अत: ज्ञानके पूर्व श्रद्धा और बादमें निष्ठा | श्रद्धामें स्थिरताका निवास निष्ठा है। भक्ति 
ज्ञानके पूर्व है। प्रंपश्न निवृत्तिपूर्वक जीवन्मुक्तिका विलक्षण सुख ज्ञानके बाद है। 
ज्ञानके पहले ध्यान है, वहीं बादमें प्रपश्चका अभान हे। 

यो वा एतेष्वेव तिष्ठत्यमुष्य 
मोक्षोडविद्याकल्पिताद्ेहबन्धातू.. ॥ ४८॥ 
आप कहा रहते हैं ? कभी-कभी कोई हमसे पूछने आते हैं तो हम पूछ लेते 
हैं, 'क्या करते हो ? ( भजन, पूजन, ध्यान धारणा ?)वे बोलते हैं, 'हम नौकरी 
करते हैं. अमुक दुकान करते हैं ।' हमने पूछा कुछ और वह बताता है कुछ और ! 
तो हम कहते हैं, 'ठीक-ठीक '। अरे, हमको उसकी नौकरी, दुकान लेकर क्‍या 
करना है ? हम तो पूछते हैं, 'यदि यज्ञोपवीतधारी हो, तो गायत्रीका जप, सन्ध्या- 
वन्दन, इष्टदेवका भजन करते हो कि नहीं ? हम यह थोड़े ही पूछते हैं कि कितनी 
आमदनी है तुम्हारी ?' 
यो वा एतेष्वेव तिष्ठति। 
तुम कहाँ खड़े हो ? झंडा गाड़ो जायके, हद-बेहदके पार।” हद-बेहदके 
पार दूर जहा अनहद बाजे / “आप बस इसीमें रहिये । सामने वस्तु न दिखती हो तो 
भक्ति करो, दिखती हो तो सेवा करो! अपने आपमें अनुभव होता है। स्पर्श करके 
बारम्बार जानो | तुमने जो श्रवण किया है, वस्तुके स्वरूपका निश्चय किया है, उस 
निश्चित वस्तुको बारम्बार स्पर्श करते जाओ। 

वेदान्तीलोग तीन तरहका ध्यान मानते हैं; यदि आप स्वयं दस ग्रन्धोंकेा 
पढ़के, मनन करके समझेंगे, तब यह बात आपके ध्यानमें आयेगी-। 

१. बहिरंग साधनके रूपमें ध्यान-' समाधान ' नाम रखते हैं ।इसकी परिभाषा 
है-' ध्यानम्‌ निर्विषयं मन: |” अपने मनको निर्विषय कर दो | विषयको मनमें न 

आना ही ध्यान है | यह हुई मनकी शुद्धि और यह बहिरंग साधन है। 

२. अनात्माकार-वृत्तिका तिरस्कार करके आत्माकार वृत्तिका प्रवाह । ' मेरे सिवा 
दूसरा कोई है' यह वृत्ति न होवे और आत्माकार-वृत्तिका प्रवाह होवे। इसको 
बोलते हैं ध्यान। वृत्ति प्रवाहरूप होनेसे इसे ध्यान नहीं, 'दिध्यासा' बोलते हें। 
' ध्यान' शब्दसे 'सन्‌' प्रत्यय जोड़ा जाता है, तब ध्यानकी इच्छाका नाम ' दिध्यासा ' 
माने आत्माकार-वृत्तिका प्रवाह होता है।' अब छुआ, अब छुआ--यह आत्मा, यह 
आत्मा, यह आत्मा! 

३. तीसरा ध्यान बहुत विलक्षण है। वह तो ज्ञान होनेपर ही होता है। 
कर्तृत्वभोकृत्वोल्लेश-शुन्य माने “मैं कर्त्ता-भोक्ता हूँ" यह मनमें उदय न हो ! वासना- 
स्पर्श-शून्य-मनमें कोई वासना न हो! शुद्ध-सात्त्विक प्रतीतिरूप अन्तःकरणमें 
जो आत्मचैतन्यका झिलमिल झिलमिल प्रतिबिम्ब है, तत्त्वज्ञानी मनुष्यका शुद्ध 


२१८ विवेक कीजिये 


अन्त:करण बह है। दुनियाकी कोई बात ध्यानमें नहीं आ रही है! अपने -आपमें 
अन्त:ःकरण भी मिथध्या है। कर्त्तापन, भोक्तापनका उदय हुआ तब भी उसे ध्यान 
नहीं कहेंगे, भले ही वह प्रातिभासिक हो। बादमें ज्ञानमें भी बाधितानुवृत्तिसे 
कतापन-भोक्तापनका उदय होता है। 

लोग कहते हैं, ठीक है ' ध्यान यह है ?' जब तत्त्वज्ञानीके अन्त:करणमें 
कर््तापन-भोक्तापनका उदय न हो, वासना न हो, प्रतीतिमात्र शुद्ध सात्त्त्क अन्तःकरण 
हो और झिलमिल-झिलमिल अपने आपमें तत्त्वका प्रतिबिम्बन हो रहा हो ! कुछ 
मालूम न पड़े, इस बेहोशीका नाम ध्यान नहीं है। यह तो आप एक इन्जेक्शन 
लगवाकर, गोली खाकर, दवा सूँघकर कर सकते हैं | जो स्थिति कुछ खा लेने, 
सूँघ लेना या इन्जेक्शन लगवानेसे बेहोशीकी हो जाती है, उस अभावका नाम 
परमात्माका ध्यान नहीं होता है। ध्यान माने परमात्माका स्फुरण | ' आप कहाँ रहते 
हो भाई ! आपका निवास-स्थान ?' लोग बताते हैं, 'कभी श्रद्धामें, 'कभी भक्तिमें, 
कभी ध्यानमें ।!' बस-बस ! 

अमृष्य मोक्षो5विद्याकल्पिहेहबन्धात्‌ ॥ ४८ ॥ 

मोक्ष तो इसीको मिलता है। “अमुष्य' शब्दका प्रयोग होता है प्रत्यक्ष- 
परोक्ष दोनों अर्थोमें, दूर-निकट दोनोंके लिये। इसका मोक्ष है। अरे, इतनी जल्दी 
मोक्ष कैसे हो गया? आपको क्‍या सुनायें ? आप मोक्ष नहीं चाहते हैं। मोक्ष 
चाहनेमें बस इतनी चुटकी बजानेकी देर है। आप क्या चाहते हैं ? देख लो! 
धन, इज्जत, कुर्सी, औरत, मर्द कुछ-न-कुछ चाहते हैं। आपकी चाहके गर्भमें 
संसार है। जिस चाहके गर्भमें संसार नहीं होगा, मोक्ष आ जायेगा। तब! देखो, 
यह जो बन्धन है, वह अविद्या-कल्पित है। धर्मात्मा लोग मानते हैं कि पाप 
करते-करते तुम अपने किये हुए पापके बन्धनमें बंध गये हो! इसलिए तुम 
पाप करना छोड़कर जब धर्म करोगे तब उसके बन्धनसे छूटोगे। यह धर्मका 
सिद्धान्त है। 

अरे, अपने प्रभुको भूलकर तुम दुनियाकी यादमें खो गये हो? प्रभुको 
भूलना ही बन्धन है। प्रभुको तो आप भूल गये और दुनियादारीकै बन्धनमें बँध 
गये कि 'हमें यह चाहिये, यह चाहिये।' यह जो प्रभुकी विस्मृतिका बन्धन 
आया है अपने जीवनमें, वह बन्धन प्रभुको स्मृतिसे छूट जायेगा, यह भक्ति- 
सिद्धान्त है। शैव लोग कहते हैं, ' आत्माकी विस्मृतिसे बन्धन है।' यह विस्मृति 
भी आत्माका एक उल्लास है-क्योंकि दूसरा पराया तो कोई है नहीं! भक्त 

लोग कहते है, यह भी भगवान्‌की लीला है। भगवान्‌की विस्मृतिसे ही बन्धन 
है और भगवान्‌की निरन्तर स्मृतिधाराका उदय होनेपर मोक्ष होगा। 

वेदान्ती कहते हैं, “न बन्धन है पाप-वृत्तिसे, न विस्मृतिसे | बन्धन सिर्फ 
नासमझीसे है । नासमझीके अलावा बन्धनका कोई कारण नहीं है| यहींसे वेदान्त 
प्रारम्भ होता है। जबतक आप बन्धनका कारण केवल भ्रमको नहीं मानते हैं, 
तबतक वेदान्तका ज्ञान आपके लिए निष्प्रयोजन है। केवल नासमझी- भ्रम ।' 

आपकी सांस कितनी लम्बी है ? जितनी नाकमें आती-जाती है, उतनी 
ही बड़ी है ? सबका ख्याल असलमें ऐसा ही होता है। जितनी सांस नाकमें 
आती-जाती है, शरीरमें जाकर क्रियाशीलता उत्पन्न करती है। यह जो धौंकनी 
चलती रहती है। लेकिन आप विचार करके देखिये कि संसारमें जो हवा बह 
रह रही है, उससे जुदा क्‍या आपकी सांस-कुछ है ? समष्टिकी वायु न हो तो 
क्या आपकी सांस रहेगी ? लोग तब बताते है, 'हाँ महाराज, जब संसारमें हवा 
न रहेगी, तब तो यह शरीर ही नहीं रहेगा। ठीक है, तब तो तुमने अपने शरीरको 
'मैं' और सांसको 'मेरा' समझा। अब आप देखिये, 'असलमें आप शरीर नहीं 
हैं। जितनी रोटी थालीमें होती है, वह परायी होती है और मुँहके भीतर चली 
जाती है, तब “मैं' हो गयी।' क्‍यों जी? रोटी थालीमें है तबतक अनात्मा है, 
और मुँहके भीतर चली गयी तो “मैं-आत्मा' हो गयी ? जो रोटी बाहर थालीमें 
है, वही भीतर शरीरके मटकेमें हे । उसीका रसायन बनता है। 

असलमें यदि तुम यह शरीर हो, तो सृष्टिका सम्पूर्ण अन्न तुम हो! अन्नमय- 
कोशका अर्थ होता है कि 'आओ, हम साढ़े तीनहाथकायह शरीर नहीं हैं। आप 
समष्टि अन्न है , समष्टि प्राण हैं, समष्टि मन हैं । जब दूसरा आदमी हमें गुस्सा या 
काम दिलाता है, तब वह हमारा मन बनाता है कि नहीं ? दूसरा हमारे मनको 
बनाता है, हम दूसरेके मनको बनाते हैं। असलमें हमारा मन समष्टिका मन है। 
इसलिए जिसका मन शुद्ध हो जाता है, उसके मनमें दूर-दूरकी बात, दूसरेके 
मनकी बात फुरने लग जाती है। 

असलमें आप क्‍या हैं ? आप साढ़े-तीन हाथके भीतर रहनेवाले हैं या 
सम्पूर्ण अन्न हैं ? आप केवल शरीरमें चलनेवाली सांस हैं या सम्पूर्ण वायु 
हैं? आकाशमें शब्द आया, 'कक्का', 'चच्चा'। वायुमें गति आयी--एक धक्का, 
एक स्पन्द, दो स्पन्द, तीन स्पन्द! रूप माने तेजमें चिन्गारी, जलमें कण- 
कण, बूँद-बूँद! धरतीमें बालूका टुकड़ा आया। ये सब कहाँ हैं ? पञ्चभूतके ये 

सारे गुण आपके मनमें हैं और इस मनके मालिक आप हैं, साक्षी आप हें, 
अधिष्ठान आप हैं | समझदारी न होनेके कराण आपने अपनेको बहुत गलत जगहपर 
बाध दिया है। 

अविद्याकल्पितात्‌ देहबन्धात्‌--एक बात तो आपको मालूम होगी जरूर 
कि कई चीजोंको एकत्र करके एक चीज बनायी जाती है। जैसे पुड़ियामें दवा 
है तो वह आपके खानेके लिये नहीं होगी, रोगीके लिये होती है। कई पुर्जा 
जोड़कर जो मोटर बनती है वह मोटरके लिये नहीं होती, मोटरपर चढ़नेवालेके 
लिये होती हेै। 

'संघात्‌-परार्थत्वात्‌'--बहुत चीजोंके संघठनसे जो बनता है, वह अपने 
लिये नहीं होता, दूसरेके लिये होता है। इस देहमें सारे अंग-उँगलियोंके मोड़, 
अंगूठा, कोहनी, पुखना, टखना,घुटना, ये सब अलग-अलग हैं। इन्हें आपसमें 
ऐसे फिट किया गया है--बैठाया गया है कि लगे रहें । कहीं रस्सीसे इन्हें बाधा 
गया है--आँतोंसे | इसमें चरबी, मांस, खून, ये सब न होंगे तो ये हड़ियाँ जुड़ी 
नहीं रहेंगी बिखर जायेंगी सब-की-सब | वह चीज तो खुदके लिये नहीं, किसीके 
चढ़नेके लिये, किसीको साधन करके किसी साध्यकी प्राप्तिेके लिये, किसीके 
कोई लक्ष्य निश्चयके लिये, किसी लक्ष्यकी प्राप्तेकि लिये है। यह शरीर साधन 
है, न साध्य है, न साधनका फल है। यह तो किसी साधकके लिये, जीवात्माके 
लिये, किसी वस्तुको सिद्ध करनेके लिये बना है ! 

ब्रह्माजीने क्या किया ? अपने आपको तो भूल गये और इसीको अपना 
'मैं' मान लिया--अविद्या-कल्पितात्‌ देहबन्धात्‌! अपने आपसे बंध गये। एक 
कुम्हार था, वह गधोंको लेकर माटी लेनेके लिये जा रहा था। दोपहरको वहीं 
गधोंको बाँध देता। विश्राम करके फिर माटी लेकर आ जाता। एकदिन एक 
रस्सी कम थी। सब गधे बाँध दिये, एक खुला रहा, तो कान पकड़कर वह 
खड़ा रहा कि कहीं भाग न जाय। एक महात्माने उसे बताया--' जहाँ रोज उसे 
बाँधते हो वहीं झूठमूठकी रस्सी बाँध दो।' कुम्हारने उसके पैरोंमें झूठमूठकी 
रस्सी लगा दी। अब तो गधा वहीं खड़ा रह गया। वहीं बेठा, वहीं लेटा। जब 
शाम हुई तो लौटते वक्त और गधोंको तो छोड़ दिया, उसे न छोड़ा। अब, वह 
गधा तो वहाँसे हिले-डुले नहीं, टस-से-मस न हो-। क्या टोना-टोटका इसे हो 
गया ? भूत-प्रेत-ईश्वर उसे बाँध गया ? माया बाँध गयी। कोई नहीं बाँध गया, 
गधेका मन अपने ख्यालसे वहाँ बँध गया। 

मानि-मानि बन्धनमें आयो। 
लौटते समय महात्माने यह देखा तो बोले, ' भाई, तू वहममें मत पड़ । जैस 
झूठमूठ बाँधा था, वैसे ही झूठमूठ छोड़ दे !' कुम्हार गया उसके पास और झूठमूठ 
छोड़ा कि गया, वह भगा ! गधेको किसने बाँधा ? उसकी भ्रान्तिने | वह भूलमें पड़ 
गया कि ' में बन्धनमें हू ।' हमारे पास एक तलवार है | आपने कभी देखी है । आप 
अपना बन्धन लाकर हमारे सामने रख दीजिए | हम उसे काट देंगे। एक मिनट, एक 
सेकण्ड भी नहीं लगेगा। कौएको तो देखा नहीं है और 'कौआ कान ले गया -- 
जैसे कोई मान ले! 
एक देहाती सज्जन थे । उन्हें गुस्सा बहुत जल्दी आ जाता था। एक ने कहा, 
' ओ! तुमने ख्याल नहीं किया ? देखो, वह कौआ तुम्हारा कान लिये जा रहा है ?' 
उस सजनने तो न आव देखा, न ताव। वे तो लाठी लेकर कौएके पीछे दौडे। 
इधर-उधर । ' कया हो गया ?' 'कौआ हमारा कान ले गया।' भले मानुस! पहले 
अपना कान तो देख लो |! है कि नहीं ? है, कान कहीं गया नहीं । ऐसे ही पहले देख 
तो लो, कि बन्धन अपनेमें है कि नहीं है ! 
मानि मानि बन्धनमें आयो, 
नलिनीको सुक्टा/ कॉने पकरयों2 
अपुनये आपुन.य हि... बध्योँ। 
अविद्यासे बन्धन है| अविद्या-कल्पितात्‌ देहबन्धात्‌ । 
आप बंधे हुए हैं तो कहाँ? देहमें | देहकी पूँछ तो बहुत बड़ी होती हे । 
ठीक है, पर इस देहमें भी हम बँधे केसे ? अपने आपको न जानकर | हम इतने 
बड़े हैं। आकाशसे भी बड़े | हम बंधेंगे कैसे ? पूर्व-पश्चिम, उत्तर-दक्षिण, ऊपर- 
नीचे | इन दिशाओंकी कल्पना होती है न! इन दिशाओंके अधिष्ठान हम हैं | एक 
देहमें बंधेंगे कैसे ? भूत-भविष्य-वर्तमान काल है। इस कालके भी हम साक्षी 
हैं। अधिष्ठान है। तो हम कालमें बँधेगे कैसे ? सारी वस्तुएँ हमारी कल्पनामात्र 
हैं। दृश्य-दृष्टिका विलास है। हमारा ही दृश्य हमें केसे बाधेगा ? न भूत-भविष्य- 
वर्तमान काल हमें बाँध सकते हैं, न देशकी लम्बाई-चौड़ाई, न दृश्यमात्र वस्तुएँ 
हमें बाँध सकती हैं | बन्धन कहाँ है ? नासमझीसे जो बन्धन माना जाता है, वह 
समझदारीसे छूटता है। यह कया हुआ ? ज्ञान ही इस बन्धनसे छुड़ानेवाला एक 
मात्र उपाय है, यह इससे सिद्ध हुआ। अब कहो तो एक और नहले पर दलहा 
लगा दूँ? 

रहस्य क्या है ? असलमें नासमझीसे जो भाव होता है, वह झूठा होता 
है। जैसे ठूँठको भूत माना तो दूँठ भूत हो गया। नासमझीसे दूँठको भूत मान 
लिया, इसलिए भूत है ही नहीं और दूँठको जान लेनेपर भूत भाग गया। इसका 
मतलंब है, भूत॑ था ही नहीं, तो भागेगा कहाँसे ? अपने स्वरूपको न जाननेसे 
बन्धनको कल्पना है। अपने स्वरूपको जाननेसे बन्धनकी निवृत्ति है। इसका मतलब 
है, ' अपने स्वरूपमें न बन्धन है, न बन्धनकी निवत्ति है।' 

अज्ञानयोगात्परमात्मनस्तव हानात्मबन्धस्तत एवं संसृतिः। 

तयोरविवेकोदितबोधवदह्निरज्ञानकार्य' प्रदहेत्समूलम्‌॥ ४९॥ 

परमात्मनस्तव --एकने कहा कि “नहीं, महाराज हम मनुष्य हैं!” आरे, 
कौन समझे मनुष्य अपनेको ? मनुष्य समझना तो बड़ी चीज है| लोग अपनेको 
समझते हैं-' ब्राह्मण, ' "मुसलमान !' सब अपना हो जाय! अपना मजहब, गैर 
मजहब | सब अपना हो जाय और अपनेको जीव समझ ले तो सब प्राणी अपने 
हो जाये! जूए, मच्छर भी जीवात्मा हैं । जीव-जीव एक! 

अपनेको न हिन्दू, न मनुष्य, न जीव समझें | अपने को समझते हैं--' पति, 
पुत्र, दुकानवाले।' हम यह कमाई करेंगे, हम ऐसी बेईमानी करेंगे तो हमें यह 
फायदा होगा! अपनेको हेय समझते हैं ! 'हम बेईमान, चोर, झूठे छली, कपटी, 
खूनी !' अपने बारेमें आपका कोई अच्छा ख्याल नहीं है ! वही तो रेकार्ड होता रहता 
है | भगवान्‌ने यह हृदय जो बनाया है, उसमें आपके अन्त:करणमें दूसरोंका आपके 
बारेमें जो ख्याल है, वह रेकार्ड नहीं होता! अपने बारेमें जो अपना खयाल होता 
रहता है, वही रेकार्ड होता है ! उसीको चित्रगुप्त यमराजको सुनाते हैं | चित्रगुप्त उसे 
अपने पासं नहीं रखते, हर अन्तःकरणमें एक मशीन लगा देते हैं और आपका अपने 
बारेमें जो खयाल होता रहता है, वह उसमें रेकार्ड होता रहता है! “में पापी !' ' में 
पुण्यात्मा | 'मैं रागी ' 'मैं द्वेषी ।' ' में सुखी, ' ' में दु:खी!' वही तो'है, बस! मामला 
उतना ही है। एक ऐसी युक्ति है कि वह रेकार्ड होना ही बन्द हो जाय ! 

'मैं' के बारेमें जितना खयाल है, 'में, पापी', तो तुम खुद ही रेकार्ड 
कर रहे हो! हस्ताक्षर हो गया न? वही जजके सामने पेश होगा जो तुमने 
हस्ताक्षर कर-करके रसीद दी है! जो दस्तावेज हैं, वही तो यमराजके सामने 
जायगा! तो अज्ञानके कारण अपने आपको पहचानना नहीं। 

परमात्मनस्तव-- अहं माने अहंकार नहीं है, सब अहंकारोंके भीतर जो 
एक है वह है। प्रत्येक अहंकार अपना पाप-पुण्य, राग-द्वेष, सुख-दुःख, अपना 

सोना-जागना है | अच्छाजी, आप अपनेको हिन्दू मानते हैं। बिलकुल गाढ़ नींदमें 
सो जायें! तब भी आप अपनेको हिन्दू मानते हैं ? कहाँ गया आपका पापीपना, 
पुण्यात्मापना, हिन्दूपना, मनुष्यपना, रागीपना, द्वेषीपना, सुखीपना, दुःखीपना ? 
सुषुप्तिमें कहां गया ? 'मैं' का लय हो जाता है।' 'मैं' निद्रित हो जाता है। आप 
ऐसे हैं कि बिना किसीके हुए, आप तो सबसे निराले हैं और आपके सिवा 
कोई नहीं है। ' परमात्मन: ' का अर्थ होता है, एक मधुर है, एक परम मधुर हे। 
एक आत्मा है एक परम आत्मा है। आत्मा यदि अलग-अलग है, तो परमात्मा 
सबमें एक है। आप आत्मा नहीं, परमात्मा हैं--' परमात्मनस्तव ।' 
जैसे तुमको अपनी बुद्धि दिखती है, वैसी तुम्हें ईश्वरकी बुद्धि भी दिखती 
है! नहीं ? तो तुम ईश्वरकी बुद्धिकी तो कल्पना करते हो | व्यष्टिने समष्टि बुद्धिकी 
कल्पना की है | असलमें अल्पज्ञता ही कल्पित करती है । आप एक बातपर ध्यान 
दीजिए । यह परमार्थ-विद्या, वेदान्त-विद्या कोई साधारण, हँसी-खेलकी विद्या तो 
नहीं है न? यह तो बड़ी विद्या है। 
परमात्मा अल्प और सर्व दोनोंसे निराला है। वह 'ज्ञ' मात्र है। वह अल्पका 
ज्ञाता या सर्वका ज्ञाता नहीं है। उसमें सर्व और अल्प नहीं है । वह.तो 'ज्ञ' माने 
'ज्ञप्ति-मात्र' है, 'स्व-मात्र' है। परमात्माका स्वरूप बहुत विलक्षण है। आप कभी 
विचार करके देखिए, आपका स्वरूप कया है ? जो दीखता है उसे आप अपना 
स्वरूप मान बैठे हैं, दिखनेके लिए तो मेरे समक्ष यह किताब दीख रही है। 
अब आओ , अपने आपको जैसे छोड़कर सामने दिखनेवाली चीजको में ' 
मानने लगे | क्‍यों भाई ? यह व्यष्टि बुद्धि ? किसीकी बुद्धि सर्वज्ञ होती है । एक और 
बात है । हमको एक चीजकी जरूरत थी तो उसे एक जानकारसे पूछा कि वह कैसे 
मिलेगी ? उन्होंने एक आदमीको बताया--'इनको लेकर जाओ ! जंगलमें अमुक 
बूटी होती है । इनको उसकी पहचान करा दो ।' वह बूटीको जाननेवाला था । परन्तु, 
'वह बूटीको जाननेवाला है ' यह किसने बताया ? जो पहलेसे बूटीको जानता था, 
उसने हमको बताया “यह बूटी जाननेवाला है।' यदि वह बूटी न जानता होता तो 
वह यह न पहचान सकता कि यह बूटी जानता है कि नहीं ? माननेमें कल्पना ही 
करनी पड़ती है। 
आजकल जब ब्रह्मडंडीकी और लक्ष्मणाकी जरूरत पड़ती है तो अनजान 
लोग न जाने किस-किसको बता देते हैं कि 'यह ब्रह्मडंडी है और यह लक्ष्मणा 
है ।' अनजान लोग यह भी नहीं जानते कि यह इसे पहचानता है कि नहीं ! सर्वज्ञको 

कौन पहचानेगा ? कौन सर्वको जानेगा कि 'सर्व ऐसा होता है या यह सर्वको 
जानता है ।' कैसे जीव ईश्वरको पहचानेगा ? ईश्वरकी कृपासे इस या यह हे 
कि केवल अज्ञानसे ही अनात्मबन्धन है। और फिर उसीके साथ अनात्मबन्धस्तत 
एवं संसृति: । 

जब गान्धीजीका असहयोग-आन्दोलन होता था-कांग्रेसका, तो हम एक 
सर्राफको दुकान बन्द करवानेके लिए स्वयंसेवकोंके साथ जाकर बैठे थे। वह तो 
हमारे चेलोंका गाँव था! पुलिसने आकर मेरे साथ सबको गिरफ्तार किया कि 
'जितने लोग सत्याग्रह करनेवाले हैं, सब गिरफ्तार | चलो थाने !' 

जब सब लोग चलने लगे तो मैं भी चलने लगा। उन्होंने पूछा ' आप क्‍यों 
चलते हैं ? आपको तो हमने गिरफ्तार ही नहीं किया है ।' क्यों ? हम तो अपनेको 
गिरफ्तार मानकर पुलिसके थानेपर जा रहे थे और पुलिसने बताया कि 'नहीं ' हमने 
आपको गिरफ्तार नहीं किया है। आप तो अपने शिष्योंसे मिलने आये थे। कोई 
सत्याग्रह करने थोड़े आये थे ?' इसी प्रकार, गिरफ्तार तो आप भी नहीं है! जैसे 
भूलसे हमने अपनेको गिरफ्तार मान लिया था, वैसे ही आपने भी अपनेको गिरफ्तार 
मान लिया हे । 

अज्ञानयोगात्परमात्मनस्तंव हानात्मबन्धस्तत एवं संसृति: । 
इसीको संसृति बोलते हैं । घसीटे जा रहे हैं । 
तयोरविवेकोदितबोधवद्नि रज्ञानकार्य प्रदहेत्समूलम्‌॥ ४९॥ 

आत्मा और अनात्माको अलग-अलग करो। तब ज्ञानकी आग उगेगी ओऔः 

वह अज्ञान एवं अज्ञानके कार्यको समूल दग्ध कर देगी। 


४३-६-४०५ 


जो लोग किसी कामके लिए थोड़ी तकलीफ उठाना चाहते हैं, उनपर वह 
काम अपना पक्का असर छोड़ जाता है, और जो लोग तकलीफ थोड़ी-सी भी नहीं 
उठाना चाहते, आरामसे ही कोई चीज मिल जाती है, उसका पक्का असर दिलपर 
नहीं बैठता है। आप लोग वर्षामें आते हैं न! इसीसे मालूम पड़ता है, कि कोई 
मतलबकी बात है, नहीं तो, बिना मतलबके कोई इतनी तकलीफ क्‍यों उठावे ? 
जो चीज अपनी असलियत जान लेनेके बाद मिट जाती है, वह झूठी होती 
है और जो चीज उसकी असलियत जाने बिना मालूम पड़ती है, वह भी झूठी होती 
है । एक टुकड़ेको हम सोना समझते थे, परन्तु जब क्रसौटी पर जाँच लिया, उसकी 
असलियत मालूम हुई, तो वह सोना नहीं था। असलियत मालूम होनेपर उसमें जो 
सोनापनका भ्रम था, वह भ्रम मिट गया। चीज नहीं मरी, वह तो वैसी ही पीली- 
पीली दिखायी दे रही थी। 
वेदान्तियोंका अध्यास दुनिया मारनेके लिए नहीं है, अपना भ्रम मारनेके 
लिए है। विवेक जिस अधिकरणमें उदय होता है, जिस बर्तनमें विवेक पैदा 
होता है, रहता है, उस बर्तनमें भ्रम नहीं रह सकता। जैसे एक ही आधारमें आग 
और पानी दोनों रखें तो या तो आग ही रहेगी या पानी ही रहेगा। दोनों कैसे 
रहेंगे ? इसलिए विवेककी जरूरत है। यह बात तो मैं कई बार सुना चुका हूँ कि 
ये लोग, जो मजहब-मजहब कर रहे हैं उनकी समझमें सब मजहब बराबर- 
बराबर हैं। वैदिक भी एक मजहब, हिन्दू भी एक मजहब! उन्हें मालूम नहीं है 
कि विवेककी एक युक्तिका आदर मजहबी लोग नहीं करते हैं। वह मजहब 
किताबका है, विवेकका नहीं | इसलिए वेदान्त मजहब नहीं है। 
यदि ईसा आकर हमें ईश्वर-पुत्र होनेपर तर्क-वितर्क करनेकी छुट्टी दे दे, 
ता हम बठा दे कि ईश्वरका पुत्र केसा होता है। और खास ईश्वरका सन्देश लेकर 
मुहम्मद साहब आये हैं, इसपर तर्क-वितर्क करनेकी छुट्टी दे दी जाय तो है कोई 
माइक! लाल जो इमलीके खोडरमें-से निकले हुए पत्तोंको ईश्वरके हाथका लिखा 
हुआ साबित कर दे 7 मजहबमें विवेकका आदर नहीं होता। 

वेदान्त विवेकका, अनुभवका आदर करता है । इसलिए आत्मा और अनात्माके 
दिवेकसे जो ज्ञानकी आग निकलती है, वह अज्ञानको जला देती है। इसमें यह 
बात नहीं चलती कि हम फलाने सम्प्रदायके हैं । 

परमहंस श्री रामकृष्णकी एक बात याद होगी । वे कहते थे, 'जब हम पेड़ 
लगाते हैं तब पौधा छोटा होता है। उसके चारों ओर काँटोंकी बाड़ लगानेकी 
जरूरत पड़ती है जिससे वह सुरक्षित रहे । जब वह बड़ा पेड़ होकर बढ़ जाता हैं, 
तब काटेकी बाड़को तोड़कर फेंक देते हैं। तब जरूरत होती है कि दूसरे लोग 
उसको छायासे लाभान्वित हो सकें | 

यह सम्प्रदाय पेड़ नहीं है, यह तो बाड़ है, जिसे विवेक-वृक्षके बड़ा हो 
जानेपर तोड़कर फेंक दिया जाता है। सम्प्रदायपर विवेककी आग जला दें। 

अब प्रश्नका रहस्य बताते हैं। प्रश्नका निरूपण है-- 

शिष्य उवाच 
कृपया श्रूयतां स्वामिन्प्रश्नोड्यं क्रियते मया। 
तदुत्तरमहं श्रुत्ता कृतार्थ: सस्‍थां भवन्मुखात्‌॥ ५०॥ 

यह श्लोक तो बहुत मामूली है, रचनाकी दृष्टिसे | पुराने जमानेका प्रथमा- 
पास विद्यार्थी हो तो ऐसा श्लोक लिख सकता है। नये जमानेका तो आचार्य भी 
लिख सके कि नहीं, इसमें शंका है। परन्तु जिस प्रकारके लोगोंके लिए बात कही 
जाती है, उनकी भाषामें बोलना होता है। श्लोक देखिए-- 

'कपया श्रयतां स्वामिन्‌।' ऐसे नहीं कि आप भी अपने गुरुजीके पास 
जाकर यही श्लोक बोलना। यह नमूना है प्रश्तका कि किस ढंगसे प्रश्न करना 
चाहिए। यह कोई मन्त्र नहीं है कि आप द्वादशाक्षर मन्त्र बोलने लग गये गुरुजीके 
सामने । इसी ढंगके प्रश्न होने चाहिए। एक बात तो यह जाहिर होती है इसमें कि 
गुरुके प्रति शिष्यकी बड़ी श्रद्धा है। 'कृपया श्रूयतां स्वामिन्‌।' 

यह उलाहना मत दो कि तुम हमारी बात सुनते नहीं। ऐसे कहो कि 
'हे महाराज! आप अपने स्वरूपमें स्थित रहते हैं। आपको दुनिया की याद नहीं 
आती। आपकी अनुभूति अनन्त और अगाध है, परन्तु आप थोड़ी देरके लिए 
कृपा धारण करेंगे और मैं जो पूछता हूँ उसे सुनेंगे।' शिष्य कहता है, 'आप 
तो रहते हैं समाधिमें। अपने अनुभवमें डूबे रहते हैं। स्वामी! यदि आप कृपा 
करके ध्यान नहीं देंगे तो हमारा प्रश्न भी नहीं सुन सकेंगे। देखो न! गुरुजीकी 
स्थितिपर शिष्यकी कितनी उत्तम श्रद्धा है कि वह कहता है, 'आप कृपा करके 

ही सुनेंगे।' यदि आप कृपा नहीं करेंगे तो न आपको सुननेकी आवश्यकता है, 
न आप सुन सकेंगे। 

'प्रश्नो5यं क्रियते मया '--' में यह प्रश्न करता हूँ ।' अच्छा, में अब आपको 
प्रश्नका ढंग बताता हूँ। प्रश्न करनेवाला चाहे जो उपाय करे, वह छिपा नहीं 
सकता। प्रश्न माने प्रश्नकर्ताका दिल जाहिर हो जायगा। एकने आकर प्रश्न किया 
कि 'स्वामी ! यह आत्मा और ब्रह्म एक है, तो फिर यह आत्मा दुःखी क्‍यों है ?' 

श्रीडडियाबाबाजीसे यह प्रश्न हुआ, तो वे बोले, ' बेटा, तुम कहाँसे सुनकर 
आये हो कि आत्मा और ब्रह्म एक है ?' सुनी-सुनाई बातोंपर प्रश्न नहीं किया 
जाता है। यदि आत्मा और ब्रह्म एक है यह ज्ञान तुमको हो गया है तो “आत्मा 
दुःखी है' इस प्रश्नके साथ इसका कोई जोड़ नहीं है । यदि ' आत्मा दुःखी ' है यह 
तुमको ज्ञान है तो “आत्मा ब्रह्म है' इस ज्ञानकके साथ उसका कोई मेल नहीं है। 
प्रश्नकी संगति तो होनी चाहिए न ? 

एक बात और है । प्रश्न भी कोई स्वयंभू नहीं होते, न स्वयं-प्रकाश होते हैं। 
प्रश्नके कई निमित्त होते हैं । कोई बात सुनी हुई तो कोई बात देखी हुई या जानी 
हुई होती है। सुने हुए, देखे हुए या जाने हुएके जो संस्कार होते हैं, उसीमें-से 
प्रश्नका अंकुर निकलता है। प्रश्नके निमित्त होने चाहिए । पहले जो वेद-वेदान्तका 
हल्का-फुल्का श्रवण करेगा, उसके मनमें गम्भीर प्रश्नका उदय होगा। प्रश्नोंमें भी 
एक संगति होती है। 

प्रश्नके उदयका निमित्त क्‍या होता है ? एक बात और सुना दें आपको! 
कुछ लोगोंकों मालूम है, कुछ लोगोंको मालूम नहीं है।। वेदान्तमें प्रश्न जिज्ञासाकी 
पूर्तिके लिए नहीं होता । जिज्ञासाको काटनेके लिए होता है । यदि आपने प्रश्न कर 
दिया, कि, “अरे, हाय-हाय !! आपने तो हमारे प्रश्नको ही काट दिया' तो क्‍या 
आप अपने प्रश्नको सच्चा सिद्ध करनेके लिए आये थे? 

किसी भी गणितका उत्तर तबतक ठीक नहीं निकलता, जब तक संख्याएँ 

कट नहीं जातीं। यदि प्रश्नकी इच्छाका पेट भर गया तो वह पच जायगी और 
फिर नयी इच्छा उदय होगी। यदि प्रश्नकी इच्छाका पेट फट गया तो फिर 
कभी प्रश्न नहीं उठेगा। ब्रह्मज्ञान-विषयक जिज्ञासाका पेट कभी भरा नहीं 
जाता। जिज्ञासाका पेट फाड़नेके लिए होता है। यह बात दुनियामें बहुत कम 
लोग जानते हैं। 

मनुष्याणां सहस्नेष्‌ का्रिंद यतति सिद्धये। (गीता ७.३) 

हमारा प्रश्न कटता गया, कटता गया | यह भी कट गया, यह भी कट गया। 
रहा क्या ? प्रश्न नहीं रहा, मैं रह गया । यदि प्रश्न ही रह जायगा, उसका उत्तर ही 
रह जायगा, उसकी पूँछ ही रह जायगी तो वह वेदान्तका उत्तर नहीं हुआ, सत्यका 
उत्तर नहीं हुआ। जो लोग अपनी बात रखनेकी जिद रखकर प्रश्न करते हैं, वे 
वेदान्तका नहीं, धर्मका प्रश्न कर सकते हैं | पूछो कि 'एकादशी कब है ?' प्रश्नका 
पेट अभी भर दें। एकादशी होती ही नहीं। ऐसे थोड़े ही कहेंगे! कहेंगे कि 
'एकादशी अमुक दिन है।' आपके प्रश्नका पेट भर गया। 
कोई पूछे कि 'इष्टकी प्रसन्नताके लिए किस मन्त्रका जप करें ?' तो, अभी 
मन्त्र बताते हैं | तुम्हारे प्रश्नका पेट भर देंगे।यह न कहेंगे कि न देवी है, न मन्त्र ! 
परन्तु तुम जब यह कहोगे कि 'यह ब्रह्म है ', 'वह ब्रह्म हे ', ' ऐसा ब्रह्म नहीं है, ' 
'वैसा ब्रह्म नहीं है' तो तुम्हारे प्रशनको हम काट देंगे। आत्माकी ब्रह्मता बिना 
प्रश्नोत्तरोंकी काट होती ही नहीं । द्वैतका निषेध किये बिना अद्ठैतकी सिद्धि होती 
ही नहीं । यह अद्ठैतसिद्धिका प्रथम पैराग्राफ है | केवल द्वैतका निषेध किया जाता है 
और अपने आत्माकी अद्वितीयताकी सिद्धि होती है। यह प्रश्नकी रीति है। 
प्रश्नकी चर्चा माने यह नहीं कि हमने जाकर लट्टु मारा और गुरुजीने जाकर 
लट्ठ खड़ा कर दिया। लट्ठ-लट्ठ जाकर लड़ गये। गुरुजीसे ऐसे प्रश्न नहीं 
किये जाते हैं। अपने मनमें वृत्तियोंका जो संघर्ष होता है, उनके निवारणके लिए 
गुरुजीसे प्रश्न किया जाता है! पोथियोंकी टक्कर मिटानेके लिए गुरुजीसे प्रश्न 
नहीं होता। 
हमारा ऐसा खयाल है कि हमारे युगमें हमें जैसा प्रश्नोत्तर देखने-सुननेको 
मिला है, वैसा शायद ही किसीको मिला हो! जरूर मिलता होगा! 'बाबा, यह 
सृष्टि ईश्वरने बनायी है ?' इसका उत्तर आपको बतावें ? 'ईश्वरने नहीं बनायी है तो 
क्या तुम्हारे चच्चाने बनायी है ?' आपके ध्यानमें आवेगी नहीं यह बात यदि हम न 
बतावें। कुछ ही लोगोंके ध्यानमें आ सकती है। 'यदि सृष्टि बनायी गयी है तो 
उसको बनानेवाला ईश्वर ही हो सकता है। और कोई नहीं हो सकता | प्रकृति बना 
नहीं सकती, न बन सकती | जीव सृष्टि बना नहीं सकता, बनी हुई देख सकता है। 
तो फिर क्या तुम्हारे चच्चाने बनायी है ?' यह उस प्रश्नका उत्तर है। 
असलमें प्रश्नकर्ता इतना कमजोर है कि वह बिना विचोरे सृष्टिको ' है ' 
मानता है| उसे बनी हुई या बनायी हुई मानता है। उसे बनानेवाला किसी औरको 
मानता है। इतनी तो मानता है और पूछता है, 'ईश्वरने बनायी है क्या ?' 


विवेक कीजिये २२९ 


हम यह नहीं कहते कि ईश्वरने सृष्टि बनायी है । हम यह कहते हैं कि यदि 
किसीने सृष्टि बनायी है तो वह बनानेवाला ईश्वर है । सृष्टि बनाना लक्षण है, लक्ष्य 
नहीं है। वेदान्तकों समझना पड़ता है। ईश्वरकी स्थापना करके सृष्टिकी उत्पत्ति 
नहीं जानी जाती, सृष्टिकी स्थापना करके ईश्वरको सिद्ध किया जाता है | यह उल्टा 
विचार--बहुत गड़बड़ है । 

एक प्रश्न--' बाबा, वैराग्यपना तो बड़ा कठिन है। उसे जीव कैसे कर 
सकता है ?' 

बाबा बोले--' अच्छा बेटा, अब ईश्वर ही वैराग्य किया करेगा।' 

ेरे, वैराग्य जीवको करनेका है, ईश्वरको नहीं। जब तुम कहते हो कि 
'जीव वैराग्य कर ही नहीं सकता ' तो क्या ईश्वर वैराग्य करेगा ? 

अब दूसरा नमूना आपको सुनाता हँ--'महाराज जीवका स्वरूप क्या है ?' 
रमण महर्षि बोलते हैं--' बेटा, पूछनेवाला कौन है ?' 

तुम पूछते हो, 'जीवका स्वरूप क्या है ?' बदलेमें उत्तरमें यह बताया कि 
पूछनेवाला कौन है ? 

जयदयालजी गोयन्दका बोलते हैं--' एक जिज्ञासु है।' 

रमण महर्षि कहते हैं --' जिज्ञासु माने जिसको जाननेकी इच्छा है ।यह जाननेकी 
इच्छा किसको है ? तुमको है कि नहीं ? है, तो तुम जीव हो । यह जीवका स्वरूप है । 

“महारए ध्यान किसका करें ?' ' प्रश्न कौन करता है ? जो प्रश्न करता है, 
उसका ध्यान करो। को5हम्‌ ?' यह तो मैंने बड़ी-बड़ी बातें सुना दीं। संस्कृतके 
पण्डित शाश्रार्थ करते हैं, तो बड़े मजेदार प्रश्न होते हैं। 

. “तुम हार गये न?! 'नहीं ।' ' क्यों ?' 'हमारी मति हार गयी ।' अर्थात्‌ 'मत 
नहीं हारा, हमारे सिद्धान्तको बिलकुल आँच नहीं आयी। हमारी बुद्धि हमारे 
सिद्धान्तका समर्थन नहीं कर पाती है, यह बात हम मान लेते हैं | यदि हमारी बुद्धि 
कमजोर न होती तो वह सिद्धान्तका समर्थन कर लेती हमारी बुद्धि हार गयी। 
हमारा सिद्धान्त नहीं हारा।' हम हस्ताक्षर करेंगे तो यह करेंगे कि ' हमारा सिद्धान्त 
गलत नहीं है।' यह संस्कृतके पण्डितोंका शास्त्रार्थ है। 

एक ने कहा, ' बड़े सर्वज्ञ बनते हो ! बताओ कि हमारे मनमें क्या चलता है ?' 

पण्डित क्या बोलता है, आपको बताऊँ ? ' तुम्हारे मनमें ' क्या' पदका अर्थ 
है । जिस समय तुमने हमसे पूछा ' क्या ', उस समय तुम्हारे मनमें ' क्या” पदका अर्थ 
था।' सही है कि नहीं ? अच्छा, तो हम चालाकीकी बात नहीं सुनाते हैं 


रे३० विवेक कीजिये 


एक आदमी आता है कि 'हमें बेटा कैसे मिले ?' 'हमारा ब्याह कब 
होगा ?' ' हमें पैसा कैसे मिले ?' ' हमें कुर्सी कैसे मिले ?' चुनाव चलता है तो कई 
लोग मुझसे भी पूछ जाते हैं कि 'मैं खड़ा होऊँ कि नहीं ?' ये प्रश्न हैं न? 
महाराज, लोगोंको बेहोश--मेस्मराइज्ड-हिप्नोटाइज्ड कैसे कर देते हैं ?' 

एक प्रश्न है, 'ऐसा क्यो ?' ' क्यों माने कारण या प्रयोजन कारण पूर्ववर्ती 
होता है, प्रयोजन उत्तरवर्ती । हम पूछते हैं किसीसे 'यह काम क्यों किया ?' तब 
वह बता देते हैं हमें कि 'इस इच्छासे प्रेरित हो करके किया। इनके कहनेसे, 
इनकी आज्ञासे किया। और इससे हमें सुख मिले इसलिए किया।' इस प्रकार 
'क्यों' पदके दो अर्थ हुए--( १) पहले किस प्रेरणासे तुमने काम किया और ( २, 
इससे तुम्हारे किस हेतुकी सिद्धि होनेवाली थी ? यह प्रश्न वेदान्तमें बहुत ही मौण 
है। इतना हल्का-फुल्का है कि तीब्र जिज्ञासुके मनमें यह प्रश्न है ही नहीं | 

लोग बोलते हैं, 'फिर कैसे क्‍या करें तो क्या हो ? सोनेको कैसे गलावें ? 
सीमेन्ट केसे बनावें ? यह दुनिया कैसे बनी? हम अपना अन्तःकरण कैसे 
शुद्ध करें ? यह न कारणका प्रश्न है न प्रयोजनका। यह उपायका प्रश्न है। 
इसको भी वेदान्तमें एक नम्बरका नहीं मानते हैं, दो नम्बरका है--गौण है। 
वेदान्तमें एक नम्बरका प्रश्न क्या है? ' क्या है ?' वस्तुके स्वरूपकी जिज्ञासा-- 
वस्तुके कारणसे प्रयोजन बननेकी प्रक्रिया-विक्रियाकी जिज्ञासा नहीं; वस्तुके 
स्वरूपको जिज्ञासा। 

वेदान्त सीखनेवालोंको हम तुरन्त पहचान जायेंगे । ये पूछते हैं कि आदिकालमें 
सृष्टि कैसे हुई? किसी पण्डितसे जाकर अभी पढ़ो कि सृष्टि परमाणुसे हुई. 
प्रकृतिसे, ईश्वरसे या शून्यसे हुई। 

हम जिसे ' भूत ' माने ' बीता हुआ ' बोलते हैं, वह अनादि होता है । कालको 
आदिको क्या आप जान सकते हैं ? काल कबसे शुरू हुआ, यह क्या आप जान 
सकते हैं ? जब शुरू हुआ तब भी काल ही था, उसके पहले-पहले भी काल ही 
था। यही बात है न? जब अतीत अनादि है तो यह पूछना कि पहले-पहले सृष्टि 
कैसे बनी, यह प्रश्न काल्पनिक आधारपर हो गया। इसमें दोष क्या हे ? वर्तमान- 
बुद्धि कभी अनादि-भूतका साक्षात्कार नहीं कर सकती। इसलिए उसका उत्तर 
हमेशा कल्पनाके आधार पर दिया जायगा। सृष्टि ईश्वरने क्‍यों बनायी ? 

'वह आदमी सड़कपर क्‍यों जा रहा है ?' बताइये तो! 

'वह बच्चा क्यों रो रहा है ?' बताइये तो! 

'कुत्ता पूँछ क्‍यों हिला रहा है ?' अरे, इतना तक तो मालूम नहीं कि चींटी 
भीतपर क्यों चढ़ रही है ? बड़े अक्लमन्द बने हैं कि 'सृष्टि ईश्वरने क्‍यों बनायी ' 
इसको समझेंगे ? 

आदमीके ध्यानमें नहीं आता है कि वह क्‍या सोच-विचार कर रहा है ? 
मीमांसाके क्षेत्रमें जिसका ज्ञान आता नहीं, जिसका ज्ञान शक्‍्य नहीं, उसके बारेमें 
मान्यता ही कायम करनी पड़ेगी । 'जिज्ञासा क्या होगी ?' क्या होगी ? हे ईश्वर ! 
'यह क्या है ?' इसे पहले समझो। 

'कैसे ' प्रश्न विज्ञानका है, वेदान्तका नहीं ।' क्यों ' प्रश्न कल्पना का है। हमें 
कल्पना करनी पड़ेगी कि ईश्वरने जीवोंको भोग देनेके लिए सृष्टि बनायी | ईश्वरने 
अपना ऐश्वर्य प्रकट करनेके लिए सृष्टि बनायी। प्रकृति पुरुषको भोग देनेके लिए 
परिणामको प्राप्त हुई। 'सृष्टि' का एक भाव ही है 'परिणामको प्राप्त होना।' सब 
फालतू | सब-का-सब कल्पनाके क्षेत्रमें आता है। पहले समझो, सृष्टि है क्या ?' 

एक बात समझो-कर्णने श्रीकृष्णणो कहा--अर्जुन हमें धर्मके विरुद्ध 
मारने जा रहा है । हमारे रथका पहिया जमीनमें धँंस गया है और यह हमपर बाण 
मार रहा है! अधर्म है। 

कृष्ण ने कहा-हे कर्ण ! यह समग्र युद्ध धर्मकी रक्षाके लिए हुआ है। यदि 
तुम्हे मार देनेसे धर्मकी रक्षा होती है, तो चाहे तुम्हें अधर्मसे--बेईमानीसे मारे ! 
द्रौोपदीको तुम नंगा कर रहे थे तब धर्म कहाँ चला गया था ? भीमसेनको जहर दिया 
था, तब तुम्हारा धर्म कहाँ चला गया था ? समग्र दृष्टिसे विचार करो ! तुम्हारे मरनेसे 
धर्मकी रक्षा होगी या जिन्दा रहनेसे ? अरे, अब कायदा कहाँ गया? रथीको 
विपत्तिमें फंस जानेपर बाण नहीं मारना चाहिए, यह धर्मयुद्धका कायदा कहाँ गया ! 
समग्र युद्धका उद्देश्य है, ' धर्मकी रक्षा '। 

श्रीकृष्ण |! तुमने यह कया किया! युधिष्ठिरसे झूठ बुलवा दिया 'अश्वत्थामा 
हतो नरो वा कुझरों वा (समग्र धर्मकी रक्षा हुई! यह तो इसका बड़ा विवेक है। 

मनुष्य विवेकको खोकर तो वेदको भी नहीं समझ सकता। मनुस्मृतिमें यह बात 
लिखी है-- 
न ह्ानध्यात्मवित्‌ कश्चित्‌ क्रियाफलमुपाश्नुते (६.८२) 
जो अपने अनुभवको ठीक-ठीक नहीं समझ सकता, अपने हृदयमें उदय- 
विलय होते हुए वेदको ठीक-ठीक नहीं समझ सकता, वह अनादि वेदको कैसे 
समझेगा ? प्रश्न क्या है ? जो भावुक प्राणी है, उसे पूछिये कि ईश्वरने सृष्टि क्यों 

बनायी ? और ' क्‍यों बनी' यह आपको समझना हो तो किसी निरीश्वर, सेश्वर, 
सांख्ययोगीसे पूछिये | यदि आपको ही समझना है कि ' आत्मा क्या है ', ' सृष्टि क्या 
है , ' परमात्मा कया है ' तो--यह नहीं कि ईश्वर परमात्मा क्यों बना '--ऐसे आप 
पूछेंगे, या कि ' क्यों बनाया गया, किस-किस मसालेसे, कैसे-कैसे ?' 

प्रश्न होता है, 'ईश्वर क्या है ? जगत्‌ क्‍या है ? जीव कया है ? 

कृपया श्रूयतां स्वामिन्प्रश्नो5यं क्रियते मया। 

तदुत्तमहं श्रुत्ता कृतार्थ;। स्‍्यां भवन्मुखात्‌॥ ५०॥ 

यह हमारा प्रश्न उधार लिया हुआ नहीं है, यह हमारी तड़प-वेदनाका प्रश्न 
है। जबतक इसका समाधान नहीं होता, तबतक हमको नींद नहीं आयेगी। 
हम भोग-विलास नहीं कर सकते | वैराग्य बनावटी थोड़े होता है ? आपके मनमें 
आत्मा-परमात्माका प्रश्न उठ जाता है, हमें रुपया-पैसा, खाना-पीना, सोना-पहनना 
अच्छा नहीं लगता | पहले हमारे हृदयकी यह वेदना दूर हो, कि ' परमात्मा कया है ?' 
भले हम दूसरेकी तरफ ध्यान देंगे, पहला प्रश्न हमारा यह है। 

वैराग्य, त्याग, सहिष्णुता, अपमान सहनेकी शक्ति इस प्रश्नमें है। सौ-सौ 
धक्के खाये! गुरुजी महाराज कहेंगे, “निकालो इसको अंटसंट पूछता है !' इज्जत 
लेकर गुरुजीके पास नहीं जाया जाता । अब अपने मान-बड़प्पनको लेकर जाना है न, 
तब गुरुजी बता देते हैं कि 'तू जिसे लेकर आया है जरा इसे देख | लखनऊमें हमारे 
एक खत्री मित्र थे। उन्हें जब घरसे वैराग्य हुआ तो वे घरसे निकलकर वृन्दावन 
आये | हमने देखा, चार कहाँर और वग्गीपर सामान लेकर उन्होंने आश्रममें प्रवेश 
किया और वे बोले--'स्वामीजी, अब तो मैं विरक्त होकर आश्रममें 
आ गया ।' इस प्रकार त्याग-वैराग्यका भी कभी-कभी भ्रम होता है । एक बार हमारे 
मनमें कोई प्रश्न उठा | घड़ी तो थी ही नहीं, सोचा कि 'चलो चलकर स्वामीजीसे 
पूछें ।' पाँच मील चलकर वहाँ पहुँचने पर मालूम हुआ कि साढ़े-तीन, चार बज रहे 
हैं । अब किसने जागकर पाँच मील पैदल चला दिया ? प्रश्नकी एक बेचैनी होती है। 

तदुत्तरमहं श्रुत्वा कृतार्थ: स्यां भवन्मुखात्‌॥ ५० ॥ 

उसका उत्तर सुनकर मैं कृतार्थ हो जाऊँगा। कृतार्थ माने हमें जो पाना था, 
वह मिल गया | हमको और कुछ नहीं चाहिए । इस प्रश्नका समाधान चाहिए। बस, 
इतनी ही बात है। 

किसी शिष्यका प्रश्न सुनकर गुरुजी बोले--' क्या बकवाद करते हो ?' 

स्वयंप्रकाशे सुखमात्मब्रह्मणि 

हम तो स्वयंप्रकाश आत्मब्रह्ममें रह रहे हैं, काहेको पत्थर फेंकने आये 
हो ? जाओ जाओ, पण्डितजीके पास जाओ ! 

शिष्य कहता है, “नहीं महाराज, हमें तो आपके मुखसे ही समाधान पाना 
है। ' भवन्‌ मुखात्‌।' इसमें एक और इशारा है। आप इशारा कर दो कि अमुक 
किताबमें-से तो नहीं; आपका बोला हुआ होना चाहिए ।' गुरुजी कहें कि, अच्छा, 
तुम्हारे सिरपर हाथ रख देते हैं । तो ? नहीं, तब तो अपनी ही वासनाएँ उत्तरका रूप 
धारण करके आ जाती है | उसमें गुरुजीका उत्तर नहीं आता। शक्तिपातसे तत्त्वज्ञान 
नहीं आता। आत्मा तो अपने भीतर है। वह निकल आता है? वह निकाले तो 
निकल आये । वह बुलाये तो आ जाय। यह तो अच्छा आत्मा हुआ! 

जेन लोग जैसा आत्माका स्वरूप मानते हैं, वह शक्तिपातसे देखना सम्भव 
है। हमारे तान्त्रिक और शाक्त लोग जैसा आत्मा मानते हैं, वह शक्तिपातसे ही 
सम्भव है। उसका भी साक्षात्कार होना शक्‍्य है। देखो, हम ईमानदारीकी बातें 
सुनाते हैं । वेदान्ती लोग किसे आत्मा मानते हैं, उसका साक्षात्कार शक्तिपातसे होना 
संभव नहीं है, क्योंकि वह निर्गुण है, स्वयं अप्रभावित है। प्रभावित होकर तो वह 
तुम्हारी बुद्धिमें नहीं आयेगा। 

शब्दके द्वारा तुम्हारे अन्तःकरणमें एक कल्पित ब्रह्माकार वृत्ति उदय होगी। 
वह कल्पित जीवाकार वृत्तिको, कल्पित ईश्वराकार वृत्तिको ध्वस्त करेगी। और 
उसके बाद अबाधित सत्यका साक्षात्कार होगा। इसलिए ' भवन्मुखात्‌ ' माने ज्ञान 
मुखसे आना चाहिए। आँख, हाथ या मानसिक शक्तिसे भी ज्ञान नहीं आना चाहिए। 

प्रसंगवश एक बात आपको सुना देते हैं । ये लोग आकर कहते हैं कि हमें 
स्वप्रमें मन्त्र मिल गया, अमुक देवता आकर दर्शन दे गये | आज सपनेमें एक मन्त्र 
मिल गया और आप उसका जप करने लग गये | छह महीने बाद दूसरा मन्त्र मिला 
तो क्‍या करोगे ? पहला सपना ठीक कि दूसरा ? घपलेमें पड़ जाओगे । ऐसी भावुकताके 
चक्करमें बिलकुल नहीं पड़ना चाहिए । यदि जाग्रत अवस्थाका गुरु उसे पुष्ट कर दे 
कि “यह मन्त्र. ठीक है,' तो ठीक मान लो। उसकी सम्पुष्टिके बिना वह मन्त्र 
काल्पनिक है, वह देवता भी काल्पनिक है। 

'भवन्मुखात्‌ '-- तत्त्वमस्यादि महावाक्यके द्वारा जो एक अपूर्ण वृत्ति 
अन्त:करणमें उदय होती है, वह अविद्याको दूर करती है। 


जे 

यह बन्धन कहाँ है ? आप लोगोंने स्वामी प्रेमपुरीजी महाराजकी बात सुनी 
होगी जरूर ! यहाँ जो पुराने सत्संगी हैं, उन्हें मालूम होगा, नयोंको नहीं, जिन्हें 
मालूम है, वे सुनेगें तो उन्हें याद आ जायगी, नहीं सुनी है बे सुनेंगे तो उन्हें दिशा- 
निर्देश मिल जायगा, रास्ता मिलेगा। 

स्वामी प्रेमपुरीजी साधना करते-करते व्याकुल हो गये । वे वृद्ध बदरीनाथमें 
रहते थे और वहाँ साधन भजन करते थे। आत्म चिन्तन करते थे। एक दिन उन्होंने 
कहा--' जब इतना सब छोड़ा-छाड़ा, अपना अत्यन्त समृद्धि-सम्पन्न राजकोटका 
परिवार छोड़ा; विद्या, प्रतिष्ठा, समृद्धि थी। यहाँ आकर इतने दिन साधन-भजन 
करते-करते हो गये, आत्माका साक्षात्कार नहीं हुआ, मुक्ति नहीं मिली तब शरीर 
धारण करके क्या करेंगे ? आओ, इसे गंगाजी में डाल दें। वृद्ध वदरीमैं जब यह 
संकल्प किया, तब एक माता उनके पास आयी कि ' क्यों स्वामीजी ! इतने व्याकुल 
क्यों हो रहे हैं? ऐसी क्‍या बात है ?' 

स्वामीजी बोले-- 'हम मुक्ति चाहते हैं। अबतक मुक्ति नहीं मिली।' 

उसने पूछा, 'स्वामीजी, बन्धन ? आपने देखा है बन्धन! क्या बन्धन है 
तुमको ? स्त्री, परिवार, बेटा-बेटी, रुपया-पैसा, ज्यादा दिनतक जीकर विषय-भोग 
भोगते रहेंगे, इसका बन्धन है। नहीं, नहीं बन्धन तो मानसिक है न ?' 'स्वामीजी 
सोचने लगे।' 'तुम शरीरसे बँधे हुए हो? तो वह छूट जायगा; बन्धन तो छूटता 
रहता है ! सांस तो आती-जाती रहती है। क्‍या बन्धन है भाई ?' अब तो स्वामीजी 
सोचने लगे कि 'बन्धन क्या है ?' 

वे माता बोलीं--'मैं दो-तीन घण्टे बाद फिर तुम्हारे पास आऊँगी। तुम 
बिलकुल सोच-विचारके पक्का रखना कि तुम्हारे बन्धन कया हैं ? यदि मिल गया 
तो मैं तुरन्त उसे काट दूँगी। नहीं है तो तुम अपनेको झूठमूठ क्‍यों मानते हो कि मैं 
बद्ध हूँ ? तुम तो मुक्त ही हो। 

वे तो चली गयीं। स्वामीजी बताते थे कि “मैंने इस बातपर बहुत विचार 
किया तो मालूम हुआ कि हमारी आत्माके स्वरूपमें बन्धन नामकी तो कोई वस्तु 

ही नहीं है । तो किसे में बन्धन मानता हूँ ? वे देवी फिर लौटकर नहीं आयीं, परन्तु 
स्वामीजीको बन्धन भी नहीं मिला। 

बन्धन अविचारित है तो इसपर विचार करो। 'को नाम बन्ध: ?' आप 
अपने मनके दो हिस्से कर लो। एक हिस्सा हाथ जोड़े नीचे आपके पाँवके 
पास बैठा है ओर दूसरा ऊपर अभयमुद्रामें बैठा है। देखो, बन्धन क्या है ? 'को 
नाम बन्ध: ?' बन्धन जेसा तो कहीं कुछ भी नहीं है। तो 'कथमेष आगतः ?' 
यह बन्धन कहाँसे आगया ? जो चीज बिना हुई आजाय तो उसे क्या समझेंगे ? 
भ्रम, नासमझी, बेवकूफी, अविद्यासे आयी ? ऐसा ही मानना पड़ेगा न? अच्छा 
भाई, गड़बड़ध्यायमें अपने आप आ भी गया तो यह टिका कैसे ? आत्माका 
स्वरूप तो ऐसा चिकना-चिकना है कि तुम पर एक बूँद पानी भी टिकनेवाला 
नहीं है। 

बन्धन कहाँसे टिक गया ? यह आत्मा तो चमाचम चमकनेवाला स्वयंप्रकाश 
है। आनन्दमयी माँसे हमारे स्वामी सनातन देवजीने पूछा, “हमें ब्रह्मज्ञान तो हो 
गया है, लेकिन सन्‍्तोष नहीं है।' माताजी बोलीं--' पिताजी स्वयं प्रकाशमें. असन्तोष 
कहाँ है ?' हमारे गुरु लोग तो उत्तर ऐसे देते थे ? यह नहीं कि घण्टेभर समझाया । 
दाँत कटाकट ! अरे ! योग्य अधिकारी होता है तो थोड़ेमें समझ जाता है। घोड़ेके 
रिकाबमें पॉव और ब्रह्मज्ञान | अष्टावक्रजी महाराजके पास जनकजी आये थे। वे 
उनका दर्शन करके जाने लगे तो घोड़ेपर चढ़नेके लिए रिकाबमें एक ओर पाँव 
रखा और प्रश्न उनके मनमें उठा, “अरे, यह आत्मा है क्या ?' दूसरा पाँव घोड़ेकी 
पीठपर जाकर दूसरी तरफ रिकाबमें पड़ा नहीं और ज्ञान हो गया। यह तो मात्र 
समझका फेर है। 

एक आदमी सन्ध्या-वन्दन कर रहा था, सबेरेके समय बैठकर । पहले तो 
उसे यह संशय हो गया कि मैं जिस मुहसे बैठा हूँ वह पूर्व है कि नहीं ? फिर उसे 
भ्रम हो गया कि मैं उल्टी दिशामें मुंह करके बैठा हूँ। इतनेमें सूर्योदय हुआ। 
सूर्यको देखते ही उसका सारा संशय-भ्रम मिट गया। इसी प्रकार अपनी बुद्धिमें 
आत्मसूर्यका उदय होते ही सारा संशय, भ्रम, विपर्यय मिट जाता है। 

कथ॑ प्रतिष्ठास्य कथं विमोक्ष: । 
आपको ध्यान दिलाते हैं कि गीतामें भी ये सब बातें हैं-- 
न सूपमस्येह तथोपलभ्यते नान्तों न चादिन॑ च संग्रतिष्ठा। 
अश्वत्थमेन॑ सुविरूढ्यूलम्‌ असड़शस्रेण दुढेन छित्त्वा॥ १५.३ 

अज्ञानकालमें दुनियाका जैसा रूप दीखता है, वैसे ज्ञानकालमें नहीं दीखता-- 
यथा व्यवहारकाले दृश्यते तथा विचारकाले न रूप॑ लभ्यते। 
नान्‍्तो न चादि: मिथ्या वस्तुकी न आदि होती है न अन्त होता है | कालान्तरमें 
न आदि है न अन्त। यावद्‌ प्रीतीति ही उसका काल है। न प्रतीतिके पूर्व काल है, 
नान्‍्तो न चादि: न च प्रतिष्ठा ।“ उसकी कोई स्थिति नहीं है । 'कथं प्रतिष्ठा उस्य 
कं विमोक्ष: '। कैसे छूटेगा और कैसे रह रहा है? अद्वितीय वस्तुमें जर्ब जहाँ 
नहीं रहना चाहिए, वहाँ रह रहा है तो उसका मोक्ष कैसे होगा ? बन्धनकी गाँठ 
खुलेगी कैसे ? जब जान जाओगे कि बन्धन है ही नहीं। 
श्रुतिपुराण कहँ बहुत उपाई। छुट न अधिक अधिक उरझाई ॥ 
तब ? विवेक ही एक मात्र उपाय है। 
कोउसावनात्मा परम: क आत्मा 
तयोरविविक: कथमेतदुच्यताम्‌॥ ५१॥ 
यह अनात्मा क्‍या है और यह आत्मा कया है ? इसका विवेक कैसे हो, यह 
आप बताइये | गुरुजीने कहा कि, “बस बेटा !' यह श्रुति है-- 


श्रीगुरुकुवाच 
धन्योषसि कृतकृत्योडइसि पावितं ते कुल॑ त्वया। 
यदविद्याबन्धमुक्त्या ब्रह्मीभवितुमिच्छसि ॥ ५२ ॥ 


'वेदमें कहा गया है-- 
तमेव वेदानुवचनेन ब्रह्मणा विविदिषन्ति ' 
( बहदारण्यक ४.४.२२) 
'यज्ञेन दानेन अनाशकेन '--यज्ञ, दान, तप, उपवास, वेदानुवचनसे ब्राह्मण 
लोग इसे जाननेकी इच्छा करते हैं । इस इच्छाको 'विविदिषा' कहते हैं । यज्ञादि 
इन सबका फल यह है कि हमारे हृदयमें परमात्माको जाननेकी इच्छाका उदय हो। 
परमात्माको बनानेकी इच्छा नहीं कि “आओ, परमात्माको बना लें। यह रहा 
परमात्माका मुँह, ये रहे हाथ, ये रहे पाँव! जोड़-तोड़कर हमने परमात्माको बना 
लिया । परमात्माको बनानेकी इच्छा कभी नहीं करना। 
परमात्माके पास जानेके लिए यह सोचतेहो कि 'वह सातवें आसमानमें 
रहता है, वहाँ जायेंगे ? थोड़ी इन्तजार करो भाई |! ऐसा नहीं। 'विविदिषन्ति' 
माने शुद्ध अन्तःकरणमें ही जाननेकी इच्छा होती है। और मात्र परमात्माको ही 
जाननेकी इच्छा होती है! जिसका अन्त:करण अशुद्ध है, वह पैसा चाहेगा, भोगकी 

वस्तु पाने-जानने-करने-भोगनेकी इच्छा अलग-अलग होती है, परमात्माको 
पानेकी इच्छा अलग-अलग होतो है, परमात्माको पानेकी इच्छामें ये विभाग 
नहीं होते। 
कोई -कोई योगी तो कहते हैं, 'आओ, हम ईश्वरको बना दें ।' योगी लोग 
ईश्वरको बनाते हैं । नारायण स्वरूपमें तो है नहीं, इसलिए ध्यानके लिए बनाते हैं | 
भक्त लोग कहते हैं, 'हम ईश्वरको भोगेंगे। वह मिलेगा तो उसे चूमेंगे, 
चाटेंगे, छातीसे ' लगायेंगे।' भगत लोग भगवान्‌को भोग डालना चाहते हैं, योगी 
लोग ईश्वरको बना डालना चाहते हैं और जिनका ईश्वर दूर है, वे विमानपर 
चढ़कर उसे पाना चाहते हैं । 
वेदान्तीका ईश्वर बनाने, भोगने या पानेका विषय नहीं है | वह तो वही है 
जो स्वयं है, परन्तु जानता नहीं है। 
बन्दा से बन्दा, खुदा से खुदा 
खूब जाना है ये अनजाने बने बेठे हैं, 
आपमें आप छिपे पर्दा ढके बेठे हैं। 
वह कौन ? यह कौन ? तुम कौन ? वस्तु तो एक ही है। हमको कफिसीने 
बताया कि एक भारतीय श्रीमती विदेशमें गयीं । उन्हें कोई एक वस्तु खरीदनी थी । 
दूकानदारने उस एक वस्तुके अलग-अलग दो टुकड़े पैक कर दिये। एककी 
पैकिंग बहुत अच्छी थी, एककी मामूली थी। माल दोनोंमें एक था। लेकिन उन्होंने 
बढ़िया पैकिंगवाला देखकर खरीदा, मामूलीवाला छोड़ दिया। 
आप रंग-रोगन, शक्‍्ल-सूरत, डिजाइन देखकर खरीदते हैं, उसके भीतर 
माल कैसा है; इसकी ठीक-ठीक जाँच नहीं कर पाते हैं। तत्त्वकी जिज्ञासा माने 
अनारोपिताकार वस्तुकी जिज्ञासा। जिसमें आकृतिका आरोप नहीं हुआ है, शक्ल 
नहीं गढ़ी गयी है, कंगन-हार नहीं बना है। असली सोना क्या है उसकी जाँच । 
तत्त्व माने आकारके आरोपके पूर्व जो असली स्थिति थी, वर्तमानमें क्‍या है ? 
मनुष्यका यह शरीर बननेके पहले मनुष्य कया था ? बोले, कि बापके पेटमें 
एक बूँद पानी था! वह बूँद बननेके पहले उसमें एक बीज होता है। बीजवाला 
पानी बननेके पहले वह क्‍या था? वह चेतना क्या था? चेतना परिच्छिन्न होनेके 
पहले कया था? अखण्ड चैतन्य था। मनुष्य रंग-रोगनपर विचार ज्यादा करता है। 
'लड़के-लड़कीकी शादी करनी हो तो पहले पूछते हैं कि उसका बैंक- 
बैलेन्स कितना है? वह लड़का क्‍या काम करता है? उसका संग-साथ कैसा 

है ? और मन फंस गया तो ? कुछ नहीं पूछेंगे न बैंक-बैलेन्स, न संग-साथ, न 
काम-धन्धा | 'चाहे कुछ भी हो, हमारा मन तो हाथसे गया।' यह दुनियाकी 
हालत है | 

तत्त्वकी जिज्ञासा ही बड़े पुण्यसे उदय होती है | बल्कि, वेदान्तका तो यह 
कहना है कि सब पुण्योंका एकमात्र फल यह है कि मनुष्यके मनमें तत्त्वकी 
जिज्ञासाका उदय हो | नहीं तो बस, कमाई, भोग, ब्याह, बेटा, कुर्सी--ये सब कैसे 
मिल-कैसे मिले ? 

यदि किसीके मनमें जिज्ञासाका उदय हो जाय--ईश्वरकी जिज्ञासा तत्त्वकी 
जिज्ञासा नहीं है ।ईश्वरने सृष्टि क्यों बनायी, कैसे, किस मैटरसे बनायी ? इसे तत्त्व- 
जिज्ञासा नहीं कहते हैं | ' मैं ' क्या है, 'तुम' क्या है ? 'वह ' क्‍या है ? दूसरी वस्तुसे 
और दूसरे कामसे, आने-जानेवाले गुणोंसे, उत्पन्न स्थितियोंसे प्राप्त बड़प्पन-- 
इनका खयाल छोड़कर सच्चाई क्‍या है, यह देखनेकी इच्छा तत्त्व जिज्ञासा है । 

इह चेदवेदीदथ सत्यमस्ति न चेवदिहावेदीन्‌ महती विनष्ठिः 
(केन उप. २.२.५) 

यदि इसी जीवनमें जान लिया तब तो तुम्हारा जीवन सच्चा और यदि इसी 
जीवनमें न जान लिया, तो तुम्हारा जीवन खिलौनोंमें-गुड़ियोंमें बीत गया! मनके 
लालन-पालनमें बीत गया। बस; जो-जो मनको भला लगता है, अपने मनके 
अनुसार चलते हैं। वे मनोमुखी हैं, सत्यमुखी नहीं है। आपको मनपसन्द चीज 
चाहिए या सच्ची चीज चाहिए ? 

यदि आपको मनपसन्द चीज चाहिए तो वह सच्ची-झूठी कैसी भी हो, 
चाहिए । 

धन्योउसि कृतकृत्योडसि पावितं ते कुलं त्वया। 

आपके मनमें अनारोपिताकार सत्यकी, तत्त्वकी, जिसमें अभी आकारका 
आरोप नहीं हुआ है, आकार दीख रहा है तब भी उसमें मुक्त वस्तु। आकारमें 
त्रिकोण चतुष्कोण बनता है, रंग-रोगनसे रूप बनता है। रूप अलग, आकार 
अलग ! बिन्दुओंसे रेखाएं और रेखाओंसे आकार बनता है | बिन्दु मानसिक कल्पनासे 
बनते हैं | शब्दादि पाँचो विषयोंके भी बिन्दु होते हैं| बिन्दुओंसे रेखाएँ बनती है, 
उनमें सुन्दरताका आरोप होता है। ईश्वरकी कृपासे आपके मंनमें यदि सत्यकी 
जिज्ञासा हो गयी, तो जो आकार टूटने-फूटनेपर भी बना रहता है-- 

धन्योउसि कृतकृत्योषसि पावितं ते कुल॑ त्वया। 

'धन्य हो, धन्य हो !' धन्‍्यका मतलब है, 'सब साधनोंका धन तुम हो, 
साधनोंके आखिरमें दो अक्षर हैं--' धन' उसीसे धन्य शब्द बनता है। साधनोंने 
आपपर कृपा कर दी। ' धन्यो5सि'। यह नहीं कि जिसके पास धन बहुत हो, 
उसका एक हिस्सा अनुत्पन्न'ही रहता है । संस्कृत भाषामें धन माने जिसका समझदारी 
से कोई सम्बन्ध नहीं है। नासमझ भी धनी होता है । समझदार भी धनी होता है । 
धनी माने बहुत समझदार नहीं । 

' धन्योडसि कृतकृत्योडइसि --अभी आपके काम पूरे हो गये कि बाकी 
हैं ? यदि जिज्ञासा पैदा हो गयी तो अब कर्तव्य नहीं रहा । आप जिज्ञासु हैं तो आप 
ज्ञान प्राप्त कोजिए, पर आपको कर्तव्य नहीं रहा। पावितं ते कुलं त्ववा--तुमने 
अपने कुलको पवित्र कर दिया | तुम्हारी माँका ' बच्चा पैदा करना ' सफल हो गया | 

वसुन्धरा पुण्यवती च तेन। 

पृथिवी धन्य हो गयी। हम लोग पहले श्लोक बोलते थे। श्लोक बोलनेका 
भी एक रस होता है। ये लोग जो बड़े प्रेमसे बोलते थे न, वे उसका अर्थ समझकर 
मजा नहीं लेते, उसकी गतिमें मजा लेते हैं। कहते हैं सारी दुनिया हो गयी 
नन्दनवन, सारे वृक्ष हो गये कल्पवृक्ष, सारा जल हो गया गंगाजल, सारे कर्म हो 
गये पवित्र | चाहे भाषामें बोलें, चाहे संस्कृतमें वह हो गया उपनिषद्‌ | सारी धरती 
हो गया वाराणसी । कब ? जब परब्रह्म परमात्मासे एक हो गये । एक श्लोकमें यह 
भी कहा जाता हे--उसने सब तीर्थोमें स्नान कर लिया, सारी पृथिवीका दान कर 
दिया, सब देवताओंकी पूजा और सब पितरोंका श्राद्ध कर लिया, जिसका मन एक 
क्षण ब्रह्मविचारमें स्थिर हो गया । बिना माहात्म्य-ज्ञानके इसमें प्रवृत्ति नहीं होती । 
जिस चीजको पहले समझते हैं, उसमें प्रवृत्ति होती है ।न तीर्थ जानेकी, न देवपूजाकी 
जरूरत है, न दानकी। यदि सच्चे हृदयसे आप ब्रह्मविचार करें! सारा-का-सारा 
दान-पुण्य आपको मिल गया, क्योंकि आपका मन सारी दुनिया छोड़ परमात्मामें 
लग गया । मनसे ही तो पाप-पुण्य होता है ! सब पुण्योंमें पुण्य यह है मनुष्यका मन 
परमात्मामें लगे। 

जो लोग समझते हैं कि अभ्याससे मनुष्यका मन परमात्मामें लगता है, वे तो 
मजदूरीकी बात करते हैं । प्यारसे मनुष्यका मन परमात्मामें लगे तो यह आसक्तिकी 
बात हुई | विचार करके मन परमात्मामें लगे तो पर्दे-के-पर्दे फटने लगते हैं, अपने 
स्वरूपका आविर्भाव होता है। यह समाधिसे छोटा नहीं है, बड़ा है। बुद्धिको 
मारकर समाधि लगी तोः क्‍या लगी ? बुद्धि रहते समाधि ल 'ग चाहिए। 

यद्‌ अविद्याबन्धमुक्त्या ब्रहाभवितुम्‌ । (५२) 

अच्छा, अबतक तो आप अपनेको अब्रह्म, जीव मानते रहे हैं। अब ब्रह्म 
होना चाहते हैं ! बहुत बढ़िया| लेकिन एक बात हे | देखिए, ब्रह्म होना ता बहुत 
लोग चाह सकते हैं। कौन नहीं चाहेगा ? परन्तु कोई अभ्याससे, ब्रह्माभ्यासस 
होना चाहेगा, कोई भक्तिसे तो कोई कपासे। ऐसे ब्रह्म होनेवालोंकी हम चर्चा 
हीं करते हैं। 

यद्‌ अविद्या-बन्धमुक्त्या ब्रहद्मीभवितुमिच्छसि॥ (५२) 

तुम यह समझ गये हो कि केवल अविद्याके कारण बन्ध है । यह वेदान्तकी 
भूमिकामें केवल अविद्याके कारण बन्ध है । आसक्ति या दुश्चरित्रताके कारण बन्ध 
नहीं है । सीधी बात बोलते हैं । बन्धनको जानते हो जरूर ! बहुत लोग हैं जो कुत्तेके 
गलेमें रस्सी बॉधकर उसे सड़क पर घुमाते हैं। आपके भी गलेमें रस्सी डालकर 
कोई घुमानेवाले होंगे। भले रस्सी न दीखे, कोई-न-कोई है, जो आपको बाँधे हुए 
हैं । ऐसा बन्धन जिसकी शकल-सूरत नहीं देखनेमें आती है । लौट-लौटकर बारबार 
वही ! बस ! क्‍ 

एक चिडियाको रस्सीसे बाँध दिया। वह अब उड़ती है तो मात्र पंख 
फड़फड़ाती है, कि वहीं-कौ-वहीं | यह कोई बन्धन है ? नहीं, ऐसा कोई बन्धन 
नहीं है । सब अपनी नासमझीसे बन्धनमैं हैं । ' यही बन्धन है ', ऐसा क्‍यों मानते हैं ? 
नासमझीसे । आदत है सो नहीं, आदत तो कितनी बनती-बिगड़ती-छूटती हैं | सौ- 
सौ आदत डालकर छोड़ चुके हैं । डाली और छोड़ी ! केसे धोती-कुर्ता और जूता 
पहनना है, कैसा खाना है, कैसे लोगोंमें रहना है, इनके बारे में वैसा ही करनेकी 
आदत पड़ती है तो वही आदत छूट भी जाती है । कमजोर-बुजदिल लोग बोलते 
हैं-' हमारी आदत पड़ गयी, नहीं छूटती !' इस दुनियामें ऐसी कोई चीज न है, न 
हुई, न होगी जिसे यह जीवात्मा न छोड़ सकता हो ! 

संस्कृत भाषामें संसारका: अर्थ है, छूटनेवाला। संसरण माने सरक रहा 
है | हम देखें कि न देखें, करें कि न करें, छोड़ें कि न छोड़ें, यह तो छूटनेवाला 
ही है । यह छूट रहा है, जा रहा है। पाँव दबाकर जा रहा है, जैसे चोर! पता ही 
नहीं चलता। आपके काले बाल किस दिन सफेद हुए, "आपको मालूम है? 
आपने डायरी बहुत लिखी हो तो यह बता सकते हैं कि अमुक दिनंको हुआ 
था, पर आय यह नहीं बता सकते कि किस क्षण काला सरक गया और किस 
क्षण सफेद आ गया ? 

कभी अदालतमें वकील जिरह करे कि कब आपका बाल सफेद हुआ था 
तो आप बता देना कि सन्‌ १९०० में, मार्च महीनेमें, शनिवारको १० बजकर १० 
मिनटपर कालेसे सफेद हुआ था। अरे, कुछ मालूम नहीं है | दुनिया सरक रही है। 

जो कभी नहीं सरकता, उसका नाम है आत्मा । लो बदल जाय, सो संसार । 
जो न बदले सो आत्मा | असलमें अपनेको ठीक-ठीक न समझकर अविद्यासे कहीं 
बधा हुआ मानते हैं। वेदान्तके शब्दोंके बारेमें ऐसा है--एक समय था जब में 
समझता था कि जिस शब्दका में जो अर्थ समझता हूँ वही अर्थ उस शब्दका हमारा 
श्रोता भी समझता है | परन्तु वह हमारी नासमझी थी कि नहीं ? ठीक-ठीक बातको 
समझो । कहीं किसी वस्तु, धन-दौलत, चल-सम्पत्तिके साथ और किसी मकान- 
पहाड़, अचेल सम्पत्तिके साथ, किसी सम्बन्धी, शरीर, क्रिया, भोग, स्थितिके साथ 
हमारा कोई बन्धन है-यही भ्रम है। और यह बन्धन है, हमारे स्वरूपको न 
पहचाननेके कारण | 

पहले जब यह समझमें आजाय कि यह हमारी नासमझी है कि हम अपनेको 
बँधा हुआ समंझते हैं | केवल समझ बदलती है। 

आप लोग उपासना बोलते हैं । उपासना माने अपने इष्टके सान्निध्यके अनुभवके 
ज्ञानको पैदा करनेकी प्रक्रिया। यह नहीं कि इष्ठको पैदा करनेकी--उसके पास 
होनेकी प्रक्रिया भी नहीं । हम इष्टदेवके पास हैं, यह ज्ञान पैदा करनेकी प्रक्रिया ।' 
पैदा होगा ज्ञान ही । 'हम बेकुण्ठमें हैं ' यह ज्ञान पैदा करनेकी प्रक्रिया | ज्ञान ही पैदा 
होता है; वस्तु, क्रिया, देश, काल नहीं । केवल ज्ञान वृत्तिकी ही उत्पत्ति होती है। 

पहले यह समझमें आगया कि 'हम नासमझीसे ही अपनेको बद्ध समझ रहे 
हैं '' यह नासमझीको दूर करनेकी प्रक्रिया है। (तिलकी ओटमें पहाड़' छिपा है। 
दुःख तो है ही नहीं। आप पकड़कर रखें कि हम दु:खी हैं, तो आप दुःखी हैं । 
आप देखकर सोचिए कि आप अपनेको जिस चीजके बिना दुः:खी मानते हैं, उस 
चीजके बिना कितने लोग सुखी हैं ? इसपर विचार कौजिए। 

ऋणमोचनकर्तार: पितुः. सन्ति सुतादयः। 
बन्धमोचनकर्ता तु स्वस्मादन्यों न कश्चन॥ ५३॥ 

यदि पितापर ऋण हो तो बेटा ऋणसे मुक्त कर सकता है। परन्तु बन्धनसे 
वह मुक्त नहीं कर सकता । असलमें, यदि आप जेलखानेमें होते तो बेटा मुकद्दमा 
लड़कर छुड़ा देता। किसीने रस्सीमें बाधा होता तो तलवार मारकर छुड़ां देता। 
लोग समझते हैं न कि हमारा बेटा होता तो ? हम एक बेटेको जानते हैं। उसका 


बाप मरा तो लाखों रुपया देकर मरा कि 'बेटा यह दान कर देना।' जब बाप मरा 
तो बेटेने कहा, ' दान करनेकी क्‍या जरूरत है ?' उनका तो दिमाग खराब हो गया 
था। बेटा ऐसा ही बोलता है। 
यदि आप अपने हाथसे कोई काम नहीं करोगे तो दूसरेकी उम्मीद करना 
बेवकूफी है | कर्ज हो और बेटा अच्छा हो तो चुका सकता है । परन्तु बन्धन है और 
अपनी ही बेवकूफीसे माना हुआ है, तो अपनी ही अक्कलसे दूर होगा कि दूसरा 
कोई दूर करेगा ? पिण्डदान करेगा तुम्हारा बेटा--' पितृ भ्य: स्वधा, पितृभ्य: स्वधा' 
और तुम्हारा बन्धन कट जायगा, तुम मुक्त हो जाओगे--यह नहीं होता। 
मस्तकन्यस्तभारादेर्दट:खमन्यै: निवार्यते। 
क्षुधादिकृतदु:खं तु बिना स्वेन न केनखित्‌॥ ५४॥ 
मस्तकपर बोझ होगा तो दूसरा कहेगा, 'हमको दे दीजिए।' तब वह ले 
लेगा और आप बोझसे मुक्त हो जायेंगे। लेकिन आपको भूख लगी हो और आप 
कहेंगे कि हम मुँह नहीं खोलेंगे, दातसे नहीं चबायेंगे, गलेके नीचे नहीं उतारेंगे, तो 
भूखका दु:ख दूर होगा ? भूखका दु:ख दूर करनेके लिए खुदको खाना पड़ता है। 
त्याग--दुकानपर तो आप अपनी एवजीमें बेटेको भेज सकते हैं, यह हम 
समझ सकते हैं। अपना काम करनेके लिए अपने भाईको या प्रतिनिधिको भेज 
सकते हैं, किसीको आममुख्तार बना सकते हैं, वकालतनामा लिखकर किसीको 
भेज सकते हैं| परन्तु यदि आपको शौच लगे, बाथरूम जानेकी जरूरत हो तो है 
दुनियामें ऐसा कोई वकील, आममुख्तार, प्रतिनिधि जो आपके बदलेमें त्याग कर 
सके, मिलेगा ? वह तो आपको करना पड़ेगा। आप जिसे मनसे पकड़कर बेठे हैं, 
वही आपको तकलीफ दे रहा है। तुम्हे अपने मनसे उसे छोड़ना पड़ेगा। कह दो 
कि हमने तुम्हें छोड़ दिया। तुम हमें छोड़ सकते हो तो क्या हम तुम्हें नहीं छोड़ 
सकते ? भागवतमें गोपियोंने कहा-- 
अस्माकं विना कालो तथेव नः। 
हमारे बिना उसका समय बींत जाता है तो क्या वही समय बितानेवाला है ? 
हम भी अपना समय बिता सकती हैं| 
दूसरेका दिल पकड़कर प्रेम नहीं करवाया जा सकता। कुछ काम ऐसे होते 
हैं जो हमको ही करना पड़ता है। 
पथ्यमौषधसेवा च्॑ क्रियते येन रोगिणा। 
आरोग्यसिद्धिर्दुष्टाप्य नान्यानुप्ठितकर्मणा ॥ ५५॥ 

जैसे भूख मिटानेके लिए स्वयंको खाना पड़ता है, त्याग स्वयंको करना 
पड़ता है । 

ग्रहण--ईश्वरकृपासे यहाँ 'वेदान्त-सत्संग-मण्डल' की कोई चीज हो 
और हम उठाकर ले जाना चाहें तो वे हमें रोक देंगे कि यह हमारी चीज है, 
मत ले जाओ। लेकिन, यदि हम अपनी चीज छोड़कर जाना चाहें या फेंक देना 
चाहें तो हमें कौन रोकेगा ? त्यागमें स्वतन्त्रता होती है, और ग्रहणमें परतन्त्रता 
होती है। जो त्यागात्मक साधन होता है, उसमें हमें स्वतन्त्रता होती है। ग्रहणमें 
तो किसीने उसपर कब्जा कर लिया है, वह उसे अपना समझता है, हमारी योग्यता 
हो या न हो, अधिकार हो कि न हो, परन्तु त्यागमें ? बस, बैठ गये। त्यागमें 
स्वतन्त्रता होती है। 

जैसे रोगी पथ्य स्वयं करता है ओषधिका सेवन करता है, और उसे आरोग्यकी 
सिद्धि होती है। अब मान लो कि रोग किसीको होवे और उसके लिए पथ्य- 
परहेज कोई करे तो रोगी अच्छा होगा ? हमारे बदले तुम दवा खा लो तो रोग 
अच्छा नहीं होगा। 

वस्तुस्वरूपं स्फुटबोधचश्षुषा स्वेनेव वेद्यं ननु पण्डितेन। 
चन्द्ररप॑ निजचक्षुषैव ज्ञातव्यमन्यरवगम्यते किम्‌॥ ५६॥ 

जो बात प्रत्यक्ष हो, उसके बारेमें 'अनुमान' प्रमाण नहीं माना जाता। हम 
आँखसे प्रत्यक्ष कमल देख रहे हैं तो उसके लिए ' अनुमान प्रमाण ' की आवश्यकता 
नहीं माननी चाहिए। क्योंकि पंखुड़ी सुकुमार और लाल हैं, गद्दी है, इन सब 
हेतुओंसे मालूम पड़ता है कि यहाँ कमल है। प्रत्यक्ष .जो वस्तु है, उसके लिए 
अनुमान- प्रमाणकी प्रवृत्ति नहीं होती। सम्भावना नहीं होती। 

एक बात यह भी है। आत्मा तो अपना स्वरूप है। अपरोक्ष आत्माके लिए 
प्रत्यक्षकी भी प्रवृत्ति नहीं है कि हम आँखसे आत्मा को देखेंगे, जीभसे चार्टेंगे, 
नाकसे सूंधेंगे। प्रत्यक्षमें भी अनुमानकी प्रवृत्ति नहीं है, चूंकि "हाथ हिलाता हूँ, 
इसलिए मैं हूँ या इसलिए में नहीं हूँ; ' दूसरे हैं इसलिए में हूँ" यह उपमान भी नहीं । 
में न होता तो वह सब कुछ न होता, इसलिए अर्थापत्ति प्रमाण है। नहीं, यह सब 
कुछ नहीं। अमुक सन्‌में हमारा जन्म हुआ था, इसलिए अब मैं जिन्दा हूँ, यह 
ऐतिह्य भी नहीं चलता है, क्योंकि आत्मा साक्षात्‌ अपरोक्ष है, अपना आपा है तो 
इसे स्पष्ट ज्ञानकी दृष्टिसे देखना पड़ता है ज्ञानमें स्पष्टता क्या है, यह भी आपको 
बता दें! 


एक-एक बातको समझना पड़ता है। ज्ञानमें विकार नहीं होता। अविकृत 
ज्ञान ही सच्चा ज्ञान है। ज्ञान दो विकार पैदा करता है--( १) जाननेवालेमें विकार 
पैदा कर देता है कि 'में जाननेवाला हूँ विकारी बना दिया कि में ज्ञाता, मैं ज्ञानी । 
यह ज्ञाताका विकार है। 

(२) यह ज्ञेय है '--यह भी ज्ञानका विकार है। 

असलमें ज्ञान तबतक परिवर्तनशील है, विकारी है, जबतक ज्ञान अपने 
पीछे ' में' को और आगे 'विषय 'को बैठा देता है। शुद्ध ज्ञान वह है जिसमें न पीछे 
'अहम्‌' है न सामने 'इदम्‌' है। यह अपरिणामी, अपरिवर्तनशील ज्ञान है। 'ये 
मालूम पड़ते हैं '--यह ज्ञानने नहीं बनाया, प्रतीतिमात्र है। 

' स्फुटबोधचक्षुषा, -- चाहिए ज्ञानकी आँख और उस आँखमें चाहिए ज्ञानकी 
स्पष्टता । मोतियात्रिन्द, फुल्ली, रतोंधी, धुन्ध न हो ! ज्ञानकी आँखमें अज्ञानका लेश 
भी न हो! उसमें व्रस्तुके स्वरूपको देखो। 

'येनेव वेद्यं खलु पण्डितेन --स्वयंको देखना चाहिए। आसमानमें चन्द्रमा 
है कि नहीं, यह स्वयंने नहीं देखा, दूसरेने बता दिया और मान लिया कि “हाँ, है '। 
ऐसा नहीं निज-चक्षुषा -- अपनी आँखसे देखो कि है कि नहीं । 

अन्यैरवगम्यते किम्‌--दूसरेके बतानेमें विश्वास होगा, अनुभव नहीं होगा। 
विश्वासका मार्ग दूसरा है, ज्ञानका मार्ग दूसरा है। 

अविद्याकामकर्मादिपाशबन्ध॑ विमोचितुम । 
कः शब्नुयाद्विनात्मानं कल्पकोटिशतैरपि॥ ५७॥ 

बन्धन क्या है ? देखो, यह है न कि हमको अमुक-अमुक काम करना है, 
एक बाबाजीने एक मन्त्र बताया था--' हाथ खींचो।' जहाँ आप पकड़े जाते हैं, 
वहाँ हाथ ही मत डालिये | उसको हाथ मत पकड़वाइये जो बाँध ले, जो खींचकर 
ले जाय। 

आदमी 'इदम्‌ भाव में उतना नहीं बँधता जितना 'अहम्‌ भाव 'में। हमने 
सोचकर देखा है, ' अंसलमें आदमी अपने 'मैं' से हिप्नोटाइज्ड हो जाता है ।' ' मैं 
ऐसा.- ऐसा ' हूँ। यह “मैं” बहुत तकलीफ देता है।' मैं यह था, “मैं यह हूँ।' उसके 
साथ मैं, इसके साथ मैं। धन तकलीफदेह नहीं है, विद्या भी तकलीफदेह नहीं 
है। धनीपना तकलीफदेह है, वैदुष्यका अभिमान तकलीफदेह है। कुर्सी नहीं छूटती। 
वह थोड़ी तकलीफदेह है! वह तो सामान्य गणिका है। कुर्सी माने वेश्या। परन्तु 
यह कब होता है कि इसपर तो में ही बैठूँगा! दूसरा कोई नहीं। कितने लोग इसपर 

बैठ चुके हैं, कितने लोग आगे बैठेंगे! 'कु-रसिका' है। वह तो वेश्या है, परन्तु 
अभिमान होता है: ठीक है ? 

हमने सुना है, मेरा जन्म जिस इलाकेमें हुआ है, वहाँ राजपूत लोग रहते थे। 
बड़े -बड़े जमींदार-जागीरदार थे वे । एक राजपूतकी पत्नी एक मकानमें रहती थी 
और दूसरे एक मकानमें उनकी रखैल--वेश्या रहती थी। वे सज्जन कहते थे-- 
'हमारेवाली जो है--वह बहुत सुन्दरी है। बनारसमें ऐसी दूसरी कोई वेश्या नहीं 
है । अब उसका अभिमान ! 'हमारे जैसा कौन है ?' मूँछ ऐंठते थे। बगलमें तलवार 
लेकर निकलते थे। बोलते थे, “हमारी वेश्या उत्तम है।' 

शास्त्रमें इसका उल्लेख है। 'शारदातनय ' का ग्रन्थ है-- भावप्रकाश उसमें 

उत्तमांगनाके नशाजन्य मद' पर लिखा है। यह तो नशा ही है--जो चीज अपने 

'मैं' के साथ जुड़ जाती है कि 'इस वाला' मैं। वह चीज हमें अपने स्वरूपसे 
च्युत करती है, हमें अन्धा बना देती है अन्धा! मैं-के साथ चीज जुड़ी और 
अन्धे हुए। 

हमारे एक चेले थे। बहुत ऊँची गद्दीपर पहुँच गये। अकेलेमें तो उठकर 
मिल भी लेते थे। परन्तु वे गददीपर हों और हम उनके पास पहुँच जाये, तो वे मुँह 
फुलाये बैठे रहते थे। गद्दी की मर्यादा लिपट गयी पट्ठेको | ऐसा है ! ' मैं के साथ 
जो चीज जुड़ जाती है, वह बहुत तकलीफदेह है ।'हमें यह करना है, यह भोगना 
है 'तो मैंके साथ यह चीज जुड़ गयी । यह श्रम है। 

“हमको 'यह ' 'यह ' चाहिए '--यह कामना है । हमको 'यह ' 'यह ' करना 
है, यह कर्म है। यह सब नासमझीसे पैदा होता है। कामनासे कर्म और कर्मसे 
क!/मना ? इन दोनोंमें कौन बाहर है, कौन भीतर है ? यह नहीं। 

कल इतिहासकी बात चली । ' पहले कौन ? उसके पहले कौन ? उसके भी 
पहले कौन ? पीछे कौन ? उसके भी पीछे कौन ?' तब मैंने कहा, ' देखो, इसका 
भी एक गुर है।' इतिहासमें सबसे पहले है आत्मा। उसके बाद है प्रकृति-बुद्धि- 
संकल्प-पदार्थ | उसमें फिर टुकड़े-टुकड़े ।' 

इतिहास माने 'तदेवमग्रे आसीत्‌' से लेकर 'इदं जगत्‌ सत्‌'में प्रतीतिका 
जो क्रम है--अध्यारोपित, इसीका नाम इतिहास है। इससे तुम्हारा खोजा हुआ 
इतिहास मिल गया तो मिल गया ! नहीं तो नहीं । तुम्हारा तीर्थ इसके अन्तर्गत मिल 
गया। अन्तर्वेटरीमें वाराणसी-काशी-वृन्दावन-ब्रजमण्डल है तो ठीक है, नहीं तो 
गतत हैँ । इतिहासका भी एक गुर होता है। 

भाई मेरे | बाहर कर्म करते हैं | कर्म करते-करते कामना पैदा हो जाती है। 
पहलेसे कर्मके संस्कार बैठे हुए हैं । वे ही उदय होकर कर्म करा देते हैं । कामनासे 
कर्म और कर्मसे कामना | यह हुआ संसार इस संसारके मूलमें क्या है ? अविद्या | 
इस अविद्यासे हमने अपने आपको मिला दिया और भ्रममें पड़ गये कि यह काम 
हम और यह कर्म हमारा। यह भ्रम कहाँसे आया ? अपनेको न समझनेसे आया। 
अज्ञान है मूल। यह पाना है, यह करना है, यही संसारका रूप है। 

जब अपने आपको ठीक-ठीक समझते हैं, द्वेतको छोड़कर,्वैत ज्ञान नहीं 
है, ज्ञानका विषय है, ज्ञानसे मालूम पड़ता है। अद्ठैत ज्ञानका विषय नहीं है, ज्ञान है । 
यदि अद्ठेत ज्ञानका विषय हो तो अद्ठैत न होगा, द्वैत होगा। यदि द्वैत ज्ञानका विषय 
न हो तो अद्ठेत होगा, द्वैत न होगा। 

इस प्रकार द्वैत जितना होता है उतना ज्ञानका विषय होता है। अद्ठित ज्ञानका 
स्वरूप है। इसलिए ज्ञानस्वरूप आत्मा अद्ठेत है। तो काम और कर्म, कर्म और 
काम । यही बन्धन है, बड़ा भारी फन्दा है। 'कीटि शतैरपि'--शत-शत कल्प। 
हमको गिनती तो ठीक-ठीक नहीं मालूम है, परन्तु यह अरबोंसे ज्याता होता है। 
सौ करोड़का एक अरब । उसको कर दो तीन-शवैरेते--तीन अरब जन्म लेकर भी 
यदि आप चाहो कि ' हमें कोई दूसरा छुड़ा दे बन्धन से ', तो छूट सकते हैं ? अपने 
आप पकड़ी हुई चीज! 

हमने बचपनमें हाथ-पॉद पटककर देखा है। जब कोई गाँवमें आते तो 
बोलते , 'छेरियाय गये।' जब हम हाथ-पाँव पीटते, धरतीपर लोटते और कहते, 
' अब हम नहीं उठेंगे!' मॉ-बाप या और कोई भी उठाते तो हम धरतीपर छटपटाते, 
किसीके उठाये न उठते । हाथ-पाँव पीटते | तो ' तुम्हीं छेरियाय गये बन्धनसे ।' हम 
तो इसको नहीं छोड़ेंगे। दूसरा कोई क्या छुड़ावेगा ? बड़ी भगवत्कृपासे, बड़े 
पुण्यसे--देवतालोग तो वैसी कृपा भी नहीं कर सकते | वे लोग तो सोचते हैं, कि 
यदि हम इसे बन्धनसे छूटनेकी बुद्धि देकर छुड़ावेंगे तो यह हमारे सिरपर पाँव 
रखकर हमसे भी बड़ा हो जायगा। वे तो रोक देते हैं । ईर्ष्या करते हैं । ईश्वर कहता 
है--' हमारे राज्यकी एक प्रजाको हम अपने अधिकारसे मुक्त क्‍यों करें ? हमारे 
राज्यकी प्रजा बनी रहे | हमेशा भेंट-पूजा सेवा करे। ईश्वर भी राजा है। 

जब तुम स्वयं चाहोगे कि 'हम शुद्ध-बुद्ध-मुक्त अपनेको अनुभव करें, ' 
तब तुम छूट सकते हो। 

मै 

अविद्याकामकर्मादिपाशबन्धं विमोचितुम्‌ । 
कः एशक्कुयाद्विनात्मानं कल्पकोटिशतैरपि॥ ५७॥ 

बात यह कही गयी कि यदि हम स्वयं बन्धनसे मुक्त होना चाहेंगे, तब तो 
हो सकेंगे और कोई दूसरा हमें बन्धनसे मुक्त कर दे ऐसी पराधीनता मनमें रखेंगे, 
तो कभी मुक्त नहीं हो सकेंगे। सीधी-सी बात है । आपके ध्यानमें न आवे! आप 
चाहते हैं बन्धनसे मुक्त होना और दूसरेके अधीन अपनी मुक्तिको डालते हैं कि 
“वह हमें मुक्त कर दें।' दूसरेके अधीन होना भी बन्धन है न? पराधीनता भी बन्धन 
ही है !योगवासिष्ठमें एक प्रसंग आया है-- 

“गुरुजी हमको बन्धनसे मुक्त कर देंगे! तुम्हारे मुहमें घी-शक्‍्कर। बहुत 
बढ़िया बात कह रहे हो! गुरुजी ऊँटको और गधेको बन्धनसे मुक्त कर सकते हैं 
कि नहीं ? गुरुजी ऊँट-गधेको भी मुक्त नहीं कर सकते हैं । बन्धनसे मुक्त होनेमें 
तुम्हारी योग्यता तुम्हारा अधिकार भी जरूरी है। वे तो तुम्हारी मदद कर देंगे। 
बन्धन काटना तो तुम्हीं को पड़ेगा। 

एक कोई कमजोर आदमी था। वह गंगाजीमें नहाने गया। गंगाजीकी धारा 
बड़ी तेज थी। अब बहे-तब बहे ! कबीर जीने देखा कि यह विचारा परेशान है। 
उन्होंने अपना लोटा था, उसे माज लिया, धो लिया। फिर लेकर पण्डितजीके पास 
गये और बोले “आपको नहानेमें बड़ी असुविधा हो रही है! हमारा लोटा लीजिए 
और गंगाजल उठा-उठाकर नहाइये।' 

पण्डितजी बोले--राम राम ! तुम जुलाहा, हम ब्राह्मण ! तुम्हारे लोटेसे नहाकर 
हम पवित्र हो जायेंगे कि अपवित्र ? 

कबीर हँसने लगे और बोले--“पण्डितजी तुम्हारा यह गंगाजल हमारे 
लोटेको ही पवित्र नहीं कर सकता तो तुम्हें कहाँ से पवित्र करेगा ?' 

भाई, जो ईश्वरकृपासे स्वयं चाहता है कि हम बन्धनसे मुक्त हों, वही 
बन्धनसे मुक्त हो सकता है। यदि पति-पत्नी दोनोंमें-से एक यदि तलाक लेना न 
चाहे तो दुनियाके सब वकील और सब जज मिलकर भी उन्हें तलाक नहीं दिला 

सकते । तब 'मिया-बीबी राजी तो क्‍या करेगा काजी ?' आपको बँधे रहना ही 
पसन्द है तो दूसरा कोई मुक्ति कहाँ से देगा ? 
क शबनुयाद्विनात्मानं कल्पकोटिशतैरपि॥ ५७॥ 

चाहे करोड़-करोड़ कल्प बीत जाय॑ँ, परन्तु जब तुम स्वयं चाहोगे, तब 
तुम्हें मुक्ति मिलेगी, क्योंकि बन्धनका जो रूप है, वह लोहेकी या सोनेकी जंजीरका 
नहीं है, रस्सीका भी-नहीं है। अपने मनका ही बन्धन है। मन ही माया है । उसीमें 
बाँध रखा है। आप क्या नहीं छोड़ सकते ? 

आचार्य कहते हैं, 'आओ छूटनेका उपाय करें। यहाँ चार बातका नाम 
लिया है। चार साधनोंसे छूटना नहीं हो सकता। उसके लिए पाँचवाँ चाहिए-- 

न योगेन न सांख्येन कर्मणा नो न विद्यया। 

ब्रद्मात्मैकत्वबोधेन मोक्ष: सिध्यति नान्यथा॥ ५८ ॥ 

अमृतत्वकी प्राप्ति कैसे हो सकती है? जो मृत है, जो मृत्युसे ग्रस्त है, 
उसको छोड़नेकी इच्छा होनी चाहिए | जो मरनेवाला है, उससे अपनेको अलग कर 
दो। बस! अद्भुत है माया। अभी हम आपको सुनायेंगे कि जड़से चेतनको, 
कार्यसे कारणको मुक्त करना दूसरी चीज है। दृश्यसे द्र॒ष्टाको मुक्त करना दूसरी 
चीज है। दृश्य तो दृष्टिका विलास है। वहाँ बन्धन मात्र इतना ही है कि आप 
दृश्यको सत्य समझ रहे हैं। अपनी ही दृष्टिके विलास माने अपनी रचनाको सत्य 
समझ रहे हैं | यही वहाँ बन्धन है। 

कार्य-कारणमें बन्ध वास्तविक हो जाता है। जड़-चेतनमें भी बन्धनका 
उतना अस्तित्व हो जाता है, जितना जड़का होता है। तो यह देखो, इनका व्यावर्त्य 
माने किससे क्‍या कटता है| योगसे विक्षेप माने मनकी चंचलता कटती है | विविध 
पदार्थोमें मनका जो क्षेप है, फेंकना है--खेप भरना है, वही विक्षेप है। एक बार 
घड़ेको सिरपर लिया, एक बार कपड़ेको, एक बार अनाजको ऐसे बारम्बार बोझ 
उढाना और उनको फेंकना, लादना और उतारना, मकानपर ढोकर लाना और 
फेंकना विक्षेप है। 

जब हम योगाभ्यास करेंगे तो मनकी चंचलतां समाप्त हो जायगी | ठीक है, 
उतनी देरके लिए मन शान्त और प्रसन्‍न हो जायगा। यदि नौकरको आप एक दिन 
कामसे छुट्टी-मुक्ति दे दें तो वह ब्रहुत खुश होगा। नौकर॒को विश्राम दो, सिरमें 
लगानेको तेल दो | महीने-आध महीनेमें एक बार उसे सिनेमा देखनेको न मिले तो 
वह विक्षिपत होकर कुछ-न-कुछ नुकसान कर देगा। 

यह मन भी हमारा वैसा ही है । जैसे नौकरको कह दिया जाय कि बेटा, तुम 
छ: घण्टे खूब सो लो, तब काम करना। नौकरको सोनेकी छुट्टी मिलेगी और 
जागकर वह तुम्हारा काम बहुत बढ़िया करेगा। 

योगका व्यावर्त्य विक्षेप है। जहाँ उठे और विक्षेप शुरू । लोगोंको मालूम है 
यह बात कि-- 

यज्‌ जाग्रतो दूरमुदैति देवं तदु सुम॒स्य तथेवैति (यजुर्वेद ३४ १» 

जब हम सोते हैं तब तो हमारा मन आकर हमारे पास सो जाता है और 
जागते हैं तो दूर चला जाता है । वह डरता है कि यह हमें तकलीफ देगा, यदि हम 
इसके पास रहेंगे। 

न योगेन--योगमें यावद्‌ योग है तावदू विक्षेपकी निवृत्ति है। जहाँ योग 
छूटा कि विक्षेप आया। अज्ञान-निवृत्तिकी सामग्री नहीं है। मन निरुद्ध हो जायगा 
तो अज्ञानको हटानेकी जो सामग्री चाहिए, वह उसमें नहीं है । निरुद्ध मन-अविद्याका 
निवारण-शान्त मन-असम्प्रज्ञात मन अज्ञानको दूर नहीं कर सकता | समाधिकालमें 
अज्ञानके निवारणकी सामर्थ्य नहीं है। 

न सांख्येन--सांख्यसे विवेक करो। गिनती कर लिया, एक, दो, तीन, 
चार! कितने तत्त्व हैं ? पञ्चभूत, पाँच प्राण, पाँच इन्द्रियाँ, पञ्च-तन्मात्राएं है। चार 
अन्तःकरण हैं । सब गिनती कर ली। पर” यह भी मुक्ति देनेमें समर्थ नहीं हैं । 
क्यों ? इसमें द्वैत के निवारणकी सामर्थ्य नहीं है। 

विवेक होता है, वह अपनेको दोमें-प्े एक दिखाता है । दो चीज दीख रही 
है--' यह में हूँ” और “यह मैं नहीं हूँ' सांख्य द्वैतज्ञान है। ज़ो लोग विवेकको-- 
सांख्य विचारको अद्दित-ज्ञान समझते हैं, वे जानते नहीं हैं। इसके बारेमें ऐसी 
अनेक बातें सुनायी जा सकती हैं । एक संस्था है, वह पहले प्रतिपादन किया करती 
थी--' यह जो प्रकृति-पुरुषका विवेक है, उसमें ईश्वर भी है। 'सांख्यकारिका-- 
सांख्यदर्शनमें भी ईश्वर है -ऐसा प्रतिपादन करती थी। 

'सांख्य-कारिका में भी ईश्वर है पर, वे कारिकाएं भी लुप्त हो गयी 
हैं। एक महात्मासे बात हुई। हमने कहा, “तुम सब पोथीमें-से तो सिद्ध कर 
रहे हो, कि सांख्यमें यह सब कुछ है। परन्तु तुम अनुभवमें तो बताओ कि 
एक दृश्य है, एक उसका द्रष्टा है।' अब ईश्वर दृश्य-कोटिमें आगया, तब तो 
जड़ है और द्रष्टाकोटिमें आया तो अपना आपा है। तीसरी कोटि सांख्यमें कहाँ 
है कि दृश्य-द्रष्टासे अलग होकर वह ईश्वर रहेगा ? जब सांख्यके अनुभवमें 

तीसरी कोटि-वस्तु-तृतीय पदार्थ सिद्ध है ही नहीं, तो उसकी मान्यता 
कैसी ? असलमें सांख्य होता हे, जड़में चेतनता मिश्रित हो गयी है, वहाँ से 
अलग करके उसे पृथक्‌ कर लेना। सांख्य द्वैतवाद होनेसे आपको सांख्यसे मुक्ति 
नहीं मिलेगी। 
आपको एक बात सुना दें। यदि ईश्वर मुक्त है तो वह योगअवस्थामें ही 
मुक्त है और व्यवहार-अवस्थामें बद्ध है तो वह ईश्वर ही नहीं होगा। यदि ईश्वर 
विवेकी है और समझता है कि ' मैं जड़से जुदा हूँ तो ठीक है, हम उसके विवेकका 
आदर करते हैं, परन्तु वह पूर्ण हैं कि नहीं; यह बताइये । जो अपनेको किसीसे जुदा 
समझेगा, वह पूर्ण कहाँसे होगा ? 
अच्छा, तो आओ, कर्मसे मुक्ति बनावें ? ऐसे-ऐसे कर्म करेंगे कि मुक्ति बन 
जायगी | स्वर्ग होगा,वैकुण्ठ होगा तो मुक्ति बनेगी | ठीक है गुरु! परन्तु आप यह तो 
बताइये कि कर्मसे मुक्ति गढ़ी जायगी,पकायी जायगी, पीटी जायगी | ठीक है, चाहे 
हथौड़ेसे पीटकर या गलाकर मुक्ति बनाओ ! निर्माणकी प्रक्रियामें मुक्ति आ जायगी । 
नित्य कैसे होगी ? जो मुक्ति योगसे प्राप्त होगी वह विक्षेप-दशामें भंग हो जायगी 
और जो मुक्ति सांख्यसे प्राप्त होगी उसमें ईश्वर पूर्ण नहीं होगा। जो मुक्ति कर्मसे 
बनेगी वह कालमें मिट जायगी। 
सांख्यमें मुक्ति अधूरी है, कर्मसे बनी मुक्ति कालमें बिगड़ जायगी और 
योगसे बनी मुक्ति भी विक्षेपके कारण बीच-बीचमें बिगड़ती रहेगीं। अच्छा जी, 
तब विद्यासे मुक्ति मिले! 'विद्ययेव लोक: '। उपनिषद्में 'विद्या' शब्दका प्रयोग 
है--- क्षत्रविद्या ', 'नक्षत्रविद्या '। 
विद्यां च अविद्यां च यस्तद वेदोभयं यह। (ईश, ११» 
ईशोपनिषद्‌ में विद्या लो। विद्या माने अपने इष्टदेव परमेश्वरको जान लिया 
और जानकर अपनी वृत्तिको तदाकार कर लिया । योगमें अपनी वृत्तिका निरोध है, 
विद्या माने उपासनामें वृत्तिकी तदाकरता है। कर्ममें वस्तुकी उत्पाद्यता है, और 
सांख्यमें विविक्तता है । 
जब तदाकार वृत्ति करके बैठे कि अब मुक्त हो गये। हमारे द्वारा की हुई 
तदाकार वृत्ति मुक्ति देनेमें समर्थ नहीं है। असलमें मुक्ति माने छुटकारा । यदि यह 
छुटकारा शर्तसे हुआ कि इतने समयके लिए तुम छूट गये तो असली छुटकारा 
कहाँ हुआ ? पैरोलपर छोड़ देते हैं तो क्या जेलखानेसे मुक्ति हो गयी ? योगकी 
मुक्ति ऐसी है जैसे कोई पैरोलपर छूट गया। 

सांख्यमें कैसी मुक्ति है ? 'चोर यह है, मैं नहीं हूँ!' दूसरेको तुम 'चोर' 
देखते हो तो वह भी एक दिन तुम्हें 'चोर' सिद्ध करके रहेगा | जहाँ बहुत उम्मीदवार 
होते हैं वहाँ हरेक यही खयाल करता है कि ' मैं राजा बनूँगा' । शान्ति है ? दो हो 
तो भी न होगी। फिर बॉटना पड़ेगा, एक दिन तुम राजा, एक दिन वह राजा, ऐसे 
राजा क्या राजा होंगे ? 
कोई कोई कहते हैं, 'हम कर्मसे मुक्ति बनायेंगे' नहीं, बनायेंगे तो बिगड़ 
जायगी | तदाकार तब मुक्ति ? नहीं ! मुक्तिका उपाय एक है--' मानि मानि बन्धनमें 
आयो ।' तुमने बहुत सी चीजें बिना देखे, बिना समझे, अपनेको बन्धनमें मान लिया 
है । उसकी गिनती कहाँ तक गिनायी जाय ? इसीलिए महात्मा लोग जंगलमें पेड़के 
नीचे पहले एकान्तमें रहकर इसका वर्णन करते थे। 
आपका जो नाम है, वह अपने साथ लेकर पैदा हुए थे कि पीछे रखा गया 
था ? पीछे रखा गया था। यह नाम आपका माना हुआ है! यह कुल, यह जाति, 
मा-बाप, भाई, सब अपने मनके माने हुए हैं। सबसे प्रत्यक्ष उदाहरण--गृहस्थोंके 
बीचमें कहनेमें थोड़ा संकोच हो रहा है ।एक लड़की कहाँ पैदा हुई ? एक लड़का 
कहाँ पैदा हुआ मालूम नहीं ! दोनों इकट्ठे हुए--चाहे रजिस्ट्री हो गयी | सरकारके 
रजिस्टरमें लिखा गया कि “यह पति' और “यह पत्नी, इसीका नाम अध्यारोप है। 
तलाक हुआ तो अपवाद हो गया। पतित्व-पत्नीत्वका अध्यारोप। गाँवके लोग 
इकट्ठे हुए, मौजसे मिठाई खायी गयी, पण्डितोंने आपसमें विवाहके मन्त्र पढ़ 
लिये। वह तो ऐसा ही है।' अहं पति: त्वं पत्नी '--मैं पति हूँ, तुम पत्नी हो ! ब्राह्मण 
लोग आपसमें बोलते हैं। लेकिन मन कैसा फँसता है, यह आप देखिए। इस 
अध्यारोपमें बिलकुल होश-हवाशमें हमारे देखते-देखते दोके बीचमें गाँठ जोड़ी 
गयी। परन्तु गाठ जोड़ी गयी कपड़ेमें और जुड़ गयी दिलमें | इसीको अध्यारोप- 
सिद्धान्त बोलते हैं । इसीसे संन्यास भी हो सकता है इसमें | यदि यह ब्याह किया 
हुआ न होता तो संन्यासकी सिद्धि ही न होती। 
यदि जन्मसे ही पति-पत्नी जुड़वाँ पैदा होते तो शरीर रहते संन्यास धर्म नहीं 
हो सकता था। चूँकि अलग-अलग पैदा होते हैं, इसलिए वे अलग-अलगसे जुड़ते 
हैं, वे अलग-अलगसे जोड़े जाते हैं। धर्मकी रीतिसे संन्यास भी होता है। इसमें 
गाली देनेकी कोई बात भी नहीं है। कहाँ तक गिनायें ? अच्छा, आप देखिए, 
आपमें -से किसीने पापको देखा है ? कहाँ रहता है ? कितना लम्बा पाप? कितना 
लम्बा पुण्य ? एक बित्ता, दो बित्ता ? एक हाथ, दो हाथ ? एक गज, दो गज! एक 

फुट, दो फुट। लम्बाई-चौड़ाई बताइये पाप-पुण्यकी ? अच्छा, कितनी देरतक 
रहते हैं ? कहीं पाप पुण्य हो जाता है, कहीं पुण्य पाप हो जाता है। यह आपको 
मालूम है कि नहीं ? हजार प्रसंग ऐसे बता सकते हैं । ये तो उलट जाते हैं | बताइये, 
नरक-स्वर्ग देखा है किसीने ? इसको अध्यारोप सिद्धान्त बोलते हैं | नरक-स्वर्ग, 
धर्म-अधर्म, जन्म-मरणका अध्यारोप। अच्छा बताइए, किसीने अपनी मौत देखी 
है ? अरे, 'मानि-मानि बन्धनमें आयो !' दूसरे के शरीरको चेतनाहीन देखते हैं और 
बोलते हैं मर गया ? कौन मर गया? बिजली कि बल्ब? फ्यूज ही तो उड़ा न? 
हमें याद है, भोले बाबाजी मर गये! अनूपशहरमें वे बड़े विद्वान्‌ थे। 
'परमहंस-विवेक-मणिमाला', ब्रह्मसूत्र, शंकरानन्दी टीका, वेदान्त-छन्दावली, और 
श्रुति, बड़े-बड़े ग्रन्थोंका उन्होंने प्रणणन और अनुवाद किया था, बड़े महात्मा 
थे। मर गये तब मैंने उड़िया बाबाजीसे पूछा-'ये मुक्त हो गये ?' वे बहुत हँसे 
और बोले-' जो बद्ध है वह मुक्त नहीं होता और जो मुक्त है वह कभी बद्ध नहीं 
होता। आत्मा नित्य मुक्त है। वह न कभी बद्ध था,न है, न होगा। सारी पराधीनता 
मोल ली हुई है।' 
क्या आपने कभी अपनेको देखा भी है ? लोग कहते हैं, हाँ महाराज, यह 
हमारे हाथ-पैर, घुटने-टखने !' नारायण नारायण ! यदि आपने अपनेको नहीं देखा, 
और अपनेको परिछिन्न नहीं माना--किसने अपने आत्माको देखकर उसे एक कतरेके 
रूपमें एक टुकड़ेके रूपमें--कटे-पिटे रूपमें देखा है ? कौन है जिसने अपने आत्माका 
फोटो लिया है ? टी.वी. पर अपने आत्माको देखा है ? सिनेमामें देखा है ?' अरे 
महाराज ! ऐसा मूरख बनाते हैं लोग। हम जब सोलह-सत्रह वर्षके थे, तब एक 
पत्रिका इलाहाबादसे निकलती थी। 'परलोक ' उसका नाम था। उसमें प्रेतात्माके 
फोटो छपा करते थे कि अमुक आदमी शीशेमें बन्द कर दिया गया। वह मरा तब 
उसे सन्दूकसे निकाला तो वह प्रेतात्मा निकला। उसका फोटो अखबारमें छपा। 
आत्मा आपके सामने भी नहीं आता। साक्षीभास्य भी नहीं होता | तब ? तब 
आपने कैसे माना कि मैं परिच्छिन्न हूँ ? बिना समझे जाने ? आपने कैसे जाना कि मैं 
जन्मने-मरनेवाला हूँ ? जाने-आनेवाला हूँ / आपने अपनेको कैसे सुखी-दु:खी 
धर्मी-अधर्मी माना ? सुख-दुःख तो देखे नहीं। ये सब तो जाति-जाति, देश-देश 
समय-समय और मजहब-मजहबके कानून हैं | यह अध्यारोप है । 
जब अपनी ब्रह्मताका बोध होता है तब अपवाद होता है | यह कोई हें -हें, 
में-मेंकी बात नहीं है। मजहबी होकर ब्रह्मज्ञान नहीं होता है। आपके व्यवहारमें 

भले मजहबी ज्ञान रहे, आप दाढ़ी रखिए चाहे चोटी | उसमें आप स्वतन्त्र हैं। आप 
जनेऊ रखिये चाहे मत रखिये। आप मन्दिरमें पूजा कीजिये चाहे मत कीजिये। 
जैसी आपकी रिवाज हो, वैसा कीजिये | यह कोई बात नहीं है । जो सनाठनी हो, 
वह मन्दिरमें पूजा करने जाय! आर्यसमाजी हो तो मन्दिरमें पूजा करने न जाय। 
मुसलमान हो तो बुतपरस्त न हो, हिन्दू हो तो हो | इसमें हमें कोई आपत्ति नहीं है। 
उसकी बात हमें नहीं करनी है। हमें तो ब्रह्मात्मैक्यकी बात करनी है। 
ब्रह्मात्मेक्यबोधेन मोक्ष: सिद्धयति नान्यथा॥ ५८ ॥ 
जब आप अपने आत्माको अद्वितीय जानेंगे तब मोक्षकी सिद्धि होगी। 
उसके पहले दूसरा कोई साक्षात्‌ साधन दे नहीं सकता है । मोक्षके परम्परा साधन 
तो सब हैं। 
एक सज्जन हमारे बचपनके मित्र थे। वे डुमरावके राजा-साहबके पास 
रहते थे। बहुत बुद्धिमान और पढ़े-लिखे थे। जब में साधुओंके पास आने-जाने 
लगा तो उन्होंने कहा, 'पण्डितजी, पुनर्जन्म तो होता ही नहीं !' कौन-सी चीज है 
जिसका पुनर्जन्म होता है ?' मैं बताऊँ और वे काटते जाये हम परस्पर एक दूसरे 
को काटते जाये! वर्षो तक हमारी बातचीत उसी ढंग की चलती रही। में तो 
पुनर्जन्म माननेवाला, वे काटनेवाले | बादमें गीताप्रेसमें गया । उसके बाद फिर गया 
तो दर्शनको आये ! 
मैंने उन्हें कहा, ' आप काटो पुनर्जन्मको !' 
वे बोले--' बाबाजी ) आपकी बुद्धि बढ़ानेके लिए मैं काटता था।' वैसे थे 
वे मेरे शिष्य, परन्तु उमरमें मुझसे बड़े थे। वे बोले--' मैं उपदेश दे नहीं सकता 
था, तो काटता गया। अब तो महाराज, आप भी जानते हैं कि अध्यारोप-अपवाद 
कैसे होता है और मैं भी जानता हूँ, इसलिए अब न काटनेकी जरूरत है न 
समर्थनकी ।' 
जो पुनर्जन्मको मानते हैं, उनकी बड़ी-बड़ी उन्नति उस मान्यताके द्वारा की 
जा सकती है। शरीरसे अलग है आत्मा। अतः आत्माको पाप-पुण्यका फल नहीं 
मिलता है । मोक्ष नामकी चीज दूसरी है । वह जन्म-मरण, लोक-लोकोत्तर, स्वर्ग- 
नरकसे जुदा है। वह समाधि-विक्षेप, इष्टदेवकी प्राप्तिसे न्‍्यारी वस्तु है। ब्रह्मकी 
एकताका बोध माने अबोधसे बन्धन और बोधसे मोक्ष। परन्तु किस अबोध या 
क्रिस अज्ञानसे बन्धन, किस बोधसे मोक्ष ? यह मत सुनके आना गाँवसे कि बन्धन 
ब्रह्म और आत्माकी एकताके अज्ञानसे होता है। अज्ञान माने खास तरहका अज्ञान | 

ब्रह्म और आत्माको एकताके ज्ञानसे मोक्ष होनेमें क्‍या मोक्ष ज्ञानमें पेदा होता है ? 
नहीं । अज्ञानकी निवृत्ति हो जानेपर उसका जो स्वयंप्रकाश अधिष्ठान आत्मा है, वह 
मोक्षस्वरूप है। 

अन्यथा न सिद्धयति--तुम जो यह सोचते हो कि 'आत्रज्ञान 'से मोक्ष 
हो जायगा, यह 'आत्मज्ञान' दूसरी चीज है। ईश्वरको जाना यह 'ईश्वरज्ञान' 
हुआ। दोनोंकी ब्रह्मरूपसे एकता यह दूसरी चीज है। 'आत्मज्ञान'से आप आत्माके 
साक्षी हो जाओगे। लिख लो इस बातको। आत्मज्ञान आपको असंग साक्षी बनाके 
छोड़ देगा। ईश्वरज्ञान आपको भक्त बनावेगा। आपको सायुज्यकी प्राप्ति हो जायगी। 
आत्मा और ईश्वरमें जो अखण्ड चेतन स्वरूप ब्रह्म है, उसके ज्ञानसे असंगका 
भी संग नहीं करना। असंगका भी संग होता है। तो अन्यथा न सिद्धयति। 
उत्तरार्द्की श्रुति है--(श्वेताश्व० ६.१५) 

तमेव विदित्वा5तिमृत्युमेति नान्‍्यः पन्‍्था विद्यतेउयनाय। 
तैत्तिरियक आरण्यक (१०.१०) का वचन है-- 

न कर्मणा न धनेन त्यागनेके अमृतत्वमानशु:। 

ब्रह्मात्मैक्यबो्धन॑ मोक्ष: सिद्धबति नान्यथा॥ ५८॥ 

बीणाया रूपसौन्दर्य तन्त्रीवादनसौष्ठवम्‌ । 

प्रजारख्न्‍ननमात्र तन्न सामग्राज्याय कल्पते॥ ५९॥ 

अब दृष्टान्त लेकर चुटकुला-कहानी सुनाते हैं। हम एक कहानीको 
सौ तरहसे गढ़के सुना सकते हैं। उससे तत्त्वका कोई सम्बन्ध नहीं है। वह 
तो मनोरञझ्ञन है। जिन लोगोंकी बुद्धि गम्भीर दार्शनिक तत्त्वमें प्रवेश नहीं 
पाती, उनके लिए अनुकूल दृष्टान्त गढ़ 'लिये जाते हैं। दृष्टान्त प्रमाण नहीं 
होते | डाक्टर, वकील, वैद्य अपने जीवनमें जैसे अनुभव होते हैं, उनका संग्रह 
कर लेते हैं उनकी होती है स्मृति। स्मृति-प्रमाण कि--' अमुक रोगी ऐसा ही 
था। अमुक दवा उसे दी थी। उससे दवा उसे दी थी। उससे वह अच्छा हो 
गया था। 

दृष्टान्त-प्रमाण सबसे कमजोर है। उससे प्रबल है अनुभवजन्य, स्मृतिजन्य 
प्रमाण वह भी लौकिक परन्तु ऋषियोंकी स्मृति एक जन्मकी नहीं होती, जन्म- 
जन्मके अनुभवकी होती है, लोक-परलोककी होती है। 

अर्थ, भोग और कर्मकी स्मृति लौकिक होती है। धर्मकी स्मृति लोक- 
परलोक दोनोंका समन्वय दोनोंका समन्वय करनेवाली होती हैं। इसलिये जब 


विवेक कीजिये २५५ 


बलाबलका विचार करते हैं, तब सब प्रमाणोंमें निर्बल--समझानेकी प्रक्रियामें 
चुटकुले-होते हैं। कहानियाँ-कथाएँ चाहे पौराणिक हों चाहे आधुनिक! अपने 
मनमें उन्हें ढाल लिया जाता है। 
स्मृति अनुभवसे पैदा होती है । इसलिये अन्य प्रमाणोंसे वह प्रबल होती है । 
स्मृति-प्रमाण लौकिक-पारलौकिक अनुभवमें काम देती है । परन्तु जहाँ परमात्माका 
वर्णन करना होता है, वहाँ पौरुषेय अनुभवजन्य स्मृति काम नहीं देती। वह तो 
पुरुषकी अपनी स्थिति, परिस्थिति और वासनाके अनुसार होगी या अनुमानसे 
होगी | उसने एक अनुभूति एक संस्कार प्राप्त किया है, इससे उसे स्मृति हो रही है । 
स्मृति और संस्कारसे विनिर्मुक्त जो अपौरुषेय है, वह स्मृतिप्रमाण है। तो 
चुटकुलेकी अपेक्षा वैद्य, डॉक्टर, वकील, प्रोफेसर और बड़े-बूढ़ोंका अनुभव 
ज्यादा प्रमाण है । उनके अनुभवकी अपेक्षा ऋषियोंका-- परन्तु ऋषियोंके अनुभवमें 
भी भ्रम, प्रमाद, विप्रलिप्सा, करणापाटव हो सकता है, क्योंकि सम्भव है, उनकी 
बुद्धिने ठीक-ठीक ग्रहण न किया हो, ग्रहण करनेमें कोई भूल हो गयी हो । शायद 
कोई ऋषिके रूपमें ठगना ही चाहता हो! वह सच्चा ऋषि न हो और उनके 
अन्तःकरणने विषयको ठीक-ठीक ग्रहण न किया हो | इसलिए पौरुषेय अनुभवजन्य 
जो स्मृति है, उसकी अपेक्षा अपौरुषेय ज्ञानस्वरूप जो श्रुति है, वह परम प्रमाण है । 
श्रुति-ज्ञानका स्वरूप क्‍या है ? वह यह है कि ज्ञान दो चीज नहीं गढ़ता। 
सच्चा ज्ञान लौकिक ज्ञान, स्मृति-ज्ञान, चुटकुलेका ज्ञान, व्यावहारिक ज्ञान--सबमें 
एकको बनाता है ज्ञाता और एकको बनाता हे ज्ञेय। जो परमार्थ--सच्चा ज्ञान है, 
वह ज्ञातापनेका अभिमान पैदा नहीं करता। वह जाननेवालेको ज्ञानी नहीं बनाता 
और विषयको ज्ञेय नहीं बनाता तब सच्चा ज्ञान होता है। 'इस-इस ' को जाना है। 
यदि जाना हुआ पदार्थ अलग-अलग हो गया तब भी सच्चा ज्ञान नहीं हुआ। तो 
सच्चा ज्ञान पूर्ण है, इसलिये बात यह है कि ये दुनियादारीकी चीजें हैं न! 
वीणाया रूपसौन्दर्य तन्‍्त्रीवादनसौष्ठवम्‌। 
प्रजारझ्नमात्रं तन्‍न साम्राज्याय कल्पते॥ ५९॥ 
हजार रुपयोंकी, लाखों रुपयोंकी वीणा बनती है। उसपर हीरा-मोती- 
रत्नोंक बेलबूटे लगवाये जाते हैं । उसका रूप-सौन्दर्य विचित्र है। बजानेवाले ऐसा 
बढ़िया अभ्यास कर लेते हैं! हमने तो वीणा और सितार भी सुनी है। वह हाथकी 
कला है ! उंगली कैसे छूकर चलती है छूना पता ही नहीं चलता है । आवाजमें वह 
सौन्दर्य वह सौष्ठव आ जाता हैं! कहते हैं कि ये सम्राट्‌ हो जायेंगे। क्‍यों ? इनके 

पास इतनी बढ़िया वीणा है! इतना अच्छा संगीत है। परन्तु, नहीं होंगे सम्राट । 
प्रजारञ्ञनमात्र: ' माने दूसरोंको खुश कर सकते हैं | 

वीणापर कौन-सी राग-रागिनी बजायी जाय ? यह भैरवी, घनाक्षरी, केदारा 
है, यह आसावरी है, बजाओ। सुननेवाला झूम उठे। समाधिस्थ हो जाय। बड़ा 
आनन्द आया। परन्तु न बजानेवाला सम्राट्‌ होगा न सुननेवाला-- 

वाग्वैखरी शब्दझरी शाख्रव्याख्यानकौशलम्‌। 
बैदुष्य॑ विदुषां तदवदभुक्तयें न तु मुक्तये॥ ६० ॥ 

ऐसे [078 में व्याख्यान देते हैं। 'टोन' के लिये 'स्वन्‌' शब्द है। ऐसी 
तबलेकी थाप पड़ती है न! एक एक अलग-अलग मालूम पड़ती है न| एक एक 
अलग-अलग मालूम पड़ती है-तान्‌ घिना धिन्‌ घिन्‌। वाग्वैखरी माने जीभमें-से 
एक-एक शब्द बिल्कुल खुला, नपा-तुला ! किस रफ्तारसे बोला जाय, किस ढंगसे 
बोला जाय। कई व्याख्यानदाता सुननेवालेको सोचनेका मौका नहीं देते। बोलते 
जाये बोलते जायेँ। उनको मूर्च्छित कर देते हैं ।हम लोग सब विद्या जानते हैं । हम 
विषयको न जानते हों और सभामें कोई फरमाइश कर दे तो ऐसी भाषामें बोलें कि 
सुननेवालेकी समझमें कुछ नहीं आयेगा और खूब तारीफ करेगा कि बहुत बढ़िया : 
वाह | वाह!) वाह : | ! 

वाग्वैखरी शब्दझरी--शब्दोंकी झड़ी लग गयी। मानों फूलोंकी झड़ी लग 
गयी। फूलझड़ी आपने देखी होगी। वही है ' शब्द झरी ' 

शास्त्रव्याख्यानकौशलम्‌--एक शब्दका ऐसा-ऐसा व्याख्यान करें। में 
काशीमें गया था पिछली बार तो मैंने पण्डितोंका शास्त्रार्थ करवाया। वहाँ ऐसी 
रिवाज है कि सब विद्यार्थी आये। पण्डित आये । उनको दक्षिणा देते हैं | मैंने विषय 
रखा था--' वाक्यार्थ-निरूपण-कौशलम्‌ |' किसी भी वाक्यका अर्थ-निरूपण करनेमें 
कैसी कुशलता होनी चाहिए ? उदाहरणके साथ उसे सामने रखा जाय और उसका 
निरूपण किया जाय। 

वाक्यार्थनिरूपण-कौशलम्‌ '--संस्कृतमें परचा छपा था उसमें यही शब्द 

छपा था। ऐसा-ऐसा निरूपण करते हैं ! पहनने तो पद क्या होता है, वाक्य क्या होता 
है, उसीपर शास्त्रार्थ हुआ। फिर उसका वाक्यार्थ कैसा होता है? अक्षरसे पद, 
पदसे वाक्य बनते हैं। वाक्यमें कोई एक अर्थ होना चाहिए। वाक्यमें दो अर्थ हो 
जाय तो वाक्य बिगड़ जाय । किस कुशलतासे उसका निरूपण करना चाहिए! एक 
ग्रन्थ, 'पद-वाक्य-रत्नाकर' है, दूसरा 'वाक्य पदीय' है। वाक्यके सम्बन्धमें कई 

बडे-बडे शास्त्र हें । पण्डित तो बड़े भारी हैं । एक वाक्यके बीस अर्थ बता दें, सो 
अर्थ बता दें! आपको नमूनेके लिए बता देता हूँ! 

सब कर मत खग नायक एहा। 

करीअ राम पद पंकज नेहा॥ 

एक आदमीने इसपर सवा लाख अर्थ लिखा है | वह छपा भी था। जबलपुरमें 
हमारे एक मित्र हैं! व्यौहार राजेन्द्र सिंह ! उनके पास वह लेख है। आपको अर्थ 
बतावें ? खगनायक माने गरुड़। 'हे गरुड़! सबका मत यही है।' यह तो उसका 
सीधा अर्थ हुआ। अब उलटा अर्थ देखो-- 

सबक रमत खगनायक एहा। 

बगुले से लेकर गरुड़ तक सब इसीमें रमते हैं। 

'करिअ राम पद नेहा' 

'सबकर मत ख।' माने सबका मत शून्य है। 

*गना इक एहा---यही एक गिनने लायक है। 

“सबकर मत खग।' माने चिड़िया। सब ना एक एहा--सब मत ताली 
बजायी और उड़ गये। यही एक ऐसा मत जो उड़ता नहीं है। 

'सब कर मत।' माने सब काम मत कर। 'खगना एक एहा।' यही एक 
कर। क्या ? 'करीअ रामपद पंकज नेहा ।' रामके चरणोंमें प्रेम करना । इसका नाम 
है मनोरंजन! गाना, नाचना, बजाना आनन्ददायक है। आप ठुमरी सुन लीजिये, 
दादरा सुन लीजिये । 

वाग्वैखरी शब्दझंरी  शास्त्रव्याख्यानकौशलम्‌। 
बैदुष्य॑ विदुषां तद्वदभुक्तये न॒ तु मुक्तये॥ 

बड़े-बड़े पण्डित | दो-दो रुपयोंमें व्यवस्था बदल देनेवाले। अब दस-बीस 
रुपयेमें बदलते होंगे। बड़े पण्डित हैं, परन्तु, दोनों 'एकादशी '--आज है कि कल 
कल है ? इधरसे रुपया मिला तो आज कर दिया, उधरसे रुपया मिला तो कल कर 
दिया ! पण्डिताईसे काम नहीं चलता ! इससे भोगकी सिद्धि होती है, मोक्षकी नहीं । 

जिसके हृदयमें सच्ची लगन नहीं है, जिज्ञासा नहीं है, जो ईमानदारीसे इस 

रास्तेपर चलना नहीं चाहता है, उसके लिये तो कुछ नहीं है। 


मर 

आत्मज्ञानके महत्त्वके प्रसंगमें यह बात कही गयी कि जो बात ज्ञानसे 
मिलती है, होती है या जानी जाती है, वही बात यदि योगसे, कर्मसे सांख्यविद्यासे 
जानी जाती हो तो ज्ञानका कोई महत्त्व नहीं रहा। किसी भी वस्तुका महत्व होता 
है तो वह तब; जब वह अनन्य-साधारण हो! दूसरे किसी साधनसे वह सिद्ध ही 
न होती हो! गुरुका महत्त्व भी तभी होता है जब शिष्य यह समझता है कि यह 
ज्ञान दूसरे किसीसे इनके सिवाय नहीं मिल सकता। जबतक उसके ख्यालमें 
यह रहता है कि यह ज्ञान हम कहींसे भी, किसीसे भी प्राप्त कर सकते हैं, 
तबतक गुरुका अनन्यसाधारण महत्त्व नहीं होता। जैसे साधनमें भी यह मालूम 
पड़ता है कि यह योगसे भी, सांख्यसे भी मिल जायेगा, तबतक ज्ञानकी महिमा 
ठीक-ठीक समझमें नहीं आती। योगसे समाधि मिलती है, यह ठीक है, परन्तु 
समाधि तो प्रपंचकी एक अभान अवस्था है और वह व्यवहारमें नहीं रह सकती । 
योगसे समाधिकालमें आप ब्रह्म हो भी जायेंगे, तो विक्षेपकालमें आपकी बत्रह्मता 
बाधित हो जायेगी। 

यदि सांख्यके द्वारा आप विवेक कर भी लेंगे कि प्रकृतिसे प्रकृति, विकृतिसे 
विकृति, कारणसे कार्य और कार्यसे कारण, कार्य-कारणसे और कार्यसे मैं पृथक्‌ 
असंग हूँ, तब भी आप पूर्ण नहीं होंगे, क्योंकि आधा तो प्राकृत है और आधा आप 
हैं, प्रकृति बर्हिदेशमें है। देशका विभाग होगा तो वह विवेक तो होगा स्वरूपका, 
परन्तु पूर्णता नहीं होगी। योगसे समाधि तो लगेगी, परन्तु विक्षेप-कालमें भी ब्रह्म 
ही है, यह बोध नहीं होगा। 

कर्मसे स्वर्गके समान देशमें, कालमें, वस्तु-विशेषके रूपमें आपके कर्मका 
फल मिल सकता है, परन्तु वह अविनश्वर नहीं हो सकता। विद्याके द्वारा आप 
किसीको जानकर उसकी उपासना कर सकते हैं, तन्‍्मय हो सकते हैं, परन्तु वह 
विद्या वही है जिसकी उपनिषदमें देवप्रापक-विद्या कहा गया है कर्मणा पितृलोक: 
विद्यवा देवलोक: ( बृहदारण्यक उपनिषद्‌ १.५.१६)॥। ब्रह्मात्मेक्यत्व-बोधसे 
जो वस्तु मिलती है वह और किसी भी उपायसे नहीं मिलती है। यहाँ तक कि 
अनन्य--महत्त्वका ज्ञान नहीं डोगा क्योंकि यह बात इसके सिवा दूसरी किसी 
वस्तुसे मिलती ही नहीं है। पंचायत चतुराई' दूसरी चीज है, समन्वय-समुच्चय 
दूसरी चीज है, संवेदन दूसरी चीज है। वे सब सामाजिक व्यवहार हैं। , 

केवल आत्मज्ञान होगा तो आप द्रष्टा हैं और केवल ईश्वर ज्ञान होगा तो 
आप भक्त हैं। ईश्वरमें-से नियन्तृत्व आदिका निषेध करके और असंग साक्षीमें-से 
परिच्छिनता आदिका निषेध करके जब केवल चिन्मात्र-दुकमात्रमें एकताका अनुभव 
होगा तब मालूम पड़ेगा कि मोक्ष तो अपना स्वरूप है, स्वतःसिद्ध है।न बन्धन 
होता है न मोक्ष! बन्धन है ही नहीं और मोक्ष है ही है। ज्ञान-अज्ञान, विक्षेप, 
अविवेक-कालमें भी है। 

'न योगेन' माने विक्षेपमें भी, न सांख्येन माने अविवेककालमें भी; न 
कर्मणा माने कर्मकाल, कर्मफलकाल और न कर्मकाल, न कर्मफलकालमें भी-- 
सब समय मोक्ष है । न विद्या है, न देवता है, न उपासना, वह भी मोक्ष है। मोक्ष: 
सिद्धयति नान्यथा--अन्यथा मोक्षकी सिद्धि नहीं होती । 

किसीके पास सुन्दर वीणा है । ऐसी सुन्दर जो लाखों रुपयामें बनी है | खूब 
बढ़िया बजाना भी आता है| उससे दूसरे लोग खूब प्रसन्न होंगे, आप जनरंजन कर 
सकेंगे; मनोरंजन कर सकेंगे। दुःखभंजन भी कर सकेंगे। लेकिन वीणा बढ़िया 
होने--बजानेसे कोई साम्राज्य नहीं मिल सकता, वह व्यक्ति सम्राट्‌ नहीं हो सकता । 
साम्राज्य-प्राप्तिका साधन वीणावादन नहीं हो सकता। 

कोई बड़े भारी विद्वान्‌ हैं, अच्छा व्याख्यान देते हैं, ठीक है। वीणा तो 
बाहरी चीज है। उससे बाहरी साम्राज्य भी नहीं मिल सकता, परन्तु जो-शास्त्र हैं, 
शास्त्रमैषुण्य है, उससे तो मिल सकता है? ना। 

वाग्वैखरी-ऊँची आवाजमें स्पष्टे स्पष्ट बोलते हैं। देहाती लोग मुँहफट 
होते हो हैं। ऐसा देखनेमें आता है कि जिनके पास कुछ होता है, किसी पदकी 

मर्यादा या ओहदेपर होते हैं, किसीके पास पैसा ज्यादा होता है तो चाहे जिस 

किसीको, चाहे जो कुछ कड़वा बोल दें। वे कड़वा बोलना अपना जन्मसिद्ध 
अधिकार मानते हैं | हम हर बातकी चापलूसी थोडे ही करते हैं कि आप बड़े हैं 
तो कड़वा बोलिये! कोई सत्य बोले और यथार्थके अनुरूप बोले, फिर भी थदि 
उसके बोलनेमें रस न हो, -सतू चित्‌ तो है परन्तु आनन्द नहीं है। वाणीमें, 
चलनेमें, करनेमें भी सत्‌ू-चित्‌-आनन्द होना चाहिए। बड़ी अद्भुत बात है। हमको 
महात्माओंने सिखाया है । 

बर्तन रखते समय यदि 'खट'से आवाज हो गयी तो महात्माओंने हमसे 
कहा, ' अरे, इसे चोट लग गयी ।' बर्तन माँजनेमें यदि खरोंच पड़ गयी तो डॉट भी 
पड़ी है। हमने बर्तन भी माँजा है! स्वामी योगानन्दजीके पास जाकर बर्तन भी 
माँजते थे। बर्तन पूजाका हो या उनका खाया हुआ हो, परन्तु खरोंच पड़ गयी तो 
जरूर डाँटते थे कि तुम्हारा शरीर छिल जाय--चोट लग जाय ठो कैसा लगेगा ? 

सिर्फ ऊँचे स्वरमें बोलना, बढ़िया भाषामें शब्दोंकी झड़ी लगा देना, तरह- 
तरहसे शास्त्रके व्याख्यानका कौशल दिखाना, यह जादूगरी है। 

'बैदुष्ये विदुषां चापि --पण्डिताई तो बड़े काम आयेगी। जैसे मिर्जापुर 
पहलवान अपनी मूँछ ऐंठते हैं न, ऐसे पण्डित लोग भी मूँछ ऐंठते हैं जब 
शास्त्रार्थ करने लगते हैं। हमने वर्षों तक देखा है। वे मसलते जाते हैं, और 
बहस करते जाते हैं। घुटनेके बल खड़े हो जाते हैं, और बहस करते जाते हैं | 
हमने वर्षोतक देखा है। और तब लगता है कि मारपीट होगी। हैं बड़े विद्वानू-- 
'बैदुष्यं विदुषां चापि।' 

एक बात सच्ची है या झूठी, यह तो नहीं जानते, . क्योंकि हमारी बुद्धि 
हजार-बारह सौ वर्ष पहलेकी बात सोच नहीं सकती । सुनी-सुनायी बात है। सुनते 
हैं, कर्णवास गंगाजीके पास है | वह तो हमारा देखा हुआ है। अब भी है। बताते हैं 
कि एक दिन दत्तात्रेय और शंकराचार्य दोनों मिल गये कर्णवास- क्षेत्रमें, गंगाजीके 
किनारे। भोजनके समय दोनों भिक्षा करने गये गाँवमें। दत्तात्रेयजीको तो बाजरे- 
बेझरकी रोटी मिली--रूखी-सूखी और शंकराचार्यको मिला[लड्डू-हलुआ, पूरी ! 
जब दोनों गंगा-किनारे इकट्ठे हुए भोजन करनेके लिए, तो दत्तात्रेयजी बोले, 
'क्यों भाई शंकर! दत्तात्रेय तो बड़े हैं न, सिद्ध आचार्य ! 'क्यों शंकर !' 

“हाँ महाराज !' 

“क्या गुण दिखाया है गाँवमें कि तुम्हें लड्डू-पूरी मिले हैं ?' 

नहीं भाई, हमने तो कोई गुण नहीं दिखाया है!' 

'मैं सौन्दर्य-लहरीके श्लोकोंकी रचना करते हुए, गुनगुनाते हुए......बहुत 
उत्तम रचना है सौन्दर्य-लहरी ! 
'बस बस ! किसी पण्डितने सुन लिया होगा कि बड़े भारी पण्डित हैं ! तब 
लड्डु-पूरी-हलुआ मिला है। यह भिक्षा फक्कड़ीकी नहीं, पण्डिताईकी है ।' 
भुक्तये न तु भुक्तये--यह बड़ा भारी जो वैदुष्य है, ' वैदुष्यं विदुषां चापि -- 
यह तुम्हारा वैदुष्य तुम्हें बहुत अच्छा भोग दे सकता है, बहुत बढ़िया मकान दे 
सकता है! परन्तु यह पण्डिताई मुक्ति नहीं दे सकती। क्योंकि यह अहंकारके 
आश्रित रहती है और अहंकारको बढ़ाती है। 
विद्या ददाति विनयम्‌-विद्याका फल विनय है, अभिमान नहीं है। सा 
विद्या या विमुक्तये '--सच्ची विद्या वह है जो तुम्हें मुक्ति दे। वह नहीं जो तुम्हें 
रेशमके कीड़ेकी भाँति बाँध दे!' अहम विद्वान, अहं विद्वानू। पाण्डित्य-- 
वैदुष्यसे भोग मिल सकता है, मुक्ति नहीं । 
शास्त्रज्ञानसे तत्त्वज्ञाककी तो खूब बनती है, यह दूसरी बात है! अब 
भाई खूब शास्त्र पढ़ लेनेसे एक बात तो तुमने मान ली! क्या ? यदि शास्त्रका 
खूब पण्डित हो और तत्त्वज्ञान न हो तो वह शास्त्रज्ञान व्यर्थ गया। यह तो मान 
ली बात ? 
अविज्ञाते परे तत्त्वे शास्त्राधीतिस्तु निष्फला। 
विज्ञातेषपि परे तत्तवे शास्त्राधीतिस्तु निष्फला॥६१॥ 
विद्या विवादाय धनं मदाय शक्ति: परेषां परिपीडनाय। 
विद्या मिली तो धन पाने लगे! शक्ति मिली तो दूसरोंको पीड़ा पहुँचाने 
लगे। भर्तृहरिने तो कहा--माताका यौवनरूप जो वन था, उसको हमने कुल्हाड़ी 
बनकर काट दिया। बच्चा जवान हुआ, माता बुढ़िया हुईं। सिवा जन्मनेका और 
कोई फल नहीं मिला माँको मैंने बुढ़िया बना दिया। 
(वैराग्यशतक ११) 
अविज्ञाते परे तत्त्वे शारत्राधीतिस्तु निष्फला। 
यदि परम तत्त्वका विज्ञान नहीं हुआ,--विज्ञान माने अनुभवात्मक ज्ञान तो 
जिस एक से अनेककी सिद्धि होती है, और अनेकसे एक विलक्षण है, उसका नाम 
ज्ञान और जिस एक आत्माके सिवा दूसरी कोई वस्तु ही नहीं है, इसका जो ज्ञान 
है, उसका नाम विज्ञान है । तत्त्वका विज्ञान हुआ ? नहीं हुआ। तो इतना बोझ लेकर 
'दर्वी पाकरसं यथा '-कलछी होती है--जिससे दाल-चावल को चलाते, घुमाते- 

फिराते हैं, सब भोजनमें वह घूमती है, परन्तु क्या खट्टा है, क्या मीठा है, उसका 
स्वाद तो उसे मालूम ही नहीं है। आपकी बुद्धि तो कलछीकी तरह है । 
अविज्ञाते परे तत्त्वे शास्त्राधीतिस्तु निष्फला। 

यदि आपको परम तत्त्वका-परिपूर्ण तत्त्वका, सर्वावभासक, स्वप्रकाश 

तत्त्वका-पर तत्त्वका माने प्रत्यगू-अभिन्न तत्त्वका-- 
पुरुषानन पर॑ किश्जित्‌ सा काष्टा सा परा गति: 
(कठोप १.३.११) 

सबसे परे कया है ? अपना आत्मा। इसीके सामने आती है माया! इसके 
सामने आता है मायोपाधिक ईश्वर, कार्य-कारण और दुनिया। यह आत्मा ही 
परम तत्त्व है। इसको यदि नहीं जाना तो 'सर्वशास्त्राधीति निष्फला।' सब 
शास्त्रोंका अध्ययन निष्फल गया, निष्फल।! बचपनमें हम 'ज्ञानवैराग्य-प्रकाश ' 
नामकी पोथी पढ़ा करते थे। अब आप लोग तो बड़ी-बड़ी पोथी पढ़ते हैं। 
अब ' ज्ञानवैराग्य-प्रकाश' छपता है कि नहीं, यह भी हमें मालूम नहीं है '। वह 
पीछे पड़ गया। 

एक सज्जन बहुत पढ़े-लिखे शिक्षित थे। कई विषयके 'डाक्टर' थे। वे 
नावपर नदीके पार जा रहे थे। मल्लाहसे बातचीत शुरू की। बोले बिना तो उनसे 
रहा न जाय। उन्होंने मल्लाहसे पूछना शुरू किया 'चाँदनी रातके बारेमें तुम 
कुछ जानते हो ?' विज्ञानशास्त्रके बारेमें तुम जानते हो ? आजकल लोग चन्द्रलोक 
पर जाने लगे हैं। कैसे-केसे राकेट बने हैं यह जानते हो? मललाहने जवाब 
दिया, “नहीं ।' 

फिर उन्होंने पूछा--' अच्छा, वेदान्तशास्त्रके बारेमें तुम्हें कुछ मालूम है ?' 

मल्लाहने कहा, “नहीं ।' 

उन्होंने कहा, “तुम्हें दर्शन, साइंस, साहित्यक्रा ज्ञान भहीं है। तुम्हारी तीन 
हिस्सा जिन्दगी बेकार गयी। बस, नाव चलानेमें लगे रहे !' 

इतनेमें नाव नदीमें गड़बड़ा गयी। मल्लाहने कहा, “बाबूजी तुम्हें तैरना 
आता है ?' 

वे बोले--' नहीं '' 

मल्लाह--हमारी तो तीन हिस्से जिन्दगी खराब गयी, एक हिस्सा बची 
है, बचा लेंगे। लेकिन तुम्हारा तो चारों हिस्सा जिन्दगीका खराब गया। डूबो 
पानीमें ! 

इस संसार-सागरमें जिसको उतराना-तैरना, डुबकी लगाना आता है--सब 
विद्या चाहिए। समाधि माने डुबकी | असंग साक्षीके रूपमें बैठ गये तो तैर गये। 
कभी देख लिया, “यह क्या? परम तत्त्वका विज्ञान हुए बिना सारा शास्त्रज्ञान 
निष्फल जाता है| 
विज्ञातेषपि परे तत्त्वे शास्त्राधीतिस्तु निष्फला। 
जब तत्त्व-विज्ञान हो गया, यह समझ गये कि कि प्रत्यक्‌ तत्त्वके सिवा 
दूसरी कोई वस्तु ही नहीं तो फिर शब्दजाल शास्त्राध्ययनकी क्या जरूरत ? जब 
शास्त्र पढ़ा तब तो शास्त्र पढ़नेका सच्चा फल नहीं मिला। फल मिल गया तो फिर 
पढ़नेकी क्या जरूरत ? नदी-पर नहीं गये तो नावपर बैठना बेकार गया । जब पार 
हो गये तो नावकी कोई जरूरत नहीं। अगला श्लोक श्री उड़ियाबाबाजी महाराज 
बड़े प्रेमसे बोला करते थे-- 
विज्ञातेषपि परे तत्त्वे शास्त्राधीतिस्तु निष्फला॥ ६१॥ 
शब्दजाल॑ महारण्यं चित्तभ्रमणकारणम। 
अतः: प्रयलाज्ज्ञातव्यं' तच्त्वज्ैस्तत्त्वमात्मन: ॥ ६२॥ 
जो बहुत जानते हैं, यह जाना, यह जाना, यह जाना तो कुछ नहीं जाना! 
वैशेषिकने कहा--इस एक-एक वस्तुमें जो विशेषता है उसे गिनके देखेंगे।' 
सांख्यने कहा, 'हम गिनती करेंगे।' बौद्धोंने कहा, हम सबका अभाव अनुभव 
करते हैं ।' ऐसा नहीं होता है। 
शब्दजाल॑ महारण्यं चित्तभ्रमणकारणम्‌। 
अतः  प्रयलाज्ज्ातव्यं तत्वज्ञेस्तत्त्वमात्मनः ॥ ६२॥ 
बाबा यह श्लोक ही ज्यादा बोलते थे। वे बोलते थे--' भटक जाओगे, मत 
पडो रे मन शास्त्रजंगले ।' हम यह नहीं जानते कि यह किस भाषामें है-- असमिया, 
उड़िया, बंगला। ये तीनों बोलियाँ प्राय: एक सरीखी हैं। वे तो उडिया थे, परन्तु 
यह पंक्ति बोलते थे। हे मेरे मन | शास्त्रके जंगलमें मत भटको, उसमें इतने मार्ग, 
इतने रास्ते, इतनी चीजें, इतनी गतिविधियाँ और इतने साधन हैं, कि तुम उस 
जंगलमें भटक जाओगे | जंगलमें मत जाना, हो ! 
हमें याद है, एक बार हम “शाकंभरी देवी ' गये | सरहानपुरके पास ४०- 
५० मीलपर वह मन्दिर है। हम नहीं जा सके। जब वहाँके एक जानंकार आदमीको 
साथ लिया, तब वहाँ गये। वैसे तो उस जंगलमें इधर-से-उधर रास्ते तो बहुत 
हैं। शास्त्रमें कहीं भूत-भैरव तो कहीं देवताओं-पितरोंकी उपासना है, जादूगरी 

है सिद्धियाँ हैं । ये झूठी नहीं हैं, ये भी होती हैं! फँसते वे लोग हैं जो वासनावाले 
हैं । उनको महत्त्वपूर्ण वे लोग समझते हैं जो संसारको महत्त्वपूर्ण समझते हैं। 
उनको झूठी वे कहते हैं, जिन्होंने कभी कुछ किया नहीं, देखा नहीं, यह भी 
संसारका एक रूप है। 

एकने कहा--' महाराज) एक सज्जन हैं, वे मदारीकी तरह हिप्नोटाइज 
करते हैं | सिद्धियाँ दिखाते हैं।। आजकल तो वे लोग उन्हींके पास जाते हैं | हमने 
कहा, ' बाबा, सिनेमा देखनेके लिए लोग जाते हैं, तो उनकी हम टीका-टिप्पणी 
नहीं करते। अरे जो लोग तमाशा देखना चाहते हैं, वे सिनेमामें जायेंगे। जो लोग 
जादूका खेल देखना चाहते हैं वे जादूमें जायेंगे । जो भगवान्‌की भक्ति करना चाहते 
हैं वे भगवान्‌में जायेंगे। जिन्हें आत्मा-परमात्माका ज्ञान चाहिए, वे ज्ञानकी बातें 
सुनेंगे। ये तो सब अलग-अलग विभाग हैं। अपनी योग्यताके अनुरूप वे अपनी 
जगहपर जाते हैं।' 

शब्दजालं महारण्यम्‌--यह शब्दोंका जो जाल है वह महाअरण्य है, 
जंगल है । उसमें आदमी नहीं भटकता, चित्त भटकता है। 

चित्तभ्रमणकारणम--द्वैत, अद्ठेत, द्वैताद्वैत, विशिष्टाद्वैत। अनेकान्त शून्य, 
जडवाद--शाखत्रमें ये सब निकल आवें। किधर जाओगे ? 'हम अपने शास्त्रको 
मानते हैं ।' तो ठीक है बाबा | पहले ही जानकारीसे मानकारीमें आगये न ? जब अपने 
शास्त्र, पन्‍थ, सम्प्रदाय, फिरकाको मानते ही हो, तो उससे अच्छा यह होगा कि अपने 
गुरुको मानो | क्योंकि मजहबमें भी तरह-तरहकी बातें होती हैं: भटक जाओगे। 

चित्तभ्रमणकारणम्‌--शरीरको भटका देना बहुत बड़ी बा नहीं है, परन्तु 
चित्तको भटका देना बहुत बड़ी बात है। हमारे एक मित्र थे | उन्होंने ' खण्डनखण्ड- 
खाद्यकी बहुत तारीफ सुनी तो उनके मनमें इच्छा हुई कि हम भी पढ़ें | हमने उन्हें 
पुस्तक दे दी। चार-पाँच दिन बाद उसे पढ़कर आये और बोले--'पण्डितजी, 
इसमें उन प्रश्नोंका समाधान है जो हमारे मनमें कभी नहीं उठते | और ऐसे प्रश्नोंका 
समाधान यदि हम ढूँढेंगे तो कभी प्रश्न और समाधानकी इतिश्री मिलेगी ?' 

दुनियामें अबतक कितने प्रश्न उठे हैं और उनके कितने समाधान दिये जा 
चुके हैं ? क्या हम एक-एक प्रश्नकी बालकी खाल निकाल करके, उनका समाधान 
सीखने लगेंगे तो हमें कभी समाधान मिलेगा ? क्या यह जिन्दगी भटकानेके लिए 
मिली है ? यहाँ नहीं, वहाँ ? ठीक रास्तेसे चलते नहीं ? ठीक वस्तुको पाना नहीं 
चाहते ! कोई लक्ष्य नहीं, कोई लक्षण नहीं। तो 'महांचित्तभ्रमणकारणम्‌ ।' 

तत्त्वज्जैस्तत्त्वमात्मन: --इसलिए भाई, ' आत्मनस्तस्वं प्रयत्नात्‌ ज्ञातव्यम्‌ ।' 
इसलिए  दूसरेका तत्त्व नहीं, अपना तत्त्व। दूसरेका तत्त्व जरा दूर पड़ेगा। दूसरेके 
मनमें क्‍या बात है इसका पता लगाते हैं | कैसे ? कोई ज्योतिषसे कि इससे हमारी 
नाड़ी, ग्रहमेत्री, राशि, लग्न सब मिलता है कि नहीं ? आप लोग शायद जानते नहीं 
होंगे, हमारा तो पुश्तैनी--पीढ़ी-दरपीढ़ीका व्यवसाय रहा । इतनी मामूली-मामूली 
बातें इसमें होती हैं कि आपके लिए तो वह गंभीर हो जायेंगी, आप पूछेंगे! जो 
जानते हैं वे तो इसको हँसी-खेलमें लेते हैं । 
हम आपसे पूछना चाहते हैं, 'लालजी भाई और प्रवीणभाई दोनोंमें मित्रता 
होगी कि शत्रुता ? इसका उत्तर कैसे देंगे, बतावें आपको ? ' अच्छा, उसका नाम क्या 
है ? प्रवीणगजी भाई--छ: अक्षर, लालजी भाई पाँच अक्षर | पूछनेवालेका नाम नूतन-- 
तीन अक्षर | चौदह अक्षर हुए, इसे तीन भागोंमें बाँटे ! एक बचे तो मित्रता, शून्य बचे 
तो शत्रुता । अब दो बचे ? तीन तो बचेगा नहीं ! दो बचे तो न मित्रता न शत्रुता।' 
अब देखो इसी गणितके आधारपर यदि आप किसीको अपना शत्रु और मित्र 
मानने लगोगे तो आपकी जिन्दगी मिट्टीमें मिल जायगी । यह तो हमारे पासवाले लोग 
जानते हैं | में जानता हूँ । ऐसी कमजोर नींवपर यदि आप अपने जीवनका संचालन 
करोगे तो कैसे वह ठीक राहपर चलेगा, जब पीपलवाला भूत आपके जीवनका 
संचालन करेगा ? हमारे एक मित्र थे । उनको ऐसी लत पड़ गयी कि कहीं बाहरगाँव 
जाना हो तो पहले प्लेनचिट ' पर पूछें कि ' जाये कि नहीं ? व्यापार करना हो तो पूछें । 
तिपाई उसपर चलती है । कागजके टुकड़ों पर कुछ अक्षर लिखे रहते हैं । अब ऐसा 
हुआ कि उस घरके लोग बहुत परेशान हुए। वे हमारे पास आये तो हमने बहुत ढंगसे 
समझाया कि यह कितना व्यर्थ है ।' मैं तो वी.वी.सी. से भी मिला हूँ । और हम जानते 
हैं कि जीवित मनुष्यकी आत्मा भी बुलायी जा सकती है। परन्तु वह आत्मा नहीं 
आती है। हमारा मन ही उस आत्माकां रूंप धारण करके आता है। 
अरे भाई! तो आप यदि अपना मन ऐसे रखेंगे तो परमात्माके मार्गपर कैसे 
चलेंगे 2 यदि आप भाँग पीकर सोचते हैं कि हमारा ध्यान बहुत बढ़िया लगता है 
तो हम हाथ जोड़ते हैं। आप भाँग पीजिए, ध्यानका नाम मत लीजिए नशेमें कहीं 
ध्यान लगता है? भाँग पीकर ध्यान लगाओगे तो ध्यानका जो अभ्यास संस्कार 
बनता है, उससे जो गाढ़ता आती है और अपूर्व उत्पन्न होता है, वह आपके हृदयमें 
बनेगा ही नहीं। नशा पीके ध्यान करनेपर उसका अपूर्व उत्पन्न नहीं होगा। छोटी- 
छोटी बातोंमें मत फंसिये। 

अत: प्रयलाज्ज्ञातव्यं तत्त्वश्जैस्तत्त्वमात्मन:॥ 
अब इसका एक रहस्य आपको सुनाता हूँ। 'योगदर्शन 'में कहा गया है कि 
यदि आप दूसरेके मनकी बात समझना चाहते हैं तो पहले आप अपने मनकी बात 
को समझिए। यह सिद्धि है| 
प्रत्ययस्य परक्षित्तज्ञामम्‌-- (३.१९) अपने चित्तमें कैसी-कैसी वृत्तियाँ 
उठती हैं, क्या देखके क्‍या उठता-बैठता है--अपने मनकी बातको पहले 
समझिये। “यदि आप अपने मनको ठीक-ठीक समझ जायेंगे तो दूसरेके मनको 
भी ठीक-ठीक समझ जायेंगे, '-यह मैंने दृष्टन्त दिया योगदर्शनका। अब दार््रन्त 
सुनिये। 
दाष्टन्त क्‍या है ? यदि आप अपनेको जानेंगे तब तो दूसरे को जान 
सकेंगे! यदि आप इस चाम-हड्डी-मांसके भीतर, पीव-चरबी, कलेजेके पिण्डके 
भीतर जो अपना 'मैं-मैं' फुर रहा है, यह जो दाल चुर रही है, धड़कन चल 
रही है, यदि आप अपने "मैं 'को नहीं समझेंगे तो दूसरेके मैंको समझनेका दावा 
बिलकुल झूठा है। 
श्रीडड़िया बाबाजीसे किसीने पूछा--' महाराज ईश्वरका क्या स्वरूप है ?' 
बाबा-- तुम अपने स्वरूपको जानते हो ?' 
वह--'नहीं महाराज !' 
बाबा--' तो साढ़े-तीन हाथके शरीरके भीतर रहनेवाले अपने “मैं ' को तुम 
नहीं जानते, तो कोटि-क़ोटि ब्रह्माण्डोंमें रहनेवाले को जाननेकी बात करना यह 
हिमाकत है ।' हिमाकत माने दुस्साहस | 
अतः प्रयलाज्ज्ञातव्यं तत्त्वज्ैस्तत्त्वमात्मन: | 
आत्मनस्तत्त्वेज्ञातव्यम्‌--मेरा तत्त्व क्या है, में स्वयं क्या हूँ यह जानना 
उचित है। कहाँ से मालूम करें ? एक तो चाहिए प्रयत्न। अर्थी हो तत्त्वज्ञानका। 
आप खरीददार हैं कि नहीं तत्त्व-ज्ञानके ? वाणिया लोग समझ जाते हैं, एक ग्राहक 
आया है दुकानमें । पचीस थान अबतक उलट चुका है, पचीस साड़ी देख चुका। 
खरीदनेवाला है कि नहीं ? देखते ही भाँप लेते हैं। बनारसी गाली सुनाता हूँ । जब 
कोई जूता खरीदनेके लिए दुकानमें जाता है; एक दिखाया, दूसरा दिखाया; तीन- 
चार-पाँच दिखा चुके तब दुकानदार हाथ जोड़कर खड़ा हो जाता है और बोलता 
है, 'गुरु। आपके मुंहके लायक हमारी दुकानमें नहीं है ।' यह दुकानदारीके विरुद्ध 
है। ऐसा बोलना तो नहीं चाहिए। 

आप तत्त्वज्ञानके अर्थी--खरीददार हैं कि नहीं ? आपका प्रश्न या वाणी 
सुनकर दो मिनटमें निर्णय दे सकते हैं । आप हमारे पास जिज्ञासु होकर आये हैं कि 
नहीं 2? यह हम शकल देखकर पहचान लेते हैं। आपका मन तो अभी उनक पास 
जानेका है, इनसे ज्ञान पानेका है, उनसे सीखनेका है । 

ज्ञातव्यं तत्त्वमात्मन:--दीयेकी लौसे लौ जलती है। आप अपने कलेजेके 
भीतर ज्ञानका दीपक जलाना चाहते हैं? तो किसी ज्ञानी के हृदयसे, जिसमें 
ज्ञाको लौ जलती हो, उसके दिलसे अपना दिल मिला दीजिए । उससे मतभेद 
मत कोजिए। उसको रायको समझिए। अनुकूल दिशामें सोचिए! जब दीयेकी 
बत्ती दूसरी जलती हुई ज्योतिमें मिलती है, तो वह भी जल उठती है। दीया 
जलानेका यही उपाय है। लौसे लौ जलती है, ज्योतिसे ज्योति जलती है। कहाँसे 
मिले यह ज्ञान ? एक तो सच्चा खरीददार चाहिए। दूसरे सच्ची दुकान मिल जाय । 
सच्ची दुकानमें सच्चा माल होता है। 

अज्ञानसर्पदष्टस्य ब्रह्मज्ञानौषध॑ विना। 
किमु वेदेश्च शारत्रेश्च किमु मन्त्रे: किमौषधे: ॥ ६३॥ 

हमारे एक मित्र कहते हैं कि ' स्वामीजी ! अन्त:करणशुद्धिके लिए कोई जप- 
तप, अभ्यासकी जरूरत नहीं है । अब लेबोरेटरीमें ऐसा इन्जेक्शन तैयार हो रहा है कि 
एक लगावें तो न काम आवेगा न क्रोध | मौजसे बेठकर जम्हाई लेते रहो ।' 

अज्ञानसर्पदष्टस्य-- अरे भाई। यह तो अज्ञानका साँप डँस गया! इसकी 
एक दवा है और एक ही दवा है, दूसरी नहीं | बहुत वेद पढ़नेसे, वेदपाठीको भी 
साँपं काट जाता है। बहुत शासत्र पढ़नेसे, बहुत मन्त्र बोलनेसे, बहुत औषधके 
सेवनसे भी साँप काट जाता है। 

मन्त्रकी बात सुनावें ? हमारे गावके आसपास गोंड जातिके आदिवासी 
लोग हैं। वे मन्त्र खूब जानते हैं। हमको एक मन्त्र बताया था। बहुत बचपनमें 
बारह-तेरह वर्षकी वय थी। वे बाॉसकी एक शाखाको बीचमें-से चीर देते थे। एक 
आदमी इधर और एक आदमी उधर खड़ा रहता था बाँस लेकर और हंम चूहेकी 
खोदी हुई मिट्टी फेंकते थे। बाँसकी चीरी हुई शाखा मुड़ती थी और मुड़कर 
आपसमें मिल जाती थी। उसमें कोई बेईमानी नहीं थी, परन्तु यह बात आयी 
कहाँसे ? यह आपको सुनाता हूँ। 

बारहसे सोलह वर्षकी वयतक उस मन्त्रका प्रभाव हमारे अन्दर रहा। 
सोलह-सत्रह वर्षका होते ही उस मन्त्रका प्रभाव चला गया। फिर हमसे नहीं 

होता था। लेकिन हमने जिन बच्चोंको सिखा दिया उनसे होता था। क्‍या कारण 
हुआ, आप सोचिये। जब तक बच्चा था तब तक मेरा विश्वास बहुत सरल, 
भोला धा। और उस विश्वासका जो बल था, वह उस बॉसकी शाखाको आपसमें 
मिलता देखा था। जब में बड़ा हुआ और मेरे मनमें तर्कवितर्कका उदय होने 
लगा, अविश्वास आते ही मन्त्रकी शक्तिका लोप हो जाता है। अब हम सुना 
सकते हैं आपको कि वह क्‍या मन्त्र था? कैसे आप दुनियादारीवाले मन्त्रोंके 
बलपर अपना काम चलावेंगे ? मन्त्र था-- 
बांसके चोंगा, चोर यमाई, दोहाई पार्वती-महादेवकी। 
दोहाई नयना जोगिनीकी, दोहाई नोना चमारिनकी॥ 
अब आप बताइये! आप कहते हैं, औषधसे ब्रह्मज्ञान हो जायगा, 
अन्तःकरण-शुद्धि हो जायगी, मन्त्र पढ़नेसे ब्रह्मश्ञान हो, जायगा। मन्त्र पढ़नेसे 
अन्तःकरण-शुद्धि हो जायेगी । इस समय यहाँ कोई काशीका दिद्वान्‌ बैठा हो तो 
माफ करे ! हमारे समयमें नौ आचार्य शाख्रके ऐसे थे जिनका नाम था, 'नवरत्न ।' 
वे नव 'रत्न' नहीं थे, नव 'गुंडे' थे। जहाँ कहीं डंडा लेकर खड़े हो जाये! क्‍या 
पाठशाला और क्या कालेज ! सब पण्डित उनसे डरते थे। भलामानुष उन्हें देखकर 
भाग जाता था। उनका नाम था--नवरत्न।' दो-तीनसे हमारी जान-पहचान थी; 
सबसे नहीं । क्‍या करेगा शास्त्र ? 
किमुवेदेश्च शास्त्रश्वच किमु मन्त्र: किमौषथे:॥ ६३ ॥ 
नानृध्यायात्‌ बहूनू शब्दान्‌ वाचों विग्लापनं हि ततू। 
का (वृहदा, ४.४.२१) 
आप उतने ही शब्द सीखिए जिनसे आपके अज्ञानपर चोट लगे और 
वह टूट-फूट जाय, चूर-चूर हो जाय। ब्रह्मज्ञाकके औषधके बिना ? अब इसको 
जरूरत क्या है ? 
अतः प्रयत्राज्ज्ञातव्यं तत्त्वज्जैस्तत्त्तमात्मन: ॥ ६२॥ 
आत्मनस्तच्त्व॑ ज्ञातव्यमू--अपना जो तत्त्वस्वरूप है, उसका ज्ञान प्राप्त करना 
चाहिए। क्योंकि इसीके आधारपर दुनियाकी सब वस्तुएं टिकी हुई हैं। जैसे, 
यदि 'मैं' न हो तो 'गुरु' किसे बनावें? 'में' न हो तो 'ईश्वर'को कौन माने ? 
'मैं' न हो तो मुक्ति किसको मिले? *मैं' न हो तो 'दुनिया' मालूम किसको 
पड़े ? इसलिए जो कुछ है, जो कुछ होगा, वह प्रकाशित होता है ज्ञानसे। ज्ञान 
माने 'मैं' स्वयंमें होता है, दूसरेमें नहीं होता। आत्माकी पहचान 'न्‍्यायदर्शन में 

यही बतायी है। आत्मा किसको कहते हैं ? जिसको ज्ञान होता है, उसका नाम 
आत्मा है। 'ज्ञानाधिकरणम्‌ आत्मा।' 

चाहे ज्ञान जीवका हो, जगत्‌ या ईश्वरका हो, ज्ञान होता है तो वह अपने 
आपको ही होता है । इसलिए आत्माकी पहचान है 'ज्ञान।' 

यह बात दूसरी है कि आत्मा ज्ञानस्वरूप है कि ज्ञानका आधार है। लेकिन 
ज्ञान आत्माको छोड़कर घड़ीको नहीं होता है, किताबको नहीं होता है । हम मानते 
हैं कि ईश्वरको ज्ञान होता है, परन्तु 'ईश्वरको ज्ञान होता है ', यह ज्ञान किसको होता 
है ? बोले 'गुरुको होता है !' बहुत बढ़िया! परन्तु यह भी किसको मालूम पड़ता 
है ? आत्माको ! ज्ञान हमेशा आत्मनिष्ठ होता है। अपने आपको होता है । जिसको 
ज्ञान होता हे वह कौन है ? ज्ञान या अज्ञान ? यह भी एक विवेक है। 

“यह गुरु बनाने लायक है कि नहीं यह निर्णय कौन करता है ?' ईश्वर है कि 
नहीं, यह निर्णय कौन करता है? जो ईश्वरके होनेका-न-होनेका, और गुरुकी 
लियाकतका निर्णय कर लेता है, तौल लेता है, वह सबसे बड़ा हुआ न? वही 
जानने लायक है। उसे जाने बिना मूल रोशनीको ही नहीं पहचाना कि क्या है ? 
रोशनीमें लिखनेवाले पदार्थ तो पहचाने ही क्या जायेंगे ? सब अज्ञानका विलास है। 
अतः आंत्मनस्तत्त्वं ज्ञातव्यम्‌। 

अच्छा, आत्माका ज्ञान किससे हो ? तत्त्वज्ञानसे | तो तत्त्वज्ञ आवेगा, ज्ञान 
करावेगा ? यह बात नहीं है । तत्त्वज्ञको ज्ञान करानेकी वासना नहीं होती | जो लोग 
ज्ञान करानेके वासनावान्‌ होकर फिरते रहते हैं, वे तत्त्वज्ञ नहीं हैं | इनमें देहवासना, 
लोकवासना या शास्त्रवासना रहती है, परन्तु तत्त्वज्ञमें ये तीनों नहीं होती। हमारी 
पोथी ! ठीक है दूसरेकी पोथी गलत है । यह तो मजहबी लोगोंका ख्याल है। 

हम किसी-किसीको व्यवहार करते देखते हैं तो वह अपनेको संसारके 
व्यवहारका केन्द्र मानकर व्यवहार करता है। वह सबको हुकुम देता है, झिड़क 
देता है, उपदेश देता है, जैसे सब उसके नौकर हैं ! हे नारायण | यह जो छोटा मैं है, 
वह तो देहके बराबर है। तो फिर देहकी वासना! फिर ? लोककी वासना। हमें 
लोकमें-परलोकमें यह चीज मिले! यह सुख मिले, यह इज्जत मिले, यह कुर्सी 
मिले | इस प्रकार देहवासना, लोकवासना और शास्त्रवासना तीनों ज्ञानमें रुकावट 
डालती हैं | ये अडचनें हैं, प्रतिबन्धक हैं । 

देहवासनया जन्तोः लोकवासनयापि च। 
शास्त्रवासनया ज्ञानं यथायं नेव जायते॥ 

अपनी ओरसे प्रयत्न करना चाहिए कि कहीं हम अपनी मान्यतामें फंस न 
जायें। अपनी बुद्धिसे हिप्रोटाइज न हो जायँँ। अपनी ओरसे तो हो प्रयत्न ज्ञानप्राप्तिका 
और गुरुजी अनुग्रह करें। जो तत्त्वज्ञानी गुरु छे, वह अनुग्रह करे। अनजान गुरु 
अनुग्रह करके भी क्या करेगा ? गुरु भी तत्त्वज्ञ हो! केवल तत्त्वज्ञ न हो-तत्त्वज्ञ 
तो बहुत होते हैं। अपने ऊपर अनुग्रह करे। गुरु अपने हों और अपनी ओरसे 
प्रयत्न हो ! 

अज्ञानसर्पदृष्टस्य ब्रह्मज्ञानौषधं॑ विना। 
किमु वेदेश्व शास्त्रश्न॒ किमु मन्त्र: किमौषधे:॥ ६३॥ 

डंक मार गया बिच्छू और दवा हो रही है सापकी | डँस गया है साँप और 
दवा हो रही है काटा गड़नेकी । जैसी तकलीफ हो, उसकी दवा होनी चाहिए न ? 
ठीक है, किसीको जरूरत थी आमके पेड़की | किसीको कलम लेनी थी उसकी | 
तो उसने पूछा, ' पण्डितजी ! यहाँ कहीं आमका पेड़ है ?' पण्डितजी बोले--' वह 
नीमका पेड़ है।' आग्रान्‌ पृष्टः कोविदारान्‌ आचष्टे। 

रोग है दूसरा, दवा हो रही है दूसरी | संसारमें जितना दुःख है, वह केवल 
अज्ञानका दु:ख है। वह मृत्युका, वियोगका, जन्म-मरणका भवन-दहनका दुःख 
है। ये सब दुःख अज्ञानके कारण ही हैं । बल्कि, वह है--व्याप्ति- 

यत्र यत्र दुःख तत्र तत्राज्ञानम्‌ । 

जहाँ-जहाँ दुःख है, वहाँ-वहाँ अज्ञान व्यापक है। अज्ञानव्याप्य दुःख है। 
कोई दुःखी हो और अपनेको समझदार मानता हो, कि ' हम कोई बड़ी समझदारीसे 
दुःखी हैं,' वह तो ढोंगी होगा। वह तो दुःखका ढोंग करेगा। नासमझी और दुःख 
ये दोनों एक साथ होते हैं। 

। प्रज्ञापाध एव एव दुःखमिति तद्‌। 

दुनियामें जिसको दुःख कहते हैं वह समयका कसूर है। प्रज्ञापराध। ईश्वर 
बिछुड़ा क्यों ? जीव संसारी हुआ क्‍यों ? अज्ञानसे | जीव-ईश्वर अलग-अलग 
हुए क्‍यों? अज्ञानसे। कभी-कभी हमारे मनमें आता है, "हम सबसे एक हो 
जाँय।' कभी आता है, 'सबसे हम अलग हो जाय!' क्योंकि आत्मा सबसे निराला 
असंग, निरपेक्ष है, तो सबसे अलग होनेका भी मनमें आता है। कभी-कभी 
ऐसा भी आता है कि 'सबके सुख-दुःख, रहनी-सहनीके साथ हम मिल जाँय!' 
ये दोनों आत्माके स्वरूप हैं। जेसे कोई आपसे कहे कि--क्या आप नींद ले 
रहे हैं ?' तो आप झट बैठे-बैठे ही फटकार देंगे, ना ना नींद नहीं है। क्यों ? 

नींद आपका स्वरूप नहीं है। कोई तुम्हें कहे कि 'तुम पापी हो, तुम बेवकूफ 
हो। तो तुम कहोगे, ना ना! क्‍यों ? असलमें तुम ज्ञानस्वरूप हो | तुम तो निर्मल 
हो! दूसरा कोई तुमपर अज्ञान और मलको आरोपित कर रहा है। तुममें वह 
नहीं है। तुम नासमझ हो ।' नहीं | कोई अपनेमें अज्ञानको नींदकों स्वीकार नहीं 
करता। बह अपने स्वरूपके विपरीत है। पूछेंगे कि “यह गलती तुमने को ?' 
तो कहेंगे 'नहीं, नहीं। उसकी वजहसे की। हमने तो उसे बता दिया था।' 

हमारे मित्र लोग हैं, वे कहते हैं, 'हमने तो उसके कहनेसे यह काम 
किया ।' तो परप्रत्ययबुद्धि हुए न! नासमझ हुए। तुमने समझकर गलती की होती तो 
एक बात थी कि तुम समझदार हो। अपनेमें कोई गलती नहीं मानता, गलती 
दूसरेपर डालता है। क्योंकि गलती अपना स्वरूप नहीं है । जो अपना स्वरूप नहीं 
है, उसको अपना स्वरूप मान लेनेके कारण हम दुःखी होते हैं। उसको अपना 
स्वरूप क्‍यों माना ? 

हड्डी-चाम-नाखून-बालको अपना स्वरूप माना । यह सब क्‍यों है ? अपना 

जो सच्चा स्वरूप है, उसको न जानकर अपनेको कुछ झूठी चीज मान लिया तो 
अज्ञानके सापने तुम्हें डेंस लिया है। अपने आत्माकी पूर्णताको तुम नहीं जानते । 
यदि आत्माको समाधिमें ले जाओगे तो शान्तपनेका अभिमान होगा । मनका विवेक 
कर लोगे तो परिच्छिन्नताका अभिमान हो जायगा कि 'मैं अमुक हूँ।' यदि कर्म 
करनेको-अपनेको बनाने लगोगे तो बिगड़ भी जाओगे। यदि उपासना करके 
तन्‍्मय हो जाओगे, तो पराधीन हो जाओगे। बात सीधी है अपने आपको जानो। 
अपनेको एक टुकड़ा जानकर बूँद सूखता जाता है। अपनेको पूर्ण जानकर समुद्र 
भरा रहता है। 

अज्ञानसर्पदष्टस्य ब्रह्मज्ञानौषध॑ विना। 

किमु वेदैश्च शास्त्रैश्त किमु मन्त्रै: किमौषधै:॥ ६३॥ 

हम एक पण्डितको जानते हैं। उन्होंने आयुर्वेदके सब ग्रन्थ पढ़े । चरक, 
सुश्रुत, वाग्भट, भावप्रकाशु, माधवनिदानु, शा्ड्रंधर, कश्यपसंहिता--सब प्राचीन 
ग्रन्थ ! और आयुर्वेद पढ़ानेमें इतने निपुण कि क्‍या पूछना ? लेकिन, उनको कोई 
पूछे कि 'नागरमोथा' कया होता है तो नहीं पहचानते थे। वे 'गिलोय' तक नहीं 
पहचानते थे। तो वह आयुर्वेदका ज्ञान किस कामका ? 

'किमु वेदैश्च शास्त्रैश्च '--वेद सहजका बोध देता है। शाख्र ' क्या करें, 
क्या न करें --यह समझाता है। ज्ञानशासत्र 'यह ऐसा है' समझाता हैं। 

ज्ञानशास्त्रमें शासन नहीं है, शंसन ही है | क्या करोगे वेद, शास्त्र और मन्त्र 
पढ़कर ? क्‍या करोगे ओषधियोंके बारेमें जानकर, जब अपने आपको ही ठीक- 
ठीक नहीं जाना। 

न गच्छति बिबना पान व्याधिरौषधशब्दतः। 
विना परोक्षानुभव॑ ब्रह्माशब्दैर्न मुच्यते॥ 

शरीरमें कोई व्याधि है, यह दृष्टान्त है। व्याधि माने आपके मनमें चिन्ता 
हुई | वह चिन्ता स्थूल हुई तो व्याधि हो गयी | पहले होती है आधि और फिर होती 
है व्याधि | पहले हम आपको यह बात सुना दें कि जैसे कोई कहता है कि योगसे 
शरीरमें यह रोग नहीं होता, तो वह भी होता है| सूर्यनमस्कार करो, योग करो तो 
वह रोग न होगा। आँखें हिलानेका भी एक व्यायाम होता है जिससे रोग न हो | 
हाथ-पॉवके संचालनका भी एक व्यायाम होता है जिससे रोग न हो । कैसे-कैसे 
उठना-बैठना मोरकी तरह मयूरासन, ऊँटकी तरह उष्टासन कर लो; प्राणायाम और 
सूर्यनमस्कार करनेसे रोग निवृत्त होते हैं, यह बात मैं मानता हूँ, जानता हूँ और 
अनुभव करता हूँ । परन्तु जो प्राचीन शास्त्र हैं, उनका अभिप्राय यह नहीं था कि इम 
करें योग और उसका फल लें बाहर-स्थूल। 

उनका अभिप्राय है कि हम बाहर करें योग और भीतर उसका फल 
उत्पन्न हो। फल हमेशा वृत्त्यात्मक होता है। जबसे साइंस-युग आया-यह तो 
भौतिक होता है। यह कहता है कि “हम जो कुछ करें, उसका फल हमारे 
शरीरमें उत्पन्न होगा।' हमारे महात्मा लोग कहते थे, 'हम जो कुछ करेंगे, उसका 
फल मनमें उत्पन्न होकर बाहर शरीरमें आयेगा। धारा ही बदल गयी। मनको 
ठीक करो तो तन ठीक हो जायगा। तुम्हारे मनमें ऐसी-ऐसी असंगतियाँ भरी 
हुई हैं, जो किसी धातुको शरीरमें परिषुष्ट होने नहीं देतीं। तुम बाहरकी दवाओं 
और क्रियाओंपर तो बड़ी भारी आस्था रखते हो, परन्तु वह शरीरमें जाकर किस 
धातुमें, किस कफ-वात-पित्तमें, किस प्रक्रियासे क्या परिवर्तन करती है, यह 
तो तुम्हें मालूम ही नहीं है। 

शरीरमें कफ-वात-पित्त विषम हो जाते हैं और दूसरे; हम जो नहीं चाहते 
हैं, वह हो जाता है । बीमार पड़ गये | हम नहीं चाहते हैं कि ऐसा हो और ऐसा हो 
गया। जो चाहते हैं वह नहीं होता । दोनोंसे रोग होता है। शरीरमें जितनी शक्ति है 
उससे अधिक श्रम करनेसे रोग हो जाता है। 

व्याधि: अनिष्टसंस्पर्शात्‌ 

आधि होती है मनमें, ज्याधि होती है शरीरमें और समाधि होती है दोनोंके 
कारणमें और ये तीनों होती हैं शरीर माने उपाधिमें | उपाधिमें ही आधि-व्याधि, 
समाधि हैं । एक बच्चा शीशेसे अपनी तस्वीर देख रहा था। किसीने उस तस्वीरके 
सामने चाकू धर दिया और मानो गलेपर काटने लगा तो वह बच्चा बड़े जोरसे 
चिल्लाया | उसने सोचा कि यह चाकू शीशेकी तस्वीरमें नहीं लग रहा है, वह मुझे 
लग रहा है। 

इस संसारमें सब-का-सब उपाधिका खेल है। उदय और विलय, दुःख 
संयोग-वियोग, उन्नति-अवनति, राज्योंका उत्थान-पतन-सब-का-सब। हम तो 
अपने अन्त:करणके शीशेमें जो तस्वीर दिखती हैं, कभी सात्त्विक, कभी मूढ़, 
उसको अपना “मैं ' समझते हैं । तो भला, ऐसी चीजको तस्वीर या छायाको अपना 
में क्यों समझने लग गये ? क्योंकि अपना स्वरूप नहीं जानते। तो वहाँ है। कहाँ 
है ? जहाँ भूलका मूल है। भूल है कि “मैं जीव हूँ” और मूल अज्ञान है। तो 
अज्ञानको मिटा देंगे तो भूल मिट जायगी और भूल मिट जायगी तो उपाधिके सारे 
दुःखोंके साथ सम्बन्ध ही टूट जायगा! 

औषध माने दवा। नाम-जप कर रहे हैं। किसका ? दवाका! जब दवा 
पीओगे, तब रोग मिटेगा। केवल 'दवा' 'दवा का नाम जपोगे ? आपने सुना 
होगा, एक बालक रातको जगा। वह हाथ जोड़कर प्रार्थना करने लगा-- हे 
प्रभो | जापानकी राजधानी मास्को बना दे।' माने पूछा--' बेटा, क्या कर रहे हो ?' 
बेटा बोला--' प्रार्थना कर रहा हूँ।' प्रेयरमें तो बड़ी ताकत है। माने पूछा, ' भला 
जापानकी राजधानी मास्को कैसे हो सकती है ?' बेटेने बताया--' मैं तो परीक्षा 
देकर आया हूँ। प्रश्न था, 'जापानकी राजधानी कहाँ है ?' उसके जवाबमें मैंने 
'मास्को ' लिखा है। जबतक ईश्वर जापानकी राजधानी 'मास्को' न बना दे, तबतक 
मैं पास केसे होऊँगा ?' 

भला, आप क्या सोच रहे हैं, यह देखो | आप सोच रहे हैं कि जन्मनेवाला 
न मरे, मिलनेवाला न बिछुड़े। हमको 'लव' करनेका तो अधिकार है, परन्तु 
'तलाक ' देनेका अधिकार नहीं है! अरे भाई | जब 'लव' करनेका अधिकार है, तो 
छोड़नेका भी है। वह तो अपने आप आया। 

रामजीके बेटे 'लव' हैं। वह भी 'काम' ही हैं| कृष्णके बेटे ' प्रद्युम्न ' हैं, 
वह भी काम ही हैं। यदि तुम्हें प्रेम करनेका अधिकार है तो त्याग करनेका 
अधिकार भी है।। ये संसारके सम्बन्ध तो होते हैं और छूटते हैं। औषध माने जो 

शरीरके दोषोंको छुड़ा दे। हमारे एक मित्रको हुआ डायवीटी, डाक्टरोंने बताया 
कि 'तुम घीकी चीज खाया करो, कोई नुकसान नहीं | हमको मिले तो हमने भी 
बताया कि ' दूध घीको चीज खाया करो ।' घीमें बड़ा बल है वे तो बहुत दुबले थे. 
उन्हें डायविटीजमें घी नुकसान नहीं करता था। मैं था मोटा | मुझे डायविटी जमें बी 
नुकसान करता है। घीमें गुण है, यह ठीक परन्तु वह किसके लिए है ? किसके 
लिए क्‍या है यह देखना पड़ता है। 

एक हमारे मित्र थे। उनके डाक्टर प्राकृत चिकित्सक थे। जो उनके पास 
जाय उनको वे तुरन्त प्राकृत चिकित्सा बता देते थे। इतना टबमें बैठो, पेट मलो, 
इतना आसन करो । पालककी पत्तीका रस निचोड़कर पीओ । घासकी तरह पालकके 
पत्ते खाओ।' वे तो बेचारे पहलेसे ही दुबले-पतले और कमजोर थे। इक्कोस 
दिनको चिकित्सासे तो वे बिलकुल कमजोर हो गये, खाटपर पड़ गये | उठनेकी 
ताकत ही न रही | शरीरमें ताकत हो और मांस भी हो तो मांसको घटानेके लिए 
प्राकृतिक चिकित्सा चलेगी। शरीरमें ताकत कम न हो इसका ध्यान रखते हुए 
उपवास कराये जायेंगे। यदि रोगीके अधिकारकी परीक्षा नहीं होगी तो औषधकी 
परीक्षा बिलकुल भौतिक हो जायगी | इसलिए पेटेन्ट दवाएं खानेमें सावधान रहना 
चाहिए । डॉक्टरकी सलाह लेकर पेटेन्ट दवा खानी चाहिए। बाजारमें-से खरीदके 
नहीं | जप कर रहे हैं, 'दवा-दवा-दवा' | दवाका जप करनेसे नहीं चलेगा । रोगकी 
निवृत्तिके लिए दवाका सेवन करना पड़ता है। 

विनाउपरोक्षानुभवं ब्रह्मशब्देर्न मुच्यते ॥ ( ६४ ) 

एक सज्जन ' ब्रह्म ' बोलते रहते हैं । यदि “ ब्रह्म ' जाने-बूझे बिना बोला जाय 

तो कया होता है, मालूम है ? ब और ह के बीचमें र्‌-रेफ है । बिना जाने बोलोगे तो 
हके बाद आ जानेपर क्या होगा ? ब+ह>भ+र्‌- भ्र, भ्रम तो पहलेसे ही है। ब्रह्म 
' भ्रम ' हो जायगा, यदि आप उसके बारेमें सोचे-विचारे बिना कोई काम करेंगे । 
विना5परोक्षानुभवं ब्रह्मशब्दैर्न मुच्यते ! 

यह ब्रह्म स्वर्गमें नहीं रहता है कि आप उसपर श्रद्धा करें। यह ब्रह्म 
पातालमें भी नहीं रहता है कि शेषके रूपमें उसके सिरपर सहस्त फण होते हैं । न 
वह इन्द्रके समान स्वर्गका राजा है कि अमृतपान करता है ! ब्रह्म एक ऐसी वस्तु है 
जिससे अलग अगर तुम होओगे तो वह ब्रह्म नहीं रहेगा । वह तुम्हारा खिलौना हो 
जायगा | तुमसे अलग होकर ब्रह्म जड़ हो जायगा, बेहोश हो जायगा। तुम अलग 
हो जाओगे तो टुकड़े हो जाओगे, परिच्छिन्न हो जाओगे, कटपिट जाओगे । ब्रह्मज्ञानका 

जो औषध है, वह नरक-स्वर्गके समान श्रद्धा करनेका है,न बैकुण्ठमें ऊपर सातवें 
आसमानमें जानेका है। मरनेके बात ब्रह्मका अनुभव नहीं होता, इसी जीवनमें 
अनुभव होता है | वह परोक्षपर विश्वास नहीं है, अपरोक्ष-अनुभव है। 

यह दृष्ट ! हमने सुना है शासत्रार्थ इस विषयपर, बडे-बड़े विद्वानोंका। जैसे 
यज्ञ करनेसे एक अपूर्वकी उत्पत्ति होती है, वह अन्त:करणमें रहता है और वह 
समयपर स्वर्गांकार परिणामको प्राप्त होता है और हम सुखी होते हैं, यह ब्रह्म ऐसी 
चीज नहीं है । हाथ-कंगनको आरसी क्‍या? 

एक होता है प्रत्यक्ष जैसे यह घड़ी है। एक होता है परोक्ष जैसे स्वर्ग, है। 
और एक होता अपरोक्ष | वह क्या ? जेसे अपनी आँख । ज्ञानमें जब विश्वासकी 
छोंक लगाओगे तब उसमें स्वर्गकी सुगन्‍न्धका अनुमान होगा। मालूम पड़ेगा। जब 
ज्ञाममें आँखकी पुतली लगाओगे, तब 'घड़ी ' मालूम पड़ेगी। हमारे आँख है कि 
नहीं ? इसके लिए न विश्वास जोड़नेकी जरूरत है न चाम जोड़नेकी | हम तुमको 
देखते हैं । आँख है अपरोक्ष, स्वर्ग है परोक्ष, घड़ी है प्रत्यक्ष । 

हमारे मनमें काम-क्रो ध-लोभ है कि नहीं ? रजिस्टरमें देखकर यह निश्चय 
करोगे ? उसमें लिखा है कि तुम्हारे हृदयमें काम-क्रोध है तो वह आ; जायगा। 
अपने आपका अनुभव करनेके लिए दस्तावेजकी जरूरत नहीं पड़ती कि यह 
लिखन्त प्रमाणसे सिद्ध है।न दूसरेकी गवाहीसे सिद्ध होता है। अदालतमें गवाह 
होता है न? वह आकर कहता है कि 'हम चश्मदीद गवाह हैं ।' हमने देखा है कि 
हमारे सामने यह हुआ, “या तो दश्तावेज दिखावें कि इसमें यह लिखा है। कोई 
गवाही देगा तब मानेंगे कि हमारे मनमें काम-क्रोध-लोभ है ? इसमें दूसरे गवाही 
या दस्तावेजकी जरूरत नहीं है । हम जानते हैं कि हमारे मनमें काम-क्रोध-लोभ 
हैं । इसको बोलते हैं अपरोक्ष | लेकिन यह भी जब मन रहता है तब मालूम पड़े 
और मन सो जाता है तब मालूम न पड़े | 

नींदमें जब मन चला जाता है तब कभी काम-क्रो ध-लोभ मालूम पढ़ते हैं 
कभी नहीं मालूम पड़ते | नींद भी न घड़ीकी तरह प्रत्यक्ष है न स्वर्गकी तरह परोक्ष। 
मैं जानता हँ कि इतने कालतक नींद हमारे साथ सो रही थी। नींद सोती है कहाँ ? 
हमारी गोठमें। और फिर उठकर चली जाती है और हम क्‍या हैं भाई ? हमें 
टेखनेके लिए न आँखकी जरूरत है न चामकी | यह नींदकी तरह न आता-जाता 
है। वह साक्षात्‌ अपरोक्ष अनुभव स्वरूप है। एक अपरोक्ष होता है और वह 
व/निकाल- पयन्त रहता है । और निद्रा भी वृत्ति है काम-क्रोध भी वृत्ति है। अनुभव 

स्वरूप है आत्मा । उसका कभी लोप नहीं होता । जबतक अपने ब्रह्मत्वका अपरोक्ष 
अनुभव नहीं होता, तब तक केवल ' ब्रह्म-ब्रह्म --यह ब्रह्म जप, स्मरण, कल्पना- 
घड़ीके समान देखनेकी, स्वर्ग-नरकके समान विश्वास करनेकी, दूसरे के मनके 
समान कल्पनाको, पहले देखेके समान स्मरण करनेकी वस्तु नहीं है प्रत्यक्ष घड़ी 
आदि पदार्थसे विलक्षण है, यह परोक्ष अनुभवसे आनेवाले स्मरणसे भी विलक्षण 
है, यह परोक्ष अनुभवसे आनेवाले स्मरणसे विलक्षण है। इसलिए यह अनुभव 
जप करनेके लिए, स्मरण करनेके लिए नहीं है | ' भव: ' ' भव: ' इति अनुभवम्‌ जो 
कुछ होता है। आप लोग उपलिषद्‌ पढ़ते हैं, उसमें यह श्लोक आता है-- 

प्रतिबोधविदितं मतम्‌ अमृतत्वं हि बिन्दते (केन उप. २.२.१२) 

यह “घड़ी' है, यह 'किताब' है, यह 'लाउड-स्पीकर ' है, यह 'खत्री' है, 
यह “पुरुष' है, उनका ज्ञान है। चीजें अलग-अलग हुईं, उनमें ज्ञान नामकी वस्तु 
एक है। सौ, दो सौ, तीन सौ, आदमी दीख रहे हैं, आँख एक है, आँखें दो दीख 
रही हैं, परन्तु मन एक है। मन बदलता रहता है, ' मैं ' बदलनेवाला नहीं है | यह है 
' अपरोक्षानुभव ।' 

केवल ' ब्रह्म-ब्रह्म ' करनेसे यह नहीं कि बड़े वेदान्ती हो गये । कोई शून्यपर 
व्याख्यान दे गया तो भी वेदान्ती, अनेकान्तपर व्याख्यान दे गया तब भी वेदान्ती ! 
किसीने थोड़ी युक्ति पूर्वक कोई बात कह दी तब भी वेदान्त। 

अकृत्वा दृश्यविलयमज्ञात्वा _ तत्त्वमात्मन:। 

बाह्मशब्दे: कुतो मुक्तिरुक्तिमात्रफलैनूणाम्‌॥ ६५॥ 

एक पुरानी बात है तैंतीस वर्ष पहलेकी। स्वर्गाश्रममें एक बालक था 
पन्द्रह-सोलह वर्षका। वह कहता था, 'मैं ब्रह्म हूँ।' 'मेरी जो मरजी हो सो 
करूँगा ।' वह गंगाजीमें घुस जाय | गंगाजीकी धारा तो वहाँ ऐसी कि वहाँके लोग 
डरें कि यह कहीं बह न जाय। वह घुसे जैसे और बोले, 'मैं ब्रह्म हूँ ।' उसके 
चाचाजी थे तगड़े | वे घुस गये गंगामें और अपने बाये हाथसे पकड़ा और दाहिने 
हाथसे गालपर थप्पड़-पर-थप्पड़ पांच-सात थप्पड़ जड़ दिये। फिर वह 'हाहा' 
करने लगा। ' क्यों मारते हो ?' उसने पूछा । उसके चाचाजी बोले--' थप्पड़ ब्रह्म है 
ब्रह्म फिर तो वह निकल आया गंगाजीसे, तब उन्होंने कहा, ' देखो, अब कभी 
गंगा ब्रह्ममें यह ' भगानिया-ब्रह्म ' (नाम था भगवान)--मारवाड़ी लोग ' भगानिया' 
बोलते हैं। वे अपने बच्चोंको भी पुकारते हैं ' भगानिया' गया तो ' थप्पड़-ब्रह्म ' 
पीट-पीटकर ठीक कर देगा। 

उन दिनों में एक सोलह-सत्रह वर्षका और बालक था। बह कहता था-- 
'मैं ब्रह्म हैँ । कोई कितनी भी जिरह करे, बोले कि ' तुम ब्रह्म हो तो क्‍यों रोते हो ? 
तो बोला. 'शरीर रोता है। में थोड़े रोता हूँ 2' किसीको पीठपर हाथ न रखने दे। 
एक दिन मिश्राजी उससे बात करने लगे। वे बोले--' देखो; तुम तो हँस रहो हो ; 
और वह तो रो रहा है! तो तुम हो वही, वह है यह, कैसे होगा ?' 

उसने जवाब दिय--' नहीं, शरीर उसका रो रहा है, मन हँस रहा है | उसमें 
आत्माकी क्‍या बात है ?' 

मिश्राजी--' वह मानता है, ' मैं दुःखी हूँ” और तुम मानते हो, ' में ' सुखी हूं ! 
तो दोनों हक कैसे हुए ?' जिरह करते-करते मिश्राजीने उसको पकड़ ही लिया 
और वह मान गया कि ' हाँ, वह अलग है, में अलग हूँ। 

यह बच्चोंका खेल नहीं है कि ' ब्रह्म-ब्रह्म - बरम-बरम ' करते रहे । 

अकृत्वा दृश्यविलयमज्ञात्वा तत्त्वमांत्मनः: । 
बाहाशब्दे: कुतो मुक्तिरुक्तिमात्रफलैर्नणाम्‌॥ ६५॥ 

दृश्यका विलय करना पड़ता है और अपने आत्माको जानना पड़ता 
हैं। यह दृश्यका विलय क्या है? यह बड़ी मजेदार बात है। जिन्होंने सन्त- 
सम्प्रदायसे वेदान्तका अध्ययन नहीं किया है, उन्हें दृश्यविलयका अर्थ समझमें 
नहीं आयेगा। 

हमारे यहाँ साधुओंका आश्रम है | वहाँ सत्संगी लोग वेदान्त पर बहस करने 

लगे। आज-कल घर-घरमें राजनीतिक नेता पैदा हो गये हैं न। ऐसी-ऐसी राजनीतिकी 

बातें ते लोग करते हैं, जो राजनीतिका क-ख नहीं जानते | 
ऐसे ब्रह्मज्ञानमें जो लोग ब्रह्मकी परछाई भी नहीं जानते हैं, वे लोग ब्रह्मकी 
आलोचना करते हैं । कोई बोलते हैं--'यह घड़ा जो है, वह माटी है।' यह बात 
कैसे मालूम पड़े ? वह कहता है--' आओ, घडेको फ़ोड़ दें! माटी-की-माटी !' 
परन्तु घड़ा फोड़नेपर वह माटी होगी न? 'घड़ा है' और 'घड़ा फूट जाय तब 
माटी होगी।' दो पक्ष हो गये--(१) घड़ा न फूटने पर भी वह माटी ही है। 
(२) 'घड़ा फोड़े बिना तो वह माटी ही नहीं ।' दोनों में झगड़े की नौबत आगयी। 
भौंहें चढ़ गयीं. आँख लाल हो गयी। बहस-मुबाहिसामें झगड़ा हो गया। आप 
सोचिये कि क्या ब्रह्म और दृश्य ठीक वैसे ही हैं जैसे माटी और घड़ा ? घड़ा 
फूटे दो भी भाटी, न फूटे तब भी माटी। यदि तत्त्वकी परीक्षा हो गयी तो कंगन 
टूटे तब शी सोसा है न टूटे तब भी सोना है। वह तो उसकी आकृतिसे निरपेक्ष 

तत्त्व सोना सोना ही है। सिल्ली है तब भी, गला है तब भी । वह कण-कण है 
तब भी, जेवर है तब भी सोना तो सोना ही है। 

परन्तु दृश्यविलय' क्‍या है ? असलमें जिसकी समझमें सोना और जेवर 
अलग-अलग हो गये हैं, उसकी समझसे सोना और जेवरका जो अलगाव है, 
उसको मिटा देना। समझमें मिटाना पड़ेगा। इसीप्रकार जहाँ 'कार्यका कारणमें 
विलय हुए बिना'--ऐसा नहीं कहते हैं। 'दृश्यका दृष्टिमें विलय हुए बिना' माने 
'जो कुछ दृश्य है, वह ज्ञानात्मक ही है '--यह समझे बिना। यदि दृश्य दृष्टिसे 
अलग नहीं है, तो हम समझते हैं कि हमारी आँख न्यारी होती है और आकाशकी 
नीलिमा न्यारी होती है। 

आप जानते हैं इस बातको कि हमारी आँख अमुक सीमासे दूर नहीं देख 
सकती | जहाँ नहीं देख सकती, वहाँ नीला मालूम पड़ता है । नीलापन जो है, वह 
हमारी दृष्टिका ही विलास है, आकाशका परिणाम नहीं है। आकाश नीला नहीं 
बना है, हमारी आँख आकाश के विंस्तारको नहीं जान सकती, इसलिए नीला 
मालूम ही पड़ता है । यह सोपाधिक ब्रह्म है। जबतक आँख रहेगी तबतक नीलिमा 
जरूर रहेगी । अब नीलिमाका विलय करना है । कहाँ करें ? आकाशमें कि आँखमें ? 
आओ, नीलिमाको रगड़-रगड़ कर आकाशसे एक कर दें। अथवा नीलिमाको 
तोड़-फोड़कर अपनी आँखसे एक कर दें ? कहाँ होगी यह नीलिमा ? 

आप यह विचार कीजिए । यह दृश्य जो नीलिमा है, वह कहाँ एक होगी ? 
अरे भाई! आकाशमें तलवार मत चलाओ। आकाश तलवार चलानेके लिए नहीं 
है। यह समझनेके लिए है कि आकाशके विस्तारमें न नीलिमा है, न विकार हे 
न परिणाम है, न आरम्भ है । नीलिमा परमाणुओंके योगसे नहीं बनी है। नीलिमा 
आकाशका विकार नहीं है, अविकृत परिणाम भी नहीं है।अविकृत माने सोना 
सोना रहकर भी जेवर बनता है। यह तो अग्रहणके कारण अन्यथाग्रहण है। 
इसलिए दृश्यका माने नीलिमाका विलय कहाँ होगा? कैसे होगा? जब यह 
समझेंगे कि आकाशमें नीलिमा--जैसी हमारी आँखका विलास है, हमारी आँख 
ही नीलिमा बनी है। 

यह दृश्य इसीप्रकार भ्रमका. विलास है। उसका विलय क्‍या होगा? 
आ्रान्तिजन्यता बोध | यह केवल अज्ञानका विलास है | वस्तुत: यह न केवल ब्रह्मका 
विकार हे न ब्रह्मका परिणाम। न ब्रह्मका आरम्भ है। न ब्रह्ममें सत्‌ है न असत्‌ । तो 
विलय क्‍या होता है ? 

मीमांसकोंका विलय क्‍या विलय है ? मीमांसक लोग भी चिलय मानते हैं 
परन्तु वे सृष्टि-प्रलय नहीं मानते। प्रभुकृपासे क्‍या सांख्यवादियोंका विलय है? 
दूसरे दर्शनकी चीज यदि दूसरे दर्शनमें घुसेड़ देंगे तो कुछ समझमें आवेगा ? 
सांख्योंमें जो कार्यका विलय होता है, कारणमें वह दूसरी चीज है। वेदान्तियोंका 
जो दृद्ध मात्र चेतनमें दृश्यका विलय होता है, वह दूसरी चीज है। आप यदि अपने 
मनसे उटपटांग सोचोगे तो जिन्दगीभर फंसे रहोगे । यह तो केवल समझनेका काम 
है । यह जीवन्मुक्तिका विलक्षण सुख है। 

पहली बात यह है कि दृश्यका विलय करना चाहिए। यदि मनमें वैराग्य न 
हो और दृश्यका विलय करने चले तो जो कमजोर आदमी होता है, वह जल्दी बह 
जाता है। काम-क्रोध-लोभ वशमें करने चले और वशमें नहीं हुए तो बोले, 
अच्छा, आते हैं तो आने दो । यह मनकी कमजोरी है | अभ्यासके लिए इस वृत्तिका 
आदर नहीं किया जाता। पहली बात तो यह है कि श्रुमें द्वेष, मित्रमें राग, 
परिवारमें मोह ये दोष-दुर्गुण छोड़नेके लिए होते हैं । ये कैसे छोड़े जायेंगे। यह 
बात बहुत कम लोगोंके ध्यानमें आती है । 

असलमें आप लोग निश्चय कर लीजिए कि हम किसीसे शत्रुता नहीं करेंगे। 
अर्थात्‌ हम किसीको सतावेंगे नहीं, मन-वाणी-कर्मसे हिंसा न करेंगे, हम किसीको 
हानि न पहुँचावेंगे । अपने जीवनमें एक संकल्प ले लो तो मनमें कभी-कभी क्रो ध, 
द्वेष, आयेगा, लेकिन हानि न पहुँचानेका नियम यदि जीवनमें रहेगा कि 'हम मन 
वचन-कमसे किसीको हानि नहीं पहुँचायेंगे, तो क्रो ध, द्वेषको प्रकट होनेका, मार्ग 
नहीं मिलेगा । ऐसा मत सोचो कि किसीको गाली दी तो क्‍या हुआ ? किसीके पैसे 
ले लिये तो क्या हुआ ? किसीको हानि पहुँचायी तो क्या हुआ ?' 

पहली बात यह है कि दोष-दुर्गुणेंको क्रियामें आनेसे रोकना चाहिए 
किसीसे राग हो गया, मुहब्बत हो गयी तो इसमें प्रश्न यह नहीं है कि 'राग हो गया 
तो क्‍या हो गया ?' प्रश्न यह है कि मुहब्बतमें आकर हम पक्षपात करते हैं ? इसमें 
भी यही बात होगी--अपना भाई-भतीजा, अपना प्रियतम | एकको मुहब्बत करेंगे 
तो उसको लाभ पहुँचानेके लिए दूसरेको नुकसान पहुचायेंगे। 

मुहब्बत मनमें आती है तो आने दीजिए। परन्तु उसके कारण बेईमानीसे 
उसको लाभ पहुँचानेका खयाल छोड़ दीजिये। बात इतनी नहीं बढ़े कि उसके 
लिए हम झूठ, छल, कपट करें दूसरेको नुकसान पहुँचाके । यदि हम उसे फायदा 
पहुँचाने लगे तो हमारा राग बुरे रास्तेसे बह गया है। इसलिए-- 

( १) पहली बात यह कि हमारे रागद्वेषको हमें बुरे रास्तेमें नहीं बढ़ने देना 
चाहिए। इसको यदि आप नहीं छोड़ोगे ओर यह कहोगे कि दूसरेको गाली दे दी, 
नुकसान पहुँचाया, दूसरेसे कपट किया तो कया? तो, भाई मेरे! आप यदि धर्मकी 
ही कक्षामें नहीं आये तो साधनाकी कक्षामें कैसे चढोगे ? 

( २) दूसरी बात यह हे कि मनमें जो काम-क्रोध-मोह आते हैं, उनको 
पचानेकी शक्ति--वाणीसे बुरा बोलना, कानसे बुरा सुनना और मनसे जान करके 
बुरे-बुरे संकल्प करना--इनसे तो बिलकुल बच जाइए। मनमें जो दोष आते हैं 
उनको पकाइए। आपके घरमें कभी कच्चा आम आ जाय तो शक्कर मिलाकर 
उसका मुरब्बा बना लीजिए, वह मीठा-मीठा होगा। आँवला खानेमें कसैला होता 
है, परन्तु उसका मुरब्बा कितना मजेदार होता है | ये जो काम-क्रोध मोह हैं, इनका 
मुरब्बा बनाना जरूरी है। उसमें थोड़ी शक्कर मिलाइये। थोड़ा घी भी मिला सकते 
हैं, थोड़ा नमकीन भी कर दीजिए । शक्कर मिलानेका अर्थ है, उसमें मधुरता भरिए, 
और नमक मिलानेका अर्थ हे, उसमें हँसी-मजाकका थोड़ा पुट दे दीजिए। नमक 
घावपर छिड़कोगे तब तो चोट लगेगी | वैसे तो यह मजा देगा। उसे थोड़ा चिकना- 
कोमल बनाइए। 

अपने मनको इतना कोमल बना दीजिए कि वह किसीकी हिंसा करने 
लायक न रहे | मन कड़ा होता है, तभी हिंसा करता है। कोमल रहेगा तो वह 
किसीकी हिंसा कैसे करेगा ? कुछ छोड़िए, कुछ पचाइए। कड़वाहट पकनेपर 
मीठी होती है । कड़वी चीजका वह मोदक बनता है | हम राजस्थानमें थे तो एकने 
हमें नमकका शाक खिलाया। उसने घीमें नमक छोंक दिया। फिर उसमें ऐसे 
मसाले, खटाई आदि डाली कि नमकका नमकपना कड़ा नहीं रहा, नरम हो गया, 
उसकी सब्जी बन गयी | वह हानि कारक नहीं रहा! ऐसा करना चाहिए--मनकी 
कड़वाहट छूट जाय और मनकी कड़वाहट पच जाय। 

यदि आपके घरमें घी-शक्कर न हो--यहाँ आपने शायद 'बूरा' शब्द सुना 
हो कि नहीं, हमारी तरफ हाथरसमें तो शक्करकी अपेक्षा ' बुरा' अधिक पसन्द-करते 
हैं। रामघाटमें 'कन्द' नामकी चीज मिलती है, वह शक्करकी बनती है। पानीमें 
डालो तो बरफकी तरह कड़ी हो जाती :है। आपके घरंमें जब अच्छी चीज नहीं 
होती है तो किसीसे सीख लेते हैं । किसीके घरमें बड़ा बनता है तो पत्थरकी तरह 
कड़ा होता है । सीख लीजिए कि वह कोमल कैसे बनता है । शुद्ध मूँगका बड़ा बना 
लीजिए, उड़दकी कोई जरूरत ही नहीं। कड़ाहीमें-से तलकर निकालते हैं तो 

गरम पानीमें डाल देते हैं। थोड़ी देरके बाद पानी निचोड़ लेते हैं। यदि पानी 
निचोड़कर तुम दही या कढ़ीमें डालोगे तो वह भीतर दही, कढ़ी खींच लेगा। 
इसको क्या बोलते हैं ? 

यदि आपके अन्तः:करणमें सदगुण नहीं है तो दूसरेसे प्रात कर लीजिए । बड़ा 
बनाना सीख लीजिए जैसे बड़ा निचोड़ते हैं, वैसे आप अपने अन्तःकरणको थोड़ा 
निचोडिए ओर उसमें शहद भर लीजिए । इसमें तीन्न बातें हैं-- 

व्यवहारमें जो दोषकी बातें हैं उन्हें छोड़िये । किसीको नुकसान पहुँचानेवाली 
बात न बोलिए न करिए। मनमें समय-समय पर जो काम-क्रोध आते हैं, उन्हें 
पचाइए | पचनेसे कड़॒वी चीज मीठी हो जाती है। यदि दिलमें ज्यादा कड़वाहट 
हो तो ऐसे लोगोंका संग कीजिए--हम जानते हें, हमारे सत्संगमें एक स्त्री आती 
थी । उसे गुस्सा बहुत आता। एक ऐसी स्त्रीसे उसकी जान-पहचान करा दी जिसे 
कभी गुस्सा नहीं आता है। जब दोनों साथ-साथ रहने लगीं तो वह आकर तोरीफ 
करे कि इसे तो गुस्सा ही नहीं आता और धीरे-धीरे उसका गुस्सा कम हो गया। 

पडोसीके घरसे शक्कर आ गयी। उसमें घी डालनेसे नरमाई आ गयी। 
शक्करसे मिठाई बनी, नमकसे चटपटा। थोड़ा खेल लो । मनको मीठा बनाना हो 
तो आपको जिसपर काम-क्रो ध-मोह आता है, उसमें ईश्वर देखिए। आपका मन 
मीठा हो जायगा। अजी, आप कोई काम करते हैं तो सोचते हैं कि ईश्वरने करा 
दिया और दूसरा कोई काम करता है तो आप क्यों नहीं सोचते कि ईश्वरने करा 
दिया ? उससे भी तो ईश्वरने ही कराया है। गुस्सा करना है तो आपके दिलमें 
बैठे ईश्वरपर कर लीजिए। गुस्सा पचानेका तरीका यही है। आप गुस्सा उस 
बाहरवाले आदमीपर मत कीजिए। भीतरवाले उस ईश्वरपर कीजिए तो काम- 
क्रोध पचेगा। भक्तोंकी लीला काम पचानेवाली है। शिशुपाल और दन्तवक्त्रमें 
द्वेष और क्रोध पचानेवाली लीला है। गोपियोंकी लीला काम पचानेवाली है। 
तीन बातें आप अपने ध्यानमें रखिए-- 

(१) किसीके नुकसानको तो छोड़िए--न अपना, न दूसरेका। 

(२)-मनमें बुराई है, उसको पचा लीजिए। 

(३) अपनेमें जो सदगुण नहीं हैं, उनको सत्संगमें-से उधार ले-लेकर 
अपने घरमें बनाना सीख लीजिए और उसे दसगुना-सौगुना कर-करके लौटाइए। 

आपके घरमें सदगुणोंकी फैक्टरी खुल जाय | आपका घर बच्चा पेदा करनेकी 
फैक्टरी बन रहा है । इसकी जगहपर यह सदगुणोंकी फैक्टरी बन जाय। 

उदय-विलयको रीतिको एक नम्बरकी मानते हैं ओर सांख्य तथा योगमें दो 
नम्बरकी | सांख्य और योगमें उदय, विलयकी दो रीतियाँ हैं। आपलोग 'सोलहो 
धान बाइस पसेरी ' करके दर्शनकी खिचड़ी बना देते हैं। योगकी बात समझें-- 
योगका अभिप्राय है, यह जो हमें दुनिया दीख रही है वह दीख रही है दृष्टिसे | हम 
सम्पूर्ण रूपसृष्टि और नामसृष्टिको अपने मनमें लीन करें और मनको निर्विषय 
ज्ञानमें लीन करें । माने प्राकृत ज्ञान, सत्त्य ज्ञान | केवल सत्त्व रह जाय तब हम उससे 
अलग रह जायें। यह योगकी प्रक्रिया है, अपने मनमें दुनियाँको लीन करनेकी | 

सांख्यको प्रक्रिया है, 'संसारको प्रकृतिमें लीन करनेकी ।' अब कोई पूछे 
कि हम किस किताबमें यह बात पढ़ें, तो एक हजार किताब पढ़नेपर भी यह 
वर्गीकरण आपको पढ़नेको नहीं मिलेगा। एक हजार पुस्तक पढ़नेवाले होते हैं 
बहिर्मुख और उनको होता है डिग्रीसे मतलब | आज ही मैं सबेरे चर्चा कर रहा था, 
एक थीसिसकी | वह अपने विषयको छूती ही नहीं है और उसपर डाक्टरेट मिल 
गयी पुस्तकके लिखनेवालेको। ऐसे कैसे होगा ? 

आप अपने विषयका जब अनुभव करेंगे; यह देह है--सम्भव है, आपको 
मालूम हो-न-हो, यह देह प्रकृतिका कार्य नहीं है, पश्चभूत प्रकृतिके कार्य हैं और 
सब देह पश्चभूतमें कल्पित हैं। स्त्री-पुरुष, पशु-पक्षी, पहाड़-मकान, ये सब 
प्रकृतिके कार्य पञ्चभूतमें कल्पित प्रकृतिका कार्य पञ्चभूतपर्यन्त हैं | प्रकृतिसे महत्‌, 
महत्‌से अहंकार, अहंकारसे पद्चतन्मात्र, पञ्चतन्मात्रोंसे पञ्चममहाभूत | बस, इतना ही 
है प्रकृतिका कार्य । ये शरीरादि पश्चभूतका अतात्त्विक कार्य हैं और प्रकृतिका 
कारण नहीं होता, यह सांख्यका मान्य सिद्धान्त है। अन्तिम कारणका कोई कारण 
नहीं होता और अन्तिम तत्त्वका तत्त्वान्तर रूप नहीं होता। 

पञ्चभूतका विलय कहाँ करें ? पदञ्चतन्मात्रोंमें | मञ्चतन्मात्रोंका विलय अहंकारमें, 
अहंकारका महतमें, महत्‌का प्रकृतिमें | प्रकृतिमें जब विलीन हो जाय तब सम्पूर्ण 
कार्य जिस कारणमें विलीन हो गये हैं, उस प्रकृतिको तुम देख रहे हो, जान रहे हो, 
असंग साक्षी होकर । कार्य कारणमें लीन होता है और कारण कार्यके रूपमें प्रकट 
होता है। परन्तु ये हाथ, पाँव देहादि जो हैं, पशु-पक्षी, मनुष्य आदि, वे पञ्चभूतमें 
कल्पित हैं । 

विलयकी ऐसी भी प्रक्रिया है--'सारे शरीर मिट्टरीमें, मिद्ठी पानीमें, पानी 
अग्निमें, अग्नि वायुमें और वायु आकाशमें । एक बात तो देखो कि क्‍या तुम सचमुच 
देहको मटियामेट करके मिट्टीमें, मिलाओगे ? धरतीको पीसकर पानीमें मिलाओगे ? 

पानीको तेजमें मिलाकर हवामें उड़ाओगे ? ऐसा होगा ? आप जानते हैं कि एक 
बालकको लोअर क्लासका मास्टर गणित पढ़ा रहा था। उसने कहा, “मान लो, 
तुम्हारे पास पाँच हजार रुपया है | उसमें-से दो हजार रामूको, दो हजार श्यामृको 
दिया तो अब तुम्हारे पास कितना बचा ?' एक हजार। परन्तु बच्चेने कहा, ' मास्टर 
साहब, ऐसे हमारी समझमें बात नहीं आयेगी। पहले हमें पाँच हजार रुपये दो। 
उनको हम जेबमें या हमारे सामने रखेंगे। दो हजार इधर करेंगे, दो हजार उधर 
करेंगे, तब जो बचेगा, उसे हम गिनकर बतायेंगे।' ऐसे बालकको गणित कभी 
आयेगी ?' 
इसीप्रकार ये पट्टे! महाराज बनते तो हैं साधक! और गणित समझनेकी 
प्रक्रियके अनुसार समझना तो चाहते नहीं, वैसा करना चाहते हैं। क्रियाके 
द्वारा वे देहादि, पृथिवी आदिको फारणमें लीन करना चाहते हैं। ऐसा कभी कर 
पायेंगे वे? करोड़ कल्पतक योग करो, एक आदमीके लिए यह नहीं होगा। 
प्राकृत प्रपञ्चको प्रकृतिमें लय करके तब हम लयका अनुसन्धार करेंगे, तब 
महाप्रलयमें लय करेंगे--परन्तु महाप्रलयमें कर ही नहीं सकोगे, क्योंकि वहाँ 
बुद्धि नहीं रहेगी। 
आपको सुनाते हैं साधनाके सम्बन्धमें । जो कच्चे लोग हैं, वे जानते-समझते 
तो कुछ नहीं, और ट्रेनिंग देने लगते हैं कि हम लय-ध्यांनकी ट्रेनिंग देंगे। उनको 
खुद ही नहीं मालूम है कि ध्यान किस चिड़ियाका नाम है ? क्या ट्रेनिंग देंगे? 
सांख्यकी प्रक्रियामें विवेक द्वारा ही लय समझनेकी है। लय करके लय 
समझनेकी नहीं है । सांख्यमें विवेक ही एकमात्र साधन है, दूसरे साधन है ही नहीं । 
योगमें तत्त्वका विचार नहीं है, भावनाका विचार है। सृष्टिमें हमें जो कुछ 
मालूम पड़ता है, यह इन्द्रियोंके द्वारा। परन्तु इन्द्रियोंमें एक साधारण करण है मन | 
यदि मन सावधान न हो तो कोई कया बोल गया, यह समझ न पड़े । एक आदमी 
भोजन कर रहा हो और उसको आकर खबर दे दो कि 'टैक्सका ऑफिसर आकर 
हालमें बैठा है।' फिर थोड़ी देरके बाद पूछो, कि ' तुमने क्या भोजन किया ? तो वह 
कहेगा कि हमने तो टैक्सके ऑफिसरका भोजन किया।' वह रोटी-दालका भोजन 
थोड़े होगा ? यह दुनिया जितनी मालूम पड़ती है)' वह भनसे सहकृत इन्द्रियोंके 
द्वारा मालूम पड़ती है। 
जब मन इन्द्रियोंमें है तब दुनिया मालूम पड़ती है और जब इन्द्रियाँ कार्य 
करती हैं, तब दुनिया मालूम पड़ती है। इन्द्रिय शक्तियोंका तो होता है प्रत्याहार। 


मनकी साधना शुरू होती है, धारणा-ध्यान-समाधिसे | स्थानमें मनको नियन्त्रित 
करना धारणा है। कालमें मनको नियन्त्रित करना ध्यान है ध्यान प्रवाह प्रधान है 
वस्तुप्रधान समाधि है । समाधिमें वस्तुकी स्फुरणा होती है। 

सारी दुनिया क्या है,, क्या नहीं है, यह॑ तो विद्वान्‌ लोग विचार करें| पहले 
हम मनको इन्द्रियोंमें प्रत्याहार करे दे। प्रत्याहार माने ? जैंसे दाल-रोटी होती है, 
उसे बाहरसे मुहमें डालते हैं। इसका नाम है आहार। प्रत्याहार माने इन्द्रियोंसे 
बाहरके विषयोंका आहार ग्रहण मत कीजिये | तब इन्द्रियाँ बिलकुल निरीन्द्रिय हो 
गयीं । मनको एक स्थानमें रखकर धाराके रूपमें उसी स्थानमें बहाइये । एक स्थानमें 
रखना धरना', बहाना ध्यान है। एक विषयकी ओर यह धारा बह रही है यह 
' ध्यान ' है। उस समुद्रका नाम ' समाधि ' है, जिसमें जाकर हमारी मनोवृत्ति लीन हो 
जाती है। प्राकृत-पदार्थोके क्रमसे सृष्टिका लय करनेका नाम “लय ' है। 

अभी हम दूसरे दर्शनोंकी बात सुना रहे हैं । | विवेक-चूड़ामणि '-वाली बात 
नहीं सुना रहे हैं। यह तो वेदान्तका ग्रन्थ है । 

योगदर्शन अविद्यासे बन्धन मानता है इसलिए उसका जोर अविद्याकी 
निवृत्तिकी ओर है । वह कहता है क्लिष्ट-अक्लिष्ट प्रमाण, विपर्यय, विकल्प, निद्रा, 
और स्मृति रूप पाँचों वृत्तियोंकों नियन्त्रित कर लीजिये। आप असंग द्रष्टा हैं। इस 
चक्करमें मत पड़िये कि आप ब्रह्म हैं कि नहीं ? आप जब कैवल्यमें स्थित हो 
जायेंगे तब दूसरा जीव है कि नहीं, दूसरा ईश्वर है कि नहीं, यह फुरेगा ही नहीं । 
आप आनन्दसे समाधिको देखते रहिये | इस प्रकार मनोवृत्तिकी प्रधानतासे जो लय 
है, यह योग-सिद्धान्त है। 

तत्वोंकी प्रधानतासे जो लय माने विवेक लयका है--लयकी भावना दो 
नम्बर है, विवेक एक नम्बर है। क्योंकि विवेक बौद्धिक है, भावना मानसिक है। 
आप यह मत कहिये कि हम सब जान चुके, देख चुके । वह भी एक भावना होती 
है । उसकी कमजोरी हम जानते हैं ! यदि आपको जिज्ञासा ही मर गयी तो आपके 
व्यक्तित्वके उत्कर्षका कोई मार्ग नहीं रहा । आप तो दुनियाभरकी जानकारी अपनी 
बुद्धिके पेटमें लाकर भरना चाहते हैं ।न आप शास्त्रको और गुरुको समझना चाहते 
हैं, न अनुभव करना चाहते हैं | बोल देते हैं कि 'हॉ-हाँ में जानता हूँ।' बोलनेके 
पहले ही बता दिया कि "मैं जानता हूँ।' 

कल ऐसा हुआ कि में कोई बात करना चाहता था। बात करनेके पहले 
ही--एक बार, दो बार, तीन बार मैंने वह बात शुरू कर दी तो सामनेवालोंने 

बोलकर दो-तीन बार अपनी ऐसी जानकारी प्रकट की कि--उन्होंने हमारी ब्रात 
प्रकट नहीं होने दी | में अपनी बात नहीं कह सका। आप सर्वज्ञ बनकर तो अपने 
व्यक्तित्वकी सीमा बना दोगे, वह आगे नहीं बढ़ सकती | 

अकृत्वा दृश्यविलयम्‌-- आपको यह सुनाया कि मनकी प्रधानतासे जो 
कार्य-कारण- भाव हैं, उसमें विलय करना है योग। धातुकी प्रधानतासे जो कार्य- 
कारण-भाव हैं उसमें विलय करता है सांख्य। वह भी विवेकके द्वारा, क्योंकि 
सांख्य-शास्त्रमें प्रपश्चका अभाव नहीं माना जाता। 

वह भी एक विवेक ही है। यदि प्रपग्चका अभाव तुमको हो जाय, तो 
प्रपञ्चके साक्षी तुम हो कि नहीं ? प्रपञ्चका भान हो जाय तो तुम प्रपश्चके साक्षी हो 
कि नहीं | प्रपद्चका भान हो जाय तब भी तुम प्रपश्चके साक्षी हो! यह सांख्य दर्शन 
है। वे तो कहते हैं, जब तुम्हारे मनमें राग-द्वेष नहीं है तो दुनियामें तुम्हारा कोई 
कर्तव्य नहीं है। तुम असंग हो | बड़े ठोस-ठोस मसाले | 

अब वेदान्तकी बात शुरू करें । वेदान्तमें लयके लिए दो प्रक्रियाएँ मान्य हैं । 
सब वेदान्त पढ़-सुनकर एक प्रक्रिया तो यह है-- 

मेरे सदगुरु मान्यो तीर निकसि गयो पार। 

सदगुरुने ऐसा शब्दका तीर मारा; ऐसा अन्त:करण शुद्ध है, उसमें कोई 
पत्थर नहीं है। अन्त: करणमें यदि कोई पत्थर, लोहा भरके रखेंगे और तीर मारेंगे 
तो वह पार नहीं जायगा। परन्तु यदि अन्त:करण इनसे रहित है, तो-- 

मेरे सदगुरु मार॒यो तीर निकसि गयो पार। 

विलयकी प्रक्रिया वेदान्तमें यह है कि इतने दिनोंसे तुम जिसको ईशर- 
ईश्वर करके सोच रहे थे, ढूँढ रहे थे और सोचते थे कि ईश्वर कहीं सातवें 
आसमानमें है, जिसके बारेमें तुम सोच रहे थे कि वह परोक्ष है, दूसरा है, ऐसा है 
वह, वेसा है वह! वह तो अरे, तुम्हीं हो । तो अपने ब्रह्मत्वका बोध, वेदान्तमें एक 
नम्बरकी बात यही है। 

उसके बाद दृश्य-विलय क्या होगा ? मुझ परब्रह्म परमात्मामें न माया है, न 
प्रकृति, न अविद्या ! तत्त्वका कोई मूल कारण ही नहीं । कार्य-कारण तो भानमात्र है। 

दूसरी प्रक्रिया क्या है ? आरोहक्रम उसको बोलते हैं, माने चढ़नेका क्रम । 
जैसे हम किसी बावड़ीमें गिर गये तो क्रम-क्रमसे सीढ़ीपर चढ़ गये। हमको 
एक बारकी याद है। झूसीमें निश्चय किया कि सीधे ट्रेन पकड़ेंगे, गंगास्नान नहीं 
करेंगे।' प्रयाग गया था पर "“त्रिवेणी-स्त्रान नहीं करेंगे, उल्टे चलेंगे।' जो हम 

पुलपर आये-5प्रभुदत्तजी साथ थे, संन्यासी होनेके बादकी बात है--पुलके पास 
आये और उसपर चले कि पुल टूट गया। पुल गंगाजीमें गिर गया तो यह तय 
किया कि किनारे-किनारे चलेंगे। नाव मिल जायगी तो पार कर लेंगे। तो हम 
लोग किनारे-किनारे चले। जिस बालूके रास्तेपर चल रहे थे वही बालूका तट 
गंगाजीमें गिर पड़ा, साथमें हम भी गंगाजीमें गये | वहाँसे चढ़ने लायक तो था 
नहीं। वहाँसे फिर किनारे-किनारे चलने लगे। नाव मिली तो पार गये। फिर 
वहाँसे चले। फिर चढ़ते-चढ़ते पाँव फिसला लो त्रिवेणीमें स्नान हो गया। अब 
स्टेशन पहुँचे कैसे ? गाड़ीका समय हो गया था। कानपुरवाली माँजीका खेमा 
सामने लगा था। घुस गये उसमें और बोले, माजी, हमको तो गाड़ी पकड़नी है । 
वे पद्यपतिजीकी माँ थीं। 

वे बोलीं--' गाड़ी पकड़ें चाहे न पकडें, पहले भोजन कीजिए।' भोजन 
कराके उन्होंने हमें कारसे स्टेशन भेजा तो वहाँ गये और देखा कि गाड़ी तो दो घण्टे 
लेट थी। देखिये, आदमीको कभी निराश नहीं होना चाहिए। कहाँ-से-कहाँ रास्ता 
मिलता है, उसका पता नहीं रहता है। अन्धकारमें भी प्रकाश रहता है। आपको 
मालूम है, परन्तु आपको लखा दें तब मालूम हो जायगा। 

भगवान्‌ श्रीकृष्णका जन्म कब हुआ ? जब सृष्टिमें घोर अन्धकार फैला 
हुआ था। भादों महीना, कृष्णपक्ष, अन्धेरी रात | जहाँ अन्धकार फैला होता है, वहीं 
महाप्रकाशका उदय होता है । 

अब दृश्यविलय देखिये। पांच हजार रुपये देकर उसका गुणा, भाग, जोड, 
बाकी नहीं सीखा जाता 'फर्ज करके सीखा जाता है। जहाँ बुद्धिका भ्रम होता है 
वहाँ क्रिया- भावनाकी जरूरत नहीं रहती | वहाँ तो फर्ज कर लीजिये कि 'ऐसा हे ' 
फिर देखिये कि क्या मजा आता है।' 

एकबार हमको एक महात्माने कहा; ' देखो जी, तुमने तो बहुत सारी बातें 
मान रखी हैं न? हमारी जाति है '--हम हिन्दू हैं'--'हम ब्राह्मण हैं'--'हम 
पापी-पुण्यात्मा हैं', हमारा नाम है 'शान्तनु '! यह किस जन्मसे लेकर आये हो ? 
बहुत-सी बातें तो फर्जी मान रखी हैं! हम भी तुम्हें एक फर्ज करा रहे हैं । उसे 
भी मानो। 

मैनें कहा, ' अच्छा, महाराज सुनाओ |' 

'हम परिपूर्ण, नित्य-शुद्ध-बुद्ध-मुक्त, अपरिच्छिन्न ब्रह्म हैं।' झूठमूठ फर्ज 
करके बैठ जाओ | अब हमसे अलग जो मालूम पड़े उसे देखो कि 'मैं ब्रह्म हूँ तो 

यह कैसे ?' अब में बताता हूँ कि यह तुम्हारी कल्पना है तो यह नहीं, यह 
अध्यारोप है यह दूसरेने तुम्हें जँचा दिया है, यह कुछ सच नहीं है | केवल फर्जी 
ब्रहामंपना दूसरेको चकनाचूर कर देगा, कहीं टिकेगा नहीं। फर्ज करो | 

अकृत्वा दृश्यचविलयम्‌--कार्य कारणका विलः सांख्य और योगमें है, 
और मायिक एवं आविद्यक कार्य-कारण दृष्टि विलास है। उसमें दृश्यका विलय 
नहीं करना पड़ता। दुनियाँमें जो रूप दीख रहा है उसे समेटकर अपनी आँखोंमें 
डालोगे तब होगा ? नहीं | विवेक करो कि नेत्रमें ही रूप दी*5टा है | नेत्र खुला है 
तो दीखता है, बन्द है तो नहीं दीखता | रूपका ग्रहण-अग्रहण नेत्रके अधीन है। 
नेत्र-ज्ञानके अधीन है रूपका उदय-विलय । ज्ञानके अधीन है, नेत्रके नहीं। श्रोत्र- 
ज्ञानकके अधीन है शब्दका उदय-विलय। रसना-ज्ञानके अधीन स्वादका उदय- 
विलय है। मानस-ज्ञानके अधीन सब अच्छा-बुरा है। 

अब कल्पना कीजिये कि यदि इन्द्रियकी उपाधि न होती तो, और ज्ञानके 
साथ मानसकी उपाधि न होती तो ज्ञान कैसा होता । असलमें ज्ञाससे ही मानस और 
इन्द्रिय--ये दोनों ज्ञानके ही आकार हैं और उनसे जो सृष्टि मालूम पड़ती है, वह 
ज्ञानकका ही आकार है। अब एक प्रश्न यह आता है कि ज्ञानमें जो आकार आता है, 
वह सच्चा होता है कि झूठा ? ज्ञान यदि परिणामी हो तो आकार सच्चा; नहीं तो 
झूठा ! ज्ञान परिणामी तो है नहीं, क्योंकि वह तो परिणामका भी ज्ञान है, साक्षी है। 
ज्ञान परिणामी नहीं है और मालूम सब पड़ता है। तो वह क्‍या होना चाहिए? 
दृश्यका विलय यह हुआ कि स्वप्रकाश अधिष्ठानसे पृथक्‌ दृश्य सत्य नहीं है। 
सत्यत्वमें पृथकृता नहीं है। यदि यह सत्य है तो आत्मरूपसे सत्य है, पृथक्‌ है तो 
असत्य है। 

अकृत्वा--बुद्धिमें अब यह आया कि आत्मज्ञानसे जो दिखायी पड़ रहा है । 
सोते-सोते जो कथा करता हूँ, उसमें क्या विशेषता होती है, यह बातऊँ ? पहलेकी 
जो सोची हुई बातें हैं उन्हें याद करके सुनाता हूँ । बचपनमें एक लाल कापीमें मैंने 
लिखा था मेरे मननके नोट। 


जे 

अकृत्वा दृश्यविलयमज्ञात्वा तत्त्वमात्मनः। 
बाह्मशब्दैे: कुतो मुक्तिरुक्तिमात्रफलैन्नणाम्‌॥ ६५॥ 
अकृत्वा शत्रुसंहारमगत्वाखिलभूभ्रियम्‌ । 
राजाहमिति शब्दान्तो राजा भवितुमईति॥ ६६॥ 

आचार्यने एक दृष्टान्त दिया। वे कहते हैं कि शत्रुओंका तो-संहार न करे 
और अखिल भूमिकी संपदाका अधिगम न करे और मुँहसे बोलता है, 'मैं राजा 
हूँ!। तो कोई मुँहसे ' मैं राजा हूँ' बोलनेसे राजा नहीं हो जाता । उसीप्रकार त्रह्मानु भूति 
के लिए भी अज्ञानरूप शत्रुको मारना पड़ता है। 

“एक विज्ञानसे सर्व विज्ञान ' की प्रतिज्ञाके अनुसार ' प्रज्ञानघन ब्रह्मके अतिरिक्त 
दूसरी कोई वस्तु नहीं है--यह निश्चय करना पड़ता है। वेदान्तमें दृश्यका उदय 
विलय-- कृत्स्रस्तु प्रज्ञानघन एव।' ऐसा घनीभूत प्रज्ञान है कि उसमें किसी दूसरी 
वस्तु, काल, दूसरे-दूसरे देशके लिए गुंजाइश नहीं है । वह प्रज्ञानघन अपना आत्मा 
ही है। और कोई नहीं।' इस निश्चयकी आवश्यकता है। 

हमारे एक मित्र थे, वे ' प्रज्ञानघन' शब्दका जब हिन्दीमें अर्थ करते थे, तो 
कहते थे, ठउसाठस | अर्थात्‌ घन । आत्म-ब्रह्म ठसाठस है माने ऐसा भरा हुआ है, ऐसा 
कूटस्थ है कि उसमें दूसरी किसी वस्तुका प्रवेश, अवस्थान, गति, विलयन होता ही 
नहीं है । वह ज्यों-की-त्यों ठसाठस आत्मवस्तु है । जैसे ' कार्य-कारण ' सिद्धान्तमें, 
'व्यष्टि-समष्टि ', ' क्षण-संवत्सर ', ' क्षण-कल्प' या 'कला-कल्प' सिद्धान्तमें है। 

आप देखिए, आपके पास चार चवन्नी है कि एक रुपया है ? हम तो पुराने 
हिसाबसे बोलते हैं, नया हमें मालूम नहीं है। अच्छा, तो आपके पास सौ नये पैसे 
हैं कि एक रुपया है ? बोले कि ' भाई, हमारे पास तो एक रुपया है। सौ पैसे नहीं 
हैं ।' एक रुपयेके नोटमें सौ पैसे शामिल हैं | तो क्या सो पैसेके टुकड़े एक नोटमें- 
से करके लें तो सौ पैसे निकलेंगे उसमें-से ? नहीं निकलेंगे। वे सौ पैसे कल्पित 
रूपसे कागजके नोटमें रखे हुए हैं। उसको कल्पना बोलते हैं। तो क्या उसमें सौ 
पैसेका वजन है ? या उसे फाड़कर उसमें-से सौ पैसे निकाले जा सकते हैं ? नहीं; 
यह एक मान्यता स्वीकार कर ली गयी कि “इसमें सौ पैसे हैं।' 

“एकमें सम्पूर्ण वस्तुएँ समायी हुई हैं। यह ज्ञान प्राप्त करना है। जैनधर्ममें 

एक ऐसा वाक्य लिखा हुआ है कि 'यदि कोटि कल्पपर्यन्त कोई तपस्या करे और 
एक क्षणके लिए उसमें यह भाव हो जाय कि 'सब समान हैं ' अर्थात्‌ साम्यभाव हो 
जाय तो प्रश्न उठाया कि “कोटि कल्पकी तपस्या बड़ी है कि साम्यभाव ?' उन्होंने 
निश्चय किया कि “कोटि कल्पकी तपस्यासे एक क्षणका साम्यभाव बड़ा है।' 
तपस्या बहिरंग है और साम्यभाव अन्तरंग है। कार्य-कारणमें विलय एक दूसरी 
प्रक्रिया है। आत्मदेहके महाजाग्रतूमें जाग्रत-स्वप्र सुषुप्ति करोड़ों भासित हो रही 
हैं । यह महाजाग्रत आत्माका स्वरूप है। भावनामें जो विलय है, वह मानसिक है । 
द्रव्यका विलय भौतिक है । निश्चय बौद्धिक है । परन्तु यह बौद्धिक निश्चय विषयके 
ज्ञानसे हुआ है कि बुद्धिके अधिष्ठान ज्ञानसे हुआ है ? यह फरक होता है ! शून्यताका 
निश्चय बौद्धिक पदार्थोंके क्षणकताके आधारपर है | ब्रह्मनिश्चय अधिष्ठानके आधारपर 
है। अधिष्ठानके ज्ञानसे दृश्यके विलयका निश्चय होता है। 
जैसे वेदान्तकी कोई बात करे और कहे कि ' जब अज्ञानका नाश हो जायेगा तो 
ज्ञान अपने आप प्रकट हो जायेगा ।' तो समझना कि इसने वेदान्तकी शिक्षा गुरुसे नहीं 
प्राप्त की है । कैसे ? अज्ञानका नाश होनेपर तो ज्ञानकी कोई जरूरत ही नहीं रहेगी । 
ज्ञानकी जरूरत अज्ञानका नाश करनेके लिये ही है | तो अज्ञानदशामें ही ' तत्त्वमसि ' 
आदिमहावाक्य क्रियाशील होकर ब्रह्मात्मैक्य-प्रमा उत्पन्न करते हैं और उसकी उत्पत्तिके 
साथ अज्ञानका नाश हो जाता है ।कोई यह कहे कि ' पहले अज्ञान मिट जायेगा ', तब 
ज्ञानकी जरूरत ही क्या है ? ज्ञानकी जरूरत हमारा अज्ञान मिटे इसलिए है। 
अकृत्वा दृश्यविलयमज्ञात्वा ज्ञानमात्मन: । 
यहाँ एक साथ ही आत्मतत्त्वका ज्ञान और दृश्यविलय युगपत्‌ माने दोनों 
एक साथ हैं । रोजमर्राकी बात है। आप बता सकते हैं कि पहले नींद टूटती है तब 
आप जागते हैं कि पहले जागते हैं तब आपकी नींद टूटती है ? सोचकर जरा 
बताइये न! एक ही चीजके दो नाम हैं । जानेवालेके पहलूसे बोलते हैं 'नींद टूटना' 
और आनेवालेके पहलूसे बोलते हैं, 'जागना'। ठीक यह एक ही क्षणके दो नाम 
हैं । निवर्तमान और प्रवर्तमान दोनोंकी सन्धि जाता हुआ क्षण और आता हुआ क्षण। 
चुनौती है गणितज्ञोंक लिये; कब कौन क्षण आया, यह सिद्धान्त जिसे मालूम नहीं 
है--एकने अनादि कहा और नित्य कालमें क्षण, क्षण, क्षण यह घड़ी, सूर्य, चन्द्र, 
धरती बतावेगी, काल थोड़े ही बतावेगा ? वह तो बिलकुल कल्पना होती है। 
इसलिये ' दृश्यविलयका क्षण अलग और आत्मतत्त्वके उदयका क्षण अलग '--यह 
कल्पना करनेवाला सृष्टिमें कोई नहीं है। 

यदि बाहरसे समझोगे तहीं और बाहरसे बकते-झकते रहोगे तो तुम्हारा 
ज्ञान केवल जीभकी नोंकपर रहेगा। वह वाचा ज्ञान होगा, सच्चा ज्ञान नहीं होगा। 

अज्ञानका कि वाक्यज्ञानसे यह निवृत्त नहीं होता और बीचमें यह बात डाल 
दी--अर्थान्तर आ गया। तो ऐसे केवल जबानी जमाखर्चसे कोई करोंड॒पति नहीं हो 
जाता | कुछ लेना पड़ता है, कुछ देना पड़ता है, कुछ करना पड़ता है । इसी बातको 
दृष्टान्तस्से और समझाया | केवल जबानी-जमाखर्चसे समझना--आजकल जो बातें 
हम करते हैं, वह ज्यादातर व्यर्थ होती हैं।न अमेरिकापर काबू कर सकते हैं न 
रूस पर! परन्तु बात तो अमेरिकाकी ही करते हैं।न एक लाठी सह सकते हैं न 
जेलमें रह सकते हैं और बातें करते हैं बड़े-बड़े त्याग-बलिदानकी | तो भाई मेरे, 
अखिल. पृथिवीकी सम्पदापर अधिकार करनेके लिये शत्रु-संहार आवश्यक होता 
है। अपने ब्रह्मभावके बोधके लिये अज्ञानरूप शत्रुका संहार करना पड़ता है। 
केवल 'मै राजा हूँ' यह कहनेसे नहीं चलता। पहले व्यर्थ वचन छोड़ो | सप्रयोजन 
बोलो, निष्प्रयोजन नहीं व्यर्थ भोग, व्यर्थ दर्शन, व्यर्थ कर्म छोड़ो | पहले व्यर्थ तो 
छोड़ी । सार्थक रखो। दुकानपर ग्राहक आवे, तो उससे बात कर लो। परन्तु 
ग्राहकसे मालकी बात तो करो उससे राजनीतिकी चर्चा करनेसे क्या फायदा ? वह 
समझेगा कि यह हमारी पार्टीका नहीं है तो तुम्हारी दुकानसे सौदा नहीं लेगा। 

हम बाबाजी लोग यदि किसी पार्टीकी बात शुरू कर दें तो दूसरी पार्टीके 
यजमान हमारी ओर नहीं फँसेंगे। वे कहेंगे, ' अरे यह तो पार्टीबन्दीमें पड़ा हुआ 
है।' अपने आपको व्यर्थ भाषण-कर्म-भोग-दर्शन-चिन्तनमें मत फंसाइये। जब 
जानते हैं कि इसके साथ हमारा ब्याह नहीं होनेवाला है, तो उस लड़कीकी ओर 
बारम्बार देखनेसे क्या फायदा ? उसका मन क्यों बिगड़े ? हमारा मन क्यों बिगड़े ? 

व्यर्थ कर्मके दो विभाग हैं--(१) जिस कर्मकी प्रेरणा-प्रयोजन न हो, 
वह व्यर्थ है, (२) चेष्टाएँ--जैसे कुर्सीपर बैठके पाँव हिलाना, आगे-पीछे होना, 
हाथसे पाँवको दबाना, हमारे बैल झूमते थे, ऐसे बैठे-बैठे झुमना--ये सब व्यर्थ 
चेष्टाएँ हैं । यह मनुष्यके निकम्मेपनकी सूचना है। 

कर्म दूसरोंके लिए होता है, चेष्टा अपने शरीरसे होती है। जब व्यर्थसे 
बचनेका भी तुममें सामर्थ्य नहीं है, तो अज्ञानसे बचनेका सामर्थ्य तुममें कहाँसे 
आवेगा ? एक लड़केने कहा, “जब पिताजीके मरनेका समय आया, और हमें 
पिताजीने अमुक-अमुक बातें नहीं बतायी हैं ब्रो डाक्टरको कहा, ' तुम सिर्फ एक 
मिनटके लिए पिताजीको होशमें ला दो तो हम उनसे पूछ लें कि अमुक व्यापार 

की कुझी क्या है, मरेंगे तो मरेंगे। परन्तु लाखों रुपया लेकर भी डाक्टर एक मिनट 
तो जिला नहीं सकता | कितना कीमती है आपका एक मिनट जो लाखों रुपये खर्च 
करनेपर भी नहीं मिल सकता। किसकी चर्चामें और क्‍या सोचनेमें आपका एक 
मिनट बीतता है ? बड़ी कीमती चीज है। हीरा मिला है। 
मेरा हीरा हिराय गयो कचरेमें। 
आपको जो मन मिला है, वह बेमतलबकी बात करने, सोचने और बेमतलब 
भोग भोगनेमें बीत रहा है। एक आदमी भूखा मर रहा है और एकको अपच हो रहा 
है, उसका कुछ कर्तव्य है। हाँ, इतना ही है कि वह अपच न हो, उतना ही खाय 
और भूखेको भोजन मिल जाय। तो भाई मेरे | प्रयास करना चाहिए। 
उक्तिमात्रफलै: नृणाम--केवल बोलनेका श्रम-जिह्राका श्रम मेढककी 
जीभके समान है जो परमात्माकी चर्चामें नहीं लगती। तुलसीदासने कहा है-- 
रसना सांपिन बदन विल जे न जपहिं हारिनाम। 
जो ईश्वरकी चर्चा नहीं करते हैं, उनकी जीभ सॉपिनके समान है, वह 
दूसरेको काटेगी | मुंहके बिलमें वह रहती है। क्या ? जीभ साँपिन |! और बोलती है 
किसलिए ? दूसरोंको काटनेके लिए--डँसनेके लिए। 
उक्तिमात्रफल: नृणाम---कुछ करके तो देखो! भर्तृहरिने कहा, ' भोग ही 
करो ! उसमें दुःख मिलेगा, पर भोग तो करो! भोग करके सुखी तो हो जाओ।' 
न ध्यानं पदमीश्वरस्यथ विधिवत्संपारविच्छित्तये 
स्वर्गद्रारकपाटपाटनपटुर्धरमेंडपि नोपार्जित: । 
नांरीपीनपयोधरोरुयुगलं॑ स्वग्नेशोपि नालिड़ित॑ 
मातु: केवलमेव यॉवनतरुच्छेदे कुठाय वयम्‌॥ 
(वैराग्यशतक ११) 
न ईश्वरका ध्यान किया जिससे बन्धन छूटे और न.धर्म किया जिससे स्वर्ग 
मिले। न भोग किया जिससे इस लोकमें सुख मिले। न लोक मिला, न परलोक 
मिला, न स्वर्ग मिला। मैया हो गयी बुढ़िया और हमने केवल बेगार भरनेमें अपना 
सारा जीवन व्यतीत कर दिया। तो करना क्‍या चाहिए ? 
आप्रोक्ति खननं तथोपरिशिलाछुत्कर्षणस्वीकृतिम्‌ 
निक्षेप: समपेक्षते न हि बहिः शब्दैस्तु निर्गच्छिति। 
तद्गद ब्रह्मविदोपदेशमननध्यानादिभिल॑ भ्यते 
मायाकार्यतिरोहितं स्वममलं तत्त्वं न दुर्युक्तिभिः॥ ६७॥ 

बालकी खाल निकालनेसे और बेकायदे अकल लगानेसे--अकल भी जब 
कायदेसे लगायी जाती है, तब काम बनता है। कान्दिशीक माने भटकता हुआ 
तर्क-यह नहीं मालूम है कि हमें क्‍या सिद्ध करना है और काटते जा रहे हैं। 
इसीको बोलते हैं कान्दिशीक तर्क । मात्र यह कहते हैं--'हम तो सामनेवालेकी 
बात काटेंगे। लक्ष्य तो पता नहीं, ऐसी बातों-तर्कों-वितर्कोंसे परमात्माकी प्राप्ति 
नहीं होती । 
असलमें बात यह है कि पहले हम इस विषयको अच्छा समझते थे, अब 
थोड़ा भूल गया। वह क्या है। बम्बईमें आनेसे तो बिलकुल ही भूल गये। पहले 
गाँवमें जमीन थी और किसीको मकान बनाना होता था, तो हम जाकर उसका 
पिण्डशोधन करवाते। जिसको मकान बनवाना होता, उसकी कितनी लम्बाई- 
चौड़ाई हो, उसका दरवाजा ठीक किधर रहेगा--वास्तुशास्त्रके अनुसार एक बात 
और उसमें करनी पड़ती थी। शल्यशोधन उसको बोलते थे। उस जमीनमें नीचे 
कोई ऐसी चीज तो नहीं गड़ी है कि मकान बननेपर वहाँ रहनेवालोंको बुरे स्वप्र 
आवेंगे, बुरे दृश्य दिखायी देंगे, बुरी चमक निकलेगी | वास्तुशात्रके हिसाबसे यह 
सब गिना जाता था। यह बात भी थी कि हीरा-मोती-सोना-चाँदी, पशु या मनुष्यंकी 
हड्डी है, यह सब--हमारे बचपनकी बात है--अब हम नहीं जानते । नहीं तो कोई 
खजाना पूछने आ जाये कि हमारे घरमें कहाँ गड़ा है, बताइये | हमारे बाप-दादा 
पहले यह काम करते थे। तब देखते-देखते समझ गये थे कि थे कैसे बताते थे ? 
आपको क्‍या करना है ? आपके शरीरके भीतर एक खजाना निश्षिप्त है-- 
अर्थन्यास है| हमारे गाँवकी तरफ ऐसा शब्द बोलते हैं कि खड़ी बोली बोलनेवाले 
भी न समझें । 'चहबच्चा ' कहते हैं उसे । 'इनके घरमें चहबच्चा गड़ा है।' नीचे खूब 
बढ़िया चूनेका फर्श बनाकार, उसमें कुण्ड बनाकर, इतना बड़ा खजाना भरते हैं 
कि अनगिनत, लाखों-करोड़ोमें भी नहीं गिन सकते | हमारे एक मित्र हैं । उनको 
यह शक है कि हमारे घरमें 'चहबच्चा ' गड़ा है। अलीगढ़ जिलनमें वे हैं। वे बिचारे 
गरीब तो हो गये हैं, परन्तु अपना मकान नहीं छोड़ते हैं। वे कहते हैं, 'होगा तो 
कभी वह निकलेगा।' तब हम फिर धनी हो जायेंगे। 
देखिए, यह कितनी दुर्भाग्यकी,, बदकिस्मतीकी बात है कि इसी साढ़े 
तीन हाथके भीतर, जिसमें मैं रहता हूँ, उसमें ईश्वर भी छिपा हुआ है। बदकिस्मती 
क्या है? हम उसे न देख पाते हैं न ढूँढ पाते हैं, मजा नहीं ले पाते। इससे 
बढ़कर बदकिस्मती और क्या होगी कि हमारे दिलमें सम्पूर्ण विश्वका परमेश्वर 

अन्तर्यामी, अमृतस्वरूप रह रहा है और हम उसे पा न सकते हों। उसके लिए 
व्याकुलता नहीं होती। इतना बड़ा खजाना हमारे दिलमें और हम उससे वंचित ! 
तो पहले विश्वास करो। 
आप्त पुरुष जो है--आप्त माने विश्वसनीय, इसका विश्वास करना योग्य है, 
अनुभवी पुरुष है। आप प्रेमकुटीसे बाहर निकलो और कोई अनजान, गाँवका 
आदमी मिले, उससे पूछो, 'हम चर्चगेट कैसे जाये ?' वह इधरसे बता दे तब भी 
विश्वास न होगा, उधरसे बता दे तब भी न होगा कोई बम्बईका जानकार, अनुभवी 
विश्वसनीय आदमी होना चाहिए। जब यहाँका रहनेवाला, जानकार, विश्वसनीय 
इशारा भी कर दे कि यहाँसे चले जाओ, तो आप चल पड़ेंगे। 
वेदान्तमें भी विश्वास करना पड़ेगा, यह बात आ गयी | जब तक चीज देखी 
नहीं होती है तबतक किसीपर विश्वास करना होता है । विश्वास दो तरहका होता 
है ! एक विश्वास ऐसा होता है जो मृत्युपर्यन्त विश्वास होता ही होता है | कोई कहे 
कि तुम पाँच गोदान कर दो, तो वैतरणीसे पार उतर जाओगे | तुम्हें स्वर्ग मिलेगा। 
यह जो तुमने ब्राह्मग-पण्डितकी बातपर विश्वास किया, मरनेतक वह तो विश्वास 
ही रहेगा। मरनेके बाद आप देखियेगा कि वह गाय वैतरणी पार करा देती है, 
और आप स्वर्गमें गये। 
परन्तु एक विश्वास ऐसा होता है, उसका अनुभव इसी जीवनमें हो जाता 
है । वह जो परमार्थ-सम्बन्धी, ईश्वर-विषयक उसपर विश्वास करना है, वह मृत्युपर्यन्त 
“विश्वास' नहीं रहता है। इस विश्वासका फल तो यहीं देखनेमें आता है। आप 
सेठजीपर विश्वास करके उनके यहाँ अपने पैसे रखिये। वे ब्याजसहित आपको 
वापिस कर देंगे। ब्याजका फल तो यहां मिलेगा, परन्तु परोक्ष मिलेगा देरसे 
मिलेगा | बैंकमें रखो तो वह भी देरसे मिलेगा। पर॑न्तु एक विश्वास ऐसा है कि आप 
विश्वास करो और तत्काल आपको अनुभव हो जाय । यहाँ विश्वास और अनुभव- 
इनमें फरक नहीं है । क्‍यों ? क्योंकि यह दूसरेपर विश्वास नहीं है। यह अपने बारेमें 
विश्वास ही नहीं, अनुभव है । यह स्वर्ग, गोलोक, साकेत, वैतरणी नदीपर विश्वास 
नहीं है, यह तो अपने ऊपर ही ऐसा विश्वास है कि तत्काल अनुभव हो जाय। तो 
ऐसा जो विश्वसनीय पुरुष है, आप्त पुरुष--उसकी जो उक्ति है, उसपर विश्वास 
करके चलिए। 
खननं---आपके घरमें खजाना रखा है तो जो विश्वसनीय पुरुष है-- 
एक मन्दिर था, उसके बहीखातेमें लिखा था, 'चौदह जनवरी, बारह बजे दिन, 

बीस फुटकी दूरी--खजाना।' किसीकी समझमें ही न आवे कि क्‍या बात है? 
किसी जानकारने कहा--'चौदह जनवरी आने दो, तब बतावेंगे। ' अच्छा भाई 

चौदह जनवरी आ गयी। ' बारह बजने दो।' बारह बजा। बीस फुट जहाँ मन्दिरकी 
परछाई पड़ रही थी, उसे नापकर खोदा गया तो वहाँसे खजाना निकल आया। 
वह जानकार, अनुभवी पुरुष था। छाया रोज-रोज बदलती है। गरमी, वर्षा, जाड़ेमें 
वह अलग-अलग जगहपर होगी। उसे चौदह जनवरीकी छाया चाहिए। ऐसे, 
निकल गया खजाना। इसे पानेके लिये खोदना पड़ता है। उस खजानेपर शिला 
आदि रखा हुआ होता है, उसे हटाना पड़ता है और फिर “यह हमारा हक 

हमारे भीतर जो खजाना है, उसकी कमाई नहीं करनी पड़ती, उसे दूसरेके 
घरसे लाना नहीं पड़ता, उसे बनाना नहीं पड़ता, उसके बारेमें जानकारी और उसपर 
जो पर्दे हैं उनको फाड़ देना । बस, इतनी ही जरूरत पड़ती है। आप निश्चय कीजिये 
कि वह परमानन्दका खजाना आपके शरीरके भीतर, दिलके भीतर रह रहा है और 
उसका खोदना क्या है ? खोदना यह है कि आप उसके भीतर प्रवेश कीजिये और 
उसपर जो पर्दे हैं, आवरण हैं उनको आप फेंक दीजिये और 'यह तो अपना आपा 
ही है,' बस! मिल गया। 

आप्ोक्ति खनन तथोपरिशिलाझुत्कर्षणं स्वीकृति 

निक्षेप: समपेक्षते न हि बहिः शब्दैस्तु निर्गच्छति। 

'हि' शब्द भी एक अव्यय है। हर जगह 'हि' का अर्थ 'क्योंकि' नहीं 
होता। केवल शब्दसे कहना कि “अरे ओ !' खजाना निकल आ- अरे ओ आत्मा! 
अरे ओ ब्रह्म निकलकर बाहर आ जा!' यह कोई जादूका खेल थोड़े ही है कि 
“हुकुम मनसाराम अघोरीका, बिलसे बाहर निकल!” और साँप बिलसे बाहर 
निकल आवे-! यह ऐसा थोड़े ही है कि हुकुम मनसाराम अघोरीका आत्मापर-- 
ब्रह्मपर लग जाय ! वे दो कौड़ी मन्तरक़े फेंकते हैं और वे जाके साँपको चिपकती 
हैं ।ऐसे जोरसे दबाती हैं कि साँप-छटपटाता हुआ निकल आता था। हरकिशनदासके 
यहाँ एक गुमाश्ता है । उनके घरमें सापका वरदान है। में उनके घर गया था। 

हुकुमसे तो ब्रह्मजी निकलनेवाले हैं नहीं। यह आत्माजी किसीका हुकुम 
तो माननेवाले हैं नहीं । इस दुनियामें दो चीजें जो हमारे सिर॒पर पड़ी हैं, उनपर आप 
ध्यान दीजिए। आप बिना सोचे-समझे बहुत सारी बातें मानते आये हैं। किसीने 
बता दिया। बेवकूफोंकी एक बात सुनाता हूँ। 

हमारे एक ब्रह्मचारीजी हैं । सचमुच उनके पास कोई एक आया। ' भाई। 
तुमको तो बड़ा भारी रोग हो गया है।' वह बोला--'हमको तो नहीं, मालूम | हम 
तो बिलकुल ठीक हैं ।' 'ठीक कैसे हो ? तुम चलते हो रास्तेमें तो तुम्हारा दाहिना 
हाथ आगे पीछे होता है ? ''हाँ, यह तो होता है।' तुम टट्टी जाते हो तो पहले 
लघुशंका निकलती है ?' ' हाँ महाराज |!' “यही तो रोगका लक्षण है| तुम तो बहुत 
बीमार हो !' 
अब वह सोचने लगा, हम तो बहुत बीमार हैं | वह घरमें जाकर सो गया कि 
हम तो बहुत बीमार हैं । ये बदमाश लोग ऐसे करते हैं। बहुत सारी बातें आपके 
मनमें बिना सोचे-समझे बैठ गयी हैं और बैठा दी गयी हैं | साँपको भगानेके लिये 
आपके मनमें नेवला लाकर बैठा दिया गया है। पशञ्चतन्त्रकी यह कहानी आपने 
पढ़ी है कि नहीं ? 
एक पेड़पर बहुत-सी चिड़िया रहती थीं। उस पेड़के नीचे एक साँप 
रहता था। वह चिड़ियोंके बच्चे और अण्डे जो घोंसलेमें होते थे, उन्हें खा जाता 
था। उसे अण्डा खानेका बहुत शौक था। अब हुई चिड़ियोंमें पञ्चायत | यह बच्चोंकी 
कहानी है। उन्होंने कहा, 'सॉपको मारनेके लिये नेवला बुलाया जाय।' नेवला 
आ गया। नेवलेको देखकर साँप भाग गया। अब नेवलेने देखा-यह पेड़ तो 
बहुत अच्छा है और वह वहीं रह गया। साँप तो भाग गया और नेवला उनके 
अण्डे-बच्चेको खाने लगा! 
भक्षितेडपि लशुने न शान्तरों व्याधि: 
एक तो लहसुन खाया और रोग नहीं मिटा । कुछ काम नहीं बना | नेवला तो 
आगया पर अण्डे-बच्चे बचे नहीं। तो देहाभिमानको छुड़ानेके लिए उन शास्त्रोंने, 
उन शास्त्रियोंने-- (कृति पुराण बहु कियो उपाई, छूट न छुट अधिक उरझाई। 
इस प्रकार इन उपायोंका कहीं अन्त नहीं है। हमको चाहिए भोग कि 
हम भोगसे सुरंत्री होंगे तो विषय-उपार्जन करो। विषयोंका उपार्जन नहीं करोगे 
तो भोग कहाँसे करोगे ? न जाने किस अशुभ मुहूर्तमें यह पाप हमारे साथ जुड़ 
गया। जैसा तैसा कि 'मैं' विषयी हूँ और विषयोंका भोग करके में सुखी होऊँगा। 
यह लोभ ही हुआ न! प्रजाके सुख-से-सुख नहीं तो राजाके सुख-से-सुख 
भोगेंगे। राजाके सुख-से-सुख नहीं तो इन्द्रका सुख भोगेंगे।न जाने किस अशुभ 
मुहूर्तमें हमें भोक्ता बनाया गया और हम भोक्ता बन गये। यह पाप लग गया। 
इसीका नाम पाप है। 


गाली देनेका, किसीको मारनेका, किसीका माल ले लेनेका नाम पाप है यह 
आप जानते हैं, परन्तु 'हम भोगी हैं ऐसा अपने आपको माननेका नाम पाप है ' यह 
आपके दिमागसे निकल गया है । हम भोक्ता हैं ।विषयके पराधीन | हमें नहीं मालूम, 
कब अनजानमें हमने अपने आपको कर्ता मान लिया | कर्मके पराधीन हो गये ।' कर्म 
नहीं करेंगे तो हम बन्धनसे नहीं छूटेंगे' और ज्यों-ज्यों बन्धनसे छूटनेके लिए कर्म 
करते गये त्यों-त्यों जैसे रेशमका क्रीड़ा सोचता रहा कि हम और रेशम बनावेंगे तो 
और सुखी होंगे, और सुखी होंगे परन्तु रेशमने उसको चारों ओर ऐसा घेर लिया कि 
वह बंध गया । अब ? रेशम तो बच जायगा, वह मर जायगा, गरम पानीमें डाल देंगे तब । 
इस तरह अपनेको भोगका भोक्ता बनाना पाप है। कर्मके पराधीन कर्ता 
बनाना पाप है । पापका नारा यह है--' कर्तापन, भोक्तापन पाप है । अपनेको जन्मने- 
मरनेवाला मानना पाप है | जन्म-जन्मान्तरमें लोक-लोकान्तरमें भटकनेवाला मानना 
पाप है। बौद्ध मरनेवाला माननेमें अर्हत पाप बताते हैं। चार्वाक जन्मवाला मानना 
पाप बताते हैं।' 
पाप है पाप--यह तो सब आपको सिखाया गया । एक नासमझी दूर करनेके 
लिए--'नासमझ 'का शाप हटानेके लिए, दूसरा माने 'नेवलेका पाप' मनुष्यके 
सिरपर चढ़ बैठा। आप न कर्ता हैं, न भोक्ता हैं, न संसारी हैं, न परिच्छिन्न। आप 
टुकड़े नहीं हैं, कतरा नहीं हैं, दरिया हैं । बिन्दु नहीं, सिन्धु हैं । 
विन्दु्में सिन्धु समाहिं सुनि कोविंद रचना करे। 
होनहार हिरान, रहिमन आपूुनि आपमें॥ 
आप कोई साधारण वस्तु नंहीं हैं। परन्तु किसकेलिए इस अपने आपके 
खजानेपरसे आपने हक छोड़ दिंया ? बड़ोंपर विश्वास नहीं किया, ज्ञानके लिये 
प्रयत्न नहीं किया, आवरणको भंग नहीं किया, इसको अपना आपा नहीं समझा। 
केवल मुक्तिकी चर्चा करनेसे मुक्ति नहीं मिलती है-- 
निक्षेप: समपेक्षते न हि बहिः शब्दैस्तु निर्गच्छति 
तद्गद्‌ ब्रह्मविदोपदेशमननध्यानादिभिल भ्यते । 
ब्रह्मवेत्ता द्वारा--' ब्रह्मवेत्‌ - -निमित्तेन '--ज्ञान प्राप्त करनेके लिये श्रवण- 
मनन-निदिध्यासन कीजिए । तंब इसकी प्राप्ति होती है। कैसे प्राप्ति होती है ? 
मायाकार्यतिरोहितं स्वममलं तत्त्वं न दुर्युक्तिभिः ॥ ६७॥ 
इस जादूके खेलने अपने निर्मल स्व-तत्त्वको ढक दिया है । यह केवल बहुत 
तर्क-वितर्कसे नहीं मिलता है । इसके लिये अन्तर्मुख होकर पहले ही कह दिया-- 


विवेक कीजिये २९७ 


मत पड़ो रे शासत्रजंगले। 

यह तो अध्यारोपविद्या-यह जो शास्त्र प्रतिपादन करता है, उसी शास्त्रको 
हमने सच्चा समझ लिया और जितना-जितना अध्यारोप हुआ, उनका अपवाद 
करनेके लिए उतने-उतने और शास्त्र बने, क्योंकि जो अध्यारोप, अपवादका 
साक्षी, अधिष्ठान, स्वप्रकाश स्वयं है, वह जबतक द्वैतविषयक समग्र अध्यारोपोंका 
अपवाद करनेवाला,, अद्वितीय आत्मतत्त्वका ज्ञान नहीं होगा, तबतक इसकी निवृत्ति 
नहीं हो सकती। 

तस्मात्सर्वप्रयत्रेल भवबन्धविमुक्तये। 
स्वरैव यत्र: कर्त्तव्यो रोगादेरिव पण्डितैः॥ ६८ ॥ 

इसलिए अपना पूरा बल, पूरी शक्ति, अपने कर्मका बल लगाइये दुश्वरित्रके 
नाशके लिए और दुर्वासनाके नाशके लिए अपनी भावनाका बल लगाइये | चंचलताके 
नाशके लिये एकाग्रताका बल लगाइए। “तस्मात्‌ सर्वप्रयत्रेन'--प्रयत्न सर्वांगीण 
होना चाहिए। पूरी ताकत लगाइये। 

में बोरी हूँढन चली रही किनारे बैठ। 

में पगली परमेश्वरको ढूँढनेके लिए निकली थी, परन्तु किनारे बैठी रह 

गयी, उनको ढूँढ़ा नहीं । 
आये मोरे सजना, फिरि गये अंगना, में बोरी रहिं सोय रे। 

मेरे प्यारे साजन आये, मेरे दिलके आँगनमें चहलकदमी करते रहे और में 
बावरी तान दुपट्टा अज्ञानकों लिहाफ ओढ़कर नींदमें सोती रही। तो भाई! पूरा 
प्रयज्न--जैसे आपके शरीरमें कोई रोग-होता है, तो आप दवा करते हैं | भूख लगती 
है तो खाते हैं कि नहीं ?'यदि तनमें रोग हो तो दवा करें, और-मनमें रोग हो तो नहीं 
करेंगे ? बुद्धिमें रोग हो तो नहीं करेंगे? क्या आश्चर्य! लोग- अपने कपड़ेको 
चमकाकर रखते हैं, शरीरको मैला रखते हैं !. अच्छी मैल बैठी हुई है। उंगलीसे 
निकाल लो कितनी मैल! शरीरको तो .ठीक रखते हैं: और -अप्रनेःमन-बुद्धिकी 
परवाह नहीं करते ? उसके लिए. दूसरा. कोई आपके शरीरपर साबुन भी लगा दे। 
परन्तु अपने मन-बुद्धिको तो आप अपने ही हाथोंसे साबुन लगा सकते हैं । उसका 
मैल, उसका दोष आप स्वयं दूर कर सकते हैं।लग़ जाइये, लग जाइये। 

धर्म और संस्कृतिकी विशेषता यह है कि वे लोग जहाँ विश्वासकी प्रधानतासे 
अपने मजहबको चलाते हैं,आचार्य, पुस्तक और फलका भी विश्वास करनेके बाद 
फल मिलेगा। यह विश्वास है। इस किताबमें ईश्वरके हाथसे लिखकर यह आया है 
यह. भी विश्वास है । हमारे मजहबके जो आचार्य हैं, वे ही पैगम्बर हैं । उनको ही 
ईश्वरने अपना खास सन्देश दिया है और किसीको नहीं | यह सब मजहब विश्वासपर 
अवलम्बित हैं। जो मजहब अपने पौरुषकी प्रतिष्ठा नहीं करता है और अपनी 
बुद्धिका आदर नहीं करता है, वह मजबह ठोस नहीं माना जा सकता । हमको तो 
बना दे निकम्मा और हमारी बुद्धिको बना दे पराधीन। यह ठीक है कि दुनियाके 
सगे-सम्बन्धीपर, रिश्तेदार-नातेदारोंपर विश्वास करनेकी अपेक्षा सन्त-सदगुरु, 
अनुभवीपर विश्वास करना उत्तम है। 

जो दुनियाके स्वार्थी लोग हैं, उनपर विश्वास करनेकी अपेक्षा आचार्यपर 
विश्वास करना उत्तम है| इंसको तो कौन काटेगा ? विषय-भोंगके लिये जो वस्तुएँ 
मिलती हैं उनपर विश्वास करनेकी अपेक्षा एक अलौकिक परमार्थ वस्तुपर विश्वास 
करना उत्तम है। इसको कौन काट सकता है? परन्तु केवल विश्वास ही विश्वास 
धर्म या दर्शन नहीं है। विश्वास तो अनुभवके लिए किया जाता है। यदि इसी 
जीवनमें अनुभव न हो तो केवल विश्वासके भरोसे अपना जीवन कैसे व्यतीत किया 
जा सकता है / हम अखबारपर विश्वास करते हैं, धर्मग्रन्थोंपर नहीं,यह तो गलत है। 

अखबारपर विश्वास मत करो, धर्मग्रन्थोंपर करो, यह ठीक है। बेईमान 
पक्षपातियोंपर विश्वास करते हैं, और आचार्य, सदगुरुओं पर नहीं, यह तो गलत 
है। परन्तु सदगुरुओंपर भी विश्वास ही विश्वास है और फल इस जीवनमें नहीं, 
मरनेके बाद मिलता है, यह विश्वास भी कुछ उत्तम कोटिका नहीं है । हाँ, संसारमें 
हमें यंह भोग मिले--इस विश्वाससे यह उत्तम है। 

दो बात देखिए--हिन्दू संस्कृति--वैदिक धर्मकी विशेषता है-- धर्ममें, 
योगाभ्यासमें और तत्त्वज्ञानमें अपने पौरुषकी प्रधानता है। और धर्मका जो हिस्सा 
दूसरे जन्ममें या परलोकंमें फल देनेवाला है, उसमें तो विश्वासकी प्रधानता है | 

परन्तु धर्मका जो अंश इसी जीवनमें फल देनेवाला है, उसमें विश्वासकी प्रधानता 
नहीं है, दृष्ट अनुभवकी प्रधानता है। 
अच्छाजी, तो वह धर्म कौन-सा है जो इसी जीवनमें फल देता है ? जिससे 
अपने अन्त:करणमें काम-क्रो ध-लो भ-मोह, वासना समाप्त होती है ? अन्तःकरण 
शुद्ध होता है वह धर्म तो दृष्टफलक है। वह धर्म भी विश्वासप्रधान नहीं, साक्षात्‌ 
अनुभवप्रधान है । अब योगाभ्यासमें यदि अपने सदगुरुपर विश्वास न करेंगे, उनके 
बताये मर्गापर न चलेंगे तो साधन कैसे करेंगे ? परन्तु योगाभ्यासमें भी मरनेके बाद 
सिद्धि या अच्छा जन्म दूसरा मिलेगा ऐसा विश्वास नहीं है । इसी जन्ममें हमें उत्तम- 
से-उत्तम सिद्धि मिलेगी और ईश्वरका अनुभव होगा इस प्रकार योगाभ्यासमें भी 
पौरुष है अनुभव है। धर्ममें भी पौरुष करना चाहिए और अन्त:करण-शुद्धि पौरुष 
है, अनुभव है। 
तत्त्वज्ञानमें ? यह तो साक्षात्‌ ब्रह्म--इसी जीवनमें ब्रह्मानुभूति ! 
आप ध्यान दें इसपर-- 
यत्‌ चित्तस्तन्मयो मर्त्य:--जेसा चित्त है, वैसा ही प्राणी है। आदमी कहाँ 
बैठा हुआ है ? उसकी बुद्धि कहाँ काम॑ करती है ? एक महात्मा गये किसी राजासे 
मिलनेके लिए तो दरबानंने कहा--' हमारे राजासाहब दस बजे तक भजन-पूजनमें 
बैठे रहते हैं। वे किसीसे मिलते नहीं। इसलिए हम आपके आनेकी खबर भी 
उनतक नहीं पहुँचा सकते हैं। आप दसब॑जेके बाद आना।' 
वे बोले--' तुम्हारे महाराज- भजन-पूजन तो नहीं कर रहे हैं | एक दुकानमें 
जूता खरीद रहे हैं '। माने अब उनका अन्त:करण ही हुआ है दुकान । उसमें सैकड़ों 
जूते हैं । उसमें विक्रेता दुकानदार है और स्वयं खरीददार हैं । वे जूतेपरं जूते खरीदते जा 
रहे हैं ।( उस दरवानको बड़ा आश्चर्य हुआ। उसने बादमें राजाको कहा--' आज एक 
'फकीर आया था । उसने कहा, आप जूते खरीद रहे हैं। भजन-पूजन नहीं कर रहे हैं ।' 
राजा बोला-- जल्दी उस फकीरको घेरो।' 
तो आपकी बुद्धि यदि बाथरूमके बारेमें ज्यादा सोचती है तो बाथरूम हो 
गयी। छली, कपटी, चोर-चमार, डाकू-लुटेरके बारेमें सोचती है तो वही है। 
आपकी बुद्धि असलमें कहाँ है, इस बातको देखिये। 
ईश्वरके बारेमें विचार करने बैठे तो बुद्धिमें ईश्वर होना चाहिए, परन्तु नहीं । 
रुपया-सोना-चाँदी, दुकान-मकान, आमदनी! यदि आप ऐसा सोच रहे हैं कि 
'अमुक आदमी बहुत बेईमान है तो वह आपको कहाँ. दीखता है ? आखमें कि 

बुद्धिमें ? बुद्धिमें। तो आपकी बुद्धि बेईमानकी शकलमें बन गयी। ऐसे ही तो 
भगवान्‌को देखना है। भले मानुष | अपनी बुद्धिको बुरी-बुरी बातोंके चिन्तनमें मत 
लगाओ उत्तम-से-उत्तममें लगाओ। 

यतू्‌ चित्तस्तन्मयो मर्त्य:--एक सज्जनने दर्शनाशास्त्रपर ग्रन्थ लिखा है। 
बड़ा भारी ग्रन्थ है, तीन-चार जिल्दोंमें छपा है। वे क्या बताते हैं कि दर्शनकारने 
इस वस्तुका प्रतिपादन किया है। तो चार-पाँच-दस लाइन इस विषयपर लिख दो । 
फिर क्‍या लिखते हैं कि इस दर्शनकारकी नीयत खराब थी। लोगोंको बहकानेके 
लिए उसने ऐसे सिद्धान्तोंका प्रतिपादन किया। एक दार्शनिकको यह देखनेकी 
कोई जरूरत नहीं है कि वक्ताकी नीयत क्या है? दर्शनके साथ उसका कोई 
सम्बन्ध नहीं है। उसको यह देखनेकी जरूरत है कि उसने जिस तत्त्वका प्रतिपादन 
किया है उसमें त्रुटि है कि नहीं । वह उठके-बैठके, खड़ा होकर, गाकर, हँसकर, 
रोकर-कैसे बोला, इससे कोई सम्बन्ध नहीं । वह सच बोला कि नहीं ? दर्शनशास्त्र 
सत्यकी परीक्षाके लिए है। इसलिए इतिहासका ज्ञान दर्शनशास्त्रमें--तत्त्वज्ञानमें 
उपयोगी नहीं है। वह कालप्रधान है। अरे;तुम इस तरहकी बात करते हो ? यह तो 
भारतीय नहीं है।यह कौन हैः? मुसलमान ? ईसाई ? उससे कोई मतलब नहीं | वह 
जो बात करता है वह सच्ची है कि नहीं ? उसमें कोई गलती हो तो निकालकर 
बताइये | 

दार्शनिकका काम यह देखना नहीं है कि बोलनेवाला कौन है ? नशेमें 
बोल रहा है क्या? किसीने बाथरूममें बैठकर कहा हो, रोते हुए, सोते हुए या 
गाकर कहा हो, यहाँ बैठकर या वहाँ बैठकर कहा हो, अत्यन्त आधुनिक 
बात हो या पुरानी हो, इससे हमारा कोई सम्बन्ध नहीं है। सम्बन्ध है उसकी 
बातसे । उस दार्शनिकका अन्त:करण ही अशुद्ध है, जो बातको पहले या पीछेकी 
होनेसे सही या गलत सोचता है। सोचना तो यह है कि बात सच, अनुभवारूढ़ 
है कि नहीं ? जिसको भारतीय-दर्शन, वैदिक-दर्शन बोलते हैं, अपौरुषेय ज्ञानमें 
किस स्थानमें कब, किसने बात कही, इसकाविचार नहीं है। बात क्‍या बोली 
गयी, माने वस्तु-विचार मुख्य है। यह तो अपनी पार्टी बनानेके लिए बोली 
जाती है कि यह बात हमारे देश-मजहबका नहीं है। अरे, वह पैदा हुआ है 
कि नहीं हुआ है? उसे मारो गोली। वह तो हमारे सपनेमें पैदा हुआ और 
हमें आकर एक बात कह गया। देखना तो यह है कि वह बात सच्ची है कि 
नहीं ? वह जो पौरुष और बुद्धिका आदर है वैदिक धर्ममें, वह दुनियाके किसी 

धर्ममें नहीं है। वे पौरुष और बुद्धिका आदर नहीं करते हैं विशध्वासका आदर 
करते हैं। अर्थात्‌ वे अपने मददगारका आदर तो करते हैं लेकिन अपने पौरुष 
और बुद्धिका आदर नहीं करते हैं। यह न धर्म या योगका स्वरूप है, न भक्ति या 
ज्ञानका। 
तस्मात्सर्वप्रयत्रेन भवबन्धविमुक्तये | 
स्वैरैव यत्र:ः कर्तव्यों रोगादेरिव पण्डितैः॥ ६८ ॥ 
जैसे रोग होनेपर हम स्वयं उसके निवारणका उपाय करते हैं, वैसे बुद्धिमान्‌ 
पुरुषको चाहिए कि वह स्वयं प्रयत्न करे और पूरी शक्ति लगाकर! थोड़ी-थोड़ी 
नहीं। थोड़ी शक्ति लगानेसे काम नहीं बनेगा, पूरी शक्ति लगानी चाहिए। 
अब जो प्रश्न क्रिया गया है, उसकी भी प्रशंसा की जानी चाहिए। प्रश्न भी 
कायदेका होना चाहिए वेकायदेका नहीं । प्रश्नमें क्या कायदा होता है ? प्राय: लोग 
आकर यह बात करेंगे--* कल सबेरे तुमने क्या किया था, कहाँ गये थे, क्या खाया 
था? आपके यहाँ कौन-कौन लोग आये थे? अरे बाबा! तुमको क्या रजिस्टर 
खोलना है ? प्रश्न भी तो ऐसा करना चाहिए जो हमारे किसी प्रयोजनको भीतरकी 
पीड़ा या बाहरी कष्टको मिटानेके लिए, हृदयके आनन्द या बाहरके आनन्दकी 
प्राप्तिक लिए होना चाहिए।' 
एकबार मैंने किसी अखबारमें पढ़ा था कि हमारे देशमें इतनी नदियाँ बहती 
हैं ।उनका इतना पानी बेकार बह जाता है । यदि उनके पानीको ठीक-ठीक नियन्त्रित 
कर लिया जाय तो वह केवल हिन्दुस्तानका नहीं, विदेशोंमें भी पानीकी सिंचाईका 
काम पूरा कर सकता है । इतना पानी है, यहाँकी नदियोंमें । आपके मुँहमें-से शब्दोंके 
झरने झर रहे हैं । उन्हें यदि आप कायदेमें ले लें तो ? बोलते जा रहे हैं, बस-बस ! 
इसमें कितनी शक्तिका अपव्यय हो रहा है । उसे एक आदमी जानता नहीं है । यह तो 
समझते हैं कि अमुक मन्त्रमें, इस आदमीमें, इस वस्तुमें यह शक्ति है और सम्पूर्ण 
शक्तियोंको शक्ति देनेवाली जो वाग्देवी हैं--“यह जीभ हिलती है तो कैसे ', यह आप 
जानते हैं ? शक्तिसे ही तो हिलेती है न? इसमें आपका प्राण है, आपका संकल्प। 
जिस बातका भेद कि यह सत्य है या असत्य, यह मालूम नहीं है। इससे अपना 
प्रयोजन सिद्ध होता है कि सामनेवालेका, यह मालूम नहीं है । बैखरीके भीतर मध्यमा 
है, उसका अपव्यय होता है । उसके भीतर पश्यन्ती है, उसका भी अपव्यय होता है । 
उसके भी भीतर परावाणी है, वह नि:स्पन्द रहती है । उससे शक्ति बढ़ती है ।' बोलिये 
तो तब, जब बोलिनेकी रीति ज़ानो | बोलना आता हो तो बोलिये।' 

आपको एक बात सुनाते हैं। आपको अच्छा नहीं लगेगा, हम जानते हैं । 
'जीवन्मुक्ति-विवेक ' में लिखा है, ' मनुष्यको मालूम नहीं है, कैसा बोलना चाहिए ?' 
यह बताया कि “यह बात आप पशुओंसे सीखिये ।' इस ग्रन्थके मूलमें यह बात है । 
भेंस तब बोलती है, जब उसका पाँड़ा दूर छूट जाता है। जब वह अपने झुण्डसे दूर 
पड़ जाती है । गाय तब बोलती है जब उसे कोई तकलीफ होती है । बहुत आवश्यक 
होनेपर ही पशु बोलते हैं। 'पश्चादिभि अभिशेषात्‌' भूख लगी हो, कोई बिछुड़ 
जाय, शरीरमें दर्द हो, तब बोलते हैं | पशुओंमें भी बहुत सारी ऐसी बातें हैं जो हमें 
सीखनी चाहिए। फूलझड़ीमें जो भरा होता है वह फराफर-फंराफर निकलता है 
और वह बाहर जाकर कुछ काम नहीं करता है। 

ऐसे ही प्रश्न करनेमें भी देखना कि यह प्रश्न दबता नहीं है, :तब प्रश्न करना 
चाहिए। काममें लग जाओ और प्रश्न दब जाय तो अभी करनेकी जरूरत नहीं है । 
अभी प्रश्न आया नहीं, अभी वेदना नहीं आयी । हॉस्पीटलंमें जाकर झूठमूठ नहीं 
सोचना चाहिए कि हमें बच्चा हो । जब प्रसव-वेदना हो, तब हॉस्पीटलमें जाकर 
खाटपर सोते हैं । प्रश्नकी भी वेदना होती है। यदि 'राम-राम' कहनेसे ही भीतर 
आपकी वेदना शान्त हो जाती हो, तो एक संत्पुरुषसे बकवाद करनेकी क्या जरूरत 
है ? आपको चाहिए दूसरा और पूछते हैं दूसरा! है न? आकर॑ प्रश्न किया--' यह 
आत्मा और ब्रह्म एक केसे ? आध घण्टा बकवाद करवानेके बाद कहा-- 
'हरिकृष्णजीको कहिए, हमें अपनी फैक्टरीमें नौकर रख लें । जगह बनवा दें।”हम 
समझ गये कि यह आधे घण्टेकी बकवाद जो है, वह हमपर प्रभाव जमानेके लिए 
थी कि हम बहुत अच्छे सत्संगी हैं। वह सिफारिश करवानेके लिए प्रश्नोत्तर था, 
बातको समझनेके लिए नहीं था।' 

यस्त्वयाद्य कृतः प्रश्नो वरीयाञ्छास्त्रविन्‍्मतः । 

तुमने जो प्रश्न किया है, वह सचमुच बहुत बढ़िया है। ईश्वर करे, ऐसा 
प्रश्न सब जिज्ञासुओंके हृदयमें उदय हो। अतिशयेन वरम्‌ वर नहीं, अतिशय वर- 
वरीयान्‌। किसी शब्दका अर्थ पूछा | यह कोई प्रश्न हुआ ? इसके लिए तो पाठशालामें 
जाइये | कोश-व्याकरण पढ़िये, पण्डितके पास जाइये। बाबाजीको क्‍यों परेशान 
करते हैं ? विद्वानोंको ऐसे प्रश्न नहीं करने चाहिए कि “महाराज! एकादशी कब 
है ? प्रदोष कब है ?' यह बतानेका क्‍या काम है ? 'वरवधूमें नाड़ी बैठी कि नहीं 
और ग्रहमैत्री हुई कि नहीं' यह बतानेका क्या हमारा काम है ? सीखना है क-ख- 
ग-घ और बोले कि हम आइन्स्टाइनसे सीखेंगे | 

ईश्वरकी कृपासे जबतक हृदयमें सच्चा प्रश्न उदय हो,--' शास्त्रविन्मत: '-- 
यह निश्चय ही इसपर भागवतकी छाप मालूम पड़ती है। 
वरीयान्‌ एव ते प्रश्नः कृतो लोकहितं नृप। 
तत्त्ववित्सम्मतः पुसां श्रोतव्यादिषु यः परः॥ 
(२.१.१) 
इसमें योगवासिष्ठकी भी बहुत छाया है, त्रिपुरारहस्यकी भी छाया है। 
इसका जो फलितार्थ निकलता है वह अभी नहीं सुनाते हैं। प्रश्न तो ऐसा होना 
चाहिए। आपको एक प्रश्न सुनाते हैं । एक पण्डितने प्रश्न किया, 'जब तुम कहते 
हो कि जीव-ईश्वर एक है,-जीवमें तो बड़े-बड़े दोष हैं, वह कामी क्रोधी- 
लोभी-मोही-विकारी है । जब वह ईश्वरसे एक हो जायगा तो उसके तो सारे दोष 
चले जायेंगे। तो ईश्वर भी दोषी हो जायगा-? तो आप ऐसे दोषी जीवको ईश्वरसे 
एक करनेका प्रयत्न क्यों करते हैं ?' 
ध्यानमें आगया प्रश्न? उसका उत्तर तो आपकी समझमें आगया होगा। 
ईश्वर नित्य-शुद्ध-बुद्ध-मुक्त है, अद्वितीय है । तुम बेफिकर दोनोंको एकमें मिलने 
दो | जो बलवान होगा वह रह जायगा, कमजोर होगा वह मिट जायगा। तो ईश्वरके 
गुण बलवान; हैं कि जीवके दोष ? अरे। ईश्वरके सदगुण बलवान हैं। 
पण्डितोंने पण्डितोंकी सभामें प्रश्न भी सुना, उत्तर भी | सुनकर वे बोले-- 
“वाह वाह! जिस कक्षाका प्रश्न है, उसी कक्षाका उत्तर है।' प्रश्न: वरीयान्‌ '--वर 
विषयक होनेसे वरीयान्‌। बड़े आदमीसे पूछनेसे प्रश्न बड़ा नहीं, छोटा आदमी भी 
बड़ा प्रश्न पूछ सकता है। बड़े आदमीके बारेमें प्रश्न होनेसे वह वरीयान्‌ नहीं 
होता! एक उत्तर वस्तुके सम्बन्धमें, जिससे अज्ञात वस्तुके बारेमें ज्ञान प्राप्त होवे, 
ऐसे ज्ञानको उत्तेजन देनेके लिए प्रश्न हुआ! श्रेष्ठ है। 
यस्त्वयाद्य कृतः प्रश्नो वरीयाआ्छास्त्रविन्मतः। 
सूत्रप्राया निगूढार्थो ज्ञातव्यश्च॒ मुमुक्षुभि:॥ ६९॥ 
एक बात यह भी देखिए, प्रश्नका विस्तार इतना नहीं कर देना चाहिए 
कि वह एक पुराण बन जाय। प्रश्न होना चाहिए छोटा। यह नहीं कि आज हमें 
प्रश्न करनेका मौका मिला है तो एक व्याख्यान ही झाड़ दें। प्रश्नका विस्तार 
करना उत्तर देने वाला ठीक नहीं समझ पायेगा। इसलिए हम अपनी पूरी बातको 
समझा दें। आध-घण्टेमें तुम प्रश्न बोलोगे तो उत्तर देनेवाला कितनी देरमें उत्तर 
देगा, यह भी तो खयाल करो न! सूत्रप्राय:-माने प्रश्न कैसा होना चाहिए ? सूत्रके 

समान। थोड़ेसे अक्षरोंमें। अपनी बात उस ढंगसे नहीं करनी चाहिए कि उसमें 
सफाई न आवे। 

सचमुच, वह प्रश्न इतना गहरा है कि बिना समाधानके हमें तकलीफ दे रहा 
है। परीक्षाके लिए प्रश्न न पूछना कि एक को पूछा और उन्होंने यह उत्तर दिया। 
सोचा तो यह उत्तर मिला और अब आओ, इनसे भी पूछ लें। अपनी हाँ-में-हाँ 
मिलानेके लिए प्रश्न नहीं करना चाहिए। 

एक सज्जनने महात्माको कहा--'महाराज]| आपसे हमें एकान्तमें बात 
करनी है।' 

महात्मा बोले--'यदि तेरा प्रश्न अच्छा है और तेरे मनमें मेरा उत्तर भी 
अच्छा है तो-एकान्तमें पूछनेकी क्या जरूरत है ? सबके सामने पूछ ले।' 

उसने कहा-- नही महाराज ।' 

महात्मा--' तब कोई गड़बड़की बात होगी। तुमने कुछ गड़बड़ की होगी 
और हमसे उसका समाधान पाओगे ! हमारे पास तो छिपानेकी कोई बात नहीं है, 
तुम्हारे पास कुछ छिपानेकी बात होगी। हमारा अपमान न हो जाय, लोग हमें 
बेवकूफ न समझें या कोई गलत काम किया होगा, उसका समाधान चाहते होंगे। 
क्या करना है ?' 

'सूत्रप्राय: '--घरेलू समस्याएँ होती हैं वे सब लोगोंको बताने लायक नहीं 
होतीं। महात्मासे पूछना है तो भक्ति, उपासना, मन्त्र, इष्टदेवकी रूपरेखा, ध्यानकी 
पद्धति पूछनी है तो जीवनमें वह केवल एक बार पूछना होता है, दो बार नहीं। 
' अब हमें इष्टदेवने मना कर दिया ? क्यों आगे बढ़ना चाहते हो ? इष्टदेवके आगे भी 
कुछ है ?' 

प्रश्नकी भी रीति होती है। आदमीके मनमें बहुत कुछ भरा हुआ होता है। 
प्रश्न उसके मनके कूड़ेको प्रकट करता है। सूत्रप्राय प्रश्न करना चाहिए। अपनी 
बातकी जिदद नहीं करनी चाहिए। समझनेकी कोशिश करनी चाहिए यदि तुम्हें 
अपनी ही बात सिद्ध करनी थी, तो किसीसे पूछनेकी जरूरत क्या थी ? अड़ना नहीं 
चाहिए । सामनेवाला जो कहे उसे समझना चाहिए। कोई बात समझमें न आवे तो 
यह बताना चाहिए कि हमारी समझमें यह बात नहीं आयी। निगृढ़ार्थ--उस 
वस्तुदेः बारेमें--यह पूछने की जरूरत नहीं है कि 'महाराज! यह घड़ी आपको 
किसने दी ? कब दी ? कितनेमें खरीदी ?' घड़ी तो आपको दिख रही है न? तो 
देख लो आप घड़ी ! पूछते काहे को हो ? 

ऐसे भी पूछेंगे कोई-कोई कि “महाराज | यह घड़ी ताँबे-पीतल-की है या 
सोने-चादीकी ?' आप उठाकर देख लीजिये, क्या चीज है ? ऐसी वस्तुको पूछना 
चाहिए जो आपको मालूम नहीं है या मालूम नहीं पड़ रही है और जाननेकी क्या 
जरूरत है। आपका प्रश्न बहुत बढ़िया है। 

आपको दु:खका बन्धन है! क्यों बन्धन है ? हम नहीं चाहते हैं कि हमारे 
जीवनमें दु:ख हो और वह आता है तो हम उसे भोगनेके लिए मजबूर हो जाते हैं । 
अब यदि भोगनेमें मजा आवे तो वह भी बन्धन नहीं है । अपने प्रियतमके भुजापाशका 
बन्धन बन्धन नहीं है, वह तो मजेदार है। बन्धन तब होता है जब बन्धनसे बंध 
जानेपर मजा न आता हो । आवे तो बन्धन नहीं, स्वाद ले रहे हैं । वह तो प्रेम हो गया । 

प्रेमका एक लक्षण है-मधुरम्‌ वैवश्य॑ प्रेम । जहाँ विवशहोना भी मीठा लगे, 
जिसका पराधीन होनेमें भी मजा आवे। यदि गुरुकी पराधीनतामें कटुता है और 
महबूबाकी पराधीनतामें मजा है तो वह बन्धन नहीं है। बंधे रहिये। करोड़ कल्पतक 
अंक तिरस्कार कीजिये कि हमें नहीं चाहिए मुक्ति। हम तो अपने महबूबाके 

| रहेंगे। तो बन्धन माने जहाँ बन्धन सचमुचमें बन्धन लगे; जहाँ दु:ःख|मीठा 
लगे, वहाँ बन्धन नहीं है । वह तो संसारी है । उसे भटकने दो, लटकने दो संसारमें | 

जड़ता-दूसरा बन्धन है जड़ता। संसारीको जो जड़ वस्तुए हैं, उनके साथ 
हमने अपनेको बाँध दिया है। दुनियाकी कोई भी जड़ वस्तु आपको नहीं बाँध 
सकती । आप अपने आपको बाँधते हैं। एक जिज्ञासु गया महात्माजी--गुरुजीके 
पास। उनसे | कहा-' महाराज, मैं संसारमें बंधा हुआ हूँ। आप मुझे छुड़ाइये। 
संसारने मुझे बाँध लिया।' 

गुरुजी तो हँसते रहे-थोड़ी देर। फिर बोले--'चलो, घूमने चलें।' उसके 
प्रश्नका जवाब नहीं दिया। वे घूमने गये। जंगलमें एक पेड़को जोरसे अपने हाथसे 
पकड़कर गुरुजी चिल्लाये--' दौड़ो रे दौड़ो! छुड़ाओ रे छुड़ाओ। पेड़ने हमको 
बाँध लिया है।' 

वह जिक्ञासु पूछने लगा--“महाराज | पेड़ने आपको कहाँ बाँधा है ? आपने 
तो पेड़को पकड़ रखा है। जड़ तो चेतनको नहीं बाधता, आप स्वयं जड़के साथ 
बंधते हैं।' 

वह महात्मा बोले-' नहीं, नहीं पेड़ने हमको बाँष्षा है। छुड़ाओ छुड़ाओ ।' 

वह साधारण सत्संगी ! घबड़ा गया बेचारा | यह देख महात्माने समझाया-- 
'देखो, तुमकी भी संसारने नहीं बाधा है, जैसे पेड़ने हमको नहीं बाँधा है। जैसे हम 

पेड़के साथ बंध गये हैं, वैसे तुम भी संसारके साथ बँध गये हो! अरे, यह तो 
छूटता ही नहीं! तो क्या करें छोड़ना उसका धर्म है, उसका कर्तव्य है ? तुम्हारा 
नहीं ? क्या समझदारी है। जड़ताका बन्धन |! 

“महाराज! संसारसे मुमुक्षा कैसी होनी चाहिए ?' मुमुक्षा माने मोक्षकी 
इच्छा। महात्मा तुम्हारे नौकर, ट्यूटर थोड़े ही हैं कि तुमने पूछा और उसने 
जवाब दे दिया। अरे, जब उसका मन होगा बात करनेका--जवाब देनेका, तब 
तुमसे बात करेगा, नहीं तो नहीं करेगा। तुमसे सहन नहीं होता है तो जाओ! 
ईश्वरकी कृपा! 

किसीने पूछा--' महाराज ! दुनियाके बन्धनसे छूटने की कैसी इच्छा होनी 
चाहिए ?' इच्छा कोई पत्थर या प्लास्टिकका खिलौना थोड़े ही है कि लाकर दिखा 
दे! महांराज गये स्नान करने तो गुरु, चेला दोनों पानी में उतरे। चेलाने पानीमें 
डुबकी लगायी तो गुरुजी उसपर चढ़ बेठे । आध मिनट, एक मिनट ! कबतक चेलाजी 
सांसको रोक रखे ? तब लगाया जोर और चेलाजी बाहर निकले और बोले--' केसे 
हैं गुरुजी आप, हमको तो मार ही डाला था आपने | अरे, कैसे गुरु हैं ? राम राम ! 

गुरुजी बोले--'जिस समय तुम पानीमें थे और मेंने तुम्हें रोक रखा था, तब 
जैसी इच्छा तुम्हारे मनमें पानीमें-से बाहर निकलनेकी थी, वैसे ही संसारके 
बन्धनसे मुक्त होनेकी इच्छा होनी चाहिए ?' 

'नहीं महाराज! ऐसी इच्छा तो नहीं है।' 

'ऐसी मुमुक्षा होनी चाहिए।' 

तीसरा बन्धन जो हम मजबूर होकर दुःख सह रहे हैं, दुःख-दुःख नहीं 
मालूम पड़ता। दुःखका मालूम न पड़ना बड़ा भारी बन्धन है। फेसे हुए हैं तो 
छूटनेका क्या प्रश्न है ? जड़ताका बन्धन है। 

चौथे--एक होता है अभावका बन्धन। कई लोग सोचते हैं कि जब मालूम 
ही नहीं पड़ रहा है, तो क्या बन्धन है ? इन लोगोंके लिए तो ईश्वर कृपासे ऐसे. 
ऐसे इन्जेक्शन निकल रहे हैं कि जब आप चाहें, दवा सूँघकर, पीकर, खाकर या 
इन्जेक्शन लगवा लोगे तो दुनियाका भान ही न रहेगा। तो कया तुम हमेशाके लिए 
अभान-अवस्थामें जाना चाहते हो ? हाँ, तो तुम मरना चाहते हो। जब फिर भान 
होगा तब दुःख होगा ही होगा। 

जिन लोगोंका ऐसा खयाल है, हमने सुना था कि जब किसी चिड़ियापर 
शिकारी झपटता है, वह चिड़िया बालूमें अपना सिर गड़ा देती है। वह सोचती है. 

जब मैं शिकारी को देखूँगी ही नहीं, और आँख बन्द कर लूँगी, तो शिकारीको 
कैसे मालूम पड़ेगा ? शिकारीको तो वह मौका रहता है। 
जो लोग अभानके द्वारा संसारके बन्धनको काटना चाहते हैं, जो दु:खमें 
सुख ले रहे हैं, वे तो घोर संसारी हैं। वे दुःखको दुःख ही नहीं समझते। जो 
समझते हैं कि अमुक जड़ वस्तुके बिना हमारा काम नहीं चलेगा, वह भी बन्धन 
है, रिश्तेदार-नातेदार कौन किसके साथ जायगा ? जो लोग अभानको दुःखकी 
निवृत्तिका साधन मानते हैं, और बोलते हैं कि अब हम तो आँख बन्द करके सोते 
हैं और तुम हमारी देखभाल करते रहना। कबतक दूसरा देखभाल करता रहेगा ? 
यह पराधीन होना है । ' हम तो अपनी दवा खाकर बेहोश हो जाते हैं | जो होना होय 
सो हो जाय। हम तो गुफामें घुस जाते हैं।' ऐसे बन्धनकी निवृत्ति नहीं होती। 
हम होश-हवासमें रहें। हमारे आत्मामें दुनियाका कोई बन्धन नहीं है। 
बन्धनका एक और अर्थ है। वह फकीरी अर्थ है। बन्धन माने बन्धु और धन। 
दोनोंको एकमें मिला दिया तो क्‍या हो गया ? बन्धन | ' हमारी यह चीज है, हमारा 
यह बन्धु है।' मुमुक्षा कैसी होनी चाहिए ? 
श्रुणुष्वावहितों. विद्वन्यनमया . समुदीयते। 
तदेतच्छुवणात्सद्यो भवबन्धाद्विमोक्ष्यसे ॥ ७०॥ 
समझदार, भलेमानुष विद्न्‌! विद्वानमें नित्य होनेकी योग्यता है। अपने 
अनुभवकी नित्यताकी योग्यता जिसमें है, वह विद्वान है। एक'विद्यते के अर्थमें 
विद्यमान बोलते हैं। जिसमें विचारकी योग्यता है, उसका नाम विद्वान्‌। जिसमें 
ज्ञानकी योग्यता है, उसका नाम विद्वान्‌। जिसमें उपलब्धिकी योग्यता है, उसका 
नाम विद्वान्‌ | विद्वान्‌ माने किताबोंका भार अपने मूडपर लादकर चलनेवालेका नाम 
विद्वान्‌ नहीं होता। जिसके दिमागमें-से किताबें निकलकर बाहर छप जाती हैं 
किताबोंके बोझदारका नाम विद्वान्‌ नहीं होता। कहते हैं न कि ढोलक बजाना 
पड़ता है, सरोद बजाना पड़ता है। सरोवरके पानीसे छेड़छाड़ करेंगे, तब न वह 
तरंगायित होगा। जो अपने अनन्त ज्ञानके सागरमें निस्तरंग बैठा हुआ है, उसमें 
छेड़छाड़ कीजिए । 
तदेतच्छवणात्सद्यो भवबन्धाद्विमोक्ष्यसे ॥ 
ऐसी बात आपको सुनाने जा रहा हूँ कि जिसको सुननेसे, ' सद्यः अर्थात्‌ यह 
नहीं कि आज सुनोगे और कल मिलेगा। यह उधार सौदा नहीं है। यह बात ही 
ऐसी है दि; इसमें साधारण लोग तो समझते ही नहीं। न विश्वास होता है उनको 

इस बातपर; न समझनेकी कोशिश करते हैं | यदि कोई दूसरी चीज खो गयी हो तो 
बतानेके बाद तुरन्त नहीं मिलती है उसको देखना, उठाना, पहचानना पड़ता है कि 
यही चीज वह है कि नहीं ? उसे अपनाना पड़ता है, यदि दूसरी चीज खोयी हो तो 
और-यदि बात अपने ही बारेमें हो, कि 'मैं कया हूँ" तो अपने आपको जाननेके 
बाद क्या करना पड़ेगा ? हम जानें कि हमारे पड़ोसी पुरुष बहुत सज्जन हैं तो पहले 
उनकी जानकारी प्राप्त की, उनके पास गये, सत्संग किया, उनसे लाभ उठाया। 

जब यह बात कही जायगी कि तुम ऐसे हो, यह हो तो उसमें किसके पास 
जाना पड़ेगा ? किसका सत्संग करना पड़ेगा ? यह 'स्व' के और ' अन्य ' के ज्ञानमें 
जो अन्तर होता है, उसे बाजारका आदमी पकड़ नहीं सकता। इस विषयमें 
दार्शनिकोंका कहना है--कण्ठचामीकरत्‌ | एक आदमीने गलेमें हार पहन रखा था 
परन्तु उसका ध्यान नहीं था। वह खोजने लगा कि 'मेरा हार कहाँ है ?' उसने 
ड्रॉअर, तिजोरी, सन्दूक जब जगह देखा कि हमारा हार कहाँ गया। उसको हार 
कैसे मिलेगा ? वह कौन-सा-जप-तप-होम करावे तो उसे हार मिलेगा ? क्‍या 
ध्यान करनेसे हार मिलेगा ओर उसको तो बतावेंगे कि देख, हार तो तेरे अपने ही 
गलेमें है !' 

यह ब्रह्मविद्या-आत्मविद्या मजदूरीका अंग नहीं है। होम करेंगे तो स्वर्ग 
मिलेगा, भस्त्रिका करेंगे तो समाधि लगेगी। कुएमें भाग पड़ गयी है । हमारे कर्तव्यका 
फल हमारी चित्तवृत्तिका निर्माण है कि नहीं ? यदि हम धर्म, योग, उपासना करते 
हैं तो हमारे अन्तःकरणकी शुद्धि होनी चाहिए। हम तो हमारों साधनाका फल 
पञ्नभूतमें डाल देना चाहते हैं, अन्तःकरणमें नहीं लाना चाहते हैं। 

समाधि लगानेसे स्वास्थ्य बहुत बढ़िया रहता है। हमें मालूम है कि बुखार 
ठीक हो जाता है । बात यह है कि लोग बुखार उतारना, केन्सर, टी. बी. से बचना 
चाहते हैं, तो आओ, एक दुकान इसकी भी खोल दें। नहीं, माँग देखकर, लोगोंकी 
जरूरत देखकर--ऐसे नहीं। अपने अन्तःकरणकी शुद्धिके लिए, अपनी ही ओर 
देखकर चलो। यह विद्या अपनी है। दूसरेको पाना है तो चलना पड़ेगा, करना 
पड़ेगा, सोचना पड़ेगा । अपने आपको किसीने बताया ? 'खट्‌' | एक स्विच दबानेमें 
कठिनाई है, अपनेको जाननेमें कठिनाई नहीं है। 

*तदेततू श्रवणात्‌ सद्यः ' अर्थात्‌ सत्यश्रवण-समकाल-सुनते ही। क्या होता 
है ? ' भवबन्धाद्विमोक्ष्यसे । इस संसारके जितने बन्धन हैं उनसे तुम मुक्त हो जाओगे ? 

अर 


मेरे विद्वान सज्जन! सावधान ! सावधान |! मैं जो कुछ कह रहा हूँ उसे तुम 
सावधान होकर सुनो | जैसे कोई चीज पीते हैं तो प्यालेमें-से एक बूँद भी छलक 
न जाय। लोग हमारे पीनेके लिये काफी ले आते हैं, उनकी एकाग्रता देखते ही 
बनती है। धरतीपर कैसे उनका पाँव पड़ता है और कपपर उनकी दृष्टि कैसे जमी 
रहती है। तो ऐसे ही, कानके प्यालेसे अमृतका बूँद पीना है। एक बूँद भी छूट न 
जाय, सावधान, सावधान !! 

' श्रुणाष्वावहितः दूसरी बात यह कंही कि इसके श्रवणसे तत्काल सद्यः 
अर्थात्‌ आपको कलका बासी मक्खन नहीं मिलेगा। जो सत्ययुगमें समुद्र-मन्थन 
करके अमृत मिला था, वह आपको नहीं मिलेगा। तो ? सचद्च: बिलकुल ताजा- 
ताजा । श्रदणामृत । जो कभी किसीका जूठा नहीं होता, वह पीजिए। आपको मालूम 
होना चाहिए कि इन्हीं इन्द्रियोंसे दिखनेवाली संसारकी जो चीजें होती हैं, उनको 
हम नाकसे सूघकर, जीभसे चखकर पहचान सकते हैं। आँखसे देखकर त्वचासे 
स्पर्श करके, कानसे सुनकर हम उनको पहचान सकते हैं । परन्तु जो चीज इन्द्रियोंसे 
बाहर अनुभव करके पहचानमें नहीं आती, उस चीजका ज्ञान या ध्यान, उनका 
अनुभव या भावना दोनों बिलकुल पक्का बिना वाक्य-प्रमाणके आप जान ही नहीं 
सकते | 

अपने हृदयपटल पर इस बातको अंकित कर लीजिये। यदि आप कोई 
ध्यान करना चाहते हैं तो पहले कभी सुना होगा, वाक्यश्रवण किया होगा यदि.उसे 
आप जानते हैं तो किसीने बताया होगा। केवल बाह्य वस्तुओंका ही इन्द्रियोंके द्वारा 

प्रत्यक्ष हो सकता है | इन्द्रियोंका प्रत्यक्ष भी इन्द्रियोंके द्वारा नहीं हो सकता । मनका 

प्रत्यक्ष भी इन्द्रियोंके द्वारा नहीं हो सकता। अपनी आँखसे आँख नहीं दिखती है, 
नाकसे नाक सूघी जा सकती । जो आँखका आँख, नाकका नाक, कानका कान, 
मनका मन है, उसको इन्द्रियोंके द्वारा कैसे जानोगे ? इसलिए जो अनुभवी जानकार 
पुरुष हैं, उनकी बात सुननी पड़ेगी। 

बिना वाक्यश्रवणके इन्द्रियातीत वस्तुका अनुभव नहीं हो सकेगा, ज्ञान भी 
नहीं हो सकेगा। यह हुआ श्रवणकी महिमाका संक्षेपमें प्रतिपादन | सूत्र समझो कि 
बिना वाक्यके आप इसको हृदयंगम नहीं कर सकते। तो श्रवणका मतलब कानसे 
श्रवण नहीं है। हमारी भाषा पहचानो। भाषा स्वयंमें कुछ नहीं होती। एकके 
हृदयके अनुभवको दूसरेके हृदयमें पहुँचानेका माध्यम है भाषा | हमारे हृदयकी जो 
अनुभूति है, उसे हम बोलकर दूसरेतक पहुँचाना चाहते हैं। हमारे अनुभवका रस 
खींचकर इंजेक्शनके द्वारा आपके दिलमें पहुँचाया जाय ? यह नहीं हो सकता। 
इसका इंजेक्शन तो शब्दकी सूईपर चढ़कर ही लग सकता है। 

इस बातको शास्त्रीय भाषामें भी बोलते हैं। क्या ? कि नित्य परोक्ष वस्तु- 
जैसे स्वर्ग, बैकुण्ठ, गोलोक--ये वाक्यके सिवा दूसरे किसी प्रकारसे न जाने जा 
सकते हैं न माने जा सकते हैं । माने नित्य अपरोक्ष, किन्तु अज्ञात। अपना स्वरूप ही 
हो, किन्तु नित्य अपरोक्ष हो फिर भी पहचाना हुआ न हो तो वह भी वाक्यप्रमाणके 
सिवा दूसरी तरहसे नहीं जाना जा सकता। इसका निष्कर्ष क्या निकला ? 

यदि आप परमात्माके बारेमें कुछ भी जानना चाहते हैं, साकार-निराकार, 
संगुण-निर्गुण, आत्मा-परमात्मा तो केवल श्रवणके द्वारा ही जान सकते हैं। और 
कोई उपाय नहीं है। यह वेदान्त-सम्प्रदायकी स्थापना कर रहे हैं। 

एकान्तमें भी ह्ञन हो सकता है ? एकान्तमें ध्यानमें बैठे और ब्रह्म फूटकरे 
अनुभवमें आगया है, वह तो ब्रह्म ही नहीं है। वह तो विकारी है। वह तो 
निर्विकार, निराकार, निर्धर्मक, निस्पन्द जो वस्तु है, उसपर जो अज्ञानका- भ्रमका 
पर्दा मालूम पड़ता है, उसको हटानेके लिए है। 

सगुण ब्रह्ममें अज्ञात-ज्ञापक होनेसे प्रमाण प्रमाण होता है। जो चीज मालूम 
नहीं है, दूसरी किसी इन्द्रियसे, वह चीज मालूम करानेवाला होनेसे प्रमाण प्रमाण 
होता है । और निर्गुण वेदान्त अज्ञान-निवर्तक होनेसे प्रमाण प्रमाण होता है। अज्ञात 
ज्ञापक होनेसे नहीं। यह कानूनी भाषा है| निर्गुण-सिद्धान्तोंमें केवल पर्देका फाड़ 
देना--इतना ही वाक्य-प्रमाणक्रा काम होता है। 

सगुण-सिद्धान्तमें निर्गुण वस्तुको प्रमेय कर देना--उस वस्तुको साक्षीभास्य 

कर देना, यह प्रमाणका काम है। यह दोनोंका अलगाव है । आओ, एक और बात 
सुना दें लगे हाथ अर्थात्‌ प्रासंगिक रूपसे । पानी पीनेके लिए रुकते हैं तो कुछ खा 
भी लीजिए जिससे दुबारा न रुकना पड़े। दूसरी बात यह है कि लोकमें जो 
अनुभवी पुरुष माने जाते हैं, उनके उपदेशमें पार्थक्य देखनेमें आता है। पार्थक्य 
माने अलगाव, (र्शश्षिआ००)। एक व्यक्ति कुछ कहता है तो दूसरा कुछ और 
कहता है एवं तीसरा पुन: कुछ और कहता है। 
इसमें जो अपौरुषेय संविधान है अर्थात्‌ पुरुषका बनाया हुआ और उपजाया 
हुआ ज्ञान नहीं है कि जिस ज्ञानसे पुरुष सिद्ध होता है। ऐसा जो ज्ञानस्वरूप ब्रह्म 
है, उसके अनुरूप जो ज्ञान है-दार्शनिकोंका शब्द सुना दूँ? 'ज्ञानाजन्य ज्ञान!। 
इन्द्रियोंके द्वारा जो ज्ञान प्राप्त नहीं होता, ऐसा स्वतः सिद्ध ज्ञान। जो आदमीके द्वारा 
नहीं बनाया गया है। आदमीके द्वारा ज्ञान बनाया हुआ होता तो कया होता ? उसमें 
प्रतिवर्ष दो-तीन बार संशोधन करना पड़ता। जो संविधान-कानून बनाते हैं, उनमें 
जड़ता आ जाती है, यदि उनमें संशोधन न किया जाय! उसे बदला न जाय तो वह 
कालमें पीछे छूट जाता है। भौगोलिक दृष्टिमें वह सीमित देशमें रह जानेसे उसमें 
जड़ता आ जाती है, कारण वह देश-काल एवं समाजके अनुरूप नहीं होता। 
मनुष्यका बनाया हुआ जो संविधान है, वह संशोधनकी अपेक्षा रखता है, क्योंकि 
वह सविशेष होता है। 
अपौरुषेय ज्ञान परिस्थिति प्रभावित होकर बनाया जाता, इसलिए उसमें 
भ्रम, प्रमाद, विप्रलिप्सा, करणापाटव--उसमें खुदकी भूल नहीं होती । यह नहीं 
कह सकते कि हमारी इन्द्रियने नहीं देखा, ठगीकी इसमें गुन्जाइश नहीं, प्रमाद नहीं 
होता । इसलिए आओ, अनुभवी पुरुषके उपदेशमें भी जो भेद होता है, उसमें भी दो 
नम्बर होता है जहाँ उपदेशक-उपदेश और उपदेश्य एक नहीं है। 
सूत बिछुलिया छाई निज देश। 
जहाँ न सूरत, जहाँ न मूरत, पूरन नींद है॥ सूरत० ॥ 
जिसके हृदयमें विरहकी व्याकुलता होती है, वह उस देशमें पहुँच जाता 
है-- 'भवबन्धाद्विमोक्ष्यसे /--इसको स्पष्ट अनुभव करो कि कया है ? असलमें जो 
इन्द्रियका विषय है, इन्द्रियके द्वारा जिनका अनुभव होता है, प्रपश्चमें वही बन्धनंके 
हेतु हैं। हम उन्हींके साथ बँधते हैं। जो रूप-रस-गन्ध-स्पर्श-शब्द नहीं है, जो 
अपने मनका भाव नहीं है, जो देश-काल वस्तुसे अपरिच्छिन्न है, उसमें बन्धन 
कहाँ है ? वाक्य-प्रमाण उस वस्तुको लखाता है। तद्विषय ज्ञान-ध्यान, अनुभव; 

भावना उत्पन्न करता है। वह इन्द्रियोंके द्वारा प्रपञ्ञयमें अनुभव नहीं होता, वहाँ ले 
जाकर पहुँचा देता है ! 

प्रपद्चका बन्धन है ? एक महात्माने बताया, वे एक काशी-देवीमठमें गये 
थे। वे बड़े चमत्कारी थे । कोई-कोई माटी बड़ी चमकदार होती है। वैसे कोई कोई 
देवी भी बड़ी चमकदार होती हैं । वे मुझसे बोले--' पण्डितजी ! तुम्हें संसारमें कोई 
काम करना हो, तो जाओ, करके जाओ | रही बात संसारसे छुड़ानेकी तो वह तो 
हम चुटकी बजा के छुड़ावा देंगे।' 

सद्यःका अर्थ देखो । यदि आप इस वाक्यजन्य ज्ञानको संशय-विपर्ययसे 
रहित होकर कि ' में देह हूँ'-यह विपर्यय है। विक्षेप रजोगुण है, शान्ति सत्त्वगुण है 
और 'में देह हू' यह तमोगुण है। श्रवण कीजिये। श्रवण कीजिये। श्रवण माने 
सुनना नहीं। श्रवण माने निश्चय । यह वेदान्तियोंका टेकनिकल माने पारिभाषिक 
शब्द है । हमारा सुनाना कानसे नहीं है । क्या हम ऊँट-गधेको “ तत्त्वमसि ' ' तत्त्वमसि ' 
सुनायेंगे तो उन्हें तत्त्वज्ञान होगा | जिनमें सुननेकी योग्यता है, उनके सुननेसे 
तत्त्वज्ञान होगा। तो आओ, सोचें कि मोक्ष कैसे हो ? 

एक बात तो यह है कि जो जिससे ऊबा हुआ होता है, वह उससे मोक्षका 
स्वागत करता है। अच्छा है| हमारे पास एक सज्जन आते थे। आकर बैठ जाते, पर 
उठनेका नाम न लें । बिलकुल आमने-सामने हों । तबियत ऊब जाय। पचीस वर्ष 
पूर्वकी यह बात है। हमको उनकी कमजोरी मालूम थी। जहाँ हाथमें अखबार 
लिया, बोलते थे, 'अब संसार आ गया! मैं जाता हूँ !' वे हाथ जोड़कर चले जाते 
थे, तब भले हम रेडियो बन्द कर दें, अखबार न पढ़ें, लेकिन उनसे तबियत ऊबी 
रहती थी न! त्तो यह देखना है कि संसारके बन्धनसे आप उद्दिग्न हैं कि नहीं ? 
बन्धनमें आप स्वाद तो नहीं लेते हैं न! पोटली बाधकर-नोटोंके बण्डल चिपका- 
चिपकाकर स्वाद लेते हैं | जिसको जनेऊ बाँधनेका स्वाद है, चोटी बाँधनेका स्वाद 
है, वह आखिरी बात है, उसे आप लोग शुरू-शुरूकी मत मान लेना। जिसको 
बँधनेमें-- भुजपाशके बन्धनसे लेकर और मनमें किसीके साथ बँधने तककी बात 
है ? और वह उससे बंध जाता है। आप भुजपाशका बन्धन, नोटका बन्धन, बन्द 
किंवाड़ीमें रहनेका बन्धन जानते हैं। स्थितिका बन्धन कि हमारी समाधि लगे-- 
लग गयी समाधि--ोक्षस्य हेतु: प्रथमो निगद्यते । 

बैराग्यमत्यन्तमनित्यवस्तुषु। (७१ पूर्वार्थ) 
यह मोक्षका पहला हेतु है । मोक्ष माने अविद्या-ग्रन्थिके विमोकसे--निवृत्तिसे 

उपलक्षित आत्माका स्वरूप। मोक्ष माने दूसरा कोई नहीं, आत्मा। आप सोचेंगे तो 
मालूम पड़ेगा कि मोक्ष यदि दूसरा होगा तो बिछुड जायेगा। पैदा होगा तो मर 
जायेगा। जो जुड़ता है वह बिछुड़ता है। जो पैदा होता है वह मरता है, यह नियम 
है। यदि मोक्ष अपना आत्मा ही होगा तो परम पुरुषार्थ होगा। अपने आत्माका एक 
नाम मोक्ष है। शुद्ध-बुद्ध-मुक्त अपना आत्मा इसका प्रथम कारण है। 

'प्रथम' शब्दके संस्कृतमें दो अर्थ हैं-पहला और श्रेष्ठ। यह श्रेष्ठ पुरुष 
है। विद्वानोंमें प्रथभ कौन है? जो दिद्वानोंमें श्रेष्ठ है। तो मोक्षका पहला हेतु 
कारण कौन है? रागके पीछे तुम घसीटे जा रहे हो। आप गन्दा न समझें तो 
आपको एक बात सुनाऊँ। यहीं एक जवान आता था। तीस वर्ष पहले यहाँ 'ै 
जब 'सिंघानियावाडी ' में कथा करता था। साधक लोग अपने मनकी सारी बातें 
बता देते हैं। कुछ छिपाते नहीं। उसने कहा--' मैंने आज एक स्त्री देखी। वह 
बहुत सुन्दर वस्त्राभूषण पहने थी और घूँघट काढ़े जा रहीं थी। उसकी चाल- 
ढाल, कपड़ा-लत्ता देखकर मेरा मन उसपर मुग्ध हो गया । उसने बहुत ईमानदारीसे 
बताया, इसकी हम तारीफ करते हैं। 

उसने बताया--' मैं उसके पीछे-पीछे मील-डेढ़-मील-पर्यन्त चला। वह 
भी समझ गयी थी कि 'यह आदमी मेरे पीछे-पीछे आ रहा है।' तो भी वह कुछ 
बोली नहीं । जब वह अपने घरमें गयी तब उसने दरवाजेपर खड़े होकर मेरी ओर 
मुँहकर दिया, घूँघट खोल दिया और बोली, “आइये, आपको यह तकलीफ हुई। 
चाय पीकर जाइये।' वह एकदम काली-कलूटी थी। मुहपर चेचकके दाग थे।' 
देखिये कि उसे वहाँ कौन घसीटकर ले गया ? बताओ |! काम ले गया न? वह तो 
स्‍त्री तो नहीं ले गयी थी न? 

एक आदमीको देखा, वह श्मशानमें जाता था, मुर्देपर बैठता था। क्यों ? 
उसे पूछा गया तो वह बोला--' हमारा दुश्मन मर जाय इसके (3 के कर र्‌हा 
हूँ। क्या श्मशानमें उसे उसका दुश्मना ले जाता था? मुर्दा था ? उनके 
मनमें जो दुश्मनी थी वही ले जाती थी ? उनके कलेजेसे दोस्ती बाँधकर दुश्मनी ले 
जाती थी। मनुष्य मुहब्बतको, कामनाको अपने कलेजेसे बाँधता है तब वही उसे 
गन्दी जगह ले जाती है। आपका बन्धन कहां है ? 

सृष्टिमें दु:ख कहीं नहीं है हमने ढूँढा है । सृष्टिमें हम जिसको दुःख समझते 

हैं, दूसरा आदमी उसे दुःख नहीं समझता। उसके लिए वह सुख भी हो सकता है। 
दुनियामें दु:ख क्या है ? मनकी कमजोरी। अर्थात्‌ मौतका डर | मौत दुःख नहीं है 

उसका डर दुःख है। मौत तो कभी किसीने देखी ही नहीं है । वह कभी अनुभवमें 
आती ही नहीं । यदि मौत अनुभवमें आ जाय तो जिसके अनुभवमें मौत आ जाय, 
उसकी मौत नहीं हुई। वह तो अमर है। 
नचिकेताको मृत्युका--यमका दर्शन हो गया। वह अमर हो गया। मृत्युका 
दर्शन तो अमरता है अमरता। अत: मौत होती नहीं, मौतका डर होता है। उसका 
डर ही मौत है। किसीसे नफरत-दुश्मनी क्झके उसमें जलते रहना दुःख है। 
किसीकी मुहब्बतमें पागल होकर छटपटाना मौत है। जहाँ यह अभिमान-मान- 
अहंकार जुड़ता है, कि यह दु:ख है, वह तो नासमझी है । नासमझी माने किसीकी 
भलाईको हम नहीं समझ पाते। यही दुःख है। 
असलमें मोक्ष होनेका उपाय कया है? पहली बात यह है कि दुनिया 
दिखती है तो दिखने दो। अपनी आँख फोड़ लेना, कानमें ठेपी लगाना, मुक्ति नहीं 
है। आप लोगोंने यह साधना कभी देखी हो या न देखी हो, हमने पहले-पहल 
देखी मध्यप्रदेशके जंगलोंमें, आदिवासियोंके क्षेत्रमें । बहुत करके हमारी पहली 
संन्यास-जयन्ती वहीं मनायी गयी। भैरवधाटीके ठाकुर साहब थे। चौदह मीलके 
विस्तारमें सब आदिवासी लोग आये । ऐसे अजीब थे वे लोग! जीभ बाहर निकली 
हुई थी और उसमें सूया गड़ा हुआ था। वे बोलते ही नहीं हैं । सिद्धि हो गयी ऐसा 
मानते हैं। सूजा निकालते तो कोई तकलीफ न होती थी। वैसे ही गालमें सूया 
मारकरके छेद कर लेते इसका नाम सिद्धि नहीं है। असलमें अभिमान, नासमझी, 
मुहब्बत, दुश्मनी, डर आदिका नाम दुःख है। आप आंख फोड़कर, जीभमें सूया 
गड़ाकर, कानमें ठेपी मारकर सुखी नहीं हो सकते । दुनिया ज्यों-की-त्यों रहें और 
आपके हृदयमें राग-द्वेष न रहे । जा रे जा! 
जैन धर्ममें बोलते हैं, 'समत्व'। करोड़ कल्पतक तपस्या करो और एक 
क्षणके लिये समता धारण करो तो करोड़ कल्पकी एक तपस्यासे एक क्षणकी 
समता श्रेष्ठ है। वैराग्य माने क्या? हमारे मित्र लोग क्या करते हैं ? जिन दिनों 
उन्हें वैरागयका जोश आता है, आहा! बस, बस | फिर पन्द्रह दिन-महीनेमें. शरीर 
माँगेगा, तो बदल जायगी बात! आज किसीको घड़ी, किसीको रेडियो, किसीको 
पैसे बाँट दो। फिर होगा कि इनके बिना तो चलता नहीं। और फिर किसीसे 
मागेंगे कि 'हमें रेडियो, घड़ी, कपड़ा-लत्ता दो!' ऐसे फेंकने-समेटनेसे कुछ 
काम नहीं चलता। 
रागोपहतिरध्यानम्--सांख्यशास्त्रमें (३.३०) तो मानते ही हैं, कि दुनियामें 

किसीसे राग न होने पावे। राग अर्थात्‌ राग-द्वेष दोनों | जैसे रामके साथ लक्ष्मण 
रहते ही हैं। जब बाहरकी वस्तुओंको लेकर हम चाहते हैं कि ये हमारे पास न 
आवे, इसीके लिये लड़ रहे हैं तो वहाँ रागके मूलमें द्वेष काम करता है । दिनभर तो 
गाली देते हैं कि यह हमारे पास क्‍यों आया ? चिंडिया आकर पेड॒पर बैठे तो ढेला 
फेंकते हैं। क्‍यों ? विरक्तजी हैं | देखना हो तो मीराको देखो-- 
में तो गिरधर हाथ बिकानी/ होनी होय सो होऊ रे। 
अरे भाई | वैराग्य भी होगा और राजद्दारमें संघर्ष भी होगा? वैराग्यवान्‌का 
संघर्ष है ? वैराग्यवान्‌ किसीसे संघर्ष करता है ? दुनियामें क्या ऐसी चीज है जो 
आवे कि जाय, रहे कि न रहे और उसके मनपर असर करे! तो वैराग्य शब्दका 
अर्थ है, संसारमें दृढ़ राग-द्वेषका न होना। वैराग्य माने राग-द्वेषकी शिथिलता। 
समझनेमें भूल मत करना भूल क्या होती है ? हम चाहते हैं राग-द्वेषका अत्यन्ताभाव। 
जीभमें तो जो भी कुछ खानेकी आदत पड़ गयी है। 
एक जगह भोजन करने-बैठे तो मालूम पड़ा, चौकेमें कोई गन्दी चीज है तो 
हमें के आने लगी। हे भगवान्‌ । यह क्‍या हो गया? है तो रहने दो। अपना क्‍या 
बिगड़ता है। हमें उससे क्‍या द्वेष हे ? बोले, 'नहीं भाई यह जो जिन्दगी-भरका 
संस्कार है, सुनते-सुनते कि यह चीज गंदी है, वह संस्कार भभक रहा है। हमारा 
उस वस्तुसे द्वेष नहीं है।' 
कोई वेदका मन्त्र ठीक-ठीक बोल रहा हो तो कान वहाँ खिंचकर चला 
जाता है, रास्तेमें चलते-चलते वहाँ ठिठक जाते हैं। तो क्या उससे राग है? 
नहीं; राग नहीं हुआ, उसके महत्त्वका जो श्रवण है, संस्कार है, उससे थोड़ी देर 
हम वहाँ रुक जाते हैं। उसका नाम राग-द्वेष नहीं है। यदि कोई वेद न पढ़े और 
हमें सस्वर सुननेको न मिले तो हमें तकलीफ न होगी। राग-द्वेष तो संस्कारानुसार 
होता है परन्तु वह तीव्र और दृढ़ नहीं है, शिथिल है। इसका नाम वैराग्य है। 
आपको 'वैराग्य' शब्दपर भी विचार करना चाहिए कि वैराग्य कैसा होना 
चाहिए ? आप एक महीनेका, तीन महीनेका संन्यास न लें | आदिवासी क्षेत्रोंमें एक 
वर्षका ब्याह, एक बच्चा पैदा करने तकका ब्याह होता है। फिर नहीं। आप वैराग्य 
शब्दपर ध्यान दीजिये। जो चीज आती है और ज़ाती है, बदलनेवाली है--आप 
अपनी जवानीसे रांग और बुढ़ापेसे द्वेष कीजिये! क्योंजी! चलेगा ? अत्यन्तम्‌का 
अर्थ है, लगातार बना रहे, जिसका अन्त न हो। मौसमी वैराग्य, मौसमी ब्याह नहीं 
कि इतने दिनतक वैराग्य ग्रहण करते हैं। 


हमारे एक साधु थे। उन्होंने एक वर्षका मौन लिया और फलाहार किया। 
जहाँ नवा-दसवाँ महीना आया कि उनके सामने दो प्रश्न आकर खड़े हुए। मैं भी 
उनके पास जाता था। एक प्रश्न तो यह कि जब महात्माजी मौन तोड़ेंगे और तोड़ेंगे 
तो पहले कौन-सा शब्द बोलेंगे ? तब ट्रस्टकी मिटिंग बैठी | ये वैराग्य करनेवाले 
लोग! हाथ जोड़ो इनको ! दो मिनटका काम ये कई घण्टोंमें करते हैं | जो निर्णय 
हम एक मिनटमें दे सकते हैं, उसके निर्णयके लिये वह पूर्वपक्ष और उतन्तरपक्ष ! 
वह बहस-मुवाहिसा होता है कि उस समय ऐसा होता है कि ये व्यर्थ अपना समय 
तो बिताते ही हैं, दूसरोंका समय भी नष्ट करते हैं । 

पञ्चायत यह होने लगी कि महात्माजी पहले-पहल कौन-सा शब्द बोलेंगे। 
उनके एक सौ आठ भगत थे। मैंने गिनती भी सच्ची बतायी । उन्होंने अपने एक सौ 
आठ भगत माने थे और भजन भी उनके नाम लिखे थे कि ये प्रार्थना करेंगे तो ऐसी 
लिखेंगे। वह छपी हुई--' १०८ भक्तोंकी प्रार्थना ।' 

दूसरा प्रश्न यह उठा कि ये फलाहार छोड़कर भोजन करेंगे तो क्या भोजन 
करेंगे ? क्या बनेगा उस दिन? भगत लोग उनसे भी जाकर सलाह करें कि 
इनकी राय यह है कि उस दिन खीर बननी चाहिए कड़ा प्रसाद बनना चाहिए। 
हिन्दू, मुसलमान, सिक्‍्ख, ईसाई सब उनके भगत थे। एक मरे हुए मुसलमानको 
उन्होंने जिन्दा कर दिया था। मुसलमानोंकी परम्परा थी। वे भी उनके भक्तोंमें 
आ गये थे। कबर-में-से निकलवाया था उसे | वह अभी भी जिन्दा है वह उनके 
आश्रमका महन्त है। 

आपको यह बात सुनाते हैं कि उस बेचारे साधुका दस महीने रहा 
मौन, फलाहार।! दो महीना तो उसका खण्डित ही हो गया कि खीर खायेंगे या 
हलवा ? 
मोक्षस्य हेतुः प्रथमो निगद्यते वैराग्यमत्यन्तमनित्यवस्तुषु । (७१ का पूर्वार्ध) 

आप यदि जवानीसे मुहब्बत करेंगे तो बुढ़ापेसे द्वेष हो जायेगा। न तो 
जवानी आपके पास रहेगी। रहेगी ? रही है आजतक किसीकी जवानी ? आप 
लोग माफ करें तो एक बात हम आपको सुना दें। श्रीकृष्णको बाण किसने मारा 
था? उसका नाम आपको मालूम है। उसका नाम है “जरा'। श्रीकृष्णका शरीर 
दिव्य है। उसमें जवानी-बुढ़ापा नहीं है। बाण जिसने मारा था, उसके नामपर 
जरा ध्यान दीजिये | जरा माने बुढ़ापा, वृद्धावस्था। अरे बुढ़ापा! 

तेरे मारे अब हम बुढ़ियाय गये। 


विवेक कीजिये ३१७ 


बड़े भाईने दावा किया कि हमारी बात मानी जाय। 'मणि' हमको दिया 
जाय। बेटोंने और नातियोंने कहा--'हम साधु-सन्तोंको नहीं मानते। ' श्रीकृष्ण 
और बलराम उनको समझाने गये और ब्रेटों और भाइयोंने उन्हींको मारना शुरू कर 
दिया, अपना दुश्मन समझकर । आप जानते हैं कि आप यदि चाहते हैं कि आपकी 
जवानी हमेशा बनी रहे तो नहीं रहेगी हमेशा आपको छोड़कर जायेगी। आप उस 
दिनके लिये तैयार हो जाइये। चालीस वर्षतक आप अपनी उम्र कम बताइये परन्तु 
साठ वर्षके बाद ऐसे बताइये कि में हूँ साठका, लगता हूँ चालीसका | इसका नाम 
दुनियादारी है। आप बुढ़ापासे और मृत्युसे चाहे कितनी दुश्मनी करिये, वह आयेंगे । 
“जवानीको चाहे कितना छातीसे चिपकाकर रखना चाहियेगा, वह जायेगी।' यह 
वाल्मीकि रामायणका अमर वचन है-- 
सर्वे क्षयान्ता निया: पतनान्ताः समुच्छूयाः । 
संयोगा विपग्रयोगान्ता मरणान्तं हि. जीवितम्‌ ॥ 
(अयोध्या काण्ड १०५.१६) 
जो उठेगा, वह गिरेगा। ऊँचाईपर जो जायगा, वह नीचे गिरेगा | जीयेगा वह 
मरेगा, यह संसारका नियम है, न्याय है। 
आगमापायिनो35नित्यास्तांस्तितिक्षस्व भारत । ( गीता २.१४) 
संसारकी ये सभी वस्तुएं आती-जाती हैं । यदि यह चाहेंगे कि आती रहें, 
आती रहें तो यह नहीं बनेगा। आप चाहेंगे कि न आवें-न आवें तो वह भी न 
बनेगा | बहती हुई नदीमें बहती हुई चीजके लिए अपनी आँख मत फोड़िये। उसमें 
रुकावट भी मत डालिये। उसे बहने दीजिये। 
बैराग्यमत्यंन्तमनित्यवस्तुषु--संसारकी वस्तुएं अनित्य हैं और उनमें वैराग्य 
लगातार रहने दीजिये दुनियामें कोई भी ऐसा नहीं है जो 'हमेशा रहे '। छूटा है। 
सर्वे क्षयान्ता निचया:--यह वाल्मीकि रामायणका अमृत-वचन है। जो इकट्ठा 
करोगे, उसका नाश होगा। 
पतनान्ता: समुच्छुयाः--जितनी ऊँचाई है वह अन्तमें गिरेगा। संयोगा 
विप्रयोगान्ता:--जहाँ संयोग है, उसका अन्त विप्रयोग है, बिछुड़ना है। मरणान्तं हि 
जीवित्यम--जीवनका अन्त मरण है, सुखका अन्त दुःख है। दुःखका अन्त सुख है । 
इसलिए दुः:खमें तो यह सोचो कि सुख आनेवाला है और सुखमें यह सोचो कि 
'फँसो मत', दुःख आनेवाला है | सुखके बाद जब आयेगा, दुःख ही आयेगा। और 
दुःखके बाद दुःख नहीं आवेगा, सुख ही आयेगा। 


एक महात्मा ऐसे समझाते थे--'एक आदमी कहीं घोर जंगलमें फँस 
गया। अब बैठकर सोचने लगा, अब रात बीतती है, बीतती है परन्तु दु:ःखकी 
रात तो लम्बी होती है न! वह जल्दी बीतती नहीं, क्योंकि काल असलमें मानसिक 
है। मृत्युके बाद मुर्देके पास बैठना हो, तो मालूम पड़ेगा, रात छह महीनेकी हो 
गयी। परन्तु शादी-ब्याह, संगीत-क्लबकी रात हो तो ? ' अरे! इतने बज गये ?' 
लोग सत्संग करते हैं तो, "अरे चार बज गये ? मालूम ही नहीं पड़ता।' तो वह 
बेचारा जंगलमें फंस गया। उसकी रात लम्बी हो गयी। उसने सोचा, कुएमें कूद 
करके आत्महत्या कर लें, रात नहीं बीतेगी। जैसे वह कुएकी ओर चला, एक 
सज्जनने पूछा--' क्या बात है भाई ?' वह बोला--'रात नहीं बीतती है! मैं तो 
अँधेरेमें भटक गया। मैं मर जाऊँगा।' वे सज्जन बोले--' अरे! तुमने चार बजे 
तककी रात सह ली! अब तो सबेरा होनेवाला है। दो घण्टेमें रात बीत जायगी। 
थोड़ा और धैर्य धारण करो।' 

दुःखमें ऐसा धैर्य धारण करो कि 'घण्टे-दो घण्टेके बाद सुख आयेगा ? यह 
दिन बीतनेवाला है। महीने-दो महीनेमें दुःखका अन्त हो ही जायगा, सुख अवश्य 
आयेगा। और सुख न आये तो ? कैसे रहेंगे ? आज तो पैदल चलनेका अभ्यास है, 
और कहीं किसी दिन मोटर बिगड़ गयी और पैदल चलना पड़ा तो ? कहीं किसी 
दिन ऐसी जगह फंसे कि रोटी न मिली तो ? अरे, उसके लिए भी तैयार रहिये। 
आप मरनेके लिए, जोखिमके लिए बीमा करवाते हैं और आप खुद अपने लिए, 
अपने जीवनमें जो बीमा कर सकते हैं, रोटी-कपड़ा न मिले तब भी हम ठीक रहें । 
कोई मददगार, नौकर-चाकर न मिलनेपर भी हम॑ ठीक रहें यह बीमा आप क्‍यों 
नहीं करवाते ?' 


जम 


९-७५-०७५ 


“राग” शब्दका अर्थ होता है, संस्कृतमें-रंग, रंजना। अगर कोई चीज 
हमारे दिलमें घुलकर दिलको रंग देती है । एक कुसुम्भ रंग होता है । एकदम कच्चा 
रंग। हम लोगोंके गेहूँके खेतमें वह बोया जाता है। तेलहन बीजका पौधा--उसके 
पीले-पीले फूल होते हैं और कंटीले पत्ते होते हैं । उससे कपड़ा रंगता है। स्त्रियाँ 
टोकरी-की-टोकरी फूल ले आती हैं और एकदम केसरमें रँगा कपड़ा मालूम 
होता है। उस रंगमें रँगा कपड़ा एकबार पानीमें धोते ही एकदम साफ हो जाता है। 
उसको कुसुम्भ राग-कच्चा राग बोलते है। एक 'नीला राग' होता है। अंग्रेज लोग 
नीलकी खेती करते थे। कई बार कपड़े धोनेके बाद वह छूट जाता था। एक होता 
है माज्जिप्ठ राग--मजीठेका रंग । वह यदि कपड़ेपर चढ़ाया जाय तो कपड़ा फटनेतक 
नहीं छूटता । उनके लिए ' राग शब्दका ही प्रयोग होता है। कुसुम्भ रंग, म॒ञ्िष्ठ रंग 
और नीला रंग। 

असलमें न हमेशा कोई रंग चढ़ने यावे, न बरसोंतक रहे, थोड़ी देरके लिए 
भी न चढ़ने पावे। जैसे लाल चीज शीशेके सामने आयी तो लाल! चली गयी तो 
फिर वह ज्यों-का-त्यों। ऐसा अपना अन्त:करण स्वच्छ शीशेकी तरह रहे । काला 
रंग आया तो शीशा काला, हरा आया तो हरा, सफेद आया तो शीशा भी सफेद, जो 
आवे वही-वही मालूम पड़े ? परन्तु शीशेपर अपना कोई रंग न चढ़े ! 

दर्पणके समान अन्त:करणकी स्वच्छता है। उसीको वैराग्य बोलते हैं। 
थोड़ी देरके लिए शीशा रंगीन दिख गया। संसारमें माझ्िष्ठ राग सबसे बुरा है | नीला 
राग उससे कम और कुसुम्भ राग थाड़ा बुरा है। भक्त लोग इसी क्रमको उलट देते 
हैं। कुसुम्भ राग हल्का-फुल्का है--किसी कामका नहीं है! नीला उससे अच्छा 
है, माञ्जिषप्ठ उससे भी अच्छा। ईश्वरमें ऐसा राग होवे कि कभी छूटे नहीं। 
विक्रमाभ्याम्--यह क्रम उल्टा ही होता है। 

रंग न चढ़ने पावे। ये पार्टियाँ भी रंग ही चढ़ाती हैं, बार-बार दुहराकर | ये 
मजहब, जातियों, राष्ट्रीयता सब रंग चढ़ाती हैं। बड़ा भारी व्यामोह होता है। यह 
हमारा है, यह हमारा है! यह हमारी पार्टीका है! ऐसे बात होती है, 'यह हमारे 
शास्त्रकी बात है ', 'यह हमारे आदमीकी बात है ', 'यह हमारे मजहबकी बात है ।' 
अरे भाई, बात सच्ची होनी चाहिए, अर्थात्‌ अनुभवमें आरूढ़ होनी चाहिए। तो राग 
केवल विषयोंमें ही उहीं होता, भोगोंमें भी राग होता है। 
दुनियाकी जिन चीजोंको छोड़नेमें हमारे मनमें थोड़ी-सी हिचकिचाहट 
होती है, उससे राग हो गया; ऐसा मिलता है--अनुकूलतया और प्रतिकूलतया। 
दुश्मनपर द्वेष, क्योंकि वह जलनका हेतु है। द्वेषका भी रंग होता है, परन्तु वह 
जलाता है। 
एक दिन हमारे एक सेवकने ऐसा किया कि दाँत साफ करनेकी पेस्ट होती 
है जिसमें, वह ट्यूब नाईको दे दी। उसने वह लगाया तो जलन हुई ! इसी प्रकार 
कई-कई रंग भी जलाते हैं। जलानेवाले रंगका नाम द्वेष है और नरम-नरम, 
सुकुमार-सुकुमार लगनेवाले रंगका नाम राग है । 'वैराग्य' शब्दका अर्थ है स्वच्छ 
शीशा जिसमें दिख तो जाय सब | नशा पीकर, बेहोश होनेपर इड्लेक्शनसे जो वैराग्य 
होता है, वह बिलकुल व्यर्थ है। अपना मन इतना स्वच्छ हो कि दुनियामें किसीका 
रंग चढ़ने न पावे! 
सबसे पमिलिये, सबसे जुलिये, सबका लीजिये नाम। 
हॉजी हॉजी करते रहिये, बैठि आपने ठाम॥ 
अपने स्वरूपसे विपरीत किसी भी वस्तुको--जो अन्य मालूम होती है, जो 
पैदा होकर बिछुड़ गयी, मर गयी, जो अभी पैदा ही नहीं हुई। जो अनहुए अन्य 
देशमें, अन्य रूपमें मालूम पड़ती है, उसके बारेमें यह सोचना कि “मैं इसके साथ 
मिल गया ' या 'मेरे साथ यह वस्तु मिल गयी --ये राग-द्वेष अध्यासके गाढ़े रूप 
हैं । यह है दर्शन | वैराग्य माने क्रमवश जिस वस्तुको अपनेसे अलग होनेपर भी उसे 
अच्छी या बुरी समझकर उसके साथ मिल जाते हैं या उसे अपने साथ मिला देते 
हैं, इसका नाम 'अध्यास ' है। ये अध्यासके रूप हैं| 
राग-द्वेष अध्यासके ही रूप हैं । इसीलिए, अध्यासकी बाहरी परत हैं राग- 
द्वेष, मृत्युका डर, अस्मिता। अध्यास स्वयंमें भ्रम है भ्रम। अध्यास माने अपनी 
'नित्यता, चेतनता और आनन्दताको दूसरेमें आरोपित करना और दूसरेकी अनित्यता, 
जड़ता और दुःखरूपताको अपनेमें ले लेना। 

'अतस्मिस्‌ तदब॒द्धिरध्यास:' (अध्यासभाष्य) यह अध्यास शब्द 
वेदासियोंका खास है। बैराग्य माने क्या, यह ठीक समझ लीजिये। अपने स्वच्छ 
अन्त:करणपें किसीका रंग पोत लेना एक स्त्री स्वभावसे बहुत सुन्दर है । परन्तु उसे 
भ्रम हो गया, सास-ननदने टोक दिया तो, सोचने लगी कि 'मैं सुन्दर नहीं हूँ।' 
फिर बाजारसे सौन्दर्य -प्रसाधनकी सामग्री खरीदी और अपने मूँहपर लपेट 
दिया, तो वह और भी बदसूरत दिखने लगी। आप स्वयंमें इतने सुन्दर हैं कि 
आपको अपनेमें दूसरी चीज लगानेकी कोई जरूरत नहीं है। बिना राग-द्वेषका रंग 
लगाने, आप परम निर्मल हैं। 

वैराग्य माने कुछ भी अस्वाभाविक नहीं। वह तो हमारे सहज स्वभावके 
बहुत तिकट है! राग-द्वेष आगन्तुक हैं | बाहरसे ये आये हैं और अपने स्वभावसे 
विपरीत हैं। यह जो 'वैराग्य' की चर्चा वेदान्तियोंमें आती है, वह बनावटी वैराग्य 

करनेके लिए नहीं आती है। अपने सहज स्वभावकों समझनेके लिए आती है । 
वेराग्य एक समझ है और वह भी सहज | 

हम जब दर्जा अलिफ-बेमें पढ़ते थे, तब हमारे साथ जो बच्चे खेलते थे 
उनसे ऐसी दोस्ती थी कि हमलोग जिन्दगी भरका प्रोग्राम बना लेते थे। कैसे-कैसे 
हेंगे, --ऐसी दोस्ती हो गयी। अब वे मर गये कि जिन्दा हैं यह भी मालूम नहीं 
हैं। जब तेरह-चौदह वर्षके हो गये और काशीमें पढ़ने लगे तो वहाँ भी ऐसे-ऐसे 
मित्र मिले कि बस, क्‍या पूछना ? किस देशमें रहेंगे यह प्रोग्राम भी बनतां था! 
उनके बिना हम नहीं और हमारे बिना वे नहीं रहेंगे। वे अपने घर जाते तो में 
पहुँचाने जाता और मैं अपने घर लौटता तो वे पहुँचाने आ जाते । इस प्रकार परम्परा 
बनी रहती । सौ- सौसे राग हुआ, दोस्त दुश्मन हो गया और दुश्मन दौस्त हो गया। 
सब-के-सब्न भूल गये छूट गये, आज उनकी यादतक नहीं आती । यह में अपनी 
बात नहीं करता #ूं, आपकी बात करता हूँ, क्योंकि मेरी और आपकी बात जुदा 
जुदा नहीं है, बिलकुल एक है ! 

अबतक इतना पैराग्य करते हम आ रहे हैं, कि हम उसको समझते नहीं हैं 
कि हम तेराग्यवान्‌ हैं। बहुत बड़ा वैराग्य। वेदान्त यह नहीं कहता कि आप 
बैराग्यवान्‌ बनिये। सहज-स्वभावमें जो वैराग्य है, उसको समझिये, ऐसा वह 
ऋडता है। वैराग्य समझना है, करना नहीं है। करोगे तो वह तुम्हें कर्ता बनाकर 
आऑधेगा 

इस विषय हम आपको और भी सुनाते हैं। आप पूछेंगे कि किस ग्रन्थमें 

लिखा है तो वह हम नहीं बता सकेंगे । आपमें कितना वैराग्य है इसपर आपने कभी 
ध्यान दिया है? कितने सुन्दर-सुन्दर रूप देखे हैं और कितने कुरूप देखे हैं। 
आपकी आँख किसीकी फोटो खींचकर उसीको देखती रह गयी ? उसीमें बँधी 
रही ? कोई चीज आपके साथ जुड़ी ? असलमें आँख-आँख नहीं है, ज्ञान है। 
ज्ञानका यह स्वभाव है कि वह हजारोंको देखे और हजारोंको छोड़े, किसीके साथ 
जाय नहीं। यह नेत्रोपाधिक ज्ञानका स्वरूप है । अबतक आपके मनमें कितने आये 
और कितने गये, आप याद करके बता सकते हैं ? एक दिनका भी बता सकते हैं ? 
एक दिनका नहीं बता सकते तो एक महीनेकी, एक वर्षकी तो बात छोड़िये | 
कौन-कौन अच्छा-ब्रुरा लगा और किनको देखकर नाक-भौंह सिकोड़ी ? पानी- 
पानी हो गये। दिनभरमें क्या-क्या हालत होती है, परन्तु कोई आपके मनमें रहा ? 
मन-उपाधिक जो ज्ञान होता है, उसका स्वभाव भी वैराग्य ही है, क्योंकि ज्ञान 
स्वरूपसे असंग होता है! ज्ञानका स्वभाव है वैराग्य । यह बिलकुल ही नासमझी है 
कि आप अपनेको रागी और ड्वेषी समझते हैं | इसलिए भाई मेरे! दुनियामें जितना 
दुःख है हम उनको नहीं छोड़ सकते। 

एक महात्माको आया बुखार। एक सो तीन-चार डिग्री हो गया। गंगा 
किनारेके साधु लोग तो डिग्री भी नहीं जानते। एक साधु हमारे पास था। वह 
कहता था, 'स्वामीजी, हमें २५० डिग्री बुखार ही गया था।' वह बुखार नहीं, 
'मुखरिया' बोलता था। वह सुलतानपुरका रहनेवाला था। साधु लोग यह भी 
नहीं जानते | 

उन महात्माको एकसौ चार डिग्री बुखार हो गया तो वह बोलने लगे-- 
'अब नहीं सहा जाता । उसके पास दूसरे महात्मा. खड़े थे, वे बोले--सहा नहीं 
जाता' बोलते हो, पर कर कया रहे हो ? सहते जा रहे हो और 'सहा नहीं जाता, 
सहा नहीं जाता' कहते हो।-थे संसारी लोग बिलकुल ऐसे ही हैं कि ' अब सहा 
नहीं जाता | एकसौ पाँच हो जायगा तब भी सह लेंगे। एकसौ चारपर बोलते हैं, 
सहा नहीं जाता! ये मुहब्बती लोग जो हैं, वे मोहत्ती हो जाते हैं। 

वैराग्य माने ? चोरी करना स्वाभाविक है कि चोरी न करना स्वाभाविक है ? 
जरा-सी अकल लगाकर देखो इसमें । तुम चोरी करते हो ? हाँ, करते हैं। आदत 
पड़ गयी है ? हाँ, पड़ गयी है। अब तुम चौबीस घण्टे चोरी करते रहो, और नहीं 
करोगे तो डण्डा मारेंगे। दुनियामें कौन आदमी ऐसा है जो चौबीस घण्टे चोरी 
करता रह सके ? झूठ बोलता रह सके ? ब्रह्मचर्य भंग करता.रह सके ? है ? यह तो 


विवेक कीजिये ३२३ 


एकदम अस्वाभाविक है | यह तो कभी-कभी जीवनमें आता है। अपने श्वाभावके 
विरुद्ध है । 

अपना स्वभाव यही है कि किसीको दुःख न पहुँचावें, चोरी न करें । परन्तु 
इसकी समझदारी भी किसी-किसीको आती है, सबको नहीं आती। ये जो 
'सार्वजनिक बात' बोलते हैं, वह क्‍या है सार्वजनिक! बच्चों, पागल, मूर्खको 
विचार करना आता है ? जो सत्य, अहिंसा, ब्रह्मचर्य, अस्तेयका विचार करता है, 
राग-द्वेषका विचार करता है, वह समझता है कि अपने स्वभावमें असत्य, हिंसा, 
चोरी, व्यभिचार, रागीपना-द्वेषीपना, भय नहीं हैं | 

असलमें “विवेक चूड़ामणि 'में जिनकी बातें कही गयी हैं, वे विवेककी 
दृष्टिसे हैं। आप इतने वैराग्यवान्‌ हैं कि यदि आप नोट करते जाये, कि हमने अभी 
तक किस-किससे वैराग्य किया है, तो बात समझमें आजाय | एक फैशन आता है 
तो दूसरे फेशनसे वैराग्य हो जाता है कि नहीं ? अबतक कितने फैशन आये गये ? 
बनवाये हुए कपड़े हैं और कहते हैं, हजारों रुपये जिसमें खर्च किये हैं, उनसे 
बैराग्य हो गया, कि ये पहनकर निकलेंगे तो लोग क्या कहेंगे ? हमने देखा है कि 
चुस्त पैजामा-पैन्टकी जगह वह ढीला आया तो बदल गया। अब दोनों पाँवका 
एक आ गया! तो फैशन बदलता है। नये-नयेसे राग और पुरानेसे वैराग्य। 

आप सोचिये, अबतक कितने फैशनोंने वैराग्य किया है! पोथीमें पढ़कर 
वैराग्य मत सीखिये। अपने जीवनकी पोथीमें पढ़िये और समझिये, कितने-से राग 
हुआ और किलनेसे वैराग्य हुआ ? कितनोंसे संयोग हुआ और कितनोंसे वियोग 
हुआ ? क्या-क्या आया गया! सौ-सौसे राग-द्वेष किया और उन्हें छोड़ दिया। 
इसीसे राग-द्वेष करना आपका स्वभाव नहीं है। 

ततः शमएचापि दमस्तितिक्षा 
न्यासः प्रसक्ताखिलकर्मणां भृूशम्‌॥ ( ७१ का उत्तरार्ध) 

ततः माने इस वैराग्यके कारण हंदयमें शान्ति आती है, उसके बाद नहीं । 
अव्यवस्थित कारण जो वैराग्य है, उससे शान्तिका उदय होता है। 

तत: शमश्चापि दमस्तितिक्षा--शान्ति कहाँ रहती है ? ऐसा करेंगे तब शान्ति 
होगी ? लोग हमसे कहते हैं, 'महाराज ! ऐसी कृपा कीजिये कि सामनेवालेका मन 
बदल जाय '। हम अपने मनमें क्या सोचते हैं ? कहनेवाले यहाँ भी बैठे होंगे, परन्तु 
तुम ऐसे क्यों नहीं बोलते, बेटा, कि हमारा मन बदल जाय ? तुम्हारे हृदयमें अपना 
मन बदलनेकी जब इच्छा होगी,--अपना मन बदल गया कि नहीं ? इच्छा ही 

मनका बदलना है। तुम कहते हो दूसरेका मन बदल जाय, हमारा मन न बदले। 
ध्यान दो इस बातपर | 'महाराज, इसे कड़वा बोलनेकी आदत पड़ गयी है। ऐसा 
आशीर्वाद दीजिये कि यह कड़वा न बोले। दूसरा कहेगा, 'इसको कहिये कि 
हमारी आदत कड़वा न सहनेकी पड़ गयी है। ऐसा आशीर्वाद दीजिये कि वह 
कड़वा सह लें।' 

आप ऐसा आशीर्वाद माँगिये, वे तुरन्त दे देंगे। आप अपने लिए तो माँगते 
ही नहीं ! 'इसका स्वभाव बहुत बुरा है ' और तुम्हारा स्वभाव बुरा-बुरा देखनेका है 
यह बहुत अच्छा है । ईश्वर-कृपासे शान्ति कहाँ है ? वैराग्यमें | 

तेरे भधावे जो करों, भलों बुरे संसार। 
नारायण तू बेंठके, अपनो भवन बुहार॥ 

इसका नाम आध्यात्मिकता है। अपने मनपर नजर रखो। 

आत्मा अद्वितीय है माने एकगुण एक-एक--अद्वितीय | अध्यात्म अर्थात्‌ 
जो शरीरके भीतर है। अपने शरीरके भीतर ही सुधार-बिगाड़ होता है। गोलोक- 
बैकुण्ठमें कुछ बनाने-बिगाड़नेका न रहे; वह अधिदैव है।यह अधिभूतमें 
कुछ बनाने-बिगड़नेमें जो है सब अपने मनका खेल है। अपने मनके खेलको तुम 
दूसरेपर डालते हो ? इन्होंने हमारे साथ यह कर दिया, यह कर दिया, बनत्ना है 
आध्यात्मिकं। जो अपने मनको नहीं देख सकता है, वह दूसरेके मनको क्या देख 
सकता है ? तो वैराग्यका पहला फल है, दूसरेकी बुराई देखकर उसपर क्रोध न 
हो। दूसरेकी अच्छाई देखकर उसमें डूब न जाय, अपनेको खो न दें, उसमें गर्क 
न हो जाँय। दूसरेकी अच्छाई-बुराईका विचार अप्रनेको अशान्त बनाता है। तब 
अशान्ति होती है। दूंसरेके बनने-बिगड़नेकी सोचनेमें जिन्दगी गयी। अपनी ओर 
तो गयी हो नहीं। 

एक बात और आपको सुनाते हैं ।शम माने शान्ति जिसका नाम है। शान्ति 
और क्षान्तिमें थोड़ा फर्क है। हम शान्तिकी बात करते हैं। कुछ बातें इस विषयमें 
ध्यानमें रखना आवश्यक है--दुनियामें कितना भी उपद्रव हो, उसमें हमारा मन न 
बहे। यह शान्तिका एक स्वरूप है। जिनका स्वभाव हुल्लड़बाजीका है, वे 
हुल्लड़ मचाये बिना तो रह नहीं सकते। नान्यथा कर्तु शकक्‍यते स्वभावः तुम 
चाहते हो कि गधा रेंके नहीं। वह क्या करे ? कुहू-कुहू करे ? कोयल बने ? अरे 
बाबा उसे रेंकने दो। अपनी बोलीमें बोलने दो संस्कृत ग्रन्थोंमें ऐसा है-- 

न गर्दभः गायति शिक्षितोउपि। 

उसे चाहे कितना भी सारेगम सिखाओ, वह तो बहुत-बहुत शिक्षा देनेपर 
भी गा नहीं सकता। पञ्ञम स्वर निकलेगा गधेके मुँहसे ? वह तो गान्धार, वित्पल 
कुछ भी नहीं गायेगा। दूसरेको सिखानेवाली बात ऐसी ही है। 

न गर्दभ: गायति शिक्षितोउपि संदर्शितः पश्यति नार्कमन्ध: ॥ 

वैयाकरणको कवि बनाना चाहते हो? वैयाकरण कभी कवि नहीं होता। 
'घजू प्रत्यय ', कहनेवाले बे हैं। नैयायिकको कवि बनाना है ? वह कवि होकर 
भी उसमें अवच्छेद-अनवच्छिन्नके प्रकारको निरूपित करेंगे। वहाँ भी जोड़ेंगे-- 
पर्वतेडपि धर्मारनी वर्तेते/ इसलिए स्वभाव बदलनेकी बात न हो। अशान्ति 
अपने मनमें क्या है ? हम चाहते हैं कि दिन रात हो जाय, रात दिन हो जाय। 
गधा कोयलकी तरह बोले। 

अपने स्वभावका सदुपयोग न करके दूसरेके स्वभावमें परिवर्तन करना 
चाहते हैं | वर्तन--वर्तावका नाम कर्म है। प्रवर्तन माने 'यह करो ', 'यह न करो '-- 
इसका नाम धर्म है। परिवर्तन संसारका स्वभाव है। विवर्तन प्रपद्ञका स्वरूप है। 
अपने एक अधिष्ठान-ज्ञानस्वरूपमें न वर्तन है न प्रवर्तन, न परिवर्तन, न विवर्तन। 
वह आनन्दमात्र है। 

शान्ति एक होती है वाह्यकी उपेक्षासे | बाहर चाहे कुछ हो, होने दो। एक 
शान्ति होती है अपने अधिष्ठानके दर्शनसे | शान्ति किसमें है ? एक शान्ति होती है 
अपने अधिष्ठानके दर्शनसे। शान्ति किसमें है? कितना शान्त है आत्मा! नींदमें 
सपने आते हैं परन्तु अशान्ति नहीं हुई। कितनी-कितनी वृत्तियाँ आती-जाती हैं 
अशान्ति नहीं होती। स्व-स्वरूपके अनुभवसे शान्ति होना एक बात है, बाह्य 
उपेक्षासे शान्ति होना दूसरी बात है | बहिरंग शान्ति वाह्म वस्तुओंको देखकर होती 
है, अन्तरंग शान्ति अन्तरंग वस्तुका दर्शन करनेसे होती है । उपेक्षामें अस्पष्ट आत्माका 
अस्पष्ट प्रतिविम्ब रहता है, अन्तरंग शान्तिमें आत्माका स्पष्ट प्रतिविम्ब होता है। 
आत्माका स्वरूप शान्ति है | 

भक्त लोग शान्ति किसे बोलते हैं ? यह दूसरी चीज है। वे बोलते हैं-- 
'मंनका भगवानूपर विश्वास करके बैठना शान्ति है।' दिल्लीमें एक सज्जन हैं, वे 
क्लासमें पढ़नेके लिए तो जाते थे परन्तु बोलते थे--आज मास्टर साहब न 
आवेंगे तो बहुत शान्ति रहेगी। वे आते हैं तो बहुत उपद्रव होता है।' एक दिन 
मास्टर साहब आये नहीं थे। तो क्लासमें ही पद्मासन बाॉधकर ध्यानके लिए बैठ 
गये। टाटपर नीचे बैठकर पढ़ते थे। उनकी उमर उस समय बारह-तेरह वर्षकी 

थी। वे आंख बन्द करके बैठे तब मास्टर आये। उस समय ये उठकर खड़े नहीं 
हुए, क्योंकि उन्होंने मास्टर साहबको देखा नहीं था। फिर उसने पुकारा तो बोला, 
'मैं भगवानके ध्यानमें मग्न था। मालूम न पड़ा तो कया करूं?! प्रणाप्र करनेकी 
जरूरत नहीं। बच्चा ही तो था! मास्टर साहबने कहा, 'उठकर खड़े होओ !' जब 
वे खड़े नहीं हुए तो दूसरे बच्चोंसे कहा, 'इसे कान पकड़कर उठाओ |' तब भी 
न उठे। अब महाराज! उसने कहा, ' मैं भगवानका नाम लेता हैँ ।' भगवान्‌ हमारी 
रक्षा करेगा। मास्टर साहबने कहा, ' इसे छतसे बाँधकर लटकाना ।' बच्चेको बाहर 
छतपर लटका दिया। फिर भी उसका पद्मासन बँधा रहा। आँख बन्द! वे ही 
लोग उसकी रक्षा करते थे। वह बोले कि ' भगवान्‌! हमारी रक्षा करो!' उसमे 
कहा कि बस, महाराज! एक ओर तो मौत थी, एक ओर भगवानूपर हमारा 
विश्वास था। हम भंगवान्‌को जानते नहीं थे, भगवानने हमें अपनी गोदमें ले 
रखा है। तबसे भगवानूपर हमारा ऐसा विश्वास हो गया कि निष्ठा आगयी। वे 
बहुत सज्जन पुरुष हैं। हम जानते हैं उनको। उन्होंने खुद ही हमें बताया है । 

हमारे हृदयमें ईश्वरका विश्वास कैसे आवे ? तुम विश्वास भी करते हो 
और डरते भी हो! निष्ठा, शान्ति:परायणम्‌ (विष्णुसहस्लननाम) | उसके ऊपर जो 
दिव्य विश्वास है, वही परिपक्व होकर निष्ठामें परिणत हो जाता है। जैसे दूध 
पककर मलाई हो जाता है। फिर उसमें प्रवाह नहीं रहता। वृत्तिका प्रवाह विश्वासमें 
रहता है, निष्ठामें नहीं रहता। 

मेरा साई घट घट रमता। 

दम-असलनमें इन्द्रियोंको शान्ति तभी मिलती है जब वे निष्क्रिय होती 
हैं। आप आँख बन्द करेंगे। हमारी आँखोंमें कभी-कभी जलन होती थी, तो 
मेरे एक मित्र हमारी दोनों आँखोंपर अपनी हथेली रख देते थे। एक-दो मिनटमें 
उनकी हथेलीकी गरमीसे हमारी आँखें और भी गरम हो जातीं। फिर जब वे 
हटाते तो बाहरकी हवासे ठंडा-ठंडा लगता। पहले बाहर जितनी गरमीका अनुभव 
होता था, हथेली रखनेसे ज्यादा लगा। फिर हथेली हटाई तो ठंडा। आपकी 
आँखमें जलन होती हो तो अपनी हथेली उनपर रखिये। थोड़ी देरके बात शान्ति 
मिलेगी । 

पाँवसे चलते रहनेमें शान्ति, हाथ-जीभ हिलाते रहनेमें आपको आनन्द 
मिलेगा। आनन्दका एक पहलू है, इसपर आपने कभी ध्यान नहीं दिया है। आप 
थक जाते हैं तो नींद लेकर विश्रामका अनुभव करते हैं न। यदि नींद प्राकृत न हो 

और नींदका अनुभव हो जाय तो योगदर्शनमें उस अभ्यासजनित नींदकी स्थिति इस 
प्रकार कही है-- 
स्वप्ननिद्राज्ञानालम्बनं वा (१.३८) 

आप आँख बन्द करके अपने मनमें सपना आता है ऐसे देखिये | नींद आती 
है तब कैसा मालूम पड़ता तो ध्यानमें ले आइये कि कुछ न मालूम पड़ना क्या है ? 
आपका मन, आपकी इन्द्रियाँ शान्त हो जाय॑ँगी । इन्द्रियोंकी हलचलमें सुख है, यह 
मानना बिलकुल गलत है । इन्द्रियोंकी हलचलके बिना भी आदमी सुखी और शान्त 
रह सकता है। तितिक्षा माने आप चाहते हैं, आपको लोग खूब सह लें, चाहे आप 
जैसे बोलें, जेसे करें, जैसे रहें। और आप बिलकुल न सहें । आपने अपनी आदत 
तो बिगाड़ ली, और दूसरोंकी बिगाड़ रहे हैं। 

तितिक्षा--जिन्दगीमें एक आदमीके मनका कभी नहीं होता। हजारों मन 
हैं, उनके मनका भी होता है। ईश्वर भी करें तो किसी एक मनका कैसे करें ? 
आप चाहते हैं कि सब हमारे ही मनका करें तो यह कैसे-हो सकता है ? आप 
यदि शक्तिका संचय करना चाहते हैं--अच्छा, आप सड़कपर चल रहे हैं और 
कोई गाली दे रहा है तो आप चुप हो जाइये और सिर झुका लीजिए। दो-चार- 
दस आदमी देखेंगे कि यह गाली दे रहा है और यह चुप खड़ा है, तो आपको 
कई मददगार मिल जायेंगे। ऐसे भी मिल जायेंगे जो उसको पीटकर ठीक कर 
देंगे। इसके लिए तितिक्षाकी जरूरत नहीं है, आपकी सहनशक्तिमें प्रेरणा उत्पन्न 
करनेके लिए है। इसीसे तपस्याकी शक्ति तितिक्षा होती है। ऐसी बढ़िया बात 
आगे कही गयी है। 

न्यास: प्रसक्ताखिलकर्मणां भृशम्‌। 

इसका अर्थ अनासत्तिपूर्वक कर्म करना नहीं है, आसक्ति छोड़ दीजिये यह 
इसका अर्थ नहीं है। बिलकुल असाम्प्रदायिक अर्थ है। प्रसक्तानां कर्मणाम्‌ माने 
आप जीवनमें हिंसा, असत्य, चोरी थी उसको तो आपने धर्मका आश्रय लेकर 
अधर्मके रूपमें छोड़ दिया। अब आपके जीवनमें जो विहित कर्म हैं, अग्निहोत्र, 
यज्ञ जो धर्मसे प्राप्त हैं, उन कर्मोका त्याग करो। 


मर 


जो अपना स्वरूप नहीं है, वह अपने स्वरूपके रूपमें मान लिया गया है। 
साधन जितने होते हैं, वे कुछ नया पैदा करनेके लिए नहीं होते। जो गलत-गलत 
बातें हमारे साथ जोड़ दी गग्री हैं, उनको हटानेके लिए होते हैं। अब गलत-गलत 
बातोंको हटानेके लिए यदि वैसा ही साधन हो, एकदम गलत, तो वह कमजोर भी 
पड़ सकता है। परन्तु साधनमें स्वरूपकी अनुरूपताका बल हो, अपने स्वरूपके 
अनुरूप होना ही बल है। 

हम छोटी उमरके थे, खलिहानमें सोते थे। एक जगहसे गलत कामकी 
सलाह आयी । वह हमारे गाँवमें छोटी जातिका था और उमरमें हमसे बड़ा था | वह 
तो आकर हाथ जोड़कर खड़ा हो गया। वह बोला--' भैयाजी, यह काम आपके 
लायक नहीं है।' जातिका वह चौधरी था। वह तो पशञ्चायत करता था। 

यदि आप अपने स्वरूपके अनुरूप काम नहीं करते हैं तो, विद्वान होकर 
मूर्खता, धनी होकर कृपणता, बड़े होकर अनुदारताका काम करते हैं तो यह कहना 
पड़ेगा कि यह काम आपके स्वरूपके अनुरूप नहीं है। तो काम करते समय तो 
आप चीजको महत्त्व देते हैं। अपनी कीमत बिलकुल भूल जाते हैं । हमारे पितामहकी 
मृत्यु होने के बाद हम खेतीके काममें लगे। लष्टंपष्ट चलता ही था सब--बोवाई, 
जुताई होती थी। मजदूरोंको मजदूरी भी मिलती थी। खाने-पीनेका काम चल रहा 
था। एकने कहा, तुम अपनेको काममें लगा रहे हो, अपनी तनख्याह आमदनीमें जोड़ 
दो तो देखो, कुछ मिलता है कि नहीं ? जब हम अपनी तनख्वाह जोड़ देते थे तो 
खेतीकी आमदनीमें घाटा-ही-घाटा था | कुछ मिलता नहीं था । बहुत बरसों पहलेकी 
बात सुना रहा हूँ। 

हम दुनियामें जो काम करते हैं, उसमें अपना मूल्यांकन भूल जाते हैं। 
दुनियाकी चीजोंकी कीमत बढ़ जाती है जब हम अपना मूल्यांकन कर लेते हैं, जब 

भूल जाते हैं तो दुनियाकी चीजोंकी कीमत घट जाती है। आप खुद चोर-बेईमान 
होकर, चोरी-बेईमानी कर रहे हैं, यह आपके स्वरूप के अनुरूप नहीं है । आप जो 
मुहब्बतमें फंस जाते हैं, पक्षपणात आजाता है, भाई-भतीजा, अपना-पराया। जज 
पक्षपातमें आप फँस जाते हैं, अन्याय, क्रूरता आ जाती है। यह आपके स्वरूपके 
अनुरूप नहीं है। 

आप अद्वितीय हैं, दूसरा कोई है ही नहीं जिससे आपका संग हो। यदि 
तत्त्वरूपमें आप अद्वितीय हैं तो द्रष्टारूपसे आप असंग रहेंगे। जब आप द्रष्टारूपसे 
असंग रहेंगे तो आपके अन्त:करणमें भी जो असंगता प्रतिविम्बित होती है वह 
वैराग्यके रूपमें मालुम पडेगी। 

ब्रह्मात्मैक्य-बोध होनेपर अद्वितीयता, द्रष्टा-भावमें स्थिर होनेपर असंगता 
और उनका अन्त:ःकरणमें ठीक-ठीक प्रतिविम्ब होनेषर वैराग्य। तो परमार्थतः 
आप अद्वितीय ब्रह्म हैं, व्यवहारतः आप असंग द्रष्टा हैं । वेराग्य आपका स्वभाव है । 
जीवनमें जो राग-द्वेषकी गड़बड़ी आगयी है वह तो आगन्तुक है और वैराग्य तो 
आपका स्वभाव है। हजारोंमें मिले, बिछुड़े, न कोई घसीटकर आपको ले गया 
और न किसीको आप बाँधके रख सके मरनेवाले मरते रहे, जन्मने वाले आते रहे ! 
आप तो ज्यों-के-त्यों हैं। 

वेदान्तका एक गुर--फार्मुला आपको बताता हँ--अपनी ब्रह्मता ज्यों-की- 
त्यों सहज है। इसलिए वैराग्य भी सहज है। चाहे कितना भी जोरसे किसीको 
पकड़ो, हाथ ढीला पड़ जायगा। है कि नहीं ? हमेशा कसकर नहीं पकड़ सकेंगे। 
आप अपने दाँतको मुच-मुचाकर बैठिये। कबतक बैठे रह सकेंगे ? देखिये। 
अस्वाभाविक स्थिति हो गयी न। तो जिस प्रकार दोत, मुट्ठी दबाकर ज्यादा देर नहीं 
बैठ सकते, दुनियाकी किसी चीजको पकड़कर भी ज्यादा देर नहीं बैठ सकते। 
ढीला पड़ जाता है। 

एक पार्टी गंगोत्रीकी यात्रा कर रही थी, भेरवघाटीके पास उनके सोलह 
वर्षके लड़केका रास्तेमें पैर फिसल गया। उसने हजार फुट नीचे गिरते-गिरते एक 
पेड़की डाली पकड़ ली। गिरनेंसे वह बच गया, परन्तु वह डाली बिलकुल 
गंगाजीमें लटक गयी। उसके साथ उसके दादा, चाचा, बाप और छह भाई थे। 
उनमें-से किसीकी उस पेड़पर जानेकी हिम्मत न हुई। गाँवसे लोग बुलाये गये, 
रस्सा डाला गया, लेकिन वह भी उसतक न पहुँचा | चौबीस धण्टेतक वह लड़का 
बिना खाये-पीये, उस डालीको पकड़कर लटका रहा। अन्तमें लड़केने कहा, 'हम 

अब टगे नहीं रह सकते।' डालको पकड़कर लंटककर रहनेसे तो मर जाना 
अच्छा | उसने डाल छोड़ दी और गंगाजीमें गिर पड़ा । 

तुम जो सोचते हो कि दुनियाको हम हमेशा पकड़े रहेंगे या दुनिया हमको 
पकड़कर रहेगी। उसे छोड़कर तुम जिन्दगी भर नहीं रह सकते हो और पकड़कर 
तुम दो-चार दिन भी नहीं रह सकते । यह दुनियाका स्वभाव है। वह तो छूटेगी। 

परसों एक सज्जन हमारे पास आये थे। उनके चार लड़के हैं । तीनके ब्याह 
तो उन्होंने अपनी पसन्दसे किये थे। चौथेने अपनी पसन्दसे किया। तो जिसने 
अपनी पसन्दसे लवमैरेज किया, रजिस्ट्रीसे, उसका हो गया तलाक। वह चार 
बरसोंसे अकेला, विधुरका-सा जीवन बिता रहा है। जिन्होंने पिताकी मरजीसे 
किया, वे बड़े सुखी हैं । उनका प्रेम बढ़ गया है । हम यहाँ आपको वैराग्यकी बात 
सुना रहे हैं । ब्याहकी नहीं । 

संसारके सम्बन्ध, प्रेम, व्याह सब अस्वाभाविक हैं, टिकाऊ नहीं है। एक 
घोंधापन्थी-दकियानूसी बात सुनावें। हम तो उसे समातन धर्मकी बात मानते हैं। 
परन्तु दूसरे लोग घोंघापन्थी, दकियानूसी बताते हैं | ब्याह होनेपर जो प्रेम होता है, 
वह टिकाऊ होता है। बीचमें धर्म आजाता है । बीज धर्म और अंकुर प्रेम हो तो वह 
प्रेमको टिकाता है। परन्तु पहले हुई वासनाजन्ब माने आजकलकी भाषामें प्रेम और 
बादमें हुआ व्याह, तो बीचमें धर्म न होनेसे वासना पूरी होनेपर प्रेम ढीला पड़ 
जायगा। एक जगह वासनाका गुलाम है, वह ब्याह और एक जगहपर धर्मकी 
गुलाम है वासना । ये सब पुरानी बातें जिनकी दृष्टिमें निस्सार हैं उन्हें सुनाता हूँ कि 
उन बातोंमें कुछ तत्त्व था। लड़का कमाई करने लगेगा तब ब्याह होगा, यह 
अर्थदृष्टि है। बड़ा हो जायगा तब ब्याह करेंगे--यह कामदृष्टि है। 

बम्बई आनेके बाद कभी-कभी ज्ञान-भक्तिकी बातें तो मैं कर लेता हूँ। 
परन्तु धर्मकी बातें छूट गयीं। अब यहाँ किसको बतावें कि कण खानेसे क्या हानि- 
लाभ होता है ? आप यह समझिये कि वेदान्तकी साधना वही है जो अपने सच्चे 
स्वभावका उन्मेष है। वैराग्य बनावटी नहीं है ।कान छिदवाकर उसमें मुद्रा पहननेका 
नाम धर्म नहीं होता है। पंचाग्नि तापना तप है, वैराग्य नहीं है। किसी चीजको छोड़ 
देनेका नाम वैराग्य नहीं है, तप. और त्याग बाहरी होते हैं। वैराग्य अन्तरंग है। 

जबतक अज्ञान है, तबतक अज्ञानजन्य वृत्ति हैं। जब आँख खुल गयी, 
विवेककी दृष्टि जाग्रत हुई तो आप देखेंगे कि 'हमारी आँखें विरक्त हैं।' कितनोंको 
देखा, कितनोंको छोड़ दिया, ज्ञान चाहे कहीं भी होगा हमारे कान विरक्त हैं 

ज्ञान विरक्त और असंग ही रहेगा। ज्ञान यदि संगवान्‌ हो जाय तो वह ज्ञान नहीं। 
यह बड़ी मौलिक बात है कि आप हैं वैराग्यवानू। आपने कितने नोटके बंडल, 
हीरा-मोती छोड़े हैं। कितने जेवर तोड़कर बनवाये हैं। डिजाइन पुरानी पड़ 
गयी। इसीमें सुनारोंका फायदा है। परन्तु आपने कितने जेवरोंसे प्रेम किया है 
और छोड़ दिया है। कितनी साड़ियोंसे और कितनी कमीजोंसे प्रेम किया है 
और छोड़ दिया है। आजतक उनका नाम भी सुननेको नहीं मिलता। वह अतलस 
और गजी। आजकल तो नायलोन टेरीलीन। आपने खादीसे कितना प्रेम किया 
और छोड़ दिया है। वह पगड़ी जो आपके बाप-दादा पहनते थे। अब भी उसका 
फोटो मिलता है। मारवाड़ी, गुजराती स्त्रियों और भाटियाओंके घरमें वह बड़ी- 
बड़ी पगड़ी जो बाप-दादा की पुरानी पोशाक है, वह कहाँ गयीं ? स्त्रियोंका 
चालीस गजका लहँगा कहाँ गया ? कितनी पोशाकोंसे अबतक आपने प्रेम किया 
और छोड़ दिया? आप वेैराग्य ही करते रहे। आप विरक्त ही रहे, परन्तु 
आपने अपने नहीं समझा कि 'मैं विरक्त हूँ, मेरे अन्तःकरणमें वैराग्य है। आपने 
अपनी आँख नहीं समझी, रूप नहीं समझा, दिन नहीं समंझा। दुनियांका रूप 
समझा। कहाँ आप फंसे ? कहीं नहीं फँसे | इस वैराग्यमें बात क्‍या है ? शान्ति: 
शान्ति: शान्ति: । 

आप प्रवचनके पहले बोलते हैं ' 3 शान्ति:, शान्ति: शान्ति: ' परन्तु तनाव 
तो उस पकड़में है जिसे आप छोड़ते नहीं | छोड़ना पड़ेगा। भर्तृहरिका एक श्लोक 
है। बाल्यावस्थामें हमें वह बहुत अच्छा लगता था। 

बय॑ येभ्यो जाता चिरपरियता येव खलु ते । 
हम जिनसे पैदा हुए थे, बहुत दिनःहुए वे चले गये। 
सम संवृद्धाः स्मरण-पदवों तेडपि गमिताः । 

जिनके साथ खेल-खेलकर हम बड़े हुए, उनकी याद अब कभी-कभी 

आती है। 
इदानीगेते सम: प्रतिदिवसमासत्रपतनाद 

अब हमारी यह हालत है कि मरनेका समय--क्षण-क्षण नजदीक आता जा 
रहा है। 

गता तुल्यावस्थसि वातिलनदीतीरतरुभिः ॥ ( वैराग्यशतक ३७) 

जैसे 'नदीके तटपर कोई पेड़ खड़ा हो, और अब लहर आयी और पेड़ 

सबको जोड़ते गये, परन्तु देहके छूटनेका खयाल ही नहीं है। संसारकी ये 
जो चीजें हैं, वे एक दिन जरूर जायेंगी' भले दस दिन ज्यादा रह जाय॑ँ, परन्तु एक 
दिन जरूर जायेंगी। जब ये छूटनेवाली हैं तो ये हमें छोड़कर चली जाय, इसकी 
जगहपर हम इन्हें क्यों न छोड़ दें ? लोग बोलेगें कि जब इन्हें छूटना ही है तो चाहे 
हम इन्हें छोड़ें या वे हमें छोडें इसमें फरक कया है? 

यदि वे स्वयं चले जायेंगे तो वे हमें दुःख देकर चले जायेंगे कि “हाय! 
हाय !! चले गये ।' यदि हम उन्हें छोड़ देंगे तो हमें शान्ति मिलेगी । किसीने कहा, 
“महाराज ! मनमें बड़ी अशान्ति है।' मैंने कहा ' भाई, हम अशान्ति तो दूर कर देंगे, 
पहले बताओ, तुम्हारे मनमें क्या इच्छा है ?' 'कोई इच्छा नहीं है महाराज! तो 
फिर वह बेवकूफ है, नासमझ है। इच्छा न हो और अशान्त हो, ऐसा कैसे हो 
सकता है ? या तो तुम्हारे पास कोई ऐसी चीज आगयी है, जिसको हटानेके लिए 
व्यग्र हो रहे हो अथवा किसी चीजको बुलानेके लिए व्यग्र हो रहे हो और उसे 
आनेमें देर हो रही है। 

यदि तुम किसी चीजको हटाना-सटाना-बुलाना नहीं चाहते हो तो तुम्हारे 
मनमें बेचेनी किस बातकी ? बेचैनीका कारण है 'मनमें प्रबल इच्छाओंका होना।' 
आप मनमें उन्हें रखना चाहते हैं और शान्ति भी चाहते हैं ? 

इच्छा नहीं है और अशान्ति है। सोचो तुम और गहराईसे सोचो | तुम कुछ 
ऐसा चाह रहे हो, जिस चाहके कारण तुम आह-आह कर रहे हो | अशान्तिका हेतु 
बाहर नहीं, तुम्हारे मनके भीतर है। तुम्हारे मनसे गरमी-बरसात-जाड़ा कभी नहीं 
होगा। तुम तो एक अशक्यानुष्ठानकी बात कर रहे हो। तुम्हारे मनमें इच्छा है, उसे 
छोड़कर, तान दुपट्टा सो जाओ। 

कोई महिला बोलेगी 'हमारे पतिदेव गये हैं बाहर | वे तो चार बजे सुबह 
तक आयेंगे', तबतक में खाऊँ कैसे ? सोऊँ कैसे ? पातिब्रत धर्म ठीक है, वह तो 
यही कहता है ! परन्तु रात आठ बजेसे सुबह चार बजेतक तुम्हारा जो जागना है, 
वह तुम्हें खोखला बना देगा। तुम किसी कामके नहीं रहोगे.। रोनेका, चिढ़नेका, 
गाली देनेका और ताना मारनेका स्वभाव हो जायगा। अरे बाबा। तान दुपट्टा सो 
जाओ। हम आपको पातिक्रत-धर्मकी शिक्षा नहीं दे रहे हैं, आपके मनमें सुख- 
शान्ति आजाय, उसकी शिक्षा दे रहे हैं। 

“उन्होंने हमको यह नहीं दिया', आप निश्चय कर लीजिये कि वे तुम्हें नहीं 
देंगे तब भी तुम्हारे मनमें शान्ति रहेगी। देखो, मनमें शान्ति आजायगी। समग्र 

दुःखोंका मूल तुम्हारी इच्छाएँ हैं, कामनाएँ हैं। क्रोध तो तभी आता है, जब 
तुम्हारी कामनाएं पूरी नहीं होतीं। लोग कहते हैं--' लोग बड़े बेवकूफ हैं ।' तो क्या 
तुम बड़े समझदार हो कि जिसे दुनियामें सब ब्रेवकूफ ही दीखते हैं । 

आपने सुना ही होगा, जब आदमी पागल होता है तब वह समझता है कि 
“मैं ही अकेला समझदार हूँ, दुनियाके सब लोग पागल हैं।' तुम भी कभी-कभी 
उसीके नजदीक पहुँच जाते हो, जब सोचते हो कि “मैं अकेला समझदार हूँ और 
दुनिया पागल है।' अशान्तिका कारण क्या है? जबतक तुम दुनियासे बेपरवाह 
वेख्डाहिश नहीं रहने लगोगे, तबतक कैसे तुम्हारा मन शान्तर रहेगा और अपने 
स्वरूपमें शान्त रहेगा। 

एकबार हमारी आखमें मोतियाबिन्द आने लगा तो लोगोंने डराया कि ' अब 
क्या होगा ?' मैंने कहा, 'होगा क्या ? जिन लोगोंकी आँख नहीं है वे कैसे रहते 
हैं? हमारे बड़े महाराज स्वामी गंगेश्वरानन्दजी महाराज हैं, वे कैसे हैं? बड़े 
आनन्दमें रहते हैं । उनको आँखकी कोई फिकर नहीं है । शरणानन्दजी महाराज हैं 
उनकों आँखकी कोई फिकर नहीं है। आँख होनेसे ही आदमी सुखी रहता है ? 
नहीं तो नहीं सही ? वह तो आँख न होनेपर भी, आँख कमजोर हो और देखने- 
पढ़ने, लिखनेकी इच्छा हो तो वह दुःखी है। नहीं तो चार व्यक्ति उसे पकड़कर 
चलेंगे। जो कभी सेदा नहीं करते थे, वे भी सेवा करेंगे । सारी चिन्ता मिट जायगी। 
असलमें शान्ति मनमें तभी है जब हम कुछ नहीं चाहते। अपनी पूर्णतामें कुछ 
चाहना गड़बड़ है और कुछ भी न चाहना सहज स्वभाव है। 

आप बताइये, आपकी आँख अपने प्यारेकों कबतक देखती है ? फिर तो 
अपने प्यरेके बिना दुनिया ही देखनी पड़ती है न? सोते हो तब|आँख बन्द रखते 
हो, चलते हो तब धरती देखते हो, रात होती है तो आसमान देखते हो। मतलबकी 
बात इतनी ही है कि अपनी जिन्दगीमें आँखोंसे देखनेका जितना मजा है, उतना ही 
मजा दुनियाको अपनी आँखसे न देंखनेका है। बराबर तौलके देख लो, तराजूपर! 
छह घण्टेतक सोना है, आँख बन्द करके बैठना है, सोचते समय कुछ न देखना है। 
जितनी देर कृष्णपक्ष है, उतनी ही देरका शुक्लपक्ष भी होता है। 

आपको खुली आँखका मजा तो आता है, बन्द आँखका नहीं आता है। 
यह आपके जीवनमें एकांगीपना आगया है। अच्छा, आपका हाथ कितनी देरतक 
काम कर सकता है? बारह घण्टे मशीन चलाते हैं ? नहीं। आठ घण्टे ? हाँ। 
अच्छा आठ घण्टे मशीन चलाते हैं तो सोलह घण्टे आप क्या करते हैं ? जैसे 

हाथोंका चलना आपके लिए हितकारी है। 'चलनेवाले सुख 'को तो आपने समझ 
लिया है, बन्द रहनेवाले सुखको नहीं। तो यही दुःख है। आपके पाँव चौबीस 
घण्टेमें कई घण्टे चलते हैं ? ऐसी-ऐसी बातें हैं दुनियामें लोग बोलते हैं, ' रे 
चले बिना तो कैसे रहा जायगा?' जैसे बारह घण्टे रहते हैं, वैसे रहो! ये सब 
मनमें फालतू बातें आगयी हैं। 

योगी लोग चाहते हैं कि दुनिया भूल जाय और तुम चाहते हो कि दुनिया 
बनी रहे । अब यही इच्छा तुमको दु:ख देती है । एक महात्माकी आँखें कमजोर पड़ 
गयीं और अकेले रहते थे, तो मैंने पुछा--' आप अकेले कैसे रह सकते हैं ? बिना 
आँखके कैसे आपका काम चलेगा ?' 

वे बोले--' अरे भाई! दुनिया दिखे नहीं इसलिए तो तीन-तीन घंटे आंख 
बन्द करके बैठता हूँ। जबरदस्ती बैठता हूँ। यदि चौबीस घण्टे दुनिया दिखाना 
भगवान्‌ बन्दकर दे तो यह तो उसकी कृपा है | हमारे मनमें जो बेकली-डर है, वह 
तो एकदम झूठा है। आदमी जंगलमें भटकता रहता है कई दिनोंतक तो पत्ते खा- 
खाकर रहता है। हम अपने ,अन्तःकरणको क्या करना चाहते हैं ? बिलकुल ठप। 
दुनियाकी कोई बात न सोचे तब! मनमें इच्छाए न उठें--दुनियाकी किसी चीजके 
लिए, उसका नाम शम है । हमारी इन्द्रियाँ विषयोंकी ओर न दौड़ें, उसका नाम दम 
है। परन्तु यह बिना जैराग्यके नहीं हो सकता। 

मैंने आप लोगोंको कई बार सुनाया होगा, सन्‌  २६में पहले-पहल में दुन्दावन 
आया था। तब मैं जगतगंजी जूता पहनता था बनारसी दो रुपयेमें आता था! लाल- 
लाल! मैं ठीक ऑगनमें बिहारीजीके सामने आया और जुता निकालकर रखा | फिर 
ऐसे खंडा रहा, जहाँसे आगनमें जूता भी दिखे और बिहारीजीके दर्शन भी होंगे । जब 
बोलने लगा--त्वभेव माता च पिता त्वमेव, ' फिर जुतेपर नजर गयी और मुहसे 
निकलता रहा, 'त्वमेव बन्धुश्व सखा त्वमेव। आप शम-दम चाहते हैं, उसमें 
बिहारीजीके दर्शनमें आनन्द कहाँसे आयेगा ? दुनियाको इकट्ठी करके बाहर कर दी 
और आँख बन्द करके बैठ गये। तो कबतक ' आँख बन्द करके बैठोगे ?' खोलना 
पड़ेगा न; देखनेके लिए ? यही तो है। बाहरकी वस्तुओंमें महत्त्वबुद्धि करके कोई 
चाहे कि हमारी इन्द्रियाँ शान्त रहें, दान्त रहें, सधी रहें तो कैसे सधी रहेंगी ? 

तितिक्षा--जरा-सी तकलीफ यदि नहीं सहोगे, तो कैसे होगा ? एक साधु 
थे फकीर! में उनके पास जाता था तो बड़े प्रेमसे ब्रात करते थे! और कभी- 
कभी मूड बिगड़ा रहता तो गाली भी: देते थे। और गाली भी बिलकुल देहाती 

प्रोग्राम । मॉ-बहन-बेटीकी ऐसी गाली देते थे। एक दिन मैंने जब वे खुश थे 
तब उनसे पूछा--' आप गाली क्‍यों देते हैं ?' फिर बिगड़ गये और दो-चार 
गाली दी। फिर शान्त हुए तब बोले, 'देखो अभी तो तुम बच्चे हो सोलह-सत्रह 
वर्षके | हमारी गाली तुम्हें बुरी लगती है। तुम हमें गुरु, साधु, फकीर, माता- 
पिताके समान मानते हो। अभी तुम्हारी जिन्दगी बहुत लम्बी है। न जाने तुम्हें 
कहाँ-कहाँ रहना पड़ेगा, किसका-किसका व्यवहार तुम्हें मिलेगा । यदि तुम हमारी 
गाली नहीं सह सकते तो दुनियाकी गाली कैसे सहोगे ? बरदाश्त करनेकी भी 
आदत चाहिए। जो बरदाश्त नहीं कर सकता, उसे दुनियामें कोई सिद्धि, कोई 
सफलता नहीं मिल सकती। बिना तकलीफ उठाये कोई सिद्धि मिलती है? 
पीडोद्धवा: सिद्धय: | सिद्धिका उदय पीड़ासे होता है। जो पीड़ा-तकलीफ सहता 
है, उसे सिद्धि मिलती है।' 

भूख सह लो, इससे सिद्धि मिलेगी। सह लो तारीफ मिलेगी। गरमी-सरदी 
सह लो, सब जगह सुखी रहोगे | बरदाश्त करनेमें बड़ी भारी सिद्धि मिलेगी । आदमी 
अपने मनको महत्त्व देता है। वह गुरुमुख नहीं है, मनमुख है। महात्माको महत्त्व 
देता नहीं देता है, अपने चार-दोस्तको महत्त्व देता है तो भाई मेरे ! तितिज्ञा करो । 

न्यास: प्रसक्ताखिलकर्मणां भृशम्‌ 

देखिये, चोरी, बेईमानी, जारी, झूठ तो किसीको नहीं करना चाहिए। 
लेकिन जो कर्म हमें आत्मचिन्तनसे विमुख बनाते हैं और कहते हैं कि 'तुम यह 
करोगे तो यह मिलेगा, तुम यह करोगे तो यह मिलेगा।' आपके ध्यानमें जितनी ही 
ऐसी बातें हैं कि तुम यज्ञ करो तो तुम्हें स्वर्ग मिलेगा। आपको यह बात केसी 
लगती है ? यह ऐसा ही है, जैसे कोई बच्चेको कहे कि ' बेटा, तुम यह काम कर 
लो तो तुम्हें हम मिठाई खिलावेंगे !' 

एक हमारे मित्र बम्बईमें ही हैं। उनके तीन-चार छोटे-छोटे बच्चे हैं। 
उन्होंने उनको कहा कि 'तुम लोग रोज भगवान्‌के नामकी माला फेरा करो। 
जिसकी माला ज्यादा होगी उसे एक मालापर दो आना ज्यादा मिलेगा।' एक दिन 
एककी माला खूब बढ़ गयी | उसे पैसा मिला । किसीकी कम रह गयी तो उसे नहीं 
मिला । एकको मिले तो दोको न मिले। उन्होंने आपसमें सलाह की कि एक दिन 
एककी माला बढ़े तो दूसरे दिन दूसरेकी और तीसरे दिन तीसरेकी। तो सबको पैसा 
मिले । माँ-बापकी समझमें भी आ गया। माला फेरेंगे तो पैसा मिलेगा। लालचसे 
जो काम कराया जाता है, उससे एक तो तुम्हारे आत्माका गौरव कम होता है, 

उसका गौरव बढ़ता है जिसको पानेके लिए तुम काम करते हो। दूसरे, तुम्हारे 
मनकी आदत बिगड़ती है, जिससे तुम काम करने लगते हो। अपने मनको तुम 
क्यों बिगाड़ते हो ? 

लालच दे-देकर जो काम कराये जाते हैं वे विहित हैं । यज्ञ करो । अखबारमें 
छपता है इसके लिए। एकके घरमें कोई मर गया तो वह बोला--' स्वामीजी ! अब 
इस प्रसंगमें सब अखबारोंमें हमारा नाम छप जाना चाहिए। किस प्रकार अपनी 
इज्जत, अपना नाम बढ़ाना आप चाहते हैं ? यह मनुष्य लालचसे जो काम करना 
चाहता है, बात चाहे लोककी हो या परलोककी काम करनेमें यह देखना है कि 
हमारा दिल साफ है कि नहीं। तुम्हारा दिल साफ है तो काम ठीक है। गन्दा, 
कामनासे कलुषित हो तो छोड़ देना चाहिए। कामनासे किये जानेवाले कामको 
छोड़ देनेमें कोई कठिनाई नहीं है। 

अब देखिये दुनियाकी ओरसे बेफिक्र होकर, बैठो गुरुके पास। यह 
साधन है। 

ततः श्रुतिस्तन्मननं सतत्त्वध्यानं चिरं नित्यनिरन्तरं मुनेः। (७२ पूर्वार्ध) 

आप बनावटीका ध्यान मत कौजिये। बरफका ध्यान करें या मोतीका ? 
आइसक्रीमका ध्यान क्‍यों करें ? खानेके लिए और मोतीका ध्यान क्‍यों करें? 
पहनने या तिजोरीमें रखकर धनी बननेके लिए। नहीं, जिस पानीसे मोती और 
बरफकी डली बनी है, उस पानीका ध्यान करो तो तुम्हारे मनकी कामनाएं शान्त 
हो जायेगी । “तत्त्व-ध्यान' चाहिए, सोनेके बने भस्मका ध्यान करोगे दवाके लिए 
और जेवरका ध्यान करोगे पहननेके लिए। ज्यादा सोना इकट्ठा करोगे अपने धनी 
बननेके लिए। तो जपसे क्या होगा? जैसे आपके शरीरपर पसीनेसे माटी हो 
जाती है, वैसे विराटके शरीरमें पानीसे माटी बनती है। पानी कहाँसे आता है? 
जब शरीरमें गरमी लगती है तब गरमीसे पसीना आता है। आप तेजसे माटीका 
नहीं पानीका, पानीका नहीं, गरमीका ध्याम करो। गरमी कैसे होती है ? हलचलसे | 
हलचल कैसे होती है? वायुसे। वायुका ध्यान करो; वायु कहाँ होती है? 
आसमानमें। आसमान कहाँ मालूम पड़ता है? ज्ञानमें। तो ज्ञानका ध्यान करो। 
जबतक आप सुनेंगे नहीं-- श्रवण चाहिए, क्योंकि आपकी इन्द्रियों बहिर्मुख हैं। 
वे आपको छोटी-छोटी चीजोंमें फंसा रही हैं। 

न्यास: प्रसक्तारखबिलकर्मणां भृशम्‌। 
वे कहते हैं कि जब आपको वेदान्त-श्रवण करना हो, तब शास्त्रीय कर्म- 
विस्तार जो आपको प्राप्त है, उसका भी परित्याग कर दीजिए। आप पहले एक 
बातपर ध्यान दीजिए। जब भौतिक अनुसन्धान करते हैं, तब उसका नया परिणाम 
प्राप्त होगा, यह मालूम नहीं है जो कुछ भी मिलता है, उसे ढूँढते-पाते हुए हम 
आगे बढ़ते हैं। असलमें यह संशयवाद आत्मवाद नहीं है। ईश्वरवादमें, भूत- 
भौतिकवादमें संशयके लिए स्थान है । परन्तु स्वरूप-निश्चयमें यह नहीं है।। प्रकारमें, 
सत्तामें संशय है, स्वरूपमें संशय नहीं है, यह 'कैसा है ', यह तो हो सकता है, 
परन्तु है कि नहीं, यह संशय नहीं हो सकता। 
संशयके दो भेद हो गये । ऐसा है कि वैसा है यह संशय प्रकारगत संशय हो 
गया। ' है कि नहीं --यह स्वरूपगत संशय नहीं होता। प्रकारगत संशय है कि 
सगुण है कि निर्गुण है? कर्ता है कि अकर्ता, भोक्ता है कि अभोक्ता इसमें कोई 
संशय नहीं है । संशय-संशयमें भी अन्तर होता है। 
जब हम दूसरेको ढूँढते हैं तो क्यां मिलेगा यह मालूम नहीं रहता। क्योंकि 
वह है और उसीको पाना है। अब दूसरी बात देखिये। बाह्य अनुसन्धान लक्ष्यहीन 
होता है कि हमें कहाँ पहुँचना है, और अन्तर अनुसन्धानमें हमेशा लक्ष्य रहता है 
कि हमें क्‍या पाना है ? एक आदमी चला रहा है मोटर और उसे मालूम नहीं है कि 
उसे कहाँ जाना है ? वह कर्म तो कर रहा है, परन्तु उसे गन्तव्यका तो ज्ञान ही नहीं 
है कि उसे कहाँ जाना है? 
जन्म-जम्म भर चलते रहो, क्या मिलेगा ? चाहे जो मिल जाय। एक वैद्य 
४। वे ऋझहते थे चाहे जिस किसी पेड़की जड़ तोड़कर ले आओ 'यस्य कस्य 

तरो्मूलम्‌' , चाहे उसमें कोई भी चीज मिला दो--'येन केन च पेषितम्‌! , और 
चाहे किसी भी रोगीको दे दो “यद्ठा तद्ठा भविष्यति' चाहे जो हो जाय। 

इस बाह्य अनुसन्धानमें क्या नतीजा निकलेगा ? खुदाई करते हैं और तेल 
निकलेगा कि नहीं, यह मालूम नहीं है, कोई मोटर चलावे और कहाँ पहुँचेगा 
यह मालूम न हो ? बाह्य अनुसन्धान लक्ष्यहीन होता है और अन्तर अनुसन्धान 
अनुसन्धानके विषयका नहीं, आश्रयका अनुसन्धान है। यह अनुसन्धान किसमें 
किसको दूँढं रहा है। 

देखिये एक बात--मोटर चल रही है । कामनासे चलायी कि हम पूना पहुँचे 
और लक्ष्य है अपना बम्बईमें । लक्ष्य बम्बईमें हो और पूनाके लिये मोटर चलावें तो 
वह गलत होगा न? जिसके मनमें अकाम-पदमें स्थिर होनेकी इच्छा है और 
काम्यकर्म करते जा रहे हैं, कि हमें स्वर्ग मिले, हमें बैकुण्ठ मिले, तो कर्म तो कर 
रहे हैं काम्य। तब उनकी गति तो होगी बाह्य पदार्थकी ओर, स्थूलकी ओर, 
दूसरेकी ओर। चाहते हैं कि आत्मज्ञान, आत्मस्थिति होजाय, आत्मानुभूति हो 
जाय। मोटर तो जा रही है, अनात्माकी ओर और चाहते हैं, आत्माकी प्राप्ति हो 
जाय। तो यह कैसे होगा ? 

निषिद्ध कर्मका त्याग, एक | विहित कर्ममें कामनाका त्याग दो, और विहित 
कर्मका भी त्याग, तीन। त्यागका त्याग, चार। बोलते हैं, तर्क! तर्क | हमने पहले 
सुना था-- 

तकके दुनिया वर्के बकवास तर्क मौला और हर्क-तर्क । 

मौलाका भी तर्क कर दो और फिर तर्कका भी तर्क कर दो। ऊर्दू भाषामें 
तर्क माने त्याग। त्यागका भी त्याग कर दो। जो पकड़ा है उसे छोड़ दो। हमने 
देखा है--एक आदमी था। उसे चार-पाँच व्यक्तियोंने चन्दनका टीका लगाया 
और बोल दिया, 'तुम अमुक गद्दीके आचांर्य हो।' गद्दीमें तो कुछ न था। न 
जगह, न मकान | उनके पास पैसे थे। उन्होंने सिंहासन, छत्र, जमीन, खरीद ली। 
यह गप्प नहीं, सच्ची बात बताता हूँ और पचास-सी आदमियोंको पैसे दे-देकर 
सिखाया कि तुम हमारे लिए ऐसे बोला करो कि अखण्डभूमण्डलाचार्यकी जय | 
अर्थात्‌ असलमें वे छोटे थे। उन्हें बड़ी चीज मिली तो उसका अभिमान करके 
बैठ गये। बिखर गये। 

एक आचार्यको हमने देखा। वे सम्प्रदायके शंकराचार्य थे, शंकराचार्यकी 
परम्परासे आये थे। जब मैं उनके पास गया, तो देखा, उनकी ख़टियाके पैतानेकी 

तरफ, केवल लंगोटी पहनकर बैठे हुए थे। हम लोग गये तो हमें बुला लिया। 
शरीरमें भस्म लगी है, लंगोटी पहने बैठे हैं । हमको देखकर वे बोले, ' अच्छा, आप 
लोग हमारे पास आये हैं तो हम अतिथिका कुछ-न-कुछ सत्कार करेंगे, उनको 
शंकराचार्यके पदमें बड़प्पन नहीं था। क्‍यों नहीं था ? उनको इतनी बड़ी चीज मिल 
गयी थी, सचमुच ! ब्रह्मत्वका ज्ञान कि उसमें शंकराचार्यका पद उन्हें तुच्छ लगता 
था। मामूली आदमीको शंकराचार्यका पद मिल गया तो ? हे भगवान्‌ ! 'उनकी तो 
छाती कभी न झुके, सिर न झुके !' 'हम आचार्य ' , असलमें हीनको श्रेष्ठ मिलता 
है तो अभिमानका उदय हो जाता है। तादात्म्य हो जाता है। जब महान्‌को कोई 
चोटी चीज मिलती है तो वह चुटकी बजाने लायक होती है ! 
कहाँ अपना तादात्म्य है, उस बातपर विचार करना चाहिए। हम किससे 
मिल रहे हैं ? बड़ेसे या छोटेसे ? हमारे गाँवका राजपूत कहता था 'हमें तुम क्या 
समझते हो ? हमने सम्राट्‌ पञ्मम जार्जसे हाथ मिलाया है ।' वहाँ लम्बी गुड़गुड़ी हर 
समय चलती रहती और वह मसनदके सहारे बैठा रहता। यह अभिमानकी ही 
प्रणाली होती है 'त्यागका भी त्याग' करके अपने स्वरूपमें बैठो ।' 
न्यासः प्रसक्ताखिलकर्मणां भशम्‌ (श्लोक ७१) 
जो जो कर्म तुम्हारे सामने विहितरूपमें आयें, उनका भी परित्याग करके | 
जब मालूम नहीं है कि मोटर चलाकर हमें कहाँ जाना है तो आओ, बैठो! यह 
तो मिला-मिलाया है। कहीं पहुँचनेके लिए मोटर मत चलाओ। बड़ी मौजसे 
तुम बैठे हुए हो! इसके बाद यह हुआ कि इससे होती है श्रुति--ततः माने 
उसके बाद--तदनन्तर। असलमें हमेशा कारणके बाद ही कार्य होता है। इसलिए 
उसके बाद लगा हुआ है। 
ततः माने तब होता है अपने आत्माके स्वरूपका निश्चय। जब हम पहले 
मोटरको बन्द कर लेते हैं; मोटरको बन्द कर लेना। तब सुन लो कि हम इस समय 
कहाँ हैं ? हमको जानना है कि हम कहाँ हैं ? मोटर तो एक तरफ दौड़ती जा रही 
है। तो कैसे मालूम करोगे ? यह है संन्यासका रहस्य । 
न्यासः प्रसक्ताखिलकर्मणां भृशम्‌। 
तुम जो पकड़कर बैठे हो, उसे तो छोड़नेको तैयार नहीं और जो छोड़ चुके 
हो, उसकी यादमें डूब रहे हो ! जो मिला नहीं है, उसके बारेमें सोच रहे हो । अपना 
आपा ही गायब हो गया ! मालूम नहीं, हम कहाँ हैं ? पहले यह बताओ ! कभी ऐसा 
होता है कि जब हम रास्ता भूल जाते हैं--एक बार मैं रातको स्टेशनसे उतरा, साढ़े 

सातके करीबका समय था, और नव मीलके करीब घर था। हमने कहा, अबतक 
एक हजार दफा यह रास्ता पार किया है, चलनेमें क्या रखा है ? सब देखा हुआ है| 
क्या हुआ कि रास्ता ही भूल गये। धानोंकी क्यारी थी, निकल गये एक तरफ। 
चलते-चलते एक झोंपड़ी देखी तो पुकारा कि ' भाई, यह कौन गाँव है ? तो वह 
बोला-- अच्छा, आओ, यहाँ आ गये हैं ?' हमने पूछा--' यहाँ रास्ता है ?' वह 
बोला--' हाँ है। सड़क पकड़ोगे तो पहुँच जाओगे !' हम तो भ्रममें पड़ गये कि 
भटकंकर कहाँ आ गये हैं ? 

हम तो भटककर कामनाओंमें पड़ गये हैं ! विषयोंमें उलझ गये हैं । देहमें 
आ गये हैं! मालूम पड़ना चाहिए कि हम कहाँ आ गये हैं ? 

निश्चय होता है, तब अपने बारेमें निश्चय। श्रवण माने ? आप बिलकुल 
श्रवण शब्दको बदल दीजिये। श्रवण माने सारे वेद-वेदान्तोंका, सदगुरुके सारे 
उपदेशोंका, सारे शास्त्रोंका, ' खण्डन-खण्ड-खाद्य ', 'अद्वैतसिद्धि' और ' प्रस्थानत्रयी ' 
का परम तात्पर्य यह है कि ' आत्मा ब्रह्म है।” इस निश्चयपर पहुँचनेका नाम श्रवण 
है। गजल-किस्सा सुननेका नाम श्रवण नहीं है । गाने-संगीतका स्वाद लेनेका नाम 
श्रवण नहीं है । उसमें मजा आयेगा, आप लीन होंगे उसमें, बल्कि रसास्वांदको तो 
उसमें दोष मानते हैं। चार प्रकारके दोष गिनाये हैं-- 

(१) बुद्धिकी कमजोरी। 

(२) कुतर्कका होना। 

(३) विपर्यय माने जो हम नहीं है उसको माननेमें दुराग्रह होना। 

(४) विषयमें आसक्ति होना। 

ये चार बातें जबतक होंगी, तबतक सुनी हुई सच्ची बात भी आपके अनुभवमें 
नहीं आयेगी। 

ततः माने पहले दूसरी ओर चलना अर्थात्‌ गलत दिशामें जाना बन्द करो। 
उसके बाद श्रुति-- श्रवण करो। तुम भागे जा रहे हो और कहते हो कि 'हम कहाँ 
हैं ?' संशय है तो संशयकी स्थितिमें भागो मत। भागना बन्द करो और पूछो कि 
हम इस समय कहां हैं ? 

ततः श्रुतिस्ततन्मननं सतत्त्वध्यानं चिरं नित्यनिरन्तरं मुनेः। (७२ पूर्वार्ध) 

सुनकर मनन करो! सुनकर माने कानसे सुनकर नहीं। बोलना होता है 
कर्मेन्द्रियसे । जीभ कर्मेन्द्रिय है। श्रवण ज्ञानेन्द्रिय है। जैसा सुनना, वैसा ग्रहण 
करना। कान बोल नहीं पाता, जीभ सुन नहीं पाती । जीभ बना-बनाकर बात बोल 

सकती है । नमक-मिर्च लगा दे | भूलसे जेंवर बट दे । उलट-पलट दे | जीभ बनाती 
है, कान बनाता नहीं । 
आपको ज्ञान होगा, तो जीभसे नहीं कानसे होगा। वह ज्यों-का-त्यों 
बता दे। बात यह रही कि ज्यों-का-त्यों बोलनेवाला चाहिए। बोलनेवाला तो 
“कोई कुछ बोले ।' बोले--'नहीं ज्ञानका जैसा स्वरूप है, उसीके अनुरूप बोले | 
ज्ञानका कैसा स्वरूप है? ज्ञान है। 'ज्ञानमें न कर्म है, न कर्त्ता' ज्ञानमें कार्य 
और कर्ता है, यह कर्मके सम्बन्धसे है 'वास्तवमें नहीं है' यही आप देखिये। 
हाथके साथ आपका जो सम्बन्ध है, वह हाथके द्वारा किये गये पाप-पुण्यको 
आपके साथ जोड़ देता है। कर्मेन्द्रयोंकी उपाधिसे आप कर्ता और ज्ञानेन्द्रियोंकी 
उपाधिसे आप ज्ञाता हैं । 
मनमें अनुकूल-प्रतिकूल भावसे आप भोक्ता बनते हैं। आप स्वयंमें न 
कर्ता हैं न भोक्ता। मैंने एक कहानी सुनी थी। है तो बिलकुल दुनियादारीकी | 
एक कोई फौजके अफसर थे और बे ट्रेनमें यात्रा कर रहे थे। वे जब बाहर 
निकले तो उनका डीलडौल देखकर एक औरतने उनका पीछा किया। जब वे 
चढ़ने लगे, तो उछलकर चढ़ गये! वह स्त्री भी चढ़ गयी। पहले तो वह बात 
कर रही थी, और फिर बोली, हमारी गाड़ी छूट रही है। अब वह उनके डिब्बेमें 
गयी तो ब्लैकमेल करना चाहा! उसने उनको धमकाया कि “तुम हमें इतने रुपये 
दो! नहीं तो मैं जंजीर खींचती हूँ!' पहले तो उन्होंने बहुत मनाया--' ले ले 
भाई, इतना ले ले'। तो वह 'और बढ़ती जाय', वे मनादें परन्तु वह न माने! 
अपना ही कपड़ा फाड़ डाला खींचकर! फिर जंजीर खींची। पुलिसबाले आये 
तो उसने बयान दिया। 
पुलिसवालोंने उन्हें कहा--' इतने बड़े होकर ऐसा काम करते हैं ? आपको 
शरम नहीं आती ? ऊँची पदवीपर बैठकर ऐसा करना उचित था ? हम अभी बन्द 
करते हैं.।' पुलिसवालोंने उन्हें पकड़ते समय कहा--' तुम भी तो कुछ कहो।' वे 
बोले--' हम कुछ नहीं बोलते हैं। हमारे शरीरपर यह ओवरकोट पड़ा है न? 
उसका बयान लिख लिया गया था कि उन्होंने हमें दोनों हाथसे पकड़ लिया। 
हमारे कपड़े फाड़ दिये। हमारे तनको धरतीपर गिरा दिया।' 
उन्होंने कहा, ' जरा हमारा ओवरकोट तो हटाओ।' ओवरकोट हटाया गया 
तो उनके दोनों हाथ ही नहीं थे। लड़ाईमें उनके दोनों हाथ कट गये थे। उनकी 
चिकित्सा हो गयी थी और वे तो ठीक-ठाक हो गये थे। बोलिये, अब क्या? 


श्रीमतीजी पकड़ी गयीं। क्‍यों ? वह उनको व्यभिचारी बना रही थीं जिनके पास 
पकडनेका साधन ही नहीं था। 

हम लोग उस आत्माको, उस ब्रह्मको कर्ता बनाते हैं, जिसके पास न 
कर्मेन्द्रिय है न ज्ञानेन्द्रिय। न अन्तःकरण है कि भोक्ता बना सके | पुलिस भी नहीं 
पकड़ सकती तो यमराजके दूत कैसे पकड़कर ले जायेंगे। जब हाथ ही नहीं है ? 
तो हम हाथकी उपाधिसे कर्ता होते हैं। पाँवकी उपाधिसे चलते हैं, जीभकी 
उपाधिसे बोलते हैं। यह तो सब मशीनरी है। मैं नही हूँ और ऑटोमेटिक चलती 
है। में चलाता भी नहीं हूँ। वह तो कम्प्यूटरमें जैसा मसाला डाल देते हैं। 

पेपरमें अभी आया था, सांगलीमें जो परीक्षा हुई, उसमें परीक्षार्थियोंको 
गिनती कम्प्यूटरने की वह बिलकुल गलत थी ।। विद्यार्थकी गलती न थी, कम्प्यूटरकी 
थी। यह तो ऐसा कम्प्यूटर है कि गलती पर गलती ! मशीन बिगड़ी हो तो ? अपने 
स्वरूपको समझो। आप ये इन्द्रियाँ नहीं हैं, अन्तःकरण भी आप नहीं हैं। मात्र 
ज्ञानस्वरूप हैं। आप ज्ञाता भी ज्ञानेन्द्रियकी उपाधिसे हैं। कर्ता भी कर्मेन्द्रियोंकी 
उपाधिसे हैं, भोक्ता भी मनकी उपाधिसे हैं| आपमें न सुख है न दुःख | यह देश- 
कालकी कल्पना भी आपके मनमें होती है। आपकी कितनी उमर है ? 

एकने कहा--' हमारी उम्र बहुत बड़ी है।' सुननेवालेने पूछा-- उसमें कई 
मन रूई लगी है जो बहुत बड़ी बताते हैं ?' स्थूलमें बेठ गये। यह स्थुलका बना 
शरीर स्थूलमें जितना बड़ा होता है, सोनेमें, बैठनेमें उतना बड़ा नहीं होता । यही तो 
उसकी अन्तिम गति है। धूलमें आया है, धूलमें रह रहा है, धूलमें जायेगा। यही 
उसकी अन्तिम गति है। अपने स्वरूपके बारेमें निश्चय करना है। ऐसा समझो कि 
गाढ़ सुषुप्तिके समय तुम्हारे पास जो रहता है, तुम जो रहते हो, उसकी तरफ ध्यान 
दो! और जो सुषुप्तिमें नहीं रहता है, वह तुम्हारे जाग्रतूके मनका विलास है। जब 
मन है तो वह है, मन नहीं है तो वह नहीं है! _ 

आप क्या सोते समय मनमें पैसा-स्त्री-पुरुषको ले जाते हैं ? घर-द्वार वहाँ 
रहता है ? आप वहाँ देखिये, जहाँ कुछ नहीं रहता है। उस 'कुछ नहीं' को आप 
जानते हैं । जाग्रत्‌ और स्वप्नसे विलक्षणताको कौन जानता है ? उस समय 'जाग्रतु- 
स्वप्रकी वस्तुएँ नहीं हैं,' उसको कौन जानता है ? उसमें ज़ब देश पैदा होता है तब 
अपनेमें हम लंम्बाई-चौड़ाई बनाते हैं । मनमें जब काल:दीखता है, भौतिक सामग्री 
दीखती है तब हम अपनी उम्रकी कल्पना कर लेते हैं, अपनेको साढ़े-तीन हाथका 
मान लेते हैं। यह मनकी सामर्थ्य है। उसमें उम्रकी कल्पना एक मिनट, दो मिनट, 

एक युग और उसमें जो मनका द्र॒ष्टा है, उसमें देशकी कल्पना, व्यापकता; उसमें 
एक खास आकारकी कल्पना जो सुषुप्तिमें नहीं रहती, आपने अपने स्वरूपको न 
जानकर यह किया है। 
यह स्वरूप ' अकाज' होनेसे अविनाशी है । पहले भी अविनाशी था, आगे 
भी रहेगा। यह स्वरूप अदेश होनेसे परिपूर्ण है, था और रहेगा। यह स्वरूप अवस्तु 
होनेसे चिन्मात्र है, था और रहेगा। असलमें यह अद्वितीय ब्रह्म है। 
परन्तु जबतक आप यह बात सुनेंगें नहीं, यह मनन नहीं करेंगे, बेद- 
वेदान्तका विचार नहीं करेंगे, कहीं-न-कहीं यह आपको मेढ़क बनाकर रख देगा। 
फुदकते रहो | यदि वेदान्तका श्रवण नहीं करोगे तो-- 
भजन बिनु बेल बिराने हो?! 
यह स्वामी शुकदेवानन्दजी बोलते थे। उनकी हलवाईकी दुकान थी। जब 
वे और भजनानन्दजी दोनों बच्चे थे, तब दुकानपर बैठते थे। एक बार उन्होंने 
देखा-- सड़क टूटी-फूटी थी और बैलगाड़ीमें खूब सामान लेकर वहाँसे कोई 
निंक़ला। अब वह गाड़ी बैलसे खींची नहीं जाती थी बैलगाड़ीका पहिया अटक 
गयां। बैल अपना घुटना लगाकर खींचना चाहे तब भी न खिंचे! गाड़ीवाला 
चाबुक-पर-चाबुक लगावे ! तब तो शुकदेवजी महाराजके मनमें यही गाना आवे। 
यह पद है तो पुराना। 
ये गाड़ीवानके बैल नहीं हैं, मालिक हैं| पराये बैलको यह कैसा पीट रहा 
है ? यदि तुम अपने स्वरूपको नहीं जानोगे तो कोई देवता बनाकर तुम्हें तुम्हारी 
पूजा नहीं करेगा वह तो अपना काम ही करावेगा। ' हे देवताजी ! इतने रुपये हमारे 
घर भेज दो, एक बेटा हमें दे दो !' पूजा पाकर तारीफ सुनकर भी बन्धनमें पड़ोगे। 
मिश्राजी पहले जन्माष्टमीका बड़ा उत्सव करते थे। पाँच-सात साल पहले। 
हम सब लोग वहाँ जगंह-जगहसे आते थे, बड़ी भारी भीड़ होती थी। में जब 
पहले-पहल उनके यहाँ गया तो वहाँ तो सब लोग बिलकुल गुपचुप बेठे थे। मैंने 
तो वहाँ बैठकर हँसना शुरू किया, मसनदके सहारे बैठकर लटक गया। इनसे 
थोडी-बात की | मिंश्राजीको चाहे याद हो या न हो, उन्होंने कहा--' हमें तो आज 
मालूम पड़ा है कि सभामें बैठकर भी हँसते-खेलते रह सकते हैं ।' संसारमें गमगीन 
रहनेका नहीं है।ईश्वरकी हँसीका नाम तो संसार है । ईश्वर जो जोरसे ठठाकर हँसा 
तो उसकी आवाज वेद बन गयी और हँसीका धक्का लगा, उससे दुनिया बन गयी। 
यह संसार तो ईश्वरकी हँसी है ! 


कक विवेक कीजिये 


स्मितमेतस्य चराचरमस्य च सुम्त॑ महाप्रलय: 

वाचस्पति मिश्रने लिखा है, 'सांसकी गड़गड़ाहटका नाम वेद है। आँख 
खुलनेपर तिरमिरे दिखे। उसका नाम संसार है। उसकी मुस्कान प्राणी है, उसका 
सोना महाप्रलय है। 

नि:ध्सितमस्य वेदाः वीक्षितमेतस्थ पञ्नभूतानि। 
स्मितमेतस्थ चराचरमस्य च सुपर महाप्रलयः ॥ 
( भामतीमंगलाचरण) 

भला, ईश्वरकी हँसीसे जो दुनिया बनी है, वह रोनेके लिए है ? दीन- 
हीन, गम्भीर होनेके लिए है ? अरे मुस्करानेके लिए है। मरते-मरते भी एक बार 
अपनी मुस्कानकी छाप॑ छोड़ जाओ | सैकड़ों वर्षतक लोग गायेंगे कि मरते समय 
भी ये मुस्कराते थे।' उनके लिए भी सामग्री छोड़ जाओ। ऐसी है यह सृष्टि। 
रोनेके लिए नहीं है। बिना श्रुतिके, अपने स्वरूपका निश्चय किये बिना यह बात 
नहीं हो सकती। 

अब बोलते हैं कि ' आओ मनन करें ।' झूठमूठ अक्कल लड़ानेका नाम मनन 
नहीं होता। कोई कहता है, 'यह बौद्ध; जैन, सांख्य या न्यायका तर्क है।' मरे। 
फसेंगे ये। 

मनन माने श्रुतिके अनुकूल युक्ति। देखो, यह आपको सिद्धान्त-दर्शनकी 
बात सुनाते हैं। एक ' वेदान्त-दर्शन' है, एक 'सिद्धान्त-दर्शन' है। दोनों व्यासजीकी 
रचना हैं । यह हुआ कि जब व्यासजीने वेदान्त-दर्शन बना लिया तो सोचा कि 
इसमें-से सिद्धान्त ढूँढ निकालना बहुत मुश्किल होगा। इसमें तो बड़े-बड़े शास्त्रार्थ 
हैं, बौद्धोंके, शास्त्रोंके खण्डन हैं। साधारण आदमी इसमेंसे सिद्धान्त कैसे पकड़ेगा ? 
तब उन्होंने सिद्धान्तकी रचना की। उसमें एक सूत्र है। सूत्र यह है कि 'जिज्ञासुके 
लिए प्रधान श्रवण है।' उस श्रवणके अनुसार मनन और मननके अनुसार 
निदिध्यासन और उसके बाद साक्षात्कार है। और जब साक्षात्कार हो गया तो 
उसके लिए श्रुति-श्रवण मुख्य नहीं है, निदिध्यासन है। निदिध्यासन न हो तो 
मनन, मनन न हो तो श्रवण! चढ़ते समय सबसे पहली निचली सीढ़ी होती है, 
वह उतरते समय आखिरी हो जाती है। 

चढ़ते समय श्रवण-मनन-निदिध्यासनपर जाओ, साक्षात्कार हो जाय तब 
उतरते समय निदिध्यासन-मनन-श्रवण! श्रवण तो बाह्य व्यापार है। जिक्ञासुके 
लिए जो बहुत अन्तरंग हैं, वही ज्ञानीके लिए अत्यन्त बाह्य व्यापार है। मनन 

करना--यह भी वृत्तियोंकी दौड़-धूप है। वेदान्तकी एक बात सुनाते हैं। यह 
सिद्धान्त-दर्शनकी बात सुनायी । 

'क्रमविक्रमाध्याम । “यह सूत्र है--क्रमसे चढ़ो, व्युत्क्रमसे उतरो ! वेदान्त 
कहता है-- 

श्रण्वन्तु अज्जञाततत्त्वास्ते, जानन्‌ कस्मात्‌ श्र॒णोग्यहम्‌ । 

जिनको आत्माका ज्ञान नहीं है, वे श्रवण करें। हमको सुननेकी क्‍या 

जरूरत है ? 
मन्यन्तां संशयवन्तः नाह॑ यतोहमर्सशयः 

जिनको संशय हो वह मनन करें। हमें संशय नहीं है तो मनन क्‍यों करें ? 

विपर्ययतरो निदिध्यायेत्‌ कि ध्यायोडविषर्ययातू | 

जिन्हें विर्षय हो, में ब्राह्मण हूँ, संन्‍्यासी हूँ, पापी-पुण्यात्मा हूँ, कर्त्ता- 
भोक्ता हूँ यह भी विपर्यय है।'मैं अवधूत हूँ! , 'मैं आचार्य हूँ' यह भी विपर्यय है। 
'देहकी परिस्थितिको लेकर अपने आपमें आरोपित कर लेना ' --इसका नाम 
विपर्यय है | 

विपर्यय माने विपरीत। विपरीतय फ््योति, विपरीतय पर्ववनम्‌। जो तुम नहीं 
हो उसमें तुम्हारा 'मैं' हो गया। जिसको विपर्यय हो, वह निदिध्यासन करे। 
“नाहं जीव; | शिवो5हम्-मैं जीव नहीं हूँ, शिव हूँ, ठीक है '। करो। विषर्ययस्तु 
निदिध्यायेत्‌ । कि ध्यानम्‌ आतिपर्ययात्‌ / जहाँ विपर्यय नहीं, वहाँ ध्यान करनेकी 
जरूरत कया है ? 

देहात्मत्वं विपर्याय न कदाचित्‌ भजाम्यहम्‌। 

'हमको तो कभी यह देह आत्मा है! ऐसा विपर्यय होता ही नहीं। तो 
मनन माने श्रवणके अनुकूल चिन्तन करो। यह सुना है, वह सच है या झूठ है 
यह कुतर्क है । हमने श्रवण किया है उसके पक्षमें क्या-क्या युक्ति हैं ? श्रवणके 
पक्षमें युक्तियोंके संचयका नाम मनन है। मनन माने दुहराना नहीं होता! 
नवनवोन्मेषशालिनी बुद्धिके द्वारा नयी-नयी युक्तियोंका जो उदय है; उसका नाम 
मनन है। तन्मननम्‌। 


६५ 


यह बात आपके ध्यानमें आ गयी कि जब वस्तुको हम इन्द्रियोंसे अनु भव 
नहीं कर सकते, उस वस्तुके बारेमें, चाहे वह धर्म, उपासना, योगका फल हो, या 
ज्ञानका, श्रवण करना पड़ेगा। श्रवण करते-करते स्वर्ग-वैकुण्ठ आदियमें तो विश्वास 
हो जायेगा। वैसी भावना बन जायेगी। धर्म और योगमें सुनते-सुनते वैसा अभ्यास 
करनेकी प्रवृत्ति बन जायेगी। तत्त्वज्ञानमें सुनते-सुनते आवरण भंग डो जायेगा। 
सुननेका फल सबमें एक ही नहीं होता है। 

धर्मकी बात सुनेंगे तो अनुष्ठानमें प्रवृत्ति होगी, उपासनाकी बात सुनेंगे तो 
स्मरणमें और योग करेंगे तो अभ्यासकी प्रवृत्ति होगी तत्त्वज्ञानके श्रवणसे मननमें 
प्रवृत्ति होगी । 'सोलहो धान बाइस पसेरी ' नहीं होते हैं। सुननेसे कहीं विश्वासका 
उदय होता है, कहीं भावनाका, कहीं स्थितिका उदय तो कहीं आवरण भंग। सब 
श्रवण एक-सरीखा नहीं होता है। आप पण्डितसे पुराण सुनते हैं न? मैंने अनेक 
पुराण लोगोंको पहले बहुत बार सुनाये हैं। पचास बार मैंने गरुड़-पुराण सुनाया 
होगा। बड़ा आदमी कोई मर जाय तो 'गरुड़-पुराण' सुनाया होगा। बड़ा आदमी 
कोई मर जाय तो '“गरुड़-पुराण' सुननेकी प्रथा थी। उसके सुननेसे दान करनेकी 
इच्छा होती है।' मरे हुएके कल्याणके लिए दान करो तो वह स्वर्गमें जायेगा' -- 
यह विश्वास होता है। वृषोत्सर्ग करो, नारायण-बलि करो। अब गरुड़-पुराणका 
सुनना दूसरी चीज है और उपनिषद्‌्का श्रवण दूसरी चीज है। माघ महीनेकी 
महिमा सुनना दूसरी चीज है | कार्तिक-महिमा, वैशाख-महिमा और पुरुषोत्तममासकी 
महिमाका श्रवण यह सब दूसरी चीज है। चलो पण्डितसे पुराण-कथा सुन आवें। 

एक ब्रह्मविद्के संकल्पमें सृष्टि बनानेकी सामर्थ्य होती है। उसका श्रवण 
दूसरा होता है। ऐसा उपनिषद्में लिखा है-- 

यं य॑ लोकं मनया  संविभाति 
विशुद्धसत्त: कामयते .तांश कामान्‌। 
ते॑ त॑ लोकानू जयते तांश्र कामान्‌ 
तास्माद आत्मज्ज॑ ह्ाचवेत्‌. ध्रूतिकामः ॥ 
( मुण्डक ३-१-१० ) 
एक ब्रह्मविद्‌ पुरुषका संकल्प सृष्टि बना देता है। ऐसी सामर्थ्य होती है। 
एक नया ब्रह्माण्ड बना दे। ऐसे ऐरे-गैरे, नत्थू-खैरैके साथ-- श्रवणकी बात सुनावें 
जो सुनेंगे ब्रह्मकी ० करेंगे भूत- भैरवकी पूजा । नहीं नहीं, आप ठीक-ठीक 
श्रवण करो और | खुचर मत निकालो। प्रत्येक श्रवण अनुभवपूर्वक--जो 
वचन उसका होना चाहिए--अपरोक्ष किये हुए पदार्थका जब वक्ता प्रवचन करता 
है, तब श्रोताको उसके श्रवणसे साक्षात्कार होता है। श्रवणका फल है अनुभव। 
अनुभवसे निकला हुआ वचन श्रुत होकर अनुभव उत्पन्न करता है। श्रवणके दोनों 
ओर अनुभव है। 
श्रवण करानेवाले वक्ताका अनुभव वचनमें आरूढ़ होता है और श्रोताके 
कानमें प्रवेश करता है। आप जबतक विश्वासका खेल कर रहे हैं, तबतक अनुभवका 
स्पर्श आपको नहीं हो सकता। विश्वासके स्पर्शसे अनुभवका स्पर्श अन्तरंग है। 
उसमें मननकी आवश्यकता पड़ती है। मनन माने अनुकूल विचार। सुनकर यदि 
तुम्हारे मनमें विरोधी विचांरोंका उदय हो तो समझना कि अभी तुम्हारा अन्त:करण 
_ शक्की है 'संजश्यात्या विनश्यति।//शक्की आदमीको कभी स्थिरता भी नहीं होती। 
वह कभी व्यापार भी नहीं कर सकता, भोजन नहीं कर सकता। खाते-खाते उसे 
डर लग जाय कि कहीं इसमें जहर न हो! तो न होनेपर भी वह जहर हो जायेगा, 
क्योंकि उसे उसका स्वाद नहीं आयेगा। 
एक दिन एकने रातको ग्यारह-बारह बजे हमको फोन किया--' मेरे पतिदेव 
कहीं गये हैं। अभी तक नहीं आये । मैं अकेली घरमें डर रही हूँ । उसका ख्याल था 
कि पति कहीं मौज करने गये हैं ।' मैंने कहा--' बाबा, डर मत। कल आ जायेंगे।' 
कल मालूम हुआ कि कहीं उसकी मोटर भिड़ गयी थी और पुलिसने उनको 
थानेमें बन्द कर दिया था। देखिये यह शंका कितनी दुःखद है। 
एक सज्जन यहीं कहीं अपने ऑफिससे लौटे। रास्तेमें किसीने उनसे बात 
करते-करते उनकी नाकपर रूमाल रख दिया, तो वे बेहोश होकर गिर पड़े । उन्हें 
मोटरमें उठाकर ले गये । घरके लोग समझे कि यह कहीं गोवा चले. गये हैं, मौज 

करने ! दूसरे दिन बेचारा लोणावलाकी घाटीमें कहीं था। पाँवमें न जुता, न हाथपर 
घड़ी, न कलम न पैसा! किसीने उसका सब छीन लिया था। अपना मन नहीं 
बिगाड़ना चाहिए | सबसे बड़ी सम्पदा मनुष्यके पास उसका मन है। अपने साथींके 
बारेमें शंका ? अपने धर्मके बारेमें शंका, गुरुके बारेमें शंका, शास्त्रीय निश्चयके 
बारेमें शंका ? क्यों न उसके पक्षमें विचार करो कि ऐसा कहनेका कया अभिप्राय 
है ? शंका बहुत तकलीफ देती है। 

शंका माने शं अर्थात्‌ शान्ति, का अर्थात्‌ काट दे। जो शान्तिको काट दे, 'शं 
कृन्तन्‌ '--जिससे हम मूच्छित हो जाये उसका नाम संशय | संशय माने बेहोशीकी 
दवा । इधर जाये कि उधर जाये? कुछ ख्याल ही न आवे अपना घर ही भूल गया। 
संशय माने सं शयनम्‌ सम्‌ उपसर्ग लगा। क्लॉरोफार्म सुँघाया गया। अनुकूल मनन 
करो | शास्त्रकी, हितैषीकी, गुरुकी और माँ-बापकी वाणी सुनकर अनुकूल पक्षमें 
विचार करना चाहिएं। 

मनन और उसके बाद तत्त्व-ध्यान--ध्यान कल्पनाका नहीं करना चाहिए। 
तत्त्वका ध्यान करना चाहिए। एक सज्जन हमारे बड़े अच्छे मित्र थे। वे एक लेख 
लिख रहे थे। बड़ी सुन्दर लिपि, बड़ी सुन्दर भाषा ! बादमें वे एक बड़ी युनिवर्सिटीके 
वाइसचान्सलर हो गये थे। वे एक लेख लिख रहे थे। विषय था 'हड़ताल-तत्त्व'। 

अरे, पृथिवीतत्त्व एक तत्त्व है, प्रकृतितत्त्व है, वायुतत्त्व, आकाशतत्व, 
आत्मतत्त्व ये सब तो एक-एक तत्व है। तत्त्व माने जिसमें शकल-सूरत बनती है। 
परन्तु यह हड़तालका तत्त्व क्या होता है ? अब यह तो लाक्षणिक प्रयोग हो गया। 
उसकी असलियत! “तत्त्व” शब्दका प्रयोग हर जगह नहीं होता है। जिसमें 'तत्‌' 
और 'त्व' दोनों बनते हैं, उसका नाम तत्त्व है। इस पर आपने कभी ध्यान दिया है ? 

“तत्‌' माने परमात्मा ।त्व' माने जीव । तत्त्व माने जिसमें जीवात्मा, परमात्माका 
भेद मिट जाय और दोनोंकी अद्वितीयता प्राप्त हो जाय। 'तत्‌ त्वम्‌' । यह तत्त्व है, 
'त्व' नही है। त्व' भी एक शब्द है। तत्त्व माने मैं-तुम; यह-वह कया है ? 

तच्च अर्थात्‌ ईश्वरतत्त्वम्‌। तच्च अर्थात्‌ प्रकृतितत्त्वम्‌। तच्च माने जीवतत्त्वमूं। 
तच्च, तच्च _तच्च तानि। तेषाम्‌ भाव; तत्त्वम्‌।स च, इर्द च, त्वं च। इसका नाम 
है तत्त्व। वस्तुके परमार्थ स्वरूपको समझनेंकी चेष्टा। लोगोंने योगियोंके मनमें 
एक ऐसी बात बैठा दी कि वे समझते हैं कि ध्यान माने मन का ठप्प हो जाना। 
मन कोई काम नहीं करता तो ध्यान हो गया। बच्चे लोग तो समझते नहीं कि 
ध्यान कया होता है ? 

हम गीताप्रेस-गोरखपुरमें गये थे तो वहाँ हमारे साथ एक अवधूत थे- 
“हंडियावाले '। हनुमानप्रसादजीके दौहित्र थे। यह अवधूत उनके दौहित्रको अपने 
पास बुलाता और कहता, ' बैठो हमारे पास ।' फिर उनके पाँव ठीक ठीक पद्मासनमें 
बिठा देता और कहता , 'पीठकी रीढ़ सीधी करो! आँख बन्द करो।' पाँच मिनट 
बैठाते। फिर पूछते-तुमने क्या किया ? मालूम है ? 

बालक--' नहीं मालूम | 

वे बताते-- तुमने ध्यान किया '। 

जब वे बालक घरमें जाते तो लोग पूछते, तुम क्या कर रहे थे। वे बताते-- 
“हम ध्यान कर रहे थे।' तो आपने हाथ-पाँव बाँधकर पीठकी रीढ सीधी करके 
बैठनेको ध्यान मान लिया। 

दुनियामें बहुत-से लोग हैं जो ध्यानका रहस्य नहीं जानते | उनको ऐसा ही 
कुछ अंट्संट बता दिया गया है।न मनके ठप्प बैठनेका नाम ध्यान है, न पीठकी 
रोड़ सीधी करनेका नाम ध्यान है । संस्कृत भाषामें ध्यानकी प्रकृति है चिन्तन | ' ध्यै 
चिन्तायाम्‌ '। तो, जैसे आपको कोई चिन्ता होती है तब लगातार मन न होनेपर भी 
वहाँ मन जाता है।यह रुपया नहीं मिला ', ' वहाँसे रुपया नहीं मिला ', 'घरवाली 
मायकेसे नहीं आयी *, ' श्रीमान्‌ बाहरसे नहीं आये ', ' बच्चा स्कूलसे नहीं आया -- 
ये सब बार-बार मनको वहाँ खींच ले जाते हैं। जब आपके मनमें कोई चिन्ता 
लगती है और बारबार वहीं ध्यान आता है तो उसका नाम ध्यान हो जाता है। आप 
उसे किम्भूत किमाकर मंत बना दें। ' ध्ये चिन्तायाम्‌ ध्यानम्‌'--चिन्ता-परम्परा। 
एक ही वस्तुका बारम्बार चिन्तन होना। इसका नाम ध्यान है। ध्यान विक्षेपका 
दुश्मन नहीं होगा। अभाव किसीका दुश्मन नहीं होता। अब ध्यानकी बात करें। 
सतत्त्व ध्यानम्‌ । योगी लोग भी मनका ठप्प होना ध्यान नहीं मानते हैं ।' तत्रेकतानता 
ध्यानम्‌'। (योगसूत्र ३.२) अर्थात्‌ लक्ष्य वस्तुओंमें एक-तान हो जाना। वही ताना 
वही बाना। अपना लक्ष्य ही मंनका ताना है और अपना लक्ष्य ही मनका बाना है। 
मनमरमें लक्ष्यका स्फुरण--इसका नाम ध्यान होता है। वेदान्तियोंका ध्यान 
विध्व॑सात्मक नहीं है, रचनात्मक है | यदि रचनात्मक नहीं होगा तो अन्तःकरणको 
शुद्ध नहीं करेगा। मूर्ख लोग क्या करते हैं ? में मूर्ख शब्दका प्रयोग नहीं कर रहा 
हूँ। यह शब्द गीतामें है। 

मनोरथान्‌. प्रलापांश कतुमायति तत्कणात्‌। 
सपाध्यादीनि कंर्माणि जह्मति जडधीयव॑दा ॥ 

ये मूर्ख लोग जब ध्यान-समाधि आदि कर्मसे उठते हैं, तब उनके मनमें जो 
मनोरथ, जो इच्छाएं थीं, सम्बन्ध थे, वे ही फिर-के-फिर आ जाते हैं । फिर जहाँ- 
के-तहाँ! 

संस्कृत में 'न्याय' है। एक आदमी था, वह कहीं जा रहा था। रास्तेमें 
जो पुल लगता है, उसपर चुंगी देनी पड़ती है। उसके रास्तेमें बीचमें यह पुल 
पड़ता था। उसने सोचा, किसी ऐप्े रास्तेसे चलें कि चुंगी न देनी पड़े। तब वह 
ऐसे रास्ते से चला कि मूल रास्ता छूट गया। दूसरी तरंफसे घूमकर आया तो 
वही घाट; फिर आया तो वही घाट, फिर घूमकर आया तो वही घाट! सारी रात 
भटकते ही बीत गयी। परन्तु अन्तमें पुल परसे ही पार करना पड़ा। चुंगी चुकानी 
पड़ी। सारी रात बीत गयी और चुंगी भी देनी पड़ी। इसे ' घट्टकुटी -प्रभात- 
न्याय' बोलते हैं। (घट्कुटी> राजग्राह्म करस्थान) फिर प्रात:काल आया, वही 
घाट मिलता, वही चुंगीघर मिलता। वहीं चुंगी चुकानी पड़ी। तो भटकते रहो ! 
यह है भाई! अन्तमें आपको यहीं आना पड़ेगा। 

यह ध्यान आपके मनमें जो वासनाएँ हैं, जो विक्षेप हैं, उन्हें काटनेवाला 
होना चाहिए। काटनेके लिए तो समसत्ताक वस्तुका चिन्तन चाहिए। असंग लोगोंको 
मैं बहुत जानता हूँ! ध्यान करते समय तो वे अंसग हो जाते हैं और ध्यानंसे 
उठनेपर ? उनकी असंगता रहती है ? चोरी बेईमानी ब्लैक करते हैं | दूसरोंको ठगते 
और सताते भी हैं! क्‍यों जी? असंगता तो ऐसी हुई न? कैसे ? जैसी हमारे 
बनारसमें होती है। 

पहलेकी बात सुनाता हूँ, अबकी नहीं। लोग सुबह उठकर शौचालयमें 
जाते थे तो लाल गमछा पहनकर जाते थे। हाथमें लोटा रख लें और 'हर हर 
महादेव' करते गंगास्नानको जाते थे। तो फिर उसी गमछेको धोकर पहन लेते 
थे। स्नान करके फिर 'हर हर महादेव शम्भो' गा रहे हैं और विश्ववानाथजीमें 
जाकर शंकरजी पर वह जल चढ़ा दिया ? उसके बाद फिर घर गये ! वह चुन्नटदार 
धोती, लखनऊकी टोपी, और कुर्त्ता पहनते और फिर पान खाते हुए दुकानपर 
जाते और दूसरोंकी गाँठ ही काटते थे। वह गंगार्नान और 'हर हर मंहादेव।' 
यदि तुम ध्यान लगनेके बाद असंग रहनेके बाद, फिर वहीं-के-वहीं आ जाते 
हो तो ध्यान क्या हुआ ? वह घुम-फिरकर वहीं जिसे 'घट्टकुटी प्रभात-न्याय' 
बोलते हैं। झट वहीं लौट आये। अरे भाई। रोकनेवाली दीवार होनी चाहिए। 
यह ध्यान ऐसा है कि जिसका ध्यान होता है, उसके प्रति प्रेम पैदा करना है ! 

और प्रेम पैदा करके दूसरेसे बचना है। असंगता है तो दूसरेसे बचनेका काम न 
करे ? यह ध्यान कितना होना चाहिए। चिरकालतक और प्रतिदिन-- 
ततो5विकल्पं परमेत्य विद्वा- 
निहैव निर्वाणसुखं समृच्छति॥ (७२ उत्तरार्ध) 
इसके बाद विकल्परहित! अर्थात्‌--आप लोग कहीं कच्चे वेदान्तीसे 
'निर्विकल्प' शब्द सुनके धोखेमें मत पड़ना। बात यह है कि एक ही शब्द 
वेदान्तमें दूसरा और योगदर्शनमें दूसरा अर्थ देता है। विकल्प, दुविधा, द्वैत। संस्कृत 
भाषामें एक शब्द है 'द्वैत!' और एक शब्द है ' अद्ठैत'। आप लोग अंग्रेजीमें जिसे 
डाउट बोलते हैं, वह संस्कृतके ' द्वैत' शब्दका बच्चा है। आप लोग अंग्रेजी ढंगसे 
बोलेंगे तो 'द' का 'ड' निकल आवेगा। 'त' का 'ट' निकल आवेगा और 'डाउट!' 
हो जायेगा तो यह जो 'निर्विकल्प' शब्द है, योगमें उसका अर्थ होता है-- 
'निर्विकल्प समाधि।' और वेदान्तमें उसका अर्थ होता है 'निर्भ्रम अद्ठैत '-- 
भ्रमरहित अद्वित। 
कभी किसी महात्माकी समाधिका दर्शन करने गया। कबरको ही समाधि 
बोलते हैं न! अमुक महात्माकी समाधिपर जाना। लोक व्यवहारमें समाधि माने 
कबर। मरे हुएका दफनाना। योगदर्शनमें समाधि माने सम्पूर्ण चित्तवृत्तियोंका 
विकल्परहित, बीजरहित निरोध--असंप्रज्ञात समाधि! वेदान्तमें 'समाधि' शब्दका 
अर्थ ब्रिल्कुल निराला है। 
रस्सी जल गयी ऐंठन रह गयी “-यह तो आप लोगोंको मालूम है न! 
कभी कोई रस्सी हो, उसमें आग लगी तो जल गयी परन्तु रस्सी राख हुई एंठनवाली 
ही दिखायी पड़ रही है । वह जली हुई है। 
वेदान्तमें 'संज्ञावली' नामकी एक पुस्तक है। 'संज्ञावली' माने वेदान्तमें 
जो पारिभाषिक शब्द हैं उनका क्‍या अर्थ होता है यह बतानेवाली पुस्तकका 
नाम। “समाधि 'का अर्थ क्‍या होता है ? तत्त्वज्ञान हो गया। आकाशके स्वरूपको 
जान लिया उसके लिए नीलिमा क्‍या है ? आत्मा-परमात्माके स्वरूपको 
जाननेवालेके लिए प्रपञ्ञ क्या है ? बिलकुल वैसे ही--' वासनातृणपावक: '। जली 
हुई--भस्म हुई दुनिया दिख रही है। यह तो अर्जुनका रथ है। कर्णने ऐसे-ऐसे 
वाण मारे थे कि अर्जुनका रथ, घोड़े सब जल गये थे। परन्तु भगवानने अपनी 
शक्तिसे उनको अवस्थित कर रखा था। इससे रथ जैसे-का-तैसा रहा। रोज जब 
अर्जुन रथसे उतरता था, तब भगवान्‌ उसको हाथ देते थे। जैसे ड्राइवर होता है 

तो वह खड़ा होकर दरवाजा खोलकर खड़ा रह जाता है बल्कि मोटर स्टार्ट 
करके भी वैसा करता है। 

श्रीकृष्ण भगवान्‌ने सत्रह दिन तो वैसा किया, परन्तु अठारहवें दिन नहीं किया । 

बोले--' अर्जुन | पहले तुम उतरो! हम नहीं उतरेंगे।' 

अर्जुन-- तुम हमारे सारथि हो-ड्राइवर हो !' देखो; हमारे यहाँ ड्राइवरका 
कितना महत्त्व है ? जब भगवानके कहने पर अर्जुन पहले उतरा और फिर भगवान्‌ 
उतरे तो रथ राखका ढेर हो गया। यह देख अर्जुन बोला--'' अरे यह क्या?! 

रथ तो पहले ही जल चुका था। श्रीकृष्णने राखको जोड़ रखा गरा। जिस 
दिन तत्त्वज्ञान होता है, उस दिन यह शरीर और शरीरसहित सम्पूर्ण प्रपण्च राखका 
ढेर हो जाता है। यह तो कहीं, किसी अनिर्वचनीय शक्तिसे; वेदान्तमें कहते हैं, 
प्रारब्धसे । नहीं, ईश्वर-संकल्पसे । नहीं, अनिर्वचनीय शक्तिसे | आप अपने वेदान्तके 
साथ इसको पटा लो कि क्‍या कहना ठीक है ? हम नहीं बोलते हैं । यदि आपको 
वेदान्तका संस्कार होगा, तो आपकी समझमें बात आ जायगी। 

वेदान्तमें समाधिका अर्थ है 'अद्वेतबोध से द्वैतका भस्मीभूत होनेका भाव। 

अविकल्प माने असन्दिग्ध, निर्विकल्प परमतत्त्वकी अनुभूति होती है। ऐसा 
क्यों कहते हो ? इसी श्लोकमें है। दूर जानेकी जरूरत नहीं । इहैव माने यहीं, इसी 
जीवनमें-। 'इहैव निर्वाणसुखम्‌ ।' 

*समश्नुते ' माने समृच्छति । इसका अर्थ यह हुआं कि निर्विकल्प परमतत्त्वकी. 
उपलब्धिके बाद ज्ञानीका यह जीवन बना रहा, समाप्त नहीं हुआ | तब निर्विकल्प- 
अविकल्प। संसारका नाश नहीं हुआ, संसारका, अभानका और दुःखरूपताका 
अन्त हुआ। 

इन तीनोंका अर्थ एक नहीं, भिन्न-भिन्न है। संसार दुःख रूप है। यह 
अज्ञानदशामें ही मालूम पड़ता है। संसारका भान नहीं हो रहा है, यह भी अज्ञान- 
दशामें ही मालूम पड़ता है। क्योंकि भान अपना स्वरूप है। भानका लोप करो | 
होगा ? समाधिका भान होगा । संसारके आनन्दका लोप अज्ञान है। भानका लोप भी 
अज्ञान है। 

निरत्वय विनाश--प्रवाहरूपताको स्वीकार कर देना भी अज्ञान है । किसीके 
प्रभावमें नहीं आना | जो वेदान्तका जानकार है, उसके लिए हम एक वस्तु प्रस्तुत 
कर रहे हैं। यह ज्ञानका निचोड़ है। 

इहैव निर्वाणसुखं समृच्छति। 


वेदान्त स्वर्गमें, बैकुण्ठमें या समाधिमें जानेके लिए भी नहीं है। अगले 
जम्ममें हम महात्मा हो जायें, इसके लिए भी वेदान्त नहीं है। इसी धरतीपर, इसी 
जोवनमें, इसी शरीरमें, इसी समय । आप चंडूखानेमें हैं कि गंगाकिनारे, उससे कोई 
मतलब नहीं । इसी स्थानमें | आप कलियुगमें हैं कि सत्ययुगमें, इससे कोई मतलब 
नहीं । आपको इसी जीवनमें निर्वाण-सुखकी प्राप्ति होगी। 
निवाण-सुखका आस्वादन होगा। कब? निर्विकल्प परमतत्त्ठ ज्ञान हो 
जानेपर। में आपको कई कारणोंसे उपनिषद्के वे मन्त्र नहीं सुना सकता, जैसा 
उसमें कहा गया है-- 
एब नित्यो महिमा ब्राह्मणस्य न कर्मणा वर्धते नो कनीयान्‌ । 
( वृहदारण्यक ४.४.२३ ) 
ब्रह्मज्षानाकी यह महिमा है कि कर्मसे उसकी उन्नति नहीं। जक्षन्‌ क्रोौडन्‌ 
रममाणः (उन्दोग्य ८.१२.३) राजाके शरीरमें बैठकर वह खा रहा है, इन्द्रके 
शरीरमें बेैठंकर स्वर्गके भोगोंका भोग कर रहा है; रममाण:--विहार कर रहा है। 
एकके ज्ञानसे सर्वका विज्ञान-वैदुष्य। कितना बड़ा ज्ञानी है यह कि उसके लिए 
कुछ अज्ञात है ही नहीं | एकका अद्ठदितका ज्ञान उसे हो गया है। वह सर्वाधिपति है, 
सवभोक्ता है । विधिकिंकर नहीं है वह। 
आप देखते हैं, एक कर्मकाण्डी है । वह सिला कपड़ा नहीं पहनता है और 
वह शरीरमें चन्दव और भस्म भी लगाता है। एककी जगह वह तीन यज्ञोपवीत 
पहनता है, दिनभरमें पचास बार वह हाथ धोता है, अग्निहोत्र करता है। वह 
समझता है, 'हमारे आगे साधु क्‍या होता है ?” परन्तु उसको यह मालूम नहीं है कि 
वह तो विधिकिंकर है, कानूनका गुलाम है। परन्तु ब्रह्मज्ञानी.2“न भवेत्‌ विधिकिकर: ।' 
तस्य में तत्र न लोक च मीयते (कौषीतक्युप ३.१)--इन्द्रने कहा, मेरा एक 
बाल भी बाँका नहीं हुआ। “नाश लोकस्य न विद्यते --किसी भी प्रकार लोकका 
नाश नहीं हो सकता । यह बात कौषीतकी उपनिषदमें कही गयी है । 
इंहैव निर्वाणसुखं समृच्छति। 
यहीं, इसी जीवनमें स्वर्ग है, बैकुण्ठ है और मोक्षसुख भी है। दूसरे जन्ममें 
नहीं है। इहैव | इसकी प्रासिके लिए-- 
यद्दोद्धव्यं तवेदानीमात्मानात्मविवेचनम्‌ । 
तदुच्यते मया सम्यक्‌ श्रुत्वात्मन्यवधारय॥ ७३॥ 
थे आपको उसके बारेमें वह जानकारी प्राप्त करनी चाहिए। कौन-सी ? 


विवेक कीजिये 


आत्मा-अनात्माका विवेचन। आत्मा क्या है ? अनात्मा क्या है ? में क्या हूँ ? और, 
मेरे सिवाय क्‍या है? आत्मा माने खुद। खुदी या खुदा भी नहीं! खुदा माने 
परमेश्वर | खुदी माने अभिमान। 

आत्मा न खुदा है न खुदी है। तब क्‍या है ? खुद। 'आ' लगा तो खुदा, ई 
लगी तो खुदी। कुछ न लगा तो खुद। कोई पंख लगानेकी जरूरत नहीं है। 
खुदामें एक सिफर लग गया तो जुदा हो गया। बस खुदा-जुदाका यही फरक 
है, एक सिफरका, नुक्तेका। यह उर्दूके लिखनेका ढंग है। विन्दी चाहे ऊपर है 
या नीचे, अर्थमें फरक पड़ जायगा। बस, एक विन्दीका फरक है। अपने आपको 
देखो । आत्मानात्मविवेचनम्‌ । 

मैंने पहले 'गुरुग्रन्थ साहब' पढ़ा था। 'जपुजी-साहब' और 'सुखमनी- 
साहब' ये दो ग्रन्थ तो मैंने गुरुमुखसे पढ़े हैं। बाकी अपने आप बाँचा है । उसमें भी 
वेदान्तियोंकी टीका अलग है, भक्तोंकी अलग है। वेदान्ती सारे 'गुरुग्रन्थ-साहब ' 
से वेदान्त ही निकालते हैं। 

मैंने बचपनमें एक बात पढ़ी थी। क्या ? 'मैं के बिना तो 'यह ' नहीं होता है 
और 'यह ' के बिना भी 'मैं ' होता है । कैसे ? यह घड़ी है । यह घड़ी नहीं रहेगी तब 
भी मैं रहूँगा। जहाँ घड़ी है, वहाँ में हूँ। जहाँ घड़ी नहीं रहेगी, वहाँ भी में रहूँगा। 
दूसरी घड़ी आ जायगी तब भी मैं रहूँगा। घड़ी, मेज, कुर्सी, कपड़ा ये तो अदलते- 
बदलते रहते हैं । कभी रहते हैं कभी नहीं रहते हैं। लेकिन उनके रहने-न-रहने 
दोनों हालतमें 'मैं' रहता है । तो में हुआ नित्य, यह हुआ अनित्य | हो गया ? साफ 
है न? तो ईश्वरको कहाँ ढूँढ़ना ? बचपनमें वह बात हमें अपील कर गयी । हमारी 
अकल पर असर डाल गयी। उसने कहा, "तुम आने-जाने-वाली चीजोंमें ईश्वर 
को मत ढूँढ़ो। क्योंकि साफ दीखता है कि यह चीज तो आयी और गयी । आयी 
और गयी । उसमें परमेश्वरको क्या ढूँढ़ना ? उसमें ढूँढ़ो परमेश्वरको जो आते-जाते 
रहनेपर भी नित्य रहता है। उस नित्यमें ढूँढ़ो परमेश्वरको | अनित्यमें कैसे मिलेगा ? 
हमने यह बात जो बचपनमें पढ़ी; वैसे तो हमने भोजाभगतसे भी “गुरुग्रन्थ- 
साहब के बहुत अंश सुने थे। श्रीहरिबाबा महाराजने ' जपुजी-साहब' और ' सुखमनी- 
साहब ' पढ़ाया था। हाथमें किताब लेकर वे भी बैठते और में भी | हमको यह बात 
ऐसी जँची, ऐसी जँची। दयालदासजीसे मेंने भक्तिके बारेमें 'गुरुग्रन्थ-साहब 'की 
बहुत-सी बातें सुनी थीं! आपको यह बात बताते हैं कि ज्ञानकी चोरी नहीं करना। 
जहाँसे जो बात मिली हो, उसके प्रति कृतज्ञ होना। तो आपका दिल नरम रहेगा। 

नहीं तो कठोर हो जायगा। चोरी करके जो लोग ज्ञानी, व्याख्यानदाता बनते हैं, 
उनका माल चोरीका ही रह जाता है ! चाहे टोन कैसा सुरीला हो, आपके कानोंको 
खींचता हो, माल चोरीका है, भला! 
आप यह देखिये कि ईश्वरको 'यह-वह 'में ढूँढ़ना है कि ' में 'में दूँढना है ? 
'वह' दिखता नहीं। 'यह' आता-जाता रहता है। 'मैं' नित्य रहता है। आखिर 
ईश्वरके बारेमें आपका खयाल तो यह है कि ईश्वर हमेशा रहता है; उसीको ढूँढ रहे 
हो ? तो ' हमेशा रहनेवाली चीज ' 'हमेशा रहनेवाली चीजमें ' ढूँढ़ो! अपने आपको 
अपने आपमें ढूँढ़ो | परमेश्वरकी प्राप्ति होगी ।इसको बोलते हैं खुद | खुदमें खुर्दा है । 
खुदमें खुदी है । खुदीको रखोगे तो मारे जाओगे | खुदाको रखोगे तो सुख मिलेगा 
और स्वयं मिलेगा तो ? स्वतन्त्रता का अनन्त पारावार खुदमें समाया हुआ है। 
'आत्मानात्मविवेचनम्‌ '--मैं क्या और दूसरा क्या ? उसका विवेचन-- 
तदुच्यते मया सम्यक श्रुत्वात्मन्यवधारय॥ 
अब में इस बातका वर्णन प्रारम्भ करता हूँ। आप इस बातको सुनिये। 
सुनकर अपने हृदयमें इसकी धारणा कीजिये, इसको समझिये | मैं एक आचार्यके 
पास गया। मैंने कहा, ' महाराज | आप क्या साधना बताते हैं ? बताइये | तो बोले-- 
'गहले साधन नहीं बतावेंगे।' तब ?' पहले समझौती बतावेंगे ?' मैंने कहा--' यह 
समझौती क्या है ?' उनके पन्थमें समझौती बोला जाता है। पहले हमारी-तुम्हारी 
समझ जब मिल जायगी तब हम करनेवाली बात बतावेंगे। जब हमारी-तुम्हारी 
समझमें फरक है, मत नहीं मिलता, राय एक नहीं होती, तो हमारी साधना तुम 
कैसे करोगे ?' तो पहले समझौती करो समझौती। 
जबतक बच्चा खिलौनेसे खेलता है, माँ उसे गोदमें नहीं उठाती । वह देखती 
है कि बच्चेको खिलौनेसे सन्‍्तोष नहीं है, तब उसे उठाती है । बच्चा बैठकर रोये तो 
खड़ी हो जाती है उसे लेकर। खड़े होनेपर भी रोये तो उछालती है, उसे प्यार 
करती है, उसे दूध पिलाती है। 
यदि तुम प्रपञ्लसे असन्तुष्ट हो तो तुम आत्मसन्तोषके भागीदार हो जाते। 
अवधारय ! | 
मज्जास्थिमेद: पलरक्तचर्म - त्वगाह्मयैर्धातुभिरेभिरेन्वितम्‌ । 
पादोरुवक्षोभुजपृष्ठमस्तके -  रह्लैरुपाड्रैरुपयुक्तमेतत्‌॥ ७४॥ 
अहं ममेति प्रथितं शरीरं मोहास्पदं स्थूलमितीर्यते बुधेः। 
(७५ का पूर्वार्ध) 

पहले शरीरकी बात देखो। शरीरको तुम 'मैं' समझते हो कि "मेरा! ? 
असलमें आप खूनको 'मेरा' समझते हो। 'मैं' खून हूँ ऐसा नहीं समझते हो। 
मेरा चाम है, ऐसा समझते हो, मैं चाम हूँ ऐसा नहीं समझते हो। मेरी हड्डी है 
ऐसा समझते हो, में हड्डी हूँ, ऐसा नहीं समझते हो ! अच्छा, तो यब वेदान्तियोंके 
लिए भी ध्यान देने योग्य बात है। देहमें 'मैं' भाव कभी नहीं होता। जब हड्डी मैं 
नहीं मेरी, तो जो मैं नहीं है, मेरावाला हूँ। इसी प्रकार मैं पीव नहीं हूँ । हाथ, 
पाँव, आँख, कान, सिर, छाती, कुछ भी मैं नहीं हूँ, संब 'मेरा' है। बच्चू भाई 
ड्रेसवाला होता है, ड्रेस नहीं! वैसे ही 'लादीवाला' लादीवाला है, लादी नहीं 
है। इसी प्रकार आप 'हड्डीवाले हैं, 'माँसवाले ' हैं, हड्डी नहीं हैं, माँस नहीं हैं। 
तो देहमें 'मैं' क्‍या है ? 

असलमें देहमें मैं--ब्राह्मणत्व, हिन्दुत्व आरोपित होता है । पहले हम कहते 
हैं, 'यह ब्राह्मण है ', 'यह हिन्दू है ', 'यह संन्यासी है '। आपको क्या बतावें ? एक 
आदमी होता है । एक औरत है, यह तो ईश्वरसृष्टि है। वह भी ईश्वर सृष्टि है। परन्तु 
यह हमारा पुत्र है; पिता, पति, भाई, ननद, नानी, माँ, बेटी, मौसी, चाची आदि न 
जाने कितने-कितने सम्बन्धोंका परिचय दिया जाता है। तो यब सब जीव सृष्टि है। 
यह सब क्या है ? बिलकुल आरोपित है। है ही नहीं। आप किसी भी पुरुषको ले 
लो | चाचा है कि नहीं ? हाँ हाँ है, अपने भतीजेका चाचा तो है ही है । वह भतीजा 
है कि नहीं ? अपने चाचाका वह भतीजा भी है। तो फिर बताओ, वह क्‍या है ? 
चाचा है कि भतीजा 7 बेटा कि बाप! दोनों केसे | कोई एक हो सकता है, लेकिन 
एक ही. में गपड़चौथ कर दी गयी । एक ही मनुष्य बाप, बेटा, चाचा, ताऊ सब बन 
गया ! कभी विचार करके देखो इस बातपर ! असलमें है क्या ? याता, माता, दुहिता, 
ननद, भाभी भाइयोंकी स्त्रियाँ आपसमें याता (मातृ) कहलाती हैं । एक स्त्री क्या 
है ? वह फलाना है, ढिकाना है। 

असलमें पहले इस शरीरमें ब्राह्मणत्व, हिन्दुत्व, संन्यासित्व आरोपित किया 
जाता है। पहले संन्यासी नहीं थे तब? अब तो महाराज। कोई गाली दे तो ऐसे 
लगे, जैसे हमें ही दे रहा है। और पहले ? सन्‌ ४१ के पूर्व कोई संन्यासीको 
गाली दे तो ऐसा नहीं लगता था कि वह हमें दे रहा है। अब क्‍यों लगता 
है ? अपनेको संन्यासी मान लिया तो संन्यासीको जो गाली दी गयी, वह 
मुझे दी गयी, ऐसा मांन लिया। तो पहले, 'मैं देह हूँ” ऐसा भ्रम किसीको होता 
ही नहीं है। क्‍योंकि “मैं मोटर हूँ” यह भ्रम कभी किसीको होगा! तुम पहिया 

हो, न धुरा। न तुम गद्दी हो, न इञ्जिन हो न पेट्रोल हो। तो तुम अपने को 
मोटर कैसे मानोगे यदि तुम मोटरकी एक-एक चीज नहीं हो। तो सारी मोटर 
भी तुम नहीं हो। 

इसका अर्थ यह होता है कि पहले अपनेको ब्राह्मण मानकर ब्राह्मणशरीर, 
हिन्दू मानकर हिन्दूशरीर, संन्यासी मानकर संनन्‍्यासी-शरीर मान लेते हैं और अपनेको 
मान लेते हैं--बाप-बेटा, भाई, चाचा, ताऊ, नाना ! अरे महाराज | मेरा हीरा हेराय 
गयो कचरेगें / “हमारे गाँवमे ऐसे गाते हैं । कचरा माने बाहर जो कूड़ा फेंकते हैं, 
उस कूड़ेमें हमारा हीरा खो गया। हमारा आत्मा कहाँ खो गया ? कचरेमें | कहाँ ? 
मज्जा, खून,पीव, हड़ी, चाम, माँस, इनके भीतर हमारा 'मैं' खोया है | 

एक बात है--आप जैसा अपने बारेमें मानते हैं; उसके आगे आप ईश्वरके 
बारेमें नहीं बढ़ सकते हैं। वह तो मान्यताकी अपेक्षासे ईश्वरके बारेमें बुद्धि 
बनती है | शरीरधीरात्मनि यावदस्ति /जबतक आप अपनेमें कल्पित हिन्दू, ब्राह्मण 
आदि मानेंगे, तबतक ईश्वरमें कल्पित आकार भी मानेंगे और वह तरह-तरहके 
मानेंगे। वह तो एक ही तरहकी बात होती है। यह छाती, भुजा, पाँव, हाथ, 
सिर, पीठ, अंग-उपांग हैं। इनसे जुड़के क्या-क्या है ? शरीर। शीर्यते--जो शीर्ण 
हो जाता है, सूख जाता है, फट जाता है, जीर्ण हो जाता है। जैसे आपका कपड़ा 
जीर्ण-शीर्ण हो जाता है, सड़ जाता है। वैसे शरीर भी शीर्ण हो जाता है| 

इस शरीरकी जो पूँछ है, चमचे हैं, पिछलगुएँ हैं, वह भी आप नहीं हैं । पूँछ 
माने चापलूस, हाँ-हजूर! आपको एक बात सुनावें-ये पण्डित लोग आपके घर 
आते हैं तो बोलते हैं, 'जय हो यजमान | सकुशल हो, मंगल हो !' शास्त्रमें लिखां 
है कि “यदि यजमानके प्रणाम करनेसे पहले ब्राह्मण आशीर्वाद दे, तो वह आशीर्वाद 
उसे वज्र होकर लगते हैं ।' वैसे बड़ा अच्छा लगेगा कि देखो, पण्डितजी देखते ही 
आशीर्वाद देते हैं | आशीर्वाद देते हैं कि शाप देते हैं ? प्रणम करनेवालेको आशीर्वाद 
लगता है, न करनेवालेको तो 'जय हो यजमानकी ' का उलटा ही लगता है । तो यह 
चापलूसी, चमचागिरी, जी-हुजूरी ! इससे परमार्थकी प्राप्ति नहीं होती। आओ, 
डटकर देखो कि आपका 'मैं' कहाँ है ? कचरेमें है, कचरेमें। 


मे 


अहं ममेति प्रथितं शरीरं मोहास्पदं स्थूलभितीर्यते बुधेः । 

यह शरीर है 'शरीर  शब्दका संस्कृत भाषामें अर्थ होता है, 'जो जीर्ण-शीर्ण 
हो जाय !' बुड़ढा हो जाय, सड़ जाय संस्कृत भाषामें मात्र इशारेके लिए शब्द नहीं 
होते हैं। कोई-कोई शब्द ऐसे होते हैं तो अपना मतलब लगानेके लिए होते हैं । 
शरीरका अर्थ होता है, जो सड़-गलकर सूख जाय, जो बुड्ढा हो जाय। उर्दू 
भाषामें तो जो शरारत करनेवाला आदमी होता है न, उसे 'शरीर' कहते हैं । शरारत 
शरीरसे ही बनती है; जो बहुत ढीठ हो ! 

हम कहें, ' हे शरीर | तू जवान बना रह' और वह हमारी बात न माने और 
बुड्ढा हो जाय, तो उसका नाम हुआ शरीर! यह शरीर क्या है ? क्षण-क्षण छीज 
रहा है । बच्चा था, जवान हुआ | जवान था, बुड्ढा हुआ। हम तो थोड़े नाम लेते हैं, 
बैसे उसकी नव अवस्था शास्त्रमें बतायी हुई हैं। पहले माँके पेटमें आता है, 
'निषेक' उसे बोलते हैं। गर्भाधान होता है। वहाँसे यह जन्मना, बढ़ना होता है। 
'इत्यवस्थास्तनोर्नव / शरीरकी नव अवस्थाएँ होती हैं ।इनको हम बोलते हैं मैं और 
मेरा। इसमें हो जाता है मोह--इतना जबरदस्त कि न गुरुको मानें न ईश्वरको, न 
देवको न आत्माको | जो कुछ है वह बस, यह शरीर ही है। 

एक बात आपको पहले सुनाता हूँ कि जो सत्यका प्रेमी नहीं होता, उसे 
वेदान्त-ज्ञानमें रुचि नहीं होती। उन्हींको रुचि होती है जो सत्यके प्रेमी होते 
हैं। ले कहते हैं, 'हम झूठको छोडेंगे, सत्यको पकडेंगे '। 

जैसे-जैसे सत्यका ज्ञान होता जायगा, वे झूठको छोड़ेंगे और सत्यको 
पकड़ते जायेंगे। अब महाराज! पैसेके लिए, परिवारके लिए, मजहबके लिए 
झूठको पकड़े और बोले कि सत्यज्ञानमें हमारी निष्ठा होगी। अरे, जब बेटा, 
मजहब, परिवार, पैसा, आमदनी--इनके खिलाफ जायगा तो तुम वेदान्तके सत्यको 
भी छोड़ दोगे। हम इन बातोंको अच्छी तरह जानते हैं। ' अपना-पराया, मैं- 
मेरा। पैसा' ले-लेकर जाना मरनेके बाद। वहाँ जायगा तुम्हारे साथ! यह मैं और 
मेरा, इसीका नाम संसार है। 

जो दुनियामें किसी चीजको या शक्तिको मेरा समझकर पकड़ बैठता है, 
वह उसीके साथ बँध जाता है। 'मैं' के साथ बँधना और है और 'मेरा 'के साथ 
बंधना और | ऐसा समझदार अपनेको मानते हैं, सिखाते हैं ?-- अपनी जो मूर्खतापूर्ण 
मान्याताएँ हैं, वही दूसरेको सिखाते हैं और समझते हैं कि इसीमें दृढ़ होकर बैठ 
जाओ । अपनेको तो मालूम नहीं, और दूसरेके बन जाते हैं शिक्षक ! 

अहं ममेति प्रधितं शरीरम्‌। 

दुनियाकी कोई चीज मेरी नहीं है। यह सत्य है। कोई दिखनेवाली, 
बदलनेवाली चीज मैं नहीं हूँ । यह भी सत्य है। एक आदमी पूछ रहा था कि यह 
आत्मा क्‍या है? 

एक फकीर थे। भजन करनेके लिए रोज एक रास्तेसे जाते और 
भजन करते। 'रोज ठीक समयपर निकलें और भजन करनेके लिए जाँय, '। एक 
देहाती आदमी रोज उनको देखता था। कभी उनके नियममें फर्क नहीं पड़ता था, 
चाहे गरमी हो, वर्षा हो, ठंड हो । उसने पूछा--' तुम कौन हो जी ? कहाँ जाते हो ?' 
वे बोले-- बस; यही तलाश हमारी है कि ' मैं कौन हूँ और कहाँ जा रहा हूँ ?' 

यही तो हमारी तलाश है | अपने को तो जानते नहीं और दूसरोंको जाननेका 
दावा करते हैं । यदि तुम्हें मालूम नहीं है कि तुम क्या-क्या झूठ बोलते हो और 
ऐसी आदत पड़ गयी है, तो दूसरा क्या झूठ बोलता है यह भी तुम्हें मालूम नहीं 
पड़ सकता। वह तो, अपने बारेमें तुम्हारी जितनी जानकारी होगी, उतनी ही 
दूसरेके बारेमें तुम्हारी जानकारी हो सकती है। ईश्वरके बारेमें भी यही बात है। 
उसके आगे कुछ नहीं। सब दावा झूठा है। सब अभियान झूठा है। 


ना विवेक कीजिये 


जो “यह दिख रहा है, उसे तो तुम समझते हो 'मेरी' घड़ी मेरी। घड़ीने 
तो तुम्हें अपने साथ बाँधा नहीं! वह तो किसीके भी साथ जानेको राजी है। 
संसारकी जो वस्तुए हैं, वे सामान्य रूपसे गणिका हैं माने वेश्या हैं। सामान्य 
गणिका माने कोई भी उसको ले सकता है, उसका उपभोग कर सकता है। अब 
उसको जो मेरी समझता है वह उसके साथ बँध गया। इसीका नाम बन्धन है। 
लोग चिल्लाते हैं--'हाय ! हाय! मेरी घड़ी खो गयी।' क्या बोलते हैं ? संस्कृत 
भाषामें शरीरका नाम पहले 'घट' रखा था। घड़ीको घटी | पेंडुलम होता था न 
घूमता था। एक, छोटा बर्तन बनाते थे। इतने तौलका होवे और उसमें इतना बड़ा 
छेद होवे। उसे पानी में डाल देते थे। उसमें निशान बने हुए थे। एक घण्टा, दो 
घण्टा, तीन घण्टा! वही बर्तन घड़ीका काम देता था कि कितनी देरमें उसमें 
पानी भर गया। उसको बोलते हैं घटी-घटीयंत्र | वह भी समय बताती थी और 
यह घड़ी भी समय बताती है। 

घटके बारेमें आप जानते हैं न? घटका लक्षण यह है कि 'पेट उसका 
बड़ा हो, “--नैयायिकोंसे पूछो, ऐसा ही उसका लक्षण है--' पेट बड़ा ऊपरकी 
ओर मुँह।' तो यह शरीर घड़ा है कि नहीं ? 'पृथु गललम्बोदराकार '--गोल हो 
और बड़ा पेट हो उसका नाम घड़ा। जिसमें आप माल-मसाला डालते रहते हैं, 
ऐसा है यह घड़ा। 

“यह ' मेरा है ? तो मेरे काबूमें रहना चाहिए। 'यह ' मैं हूँ? 'यह' को में 
समझना भूल है और “यह '.को मेरा समझना भी भूल है। 'वह' तो सामान्य- 
गणिकाकी तरह है। उसे तो कोई भी मेरा कहेगा! तुम्हारा क्या नाम है ? रुपया 
मोटर, कपड़ा-जिसके हाथ लग जायगा वह कहेगा मेरा! और यह शरीर ? 'में ' 
'मैं' सब दुःख इंसीको होता है। जाड़े, ग़रमी और सरदीका दुःख, बढ़ने-घटनेका 
दुःख, बीमारीका दुःख--सब इसीके सम्बन्धसे अपने साथ जुड़ते हैं और बड़े 
गौरवके साथ बोलते हैं, 'यह मैं हूँ'। हमें क्या समझते हो ? 

अहं वे अर्जुनो नाम गाण्डीवं यस्य वे धनु: । 

अर्जुनने कहा, तुम मुझे क्या समझते हो ? मेरे पास गांडीव धनुष है। जब 
अपनी एक न चली तो बोले--'चितामें कूदकर अब मर जायेंगे'--जयद्रथके 
प्रसंगमें। भगवानने सूर्य दिखा दिया। अर्जुन ब्राह्मणके बच्चे वापस न आ सके तो 
तब भगवान्‌ ले आये और उन्हें बचाया। बोले--' मैं अर्जुन हूँ, अर्जुन |' 

बंचके भगत कहाय रामके, किंकर कंचन क्रोध कामके । 

ये ठग लोग! भक्त कहलाते हैं रामके | लेकिन काम-क्रोध, लो भके किंकर 
हैं! 'यह 'को मैं-मेरा समझे और दविद्वानोंकी सभामें बुद्धिमान्‌ होनेका दावा करे। 
इसीसे महात्मा लोग हँसते हैं। 

यह बात ध्यानमें रखनेकी है कि 'मोह एवं हि कारणम्‌'--हम जो संसारमें 
दुःखी हैं, इसका कारण प्रकृति या ईश्वर नहीं है, दुश्मन या दोस्त नहीं है, कर्म 
नहीं है; इसका कारण है अपने मनका मोह | वेदान्तका कहना है कि मोह छोड़ो 
मोह ! मोहका घर कहाँ है ? जब मैंको शरीर और शरीरको मैं मानने लगते हैं, तब 
दोनोंका अलगाव मिट गया। मिट गया तो मोह ! 'मोहास्पदम्‌ '। इस शरीरमें हो रहा 
है मोह | है क्या इस शरीरमें ? 

हमने एक फकीरसे कहा--' आज मेरे मनमें यह आया, या वह आया। 
बड़ी बुरी बात है मेरे मनमें। ऐसा आता है ?' 

वे बोले--' आज एक गधेके मनमें आया कि रेंके | मच्छरके मनमें आया 
कि काटे! साँपके मनमें आया कि डेसें। चोरके मनमें आया कि चोरी करें ! 
बदमाशके मनमें आया कि जदमाशी करें! तुमको उनके लिए दुःख क्‍यों नहीं 
हुआ ? यह गधा, मच्छर,साँप, चोर मेरा तो नहीं है तकलीफ किस बातकी है ? 
गधेके रेंकनेकी तकलीफ नहीं है, गधेको मेरा माननेकी तकलीफ है !' 

हम लोग पहले कचौड़ी गलीकी सैर करते थे, जब काशीमें पढ़ते थे। 
वहींसे मुर्दे गुजरते । कितने शव निकलते । 'राम-नाम सत्य है, '--खाते समय कोई 
तकलीफ ही नहीं होती । मानों कोई चिड़िया बोल रही है 'राम नाम सत्य है।' जहाँ 
यह मालूम होता कि यह 'राम नाम सत्य'वाले कोई अपने हैं, तो खाते-खाते 
निकल जाते थे कि 'ये तो कोई अपने हैं '। और कोई रिश्तेदार निकल आते, तब ? 
वहीं पटक दिया, बिलकुल फेंक दिया खाना! 

बुड्डे लोग चाहते हैं कि ' मेरी रहनी बेटेमें आवे ।' उसके लिए उन्हें तकलीफ 
होती है कि नहीं ? बेटा कहता है कि ये बड़े-बुड़े समझते ही नहीं । इसकी अकल 
सठिया गयी | इसकी अकलको मेरी अकल मानते हैं | तो तकलीफ तो सारी-की- 
सारी इस मोहमें है कि 'यह में हूँ” और 'यह मेरा है '। नहीं तो छल, कपट, झूठकी 
क्या जरूरत होती ? यह तो 'मैं-मेरा ' बनाने-बढ़ानेके लिए | सारा मोह इस शरीरका 
आश्रय करके रहता है। मोह उगता है। है क्या इस दुनियामें ? 

मिट्टी-पानी-आग-वायु-आकाश ! आकाश-वायु-आग-पानी-मिट्टी । दुनिया 
क्या है ? यह सूक्ष्म भूत है। हम लोग शक्ल सूरतको ज्यादा पकड़ते हैं, धातुको 

नहीं पकड़ते हैं । एक राजाके पास कोई एक फकीर गया। उस राजाकी पड़ोसी 
राजासे दुश्मनी थी। उस राजाके राज्यको भी वह चाहता था। दोनों राज्यका राजा 
बननेके लिए वह चाहता था कि दूसरे राजापर आक्रमण करे! फकीरने राजासे 
पूछा-- तुम्हें क्या चाहिए ?' राजाने कहा--' हमारे दुश्मनके बेटेका सिर ले आओ ?' 

फकौर बोला--' बहुत अच्छा और चले गये दूसरे राजाके पास !' 

उस राजाने पूछा--'कैसे हो महाराज! कैसे पधारे ?' आजकल भी सेठ 
लोग पूछ लेते हैं--' कहीं चन्दा लेने तो नहीं आये ?' ये समझते हैं, हमसे कुछ ले 
जानेके लिए आये हैं । ये हमें कुछ दे सकते'हैं, यह तो समझते ही नहीं, बिलकुल ! 
हम तो धनी हैं, हम तो देनेवाले हैं, बड़े हैं 

राजाने पूछा--' महाराज, क्या सेवा करें ?' 

वे तो वरदान देकर आये थे। वे बोले--' हमें तो तुम्हारे बेटेका सिर चाहिए।' 

राजा--' अच्छा महाराजा! बेटेका सिर चाहिए ? बुलाओ बेटेको !' उसकी 
गरदन पकड़ी और महाराजके पाँवमें डाल दिया और बोले--'महाराज! आप 
केवल सिर लेकर क्या करेंगे ? पूरे बच्चेको ही ले जाइये। यह आपका ही है।' 

साधु--' अरे, यह तो बहुत बढ़िया!' हम तो केवल सिर लेने आये थे, 
तुमने तो पूरा ही दे दिया! बहुत बढ़िया। आशीर्वाद दिया 'खुश रहो बेटा!' 
अब, जिसने सिर माँगा था, उसके पास उस बच्चेको लेकर गये। वे तो बड़े 
खुश हुए हमारे तो आ गया। साधुने उससे पूछा-- तुम्हारे कोई बच्चा-वच्चा है 
कि नहीं ?' 

राजा--' एक बेटी है महाराज !' 

साधु-“जरा बुलाओ तो।' बेटी बुलायी गयी! दोनोंको साथ-साथ खड़ा 
कराके देखा और बोले-'यह जोड़ी तो बहुत अच्छी लगती है। अब तुम हमारा 
हुकुम मानो दोनोंका व्याह कर दो !' 

देखिये, दोनों राज्यकी दोस्ती हो गयी । दोनों राजा एक दूसरेपर जल रहे थे। 
एक चाहता था, 'उसके राज्यपर आक्रमण करके राज्य ले लें! वह चाहता था-- 
'इसके बेटेका सिर ले लें।' दोनोंमें हो गयी दोस्ती । मोह बड़ा प्रबल है। इतना 
प्रबल है कि हम वस्तुको नहीं देखते । हम सिर तो काटना चाहते हैं, परन्तु धड़पर 
हमारी नजर नहीं जाती। हम दुनियाकी एक-एक चीजको पकड़ना चाहते हैं, 
परन्तु सारी दुनिया क्या है, इस बातको नहीं समझते मिट्टी-पानी-आग-हवा- 
आकाश, हम प्रकृति नहीं समझते हैं। हम मोटर तो चलाना चाहते हैं, परन्तु 

मशीनरीको नहीं समझते । मशीनरीको तो समझते हैं, परन्तु किस मैटरसे मशीनरी 
बनती है, यह नहीं समझते | यही तो मामला है ! 
एक आदमी एक चीज बेचता है। मैं जानता हूँ, वह लाखों रुपयेकी चीज 
बेचता है। खरीदनेवाले खरीदते हैं। मांग है और वह इतनी सस्ती चीज है कि 
बिकती है लाखों रुपयेमें | दस-पाँच रुपया खर्च करने पर वह चीज मिल जाती है। 
कोई व्यापारी हमसे पूछे तो हम नहीं बतावेंगे | क्योंकि उसके व्यापारकी पोल खोल 
देना तो हमारे मानकी, हमारे कामकी बात नहीं है । दस बीस रुपयामें चीज आती है 
और लाखों-हजारों रुपयोंमें बिकती है। वे बोले--' बाबाजी ! तुम्हीं व्यापार कर 
लो!' तो हमलोग तो वह व्यापार कर नहीं सकते । लोग बड़ी चीजको पकड़ते ही 
नहीं हैं। छोटी चीजमें फंस जाते हैं । तो सूक्ष्म भूतको पकड़ो | शरीरको नहीं । 
हम आपसे सीधी बात करते हैं। आप ब्राह्मण या संत््यासीको, हिन्दू या 
मुसलमानको मत पकड़िये । मनुष्य-मनुष्यको मत पकड़िये; प्राणीमात्रको पकड़िये। 
यह जो राग-द्वेषसे प्रेरित सृष्टि है, यह मोहका जखीरा माने राशि-ढेर है; उसमें तुम 
जमूरा ही बन गये ही बिलकुल। 
नभोनभस्वहहनाम्बुभूयः सूक्ष्माणि भूतानि भवन्ति तानि॥ ७५॥ 
(उत्तरार्ध) 
परस्परांशैमिलितानि भूत्वा स्थूलानि च स्थूलशरीरहेतवः । 
(७६का पूर्वार्ध) 
जिस मैटरसे यह शरीर बनता है, उसपर ध्यान दीजिये। सबमें वही है। 
हमलोग अपना-पराया समझते हैं । एकबार एक सन्‍्तने हमें सुनाया--' ये जो सामने 
आकर बैठे हैं, उनमें और तुममें मेल कितना है यह समझो! दोनोंके कान अगल- 
बगलमें एक सरीखे | आँख, नाक एक सरीखी,बोलनेका मुँह, हाथ-पाँव, खाना- 
पीना! हम सबमें कितनी समानता है। परन्तु हम लोग कितनी विषमताकी पृष्टि कर 
लेते हैं। 
जब आपफमसमें 'ठूँस-ठूँस कर' मजा-देखनेमें कभी-कभी आता है कि 
इसमें कितनी बातें ठूँस दी गयी हैं | यह अध्यारोप कितना प्रबल है ? बचपनमें जो 
बात ठूँस दी गयी दिमागमें, वह अध्यारोप अपना क्या-क्या करिश्मा दिखाता है। 
मोह कैसा प्रबल है ? 
असलमें जिन चीजोंसे हमारी इन्द्रियाँ बनती हैं आँख, कान आदि, उन्हीं 
चीजोंसे मन भी बनता है । मन-इन्द्रिय इनको अध्यात्म बोलते हैं और जो संसारके 

विषय हैं, उनको अधिभूत बोलते हैं । इनमें जो अनुग्राहक देवता हैं, उन्हें अधिदैव 
बोलते, हैं। जिस शैलीमें हम लोग इसपर विचार करते हैं, वैसे अगर करोगे तो 
नतीजा एक निकलेगा और यदि शैली बदल दोगे तो ? हम लोग ऐसे बोलते हैं-- 
'जाननेके पाँच साधन हमारे पास हैं; जैसे कानसे शब्द सुनायी पड़ते हैं । जाननेका 
एक साधन कान हे | हमारे ही तो हैं न ?' 

स्पर्श कठोर-कोमल कैसे मालूम पड़ेगा ? त्वचासे | रूप काला या लाल 
आँखसे मालूम पड़ेगा। कड़वा-खट्टा स्वाद जीभसे, सुगन्ध-दुर्गन्‍्ध नाकसे मालूम 
पड़ेगी। इसमें आदतका भी प्रभाव है। चमार चामका काम करते हैं, तो उन्हें 
चामको दुर्गन्‍न्ध नहीं आती है । चामके कारखाने कानपुरमें हैं। गंगा-किनारे निकलते 
हैं तो उनके पनालोंमें-से दुर्गन्ध निकलती है । काम करनेवाले हजारों | उनको तो 
मालूम ही नहीं पड़ता। 

गंगाकिनारे पुल है। एक बार हम पैदल निकले तब मालूम पड़ा। नाक 
तो हमने दबायी नहीं; ले मजा भाई! इसका भी एक बार मजा ले ले। नाक 
बन्द कर देनेसे कैसे पहचान होगी कि चामकी गन्ध कैसी होती है ? ओ हो! 
चमारको चामकी गन्ध नहीं आती! तो हम कैसे सोचते हैं ? पाँच इन्द्रियाँ 
हैं हमारे शरीरमें और उनमें पाँच तरहकी चीजें मालूम पड़ती हैं। तो उन चीजोंके 
मूल कारणके रूपमें और उन इन्द्रियोंक मूल कारणके रूपमें पाँच ही 
धातुएँ होनी चाहिए और पाँच ही भूत होने चाहिए। यह तो हमारे सोचनेका 
तरीका है ! 

साइन्सका तरीका यह है कि वह चीजोंको मशीनपर तौलता है । आसमानमें 
कुछ वजन नहीं है तो मशीनकी नोंकपर तौलनेपर वह कोई तत्त्व नहीं निकला। 
परन्तु हमारे शरीरपर जो मशीनरी इन्द्रियाँ हैं, साधन हैं, उनसे तौलनेपर पाँच चीज 
निकल आयी।-। पाँच चीजें हैं, उन्हें पाँच इन्द्रियों द्वारा ले जाकर मनमें मिला देते हैं । 
मनमें भी पाँचों हैं । बाहरकी चीजोंमें तो पाँचों एकमें मिले हुए होते हैं । जैसे आप 
एक फूल ले लो ! नाक तो बतावेगी कि इसमें सुगन्‍्ध है। जीभपर डालो तो मालूम 
पड़ेगा कि इसमें स्वाद कुछ है । आँख न हो तो रंग न मालूम पड़ेगा । जीभपर न डालें 
तो स्वाद न मालूम पड़ेगा। 

फूलमें तो, कोमल स्पर्श भी है, लाल-सफेद रंग भी है। स्वाद है मीठा- 
कड़वा | फूलमें तो पाँचों मिले हुए हैं, परन्तु हमारी देखने सूँघने-सुनने चखनेकी 
शक्ति है। उनमें एक-एक है और मन भी ईश्वर-कृपासे एक ही है। एक समय 

एक गुणको वह ग्रहण करता है, फिर बदलता है, बदलता रहता है। तो विषय 
भी बदलते हैं, इन्द्रियाँ अपने-अपने विषयके ग्रहणमें बदलती हैं और विषय 
बदलते हैं परिवर्तनसे | देश-कालमें परिवर्तन। परन्तु अपना जो आत्मा है, वह 
कभी बदलता नहीं है। 

मात्रास्तदीया विषया भवन्ति शब्दादयः पञ्च सुखाय भोक्तु: ॥ 

(७६ उत्तरार्ध) 
य॑ एघु मूढा विषयेषु बद्धा रागोरुपाशेन सुदुर्दमेन। 
आवान्ति निर्यान्त्यध ऊर्ध्वमुच्चैः स्वकर्मदूतेत जबेन नीता:॥ ७७॥ 

संसारके मनुष्योंकी क्या दशा हुई ? अपने भीतर क्या है यह भूल गया। 
मैं क्या हूँ यह भूल गया। एक सेठ था बनारसमें। उसके सिरपर आता था 
जिन्न। बड़ा सेठ था। आजसे पचास वर्ष पहले वह करोड़पति था। आजकलके 
करोड़पति खुदरे हैं। उस समयके करोड़पति तो बड़े ठोस थे। तो क्या हुआ ? 
जिस समय जिन्न उनके सिर पर आता, कुरानकी आयत बोलने लगता। वह 
नाचता, गाता, कव्वाली बोलने लगता। ऐसा धर्मात्मा था महाराज! जब होश- 
हवाशमें रहे तब शंकरजीकी पूजा करे, वैदिक धर्मका पालन करे। बड़ा भारी 
सदाचारी और जिन्न आवे तो नाचे गावे-बजावे, कुरानकी आयत बोले। फिर 
न गंदगीका खयाल। तो होशमें आनेपर वह अपने मुनीमको हाथ जोड़े कि 
यह बात बाहर न जाने पावे। किसीको मालूम न हो! मुनीमको वह दो सौकी 
जगह चार सौ दे। 

यह जो पागलपन है न! था तो शंकरजीका भगत, सदाचारी, परन्तु 
पागलपनमें अपनेको जिन्न मानने लगता थाो। “मैं कौन हूँ ?' तो मूढ़ हो गया 
न? विषयोंके साथ हम लोग बँध गये। हमको तो बस यही चाहिए। गरम 
रोटी खानेकी जिनको आदत पड़ गयी है,--हमने दो-तीन बार अपनी आँखसे 
देखा, रोटी उठाकर फेंक देते हैं। मेरे लिए इतनी ठंढी रोटी! हमने एकको 
देखा, चाँदीकी थाली थी। उठाकर ऐसा फेंका कि वह थाली तो बिचारी मुड़- 
मुड़ायके, दुर्गत हो गयी उसकौ। गरम रोटीके लिए ऐसा गुस्सा आता है कि 
अपना दिल जलने लगे। 

विषयके लिए मूढ़ हो गये। अपना नुकसान किया। हमने देखा है, ' अपने 
हाथसे अपना सिर पीट रहे हैं। अपने बाल नोच रहें हैं। किचकिचाके अपने 
दाँत पीस रहे हैं। हम वही बात नहीं बोल रहे हैं जो तुम सुन रहे हो। अरे। 

देखो नु,दुनियादारी छोटी-छोटी चीजोंके लिए अपने दिलको खराब कर दिया। 
इसको मूढ़ बोलते हैं। 
य एषु मूढा विषयेषु बद्धा रागोरुपाशेन सुदुर्दमेन। 

रागका बड़ा भारी फनन्‍्दा गलेमें फंस गया और उसे काट नहीं सकते। 
उसके साथ फंसे हुए कहाँ जायेंगे। यह चीज हमें क्‍या मिलेगी ? 

हम एक साधुकी बात सुनाते हैं। वह चुनारकी हँड़िया रखता था। चुनारमें 
खास तरहकी हँड़िया बनती है। वह, जो कृष्णके पाँव लगनेसे हँडियामें-से 
पानी गिरता है। वे सब खिलौने वहीं बढ़िया-बढ़िया बनते हैं। उस समय एक 
दो रुपयामें हैडिया आती होगी। उनकी हँडिया फूट गयी। वह लाहौरमें था 
और “हमें वैसी ही हँडिया चाहिए।' वह हमारा प्यारा अवधूत है। अब भी 
जिन्दा है। सेठ ट्रेममें बैठकर चुनार आये और फिर दो रुपयेकी वैसी हंँडिया 
खरीदी और फिर ट्रेनपर बैठकर लाहौर आ गया। हजारों मीलकी यात्रा की! 

पेरिसमें जायेंगे तो यह मजा आयेगा। ये दुनियादार लोग अपनेको 
अक्लमन्द समझते हैं। अपने दिल दिमागको तकलीफ देना तो तकलीफ ही 
नहीं समझते हैं। पैसा पर कोई दबाव न आवे, दिल-दिमागपर भले पड़ जाय । 
अक्लमन्द लोग हम लोगोंको सिखाने आते हैं। क्‍या पूछना ? 

“रागोरुपाशेन सुदुर्दमेन '--रागके फन्देमें फँसे हुए कहीं भटक रहे हैं। 
कहीं आँखको तर करनेके लिए चले जाते हैं । कहीं जीभ ही गरम है न ? दूसरा 
कोई गरम करे तो अच्छा ही नहीं लगेगा। यह ठंडा करनेके लिए जाते हैं। 
ठंड-ठंड-ठंड। 

आयान्ति निर्यान्त्यध ऊश्व॑मुच्चे: स्व्रकर्मदूतेन जबेन नीता: ॥ 

कभी स्वर्गमें गये कि यहाँ मिलेगा भोग ? यहाँ खूब धर्म-कर्म जमा किया। 
अब महाराज ? वहाँके मैनेजरने जो देखा कि इनका तो जमा किया धर्म-कर्म 
खत्म! तब बोले--'निकलो होटलसे | कई लोग ऐसे आते हैं, जो बम्बईमें 
होटलमें कई दिन रहते हैं और बोलते हैं--'स्वामीजी! अब हम जेलमें चले 
जायेंगे क्योंकि उसका पैसा हमपर हो गया ज्यादा | स्वामीजी ! हमारे लिए कोई- 

-कोई बन्दोबस्त करवाओ।' 

तुम तो मौज करके आये, और हम तुम्हारे लिए माँगने जायें? तुम मौज 
करो, हम मँगता बनें! बेवकूफोंकी समझमें तो कुछ आता ही नहीं। ये विषय- 
भोगसे सुख माननेवाले, अपना-पराया माननेवाले कभी दुनियामें नीचे गिरते हैं 

कभी ऊपर उछलते हैं । नशेमें दोनों काम होते हैं कभी ऊपर उछलते हैं, कभी नीचे 
गिरते हैं । यह स्वर्ग और नरक दोनों नशेकी चीज है । मनका उछलना स्वर्गमें जाना 
है । अपना मन ही स्वर्ग-वैकुण्ठ नरक-कुम्भीपाक, रौरव-नरक बनता है । 
आयान्ति निर्यान्त्यध ऊर्ध्वमुच्चै: स्वकर्मदूतेन जवेन नीता: ॥ 
'यमराजके दूत नरकमें ले जाते हैं '--ऐसा बोलते हैं । नहीं यमराजके दूत 
नहीं ले जाते, तुम्हारा मन ही ले जाता है। कर्मदूत माने कर्म तो किया और मिट 
गया। जिस क्षण कर्म किया उसी क्षण मिट गया। कर्मकी जो रूपरेखा बनती है, 
जैसे स्वप्रमें नरक हो आये, स्वर्ग हो आये । हमलोग कल एक मजहबकी चर्चा कंर 
रहे थे। रातको हमको सपना आ गया। एकदम नकली-नकली फौजी पोशाक 
पहने हुए, हाथमें बन्दूक लिये हुए, हजारों हजारों लोग! हम लोगनोंने पूछा--' ये 
कौन हैं ?' बोले--' हम फौजी हैं, सैनिक हैं ।' 
फौजी बनकर लोगोंको मार रहे हैं, सता रहे हैं, सब नकली | सिर्फ फौजी 
ही नहीं, वर्दी भी नकली और बन्दूक भी चुरायी हुई! ये आदमी जो हैं-- 
स्वकर्मदूतेन जवेन नीताः 
शब्दादिभि: पञ्ञभिरेव पशञ्ञ पद्ञत्वमापु: स्वगुणेन बद्धा:। 
कुरड्रमातड्रपतड़मीनभूड़ा नरः पदञ्ञभिरज्षित:ः किमू॥ ७८॥ 
अब कहते हैं कि 'देखो, जरा! अपनी हालतपर विचार करो।' 
कुरज्गमातड़पतड़मीनभृड़ा: | एक भौंरा था, गन्धसे अन्धा था। जब किसी फूलकी 
गन्ध आ गयी, चला गया। एक कमलके फूलपर जाकर बैठा। रात आ गयी। 
परन्तु वह फूलको छोड़े नहीं। कमल बन्द होगया तो भौंरा कैद हो गया। वह 
बड़ा खुश हुआ कि हम अपने प्यारेकी गोदमें कैद हुए। बड़ा भारी प्यार! अब 
सोचने लगा-- 'रातभर तो उसकी गोदमें सोऊँगा। प्रातःकाल होगा, सूर्योदय 
होगा, कमल खिलेगा, फिर मैं इसकी गोदसे निकलूगा। 
रात्रिर्गमिष्यति भविष्यति सुप्रभातं 
भास्वानुदेष्पति हसिष्यति पड्कजश्री:। 
इत्थं. विचिन्तवति कोषगते द्विरेफे 
हा हनत हन्त नलिनीं गज उजहार॥ 
हाथी आया। उसने देखा कि यह कमल है। उसने उसे अपनी सूँडसे 
उखाड़ा और उखाडकर धरतीपर डाल दिया, अपने पैरोंसे उसे कुचल दिया। तो 
जो भौराराम अपने प्यारेकी गोदमें सो रहे थे, रातको, वहीं उसका अन्त हो गया। 


मुहब्बती लोग यहीं कहेंगे कि यह भी सौभाग्य है कि वह कहीं बाहर नहीं मरा, 
अपने प्रेमीकी गोदमें रहते-रहते मरा। धन्य है भाई। तुम्हारे सौभाग्यपर धन्य है। 
यह तुम्हींको मुबारक हो। 

मछलीने देखा, “ओ हो! कया माँसका टुकड़ा लगा हुआ है कंँटियामें ।' 
जानते हो न? नदीके किनारे वंशी लगाते हैं। इधर रिवाज कम है। बंगालमें 
जाओ तो बड़े बाबू वंशी और कँंटिया लगाकर किनारेपर खड़े हैं। मछलीने 
समझा कि इतने बड़े बाबूके हाथमें तो वह बाँसकी शाखा। उनसे न जाने कौन- 
सा मांसका टुकड़ा जो केंटियामें लगा था, उसे खा गयी। बाबूजीने उसे झट 
निकाला और ले गये घर। 

केवल एक विषय--गन्धके कारण भौंरा मारा गया; केवल स्वादके कारण 
मछली मारी गयी; केवल रूपके कारण फतिंगें दीयेमें जल मरे। शमा-परवाना। 
वे दीयेकी लौसे बहुत प्यार करते हैं। 

ये दीवाने लोग! देखते हैं रूपकी शमा और उसपर ऐसे फिदा होते हैं 
कि उसपर कूद पड़ते हैं, और जल जाते हैं | हाथी हथिनीके साथ घूमता है और 
गड्ढेमें जाकर गिरता है। हरिन आवाज सुनता है और पकड़ा जाता है। एक- 
एक विषयमें जिनका प्रेम है उनकी यह दशा होती है और यह मनुज्य ! मनुष्यके 
मनमें तो पाँचों विषयोंका स्वाद है। उसके सिरपर तो पाँचों ओरसे मौत आ रही 
है | हमको तो शब्द चाहिए। यह श्रोक गरुडपुराणमें है। दूसरी तरहसे है, परन्तु 
है। गरुड़-पुराणने तो इनसे लिया नहीं होगा, इन्होंने ही गरुड़-पुराणसे लिया 
होगा, क्योंकि वह ज्यादा पुराना है। थोड़ा ही फरक है-- 

कुरड्मातड्पतड़मीनभ्ड्र हता पशञ्चभिरेव पञ्ञ। 
एक: प्रमादी स॒ कर्थं न घात्यो यः सेवते पञ्स्‍नभिरेव पञ्ञ ॥ 
( गरुड़ पुराण ११५.२१) 

फँस गये, पाँच तरहके जालमें फँस गये। अपने आपको तुम समझोगे नहीं, 
तो दूसरा कोई तुम्हें निकालनेवाला नहीं है इस जालमें-से तुम्हीं अपने आपको 
निकाल सकते हो । 


मर 

शब्दादिभि: पक्कनभिरेव पञ्च पद्ञत्वमापु: स्वगुणेन बद्धा: । 
कुरड्रमातड्रपतड्रमीनभूड़ा नरः पञ्ञभिरक्षितः: किम्‌॥ ७८ ॥ 

एक विषयमें जब मनुष्यकी आसक्ति हो जाती है तब वही आसक्ति मरनेके 
लिए काफी होती है। जैसे हरिणकी शब्दमें आसक्ति होती है और शिकारी तीर 
मारता है उसपर। हाथीकी स्पर्शमें आसक्ति होती है तो हथिनीके साथ सटा- 
सटा जाकर गड्ढेमें गिरता है। फतिंगेकी रूपमें आसक्ति हुई तो जाकर शमाका 
परवाना हो गया माने आगमें गिर गया। मछलीकी स्वादमें आसक्ति हो गयी 
और वह मारी -गयी। भौरेकी गंधमें आसक्ति हुई और वह मारा गया। 

कई विषय तो हमने देखे हैं। ये तो पशु-पक्षीके उदाहरण हैं। विषयमें 
आसक्ति हुई कि मरना पड़ता है। हमने तो मनुष्योंमें देखा है, एक-एक विषयमें 
आसक्ति हुई तो मरना पड़ा । 

हमारे गाँवके पास एक ठाकुर साहब थे। उन्हें जलोदरका रोग हो गया था। 
पेटमें पानी भर गया था। शरीर उनका पीला पड़ गया था। उनको डॉक्टरने दवा 
करके अच्छा कर दिया था और कह दिया था कि अब मछली मत खाना | मछली 
खाओगे तो मर जाओगे । उनको मालूम पड़ गया था कि 'मछली खाऊँगा तो में 
मर जाऊँगा ।' वे अच्छे हो गये, चलने-फिरने लगे। बड़ा भारी साफा सिरपर बाँधने 
लगे और म्यानमें तलवार लटकाने लगे। ऐसे चलते थे! शरीरपर वह कलंगी और 
पगड़ी | 

अच्छे हो गये, तो एक दिन रातकों मछली खा लिये और मर गये। उसी 
दिन मर गये, जिस दिन मछली खाये। मालूम होनेपर भी ऐसा हुआ। 

अमुक स्त्री-पुरुषका सम्बन्ध रहेगा तो लोग मार डालेंगे, यह स्त्रीको भी 
मालूम होता है और पुरुषको भी फिर भी; फसते हैं, तो उनकी मौतकी परवाह नहीं 
रहती | यह बात देखनेमें आती है; संसारके विषयोंकी जो आसक्ति है, वह एक भी 
हो तो मौत आती है। दो-पाँचके लिए हो जाय तो कहना ही क्या ? 

दोषेण तीव्रो. विषय: कृष्णसर्पविषादपि। 
विष निहन्ति भोक्तारं द्र॒ष्टारं चक्षुषपाप्ययम्‌॥ ७९॥ 
यदि तुलना की जाय, तराजूपर तौला जाय कि विषय और काले साँपका 
विष दोनोंमें कौन मारनेमें तेज है, तो ये कहते हैं-- हमारा फैसला यह है कि-- 
दोषेण तीब्रो विषय: कृष्णसर्पविषादपि | 
काले नागके ज़हरसे भी ज्यादा तीव्र है, दोषोंकों दृष्टिसे (विषय ।' विषयमें 
भी तो विष है न? देखिए, क्‍या बढ़िया शब्द बनाया है ? विषम्‌ याति इति विषय: | 
जो ज़हर तक पहुँचा देता हैं। माने इनकी कला बढ़ते-बढ़ते विषतक पहुँच जाती है | 
एक शास्त्रमें लिखा है, ' वृद्धस्य तरुणी विषम्‌।' यदि बुड़ढ़ा आदमी जवान औरतसे 
ब्याह करले तो वह उसके लिए जहर हो जाती है नीतिशास्त्रका यह एक वचन है । 
वासना बड़ी प्रबल होती है, जिसका परिणाम विष होता है । विष उसको 
कहते हैं, जो अन्त्येष्टि-कर्मतक पहुँचा दे। 'विशेषेण स्यति '--मार डाले, उसका 
नाम ज़हर । इसमें भी कई बातें हैं। जैसे कोई काम ऐसा होता है, वह इज्जतको 
मारता है । कई चीजें ऐसी होती हैं जो शरीरको मारती हैं तो कई चीजें मनको और 
कई चीजें बुद्धिको ही मार देती हैं । कई चीजें ऐसी होती हैं जो हमारे यशको मार 
देती हैं तो कई सुखको ही मटियामेट कर देती हैं। 
लोभसे यश मरता है। ज्यादा लोभी आदमी होगा तो उसका यश मर जायगा, 
बढ़ेगा नहीं । राग-द्वेषसे दिलका चैन, मोहसे समता मर जाती है। ये अलग-अलग 
हैं | नशासे बुद्धि मरती है! धीरे-धीरे, क्या हो रहा है, पता ही नहीं चलता। 
विष॑ निहन्ति भोक्तारं द्रष्टारं चक्षुषाप्ययम्‌॥ ७२॥ 
विषयाशा महापाशाद्यो विभुक्त:ः सुदुस्त्यजात्‌। 
स एव कलपते मुक्तय नान्‍्यः षट्शास्त्रवेद्पि॥ ८०॥ 
विष खानेवालेको मारता है। विषय जो आँखसे देखते हैं, उनको भी 
मारता है। ऐसे बोलते हैं, ' अजी ! देखनेमें कौन-सा पाप लगता है ?' नहीं, यह 
ठीक नहीं है। पाप तो नहीं लगता है, परन्तु पापका रास्ता खुल जाता है। देखनेमें 
मोटर चलती नहीं, परन्तु स्टार्ट हो जाती है। देखनेके बाद कहते हैं, 'दो-दो 
बात करनेमें क्या पाप लगता है ?' फिर बोलते हैं, 'छूनेमें क्या पाप लगता है ?' 
यह इसकी मानसिक परिणति है। 
आपका मन आपको आँखमें-से ज़बानपर ले आया। ज़बानमें-से स्पर्शमें 
ले आया । स्पर्शमें आया तो बस, नारायण! आखिरी नतीजा उसका स्पर्शमें निकल 

आता है | विष उसके खानेवाले को मारता है, विषय उसे आँखसे देखनेवालेको भी 
मारता है। यह आखके रास्ते कलेजेमें घुसता है; फिर कलेजेको तदाकार बनाता 
है । कलेजेमें जेसा विषय होता है उससे मिलनेकी इच्छा होती है। अर्थात्‌ सजातीयसे 
मिलनेकी इच्छा होती है | इसमें उमरकी कोई बात नहीं होती | वृद्ध पुरुषकी वृद्धा 
स्त्रीसे और वृद्धा स्त्रीकी वृद्ध पुरुषसे आसक्ति हो जाती है। 

ऐसे भी वेदमन्त्र मालूम पड़ सकते हैं, जो आजतक किसीको मालूम नहीं है। 
धर्मकी वह बात भी मालूम पड़ सकती है, जो आजतक किसीको मालूम नहीं है। 

साधनाके तो बहुत सारे पन्थ हैं । हम किसीको काटना-कूटना नहीं चाहते, 
न किसीकी निनन्‍्दा करते हैं। किसीका भाव बिगाड़ना तो नहीं चाहते । परन्तु जो 
लोग चमत्कार ढूँढने जाते हैं वे धर्मके नामपर ठगीके शिकार होते हैं । 

एक सेठानीजी बहुत हठ कर रही थीं। उनके सिरपर आ गयी देवी । उसको 
झाड़नेके लिए आया ओझा | वह बोला--'सब लोग हट जाय॑ं।' सब हट गये तो 
उसने पूछा--' सेठानीजी ! बात क्‍या है ?' 

सेठानी--'सेठजी से पचास हजार रुपया लेना है।' 

पचास हजार रुपया लेनेके लिए देवीजी आगयीं | ऐसे देवी-देवताको आममें 
मिर्च डालके ठीक कर लेना चाहिए। आग जलाकर उसमें लाल मिर्च डालो और 
उनको अकेले धुएंमें छोड़ दो | उनकी देवीजी भाग न जाये तो आप हमसे जवाब 
तलब करना! 
जो बधना होता है--' पीयेंगे तो हम ठीक हो जायेंगे ।' तुम्हारे पवित्रता-सम्बन्धी 
जो नियम हैं, वे इससे भ्रष्ट हो जायेंगे। और, कोई चमत्कार होनेवाला नहीं है। 
बहुत शान्तिसे, आनन्दसे ईश्वर अगर अपने भीतर नहीं है, तो वह कहीं नहीं है। 
वह तो तुम्हारे अन्दर ही है।ईश्वरका निवास-स्थान अपने भीतर है। 

ये जो विषयकी आशाए हैं कि 'हमको यह मिले--वह मिले '--शंकराचार्यने 
क्या बढ़िया कहा है। 

अड्गं गलितं पलितं मुण्डम्‌ दशनविहीन जात॑ तुण्डम। 
। वृद्धो याति गृहीत्वा दण्डमूं तदपि न मुझत्याशा पिण्डम्‌॥ 

अंग गल गये, सिरपर बाल सफेद हो गये, शरीर कापने लगा। मुहमें 
दाँत नहीं रहे ! डंडा या छड़ीके सहारे चल रहे हैं। परन्तु मनमें ऐसी आशा बनी 
हुई है। अपनी अमरताका आरोप देहपर हो गया। ऐसी भूल हो गयी कि आत्मा 

है अमर और देहको समझ लिया, में! जैसे, कभी मरेगा ही नहीं | देह है मरनेवाला। 
आत्मा है अमर! जब्र देहका मृत्युधर्म अपनेपर आरोपित करने लगते हैं, तो 
मरनेको डरने लगते हैं। जब आत्माकी अमरता देहपर आरोपित कर लेते हैं तो 
मरनेका खयाल ही नहीं रहता। तो बाबा! यह तो ऐसा है-- 
मरोगे मर ही जाओगे, कोई न लेगा नांव। 
उजड़ जाई बसाओगे छांड़ि बसनन्‍ता गांव॥ 
हाड़ जरैे जस लाकड़ी, केस जरैे जस घास। 
सब जग जलता देखकर भया कबीर उदास॥ 
अगर आप एक मुट्ठी चना भी अपने साथ ले जा सकते कि रास्तेमें खायेंगे, 
कलेऊ करेंगे तो क्‍या ही अच्छा होता ? बेईमानी की, किसके लिए ? भाई-भतीजेके 
लिए, बेटेके लिए पति-पत्नीके लिए, अधर्मका भाँडा इकट्टा किया। अधर्म साथ 
जाता है। धर्म, उपासना, योगाभ्यास साथ जाते हैं । ज्ञानमें कहीं आना-जाना नहीं 
पड़ता ! मनुष्यको सावधान होकर अपना व्यवहार करना चाहिए। भले कोई बड़ा 
भारी पण्डित हो, शास्त्रवेदी,, शतशास्त्रवेदी हो। बड़े भारी-भारी पण्डित होते हैं । 
अब यह सच है कि झूठ है, यह तो भगवान्‌ जाने ! काशीमें एक समय था 
जब बड़े भारी पण्डित थे । दुनियामें उनकी बड़ी भारी प्रसिद्धि थी! ये पण्डित ऐसे 
थे कि एक मुकद्दमामें उन्होंने एक पक्षसे पाँच सौ रुपया लिया और लिख दिया, 
“इदम्‌ परमसत्यम्‌'। हस्ताक्षर कर दिया, 'यह बिलकुल सत्य है '। दूसरा पक्ष आया 
तो उन्हें भी लिख दिया--' इृदम्‌ परमसत्यम्‌'। हस्ताक्षर कर दिया, 'यह बिलकुल 
सत्य है '। लोग कहते, पण्डितजी हजार रुपया ले लीजिए। आपकी गवाही बहुत 
“कीमती है। 
जजको यह देख बड़ा आश्चर्य हुआ कि इतना बड़ा पण्डित, चारो वेद, 
छहो शास्त्रों का जो मूर्धन्य विद्वान्‌ है, उसके हस्ताक्षर दोनों पक्षोंके कागजोंपर ? 
तो उनको तलब किया, अदालतमें गये फिर मोलतोल हुआ जिस पक्षने ज्यादा पैसा 
दिया, उसके लिए बोले--'इदम्‌ परम-सत्यम्‌।' यह बिलकुल ठीक है।' जिसने 
ज्यादां पैसा नहीं दिया, उसके लिए बोले--'इदम्‌ परम्‌-असत्यम्‌। 'यह बिलकुल 
असंत्य है।' 
क्या करेगी पण्डिताई ? ईश्वरके दरबारमें चलनेके लिए केवल पण्डिताई 
काफी. नहीं -हैं, काशी नहीं है। काशीके पण्डितोंमें--हमारे पढ़नेके दिनोंमें-जब 
विवाद होता कि एकादशी आज है कि कल ? तो दो-दो रुपया देना ही पर्याप्त थो। 

चाहे इस पक्षमें व्यवस्था दो, चाहे उस पक्षमें। पढ़ने-लिखनेसे आदमी ईमानदार 
और सच हो जाता है, यह बात झूठी है । जो यह सोचता है कि हम सबको शिक्षित 
कर देंगे और सब ईमानदार हो जायेंगे तो गलत है । उनको मालूम नहीं है कि ये 
पढ़े -लिखे लोग कितना अनर्थ करते हैं | कुछ कॉमरेड भाई कहते हैं, दुनियामें जब 
सब लोग धनो हो जायेंगे; तो सब लोग ईमानदार और सच्चे हो जायेंगे। 
परन्तु धनी लोग क्या-क्या करते हैं और कितने गले काटठते हैं? 
धनी होनेसे कोई ईमानदार और सच्चा हो जायगा। यह कल्पना बिलकुल अनुभव- 
विरुद्ध है। न इसमें धन काम देगा न शिक्षा । क्या काम देगा ? यह भी बता दें। नहीं 
तो चर्चा एक पक्षमें रह जायगी। जब आप खुद चाहें कि हम ईमानदार बनें माने 
हमारी अन्तरंग इच्छा होगी, तब आप ईमानदार और सच्चे हो सकेंगे। नहीं तो न 
धन आपको ईमानदार बनावेगा, न शिक्षा और न अच्छा खानदान। 
बडे बापके बेटे। ऊँचे ओहदेपर जायेंगे तो ईमानदार बन जायेंगे ? उन्हें तो 
और बेईमानी करनेका मौका मिल जायगा | इसके लिए आपका ही दिल ऐसा दृढ़ 
होना चाहिए कि संकल्प बने कि 'हम अच्छे होवें।' 
“अमगृतस्य: तु नाशास्ति वित्तेन  (वृहदा, २.४.२) | 
याज्ञवल्क्यने कहा--धनसे अमृतत्वकी प्राप्तिकी इच्छा नहीं होती है । उनकी 
पत्नीने कहा--'जिस धनकी पग्राप्तिसे मैं अमृतत्व-लाभ नहीं कर सकती, वह धन 
लेकर मैं क्‍या करूंगी ?' 
यह देखिये, वृहदारण्यक उपनिषद्‌। ऐसी महिमा। आप लोगोंने दुनियाका 
इतिहास पढ़ा होगा। इस भारतीय नारीकी बराबरीकी नारी आपको दुनियामें नहीं 
मिलेगी। अपने पति द्वारा दिया हुआ धनका हिस्सा इसने नहीं लिया--' पहले 
बताओ, इस धनसे क्या होगा, क्या मिलेगा ?' 
आपातवैराग्यवतो मुमुश्ून्‌ू भवाब्धिपारं प्रतियातुमुद्यतान्‌। 
आशाग्रहों मजयतेउन्तराले निगृहा कण्ठे विनिवर्त्य बेगात्‌॥ ८१॥ 
जिनका वैराग्य ढीला होता है, आपात-वैराग्य यह आपात स्थिति माने 
संकटकालीन स्थितिको आपत्‌ बोलते हैं।' आपात, माने जो अमुक परिस्थिति 
बदलने तक बनी रहे, पात-पर्यन्त जो स्थिति बनी रहती है। जैसे, देखिये, आपको 
बिलकुल खुलासा करके बोलते हैं। पति-पत्नीका संभोग कब तक अच्छा है? 
शास्त्रमें उसको बोलते हैं, ' आपात-रमणीय ।' जबतक वीर्यपात नहीं होता, तबतक 
वह रमणीय ज्ञात होता है, 'आपात-रमणीय '--संस्कृतमें यही शब्द है। 

अब यह वेराग्य-टूटनेवाला है। जिनका कच्चा, ढीला, टूटनेवाला बैराग्य 
होता है और जो संसार-सागरसे पार होना चाहते हैं--जो नैमित्तिक वैराग्य होता 
है, श्मशान-वैराग्य ! श्मशानमें जाते हैं तो क्या बढ़िया वैराग्यकी बातचीत करते हैं 
आपसमें | (संसार तो अनित्य है, उसकी तो यही हालत है, एक दिन हमारी भी 
यही हालत होगी ।' यह श्मशान-वैराग्य है | 

एक होता है 'मर्कट-वैराग्य ।' मर्कटोंकी जैसी स्थिति होती है । एक पुराण- 
वेराग्य होता है। कहीं कथा-पुराण सुनने गये, उस समय मनमें आया बहुत बढ़िया 
वैराग्य कि 'संसारमें क्या है ? कौन अपना है ?' और किसीकी जेबमें ज्याँदा नोट 
दिख गये तो ? क्‍या उपाय करें तो ये हमारी जेबमें आजाय।' 

यहाँ जो बड़े-बड़े धनी लोग होते हैं वे हमारे सामने तो. बड़ी छाती 
फुलाकर फिरते हैं। बिलकुल खम्भे एकदम ! वे ऐसे बदकिस्मत हैं कि उनको 
प्रणाम करनेके लिए भी दुनियामें कोई वस्तु नहीं मिली । ये ही लोग जब अमेरिका 
जाते हैं और वहाँके धनियोंकों देखते हैं तो इनके मनमें दीनता-हीनताका भाव 
उदय हो जाता है। अपना बड़प्पन नहीं चलता। साधु-ब्राह्मणके समाने बड़प्पन है, 
विद्वानके सामने, यहाँ के गरीबोंके सामने बड़प्पन है। वहाँ जानेपर उन्हें मालूम 
पड़ता है कि हम कितने गरीब हैं| 

छोड़कर तो सन्त लोग चलते हैं,--६ 7: एक पलटू साहब हैं। वो बोलते 
हैं--' लग्यो मन त्यागमें'। घर-गृहस्थी छोड़कर चले। क्या हुआ आगे ?' 
बीच ही माया मिली रहे लपटायके।' बीचमें ही माया मिल गयी तो उससे 
लिपट गये-- 

लग्यो गन त्याय में, बीच ही माया मिली रहे लपटाय के। 
हा-हा रे पलटू गिरे नरकमें जाय महन्ती पाय के ॥ 

यह स्थिति है। जहाँ कोई आशा बँधी कि 'यह चीज मिल जायगी।' हम 
ऐसे बहुत लोगोंको जानते हैं जो तय कर लेते हैं कि हमें संन्‍्यासी होनेके बाद 
महन्ती मिलेगी, तब संन्यास लेते हैं । हम नाम बता सकते हैं। बड़े-बड़े आचार्यो, 
मठाधीशोंमें यह होता है कि भाई, तुम संन्‍्यासी हो जाओ तो हम तुम्हें इस 
गद्दीके महन्त बना देंगे। तो वे क्या वैराग्यसे संन्यासी हुए हैं? उनके अन्दर 
ज्ञान-वैराग्यकी कोई सम्भावना है? वहाँ बैठकर भी गाली देंगे। सत्संग. किया 
नहीं, कोई विचार किया नहीं, वैराग्य किया नहीं, उपासना की नहीं। अनुभव 
किया नहीं | पाण्डित्यके बलपर बैठ गये गद्दीपर। 


बीचमें आशाका ग्राह आता है । ग्राह माने मगर । यह ग्रह नहीं है, ' मगर' है। 

संसार-सागर पार करने जा रहे हैं, मुमुश्षु हैं, वैराग्य ढीला है ।इसीमें लग गयी आशा | 
आशाग्रहों मजयते न्तराले निगृह्य कण्ठे विनिवर्त्य बेगात्‌॥ ८१॥ 

वह तो गला ही पकड़ लेता है। यह आशा भूत है, पिशाची है, ग्राह है। 

'आशा-पिशाची परिगर्दितानाम्‌ “-- आशा एक पिशाची है । वह आकर लग 
जाती है। फिर ? भवसागरमें डूब जाती है ? 

विषयाख्यग्रहो येन सुविरक्त्यसिना हतः। 
स॒गच्छति भवाम्बोधे: पारं प्रत्यूहवर्जित:॥ ८२॥ 
विषमविषयमार्ग ग॑च्छतो 5नच्छबुद्धे: 
प्रतिषदमभियातो मृत्युरप्येष. विद्धधि। 
हितसुजनगुरूक्त्या गच्छतः स्वस्ययुक्त्या 
प्रभवति फलसिद्धधि: सत्यमित्येव विद्धि॥ ८३॥ 

इस संसार-सागरके पार कौन जाता है ? जिसने वैराग्यकी तलवार लेकर 
'असंग-शस्त्रेण दुढेन छित्त्ता--(गीता १५.३) दृढ असंग शब्त्रके द्वारा जिसने 
इस विषयग्राहको मार दिया है | 

प्रत्यूहवर्जित:-विघ्नवर्जित होकर, असंदिग्ध होकर। असलमें संशय ही 
सबसे बड़ा विघ्न है | लक्ष्यकी प्राप्तिमें संशय हो जाय कि मिलेगा या नहीं ? अगर 
यह संशय आपके मनमें हो कि भगवान्‌ का दर्शन होगा कि नहीं तो आपका भजन 
ढीला पड़ जायगा। 

“इस भजनसे भगवान्‌ मिलेगा कि नहीं ?' भजनसे मिलेगा परन्तु 'इस' 
भजनसे भगवान्‌ मिलेगा कि नहीं ?' भजनमें शंका हो जाय, भगवान्‌के भजन और 
दर्शनमें, भगवांन्‌ मिलनेमें, गुरुमें, मन्त्रमें, शंका हो जाय, अपने अधिकारमें शंका 
हो जाय तो प्रत्यूह आ गया--विघ्म आगया।सोचते-विचारते हुए हम किधर बढ़ 
रहे हैं? अपने मन, भावना और विचारसे जिस दिशामें आगे बढ़ रहे हैं उसके 
उलटे एक आँधी शंकाकी आयी, बवण्डर उठा आपके मनमें | वह आपको आगे 
बढ़ने नहीं देगा। 

विषमविषयमार्ग ग॑च्छतो 5नच्छबुद्धे: 

प्रतिपदमभियातो मृत्युरप्येष विद्धि। 
हितसुजनगुरूक्त्या गच्छतः स्वस्थ युक्‍त्या 

प्रभवाति फलसिद्धिः सत्यमित्येव विद्धि॥ ८३॥ 


श्ज्द विवेक कीजिये 


ये संसारी जीव ऐसे रास्तेसे चल रहे हैं जो ऊँचा-नीचा या ऊबड़-खाबड़ 
है, विषम है। इसमें इतने मोड़ हैं और इतना ऊबड़-खाबड़ रास्ता है यह कि 
चलनेवाला भटकेगा, गिरेगा। 

चार कोनेका खेत होता और हम अपने पितामहके साथ चलते तो उसकी 
दो रेखा पार करनेसे सीधे कोनेपर पहुँचेते थे। हम बचपनमें थोड़े चपल थे, तो 
कहा-- ये दो.किनारेपर क्यों चलें ? सीधे चलें तो जल्दी रास्ता पार कर लेंगे।' हम 
दौड़ते थे, परन्तु हमारे पितामह मना करते थे | पैरमें अरहरकी वह खूँटी बिलकुल 
जत्रिशूल-सरीखी गड़े । ज्वार-बाजरेकी खूँटी भी गड़ती थी। कितना डर था। बेचारे 
डरते थे और डाँटते थे हमें कहीं लग न जाय। धानके खेतमें-से निकलते। कहीं 
ऊँचा कहीं नीचा! वे हमें कहते--'नहीं, सीधे रास्तेसे चलो! अनजाने रास्तेसे 
जाओगे तो भटक जाओगे।' 

एकबार में चित्रकूट गया। मैं बहुत बार गया हूँ चित्रकूट। इस युगमें 
तपोभूमि की दृष्टिसे चित्रकूट बहुत उत्तम है। कामदगिरिपर-से मैंने देखा--' वह 
चित्रकूट गाँव दीख रहा है।' और सोचा, हम सीधे उतरकर चले चलेंगे। हमारे 
साथी तो सड़कसे आये। हमने कहा 'हम सीधे पहुँचेंगे।!' जबतक ऊँचाईपर थे, 
तब तक तो गाँव दिखता था। जब नीचे उतरे तो नालेपर आगये। गाँवका दिखना 
बन्द हो गया। दिशाभ्रम हो गया। पूर्व-पश्चिम मालूम ही न हो। भटक गये तो 
बहुत घबराये। एक भील वहाँका जंगली आदमी मिला, परन्तु हमारी बोली उसे 
नहीं आती थी।न बोल सके, न समझ सके। उसने हाथसे इशारा किया। उसका 
मतलब था--'जिधरसे आये हो, उधर लौट जाओ।' 

फिर लौटकर पहाड़पर गया। फिर सड़कसे चलकर चित्रकूट नगरमें गया।' 
मेरे साथी तो बहुत पहले आ चुके थे। मैं तो कई घण्टे देरसे पहुँचा। 

प्रथम मुनिन्‍्ह हारि-कीराति गार्ड । तेहि मय चलत सुगम अति भाई ॥ 

महापुरुष जिस रास्तेसे चलते हैं, उस रास्तेसे चलना चोहिए। ऊँचां- 
नीचा, ऊटपटांग, बड़े-बड़े मोड़वाले अनजान मार्गपर कहीं भटक नहीं जाना 
चाहिए। 

हमारे आँख, कान, नाक कहते हैं, 'इधर-उधर चलो।' तब आँखका 
स्वाद आता है तो उधर ही देखने लगते हैं, और पाँवमें ठोकर लग गयी तो ? 
पटसे गिर पड़ते हैं। शहरी लोगोंको तो नहीं मालूम होगा। लेकिन ड्राइवर देखे 
दूसरी तरफ और गाड़ी चलावे दूसरी तरफ तो एक्सीडेन्ट होगा कि नहीं ? 

साइकिल चलाते हैं तो देखें इस तरफ और चलें उस तरफ तो साइकिल मुड़ 
जायगी कि नहीं ? 

हमारे सामने जो तरह-तरहके विषय हैं--जीभ कहती है,--आज तो 
सवेरे-सवेरे किसीने इडली-साभर खानेका निमन्त्रण दिया। ' देखो तो क्या मजेदार 
है ?' "आजकल तो लोग पर्समें पूरी रखकर जाते हैं और चुपकेसे खा लेते हैं |' 
डाक्टरने मना किया है तो 'क्या हरज है ?' इस प्रकार मनुष्यकी जीभ उसे एक 
ओर खींचती है तो कान दूसरी तरफ, नाक एक ओरे तो मूत्रेन्द्रिय दूसरी तरफ। 
जैसे एक पतिकी अनेक पत्नियां हों और इधर-उधर खींच रही हों उसके हाथ- 
कान आदि पकड़कर-वैसे ही हमारी ये इन्द्रियाँ हमें किसी एक रास्ते से चलनेकी 
प्रेरणा नहीं देतीं। 

यह जो विषयाशविषका, विषयभोगका मार्ग है, वह बड़ा दुर्गम है। हम 
इसीपर चल रहे हैं। बुद्धि भी स्वच्छ नहीं है। निर्मल बुद्धिसे सच-झूठ मालूम 
पड़ जाता है। जिससे अपनी मुहब्बत हो, उसका सब काम अच्छा लगने लगता 
है जिससे अपनी दुश्मनी हो, उसका सब काम बुरा लगने लगता है। कारण कि 
विवेक नष्ट हो जाता है। असलमें दुनियामें कोई दोस्त-दुश्मन नहीं होता। जिस 
कामसे हमारी मुहब्बत है, वह करे तो दोस्त और जिस कामसे हमारी दुश्मनी 
है, वह करे तो दुश्मन । यह सब अपने मनका खेल है। बड़े भयंकर और बीहड़ 
मार्गसे मनुष्यको चलना पड़ रहा है। आप अपनी वासनाकों छाॉटकर सच-झूठका 
निर्णय कीजिये। 

अनच्छबुद्धेः प्रतिपदमभियातो मृत्युरप्येष विद्धि ॥ ८३॥ 

अपना बेटा गलत काम करे तो हम उसका समर्थन करते हैं, कि नहीं ? 
अपनी माँ गलत काम करे तो उसका समर्थन करते हैं, कि नहीं ? एक ऐसा युग 
था जब अपनी माँ गलत काम करती तो लोग उसका समर्थन करते थे। अब 
बेटा गलत काम करे तो माँ-बाप समर्थन करते हैं। तो इसमें अच्छा-बुरा कहाँ 
है? उसमें तो अपनी ममता है, अपनी वासना है। बचपनसे अपने मनमें कोई 


ऐसी बात भर दी गयी है। 


अं 


सिरपर पट्टा नहीं लगा है, मनपर पट्टा लगा है। एकबार शास्त्रार्थ हुआ, 
'हिन्दूकी क्‍या पहचान है ?' आपके ध्यानमें जल्दी नहीं आवेगा।'जो चोटी रखे 
सो हिन्दू !' हमने अपना सिर दिखाया, “जरा देखो तो ' ? बिना चोटीका हिन्दू है कि 
नहीं ? 'जिसको जनेऊ हो, सो हिन्दू!' है कहीं जनेऊ ? अरे, सारे हरिजन आदिवासी. 
जन-जातियाँ! बहुत-से ब्राह्मण-क्षत्रिय-वैश्योंमें जनेऊ नहीं पहनते । तो बनाओ 
उनकी और कोई परिभाषा ! 

*गायकी पूजा करे, सो हिन्दू', “गोमांस न खाय सो हिन्दू ?' हमारे चमार 
हिन्दू हैं कि नहीं ? चमार लोग मांस खाते हैं । गोदावरीके तटपर जो महानुभाव- 
पन्‍थी लोग बसते हैं, वे किस धर्मके हैं ? आप जानते हैं ? ऐसे पहचान नहीं बनती है। 

जो भारतीय आचार्यके द्वारा प्रतिपादित सम्प्रदायका अनुयायी हो, वह 
हिन्दू । शंकराचार्य, रामानुजाचार्य;, शैव, शाक्त किसीके अनुयायी नहीं हैं वे? 
ईसाई-मुसलमान नहीं है वे ? जो कम्यूनिस्ट हों और ईश्वरको ही न मानते हों वे ? 
देखो तो, हिन्दू कौन हैं ? हम उसकी सच्ची परिभाषा सुनाते हैं जो कटे नहीं, सो | 
'जो अपने दिलमें अपने आपको हिन्दू मान बैठा है, मानता है कि ' मैं हिन्दू हूँ'। जो 
हिन्दुत्व-विषयक अभिमानसे आविष्ट है, उसका नाम हिन्दू होगा।' अब आपको 
बतावें ? एक--पापी-पुण्यात्मा कौन है ? दो--जीव लोक-परलोकमें आनेजानेवाला 
कौन है ? सीखते-सीखते और लोगोंके सिखाते-सिखाते जो मान गया हे कि ' मैं 
जीव हूँ” उसका नाम जीव है। जीवकी और कोई परिभाषा नहीं हे। न सत्रह 
तत्त्वोंसे बने लिंग शरीरवाला, न लोक-परलोक माननेवाला। 

हम तो ऐसे हिन्दूको जानते हैं जो वेदशास्त्र जानते ही नहीं कि वे क्या हैं? 
उन्हें रामायण-महाभारतका पता नहीं है कि राम-कृष्ण भी कोई हुए हैं! ऐसे हमारे 
आदिवासी जंगलोंमें रहते हैं। जिसने अपनेको जीव मान लिया, उसीका नाम जीव 
है। जबतक वह अपनेको जीव मानता रहेगा, तबतक वह जीव है। उसे >पने 

जीवपनेकी मान्यता कहाँसे मिली ? बापसे, दादासे, गुरु, सम्प्रदाय, शास्त्रसे मिली। 
उसको कैसे तोड़े ? उसको तोड़नेके लिए प्रमाण चाहिए। और, असलनमें ऐसा 
प्रमाण चाहिए, जिससे हमें अनुभव हो जाय । उसी प्रमाणका नाम है वेदान्त | उसो 
अनुभूतिका-नाम है ब्रह्मानुभूति जिसके एक बार हो जानेपर फिर कभी 'मैं जीव 
हूँ' यह भ्रान्ति होती ही नहीं। 

ब्रह्मज्ानको पहचान क्या है ? यह कि ' मैं जीव हूँ' ऐसी भ्रान्ति कभी अपने 
दिलमें होती ही नहीं। बड़े बीहड़ रास्तेसे--जिसमें लुभावनी चुड़ैलें मिलती हैं। 
हमने बंगालकी जादूगरनी भी देखी है। आप ईश्वरकृपा से देखो, आपके सामने 
मौत आ रही है । वह आपको चोंथ रही है, नोंच रही है, आपको इधर-उधर भटका 
रही है। क्या-क्या खयाल आपके मनमें पैदा कर रही है ? 'मौत है मौत' | आपने 
सुन तो लिया । आप ऐसे बात करते हो, जैसे आप मौतको जानते हैं कि मौत कया 
है ? आप लोग बुरा मत मानना। मौतको भी लोग कम पहचानते हैं । 

मौत शेरकी तरह आकर किसीको सफाचट नहीं करती। मौत माने प्रमाद। 
“सनत्‌-सुजातीय ' नामका महाभारतमें एक पर्व है। उसमें बिलकुल साफ बताया 
है | विदुरने सनत्कुमारजीका आवाहन किया और सनत्कुमारने आकर धुृतराष्ट्रजीको 
उपदेश किया। इस सनत्‌-सुजात-पर्वपर शंकराचार्यका भाष्य है। 

प्रमादं-वै मृत्युमहं ब्रवीमि। (उद्योगपर्व ४२.४) 

मृत्यु प्रमाद है, अपनेको भूल गये, दूसरेको याद कर रहे हैं। अपने द्रष्टा- 
स्वरूपको भूल गये, दृश्यको याद कर रहे हैं । अपने ब्रह्मस्वरूपको भूल गये, अपनेको 
जीव मान रहे हैं । इसीको प्रमाद बोलते हैं । जैनधर्ममें प्रमादको ही मृत्युका कारण 
माना जाता है । बौद्धधर्ममें अविद्याका सबसे कठोर रूप प्रमाद है। होश-हवास खो 
गया। जो असलियत थी, वह भूल गयी । ' मेरा हीरा हेराय गयो कचरेमें ।' 

कहाँ बैठे हो ? वैकुण्ठमें । यह है ! कहाँ गया ? कैलासमें । रमैयाकी दुलहिन 
लूटा बाजार | यह महामाया बाजार ही लूटकर ले गयी यह वेदान्त जप करनेसे नहीं, 
राम-रामकी तरह सो5हं, सो5हं जपनेका नाम वेदान्त नहीं है । यह किसी पोथीमें 
लिखी विद्या नहीं है । हमारी संस्कृत भाषामें पोथीको, श्लोकको या अक्षरको विद्या 
नहीं बोलते हैं ।जो असलियत है, उसे समझनेको विद्या बोलते हैं । ब्रह्मविद्या ? विद्या 
अन्तरंग है जो हृदयमें रहती है | देखो, लोग न मौतको समझते हैं, न विद्याको । 

हितसुजनगुरूक्त्या गच्छतः स्वस्थ युकत्या 

प्रभवति फलसिद्धि: सत्यमित्येव विद्धि॥ ८३॥ 

आपका कोई हितैषी दुनियामें! है कि नहीं ? बोले, 'है तो सही, परन्तु 
थोड़ा-थोड़ा शक होता है। कभी-कभी ! हितैषी क्या करेगा?' बोले, 'शायद 
इसके मनमें कोई स्वार्थ हो !' पहलेके साधु बड़े फटक संसारी होते थे, फटकार 
दें! एक हमारा मित्र था साधु ।! वह एक बार हमारे पास आया। बोला, 'महाराज़ ! 
आप हमें ब्रह्मज्ञान दीजिये। भगवान्‌का दर्शन करा दीजिये। 

में उससे बोला--'देखो भाई! जिन्दगीभर हमने एक ही तो कमाई की 
है। हमें भगवान्‌ मिले हैं । वह तो हमारी पूँजी है। यदि तुम उसे लेना चाहते हो 
तो तुमने जिन्दगीमें जो कमाई की है, वह हमको दो, हम तुम्हें भगवान्‌का टर्शन 
करायेंगे। 

वह बोला “अरे बाप रे बाप| भगवान्‌के लिए कुछ देना भी पड़ेगा ?' 
'ढूँढ़ना पड़ेगा।' ये तो मुफ्तमें भगवान्‌को चाहते हैं। मुफ्तमें मिल जाय तो लेनेमें 
राजी | एडी-चोटीका पसीना पेसा कमानेके लिए एक! तो माफ करो भाई ! तुम्हारा 
ऐसा कोई हितैषी है, जिसपर तुम शंका नहीं करते ? दोषदृष्टि नहीं करते ? जिसको 
तुम परमात्माका--सत्यका अनुभवी मानते हो, ऐसा कोई तुम्हारा हितैषी है? 
कोई सज्जन-गुरुजन है ? तो उसकी बात मानो। जिस रास्तेसे चलनेको वह कहे, 
उस रास्तेसे चलो और चलनेमें भी जगह-जगहपर उसकी बातको कार्यान्वित'- 
करनेके लिए युक्तिकी जरूरत पड़ती है-- 

प्रभवति फलसिद्धिः सत्यमित्येव विद्ध्धि 

फलसिद्धि ऐसे ही नहीं होती है! अपनी अकलकी टोकरी, जिसमें कूड़ा- 
कचरा भरकर लोगोंने आपके सिरपर रख दी है, प्राचीनवर्हिने नारदजीसे कहा-- 
भागवतमें (४.२५.९) यह प्रसंग है--'महाराज, आप जो चीज बता रहे हैं, वह 
हमारे पुरोहितोंको मालूम थी कि नहीं ?' 

नारदजीने कहा--'जरा ऊपर नजर उठाकर देखो।' वहाँ तो बड़े-बड़े 
जानवर हैं, और बड़े क्रोधमें हैं! वे अपने हाथमें तलवार लेकर देख रहे हैं! ' ये 
कौन हैं ?' प्राचीनबर्हिने पूछा । 

नारदजी बोले--' तुमने यज्ञमें जिन पशुओंको बलि चढ़ाया था, वे स्वर्गमें 
खड़े हैं, हाथमें तलवार लेकर कि जब तुम स्वर्गमें जाओगे, तो वही तुम्हें काट- 
कूटकर रख देंगे !' 

प्राचीनवर्हि--' तब हमारे पुरोहितोंने यज्ञ क्यों करवाया ? क्या उन्हें मालूम 
नहीं था ?' 

नारदजी बोले--' यह अध्यात्म-विद्या दूसरी चीज हैं ।' जो मुल्ला-मौलबी, 
पादरी, पुरोहित, ग्रंथी लोग होते हैं, यह उन लोगोंकी चीज नहीं है । यह फकक्‍कड़- 
फकीरोंकी चीज है। यह ऐसे-ऐरे-गैरे, नत्थू-खैरे लोगोंकी चीज नहीं है ! 
हितसुजनगुरूक्त्या गच्छतः स्वस्थ युकक्‍त्या 
प्रभधति फलसिद्धि:ः सत्यमरित्येव। विद्धि॥८३॥ 
मोक्षस्थ काड्क्षा यदि वे तवास्ति त्यज्गतिदूराद्धिषयान्‌ विष यथा। 
पीयूषदत्तोषदयाक्षमार्जवप्शान्तिदान्तीर्भज नित्यमादरात्‌॥ ८४॥ 
अच्छा, आपके बारेमें हमारा यह खयाल है कि आप मोक्ष चाहते हैं। 
कभी-कभी लोग ऐसी चीज चाहते हैं--नाम सुन-सुनकर कि यह चीज बड़ी 
अच्छी है। तारीफ सुन-सुनकर। हम लोग अपनी-अपनी पसन्दकी तो चीज बताते 
हैं । कई बार ऐसा होता है कि लोग आकर कहते हैं कि, 'स्वामीजी। यह चीज 
खानेमें बहुत स्वादु है। आप जरूर खाइये !' और मुँहमें गलनेपर हमारे मुँहका 
जायका ही बिगड़ जाता है। वे समझते हैं कि ' हमें जो अच्छी लगती है; वह इनको 
भी अच्छी लगेगी।' 
उनकी समझ तो अच्छी है, परन्तु स्वाद तो सबका निराला-निराला होता 
है। आप जिसको खिलाना चाहते हैं, अपनेको जो अच्छा लगता है, सो ही 
खिलाना चाहते हैं न? यह भी सम्भव है कि वह भी उसको पसन्द न आवे और 
बिलकुल ' ना ' कर दे | उसके फायदेका हो, उसको पसन्द आवे; वह उसे खिलाइये | 
मोक्षके बारेमें आपकी पसन्दगी क्‍या है ? एक मुसलमानसे पूछो--' मोक्ष 
क्या होता है ?' तो वह कहता है--' बिहिश्त मिलता है ।' “इतनी हूर वहाँ मिलती 
हैं ।' हूर माने वेश्या । एक-एक आदमीको कितने जिल्में मिलते हैं जिल्में ? शराबके 
चश्में बहते हैं। यह मुसलमानका मोक्ष है। आपको मोक्ष चाहिए तो कहीं हूर, 
शराबके चश्में, जिल्में, बिहिश्त-इनका खयाल तो नहीं आता है कि मोक्ष मिलेगा 
तो ये सब मिलेगा ? तो आप माफ कीजिये, मोक्षके रास्तेपर मत चलिये। मोक्ष 
उसको नहीं कहते । स्वर्ग, अप्सरा, इन्द्र इनका नाम मोक्ष नहीं है। पराधीनताका 
नाम मोक्ष नहीं है। 
पहली बात--यदि आप चाहते हैं कि हमें मोक्ष मिले--बेवकूफी, नासमझीसे 
छूटनेका नाम मोक्ष है । इसको आप याद कर लीजिये । यह वेदान्तियोंकी परिभाषा 
है। ' अविद्यानिवृत्तिमेक्ष:' अर्थात्‌ बेवकूफी मिट जाय उसका नाम मोक्ष है। 
अविद्यानिवृत्ति-उपलक्षित आत्मा मोक्ष: । 

वेदान्तमें दो ही परिभाषा है मोक्षकी-- 

(१) अविद्यानिवृत्तिमोक्ष/--माने जिसमें अविद्या पृथक्‌ वस्तु नहीं है। 
अविद्या माने नासमझी, बेवकूफी । जबतक बेवकूफी है, तबतक बन्धन है । नासमझी 
मिट गयी तो मोक्ष । अपना ही नाम बद्ध है और अपना ही नाम मोक्ष है। वेदान्तकी 
प्रक्रियामें जो सबसे ऊँची बात मानी गयी है, वह हम आपको सुनाते हैं । 

ब्रह्मसे एक होनेका नाम, परमानन्दकी प्राप्तिका नाम, अनर्थकी निवृत्तिका 
नाम मोक्ष नहीं है। किसीसे मिल जानेका या अलग हो जानेका नाम भी मोक्ष 
नहीं है। मोक्ष माने 'बेवकूफीका मिट जाना, ऐसा मिट जाना जो अपने आत्मासे 
जुदा नहीं होता।' 

आप मोक्ष चाहते हैं? आपको बेवकूफी मालूम नहीं पड़ती। आपको 
पैप्रेका खोना तो पालूम पड़ता है न? अपने स्वजनका परदेश जाना, पहिचाने हुएका 
मरना-यह सब दुःख मालूम पड़ता है, परन्तु जो बेवकूफी आपको चिपकी हुई 
है, वह बेहोशी आपको मालूम नहीं पड़ती। जबतक यह नासमझी नहीं मालूम 
पंडती, तबतक मोक्षका मार्ग कहाँसे दिखेगा ? 

त्यजातिदूराद विषयान्‌ विषं यथा। 

हमारे एक मित्र हैं दिल्लीमें | उनके पड़ोसमें एक साहब हैं । उनके पास 
बहुत बढ़िया कुत्ता था। हम उनसे बहुत प्रेम करते हैं। वह कुत्ता पड़ोसी मित्रके 
यहाँ घूमते-फिरते आ जाय तो वे उसे थोड़ा गुड़, मिठाई खिला दें। वह तो 
बारम्बार आये, रोज आये! आकर बैठ जाय । उन्होंने जब वह बंगला छोड़ा, तब 
वह कुत्ता जिस साहबके पास रहता था, उनका बंगला छोड़कर अब वहाँ रहता 
है। वह कुत्ता हमको मिलता है। उसने अपने पहले मालिकको छोड़ दिया। यह 
संसार ऐसा ही है। 

जो विषय हैं, स्वाद हैं, वे बिना र॑ंस्सीके आपको बाँधते हैं। वहाँकी 
जंजीर-रस्सी-पड्ठा आपको नहीं बाँध सका। गुड़ ले गया। इसका नाम बन्धन है। 
संसारके ये विषय गुड़ हैं । वे आपके मन इन्द्रियको बाँध लेते हैं, पराधीन बना लेते 
हैं। आपकी बुद्धिको पक्षपाती बना देते हैं । अत: पहली बात है--विषयोंके त्यागकी 
सामर्थ्य आपमें है कि नहीं ? आप मीठा जहर तो खाते नहीं जा रहे हैं ? अंग्रेजीमें 
जिसे ०5०) कहते हैं--वह खानेमें मीठा भले ही, परन्तु ऐसा फैंसाता है | यदि 
आप मोक्ष चाहते हैं तो-- 

प्रशान्तिदान्तीर्भज नित्यमादरात्‌॥ ८४॥ 

यदि आपके मनमें मोक्षकी इच्छा है तो विषयोंको विषकी तरह छोड़ 
दीजिये और सदुणोंको धारण कीजिये | तोष, क्षमा, दान्ति, शान्ति दया--आदरके 
साथ इनको अपने मनमें बेैठाइये | सनन्‍्तोषसे अनुत्तम सुखकी प्राप्ति होती है।' ऐसा 
मिल जाय '-- 

पीयूषवत्‌ तोषदयाक्षमार्जव--प्रशान्तिदान्तीर्भज नित्यमादरात्‌ ॥ 

“हमको यह मिलेगा तब सन्‍्तोष होगा'--तो आपका सनन्‍्तोष झूठा है कि 
नहीं ? हमें यह मिलेगा तो हमें सन्‍्तोष होगा। सन्‍्तोष वह चीज है जो पराधीनतासे 
हमें मुक्ति दिलाता है। 'सन्तोषाद अनुत्तमः सुखलाभः /(योगसूत्र २.४२) सनन्‍्तोष 
कहाँ है ? सबसे बड़ा सुख सन्‍्तोष है। यदि हम दूसरेमें परिवर्तन चाहते हैं, 
दुनियामें, अपने स्वभावमें परिवर्तन चाहते हैं, तो अपने आपमें बैठो ! 

आदमीको गुस्सा कब आता है ? हमारे कॉमरेड भाई लोग हैं न, उनका 
तो नारा ही है--' असन्तोषमें ही सिद्धि है।' आप यदि दुनियाका राज्य पाना चाहते 
हैं तो असन्तोष चाहिए। आत्माका राज्य पाना चाहते हैं तो ? 

शराब पीनेमें असन्तोष हुआ तो और पीयेंगे, और पीयेंगे, और पीयेंगे। 
दुनिया यदि चाहेंगे, तो शराबकी तरह और प्यास बढ़ती जायगी | यदि आप अपने 
आपको चाहेंगे तो दुनियादारीकी प्यास आपको नहीं सतायेगी [ देखो, मैं उपनिषद्‌ 
बोलता हूँ! वह उपनिषद्‌ है जो मैं बोलता हँ-- 

कि प्रजया करिष्यांगः ? 
येषां नोउयम्‌ आत्मा अयम्‌ लोक:।  (वृहदा० ४.४.२२) 

उपनिषद्‌ बोलती हैं--'हम सन्‍्तान लेकर क्या करेंगे ? हम जनता लेकर 
क्या करेंगे ? संस्कृत भाषामें “'प्रजा'के दोनों अर्थ हैं--(१) बेटा-बेटी। (२) 
दुनिया--जो तारीफ करती है, पीछे चलती है, जयजयकार करती है ! 

कि प्रजया करिष्याम: ? 
येषां नोउयम्‌ आत्मा अयम्‌ लोकः। 

हम यह प्रजा, यह सनन्‍्तान लेकर क्‍या करेंगे ? क्‍यों भाई, तुम्हें क्या मिल 
गया ? बोले--' अयम्‌ लोक: अयम्‌ आत्मा ।' हमारा आत्मा ही परिपूर्ण है, संतृप्त है । 

आपके ध्यानमें ग्रह बात जरूर होगी, आपने रामायणमें जरूर पढ़ा होगा, 
सुना होगा। मेघनादने हनुमानको ब्रह्मास्त्रसे बांध दिया। वह ब्रह्मास्त्रकी मर्यादा 
रखनेके लिए, बेहोश होकर लंकामें पड़ गये। इसी बीचमें मेघनादके मनमें शंका 
हुई कि “इनके शरीरमें ब्रह्मास्त्र तो कहीं दिखता नहीं कि कहाँ लगा है ? कहाँ बांध 


३८४ विवेक कीजिये 


रहा है ? कहीं वह छूट न जाय।' उसने रस्सी मँगाकर हनुमानजीको बाँध दिया। 
ब्रह्मास्त्रने कहा--' बस, इसके मनमें शंका है | मेघनाद खुश रहो ! हम जाते हैं | जब 
तुम्हें हमपर विश्वास नहीं है, तुम रस्सीपर विश्वास करते हो ? हीनपर, नीचपर जब 
तुम्हारा विश्वास चला गया--रस्सीपर विश्वास कि वह तुम्हारा मनोरथ पूर्ण करेगी, 
हम नहीं कर सकेंगे, तो जाओ बेटा! रस्सी बाँधो हनुमानको। मैं जाता हूँ।' 

हनुमानने एक अँगडाई ली और रस्सी चूर-चूर! हीन शरणागति कभी 
सफल नहीं होती | कैकेयीने मंन्थराकी शरण ली तो व्यर्थ गयी न? बोली, 'तुम जो 
कहो, सो करूंगी !' उसे विधवा होना पड़ा | दशरथने कैकेयीकी शरणागति ली तो 
मरना पड़ा । रामने समुद्रकी शरणागति ली | बिलकुल गलत । वह तो एक राजनीति 
थी, दिखानेके लिए! शरणागति सफल नहीं हुई। बाण लेकर खड़ा होना पड़ा। 
शरणागति क्या हुई ? शरणागत हो तो हो जाओ ! बँधे चाहे न बँधे। अपने मनका 
धनुष-बाण ले के ? यह शरणागति हुई ? हीनकी शरणागति कभी सफल नहीं 
होती है । शरणागति उत्तमकी होनी चाहिए। 

ये आत्मदेव जी हैं, वे हर तरहसे उत्तम हैं | दुनिया जड़ है, आत्मा चेतन 
है। जीव-जगत्‌ अनेक हैं, आत्मा एक है। दुनिया अधूरी है, आत्मा पूरा है। 
सन्‍्तोष करना है तो चेतनमें संतोष करो । जड़में सन्‍्तोष मत करो! सनन्‍्तोष करना 
है तो एकमें सन्‍्तोष करो, अनेकमें सन्‍्तोष मत करो। नित्यप्राप्त अपने आपमें 
सन्तोष करो, आने-जानेवाले नित्य आगमापायी पदार्थोर्में मत करो । यह तोष है। 
अमृत यही है | 

एक बात है--' दया-दया कहते हैं न? चींटियोंकी मादपर जाकर आटा 
डालते हैं, बोलते हैं, हम चीटियों पर दया करते हैं, उनके लिए आटा-शक्कर 
डालते हैं। चिड़ियोंको चना डालते हैं।' बोलते हैं, 'बड़ी दया करते हैं।' ' हे 
कबूतरके देवता ! हमारा दुश्मन मर जाय | हम तो तुमपर दया करते हैं न!' 

दया माने ? चीटींपर आटा देना, कबृतरको चना छिड़कना दया नहीं है। 
दया माने दुनियामें किसी भी व्यक्तिको पराया मत समझो। जैसे तुम्हारा शरीर, 
तुम्हारा बेटा, पत्नी, माँ-बाप, वैसे सारी दुनिया अपनी; परायी नहीं है। भेद- भाव 
लक्षण है, दयाकी पहचानका। भागवतमें है-- 

एतावान्‌ अव्ययो धर्म: पुण्यश्लोकैरुपांस्यते । 

सबसे बड़ा अविनाशी धर्म क्या है ? दूसरोंके सुखको भी अपना सुख और 

दूसरोंके दु:खको भी अपना दुःख समझना। अपने व्यक्तित्वकों खो देना, सबके 

व्यक्तित्तके साथ अपने आत्माको मिला देना। राम भगवानने दयाकी यह पहचान 
दी। वे दयालु थे। आप जानते हैं ? 
जटायुकी धूल जटान सों झारी। 
जटायु रावणके बाण लगनेपर धरतीपर गिर गया था। रामचन्द्र भगवान्‌ने 

उसे उठाकर अपनी गोदमें लिया, अपनी जटासे उसके शरीरपर लगी धूलको 
झाड़ा। सबसे बड़ा योग यही है। जैसा अपना शरीर, वैसा ही दूसरेका। हिन्दू 
मुसलमान नहीं है-- 

मुसलमों पारसी सीख जैन ईसाई यहूद। 

सबके सीनेमें धड़कता है एक-सा दिल मेरा॥ 

“व्यसनेषु मनुष्याणाम्‌ भ्रज्ं धवति दुँ/खिन: । “दूसरेका दुःख देखकर रामचन्द्र 
दुःखी हो जाते हैं। 

“एतावान्‌ अव्ययो धर्म: //यह अव्यय-अविनाशी धम--इसका नाम सनातन 
धर्म है। तू साधु, में गृहस्थी -“-इसकां नाम सनातन धर्म नहीं है। तू अछूत, 
मैं ब्राह्मण '--इसका नाम सनातन धर्म नहीं है। गीतामें यही बताया है-- 

आत्मौषम्येन सर्वत्र सम॑ पश्यति योउजुन। 
सुखं वा यदि वा दुःखं स यौगी परमों मतः॥ (६.३२) 
जैसे अपनोको सुख-दुःख होता है, वैसे दूसरेको भी सुख-दुःख होता है। 
अपनी समतासे जो दूसरेको देखता है, सब काल, सब देश सब जातिमें जो देखता 
है। आँख बन्द करना,पीठकी रीढ़ सीधी करना, दम घोंटनेका नाम योग नहीं है । 
उष्टासन, सर्पासन, मयूरासन--ऊँट, साँप, मोर बननेका नाम योग नहीं है। वह तो 
अमेरिकामें नुमाइश करनेके लिए है। 

जो लोग योग जानते नहीं हैं, उनको बतानेके लिए यह योगा है--दमघोंटू 
योग। सबके साथ आत्मत्वका अनुभव करनेका नाम योग है। उसका नाम है 
दया--अपरित्याग लक्षणा दया। 

आचार्यका, ग्रन्थका कहना है--' यदि तुम्हारे मनमें निश्चित रूपसे मोक्षकी 
आकांक्षा है, तो जैसे विषको दूरसे ही छोड़ देते हो, वैसे ही विषयासक्तिको भी 
दूरसे ही छोड़ दो | विषय छोड़ना दूसरी चीज है, भोजन भी विषय है | बस ! आर्डर 
मत दो कि आज यह बने। और मालूम भी भत करो कि आज कया बना है ? जब 
भोजनके समय थाली सामने आ जाय, तो जैसा आये वैसा खां लो! फिर उसकी 
यांद मत करो | फिर कल क्या खायेंगे, उसकी कल्पना मत करो। 

असलनमें बारम्बार याद आनेसे आसक्ति होती है। आसक्ति मनका धर्म है । 
जब कोई बात बारम्बार याद आयेगी, तो उससे आसक्ति हो जायेगी। आसक्ति माने 
मनका सट जाना। सक्ति-आसक्ति माने चिपक जाना। जिसकी बार-बार याद 
करोगे, चाहे दोस्त हो या दुश्मन, उसके साथ मन चिपक जायेगा। हमारा दोस्त हो 
या दुश्मन, उसके साथ मन चिपक जायेगा । हमारा मन संसारके विषयोंमें आसक्त 
न हो, क्‍योंकि यदि एक जगह चिपक जायेगा तो आत्मा-परमात्मा, परमार्थका 
विचार ही नहीं होगा। बार-बार उसीका विचार आयेगा | 

दूसरी बात बतायी--'पीयूषवत्‌' । जूस आपके घरमें बनता है कि नह ? 
पी+जूस-पीयूष | यह दवाई है, यह अमृत है। औषध है। इसमें एक तो प्र५ 

विस्मृति है। दूसरे रोगकी निवृत्ति है। तीसरे आनन्द है। जिस आनन्दका वर्णन 
करने जा रहे हैं, उसे यदि आप पीओगे तो दुनिया भूल जायेगी। भवरोग मिटेगा | 
परमानन्दकी प्राप्ति होगी। अमृतमें ये तीन गुण हैं । 

नशेमें केवल दुनिया भूलती है, रोग नहीं मिटता | मधुसे दुनिया भूलती है, 
रोग नहीं मिटता । आसवसे रोग मिटता है, परमानन्दकी प्राप्ति नहीं होती | अमृतसे 
दुनिया भी भूलती है और रोग भी मिटता है और साथ ही परमानन्दकी प्राप्ति भी 
होती है। यह है मधु, आसव और अमृत तीनोंकी तुलनात्मक समीक्षा । तीनोंको 
तौल दिया। तो अमृत क्या है ? गीतामें एक जगह बताया--' यदि आपके मनमें 
सनन्‍्तोष रहेगा तो आपकी बुद्धि स्थिर हो जायेगी-- ' 

आत्मन्येवात्मना तुष्ट: स्थितप्रज़स्तदोच्यते ॥ २.५५ ॥ 

जिसके मनमें असन्तोष हैं “यह भी चाहिए', 'वह भी चाहिए” उसकी 
बुद्धि स्थिर नहीं होगी। यह केसे मिले, ? अक्ल लगायें चाहे ईमानदारीसे या 
बेईमानीसे | उसको पानेका प्रयत्न करेंगे। असन्तोषीकी बुद्धि कभी स्थिर नहीं 
होती | रोटी-दाल खानेको दिया तो बोलेंगे, 'साग भी हो तो अच्छा! थोड़ी-सी 
इसमें मिठाई जरूर चाहिए। दही बड़ेके बिना इसमें क्‍या स्वाद? भिखारीका 
पाँव फैलता है। संस्कृत भाषामें इसे बोलते हैं-- भिक्षुपादप्रसारण-न्याय ।' 

एक जगह कोई साधु आया । उसने कहा ' भजन करेंगे। भजन करनेके लिए 
थोड़ी जगह चाहिए।' उसने थोड़ी बालू बिछा दी। बालू बिछानेके बाद चारों ओर 
ईंट रख दी | कहा कि “रोज भजन करेंगे '। फिर एक दिन लाकर छाता गाड़ दिया। 
फिर बोले-' बैठे-बैठे पाँव फैलता नहीं है ', तो ईंटोंका घेरा बढ़ानेकी कोशिश की | 
बोलते थे, 'बैठेंगे, भजन करेंगे” और कब्जा ही कर लिया उस जगहपर। यह है 
'भिक्षुपादप्रसारण-न्याय ' | आदमीका मन भिखारी हो जाता हैं तब उसको असन्तोष 
होता है | वह धनी नहीं है ।ईश्वरकी ओरसे उसे जो मिला है वह, बुद्धि स्थिर नहीं 
होगी तो 'कैसे मिलेगा' ? नयी-नयी अक्ल निकालेगा। ऐसे लोगोंपर विश्वास नहीं 
करना चाहिए। आज तो दो रुपया माँग रहे हैं, कल पाँच माँगेंगे । फिर परसों दस 
चाहिए। अब दस रुपया निकालनेके लिए दस और देंगे। मामला बढ़ जायगा। 
इसलिए असनन्‍्तोषीकी बुद्धिपर विश्वास करना उचित नहीं होता। 

आत्मन्येवात्मना तुष्ट: स्थितप्रज़स्तदोच्यते (गीता) । 

अपने ही मनमें अपर मनको स्थिर करके बेैठोगे तो बुद्धि डावॉडोल नहीं 

होगी | गीतामें एक और बातपर ध्यान दो-- 

यस्त्वात्सरतिरेष स्पादात्मतृमश्च॒ मानव: । 
आत्मन्येवात्मना तुष्टस्तस्य कार्य. न॒विद्यते ॥ 
(गीता ३.१७) 

जबतक तुम्हारे मनमें असन्तोष है, तबतक तुम्हारा कर्तव्य है ? यदि मनमें 
असन्तोष नहीं रहेगा तो पूरा सन्तोष हो जायगा तो “यह करेंगे तो स्वर्ग मिलेगा,यह 
करेंगे तो नरकसे बचेंगे।' खुश होगा सामनेवाला 'हें-हें दारी करनेकी जरूरत 
सन्‍्तोषीको क्‍या है? अपने आपमें बेठेंगे।!' 'सनन्‍्तोषी सदा सुखी “-यह हमारे 
गाँवमें कहावत है । 

देखो, 'हम यह मकान बनाकर सुखी होंगे '--यह बात बड़ी मेहनत चाहती 
है। इतना पैसा कमाकर हम सुखी होंगे, ब्याह करके हम सुखी होंगे, इन बातोंमें 
बड़ी मेहनत जरूरी है | सबसे बड़ा सुख कया है यह देखिए । हम हैं । हैं न? 'हम 
मानते हैं ', “हम होश-हवासमें हैं '। हमें दुनियाकी कोई चीज नहीं चाहिए। हम 
मरे नहीं हैं, हम मर सकते नहीं हैं। हम पागल नहीं हैं, होशहवासमें हैं। हमें 
दुनियाकी कोई चीज नहीं चाहिए। 

आत्मन्येव च सन्तुष्टस्तस्य कार्य न विद्यते। 

अब आपको दुनियामें कोई चीज, कोई कार्य नहीं है। सनन्‍्तोष तो बड़ी 
भारी चीज है। अब कोई कार्य नहीं है। इसमें न विनाश है, न मूर्खता है। न 
पराधीनता है न भय है। अपने आपमें बैठिये। वेदान्तमें जिसे ब्रह्म बोलते हैं, 
उससे मनमें ज्यादा दिन जीनेकी इच्छा नहीं है। ये डॉक्टर लोग कब परेशान 
करते हैं ? जब ज्यादा दिन जीनेकी इच्छा होती है। 'लो सूई'। अरे इतने दिन 
जीकर तुमने कौन-सा बड़ा काम किया है कि दो-चार वर्ष और जिन्दा रह 
जाओगे। जितनी उमर मिली, उसमें तो तुमचे-कुछ करके दिखाया नहीं, और 
उमर पानेके लिए कितनी तकलीफ उठा रहे हो ? सारी तकलीफ इसी बातकी 
है--' जीनेकी इच्छा, भोगकी इच्छा!' यह भोगेंगे, वह भोगेंगे। पहले घी-दूध 
खानेकी इच्छा मनमें हुआ करती थी। डॉक्टरने उस इच्छापर ऐसा पानी फेरा 
है--*मत घी खाओ, मत दूध पीओ।' देखो न! भोगकी इच्छा। कभी यह शान्त 
होगी बढ़ती ही जायगी। 

कहते हैं कि एक धनी सेठ थे, उनके मनमें सम्भोगकी बहुत इच्छा थी। 
उन्होंने बन्दरकी मूृत्रेन्द्रिय अपने शरीरमें लगवायी, परन्तु क्या उनकी सम्भोगकी 
इच्छा पूरी हुई ? 

नालमेकस्य तृप्त्यर्थम्‌ यत्‌ एथिव्यां ब्रीहि-यव॑ हिरण्यं पशवः: स्त्रिय: । 
( आदिपर्व ८५.१३) 
दुनियाका सारा भीग एक मनुष्यको तृप्त करनेके लिए काफी नहीं है। 
हविषा कृष्णवर्त्पेंव भूय एवाभिवर्धते । 
(मनु. २.९४; आंदिपर्व ८५.१२) 
जितनी आहुति डालोगे, उतनी आग बढ़ेगी। वासनामें जितनी जितनी 
विषयोंको आहुति डाली जाती है, उतनी-उतनी बढ़ती जाती है । इसलिए सन्‍्तोष, 
दया। ब्रह्ममें अपनी उमर बढ़ानेकी-- 
सन्तोषद अनुत्तम-सुखलाभः (योगसूत्र २.४२) 
इच्छा नहीं है क्योंकि पूर्ण है। अपना आनन्द बढ़ानेके लिए विषय भोगकी इच्छा 
नहीं है । क्योंकि उधार लिया हुआ आनन्द काम देनेवाला[ नहीं है । पहले, मेहनतकी 
कीमत चुकाते हैं और फिर आनन्द लेना चाहते हैं।जो आनन्द लेते हैं वह उधार 
दूसरी चीजोंसे लेते हैं। घी, दूधका, आनन्द बदल गया। जानते ही हैं आप कि 
इच्द्रियों असमर्थ हो गयीं, मनकी रुचि बदल गयी, निरन्तर भोक्ता नहीं रह सकते | 
चार बातें हैं--( १) विषयमें परिवर्तन (२) इन्द्रियोंकी असमर्थता, (३) मनकी 
रुचिका बदल जाना औए (४) अपना भोक्तृत्व कायम न रहना सुषुप्तिमें तो कायम 
ही बदल जाता है। 
नाह्र किंचित्‌ भोग्यम्त्‌ उत्पश्याम: | 
हमको तो इस दुनियामें भोगके लायक कोई चीज मालूम नहीं पड़ती । 
'तोष' और 'दया'--क्या तुम अपराधको छोड़ सकोगे ? चुनौती इस बातकी है 
कि ऐसा दुनियामें कोई नहीं हुआ है, न है, न होगा जो अपराधको छोड़ सकता 
हो। क्‍या आप स्वयं अपराधी नहीं है? आपके तनसे, घचनसे, मनसे कया 
कभी कोई अपराध नहीं हुआ है ? या नहीं होता है। आप जिन्दा रहेंगे तो आपसे 
कभी कोई अपराध न होगा ? आप दूसरेके अपराधको तो पकड़ते हैं, कि यह 
अपराधी है, कि यह अपराधी है, इसके साथ मिलना-जुलना छोड़ दो। इसे 
जेलमें डाल दो। इसे देशसे निकाल दो। परन्तु वही अपराध जब आप करते हैं 
तो आप अपने तन-मन-वचनको क्‍या दण्ड देते हैं ? 
जैसे तुम स्वयं अपनी अशुद्धिको माफ करते हो, अपने बच्चेकी गलती हो 
तो वह कोई गलती नहीं है, उसकी ओर से लड़ने जाते हैं। अपनी माँकी गलती हो 
तो बिलकुल पच जाती है | अपनी गलती हो तो हवा नहीं लगती है और दूसरेके 

पापी होनेका तुरन्त फतवा दे देते हो कि 'यह पापी है, यह अपराधी है ।' मेरे गुरुने 
एक बहुत अच्छी बात कही। 

मेरे गुरुने कहा कि 'बेटा! जब तुम पाप करते हो, तब मैं तुम्हारे साथ 
हूँ। तुम तो भले उसका पाप करके मजा भी ले लो। मैं तुम्हारा पाप देखकर 
दुःखी होता हूँ। तुम जो कुछ करते-सोचते हो, जहाँ-कहीं जाते हो, मैं तुम्हारे 
साथ हूँ। में तुम्हारे आत्मामें हूँ।' हमारा गुरु कभी हमें छोड़कर जायगा ? जबतक 
मुक्ति नहीं होगी, लिंग-शरीरकां भंग नहीं हो जायगा, हमारे हृदयमें बैठा गुरु 
अपना शरीर छोड़ देता है, हमारा दिल नहीं छोड़ता। वह तो कहता है, “बेटा 
जंबतक तुम मुक्त नहीं होओगे, हम मुक्ति स्वीकार नहीं करेंगे। हम॑ मुक्त नहीं. 
होंगे। हम तुम्हारे दिलमें बैंठेंगे, रोयेंगे, हँसेंगे। अच्छा-बुरा करेंगे तुम्हारे साथ- 
साथ। तुमको छोड़ नहीं सकते। तुम जेलमें तो हम भी जेलमें जायेंगे।' यह 
अपरित्याग इसका नाम “दया है। 

क्षमा--हम अपनेको. कितना माफ करते हैं इसपर ध्यान दो। दूसरेको 
अपराधी न समझना है, दूसरेसे अपराध हो जाय तो उसका खयाल नहीं करना । हम 
एक-दो घरका आपको सुनाते हैं। 

महात्मा गान्धी गोरखपुरसे वर्धा आ रहे थे। वे थर्ड क्लासमें यात्रा करते 
थे। उनके साथ दूसरे लोग भी थे। एक भलेमानुष उसी डिब्बेमें आये। वे सुरती- 
पान खा रहे थे। उन्होंने गाड़ीके एक कोनेमें थूक दिया। गान्धीजी पढ़ रहे थे 
अखबार। उन्होंने अखबारका विज्ञापनवाला एक कोना फाड़कर थूंक पोंछ दिया 
और बाहर फेंक दिया। फिर गॉधीजी अखबार पढ़ने लगे। उस सज्जनको आश्चर्य 
हुआ। फिर से उसने थूक दिया। गान्धीजीने फिरसे पोंछ दिया। देखे भी नहीं 
उसकी तरफ, बोले भी नहीं। और वह पहचानता नहीं था कि वे गान्धीजी हैं । 
जब बनारस आया और ' भारतमाताकी जय हो, गान्धीजीकी जय हो ' के स्वरसे 
प्लेटफार्म गूँज उठा, वह भी देखने लगे। उनको सूतकी माला पहनायी गयी। 
वह भौंचक्का रह गया और लज्जित हुआ, “अरे ये तो गान्धीजी हैं ।' वह उनके 
चरणोंमें गिर गया और बोला, ' क्षमा करो" | 

गान्धीजी बोले-'देखो, मैंने तो कुछ नहीं किया। जहाँ मैं बैठा हुआ 
था, वहाँ साफ रहे यह हमारा फर्ज है, कर्तव्य है। जैसे हमसे कोई गन्दगी हो 
जाती तो मैं साफ करता, वैसे तुमसे हुई तो साफ कर दिया। इसमें तुम्हारी कोई 
गलती नहीं ।' द 

वह सज्जन तो गान्धीजीके चरणोंपर गिरे और गिड़गिड़ाये कि 'हमको कोई 
सजा दीजिये |' 
गान्धीजी-'सजा कया दें तुमको ? अभी तुम बहुत बार यात्रा करोगे। उस 
समय जब जो कोई गन्दा कर दे तो तुम भी वहाँ सफाई कर देना।' 
यह देखिये। अपने दिलको बिगाड़ना नहीं चाहिए। यदि उस थूकको 
आपने अपने दिलमें ले लिया और बाहरवालोंको चार गाली सुना दी कि तुम, 
बहुत गन्दे हो, तो जीभ भी आपकी गन्दी हुई, दिलमें वह थूक आया और बहुत 
देरतक उसके बारेमें आप सोचते रहेंगे। आपके दिलमें गन्दगी घुस जायेगी। 
क्षमा करना चाहिए। 
इसके बारेमें थोड़ी सिद्धान्तकी बातें--यह सब ऐसे ही ऊल-जलूल नहीं 
होता। हम सार्वजनिक रूपसे विद्रोह करते हैं, दूसरोंके खिलाफ काम करते हैं । 
उसका नाम होता है 'द्रोह'। जब किसीको मारते हैं तो उसका नाम होता है 
'हिंसा'। दुःख पहँचाते हैं--मारनेकी बात छोड़ दो तो उसका नाम होता है हिंसा। 
हम कुछ नहीं करते, परन्तु दूसरा हमपर आक्रमण करता है, उसको हम मारते हैं । 
तो उसका नाम होता है ' प्रतिहिंसा | “हनतेको हनिये।'* 
द्रोह बड़ा अपराध है। उससे कम हिंसा और उससे भी कम अपराधकी 
मात्रा है प्रतिहंसामें। सबसे ऊँची चीज है अहिंसा। मारते हुएको दुःख 
पहुँचानेवालेको दुःख न पहुँचाना अहिंसा है। प्रतिहिंसा माने बदला लेना, 
प्रतिशोध । 
'क्षमा' अहिंसाकी अभिव्यक्ति है उसमें न दोष है, न हिंसा, न प्रतिहिंसा। क्षमा 
' अहिंसा ' का जाहिरा रूप है। जैनधर्ममें अहिंसाको बहुत महत्त्व देते हैं ।उनके यहाँ 
क्षमापन-क्षमावणी है। एक दूसरेसे जाकर क्षमा माँगते हैं और एक दूसरेको क्षमा 
करते हैं व्रत है क्षमावणी । अहिंसा मुख्य धर्म है, क्षमा मुख्य कर्तव्य है। 
किसी नौकरसे प्लेट या प्याला टूटा तो? अपने हाथसे टूटा तो? दोनों 
प्रसंगोंमें अपने मनके भावमें फरक है कि नहीं ? जैसे नौकरके हाथसे टूटा वैसे 
तुम्हारे हाथसे भी टूटनेकी सम्भावना थी कि नहीं ? नौकरको तो तुम जुर्माना करते 
हो, चार बात सुनाते हो! तुमसे यदि यही काम हो जाता तो क्या करते ? दूसरेको 
क्षमा करना चाहिए और हमसे हो तो दण्ड देना चाहिए। परन्तु व्यवहारमें उल्टा हो 
रहा है। दूसरेको दण्ड देते हैं और अपनेको क्षमा करते हैं। अपने सौ-सौ अपराध 
माफ, दूसरेके बिलकुल नहीं। 

हमको एकने बताया था, 'हमारे घर एक अधघोरी महात्मा आये थे।' हमारे 
गॉवकी ओर अघोरी महात्मा रहते हैं। हमारे पितामहसे जान-पहचान थी इसलिए 
वे आया करते थे। अपने साथ वे खप्पर रखते थे और श्मशानमें जाकर ज्यादा 
रहते थे। वे सबकुछ खाते थे, ना-नु करनेकी जरूरत न थी। पन्‍थ उनका अधघोरी ! 
जब जाने लगे तो एकदम ऊँचाई परसे कहने लगे--पण्डितजी ! बाबाजी ! गुरुजी ! 
इधर आओ, देखो बाबाजी! यह धरती अघोर है कि नहीं ? उसपर थूँक दो, 
गड़्ढा खोदो, काट लो, पीट लो, यह धरती अघोर है कि नहीं ? वह क्षमा 
करती है कि नहीं ? पृथिवीका एक नाम क्षमा है। 

“जल अघोर है कि नहीं ? सारा नाला समुद्रमें गिरता है, मना ही नहीं 
करता है! अग्नि अघोर है कि नहीं ? कुछ भी डाल दो! चाहे रखो या शान्त कर 
दो। वायु अघोर है कि नहीं ? सब जगह जाता है, सब जगह छूता है। आकाश 
अघोर है कि नहीं ?' 

' आपकी इन्द्रियाँ सब जगह देखती हैं कि नहीं ? अथवा अच्छी- 
अच्छी चीज छाँटके देखती है ? कान अच्छी-अच्छी चीज छाॉटकर सुनते 
हैं। मन आपका अघोर है कि नहीं ? वह अच्छी-बुरी दोनों जगह जाता है 
कि नहीं ?!' 

अषघोरेभ्यो घोरेभ्यो घोरतरेभ्य: । 
सर्वेभ्य: सर्वसर्वेभ्यो नमस्ते अस्तु रुद्ररूपेभ्यः ॥ 
(मैत्रायणी सं. २.९.१०) 

'ये सबके सब भगवान्‌के रूप हैं ।हम उनको हाथ जोड़ते हैं । अब इन्हें हम 
व्यक्तिकी दृष्टिसे नहीं, तत्त्वकी दृष्टिसे देखें तो सृष्टिके सब तत्त्व क्षमाशील हैं। 
अमुक मजहब क्षमाशील न हो, यह हो सकता है। परन्तु संसारमें जो तत्त्व है, वे 
सब एकरस, एक सरीखे हैं।' 

वे बताकर गये कि क्षमा तात्त्विक है--स्वाभाविक है। मनुष्यके 
निसर्ग-में यह है--नेचर! जब हम उबलते-उफनते हैं, तब प्रकृतिके विरुद्ध 
काम करते हैं। दूध शान्त बहता है। वह आँच लगने पर उफनता है। वह तो 
आगन्तुक है। 

आपको कया सुनावें ? हमने ऐसी-ऐसी क्षमा देखी है--' अच्छा, ऐसे ही 
सही। एक महात्मा थे। आप लोगोंको नहीं मालूम। किसीने आकर उनसे 
कहा--' आपके पास अमुक सेठ आते हैं, उनसे कह दें हमें इतना रुपया दे 

दें।' उन्होंने कहा--'हम किसीको कहते नहीं, कि इसको इतना रुपया दे 
दें' मॉगनेवाला जिदपर आ गया। उसने आकर उनकी नाकपर चाकू मारा। 
नाक उनको कटी नहीं, छिन गयी। महात्माके भगतने उसे पकड़ा कि 'मारेंगे 
हम इसे।' 

महात्माजीने कहा--'सब लोग इसे छोड़कर अलग हो जाओ। छातीसे 
लगाओ, दूध पिलाओ। इसने होश-हवासमें थोड़े ऐसे किया है।' फिर उन्होंने 
स्वयं उसे अपनी छातीसे लगाया। जब लोग न माने तो वे बोले--' अच्छा, किसीने 
इसे कुछ किया, मारा या बोला तो हम यह देश छोड़कर चले जायेंगे ।फिर 'कभी 
नहीं आयेंगे। ' यह सुनकर सब चुप हो गये। 

एक आये सेठ। वे हाथरसके थे। उनका नाम राधेश्याम सेक्सरिया था। 
उस भलेमानुषको क्या सूझा कि अपना कोट निकालकर बाबाकी कुटियामें टाँग 
दिया और चले गये कहीं वह घण्टे-दो-घण्टेके बाद आये तो बोले--' हमारे 
कोटमें एक सौ पचीस रुपया रखा हुआ था। कोई निकालकर ले गया।' 

बाबाकी कुटियामें कौन आया ? चोर पकड़ा गया। उसने एक सौ पचीस 
रुपये दे भी दिये। लोगोंने कहां--'बाबा। अब आप इस--आदमीको निकाल 
दीजिये। यह आश्रममें रहने लायक नहीं है। इससे आश्रम बदनाम होता है।' 

बाबा क्‍या बोलते हैं कि--' यही आश्रम हमारा थोड़े है। सारी धरती हमरी 
है। वह जहाँ जायेगा हमारी दुनियामें रहेगा। वह तो हमारी ही कुटिया, हमारा 
ही मकान और हमारा ही आश्रम होगा। अच्छा, हम यहाँसे चले जाते हैं। आप 
इसे रख लें।' 

आपने सुना होगा, बंगालमें एक हरिदास नामके महात्मा थे। तीन लाख 
नामका रोज जप करते थे, 'हंरे राम हरे राम राम राम हरे हरे।' लोगोंसे यह 
सहन नहीं हुआ। लोगोंने उनके पास एक वेश्या भेजी। वह आयी तो वे बोले-- 
'अभी हमारा नियम पूरा नहीं है, तीन लाख नामका जप करना है, आप "बैठ 
जाइये। हमारा नाम पूरा होगा तो बात करेंगे। तबर्तक आप भी भगवान्‌का नाम 
लीजिये।' जप करते-करते रात बीत गयी। सुबह चार बजे तो वह माताजी भी 
उठके चली गर्यी। 

दूंसरे दिन वह फिर आयी। तीसरे दिन फिर आयी। तीन-तीन रात बीत 
गयी। तीन दिनमें तो महात्माकी यह निर्विकारता और ब्रह्मचर्य देखकर कि उन्होंने 
शाप नहीं दिया, गाली नहीं दी किसीको बताया नहीं। माताजीका मन ही बदल 

गया। वह बोली-- आपको निर्विकारता; ब्रह्मचर्य और आपका सद्भाव देखकर 
मैं खुश हो गयी। अब में वेश्याका जीवन नहीं बिताऊंँगी, साधुका जीवन 
बिताऊँगी।' 

महात्मा हरिदास बोले--' बहुत बढ़िया' और तुरन्त दीक्षा दे दी--' हरे राम 
हरे राम राम राम हरे हरे '। रोज तीन लाख जप करो। 

वह बोली--' अब मैं अपने घर नहीं जाऊँगी! मैं तो यहीं इसी आश्रममें 
रहना पसन्द करूंगी ।' 

वे बोले--' बहुत बढ़िया। तुम रहो।' 

उन्होंने अपनी कुटिया दे दी। जिस अपराधपर दण्ड देना चाहिए था, उसके 
बदलेमें अपनी कुटिया ही दे दी। वे कहीं चले गये । 

बात तो सुनी हुई है, परन्तु कभी-कभी चर्चामें बात आ जाती है । बिरलाजीके 

घरमें एक नौकरसे कोई गलती हो गयी। नयी पीढ़ीके लोग हैं, उन्हें अच्छा नहीं 
लगा तो उसपर जुर्माना कर दिया | जब जुगलकिशोर बिरलाके पास बात पहुँची-- 
यह बात ' श्रीकृष्ण-सन्देश में छपी है बिरला-स्मृति अंकमें । उन्होंने अपने लड़केको 
बुलाया फिर पूछा--'इस आदमीने कभी अच्छा काम भी किया है कि हमेशा 
गलती ही करता है ?' 

लड़केने बताया--' इसने बड़े अच्छे-अच्छे काम किये हैं।' 

बिरलाजी--' अच्छा काम करनेपर कभी उसे पुरस्कार दिया है ? 

लड़का--' नहीं, वह तो उसका फर्ज था।' 

बिरलाजी--' अच्छा काम करना उसका फर्ज था तो काम करनेवालेसे 
कभी गलती भी होती है। यदि तुमने इसे अच्छे कामके लिए कभी पुरस्कार दिया 
हो तो गलती होनेपर जुर्माना करनेका तुम्हें अधिकार है। अन्यथा नहीं । उन्होंने उसे 
माफ करवा दिया। 

मनुष्यका हृदय कैसा होना चाहिए? इस ब्रह्मकी छातीपर महामायाने 
ऐसा जाल फैलाया है। अधिष्ठान ब्रह्म छाती ही--तो है न कितना अध्यास 
फैलाया है? जने-जनेकी बुद्धि उसमें तरह-तरहका भ्रम! यह संसर्गाध्यास ! 
अर्थाध्यास ! ज्ञानाध्यास! कैसे-कैसे भ्रम फैलाये हैं। “यह चीज मेरी है।' जो 
चीज मेरी नहीं है, उसे मेरी बताते हैं, मानते हैं, 'मेरी है'। रुपया तुम्हारा है 
न? 'मेंरा है', “मेरा है।' पाँच दिन पहले दूसरेकी दुकानमें था। तब वह कहता 


के 


था, 'मेरा है' पाँच दिन बाद दूसरेके पास जायेगा तो वह कहेगा--' मेरा है।' 

मायाने ब्रह्मकी छातीपर वह जझ्ञाल फैलाया है कि सब 'मेरा है' मानते हैं। 
यह संसर्गाध्यास है। 

सब चीज झूठी है, है ही नहीं। बुद्धि कहती है, यह सच्ची है। देखो, 
अर्थाध्यास हो गया। चीज है ही नहीं, और हो रहा है, भ्रम कि है। ' मैं ब्रह्म नहीं 
हूँ, में जीव हूँ।' यह जाल, यह प्रपञ्य किसने फैलाया है? माया-महामायाने | 
लेकिन ब्रह्म मना नहीं करता। यह है क्षमा। अधिष्ठानका स्वभाव है क्षमा। 

स्वरूप है अद्वितीय। जब तुम अपनेको अधिष्ठानसे एक समझते हो या 
समझनेकी कोशिश करते हो, तुम्हारी साधना है क्षमा और समझ लिया है तो 
तुम्हारा स्वरूप है क्षमा | तुम्हारे ब्रह्म-स्वरूपमें, निष्क्रिय-स्वरूपमें न कहीं अपराध 
है, न निरपराधता। यह है क्षमा। ब्रह्मसे लेकर व्यवहारतक क्षमा है। इस क्षमाके 
बोधको मनमें ठीक-ठीक बैठा लो | 

एक बात आपके सोचनेके लिए, निर्णय करनेके लिए--विवेकसे निर्णय 
होता है | निश्चय होता है अनुभवसे | निर्णय और अनुभवमें फरक है। दो चीजें हों 
तो यह ठीक कि वह ठीक, इसका निर्णय कर लिया। अनुभवसे होता है निश्चय । 
सबका निचोड़ अपने अनुभवमें होता है। आप देखिये, एक आदमीने अपराध 
किया। दूसरे आदमीने अपराधके बदले और अपराध किया, गाली दी। तीसरा 
आया। उसने कहा--' अरे, इसने हमारे दोस्तको गाली दी, इसको मररेंगे।' अब 
इसका क्या दीष हुआ। दंगा ऐसे ही होता है। 

हम जब बनारसमें थे, तब हिन्दू-मुसलमानका दंगा ऐसे होता था। दंगेका 
युंग था। एक गुंडा दस गुंडे बना देता था। अपराधके बदले अपराध करनेसे 
अपराधाकी वृद्धि होती है और अपराधके बदले क्षमा कर देनेसे अपराध वहीं 
समाप्त हो जाता है। अपराधकी वंशवृद्धि करनी हो तो अपराधपर अपराध करो। 
अपराधकी प्रवृत्तिको समाप्त कर देना हो तो क्षमा कर देना चाहिए। 

किसीको तुम कहो कि वह बुराईको निरन्तर धारण करे | चुनौती है। 
“जब बोलो तब झूठ ही बोले' तो क्‍या कोई दुनियामें ऐसा कर सकता है? 
विलायतमें एक क्लब है। ऐसा सुना है कि उसमें शर्त यह है कि ' भीतर घुसनेके 

बाद कोई सच न बोले; पूछते हैं कि क्यों भाई! तुम झूठ बोलते हो? उत्तरमें' हा' 

कह दिया तो नम्बर कट जाय! वह बोलता है झूठ और कहता है 'ना'। लेकिन 
दुनियामें कोई ऐसा नहीं है जो निरन्तर झूठ बोल सकता हो। जीवनभर 'झूठ न 
बोलने 'का निर्वाह हो सकता है। कोई जीवनभर, चोरी करके रह सकता है ? 

सोयेगा कि नहीं ? चोरी छोड़कर ही तो सोयेगा। दुनियामें निरन्तर चोरी नहीं 
कर सकता; परन्तु हमेशाके लिए चोरी छोड़कर रहा जा सकता है। दण्ड हमेशा 
नहीं दिया जा सकता है। परन्तु क्षमा शाश्वत धर्म है। सत्य और अहिंसा शाश्वत 
धर्म हैं और हिंसा, चोरी, झूठ ये सब अशाश्वत हैं। 

हमारा मन इतना फालतू है कि लोगोंके अपराध याद करता रहे ? ईश्वरकी 
याद नहीं, आत्माकी, ब्रह्मकी याद नहीं, अच्छाईकी याद नहीं। दूसरा कोई गलती 
करे तो भूल जाओ भाई! और अपनी गलती हो तो याद रखो! तुम भलाईका 
काम करो तो भूल जाओ। याद करने और भूलनेमें भी साधकके. लिए एक 
बात होती है। के 

मोक्षल्य काइक्षा यदि वै तवास्ति 


त्यजातिदूराद्विषयान्‌ विषं यथा। 
पीयूषवत्तोषदयाक्षमार्जव - 
प्रशान्तिदान्तीर्भज नित्यमादरात्‌॥ ८४॥ 


बड़े आदरके साथ अच्छाइयोंको रखो, क्‍योंकि अच्छाइयोंमें ब्रह्म 
प्रतिबिम्बित होता है ।-बुराइयोंमें ब्रह्म प्रतिबिम्बित नहीं होता। अपनी अद्वितता, 
पूर्णता, सर्वात्मता, अनन्तता जहाँ जाहिर होती है, वहाँ उसका नाम अच्छाई 
होता है। 

एक सेठने किसी महात्मासे पूछा--'ये चुटकुला, लतीफा सुनानेवाले लोग 
सरदारोंका नाम ज्यादा लेते हैं । हम लोगोंको कुछ सुनाना हो तो सेठोंका नाम लेते 
हैं ।! यह आक्षेप नहीं होता उनपर। जो अपनेपर मानता हो, वह अपनेको बचा ले। 
सेठ न माने | दूसरे किसीको सेठ बोलते हैं, ऐसा समझना। 

एक सेठने पूछा--' महात्माजी |! आपको हमारी कभी-कभी याद तो आती 
होगी !' 


महात्मा--' हाँ सेठ, लेकिन तब, जब ईश्वर भूल जाता है।' 


९-७-७५ 


जिस वस्तुको पानेकी इच्छा होती है, उसके अनुरूप साधन या वाहन 
स्वीकार करना पड़ता है। अमुक चीज खानी है तो वह कैसे बनेगी, किस होटलमें 
बनेगी, यह मालूम करना पड़ता है। अमुक जगह जाना है तो ट्रेनसे, मोटरसे या 
प्लेनसे-कैसे जायेंगे ? यह मालूम करना पड़ता है। जब कोई इच्छा होती है तो 
उसको पूर्तिके अनुरूप जो साधन होता है वह करना पड़ता है। कहते हैं, अच्छा 
जी! आपके हृदयमें मीोक्षप्राप्तिकी आकांक्षा है ? माने कोई ऐसी जगह है जहाँसे 
आप छूटना चाहते हैं ? इसे आप एकदम मामूली मान लो 

बेचेनीसे, दुश्मनीसे; स्वर्ग-नरकसे आप सचमुच छूटना चाहते हैं? 
ईमानदारीकी बात करो । दुनियामें बेईमानी चल सकती है व्यवहारमें! आप पैसा 
कमा सकते हैं। किसीको ठग सकते हैं, लेकिन अपनी अन्तरात्मामें जहाँ 
साध्य-साधन होता है, वहाँ ईमानदारी चलेगी, बेईमानी नहीं। आप अपने आपसे 
ही बेईमानी कैसे कर सकते हैं ? ईमानदारीकी बात यह है कि आप दुनियामें 
किसीसे छूटनेकी इच्छा करते हैं। भवबन्धनकी बात -छोड़ो। जो स्वर्ग-नरकको 
मानता ही नहीं, वह स्वर्ग-नरकसे छूटनेकी इच्छा केसे करेगा! वह तो बिलकुल 
हल्की-फुल्की गलकुच्चनकी बात है। यह 'गलकुच्चन ' हमारा देहाती शब्द है । 
“पंडित सोड जो याल बजावा।' 

एक बार मेरे पितामह गये थे जगन्नाथपुरी | उन दिनों वहाँ नियम था कि जो 
कोई जाय, वह कुछ छोड़नेकी प्रतिज्ञा करे३ वे थे ब्राह्मण पण्डित! पंडेने बताया 
कि 'कुछ छोड़ना चाहिए।' उनके मनमें यह ख्याल आया ही नहीं कि (झूठ, छल, 
कपट छोड़ना है ।' चींज माने खाना-पीना छोड़नेकी बात सोची कि 'क्या छोड़ें ?' 
आलू ? उसके बिना तो चलेगा ही नहीं कि अमरूद ? वह तो देहाती सेव है। तो 
हुआ क्या? उन्होंने खुद अपने मुँहसे यह बात सुनायी है। वे बोले--'काशीफल ' 
छोड़ दें । कहीं भी भंडारा होता है तो वही तो चौधरी है, बड़े भंडारेको संभालता 
है | उसके बिना भी कैसे चलेगा ?' अन्तमें सोचा--' गूलर' का फल छोड़ दें । वह 
कभी नहीं खायेंगे। तो गूलरका फल तो हम लोगोंने कभी खाया ही नहीं था। माने 

दुनियामें जब कुछ छोड़नेकी चीज का विचार आप करने लगोगे तो मालूम पड़ेगा 
कि शायद इसकी भी कभी जरूरत पड़ जाय । मोक्षकी आकांक्षा जिसमें लोक- 
परलोक और ईश्वरके ऐश्वर्यको भी छोड़ना पड़ता है। 'ईश्वरको उसका ऐश्वर्य 
मुबारक हो | हमें नहीं चाहिए।' ऐसे बोलते हैं, मुझे याद है। श्री उड़ियाबाबाने 
प्रयागके मेलेमें सत्संगके बीचमें कह दिया--' वैराग्य जबतक ईश्वरके ऐश्वर्यसे नहीं 
होगा, तबतक तत्त्वज्ञानकी चर्चा क्या है ? तुम ईश्वर बनना चाहोगे कि 'हम दुनिया 
बनावें और बिगाड़ें, हम ही दुनियाको चलावें, हमें ऊँची कुर्सी चाहिए।' बात सच 
है । इस बातपर कई लोग नाराज हो गये | देखना यह है कि भक्ति मोक्षकी आकांक्षा 
है, तो उसके अनुरूप साधना क्या है ? 

जिससे मुक्त होना चाहते हैं, कमसे कम उसका चिन्तन-स्मरण, इच्छा तो 
छोड़ दें ? लेकिन नहीं, जिस रास्तेसे आपको नहीं जाना है, उसके मीलके पत्थर 
गिनना, कितने किलोमीटर हैं ? जब आपको जाना नहीं, तो व्यर्थ शक्तिका अपव्यय 
क्यों करते हैं ? सामनेवाली चीजसे, दृश्यसे, जड़तासे मुक्त होना चाहते हैं तो उससे 
सम्बन्ध छोड़कर अपने आपमें बैठें। यही उसके अनुरूप साधना होगी! यह तो 
बिलकुल युक्तियुक्त, वैज्ञानिक, सुसंगत है। दुश्मनसे छुटकारा चाहते हैं और 
दिनरात उसको याद करते हैं । वह तो बिलकुल आपके 'दिलमें बेठ ही जायेगा।' 

आप जानते होंगे कि पूर्व मीमांसापर कुमारिल भट्टका एक ' श्लोक-वार्त्तिक' 
ग्रन्थ है। उसमें ऐसे कहा है--' भाई ! तुम मेरे रोषको ग्रहण मत करना।' देखना 
और ग्रहण करना एक ही चीज है ? क्‍यों ?जिस चीजको तुम दूसरेमें देखना पसन्द 
नहीं करते हो, उसको तुम देखोगे तो वह तुम्हारे दिलमें घुस जायेगी। 

नेष्यते यः परस्थो5पि। 

तुम चाहते हों कि हमारे गाँवमें कोई चोर न॑ रहे। तो क्या करोगे ? अपने 
गाँवमें-से चोरकों निकाल फेंकेंगे ? चोरको निकालनेके लिए तुम जो अपने आपमें 
जप करने लगे, वह चोर तो गाँवमें नहीं चाहते हो, उसको अपने दिलमें क्‍यों 
बसाते हो ? इसपर एक बात उन्होंने बहुत मजेदार कही है। 

वे वैसे थे तो मीमांसक, दार्शनिक । उन्हींके पास शंकराचार्य गये थे। जब 
कुमारिल भट्ट भूसीकी आगमें अपने शरीरको जला रहे थे, शंकराचार्य उनको 
देखनेके लिए गये थे। शंकराचार्यने कहा है--' दुनियाके विद्वानोंमें-से एक विद्वान 
हैं वे, भारतके नहीं किसीने कहा--' अच्छा,हम तो तुम्हारा दोष न पकड़ें, पर 
तुम्हारे अन्दर तो दोष रह जायेगा न ?' 

वे बोले--' देखो भाई ये स्त्रियाँ जब अपना श्रृंगार करती हैं, तो काजल 
लगाती हैं | वह मुहपर पोतलेनेके लिए थोड़े ही होता है ? वह तो आँखमें लगानेके 
लिए होता है | हमारे अन्दर जो दोष है, वह तो हमारी आँखका काजल है-- 
चक्षुमगाक्षीणाम्‌ कजलेनैव भष्यते। 
आप जिस चीजको छोड़ना चाहते हैं, उसीकी आप याद करना चाहते हैं, 
तो आप तम्मय हो जायेंगे, वही हो जायेंगे । इसलिएं आप जिससे मुक्त होना चाहते 
हैं, विषयसे, बन्धनसे, स्वर्गसे या नरकसे, उनकी याद छोड़िये। सम्पूर्ण प्रपश्चसे 
मुक्त होना है तो उसकी याद मत कीजिये । यही मोक्षके अनुरूप साधना. है । 
रबिया मुसलमान स्त्री थी। वह भजन करती थी तो मौलवी लोगोंने उससे 
पूछा-- क्‍या तू नरकसे बचनेके लिए भगवान्‌का भजन करती है ?' उसने कहा-- 
“यदि में नरकसे बचनेके लिए भजन करती होऊँ तो खुदावन्द-करीम-हमेशाके 
लिए मुझे दोजखमें--नरकमें डाल दे।' 
तब उन्होंने पूछा--' तो क्या तू स्वर्ग पानके लिए भजन करती! है ?' रबिया 
बोली--' यदि मैं स्वर्ग पानेके लिए भजन करती होऊँ, तो भगवान्‌ मुझे कभी भी 
स्वर्गमें न भेजे ।' 
इसका नाम होता है स्वर्ग-नरक दोनोंसे मोक्ष। 
मोक्षस्य काइक्षा यदि वै तवास्ति त्यजातिदूराद्विषयान्‌ विषं यथा। 
(८४पूर्वा.) 
जैसे जहरसे परहेज करते हो, वैसे विषयासक्तिसे परहेज करो। आपको 
सुनाया था कि मनमें सनन्‍्तोष, दया, क्षमा चाहिए। सन्तोष माने आत्मसंतुष्टी । 
आप लोग जानते हैं कि जिनके घरमें एयरकंडीशन नहीं मिलता, वे एयरकंडीशन 
दुकानमें जाकर घण्टेभर ठहरते हैं और कोकाकोला पीते हैं। अब तो वैज्ञानिकोंने 
इन शीतल पेयोंको नापास कर दिया। आप अपने पड़ोसीके घरमें जाकर घण्टेभर 
क्यों बैठते हैं? क्योंकि आपका मन आपके घरमें नहीं रमता। यही न? अपनी 
पत्नीसे या अपने पतिसे मन नहीं भरता, तो दूसरेके पति-पत्नीके पास जाते हैं। 
बात क्‍या है? अपना दिल ही अपना घर है। अपना आत्मा ही अपना परम 
प्रेमास्पद है। उसके स्वरूपमें स्थिति ही मोक्ष है। दूसरोंसे छूटना माने आपमें 
बैठना । यही साधन होगा। आपके मनमें आत्मतुष्टि नहीं है। 
आपको याद ही होगा, एक भक्तने महात्माजीसे पूछा--*ईश्वर मुझपर खुश 


है कि नहीं, यह कैसे मालूम पड़े ?' 

महात्माजीने उत्तर दिया--' तुम खुद अपने ऊपर खुश हो कि नहीं ?' 

ईश्वरने अपना अन्तःकरण अलग तो बनाकर रखा ही नहीं है। ईश्वरके 
अन्तःकरण नहीं होता। वेदान्तियोंको यह बात मालूम है और किसीको नहीं । जैसे 
हर शरीरमें अपना-अपना अन्तःकरण होता है खुश होनेके लिए और नाराज होनेके 
लिए, वैसे ईश्वर कार्योपाधि नहीं है। मायाकी उपाधि है। नीलिमाको अन्त:ःकरण 
थोड़े ही होता है ? ईश्वरके अन्तःकरण नामका कोई वस्तु नहीं है! वह आपके 
दिलमें रहता है। वह घर-घरमें रहता है। सब घर उसके घर हैं । 

जिसके घरमें खुशी है, उसके घरमें ईश्वर खुश है और जिसके घरमें 
नाराजगी है, उसके घरमें ईश्वर नाराज है। आप अब तौल लो। क्या आप अपने 
चरित्रसे, अपनी बातचीतसे, अपने कपड़े लत्तेसे, अपनी मनोवृत्तिसे, अपने आरामसे 
अपने काम-क्रो ध-लो भसे, अपनी शान्ति और अपने सन्तोषसे अपने ऊपर सन्तुष्ट 
हैं ? तो ईश्वर आपपर सन्‍्तुष्ट है। हम दस्तावेज लिखकर दे देते हैं कि 'यदि आप 
अपने ऊपर खुश हो, तो परमेश्वर आपपर खुश है। 

सबके दिलके भीतर ऑटोमेटिक मशीन लगी है रिकार्डिंगकी ! मनुष्य 
सोचता है “मैंने चोरी की, में बुरा' रिकार्ड ऐसे नहीं होता कि--' मैंने चोरी 
की ।' रिकार्ड होता है, 'में चोर।' वकलमखुद! अपने कलमसे लिखा जाता है। 
रिकार्ड होता है कि--' मैं बुरा हूँ।' यही आंटोमेटिक मशीन भीतर लगी है। 
आप मोक्ष चाहते हैं ? 

मोक्षस्य काइक्षा यदि वे दवास्ति त्यजातिदूराद्धिषयान्‌ तिषं यथा। 
पीयूषवत्तोषदयाक्षमार्जवप्रशान्तिदान्तीर्भज नित्यमादरात्‌ ॥ <४॥ 

कभी किसीकों मत छोड़ो ! जिससे पाप हुआ, वह ऐसा ही है जैसे कभी 
हमसे पाप हो जाता हैं । हमसे क्या गलती नहीं होती ? कौन ऐसा हे दुनियामें जो 
दावा करे कि उससे कभी गलती नहीं होती है 7 आपसे गलती होती है तब अपने 
आपको आप माफ करते हैं| स्वयंको कोई जेलखानेमें जाकर नहीं डालते। 

जब अपने आपको हम माफ कर सकते हैं, तो दूसरेको क्‍यों नहीं करते ? 
गलत होनेपर भी जब हम अपनेको नहीं छोड़ते हैं, तो दूसरोंको छोड़नेका क्या 
अर्थ होता है ? 

आर्जव माने ऋजुता, सरलता, सीधापन। छल-कपट नहीं, दावपेच नहीं। 
भगवान्‌ कहते हैं कि “मैं” काम-क्रोधको बरदाश्त कर लेता हूँ; लेकिन कपट- 
छलको तो मैं कभी बरदाश्त नहीं करता हूँ। 'मोहि कपंट छल छिद्र न भावा।* 

पहले इसके सम्बन्धमें पुरानी उक्ति हे । जहाँ साध्य नित्य, शाश्वत, सनातन होता है, 
वहाँ उसकी साधना भी नित्य, शाश्वत, सनातन होती है। जो लोग नया-नया 
आविष्कार करते हैं, वह बिलकुल झूठा होता है । 

अनादि कालसे-मनुष्यको दुःखोंसे छुटकारा पानेकी इच्छा रही है। हमारे 
बुजुर्गोने दुःखोंसे छुटकारा पानेका अनुभव किया है और इतना अधिक किया है 
कि उसमें मनोवृत्तिके सारे दावपेच समा जाते हें । तो आप अनुभवके मार्गसे-- 

मुनिन्‍्ह प्रथम हारि कीरति गार्ई। तेहि मय चलत सुगम मोहि भाई ॥ 

इस रास्तेपर नहीं चलना चाहते हो न? जादूगरी देखना चाहते हो कि 
तुमको मेस्मराइज कर देगा तो मोक्ष हो जायगा। तुम्हें हिप्रोटाइज करके ऐसे हाथ 
करके नचाने लगेगा तो तुम्हें मोक्ष मिल जायगा। अरे ! ये सब तो बदमाशीकी बातें 
हैं । उनके चक्करमें नहीं पड़ना चाहिए। चूँकि मोक्ष और मोक्षप्राप्तिकी इच्छा पुरानी 
है, हमारे महापुरुषोंने कहा है-- 

सर्व जिहां मृत्युपदम्‌ आर्जव॑ ब्रह्मग: पदम। 
एतावान्‌ ज्ञान-विषय: प्रलाप: कि करिष्यति॥ 

यह महाभारतका श्लोक है । जितना कपट, बांकपन, टेढ़ापन है, वह मृत्युका 
आह्वान है। कपट करोगे तो कपटमें मृत्युका निवास है। आर्जवम्‌ ब्रह्मण: पदम्‌-- 
सरलता ब्रह्मका निवास है। 

एतावान्‌ ज्ञान-विषय:--सारे वेदान्तका प्रतिपादन इतना ही है--' सरल जीवन, 
सहज जीवन ।' 

प्रलाप: कि करिष्यति--ज्यादा बकवाद करनेसे कया फायदा ? 

मनस्येक॑ वचस्येक॑ महात्मन: । महात्माओंका यह स्वभाव है कि जो उनके 
मनमें है, वही उनकी वाणीमें है और वही उनके कर्ममें है। सरलता ही महात्माका 
लक्षण है। एक ऐसे महात्माको मैंने देखा--अच्छे भले-चंगे बैठे हुए .थे। एकने 
आकर पाँव छुआ और बोला--'महाराज ! आपके पाँव कुछ गरम लगते हैं। हाथ 
देख ! हाथ भी कुछ गरम हैं | स्वामीजी | आपको तो बुखार है ?' 

महात्मा बोले--' अच्छा ! बुखार है ?' जाकर वे सो गये। 

दूसरेने आकर पूछा--' महाराज! क्‍यों सोये हैं ?' 

महात्मा--' बुखार है।' 

दूसरा आदमी--' आपको क्‍या मालूम पड़ता है ?' 

महात्मा--' वह कह गया कि बुखार है ? हमको तो बुखारसे कोई जान- 

पहचान नहीं है । वह भला झूठ क्‍यों बोलेगा ? वह कह गया कि बुखार है तो जरूर 
बुखार है।' 

ऐसा, देखिये तो! संसारी लोगोंके कामकी तो यह चीज नहीं है। 
आप यह मत समझना कि दुकानदारीमें आप ग्राहकसे ऐसा सरल व्यवहार कर 
सकेंगे। 

सरलताकी एक और बात मैं सुनाता हूँ । स्वामी असंगानन्द आये थे वृन्दावन । 
वहीं हमारे आश्रममें ठहरे। बल्कि कई लोगोंने अपने पन्‍्थका और सम्प्रदायका 
कहकर यह चाहा भी कि यहाँ न रहें । परन्तु वे बोले--' नहीं, हम तो यहीं ठहरेंगे।' 
शामको उनको बुखार आ गया। कथा-वार्तके बाद जब मैं गया उनके पास तो वे 
तो ओढ़कर सोये हुए थे। सचमुच ही उनको बुखार था। में उनके शरीरपर हाथ 
फिराने लगा, सिरसे पॉवतक। मैं बोला--' मुझे एक ऐसा मन्त्र आता है-मेरे गुरुने 
बताया है कि हम शरीरपर हाथ फिरावें तो बुखार चला जाय ।' अच्छा, तो मैं दस- 
पन्द्रह मिनटतक उनके शरीरपर हाथ फिराता रहा। वे तो उठकर बैठ गये। फिर 
सत्संगकी बात होने लगी। 

वे बोल उठे--'सचमुच बुखार उतर गया। यह मन्त्र कौन-सा है ? हमको 
बताओ, कौन-सा मन्त्र है जिससे बुखार उतर जाता है ?' 

यह सरलताकी बात है न? उनकी सरलता बतायी और अपना कपट 
बताया | व्याख्यानमें यह ठीक नहीं है कि हम अपनी सरलता और दूसरेका कपट 
बतावें | यह व्याख्यानकी रीति नहीं है | व्याख्यानकी रीति यही है कि दूसरेका गुण 
बताया जाय। अवगुण बताना हो तो अपना दृष्टान्त देना। 

पीयूषवत्तोषदयाक्षमार्जवप्रशान्तिदान्तीर्भज नित्यमादरात्‌ । 

असलमें कपटमें आँख चञ्चल होती है, सरलतामें आंख स्थिर होती है । जब 
द्रोणाचार्यने कहा--' अर्जुन !' माने ऋजु:, ' आर्जव ' नामका गुण जिसमें निवास करे 
वह अर्जुन-यह नैरुक्त-व्युत्पत्ति है, पाणिनीय व्युत्पत्ति नहीं है।' जो अर्जन करे, 
सो अर्जुन' यह पाणिनीय व्युत्पत्ति है। क्‍ 

द्रोणाचार्यने कहा--' अर्जुन | देखो तो, पेड़पर चिड़िया टेंगी हुई हैं, उसकी 
आँख !' 

जब दुर्योधनको देखनेके लिए कहा गया तो उसने चिड़ियाके अतिरिक्त पेड़ 
और डालीको भी देखा और कर्णको कहा तो वह सारी चिड़िया देखने लगा। 
अर्जुनकी नजर बिलकुल चिड़ियाकी आखसे मिल गयी। इसका नाम है ऋजु। 

बिलकुल सीधा! और सचमुच मायाको पार करनेका यही बिलकुल सच्चा साधन 
है। हम आपको एक व्यवहारकी बात सुनाते हैं | 

हमारे गावके पास एक ठाकुर साहब रहते थे, गाजीपुर जिलेमें अंग्रेजोंके 
जमानेमें। वे सबसे पहले बी० ए० हुए थे। वे जिस काममें हाथ डालें; वह सफल 
हो जाद। उन्होंने गाजीपुर-बनारसका चेयरमैद होना चाह, तो चेयरमैन हो गये | 
विधानसभामें जाना हुआ तो चले गये। जिस काममें हाथ डालें, वह हो जाय! 
उनके दुश्मन चारो खाने चित्त। 

मैंने उनसे पूछा-वे मेरे पितामहके शिष्य थे और बड़ी उम्रके थे। हम तो 
बहुत छोटे थे। हमको भी हाथ जोड़ते थे। मैंने पूछा--' आपकी सफलताका रहस्य 
क्या है?' 

उन्होंने बताया- हमारे जितने दुश्मन हैं, वे सोचते हैं कि ये बड़े चतुर हैं, 
बद्धिमान्‌ हैं तो ये क्या-क्या दावपेंच खेलेंगे? वे सोचते हैं कि ये सीधे रास्तेसे 
जायेंगे नहीं, जंगलमें-से जायेंगे, तो हम मारेंगे। हम जब जाते हैं तो बिलकुल 
सीधी सड़कसे जाते हैं। उनका सब मोर्चा टूट जाता है।' 

सौ सुनारकी, एक लोहारकी । बिलकुल सरल ? एकदम सरल। 

'शारदा-एक्ट' लगा दिया। क्योंकि उन्होंने अपने लड़केका ब्याह कायदेसे 
छोटी उमरमें कर दिया था। उनका सिद्धान्त था कि ' बच्चोंका ब्याह छोटी उमरमें 
कर देना चाहिए ।' 'कमायेंगे तब ब्याह करेंगे -यह अर्थ दृष्टि हुई। जवान होंगे 
तब ब्याह करेंगे -यह काम-दृष्टि हुई। इनका चरित्र बिगड़ने न थावे और ब्याह 
कर दिया जाय '--यह धर्मदृष्टि हुई। उनका कहना था कि ब्याह जरा जल्दी होना 
चाहिए। उन्होंने अपने लड़केका ब्याह कर दिया, तो उनके छोटे भाईने उनपर 

मुकदमा दायर कर दिया शारदा एक्टमें | हम लोग पूछते, ' अब क्या करोगे ?' 

वे बोले--' क्या करेंगे ? जब हमारा छोटा भाई जेल भेजनेको तैयार है तो 
चले जायेंगे। और क्या करेंगे ?' ऐसे बोलते थे। हम भी उस दिन गये थे-अदालतमें | 
कलक्टरके पास, कचहरीमें उनका मुकदमा पेश हुआ । 

वे बोलते हैं--व्याह तो हुआ था गाजीपुरमें और मुकदमा पेश हुआ है 
बनारसमें, आपकी अदालतमें | मालूम तो यह होता है कि आपकी अदालतमें यह 
मृकदमा येश होना ही नहीं चाहिए।' उनके बोलनेके पहले किसीको यह बात 
मालुम न थी। तुरन्त कलक्टरने मुकदमा खारिज कर दिया कि--हाँ, यह मुकदमा 
टेखनेका हमें अधिकार नहीं है। 

इतने सीधे थे कि हम पकड़के ले जाते कि 'यहाँ चलो तो आ जाते। 
हमको उन्होंने कई बातें सिखायीं। कम-से-कम बीस पुस्तकें भाजारमें उनके 
नामसे मिलती हैं। 'रामचारक योगी 'के सब ग्रन्थोंका उन्होंने हिन्दीमें अनुवाद 
किया था। 

"सरलता 'को बात कर रहे हैं। सम्पूर्ण समस्याओंका समाधान है “सरल 
जीवन'। जो एक बार झूठ बोलेगा, एक बार भी कपट करेगा, उसे बार- 
बार झूठ बोलना पड़ेगा और कपट करना पड़ेगा। सरलताकी हद हो जाती 
है तब, जब अर्जुन लक्ष्यवेध करके द्रौपदीको लेकरके घरमें आते हैं। कुन्ती 
मैयाके सामने आकरके अर्जुन बोले-'माँ, में एक बहुत बढ़िया चीज लेकर 
आया हूँ।' 

माँ तब बोलती है--' बेटा; पाँचों भाई मिलकर बॉट लो ।' है न सरलताकी 
हद। सिर पीटने लायक बात हो गयी ? माँकी नासमझीकी हंद हो गयी। अर्जुन 
माने सरलता। ह 

युधिष्टिने कहा-- लड़ना है।' अर्जुनने कहा--' ठीक है' और धनुष-बाण 
लेकर तैयार! देखा, सामने तो अपने ही लोग हैं तो रोने लगा, धनुष-बाण फेंक 
दिया। कृष्णने कहा--' लड़ना चाहिए।' तो लड़नेको तैयार। 

श्रीडड़ियाबाबाजी मझ्लपर बैठ गये। आर्यसमाजियोंने कहा--' ऊपर क्‍यों 
बैठते हैं ?' आप नीचे बैठिये।' बाबा बोले-- अच्छा तो नीचे बैठता हूँ।' फिर 
सनातनियोंने कहा--'नहीं महाराज! हम गुरुजीको नीचे नहीं बेठने देंगे! तो 
फिर ऊपर बैठ गये। उनको तो कुछ है ही नहीं। जिसका अहंभाव टूटता नहीं 
है, उनकी बात अलग है। ब्रह्म बिलकुल सीधा-सरल है। चींटीमें भी है और 
हाथीमें भी हैं। ब्रह्मकी रश्मियोंका वक्रीभवन नहीं होता। ये जो किरणें हैं जैसे 
सूर्यकी किरणें पानीमें पड़ती हैं तो टेढ़ी हो जाती हैं, तब आसमानमें लाल- 
पीला-नीला रंग दिखायी पड़ने लगता है। सूर्यकी किरणें टेढ़ी हो जाती हैं; परन्तु 
ब्रह्मकी किरणोंका वक़ीभवन नहीं होता। वह बिलकुल सीधी चलती हैं। मैं- 
तुमसे, यह-वहमें, यहाँ-वहाँमें। न खानका प्रभाव न पानका प्रभाव। न वस्तुका 
प्रभाव, न स्वच्छता-मलिनताका प्रभाव। ब्रह्मकी किरणोंमें कभी बांकपन-टेढापन 
होता ही नहीं । 

हमारे भीतर हमारी किरणोंका आभासरूपमें वक़ी भवन होता है। हम जबतक 
अपनेको जामते-मानते हैं, तबतक होता हैं। क्या दिखता है ? ये चक्र दीखते हैं-- 

मूलाधार, स्वाधिष्ठान, और मणिपूरक, अनाहत, विशुद्ध, आज्ञा और सर्वोपरि सहस्नार | 
योगियोंके छह चक्र और तान्त्रिकोंके बारह चक्र होते हैं। भीतर सब दिखायी 
पड़ते हैं। शाकिनी, डाकिनी, देवी-देवता ये सब क्या हैं ? अपनी ही किरणोंका 
यह वक्रीभवन है। यह है अभ्यास। हमारे मनकी किरणें टेढ़ी होती हैं तब हम 
मनमें चाहे वेसी शक्ल बनाकर उसमें तन्‍्मय हो जाया। ब्रह्मकी किरणोंमें टेढ़ापन 
बिलकुल ही नहीं है। अपना अहंभाव छोड़ दो | यह-वह, यहाँ-वहाँ सबमें एक 
परब्रह्म परमात्मा निर्मल, ज्यों-का-त्यों सीधा दिखायी पड़ता है। 
पीयूषवत्तोषदयाक्षमार्जव प्रशान्तिदान्तीर्भज नित्यमादरात्‌ ॥ 
(८४ उत्तरार्ध) 

एकबार करणपात्रीजी महाराज श्रीउड़ियाबाबाजीसे नाराज हो गये। वे मानो 
उनके बालक थे, ऐसा समझो। मध्यमाके द्वितीय खण्डमें जब वे पढ़ते थे तो 
बाबाके पास सत्संग करनेके लिए रोज चार मील चलकर आते और सत्संग करके 
जाय। परन्तु जब बड़े हुए तब किसी कारणसे नाराज हो गये। कारण भी हम बता 
दें। कोई स्वार्थका या चरित्रका कारण न था। धर्म-सम्बन्धी विचारके कारण थोड़ा 
मतभेद था। वे कहते थे कि 'हरिबाबाजीको यह काम करनेसे रोको, वे संबके 
बीचमें ओंकारका कीर्तन न करें।' 

बाबा कहते थे, 'वे महात्मा हैं। जो करते हैं, वह ठीक है। हम काहेंको 
रोकेंगे ? वे आकर पूछें कि हमारा क्या विचार है, तो जैसा ठीक समझते हैं, बता 
सकते हैं | पूछते नहीं तो हम बताने क्यों जायें ?' द 

मतभेद यही था। इस कारणसे करपात्रीजी महाराज नाराज हो गये.। सब 
आते हैं और बड़े महात्मा ! रामराज्य परिषद्‌ और धर्मसंघ। एक दिन मेंने बैठे-बैठे 
ही श्री उड़िया बाबाजी महाराजसे कहा--' वे (करपात्रीजी) आपके पास आते थे। 
अब नहीं आते हैं तो आप ही उनके पास चले-चलिये।' वे बोले--' चलो बेटा !! 
वे उठकर खड़े हो गये। मैंने कहा--' महाराज, चलिये।' करपात्रीजीका निवास 
एक-दो मीलकी दूरीपर था। हम चले तो पहले ही एक आदमी दौड़ाया कि 
“जाकर करपात्रीजीसे कहो कि उड़ियाबाबाजी उनसे मिलनेके लिए आ रहे हैं।' 

करपात्रीजीको मालूम हुआ कि उड़ियाबाबाजी आ रहे हैं, तो जैसे थे वैसे 
ही, बिना खड़ाऊँ पहने, छतपरसे जैसे थे वैसे ही उतरे और आकर सामने दण्डवत्‌ 
किया और ले गये | यदि वे यह कहते कि वे हमको नहीं मानते तो हम नहीं आते 
हैं। वे छोटे हैं तो हम उसके पास“काहेको जायें? तो यह छोटे-बड़ेका भेद है न ? 

यदि तुम्हें छोटेसे ज्ञान मिले तो छोटेके पास जाओ | बड़ेसे ज्ञान मिले तो 
बड़े के पास जाओ | छल-कपट नहीं, परीक्षा करनेके लिए ब्रह्मज्ञानकी बात करो 
कि ' देखो, ये समझते हैं कि नहीं, इन्हें ज्ञान है कि नहीं।' तो गलत हो जायगा। 
अपने समझनेके लिए बात करो। प्रमाणमें कोई संशय हो--यह अकाटय सिद्धान्त 
है कि वाक्य-प्रमाणके बिना अपने ब्रह्मत्वका ज्ञान नहीं हो सकता। आपको कोई 
संशय हो तो पूछ सकते हैं ! 

यह ज्ञान भीतरसे तब निकलता जब आपको कभी हो चुका होता ! सब ज्ञान 
बाहरसे ठूँसा हुआ है । यदि ज्ञान हो चुका होता तो आज आप जीव ही न होते | जब 
यह भीतरसे नहीं निकलता, है, वाक्य-प्रमाणके द्वारा, गुरुके द्वारा, शास्त्रके द्वारा 
यह भीतर जाता है और अविद्याको निवृत्त करता है। यह ज्ञान आँखसे, नाकसे, 
जीभसे, या हाथसे भीतर नहीं जाता है। 

आपको प्रमाण-प्रमेयके बारेमें कुछ संशय हो तो पूछिये आपको प्रमेयके 
बारेमें संशय हो कि ब्रह्म ऐसा कि वैसा ? तो पूछिये और विपर्यय हो तो निदिध्यासन 
कीजिये । केवल अज्ञॉन हो तो श्रवण कीजिये। सरलता चाहिए सरलता-- 

पीयूषवत्तोषदयाक्षमार्जव-प्रशान्तिदान्तीर्भज नित्यमादरात्‌ । 

जीवनमें सरलता चाहिए, निष्कपट बच्चेकी तरह। एक पिताजी घरनमें बैठे थे। 
उन्होंने बच्चोंस कहा--अमुक आदमी आनेवाला है, तुम पहचानते हो! वह आकर 
तुमसे पूछे कि 'पिताजी हैं ?' तो कह देना, 'पिताजी घरमें नहीं हैं।' जब वह 
आदमी आया तो उसने पूछा--' क्यों बेटा ! तुम्हारे पिताजी कहाँ हैं ?' उस बच्चेने 
कहा--पिताजी कहते हैं, “कह दो, कि पिताजी घरमें नहीं हैं ।' है न बात ? 
छोटा बच्चा! बिलकुल बच्चेकी तरह बात होनी चाहिए। सरल बात। तब आपको 
दूसरी बातोंको छिपाने या छल कप॑ट गढ़नेमें शक्तिका जों अपव्यय करना पड़ता 
है, वह नहीं करना पड़ेगा। 

क्रोधमें क्या शान्ति होती है, यह तो आप जानते ही हैं। हाथ-पाँवतक 
काँपने लगते हैं | मुँह काला हो जाता है। गुस्सा आने पर पहले मुँह लाल होता 
है, बादमें काला पड़ जाता है। यदि किसीको अपने सुन्दर होनेका अभिमान हो 
और महीने-दो-महीने लगातार रोज वह गुस्सा करे तो उसकी सुन्दरता नष्ट हो 
जायगी यदि शान्त रहोगे, गुस्सा नहीं करोगे तो चेहरेपर सौम्यता माने आकर्षक 
सौन्दर्यका उदय हो जायगा। परन्तु क्रोध आया, दुश्मनको जाकर चार गाली 
सुनायी और आकर बैठ गये कि हाँ, अब शान्ति हो गयी। गाली देनेके | बाद 

शान्ति। भोग करनेके बात जो शान्ति आवेगी, वह शान्ति क्‍या सच्ची होगी? 
कामका वेग आनेपर शरीर चञ्जल हो गया है, यह बुखार चढ़ गया, दर्द होता है 
शरीरमें । कामका वेग आनेपर--यह वात है| क्रोधका वेग पित्त है। इससे शरीरमें 
आग लगती है। 
काम बात कफ लोभ अपारा। क्रोध पित्त नित छाती जारा ॥ 

गोस्वामी तुलसीदासजीने लिखा--' क्रोध आनेपर पित्त भड़कता है और 
काम आनेपर वात। चञ्चलता आती है। इसके परिणामसे जो शान्ति मिलती हे, 
वह बिलकुल बनावटी श्मशान-शान्ति है। पुराण सुनते समय, जो थोड़ी देरके 
लिए शान्ति मालूम पड़ती है, वह असली नहीं होती, नकली होती है। असलमें, 
जो इस दुनियामें परिवर्तनका आकांक्षी है, चाहता है कि 'हम दुनियामें यह 
चीज बदल देंगे, उसे कभी शान्ति नहीं मिल सकती, म वंह अपना मनचाहा 
परिवर्तन ला सकता है। यह हम आपको बिलकुल फकीरोंका मुद्दा सुनाते हैं। 
चाहे हम समाजमें सुधार करेंगे या राजनीति बदलेंगे, यह कपड़ा छोड़कर हम 
सुखी होंगे। इस मकानमें रहकर सुखी होंगे, इस जंगलमें जाकर हम सुखी होंगे-- 
“दूरत: पर्वताः रम्या; 'दूरके ढोल सुहावने । जब आदमी सोचता है कि दूर जायेंगे 
तब सुखी होंगे तो वह नासमझीसे ऐसा सोचता है। 

. एक बार हम “गये उत्तरकाशी। सुना था कि. वहाँ तो शान्ति ढेर-की-ढेर 
रहती है । चाहे जो जाय। तो गये। वहाँ गया तो एक तो धुआँ जो ठण्डेके दिनोंमें 
होता है, वह न ऊपर जाय न नीचे आवे।.आँखमें तकलीफ हो! क्या ध्यान होगा 
हमने कहा-- 'हम तो शान्ति बटोरने आये थे। इसके बाद छोटे-छोटे काले-काले 
भुनगे-कीड़े थे बहुत। वे आँखमें घुसते थे। आप शान्ति बटोरने जाते हैं न? फिर 
सोचा, गंगा किनारे जाकर बैठेंगे। उस समय वहाँ एक सौ बीस वर्षके महात्मा थे, 
देवीगिरिजी महाराज!” उस समय वे एक सौ दस-ग्यारह वर्षके होंगे! वे बोले-- 
'गंगा-किनारे मत बैठना !' 

मैंने पूछा--' क्‍यों महाराज !' 

वे बोले--' कभी ठण्डी हवा आ जाती है तो कभी पहाड़से गरम-गरम हवा 
आ जाती है। ठण्डी-गरम हवा लग जायेगी तो बीमार पड़ोगे | गंगा-किनारे बैठकर 
मत करना भजन | 

गंगा किनारे गया और कुटियामें धुओं लगे, भुनगा आँखमें घुसे। अब ? 
शान्ति बटोरने हम गये थे शान्ति देशमें-स्थानमें नहीं मिलती | यहाँ गये, वहाँ गये 

कि शान्ति मिलेगी। कालमें भी शान्ति नहीं मिलती। न सुबहको, न शामको, न 
सत्ययुगमें, न कलियुगमें | बिलकुल झूठी बात। शान्ति भीतर होती है। 

आप लोग तो सब जानते हैं, क्या सुनावें ? असलमें शान्त वस्तुका चिन्तन 
ही शान्ति है। आपका हृदय शान्त है, आप शान्त हैं। आपका मन अशान्त है, तो 
आप अशान्त हैं। शान्ति जहाँ मनका विषय, वहाँ शान्ति। अशान्ति मनका विषय, 
तो अशान्ति। 

यदि आप शुद्धका चिन्तन करते हैं तो आपका अन्त:करण शुद्ध है। मनको 
ठप कर देनेका नाम मनकी शान्ति नहीं है। यदि किसीके ध्यानमें न ही तो समझ 
लो | मनको ठप कर दिया, फिर चालू हुआ तो वही गन्दा पानी । बन्द कर दिया कि 
अब नहीं बहने देंगे तो जब मन खुलेगा तो वही भीतरकी गन्दगी बहेगी। असलमें 
मनका शुद्ध-विषयक होना--मनके शुद्ध विषयके चिन्तनकी धारा चले तो मन 
शुद्ध हो गया । मन ठप किया तो उठनेपर वही मन, वही बेईमानी, वही औरत-मर्द, 
वही धन और वही छल-कपट। मनके ठप होनेका, माने शान्त-निष्क्रिय होनेका 
नाम शान्ति है तो वह बिलकुल भ्रम है, भूल है। 

एक हमारा मित्र था, ईश्वरकृपासे अभी नैमिषारण्यमें मिला था, वहाँ जानेपर 
देखा, वह भी आगया था। दो-चार बरसमें कहीं इधर-उधर भेंट हो जाती है। बड़ा 
विरक्त है। बस, हाथके नीचे झोलीमें लंगोटी, अवधूृत-गीता और भगवत्‌-गीता 
लपेटकर रखता है । वह छह घंटेतक उलटा टंगता-नीचे सिर ऊपर पाँव और बिलकुल 
एकान्तमें | जब निकलकर आता तो खून तो सारा-का-सारा सिरमें आगया न! आंख 
लाल हो गयी | जबान तो बिलकुल काबूमें न रहे । राम और कृष्णको भी गाली दे। 
क्योंकि रक्तका सारा दबाव तो सिरमें आगया। ऐसे शान्ति नहीं होती है। 

शान्ति तो तब होगी जब आप नित्य शान्त वस्तुसे एक हो जाओगे | शान्तिकी 
धारा आपके हृदयमें है । वासनाओंका-शान्त हो जाना शान्ति है। मात्र मनका शान्त 
होना शान्ति नहीं है। मनका शान्त होना, चंचलताका मिटना, निष्क्रियता, समाधि 
है । वासनाओंका शान्त होना शान्ति है। असलमें वासना मिटनी चाहिए। 

वेदान्तका-एक प्रान्नीन सूत्र-है। वह शंकराचार्यसे भी ज्यादा पुराना है। 
आप जब कोई बात पढ़ें, कोई विचार पढ़ें या सुनें तो यह देखें कि इससे हमारा 
कौन-सा दुःख और कौन-सा दोष मिटता है। यदि उस कर्मसे, विचारसे, गुणसे 
व स्थितिसे आपका कोई दुःख या दोष मिटता है, तो उसका होना ठीक है। 
'सिंद्ध तु निवर्तकत्वात्‌'--सूत्रका अर्थ है, कोई भी बात सच्ची है, ठीक है। 
क्यों ठीक है ? क्योंकि उसने तुम्हारे दुःख, दोष और अज्ञानको मिटा दिया हैं। 
सफल हो गया। 

यह चर्चा चली गुणोंकी। जिज्ञासुके जीवनमें सनन्‍्तोष होना चांहिए। स्त्री- 
पुरुषका तो परस्पर 'काम' होता है। अप्राप्तिके प्राप्तिकी जो इच्छा होती है, उसका 
नाम “काम ' है। जो हमारे पासू.ल हो, उसको हम चाहते हैं। पुरुषके शरीरमें कमी 
है स्त्रीत्वकी, स्त्रीके शरीरमें कमी है पुंस्तवकी। इनकी जो परस्पर आकांंक्षाएँ हैं, 
उनको “काम ' बोलते हैं। 

लोभकी प्रकृति है कि जो चीज अपने पास है, वह और अधिक चाहिए। 
लाभात्‌ लोभ: ग्रवर्तते । प्रवृत्ति कब होती है ? जब चीज थोड़ी मिले और अधिक- 
अधिक चाहते रहते हैं । निर्वाह भरका भोजन कर लिया, उसके बाद भी और रखने 

यह जो सनन्‍्तोषका वर्णन है, कि जिज्ञासुके जीवनमें सन्‍्तोष चाहिए, तो 
ज़ितनेसे अपने जीवनका निर्वाह हो जाता हो, उतनेमें ही सन्तुष्ट रहना चाहिए। 
क्योंकि हाथ-पाँव दुनियामें चाहे कितना फैलाओ, वासना तो मिटती नहीं है । एक 
कल्पना करो, एक-एक आदमीके मनमें कितनी-कितनी इच्छाएँ हैं ? यदि एक- 
एक मनुष्यकी इच्छाएँ सब-की-सब पूरी होने लगे तो दुनियाकी सब चीजें मिला 
करके भी सब पूरी होने वाली नहीं हैं । उनमें भी जब स्पर्धा, छीना-झपटी, मारपीट 
होगी तब-- 

नालमेकस्य तृप्त्यर्थम्‌ गति मत्वा शमं ब्रजेत्‌ । 

एक मनुष्यकी सारी इच्छाएँ पूँरी करनेमें भी संसारकी सारी वस्तुएँ पर्याप्त 
नहीं है। पहले तरंगें उठती हैं, पंरंन्तु जब विषयका संग मिल गया तो वे समुद्र बन 
जाती हैं । इसलिए सुखी होनेका मार्ग लोभकी वृद्धि या लोभका पेट भरना नहीं है, 
सन्तोषमें सुख है। हमारे गाँवमें बोलते हैं--'सन्तोषी सदा सुखी '। जिसके मनमें 
सन्‍्तोष है वह सदा सुखी है। यदि आप बाहरकी वस्तुओंकी ओरसे अपने मनमें 
सनन्‍्तोष नहीं रखोगे तो आत्मा-'परमांत्मा क्या है, ब्रह्म क्या है इसके विषयमें जिज्ञासा 
कैसे होगी ? और उस पर विचार कैसे कर सकोगे ? 

अब दूसरी बात देखिये-संसारमें दूसरोंको दुःख पहुँचाकर सुखी होनेकी 
जो इच्छा है, वह तो सबसे बुरी है| हमारे योगाचार्य कहते हैं कि-- 

नानुपहत्य भूतानि उपभोग: सम्भवति। 
(व्यासभाष्य २.१५) 

“जब हम भोगी होते हैं तब दूसरोंको दुःख पहुंचाते हैं। दूसरोंको दु:ख 
पहुँचाये बिना हम भोगी हो ही नहीं सकते।' यह हमारे योगाचार्यका वर्णन है। 

संस्कृत भाषामें ' भोगी' माने साँप। सर्पके शरीरको भोग बोलते हैं। जो 
भोगी है वह साँपकी तरह दूसरोंको डँसता है, तकलीफ पंहँचाता है और भोगका 
पेट भी भरा नहीं जा सकता। 

भोगाभ्यासमनुविवर्धन्ते रागा: कौश॑लानि चेन्द्रियाणाम: 
(व्यासभाष्य र१५) 

जितना-जितना भोग मिलेगा उतना-उतना राग बढ़ेगा कि और मिले। 
भोग करनेकी कुशलता भी और ज्यादा बढ़ेगी। तो सबंसे बड़ा मनुष्यका कर्तव्य 
क्या है? बौद्ध-धर्मकी परिणति करुणामें; जैन-धर्मकी परिणतिं अहिंसामें है 
किसीको दुःख न पहुँचाना। परिणति माने उसकी निष्ठा, आखिरी रूप। कारुण्य- 

सागर। वह तो प्रमोद-सागर बोलते हैं। तत्त्वज्ञान होनेपर वह तत्त्वज्ञानीके जीवनमें 
लहराता रहता है। करुणाका समुद्र छलकता रहता है। सन्तोष लोभकों शान्त 
करता है। 

दया क्रूर हिंसावृत्तिको शान्त करती है, क्षमा प्रतिहिंसा वृत्तिको शान्त करती 
है। वैसे तो बड़े शान्त रहते हैं परन्तु किसीने छेड़ दिया तो भभक गये। असलमें 
जो क्षमा नहीं करता, जो स्त्री अपने सास-ससुर, देवर, जेठ मित्रादिको क्षमा 
नहीं करेगी वह तो हर समय दु:खी रहेगी। जो पुरुष अपनी पत्नीको माँ-बापको, 
भाईको, पुत्रको, सास-ससुरको क्षमा नहीं करेगा वह तो गलतियोंका बदला लेनेमें 
ही अपने जीवनको नष्ट कर देगा। यदि शान्त मनसे परमात्माका विचार करना है 
तो लोभका अभाव--सन्तोष, हिंसाका अभाव-दया, प्रतिहिंसाका अभाव--क्षमा 
चित्तमें चाहिए। कपट और कुटिलताका अभाव--सरलता चाहिए। 

परिभाषा बनानेके भी कई नियम हैं। हमारे वेदान्तियोंने अज्ञानकी एक' 
परिभाषा बनायी है ' ज्ञाननिवर्त्यत्व '। अज्ञान माने जो ज्ञानसे मिट जाय। 'जो-जो 
ज्ञान-निवर्त्य होता है वह वह मिथ्या है '--यह नियम है। 

एक आदमीको हम अपना दुश्मन मानते थे, परन्तु जब जानकारी हुई कि 
यह हमारा दुश्मन नही है, वहीं हमारी दुश्मनीका भाव मिट गया। तो हमारी 
दुश्मनी गलतफहमीपर आधारित थी। वह एक भ्रम था। 

अब देखिये यदि आपको परमात्माके बारेमें सोच-विचार करना है, तो 
सीधे रास्तेसे चलना चाहिए। दाँवपेंचमें चिन्ता करनी पड़ती है। बहुत माल लेकर 
आये, खुश-खुश आये ? नहीं, यह चिन्ता लेकर आये कि घरमें कहाँ रखें इस 
मालको-! सरकारकी नजरसे इसे कैसे बचावें ? इसीका चिन्तन होगा, परमात्माका 
चिन्तन नहीं होगा। 

चोरी करके आओ तो किसीको सुराग न मिल जाय, पुलिसको मालूम न 
हो जाय, इसका चिन्तन होगा कि परमात्माका होगा? इसलिए यदि आपको 
परमात्माका ज्ञान प्राप्त करना है, चिन्तन करना है, तो सरलताको अपनाइये। मान 
और जिद्दका नाम परमात्मा नहीं होता। मांन बैठनेका नाम भी परमात्मा नहीं होता। 
स्वच्छ समझदारी चाहिए, जो भावनासे नहीं, वस्तुकी समझदारीसे अनुप्राणित हो, 
कि यह चीज ऐसी है, उसका नाम ज्ञान होता है। 

जिसमें वासनाका लेश भी न हो चीज जो जैसी हो वैसी निरावरण हो 
बेपरद, तब उसका नाम ज्ञान होता है। परमात्माको तो करना चाहते हैं बेपरद और 

खुद वासनाका लिहाफ ओढ़े हैं। तो पर्दा चाहे परमात्मापर रहे, कि आप पर, वह 
बीचमें बाधा तो डालेगा ही। ये वासनाएँ पर्देका काम करती हैं, इसलिए उन्हें 
हटाना पड़ता है। 

प्रशान्तिदान्तीर्भज नित्यप्रादरांत्‌-- आप देखिये, दुष्ट लोग तो गाली देकर 
शान्ति पा लेते हैं कि अच्छा हुआ, बच्चुसे अच्छा बदला लिया। अब शान्ति 
मिली। अपने दिलका गुब्बार निकालकर तब शान्ति पाते हैं। इसका नाम तो 
शान्ति नहीं है| 

काशीमें विश्वनाथजीका दर्शन करने जाते हैं, वहाँ एक मुक्तिमण्डप बना 
हुआ है। शास्त्रमें ऐसा वर्णन है कि विश्वनाथजीका दर्शन करके दो मिनट उस 
मुक्ति-मण्डपमें बैठना चाहिए! तब विश्वनाथजीके दर्शनका फल मिलता है। कई 
लोग जाते होंगे, दर्शन करते होंगे, परन्तु उनको मालूम ही न होगा। अच्छा बाबा, 
हमको तो मालूम था। लेकिन हम दर्शन करके जाकर बैठते थे मुक्ति-मण्डपमें, तो 
पूरा दो मिनट तो कभी होता ही नहीं था। कभी आधे मिनटमें लौट गये। जैसे 
शोक-सभामें लोग जाते हैं | सभामें दो मिनट शान्ति । 

आप लोग कर लेते हैं शान्तिपाठ। अरे, दो मिनट तो क्या, पाँच सेकेण्ड 
भी नहीं होता है। इसका नाम शान्ति नहीं है शान्ति एक स्थिति है, और वह 
तत्त्वके अनुरूप है। तो यह कैसे होती है ? महात्माओंने जैसे बताया है--यह 
आसमान जिसको बोलते हैं आकाश। आ+समान हैं। आ माने पूर्ण रूपसे 
सब जगह जो समान है, उसका नाम है आसमान! इसको जबर्दस्ती उर्दूका 
शब्द बनानेकी कोशिश मत करना। यह शब्द संस्कृत भाषाका ही है। 'आ 
समन्तात्‌ सर्वतः आसमानम्‌। आ+काशते-प्रकाशते। सब जगह समान है, 
प्रकाशमान है। इसमें कभी-कभी अन्धेरा आता है, कभी उजेला, कभी तेज 
आँधी-तूफान, कभी नहीं । 

आकाशकी विशालतामें कभी प्रकाश आता है और चला जाता है। कभी 
अन्धेरा आता है और चला जाता है। कभी आँधी आती है, चली जाती है और 
आकाश ज्यों-का-त्यों । यह आकाश हमेशा शान्त रहता है। इसलिए न आँधी 
है न आँधीकी शान्ति है। धूल कभी उड़ती ही नहीं। आकाशको तो धूल कभी 
छूती ही नहीं है तो आकाशमें न आँधी है, न शान्ति। न धूल, न स्वच्छता, न 
प्रकाश, न अन्धेरा। आकाश तो आकाश है। आप अपनी विशालताकी ओर 
ध्यान दीजिये। 

श्रीटड़ियाबाबाजी महाराज बोलते थे, 'महात्मा लोग कहाँ बैठते हैं ? कैसे 
बैठते हैं ?' झण्डा गाड़ो जायके हद-बेहटक पार। हद बेहद पार दूर जहाँ. अनहद 
बाजे ।/ जिसमें मर्यादा नहीं है और अमर्यादा भी नहीं है, सीमा भी नहीं है और 
सीमाका छोर भी नहीं है, उसमें जाकर जबैठो। 

महात्मा लोग अपने चित्तको छोड़ देते हैं । लेशमात्र अपने चित्तको भी ग्रहण 
नहीं करते हैं.। वे देखते हैं कि यह आकाश मेरा शरीर है और मैं ? आकाशका 
अषिट्ञन॑त्त्काशक जिसमें फुर रहा है, वह ' मैं ' अद्वितीय ब्रह्म अपने आपको जानकर 
शान्तिसे बैठ जाते हैं। ईश्वर-कृपासे इस 'विवेक-चूड़ामणि 'में भी ये शब्द हैं-- 
'मनुष्यका प्रयत्न कर्ता बना देता है, ईश्वरका संकल्प पराधीन बना देता है। अपना 
स्वरूप ऐसा है जिसमें न अपने कर्तृत्वका अभिमान है, न ईश्वरके संकल्पकी पराधीनता 
है । जबतक आप अपनेको तुच्छ और परिच्छिन्न मानते हैं, अपने-आपकमें हीनताका 
भाव है, तबतक 'हमने यह किया, वह किया '--यह कर्तापन-है। जबतक आपमें 
परिच्छिन्नताका भाव है, नियोज्यका भाव है कि 'ईश्वरने हमसे कराया, यह कराया 
तबतक ' पराधीनता है । अपना जो स्वरूप है; उसका जहाँ,.बोध हुआ, वह;है प्रशान्ति | 

संन्यासियोंमें महामण्डलेश्वर और -महन्त हैं न, .उन्॒के-प्रति,.हमारे मनमें 
पहले बहुंत अच्छी धारणा नहीं थी- बच्चा ही-था [:बल्कि कई बार उसके कारण 
अपराध हुआ,-लाभसे वश्चित भी हुआ+ जैसे देखिये, अच्युत्मुनिजी महाराज अंपने 
समयके बहुत:बड़े महात्मा थे। वे काशीमें नावपर रहते थे रामे श्वरमें वरुणा नदीमें 
उनकी-नाव5खड़ी रहती। काशीमें-भी ,थे। मैं. उनका दर्शन,करने नहीं गया। यह 
अपराध हुआ न! इतने बड़े विद्वानू! पहले आर्यसमाजी थे। बादमें वेदान्ती हो गये। 
वे त्यागी थे, विरक्त थे।' 

दोषदृष्टि हमारी यही थी कि->ग़ौरीशंकरजी गोयनका उनके- नावका, नाव 
चलानेवालेका, रसोई बनानेवाले पण्डितका, भोजनका, सब खर्च चुकाते थे। तो 
ये “महात्मा होकर भी सेठाश्रयी क्‍यों हैं ?' बादमें हमने किसी पक्के महात्मासे 
पूछा तो उन्होंने बताया किः नहीं, तुम्हारा दृष्टिकोण गलत है। महात्मा दो कोटिके 
होते हैं-ब्रह्ममल्प और ईश्वरकल्प। ये, जो फकौर 'लोग फक्कड़ अवधूत होते 
हैं, वे ब्रह्मकल्प-कोटिके होते हैं.। जो-ब्रह्मकोटिके होते हैं, उनके यहाँ, अद्दैतका 
मजा रहता है । उनके लिए जैसा जूता सिलना वैसा समाधि लगाना 

मैंने यहाँ आपको दो विभाग क्यों बताये, ग्रह आपके ध्यानमें आना चाहिए । 
दो साधन बताये-शान्ति और दान्ति, शम.और दम.। महापुरुषके-जीवनमें शमकी 

प्रधानता होगी तो वह ब्रह्मकोटिका महात्मा हो जायेगा और दम-दान्तिकी प्रधानता 
होगी तो ईश्वर-कोटिका होगा ज्ञान होनेके पूर्व शान्ति प्रधान तो महात्मा, अवधूत। 
दान्ति प्रधान ज्ञान होनेके पूर्व तो आचार्य । यह भी हम ईमानदारीकी बात कर रहे 
हैं, ढोंगियोंकी बात नहीं कर रहे हें । 

जो शम-दमका ढोंग करे, ब्रह्म-कोटिका या ईश्वर-कोटिका ढोंग करे-- 
परमार्थकी साधनामें, बेईमानीके लिए कोई स्थान नहीं है। हम स्वयं जो बेईमानीसे 
अवच्छिन्न हो जायें तो चेतन्य, ब्रह्मता जो है, वह ब्रह्मता कहाँ बनेगी ! -चेतनमें 
अवच्छिन्न-अनवच्छिन्नका भेद नहीं है। जब हमने अपने आपको बेईमानीसे 
अवच्छिन्न किया तब भी ब्रह्मतामें बाधा पड़ी और ईमानदारीसे अवच्छिन्न किया 
तब भी ब्रह्मतामें बाधा पड़ी। दोनों मिथ्याकोरियें हैं।' अधिष्ठान निष्ठात्यन्ताभाव- 
प्रतियोगी' नहीं हो जायेगी जबतक, तबतक अवच्छिन्नता ही.नहीं कटेगी। मैंने 
जान-बूझकर वेदान्तके पण्डित लोग जैसे बोलते हैं, वैसे. बोल दिया। वैसे तो 
मैं प्रयास करता हूँ कि पारिभाषिक शब्द न बोलूँ। वे संबकी समझमें-जहीं 
आते हैं। 

शान्ति-दान्तीका अर्थ--जिसके जीवनमें दम-दान्ति माने इन्द्रिय-लनिंग्रह नहीं 
है, वह पंराधीन जीवन व्यतीत करता -है। विषय पराधीन होगां, व्यक्ति पंराधीन 
होगा। व्यक्ति विषयके अधीन होगा। जिसके जीवनमें दम नहीं हैं, बह तो बेंदम 
है | दम ही नहीं है | यह मनुष्य क्यों हुआ ? श्रीडड़ियाबाबांजी महाराज एक श्लोक 
बोला करते थे-- 

'वाचो वेग॑ मनसः क्रोधवेग्म्‌ ” जब बोलनेका -बेंगे आता है--( हारे 
गाँवकी ओर 'बोलवाँस ' शब्द है) जब जीभ बक-बक करने लगती है तो रुकती 
नहीं है । मनमें क्रोध आया, तो बिलकुल पराधीन हो गये | जो नहीं बोलना चाहिए वह 
बोलते हैं, नहीं करना चाहिए, वह करते हैं । 

उदरोपस्थवेगः-- 'खानेका, मूत्रेन्द्रियका वेग आया। जो ईन वेगोंको सह 
लेता है, चट्टानकी तरह बैठा है, वेग माने पूर आया और मिट गया, स्वयं पर्वतकी 
तरह अकम्प निश्चल बेठे हुए हैं। इसके लिए श्रुतिमें श्लोक है-- 

वृक्षय तिष्ठासेत्‌ छिद्यमानो न कुप्येत्‌ न कम्पेत्‌ । 
पेड़की तरह रहे। काट डाले; परन्तु क्रोध न आवबे; कँपकेंपी न आवे 
शरीरमें, हाथ काॉपने न लगे।' 
उपलमिव तिष्ठासेत्‌ छिद्यमानों न कुप्येत्‌ न कम्पेत्‌ । 

हमारी उँगलीमें एक बार चोट लगी थी, तो मैंने डॉक्टरसे कहा, 'लोग 
बड़े-बड़े ऑपरेशन करवा लेते हैं, होशहवासमें बैठकर; हमारे तो जरा-सा है । तुम 
काट लो ।' मैंने दे तो दी उँगली उनके हाथमें परन्तु जब वे काटने लगे तो पसीना 
हो गया शरीरमें और उंगली काँपने लगी। पकड़कर उसने कर दिया और में भी 
बैठा रहा। परन्तु यह जो पत्थर और पेडकी तरह हो, काँपे नहीं उँगली ! पसीना आ 
गया, ठँगली काँपे! हमारे वशमें नहीं रहा कि हम उसे रोक दें! 

पहले मरीन-लाइग्स स्टेशनके सामने मोदी नामक डॉक्टर था। जो आजकल 
है वही कि दूसरा, वह में नहीं जानता, परन्तु वह शायद दूसरा था, वह ऑपरेशनका 
डॉक्टर था। मेरे एक मित्रकी आँत फूल गयी थी तो डॉक्टरको मैंने कहा--' इसके 
ऑपरेशनके समय मुझे इनके साथ रहने दीजिये ।' यह बात संन्यासी होनेके बादकी 
है। हम दोनों एक ही साथ संन्यासी हुए थे। अभी भी वे हैं। जब उन्होंने पेट 
काटकर भीतरसे रबरकी नलीकी तरह आँत निकालकर काटना शुरू किया कि 
हमको पसीना आ गया और पहले मैं खड़ा था, तब बैठ गया। पाँव काँपते थे। 
सोचा कि डॉक्टर मेरी स्थितिको देखेगा तो यहाँसे बाहर निकालेगा। उनका नाम 
स्वामी प्रबोधानन्दजी है। गंगा-किनारे शान्तिसे रहते हैं । वे विद्वान्‌ पढ़े-लिखे हैं । 
शरीरमें कंपकंपी आती है तो हम पराधीन होते हैं कि नहीं ? अपने को रोकना 
चाहें, तब भी नहीं रोक सकते। 

निन्‍्दा चास्य हृदय नोपहन्यात्‌ृ--निन्दाकी जो चोट होती है यह किसीके 
हृदयको न लगे। निन्दा तो उसके मुहमें और हृदयमें रहती है और चोट पहुँचाती 
है हमको | निन्‍्दामें कौन-सा तीर और कौन-सी बरछी है कि हमें चोट पहुँचाती 
है । वह तो हमारी कमजोरीके सिवा और कुछ है ही नहीं। आप बताइये, निन्दामें 
कोई वजन होता है--एक छटाँक, दो छटॉक ? एक मासा, एक तोला ? लम्बाई, 
चौड़ाई है ? कितने फीटकी ? उमर क्या ? शक्ल-सूरत क्या ? टेढ़ी-मेढ़ी ? आकृति 
क्या ? लेकिन यह एक शून्य-सी वस्तु कानके रास्ते कलेजेमें घुसती है तो जैसे 
किसीने कलेजेको छेद द्विया। यह क्या होता है ? 

वाणकी पत्नीका नाम आप जानते हैं ? 'वाणी ' है। वाणी चाण होकर लगती 
है। वाणका घाव तो डाक्टर लोग दवा करके अच्छा कर देते हैं। कहते हैं, 
'साँपके काटनेपर आदमी अच्छा हो जाता है, पर सॉपिनके काटनेपर बचना 
मुश्किल होता है। वाणका मारा हुआ .बच जायगा, पर वाणीका मारा हुआ तो 

शान्तिका अर्थ क्या होता है ? प्रकृष्ट शान्ति । ' शान्ति' के आगे ' प्र' जोड़नेका 
अर्थ है ' प्रकृष्ट शान्ति, ' निर्निमिष शान्ति।!' एक सज्जन कहते थे--'महाराज ! हम 
जब भाँग लेते हैं तो अच्छा ध्यान लगता है।' तो ध्यानका फल भाँगको ही मिलेगा, 
तुम्हें नहीं मिलेगा। फल उत्पन्न करनेवाली जो भी वस्तुए होती हैं, साधना जो होती 
है, वह फल उत्पन्न करती है। 

हमारे जैसे नौसिखिये लोग जो होंगे, वे कहेंगे--/हम सकाम साधना 
नहीं करते। हम फल उत्पन्न करनेके लिए नहीं करेंगे।' अरे, तुम्हारे सकाम- 
निष्काम होनेसे कोई मतलब नहीं है। जो तुम करोगे, उसका एक नतीजा पैदा 
होगा। तुम हाथ हिलाओ। हिलाते रहो तो थकोगे कि नहीं ? उसका नतीजा 
निकला कि नहीं ? निष्कामभावसे हाथ हिलाओ तो उसका नतीजा यह निकलेगा 
कि हाथ थक जायेगा--हाथ हिलाना बन्द हो जायेगा। अनजानमें ही बन्द हो 
जायेगा हाथ हिलाना। निष्काम भावसे हाथ हिलानेका फल होगा, हाथका हिलना 
बन्द हो जाना। 

ऐसे ही, संसारमें जो साधन किये जाते हैं, उन्हें तुम अपनी नासमझीके 
कारण भले निष्काम कहो, वह अपना फल उत्पन्न किये बिना नहीं मानेगा। फल 
दो तरहके हैं-बाहर जो फल उत्पन्न होता है उसके लिए तुम “सकाम कर्म' 
शब्दका प्रयोग करते हो और भीतर जो फल उत्पन्न होता है, उसे तुम पहचानते 
नहीं हो। 

कोई भी कर्म तुम करते हो, उससे एक फल उत्पन्न होता है, एक अवस्था 
बनती है, एक साध्य स्थिति उत्पन्न होती है। सचमुच, संस्कृतमें जो 'फल' है 
वह--साधन होता है बाहरी, और फल होता है भीतरी। जप करेंगे तो मनमें 
निष्कामता और प्रसन्नता आवेगी, स्वच्छता आवेगी। आपने कभी कुछ दिनोंतक 
किसी नियमका पालन किया है कि नहीं ? 'सीताराम' बोलो | यदि आप अपने 
जीवनमें कोई नियम ले लो और पाँच-छह महीनेतक लगातार, तकलीफ उठाकर 
भी उसे पूरा करो, तो जब आप पूरा कर सकोगे तो ऐसा सनन्‍्तोष होगा आपको कि 
' आज ही हमारा नियम पूरा हो गया।' हरे लगे न फिटकरी। अत: शान्ति ग्रहणके 
द्वारा न हो, त्यागके द्वारा हो। 

त्यागसे जो शान्ति होती है वह स्वाधीन होती है ग्रहणसे जो शान्ति होती है, 
वह पराधीन होती है । कोई चीज लेकर, खा-पीकर यदि शान्त रहोगे-- भाँग पीकर 
शान्ति, नस दबाकर शान्ति! एक इंजेक्शन लगा दिया। कहते हैं कि ' अन्तःकरण- 

शुद्धिके लिए साधनकी जरूरत नहीं है।' स्वामीजी | ऐसे-ऐसे इंजेक्शन बने हैं, 
लगा देनेपर क्रोध नहीं आयेगा । डंडा मारेंगे तब भी जम्हाई लेते हुए, खाटमें लेटे- 
लेटे-जैसे सुरती मलते हैं बैसे मलते रहेंगे। ऐसी इंजेक्शनवाली शान्ति जिज्ञासावाली 
शान्ति नहीं होगी, उससे विचारका उदय नहीं होगा, क्योंकि अपने प्रयत्नसे जो 
स्थिति उत्पन्न होती है, विचारमें लगाती है। नशेसे या इंजेक्शनसे उत्पन्न शान्ति 
विचारशक्ति नहीं देती। 

एक सज्जन हैं। वे कहते हैं--' बिना कुछ खाये-पीये ध्यानमें बैठते हैं तो 
ध्यान लगता नहीं है। थोड़ी-सी 'कोकी' सिनधी लोग जानते हैं, रोज उनके 
घरमें बनती हैं। उसमें बहुत ज्यादा घी लगता है। बहुतोंके घरमें बनती है। बहुतोंके 
घरमें हमने खाया है ?' तो थोड़ी-सी 'कोकी' पहले खाकर फिर ध्यानमें बैठते 
हैं।' मानों, कभी यात्रामें' हों, वनमें हों, जिस दिन कोकी खानेको नहीं मिलेगी 
उस दिन वे बेचारे कैसे ध्यान करने बैठेंगे ? पंराधीन हो गये न?' 

आपसे क्या छिपावें ? हम कई ऐसे लोगोंको जानते हैं जो स्त्री-पुरुष 
सहवास करनेके बाद ध्यानमें बैठते हैं| शर्माजी कहेंगे-- '"कथामें आप यह क्या 
बोलते हैं ?' हम जानते हैं, नहीं बोलना चाहिए। लेकिन उनका ध्यान पराधीन हो 
गया कि नहीं ? बिलकुल पराधीन हो गया। ये पराधीन ध्यानवाले जिज्ञासु; विचारक 
या चिन्तक नहीं हो सकते । उनको ब्रह्मज्ञान नहीं हो सकता। त्रह्मज्ञानके मार्गपर वे 
नहीं चल सकते | माने नशा पी करके, विषय भोग करके फिर शान्ति लेना, यह 
शान्तिका तरीका नहीं है। 

असलमें स्वाधीनता नहीं होगी तो फिर शान्ति कैसी ? यदि कर्तृत्व चमकता 
रहेगा तो फिर शान्ति कैसी ? इसलिए, जीवका तो कर्तापन न हो, ईश्वरकी भी 
पराधीनता न हो। प्रकृतिकी तो छोड़ दो बात! और ? कर्तृत्वभोक्तृत्वलेशशुन्य । 
कर्तापन-भोक्तापन तो जागने न पावे, वर्तमानमें या आगेके लिए कोई वासना शेष 
न हो ! और शुद्ध, प्रतीतिमात्र, अपने सात्त्विक अन्तःकरणमें झिलमिल अंपने स्वरूपकी 
जो झिलमिलाहट है, अपने स्वरूपके आभासका नाम शान्ति है। शान्ति बाहरसे 
उधार ली हुई चीज नहीं है। बड़े-बड़े विद्वानोंको हमने रोते-चिल्लाते देखा है। 
उपनिषदोंमें तो वर्णन ही है। 

नारदजी महाराज कहते हैं-- ऋग्वेदं भगवोध्येमि। यजुर्वेदं, सामवेदमू, 
आधर्वणम्‌ ' ( छान्दोग्य ७.१.२) ऋग्वेद, यजुर्वेद, सामवेद, अथर्ववेदका अध्ययन 
केथा। क्षत्रविद्या, नक्षत्रविद्या, सारी सृष्टिकी विद्याओंका मैंने ध्यान किया। सो5हम्‌ 

भगवः शोचामि (७.१.३) ऐसा मैं शोकसे ग्रस्त हो रहा हूँ। मैं मन्त्रविद्‌ हूँ, 
ब्रह्मविद्‌ नही हूँ। ऐसे कहा उन्होंने '-- मन्रविद्‌ एवाहमस्मि त॑ं माँ शोकस्य पार 
तारयतु (७.१.३) आप मुझे शोकसे परले--पार पहुँचा दीजिए ।' देखिये न, नारदजी 
कहते हैं--' सारे शास्त्रोंका अध्ययन करके भी मुझे शान्ति नहीं मिली ।' 
धेतकेतु क्या बोलते हैं आप लोग जानते होंगे-- 'स्तब्ध: ” (छान्दोग्य 
६.१.२) धेतकेतु सब विद्याओंका अध्ययन करके आये | खम्भेकी तरह खड़े हो 
गये, बापको प्रणाम भी नहीं किया। बापने कहा--अरे! विद्याका फल तो है 
विनय! और हमारा बेटा! “विद्या ददाति विनयम्‌ “-विद्वान्‌ूकी पहचान होती है 
कि वह विनयी होता है। हमारा बेटा सब कुछ पढ़कर आया और खम्भा बन 
गया! पत्थर हो गया।।' 
हमें याद है, श्री उड़िया बाबाजी महाराज बैठे थे, हरिबाबाजी थे। अबसे 
तीस-चालीस वर्ष पहले एक करोड़पति सेठ बाबाका दर्शन करने आये । उस बड़े 
भारी धनी सेठकी माताने उसे वहाँ लाकर जब जबरदस्ती खड़ा किया और बोली, 
“महाराजको प्रणाम करो |' परन्तु वे ऐसे कपड़े पहने हुए थे और बिलकुल खुत्थकी 
तरह--ढूँठकी तरह भरी सभामें खड़े हो गये कि बस! न उनको हाथ जोड़ना 
आवे, न सिर झुकाना आवे ! अब क्या करेंगे ? विनयके बिना तो कोई अपनी विद्या 
देनेवाला है नहीं । 
अपना ज्ञान-विद्या चाहे कितना पैसा दिखावे, डंडा मारो, विनयके बिना तो 
कोई अपनी विद्या बतानेवाला नहीं है| श्वेतकेतुके पिता बोले--' श्वेतकेतु ! तुम यह 
विद्या जानते हो, जिससे एकके ज्ञानसे सबका ज्ञान हो जाता है ?' 
श्रेतकेतु बोला--' एकके ज्ञानसे सबका ज्ञान कैसे होगा ?' 
पिताने दृष्टान्त दिया--' जैसे मूलके धातु-ज्ञानसे उससे बने हुए सब बर्तनोंका 
ज्ञान हो जाता है, वैसे यदि जगत्‌के मूल तत्त्वपदार्थका ज्ञान हो गया तो सबका ज्ञान 
हो जायेगा।' 
श्वेतकेतु--' युक्तिसे तो सम्भव है।' 
पिता-- तब ?' 
श्रेतकेतु--' तब, हमारे गुरुजीको मालूम नहीं होगा। पोथियाँ पढ़ी होंगी, 
उनमें लिखा नहीं होगा, तो आप समझाइये |' 
ऐसे प्रसंगपर यदि कोई कहे कि ' बुला लाओ मास्टर साहबको, सौ-पाँच 
सौ रुपया महीना लो और बताओ हमको ब्रह्मज्ञान।' हे भगवान्‌ । ऐसे नहीं होता 

है। स्वाधीन होनेके लिए तो अपने हाथ-पाँव भी स्वाधीन होने चाहिए। आपके 
हाथ आपके अधीन नहीं, जो चाहे कर बैठते हैं । पाँव आपके अधीन नहीं, चाहे 
जहाँ चले जाते हैं। जीभ आपके अधीन नहीं, चाहे जो बोल देती है। अविश्वासी, 
अश्रद्धापूर्ण, पराधीन जीवन लेकर चाहते हैं कि हमें तत्त्वज्ञान हो जाय, तो जैसे 
घोड़ेको सधाते हैं--यह घोड़ा ही है। 

हमारे एक मारवाड़ी मित्र थे। वे शरीरके लिए दो शब्द बोलते थे। उनका 
नाम था जयदयाल कचेरिया। वे कलकत्तेमें रहते थे। वे बोलते थे 'घोड़ियों' 
और 'खोलियो ' माने लिहाफ। तो बाबा! इसको तुम काबूमें नहीं कर सकोगे। 
खोल ओढ़ लियां। उसके नीचे दब गये। उठ ही नहीं सकते। घोड़ा है, पर 
उसका मन है वहाँ वह तुम्हें ले जाता है। तुम्हारे चलाये वह नहीं चलता है। 
ज्ञान होनेमें वह उपयोगी नहीं है। ज्ञान होनेके बाद वह क्‍या करेगा? ज्ञानको 
बदनाम करेगा। 

जो लोग ज्ञानी होकर शुद्ध जीवन व्यतीत नहीं करते, उसमें उनका दोष नहीं 
है। उन्होंने ज्ञान होनेके पहले जो साधन-सामग्री चाहिए थी, उसको प्राप्त नहीं 
किया था और उनकी अपात्रता चालू रहती है। इसलिए, भाई मेरे! जयदयाल 
कसेराने सुनाया था--'उनके घर कलकत्तेमें एकबार एक साधु आये थे।' बड़े 
उदार और बड़े सज्जन थे वे सेठ! उनकी उदारताकी तो आपसे कया चर्चा करें ? 
कर्ज ले-लेकर लोगोंको खिलाते थे। उनका ख्याल था कि करोड़ इकट्ठा हो 
जायगा तो हम सब धर्ममें लगा देंगे। करोड़ इकट्ठा करनेमें पचपन लाख हो गया 
था। सट्टेमें सब स्वाहा! मकान गिरवी रख दिया, परन्तु मोदीके घरसे उधार ले- 
लेकर भी खिलाते थे। हमने भी खाया। 

उनके घर एक दिन दो साधु आये। उन्होंने भोजन कराया। जब वे साधु 
जाने लगे तो बोले--' देखो, ज्ञान क्या है, अज्ञान क्या है। समझ लो इसे, चुटकी 
बजाते | शरीरसहित दुनियाकी किसी चीजको में और मेरा समझना अज्ञान है, और 
शरीर सहित किसी चीजको मैं और मेरा न समझना, ज्ञान है।' 


अर 

शंकराचार्यने भजनकी विधि बतायी। देखिये, प्रसंग वेदान्तका, कहते हैं 
' भजन करो '। भजन किसका करें ? सन्तोष, दया, क्षमा, समता, प्रशान्ति, दान्ति-- 
इन सदगुणोंका। जैसे कोई भगवान्‌का भजन करता है, वैसे। भजन करना माने ? 
सेवन करना । कैसे पीयूषवरत्‌ । जैसे कोई अमृत पी रहा हो ! गोपाल तापनी उपनिषदमें 
भजनको ही रसन कहा है (पूर्वतापनी) । भजन माने रस लेना। स्वाद लेना। आप 
सन्तोषका स्वाद लीजिए। बड़ा मजा है सन्तोषमें । आप दयाका और क्षमाका स्वाद 
लीजिए। आपको स्वाद कहाँ आता है ? 

आपको क्षमा, समता, शान्ति, दान्तिका स्वाद आता है? गीताप्रेसमें एक 
सज्जन थे। वे कैशियरका काम सँभालते थे। भगवान्‌की चर्चा जब पाँच-सात लोग 
मिलकर करते थे तो उनकी आँखसे झर-झर आँसू बहता और कभी आनन्दमें मग्र 
होकर सी-सी करने लग जाते ! हाथ उठा लेते। जैसे संसारी लोगोंको किसी भोग 
करनेमें आनन्द आता हो उन्हें भगवान्‌की चर्चा सुनकर आता । एक दिन मैंने उनसे 
पूछा-- शुकदेव बाबू | मिठाई खाते समय जेसा तुम्हें जीभपर स्वाद आता है, वैसा 
तुम्हें भगवानूका भजन करते समय आता है क्या ?' 

वे बोले-- ना, उतना स्वाद' भजन करनेमें नहीं आता।' फिर वे रोने लगे। 
यह भगवान्‌का नाम, कथा, संकीर्तन, भजन कोई साधारण वस्तु नहीं है, अमृत हैं। 
पीयूषवत्‌--इसका स्वाद अमृतके समान है। वे सदगुण! एक-एक गुण अपने 
जीवनमें धारण करना-बस अमृत ही अमृत। 

वर्षमें एक-दो सज्जन हमारे पास ऐसे आते हैं, वे कहते हैं--' हमको ज्ञान 
हो जाय |' दस-बीस ऐसे आते हैं जो कहते हैं-- भगवानके दर्शन हो जाये । लेकिन 
हमारे दोष-दुर्गुण मिट जायें और हमारे जीवनमें पवित्रता, सदगुणोंका संचार हो 
जाय--इस इच्छासे दो-चार भी नहीं वर्षमें एकाध आते हैं। 

जो दोष-दुर्गुणसे मुक्त होना नहीं चाहते हैं, जो दुराचार और दुर्भावसे मुक्त 
होना नहीं चाहते, वे संसारके किस बन्धनसे मुक्त होना चाहते हैं । वह मोक्ष चाहता 
होगा तो क्या चाहता होगा ? सदाचार सदगुणसे मुक्त होना चाहता है ? उसका तो 

जीवन व्यर्थ गया | वस्तुत: सबसे पहले मुक्ति चाहिए--दुराचारसे । जीवनमें सदाचार 
आना चाहिए । फिर मुक्ति हो दुभविसे, तीसरी मुक्ति दुर्गुणसे, चौथी मुक्ति चञ्चलतासे 
फिर पाँचवीं मुक्ति सदाचार सदगुण और सद्भावसे छठी मुक्ति अपने अन्त:करणसे | 
'मैं' और 'मेरा' यह भ्रम दूर नहीं हो सकता। सबसे बड़ा दोष यही है--' मैं ' और 
'मेरा' किसी दृश्यमें, अन्य पैदा होनेवाली और मरनेवाली वस्तुमें, आनेजानेवाली 
वस्तुमें, पापी-पुण्यात्मामें, परिच्छिन्न वस्तुमें 'में' हो जाना और उसमें 'मेरा' हो 
जाना, यही तो सबसे बड़ा बन्धन है। यह है बौद्धिक अध्यास। यह बुद्धिसे ही 
छुड़ानेका है | दुर्गुणसे छुड़ाना बुद्धिसे छुड़ाना है । दुनियामें पापसे छूटनेकी, बुराईसे 
छूटनेकी भी इच्छा है कि नहीं ? आप चाहें कि आप संसारसे छूट जायेँ और पाप 
तथा दुर्गुण बने रहें तो क्या एक ओर पकड़े रहेंगे और दूसरी ओरसे मुक्त हो 
जायेंगे ? नहीं। अपने जीवनमें सदाचार, सदगुण, सदभावको पकड़कर दुराचार, 
दुर्गुण, दुर्भावका परित्याग करना मुक्तिकी साधना है। 

इसमें एक बात तो यह बतायी कि स्वाद आये पीयूषवतू। दुनियाँंको एक 
ओर तो छोड़े और दूसरी ओर पकड़े रहें यह जो संसारी लोगोंका तत्त्वज्ञान है, वह 
बिलकुल सत्शास्त्रसे, सत्पुरुषसे और सत्संगसे विमुख करनेके लिए राजा 
कलियुगका प्रचार है। दुराचारको पकड़कर रखोगे, तो उसका सीधा अर्थ है कि 
मुक्ति नहीं चाहिए--दुर्गुण-दुर्भावसे मुक्ति नहीं चाहिए। तो संसारसे कौन-सी मुक्ति 
चाहिए आपको ? संसारके बुरे अंशकों- आप अपने साथ रखना चाहते हैं तो अच्छे 
अंशसे मुक्ति चाहते होंगे, जिससे सदाचार, सदगुण, सदभावका झगड़ा छूटे ? 

लोग संसारी सौदा करना चाहते हैं। यह दुनियादारीका व्यापार नहीं है। 
आपको सदाचार, सदगुण, सद्भाव, शान्तिमें स्वाद आता है या नहीं ? पीयूषवत्‌ 
स्वाद आना चाहिए। दूसरी बात है--भक्त जैसे परमेश्वरका भजन करते हैं, बेसे 
आप सद्‌गुणोंका भजन कीजिये । ' भज ' कहा, 'पीयूषवत्‌ भज'। तीसरी बात कही, 
“नित्यम्‌' और चौथी बात कही, 'आदरात्‌ '। 

ये लोग कहते हैं कि 'जब विलायत जायेंगे तब वहाँ शराब पी लेंगे, 
वहाँ कोई बन्धन नहीं है। वहाँ नाच लेंगे, बुराई कर लेंगे और यहाँ आयेंगे तो 
ठीक हो जायेंगे। अरे भाई। हसप्तेमें एक दिन बुराई स्वीकार कर लेनेमें क्या दोष 
है ?' ऐसा बोलते हैं । 

'नित्यम्‌' माने हमेशा। हमेशाके लिए--नित्य-निरन्तर एक क्षणका भी 
व्यवधानन पड़े । एक मिनटका भी फोंफर बीचमें दरार न पड़े। बिना छुट्टीका-- 

'नित्यम्‌'। सदगुण धारण करनेमें एक मिनटकी भी छुट्टी न लें। यह तो अपने 
वशमें नहीं है। कभी-कभी बुराई आती है | अच्छा यह भी मान लेते हैं । अपने आप 
घरमें गुंडा घुस आवे और हम उसे निकाल न सकते हों, ऐसा कभी-कभी होता 
है । ऐसा मेहमान कभी आ जाता है, जिसे हम अपने घरमें नहीं चाहते | तब यह तो 
मत चाहो कि यह अपने घरमें हमेशा रहे । 

“नित्यम्‌' माने अपने मनमें तो लालसा बनी रहे कि दुराचार दुर्गुण, दुर्भाव 
मजबूरीके कारण अपने अन्दर आ भी गये, तो पहले तो न आवें और आवें तो चले 
जाय--उनसे छुट्टी पानेकी इच्छा तो बनी रहनी चाहिए। 

“नित्यम्‌' माने रोम-रोमसे यह चाहें कि हमारे दोष, दुर्गुण निवृत्त हो जायें। 
और एक बात--जो लोग अपने समयको सदाचार, सद्गुणसे नहीं भरते और 
चाहते हैं कि हमारे दुराचार-दुर्गुण चले जायें, तो निकम्मे रहोगे 'खाली दिमाग 
शैतानका घर' होता ही है। अपने क्षण-क्षणको सदाचार और सद्गुणसे भर लेना 
चाहिए। सबके प्रति सदभाव और सदाचार। 

कई लोग हिसाब लगाना चाहते हैं-गणित, कि हमेशा रह सकता है या 
नहीं ? असलमें इन दुर्गुणोंको अपने अन्दर रखनेका एक फँसाव, जाल है । वे अपने 
साथ खुद ही 'तिकड़म ' करते हैं कि ये रह जाय घरमें । जब ये अपने मनको छोड़ 
ही नहीं सकते तो रख लो इन बुराइयोंको । इससे क्या मतलब है ? जब तुम सम्पूर्ण 
प्रपद्चको छोड़नेकी इच्छा रखते हो, मायिक प्रपश्चसे मुक्त होनेकी इच्छा-रखे हो 
और गणित यह लगाते हो कि हम दुर्गुणोंसे छूट नहीं सकते ! यह गणित तुम्हारे ही 
पाँवपर कुल्हाड़ीका काम करता है। 

कम-से-कम यह आशा, यह मनोरथ बना रहे--एक दिन ऐसा होगा हमारे 
जीवनमें कि वासनाएँ शान्त हो जायेंगी, ममता नहीं रहेगी, किसीके साथ लगाव नहीं 
रहेगा, अज्ञानके सब पर्दे फट जायेंगे। आशान्वित तो रहना चाहिए। जो यह मानेगा 
कि हमारे दोष छूट सकते हैं, उसके जीवनमें दोष छूटनेकी सम्भावना तो है न ? 

कुमारिल भट्टने कहा--' ईश्वर है कि नहीं, इस प्रश्तको जरा एक ओर रख 
दो ।'ईश्वरको माननेसे क्या लाभ और न माननेसे क्या हानि ? इस पर विचार तो करो ।' 

आओ. जरा प्रयोजन माने हानि-लाभकी दृष्टिसे विचार करें | क्योंकि है कि 
नहीं, यह तो शुद्ध, निर्वासन अन्तःकरण ही विचार कर सकता है। नहीं तो अपनी 
वासना दिखायी पड़ेगी। व्यापारी मनके लोगोंका काम न करो तो वे चार गलती 
बता दें । ऐसी बात तो न हों। 

एक “दे' साहब थे प्रोफेसर, हिन्दू विश्वविद्यालयमें। वे प्रतिदिन प्रातः 
उठकर सन्ध्यावन्दन करते थे, सायं भी करते थे। जब उनके मित्र विद्यार्थी, घरमें 
आते, तो वे कहते--' भाई, दस मिनट ठहरो! मैं आता हूँ।' तब लोग हँसते। वे 
उनकी बहुत हँसी उड़ाते, वे कहते थे--' देखो जी, यदि ईश्वर न हुआ और दस- 
दस मिनट प्रतिदिन इस काममें देते हैं, तो रोज तुम्हारे साथ जैसे हँसने-खेलनेमें 
गप हॉकनेमें समय जाता है, वैसे ही यह भी व्यर्थ गया। परन्तु यदि ईश्वर कहीं 
निकल आया तो | तुम लोग क्या मुँह दिखाओगे!' 

ईश्वरको न मानने वालोंका तो नुकसान ही नुकसान है । जो लोग ऐसा मानते 
हैं कि जीवनमें दुराचार और दुर्गुण बना ही रहता है, नहीं छूटता उनकी बड़ी हानि है । 

एक धर्म ऐसा है, जिसमें शाश्वत मुक्ति नहीं मानी गयी है, इतने समेयतक 
मुक्ति होती है '--ऐसा कहा जाता है। इतने समयसे इतने समयतक इस जातिको 
मुक्ति नहीं होती है--ऐसा मानते हैं। यदि उस समय और उस जातिमें भी मुक्ति 
मानी जाय तो साधना तो होती रहेगी 4? और साधना होती रहेगी तो अन्तःकरण 
शुद्ध होगा। मुक्ति उतने समयमें नहीं तो अगले समयमें हो जायेगी ।न उस जातिमें, 
दूसरी जातिमें हो जायगी। लेकिन, साधनाको तो मानते हैं न? यह तो होती 
रहेगी ? जो नहीं मानते हैं, उनकी तो साधना छूट जायगी। थे संस्ारके और-और 
बन्धनमें फेसेंगे। इसलिए “नित्य पीयूषचत्‌ भज।' मनमें यही इच्छा, यही लालसा 
रखो कि हमारे जीवनमें भगवादका भजन हो, सदाचार, सदगुण और सद्भाव रहे | 
'नित्यम्‌' और 'पीयूषवत्‌ भज' अर्थात्‌ स्वाद हो। 

एक बात और कही--' भागवत 'में है कि आप रसिक बनिये मुहुरहो रसिका 
भूवि भावुकाः रसिक किसके ? 

बैसगवरायरसिको भव भक्तिनिट्ठ: / 

क्या शब्द है; आप देखिये। 'वैराग्यरसिक' बनिये। आप दैराग्यमें राग 
करके उसका रस लीजिये | जहाँ आपका राग होता है, वहीं रस आता है । जिसका 
वैराग्यमें राग हो जाता है, उसको वहीं रस आवे। 

एक हमारे दण्डी स्वामी बड़े मान्य थे। मैंने उनसे पूछा कि 'महाराज यह 
ब्रह्मचारी रखना और उससे रोटी बनवाना, यह सब तो संन्यास धर्मके विरुद्ध 
मालूम पड़ता है ?' 

वे बोले--' देखो भाई। पहले गृहस्थ लोग बच्चोंकों भोजन करानेसे भी 
पहले 'बलिवैश्वदेव' करते समय अतिधथिके लिए भिक्षा अलग रख देते थे। 


'बलिवैश्वदेव' में अतिथिका भाग भी है। वह हमारे हकका था। हम आगे-पीछे 
जाते, उस निकले हुए बलिवैश्वदेवमें-से भोजन ले लेते थे। अब ये जुठा कर देते 
हैं । इनके घरमें पवित्रता नहीं होती है। जो पाँचवाँ हिस्सा धर्मके लिए निकालना 
चाहिए, नहीं निकालते हैं। बेईमान हो गये। न धर्मका हिस्सा निकालते हैं न 
बलिवैश्व; अतिथिके लिए न भोजन निकालते हैं, न ईमानदारीकी कमायी रखते हैं। 
तो पवित्रताकी रक्षाके लिए यही ठीक है कि इनके घरमें भिक्षा न की जाय। 
ब्रह्मचारी जाकर भिक्षा--कच्चा सामान ले आवे, और उससे भोजन बनाया जाय | 
इससे सदाचारकी तो रक्षा होती है न? कैसे भी पवित्रताकी रक्षा हो । 

एक सज्जनको वैराग्य था। वे संन्‍्यासी हो रहे थे। लोगोंने कहा--' भाई ! 
अपनी वसियत तो करके जाओ ।* 

वे बोले--' नहीं बाबा! हमने तो हाथ उठा दिये। जिसको जो लेना हो सो 
ले लो। हमारा बेटा ही ले, यह संकल्प क्यों ? जब वह हमारा नहीं, तो उसका हो 
जाय, यह क्‍यों सोचें ?' ईश्वरकी वस्तु ईश्वरकी रहे। ये संसारी लोग वैराग्यके 
शुद्ध भावको समझ भी नहीं सकते। जैसे बैठे हैं वैसे बेख्वाहिश बेपरवाह । 

नित्यम्‌---हमेशा मनमें यह आशंका बनी रहे कि हमारा सदाचार, सद्गुण, 
सद्भाव न छूटे | सबमें सत्‌ ही है न? हमारा स्वरूप सतू है तो इस सत्‌ आचारमें 
प्रेम, सत्‌में स्थिर कर देता है। सत्‌-भावसे प्रेम सत्‌का चिन्तन देता है। और यही 
सद्ऱुण सतका ज्ञान देता है। 

जब पहले व्यवहारमें 'सत्‌ ' ही को पकड़ोगे तब सत्‌का प्रकाश होगा । सत्‌का 
आनन्द होगा | असत्‌का आवरण हटेगा और सत्‌का नाम--उस सत्‌को असत्से ढक 
कर रखते हैं । करते हैं बुरे काम और बाहर अखबारोंमें नाम छपता है--' बहुत बड़े '। 
अपनी बुराइयोंको छिपानेके लिए बड़प्पनका-सतूपनेका जामां पहनते हैं । 

नित्यमूं, फिर आदरात्‌--सेवा तो अनादरसे भी होती है। खूब बढ़िया- 
बढ़िया माल लाकर सामने रख देते हैं । हम गृहस्थोंकी बात नहीं करते । साधुओंकी 
बात करते हैं । वे जब किसीके घर जाते हैं तब अनेक प्रकारका सामान लाकर सामने 
रख देते हैं, फिर चर्चा करते हैं--' अमुक साधु हमारे घर आये थे। वे दो-तीन 
तरहकी चीज ही खाते थे '। अर्थत्‌ आप उनसे बहुत खराब, निचली कक्षाके साधु 
हैं ।वे अपमान करने के लिए ही ऐसा बोलते हैं ।कोई-कोई अनजानमें भी ऐसा बोल 
देते होंगे, सब नहीं । जो घरमें ताना मारकर बोलते हैं, वे जब साधुको खिलाते हैं तो 
उसे भी ताना मारते हैं ।' आप इतना बढ़िया कपड़ा पहनते हैं ? लाकर वे ही देते हैं। 

सेवा करते हुए भी थोड़ा अनादरका भाव रहता है।' आदर--में ' दर' शब्द 
है । संस्कृत भाषामें ' दर ' है वही हिन्दीमें ' डर ' हो गया। आ+दर माने थोड़ा-थोड़ा 
डरते रहिये। कया डरें ? एक कथा है--एक सज्जन मुहम्मद साहबके कोई खास 
सम्बन्धी थे। उनके एक शत्रुसे लड़ाई हो गयी। वे बड़े वीर पुरुष थे। उन्होंने अपने 
दुश्मनको पटक दिया धरतीपर और खज्जर उठाया उसे मारने के लिए उतनेमें उस 
दुश्मनने धरतीपर पड़े-पड़े उनपर थूक दिया, तो उन्होंने खज्जरको फेंक दिया! 
उसे वहीं पड़ा छोड़कर उठ गये | उनके दोस्त साथी थे वहाँ पर उन्होंने कहा-- 
' आपने दुश्मनको पटक दिया था, खज्जर आपके हाथमें था। वह इतना दुष्ट है कि 
आपपर थूक रहा है और आप उसे छोड़ रहे हैं ? कया बात है !' 
साहबने कहा--' पहले यह धर्मयुद्ध था। धर्मयुद्धमें मैंने उसे पटक दिया था 
और धर्मकी रक्षाके लिए मैं इसे मारनेको भी तैयार था। परन्तु उसने थूक दिया मेरे 
ऊपर ! तब उसपर मुझे घृणा आ गयी । गुस्सा आ गया । क्रोध आजानेसे धर्मका भाव 
नहीं रहा। में धर्मके भावसे मारता तो हमारा धर्म बना रहता। क्रोधके भावसे इसे 
मारूँगा क्रोध रहेगा, हमारा धर्म मिट जायगा। मुझे धर्म छूट जानेका डर था। 
उन्होंने यह नहीं सोचा कि जो होना हो सो होवे, हम तो करते रहेंगे। 
डरते रहो भाई, कि अपने आचरणमें कोई त्रुटि न आजाय | अपने मनमें 
कोई दुर्भाव न आजाय |! अपने जीवनमें कोई दुर्गुण अपना स्थान न बना ले। जब 
'दुर-दुर' को छोड़ने लगोगे तो यह सारी माया ' दुर्‌' लगेगी-- 
माया महा ठगिनि हम जानी। 
रमेयाकी दुलहिन लुगा बजार; 
ब्रह्मा के घर ब्रह्माणी हो बेगी, 
रुद्रके घर रुद्राणी, 
माया महा ठगिनी हम जानी॥ 
सावधान होकर इस मायाके खेलमें-से निकलनेकी कोशिश करो। क्या- 
क्या बात बतायी ? 
(१) सदगुणको अमृत समझकर उसका सेवन करो, स्वाद लो। 
(२) हमेशा उसको चाहते रहो। 
(३) उनके छूटनेसे डरते रहो कि यदि सद्गुण हमसे छूट जायेंगे तो 
संसारकी बहुत बड़ी अच्छाई हमसे छूट जायगी। 
'अच्छा जी! क्या करते हैं' अविद्याके बन्धनसे छूटनेकी तो इच्छा ही छूट 

गयी! बन्धन तो छूटा नहीं और बन्धनसे छूटनेकी इच्छा छूट गयी। एक सज्जन 
कहते थे, 'यह मोक्ष भी तो कल्पित ही है न?' ऐसे ही बोलते थे। 

मैंने कहा--' हाँ भाई, स्त्री-पुत्र, धन, बेईमानी, दुनिया इकट्टी करना सच्ची 
है और मोक्षकी इच्छा झूठी है, कल्पित है ? यह तुम्हारा तत्त्वज्ञान है !' महाराज! 
ईश्वर कल्पित है, यही न? 'हमने ठीक समझा ?' मैं बोला--/बिलकुल ठीक 
समझे, ' परन्तु फिर उसने कहा--' मैंने यह समझा है कि शरीर सच्चा है ।'--यह 
कौन-सा वेदान्त है ? यह चार्वाकका वेदान्त है। 

अनुक्षणं यत्परिहृत्य कृत्य-मनाद्यविद्याकृतबन्धमोक्षणम । 
देहःपरार्थो5यममुष्य पोषणे यः सज्जते स स्वमनेन हन्ति॥ ८५॥ 
शरीरपोषणार्थी सन्‌ य आत्मानं दिदृक्षति। 
ग्राहं दारुधिया धृत्वा नदीं ततु॑ स॒ इच्छति॥ ८६॥ 
देखिये, हर समय अपना एक कर्तव्य है। कर्तव्य क्या है ? जो अपना बन्धन 
नहीं है, नासमझीके कारण बन्धन मालूम पड़ता है। आप वेदान्तियोंके ' अविद्या' 
शब्दको सुनकर घबड़ा न जायें कि “पता नहीं, यह इनकी अविद्या क्या होती है!' 
अविद्या माने नासमझी। जब पहले हम लोग स्वराज्य-आन्दोलनमें-- 
गान्धीजीके सत्याग्रहमें भाग लेते थे--कभी-कभी ऐसा भ्रम होता था कि 'यह 
जो आदमी हमारे साथ बैठा है, आया है, यह खुफिया-पुलिस, अंग्रजोंका आदमी 
है।' हम तब इतने सावधान रहते थे उस विचारसे कि एक भले मानुषको 
शंकास्पद बनाकर हम स्वयं व्याकुल हो जाते थे। तो उस आदमीको खुफिया 
या दुश्मन समझना भूलका काम होता था। वे बोल देते कि “मैं मित्र हूँ, शत्रु 
नहीं हूँ।' तो अविद्या माने ? नासमझी। 'यह मेरा' यह ज्ञान। न चीजने आपको 
पकड़ा है न आपने चीज़को पकड़ा है। इस संसारके बन्धन की गाँठ क्स्तुमें 
नहीं होती, हाथंमें भी नहीं और रस्सीमें भी नहीं होती, यह हृदयग्रन्थि, संसारके 
बन्धनकी गाँठ दिलमें है। चाहे हाथ-पैर जोड़ो, चाहे रोओ-चिल्लाओ, यह 
गाँठ झूठी है, मानी हुई है। जबतक समझोगे नहीं कि है ही नहीं, नासमझी है, 
तब तक छूटेगी नहीं। 

' अविद्याकृतबन्धमोक्षणम्‌ '--अविद्याकृत जो बन्धन है, उससे छुटकारा 
कैसे होता है ? विद्यासे। यह संसार माने विश्वधर्मसे विलक्षण वस्तु है। दुनियामें 
धर्म मानते हैं कुछ करनेको,कुछ देने-लेनेको, कुछ भावनाको,यह हमारा धर्म नहीं 
है। हमारा धर्म है नासमझीको मिटाना और नासमझी मिटती है समझदारीसे | 

आजकल जो 'मज़हब 'के नामसे मशहूर हैं, वे तो समझदारीके दुश्मन हैं । 
यह वैदिक अर्थात्‌ भारतीय धर्म है, यह अपौरुषेय ज्ञान है। ज्ञानजन्य ज्ञान नहीं, 
इन्द्रियोंसे बटोरे हुए ज्ञानका ढेर नहीं है ? पुरुष-प्रयत्नसे उत्पन्न ज्ञान नहीं है। 

विद्या माने उत्पन्न ज्ञान। कौन-सा ज्ञान? इस अनुत्पन्न ज्ञानका ज्ञान कैसा 
होता है ? जिसको न ऐसा न वैसा बोला जा सकता है।न यह, न वह, न यहाँ न 
वहाँ, न अब न तब-ज्ञानको किसी तरह भी बोलकर बताया नहीं जा सकता। 
वस्तुत: तत्त्वका स्वरूप और ज्ञान यदि दो है तो सच्चा ज्ञान नहीं है, क्योंकि ज्ञानसे 
अलग होनेपर सत्‌ वस्तु जड़ हो गयी और उस वस्तुसे अलग होनेपर ज्ञान कट 
गया, सतू वस्तुसे अलग ज्ञान असत्‌ है, परिच्छिन्न है, भेद होनेसे उससे भिन्न है पर 
जिन लोगोंकी समझमें ज्ञान और सत्‌ वस्तु दो हैं, उनकी नासमझी कभी मिट नहीं 
सकती। ज्ञान और आत्मा दो नहीं हो सकते। जो वेदान्तके द्वारा अविद्याकृत 
बन्धनसे मुक्त होनेमें नहीं लगा है, उसे छोड़ देता है, और कहाँ लगा है ? 

देहः परार्थोडयमुष्य पोषणे यः सज्जते स स्वमनेन हन्ति। 

देहःपरार्थो5यम्‌ --- श्रीमद्भागवतमें एक प्रसंग आया है, श्रीकृष्ण उद्धवको 
कहते हैं-- ऐसे कई लोग हैं, कई पन्‍थ और फिरके हैं, मज़्हब भी कई हैं जो कंहते 
हैं--' आओ पहले शरीरको अजर-अमर बना लें और फिर इससे साधन- भजन करेंगे ।' 

हमारा शरीर मरने न पावे, काया-सिद्धि हो जाय और फिर जवान बने रहें 
हमेशा । आओ, ये दो काम पहले कर लें। उसके बाद तत्त्वज्ञान प्राप्त करेंगे । कोई- 
कोई बोलते हैं-- भाई ! यह शरीर तो एक-न-एक दिन छूटनेवाला है ' यह भागवततमें 
है। ' अन्तवत्त्वात्‌ शरीरस्यथ' शरीरका अन्त निश्चित है। एक-न-एक दिन ब्रह्माजी 
मरेंगे ।द्विपरार्ध परायुष:*-ब्रह्म की भी एक सीमा है और वे भी मौतसे डरते हैं । 

यह कल्पना करना कि हम अजर-अमर हो जायें, जवान हो जाये, फिर हम 
अविद्याको निवृत्त करनेके लिए विद्या प्राप्त करेंगे और फिर विद्या, अविद्या दोनों 
आपसमें लड़कर मर जायेंगी और रहेंगे हम | सोचते रहो । 

देह: परार्थोउयम्‌--यह देह अपने लिए होता ही नहीं । कौन इस दुनियामें 
ऐसा हुआ है? किसी ऐतिहासिक पुरुषका नाम तो लो ! ऐसे लोग तो हमने देखे हैं, 
जो कहते थे, 'हम तो अजर अमर हैं।' 

राजस्थानमें एक साधु था। वह कहता था, इसी शरीरसे--जिसे तुम देख रहे 
हो, यह दाढ़ी, यह चोटी, बड़े पेटवाले इस शरीरके सामने कई बार रामावतार और 
कृष्णावतार हुआ | वसिष्ठ-विश्वामित्र हमसे सीखकर जाया करते थे। और कहता 

था--' हम कभी नहीं मरेंगे।' ऐसा मौका लगा कि जब वे मरे तब उनकी अर्थीके 
साथ हमको भी जाना पड़ा। 

असलमें-दो सौ, चार सौ वर्षकी आयु हो जाय तो आप मोक्ष-साधन 
करेंगे ? इतने दिनमें संसार जुटा लें। किसके लिए? अगली पीढ़ीके लिए। छिन 
जायगा, कोई कितना भी षडृयन्त्र करे कि हमारा बना रहे, परन्तु वह छिन जायगा। 
यह एकदम पक्की बात है। यह दुनिया तुम्हारी मुट्ठीमें रहनेवाली नहीं है। 

यह मोटररूपी देह: परार्थोयर्म-रजाई, खोलिया खुद अपनेको नहीं ओढ़ती 
है, दूसरा कोई उसे ओढ़ता है। मोटर खुद अपनेपर नहीं चढ़ती है, दूसरा कोई 
उसपर चढ़ता है। ऐसे यह जो शरीर है, उसके हाथ-पाँव अलग हैं, कई चीजोंसे 
बना हुआ संघात है। आप यह नियम बना लीजिये कि जो चीज कई चीजोंको 
जोड़कर बनती है वह अपने लिए नहीं होती। एक संस्था बनती है, उसमें कोई 
बहुत चतुर आदमी होता है, उसको अपने काममें लेता है। बीस-पचीस वर्षकी 
बात है, एक सज्जनने कहा, ' लोग कहते हैं, 'काम नहीं मिलता । हमारे पास पाँच 
सौ आदमियोंको ले आओ हम काम देंगे।' 

मैंने पूछा--' आप उन्हें कैसे रखेंगे ?' 

वे बोले--'जब उस आदमीको हम पाँच सौ रुपया तनख्वाह देंगे, किस 
कदर वह हमें दो हजार रुपया महीना आमदनी करायेगा, यह सोचते हैं ।' 

ये व्यापारकी संस्थाएं हैं, समाज-सेवाकी संस्थाएं हैं, ये सब एक आदमीकी 
कठपुतली होती है। जब हम किसी संस्थामें शामिल होते हैं, तब उसके मन्त्री, 
प्रेसीडेन्ट, संचालक हमको अपने ही मनके अनुसार चलानेकी कोशिश करते हैं । 
देह: परार्थो5यम्‌--जो दस चीजके मिलनेसे बनती है; दस आदमी एक संस्थामें 
रहते हैं, क्या सब दूधके धुले हुए होंगे--स्वच्छ । आप यह कल्पना करते हैं कि एक 
समूहसे एक संस्था बनी ? किसीके मनमें तो स्वार्थ होगा, कहीं बेईमानी होगी ! 
संस्था तो पवित्र हो ही नहीं सकती । एक आदमीके संकल्पकी पूर्तिके लिए संस्थाओंका 
संगठन होता है । हम यह बात बचपनसे जानते हैं | यह बाड़ है, पेड़ नहीं है। 

ईश्वरकृपासे यह देह भी एक संस्था माने संस्थान है । हमने एक फैक्टरीका 
नक्शा देखा था और उसके साथ शरीरका मिलान किया। जैसे एक जगह रूई 
डाली जाती है, वह साफ होती है, फिर सूत बनती है, अमुक जगह जाती है तो 
कपड़े बनते हैं। वैसे इस शरीरमें एक जगह घासपात खाते हैं, पालकका शाक 
खाओ, चौलाई डालो, आलू और लौकी, थोड़ा मिर्च-मसाला। भीतर गया तो वहाँ 

ऐसा बना, वैसा बना, एक ओरसे मैल निकल गया, एक ओर से खून बन गया। 
एक जगह पच गया, शक्ति बनी | बहुत पहले इलाहाबादमें दो पुस्तकें निकली थीं । 
“हमारे शरीरकी रचना ' उसका नाम था। उसमें देखा था शरीरका नक्शा। 
यह शरीर तो एक फैक्टरी है| इससे फायदा उठानेवाला मालिक होता है। 
यह बिलकुल दूसरेके काम आनेके लिए है। एक स्त्री बड़ा श्रृंगार-पटार करके 
अच्छे कपड़े पहनकर, अच्छे बाल बनाकर, अच्छे ढंगसे अपनेको सजा-स्वॉरकर 
बाजारमें पर्स हाथमें लेकर निकलती है, तो अपनेको अच्छी लगनेके लिए निकलती 
है कि दूसरे को अच्छी लगनेके लिए निकलती है ? जब दूसरे लोग उसकी ओर 
देखेंगे, उनकी आंखें उसकी ओर खिंचेगी, तो वह बोलेगी--' वाह-वाह हमारा 
श्रृंगाग आज सफल हो गया।' पुरुष भी, दाढ़ी-मूंछ बनाकर आकृष्ट करना चाहता 
है--यह सब क्या है ? परार्थो 5यम्‌ । 
वेश्या करे आंगार बैठी बीच बजार। 
बैठी बीच बजार और नजारा सबसों मारे 
ले खसमको नांव खसम सो परिचय नाहीं। 
यह श्रृंगार ? देह: परार्थोड्यमू--यह शरीर बिलकुल अपने काममें नहीं आ 
रहा है। यह दूसरे के काम आ रहा है और इसीके पालन पोषणमें हम बेईमानी 
करते हैं, पाप पालते हैं, दूसरोंको तकलीफ देते हैं। 
यः सज्जते स स्वमनेन हन्ति। 
यह अपने हाथों अपने पावपर कुल्हाड़ी मार रहा है, अपना गला काट 
रहा है। यह मोटर तुमको मिली थी, गड्ढेमें ले जानेके लिए नहीं, परमेश्वरके 
पास ले जानेके लिए, अपने घर पहुँचानेके लिए। चंडूखाने या वेश्याके घर जानेके 
लिए नहीं। परन्तु मोटर-का श्रृंगार इतना, और काम आबवे वेश्याके घर जानेके 
लिए ? अपने घर लौटानेके समय बिलकुल बेकार | यह है अपने आप खुदकशी, 
आत्महत्या | 
शरीरपोषणार्थी सन्‌ य आत्मानं दिदृक्षति। 
ग्राहं दारुधिया धृत्वा नदीं तर्तु स इच्छति॥८६॥ 
इसमें अपने जीवनके एक अन्तर्विरोधका चित्रण है। पाना चाहते हैं कुछ, 
और देखना चाहते हैं कुछ | अर्थी हैं किसीके और दर्शन करना चाहते हैं किसीके-- 
यह अन्तर्विरोध है। पाना चाहते हैं रुपया और देखना चाहते हैं भगवान्‌कों। पाना 
चाहते हैं संसार और जानना चाहते हैं परमात्माको । तो यह जानना अलग और 

पाना अलग। इसमें आप जो पाना चाहते हैं; वहाँ पहुँचेंगे, जानना चाहते हैं वहाँ 
नहीं पहुचेंगे। इसको बोलते हैं, अन्तर्विरोधका चित्रण। 

परिच्छिन्नमें तो है आसक्ति। परिच्छिन्न माने टुकड़ा शैतान! पाना चाहते हैं 
कतरा, और देखना चाहते हैं दरिया, जिसमें कतरेकी कोई कीमत नहीं है। अर्थी 
और दिदृक्षु एक विषयके हो जाये। जिसको पाना चाहते हैं, उसको देख लें और 
जिसे देखना चाहते हैं उसीको पा लें। ठीक है /यदि जीवनमें एकरूपता आजाय, 
तो आपका जीवन-निर्न्द्द हो जायगा और ' अर्धजरतीय न्याय ' जिसे संस्कृत भाषामें 
बोलते हैं, माने 'आधी मुर्गी पकाकर खा जाये और आधी मुर्गी अंडा देती रहे '-- 
जैसे यह नहीं हो सकता न? आधा शरीर वृद्ध हो जाय और आधा शरीर बच्चा देता 
रहे, यह जैसे नहीं हो सकता, वैसे मनको दुविधाकी स्थितिमें डालकर रखना, यह 
कल्याणका हेतु नहीं है। 

शरीर पोषणार्थी सन्‌--जो क्षण-क्षण छीज रहा है, उसे बोलते हैं शरीर। 
बच्चेका शरीर भी जो क्षण-क्षण बढ़ता है, यह बढ़ना भी संस्कृत भाषामें एक 
विकार माना जाता है। छह विकारोंमें एक विकार है बढ़ना और एक है घटना। 
पैदा हुआ है--विषयके रूपमें मालूम पड़ा, बदला, बढ़ा, क्षीण हुआ और नष्ट 
हुआ ' जायते, अस्ति,'वर्द्धते, विपरिणमते, क्षीयते और विनश्यति।' यास्कने ये छह 
भाव-- विकार माने हैं। किसी भी वस्तुमें ये छह बातें लगी रहती हैं। आपके 
शरीरके साथ भी ये छह बातें लगी हुई हैं। 

न जन्म हुआ न मौत होगी। सपने बदल रहे हैं। कुल बात है इतनी-सी। 
एतावान्‌ ज्ञानविषय:--बस भाई, बस! मनुजीने वेदान्तका ऐसा संक्षेप वर्णन किया 
है | हमारे गाँवके पास एक ठाकुर साहब थे । उन्होंने खुद मनुस्मृति पढ़ी । एक दिन 
जब मैंने उन्हें सुनाया कि मनुस्मृतिमें स्वराज्यकी बात लिखी हुई है, अंग्रेजोंके 
शब्दमें | तब वे बोले, 'वाह-वाह ! मनुस्मृतिमें स्वराज्यकी बात कैसे हो सकती है ?' 

पण्डित लोग जब कर्मकाण्ड करते हैं तब भोज्यम्‌, 'स्वाराज्यम्‌' शब्दोंका 
प्रयोग करते हैं | मनुस्मृतिमें लिखा है-- 

सर्वधूतेष॒ चात्मानं सर्वधूतानि चात्मनि। 
सम॑ पश्यन्‌ आत्मयाजी स्वाराज्यम्‌ अधिगच्छाति। (१२.९१) 
सबमें आत्मा है, आत्मामें सब है | तो आत्मा अबाध्य है, सब बाध्य है | यह 
वेदान्तियोंकी भाषा है। “आत्मा नहीं है', यह अनुभव आपको कभी नहीं हो 
सकता और ' दुनिया नहीं है, यह अनुभव हो सकता है। अत: 'दुनिया नहीं है ' यह 

निश्चय शक्‍्य है। और ' आत्मा नहीं है' यह निश्चय शक्य नहीं है। ' सबमें आत्मा 
और आत्मामें सब' माने आत्मा सच है और बाकी सब मिथ्या है । 
एवं पश्यन्‌ आत्मयाजी स्वाराज्यम्‌ अधिगच्छति ॥ 
ऐसी दृष्टि प्रात करके जो आत्माके लिए सबका यजन माने वलि कर देता 
है, वह अपने अद्वितीय रूपमें स्थित होता है, उसको स्वराज्यकी प्राप्ति होती है ! 
'स्वराज्यम्‌ अधिगच्छति '। 
देखिये, कुछ-का-कुछ ! न जन्म, न मृत्यु । सपने बदल रहे हैं.। आत्माका न 
जन्म है, न मरण और सपने तो आत्माके चरणोंमें चढ़ते चलते हैं। मनुजीने 
वेदान्तका संक्षेप किया है। क्योंकि आप लोग भारतीय _.। चार-संहिताका अध्ययन 
कम करते हैं, और 'विवेक चूड़ामणि' आचार-संहिता नहीं है कि हमें आचरण 
कैसे करना चाहिए' कि यह बतावे। यह तो तत्त्व-संहिता है। 
तत्त्व वस्तु क्या है ? उसका अनुभव कैसे हो ?, शास्त्रोंका हें तीन विभाग हैं, 
आचार-संहिता, प्रमाण-संहिता और तत्त्व-संहिता। हमें कैसे अपना जीवन व्यतीत 
करना चाहिए, यह आचार-संहिता है ।हमको सचाईके ज्ञानके लिए किस प्रमाणका 
आलम्बन लेना चाहिए, यह प्रमाण-संहिता है। और जिस तत्त्वका साक्षात्कार होता 
है, वह क्‍या है ? यह है तत्त्वसंहिता | मनुजीने वेदान्तके आचारका संक्षेप किया | 
यस्य वाइड्मनसी शुद्धे सम्यग्गुप्ते च सर्वदा। 
स॒ वे सर्वमवाग्रोति वेदान्तोपपतं फलम्‌॥  (२.१६०) 
जिसकी वाणी शुद्ध है, मन शुद्ध है, वाणीसे मतलब है कर्मेन्द्रियोंका | पाँव 
शुद्ध है माने अच्छी जगह जाते हैं, हाथ शुद्ध है माने अच्छा काम करते हैं, जीभ 
शुद्ध है माने अच्छी बात बोलते हैं। मूत्रेन्द्रिय शुद्ध है माने मर्यादाके बाहर नहीं 
जाती | यह है आचारसंहिता। 
वाणीकी शुद्धि माने वाणीसे उपलक्षित समस्त कर्मेन्द्रियोंकी शुद्धि। मनकी 
शुद्धि माने सम्पूर्ण ज्ञानेन्द्रियोंकी शुद्धि। आंख शुद्ध-शुद्ध देखे, कान शुद्ध-शुद्ध 
श्रवण करे, रसना शुद्ध-शुद्ध भोजन करे। इस प्रकार कर्मेन्दियाँ भी शुद्ध और 
ज्ञानेन्द्रियों भी शुद्ध | 
सम्यक्‌ गुप्ते च सर्वदा-कोई भी विषय, किसी भी ओरसे आकर चोट न 
पहुँचा सके ! सम्यक्‌ गुप्त माने सुरक्षित--वह अपने स्वरूपमें गुप्त रहे । 
मनुपद्यमें ' वेदान्तोपगतं फलम्‌' कहा गया है। 
बेदान्तमें जिस फलका वर्णन है, वह उसी आदमीको मिलता है। तो ' अर्ध- 


४३२ विषेक कीजिये 


जरतीयन्याय ' नहीं चलता है । एक आदमीने कहा--' कृष्णने रासलीला क्‍यों की ? 
बड़ा गलत काम किया।' दूसरेने उससे पूछा-' तुम कैसे कह सकते हो कि गलत 
किया। तुम देखकर आये हो !' वह बोला-' मैं देखकर नहीं आया हूँ। भागवतमें 
लिखा है ।' भागवतमें तो यह भी लिखा है कि उनकी उमर रासलीलाके समय नव 
वर्षकी थी' वे साक्षात्‌ परमेश्वर थे, यह भी लिखा है।' 

फिर भी वे बोलते हैं--' नहीं नहीं | हम ये बातें नहीं मानते । न नव वर्षवाली 
बात मानते हैं न परमेश्वरवाली बात | सिर्फ रासलीलावाली बात मानते हैं | इसीको 
' अर्ध जरतीय न्याय' बोलते हैं । मानो तो पूरा मानो, संगति बैठ जायगी | आधा मत 
मानो। या तो पूरा मानो, या यह मानो कि 'रासलीला की ही नहीं, उन्होंने !' 

ऐसे तो यदि शास्त्रीय रीतिसे आत्माके ब्रह्मपनेका बोध प्राप्त करना है, तुम 
तो कहते हो, चाहे जो कुछ हो, जो कुछ होगा वही जानेंगे । तुम तो खुद शैतानके 
हाथोंमें लटक रहे हो, संशयवान्‌ हो रहे हो, 'संशयतान' हो रहे हो! जब मन 
एकतान ' होता है तब ध्यान होता है। और संशयतान, तो संसार होता है | खुद तो 
संशयतान बन रहे हो। 

एक चीज नहीं, एक निष्ठा नहीं, एक तरफ गति नहीं । साधक जब चालाक 
बनता है, चालाकी करने लगता है । एक सज्जन आये सत्संगमें सबके आगे आकर 
बैठे ! बड़े ध्यानसे कान देकर सुनें, बड़े प्रेमसे सुनें और बीच-बीचमें हँसें। आँख 
मिलावें, नोट करें । बादमें प्रश्न करें, उसका उत्तर लें। थोड़े दिनोंके बात बोले कि, 
स्वामीजी ! मेरा तो आपके सत्संगमें रहनेका ही मन है।' 

मैंने कहा-- ठीक है भाई, बहुत बढ़िया।' 

उन्होंने कहा-- परन्तु रहनेकी जगह चाहिए | बम्बईमें मिलना तो बड़ा मुश्किल ! 
फिर बोले-- निर्वाहका भी कोई साधन चाहिए। आप किसी सेठको कह दें कि 
कोई जगह दे दें और निर्वाहके लिए कोई काम दे दे । यहाँका योगक्षेम चलता रहे । 
असलनमें वे नौकरी करनेके लिए आये थे, सत्संग करनेके लिए थोड़े आते थे। 

लोग चाहते हैं, छीजनेवाले इस शरीरकी संपुष्टि और 'में' जुड़ा हुआ है 
देहके साथ। “देह ' माने संस्कृतमें ढेर। हिन्दीमें जिसे कूड़ा इकट्ठा करना कहते 
हैं, दिह उपचये | राशि-ढेर । चाहते हैं कि यह कूड़े-कच्रेका जो ढेर है, इसमें ' मैं' 
बना रहे । इसकी सेवा करते रहें और आत्माका दर्शन हो जाय! 

'आत्मानम्‌ दिदृक्षति --दूसरेका दर्शन प्राना एक दूसरी चीज है-- 
'नष्टवनितासाक्षात्कारवतू ।' जैसे मरी हुई औरत सपनेमें दिखायी पड़ती है। वैसे 

दूसरेका जो दर्शन है, वह तो “नष्टवनितासाक्षात्कारवत्‌' है। मरी हुई औरतके 
दर्शन समान। 

' आत्मानम्‌ दिदृक्षति ।' हम अपने आपको देखना चाहते हैं | देखिये, कितनी 
सीधी बात है और आपके ध्यानमें नहीं आ रही है । एक महात्मासे किसीने पूछा- 
'महाराज! अपने आपको हम कैसे देखें ? आत्माका दर्शन कैसे हो?' 

वे बोले--' दूसरेका दर्शन करना छोड़ दो! तुम अपनी आँखको दुकान 
बनाना चाहते हो न! यह भी देखें, वह भी देखें । यह कैसे हो सकता है ! यदि तुम 
आत्माका दर्शन करना चाहते हो, तो उसका उपाय है कि दूसरेका दर्शन करना 
छोड़ो ।' अर्थात्‌ अपने ज्ञानमें दूसरी वस्तुको मत आने दो! वेदान्तमें आँखसे 
देखनेकी बात नहीं करते हैं! आँखके देखने-न-देखनेकी कोई कीमत नहीं है 
वेदान्तमें। आपका जो ज्ञान है, उसकी शक्ल-सूरत क्या है ? उसमें दोस्त है कि 
दुश्मन है ? बच्चा है कि रुपया है ? मकान है कि दुनिया ? 

आप अपने ज्ञानको एक बार शक्‍्ल-सूरतसे रहित कर दीजिये। ज्ञानमें 
शक्ल-सूरत नहीं होती । ज्ञानमें यदि शक्ल-सूरत दिखेगी तो ज्ञानके किसी विषयकी 
दिखेगी । लम्बाई दिखेगी तो किसी विषय-देशकी दिखेगी, उम्र दिखेगी तो विबय- 
कालकी दिखेगी। ज्ञानमें वस्तु-देश, वस्तु-काल और वस्तु-आकृति नहीं होती। 
आप अपने ज्ञानको शुद्ध करके देखिये। उसमें वस्तु-देश-काल कोई संपर्क न हो ! 

नर्में खुदा था न बंदा था, मुझे मालूम न था। 
हर डइल्‍लत से जुदा था, मुझे मालूम न था॥ 

वेदान्ती लोग “उपाधि ' शब्दका प्रयोग हर चीजके लिए करते हैं न | उर्दूमें 
उसीके लिए 'इल्लत' है | यह दुनिया तो ऐसे चल रही है, कि अपनेको तो जानते 
नहीं और दूसरेके बारेमें ढेर सारी जानकारी रखते हैं। जैसे साइकिल चलानेवाला 
अपने रास्तेको तो न देखे, दाँये-बाँये देखने लगे, तो साइकिल मुड़ जाती है। वैसे 
यह ज्ञानकी साइकिल है। वह आप जिसे देखोगे, उधरसे मुड़ जायगी। उसीको 
पाओगे | कालकी देंखोगे तो काल-पाओगें, माने मरोगे ) मरना मालूम पड़ेगा। देश 
देखोगे तो देश मालूम पड़ेगा | स्वर्ग-नरक पुनर्जन्ममें आने-जानेवाले मालूम पड़ोगे | 
अगर आकार को देखोगे तो कभी गीध, कभी शेर, कभी बानर! बिलकुल पिशाचकी 
तरह शक्ल बदलता रहेगा और आप उसके चक्करमें फेसोगे ! 

ज्ञानको खालिश ज्ञान देखना--खालिश माने जिसमें देश-काल-वस्तुका 
सम्पर्क न हो, वह ज्ञान ही है आत्मा और यदि शरीरसे ही मोह करोगे तो-- 


४३४ विषेक कीजिये 


ग्राहं दारुधिया धृत्वा नदीं तर्तु स इच्छति ॥ 

लकड़ी समझकर मगरको पकड़ लिया | एक किस्सा है । किसीने कम्बल समझकर 
एक भालू पकड़ लिया। वह उसे हटा नहीं सका, तो किसीने कहा-तुम्हारे हटाये 
नहीं हटता है तो छोड़ दो कम्बल!' वह बोला--'मैं तो कम्बलको छोड़ता हूँ, 
कम्बल ही मुझे नहीं छोड़ता है। क्‍ 

यह क्या हुआ ? अरे | यह कम्बल नहीं है, भालू है ! भालू वहाँ जा रहा था। 
मैंने भालूको कम्बल समझकर पकड़ लिया था। अब में तो कम्बल को छोड़ दूँ, 
पर कम्बल हो तब न? यह तो भालू है, मुझे पकड़कर लिये जा रहा है।' 

हम लोग दुनियामें जिन चीज़ोंको पकड़ लेते हैं, उनके साथ बहे जा रहे हैं 
हृदयमें श्रद्धा, विश्वास, शान्ति, धैर्य, विवेक नहीं है । मैंने कल या परसों कहीं पढ़ा 
था--' एक फकीर गाँवमें-से निकलता था और बोलता था--'सब दो, सब दो।' 
सब लो, सब लो ।' 'सब दे दो, सब दे दो।' 'सब ले लो। सब ले लो।' 

एक बड़े बुद्धिमान्‌ सज्जन थे। उन्होंने देखना चाहा, कि यह क्या बोल 
रहा है ? बाहर आकर देखा तो भीख माँगनेबाला भिखारी था। उन्होंने सोचा 
इसके पास क्‍या है, यह क्‍या देगा ? फकीरने भी उसपर कोई ध्यान नहीं दिया। 
दूसरे दिन फिर आया, उसी समय ! उसने जाकर देखा--वही भिखारी! वे उससे 
बोले--' भाई! तू हमसे रोटी ले ले! भीख ले ले! हम देनेको तैयार हैं।' कई 
लोग तो रोटी भी नहीं देते। 

वह बोला--' हम तुमसे कुछ नहीं लेंगे।' वह फकीर चले गये । फिर तीसरे 
दिन आये । जब आये तो उनके साथ बड़ी सुन्दरी रूपवती किशोरी स्त्री थी। बड़ी 
आकर्षक लड़की थी। अब फकीर बोले--'सब दो, सब लो '। 

वे सज्जन वहाँ थे। उन्होंने कहा--' इसके पास भी कुछ है। यदि यह हमें 
यह स्त्री दे दे तो उसके बदलेमें हम उसे सब दे सकते हैं कि नहीं ?' फकीर तो 
चला गयांभाखमाँगकर। वे सज्जन घरमें गये तो वही लड़की याद आये। उनके 
चित्तमें बेचैनी हुई, हूल उठने लगी। रोवें-- 

हाय रे! मिलेहि कोन विधि बाला। 

वह लड़की कैसे मिलेगी ? वह बोले--' बाबा | उसके बिना तो हम जी ही नहीं 
सकते | उसके बिना सब दे देना पड़े तो दे देंगे। अब चौथे दिन फिर आया वही 
भिखारी। वह लड़की साथ। वे बोले--'बाबा। तू मेरा सब ले ले! परन्तु यह 
लड़की दे दे मुझे। क्योंकि उसके बिना तो हम जिन्दा ही नहीं रह सकते।' 

वह हँसा और बोला--' देखो | तुम्हारे सबकी कीमत यह लड़की है न? 
तुम्हारे संबकी कीमत यह फकीर नहीं है ।सब दे दे, सब ले ले |! फिर तो फकीर चला 
गया, कभी नहीं आया उसकी नजर में ।न लड़की आयी न फकीर आया ! परन्तु दिखा 
गया कि तुम्हारी दुनियाकी क्‍या कीमत है । तुम्हारे अर्थकी, धर्मकी कीमत है न? 
'सब दो, सब लो', तुम्हारे मनमें कीमत किसकी बनी हुई है ।इसपर तो ध्यान दो । 

मोह एव महामृत्युमुमक्षोर्वपुरादिषु। 
मोहो विनिर्जितो येन स मुक्तिपदर्मईति॥ ८७॥ 

येन-जिसके द्वारा। यह जो देहमें और देहके सम्बन्धियोंमें मोह है, यह 
मोह ही महामृत्यु है। कहते हैं कि जब प्रह्मदके सामने नरसिंह भगवान्‌ प्रकट हुए, 
तब नरसिंह भगवान्‌ने कहा। ' प्रहाद! वर माँगो | 

प्रह्ादने कहा--' महाराज! सबकी मुक्ति हो जाय यह वर मैं चाहता हूँ। 
उनको ऐसे दुःखमें तड़पते छोड़कर मैं अपने अकेलेके लिए मुक्ति नहीं चाहता।' 
भागवतमें है-- 

नेतान्‌ विहाय कृपणान्‌ विमृमुक्ष एक: (७.९.४४) 

“बेचारे गरीबोंको दुनियामें तड़पते छोड़कर मैं अकेला मुक्ति लूँ? ऐसा मैं नहीं हूँ ।' 

नरसिंह भगवानने कहा--' यदि सबको मुक्ति दे दूँ तो मेरी लीला ही बन्द 
हो जायगी । लीला भी चालू रहे और हमारा वरदान भी रहे । हम सबको मुक्ति देंगे। 
परन्तु जबरदस्ती नहीं जिनकी इच्छा हो, उन्हें ले आओ, मैं उन्हें मुक्ति दे दूँगा।' 

प्रह्मदजीने ब्राह्मणों, क्षत्रियों, वैश्योंसे पूछा; सबने कहा, हमें यह चाहिए, 
वह चाहिए कोई मुक्ति न चाहे । वे बोलते-- ' अभी बेटेका व्याह कर लें, बेटेके 
बेटेका मुँह देख लें। अभी तो पचास लाख रुपया ही है, करोड़ पूरा कर लें अभी 
तो जवानी है, भोग-रागका समय है। बूढ़े होंगे तब मुक्ति ले लेंगे। अभी क्या 
जल्दी है ?' प्रह्ादजीको कोई मुक्ति चाहनेवाला मिला ही नहीं । 

उन्होंने एक सूअरकों देखा। अलमस्त! धरतीपर कीचड़में लोटे। वह 
कीचड़का, धरतीका बड़ा प्रेमी ! जब देखो तब उसका मुँह धरतीमें लगा हुआ है । 
गन्दीसे गन्दी चीज है, उसे खा रहा है, धरंतीपर लोट रहा है। प्रह्मदजी बोले-- 
'सूअरजी ! ' 

एक सासने बहूको सिखाया कि सब बातमें 'जी' लगाकर बोला करो, ऐसे 
ही मत बोलो ।' तो बहूने कहा--'सासजी, सासजी! देखो। देवरजीके कपड़ेपर 
पाँडाजी गोबरजी करके जा रहे हैं । 

प्रह्दादजीने कहा--'सूअरजी | आप कहाँ पड़े हुए हैं। विष्ठाका भोजन कर 
रहे हैं ? चलिये वैकुण्ठमें | मैं तुम्हें मुक्ति दिलाता हूँ।' 

सूअरने पूछा--' वहाँ क्‍या है ?' 

प्रह्ददजी--' वहाँ सुख ही सुख है। दूसरी कोई चीज है ही नहीं केवल 
सुख-ही-सुख !' 

सूअर--' सुख है, यह तो ठीक! परन्तु मेरी पत्नी, मेरे भाई-बन्धु, मेरे बेटे 
चलें, पूरे परिवार-सहित चलें तो सुखी होंगे।' 

प्रह्मादजी--' अरे भाई कोई आनेको ही तैयार नहीं है, तुम परिवारसहित 
चलो हम तुम्हें ले जायेंगे। चाहे जिसको ले आओ। हम पूछकर आये हैं।' 

सूअरने सोचा--' ठीक है, वहाँ आलीशान मकानमें रहनेको मिलेगा, पीनेको, 
खानेको, नाचनेको मिलेगा। आनन्दमें रहेंगे, झूमते रहेंगे।' जब वह घरमें गया तो 
घरवालोंकी पञ्चायत बैठी । घरवाली सूअरी थी, उसने पूछना शुरू किया । सूअरीजी 
उवाच-- हे हो! बैकुण्ठमें तो हम सब लोग चलेंगे । परन्तु हम लोगोंकी खानेवाली 
जो चीज है, बेकुण्ठमें वह मिलेगी कि नहीं ?' 

सूअरने कहा--' वह तो में पूछना भूल ही गया।' 

सूअरी--' यही तो मर्दोकी बेवकूफी है कि खाने-पीनेकी कोई व्यवस्था 
नहीं और चलो बेकुण्ठमें ।' 

सूअरजी पूछने गये तो प्रह्मदजी बोले--' बैकुण्ठमें सब चीजें मिलती हैं, 
परन्तु तुम जो खाते हो, वह तो गन्दी, नरककी चीज है। वह तो वहाँ नहीं मिलती ।' 

सूअरीने सुनते ही कहा--' अरे बच गये बाबा | मारे जाते यदि बेकुण्ठमें 
जाते हमारे खानेकी चीज ही नहीं मिलती !' 

मोह एव. महामृत्यु्ममुक्षोर्वपुरादिषु। 
मोहो विनिर्जितो येन स॒मुक्तिपदमईति॥ 

मोह है मोह! मोह माने उलटी बुद्धि। भ्रम, दुःख, मोह-एक बुद्धि है। 
आपकी समझकमें संस्कृतके शब्दोंके अर्थ हों, उनकी जानकारी हो! बुद्धि माने 
समझ, जानकारी ! 'यह दुःख है '--इस समझका नाम ही दु:ख है । दु:ख माने कोई 
चीज नहीं होती, लम्बी-चौड़ी, काली-पीली, उमरवाली, वजनवाली चीजका नाम 
दुःख नहीं होता! असलमें “यह दुःख है --ऐसी जो बुद्धि माने मानना, जानकारी 
है, उनका नाम दुःख होता है। 'मैं नरकमें हूँ” इस जानकारीका नाम ही नरक है। 
'मैं स्वर्गमें हूँ' इस जानकारीका नाम ही स्वर्ग है। स्वर्ग नहीं, स्वर्ग-बुद्धि मिलती 

है। नरक नहीं, नरक-बुद्धि मिलती है। दुःख तो नहीं, दुःख-बुद्धि मिलती है तो 
उलटी बुद्धिका नाम है मोह | 
जो हमारी नहीं उसे हमारा समझना मोह है। आप कहाँ हैं ? आपकी बुद्धि 
उलटी है कि सीधी है ? 
देखिये, यहीं इस हालमें अभी कोई दुर्गन्‍्ध फैला दे तो हम कहेंगे कि 
“तुमने आकर हमारे हालको गन्दा किया ।' दुर्गन्ध तो आकाशमें फैली आकाश तो 
तुम्हारा है नहीं, परन्तु दीवारके भीतर जो आकाश है, उसे अपना कहते हैं। वैसे 
शरीरके भीतर आकाश है; चामकी वजहसे आकाश अलग-अलग नहीं होता है। 
जैसे घर-घरौंदा बनाकर अलग-अलग अपना-अपना आसमान कर लेते हैं, वैसे 
देह बननेसे अपना-अपना आसमान अलग-अलग बनता है। 
जो चीज अपनी नहीं है, उसे अपनी मान रहे हैं। इसका नाम मोह है। 
अपरिच्छिन्नको परिच्छिन्न, चेतनको जड़, नित्यको अनित्य मान रहे हैं। सुखको 
दुःख! बुद्धिकौ उलटवाॉँसीका नाम मोह है--मुह वैचित्ये। चित्तका उलट जाना 
मोह है। मरनेवालेसे प्रेम करना--यह उलटी बुद्धि है। जानते हैं कि यह परदेशी है, 
प्रीति का काहू सुख न लट्यो। 
प्रीति पतंग कारे दीपक सो 
पावक मांहि दहधों। प्रीति० 
कमलके रवि परम हित हैं 
कहत श्रुति अस बेन। 
असमय मीत का के काॉन। प्रीति० 
जब समय बिगड़ता है तब किसीकी मित्रता काम नहीं देती है। आप 
ईश्वरका भरोसा छोड़कर मनुष्यका भरोसा करते हैं। आत्मानन्दका भरोसा छोड़ 
विषयानन्दका भरोसा करते हैं। यह मोह है। चेतनको छोड़ जड़को, नित्यको 
छोड़ अनित्यको प्रेम करते हैं। यह मोह है। एक आदमी: है, वह साधु-सन्त 
राब पर शंका करता है। प्रेम किससे करता है ? पैसेसे | 'संशयात्मा विनश्यति।' 
गीतामें है-- 
अज्ञश्चाश्रदृधानश्र संशयात्मा विनश्यति। 
नायं लोकोउस्ति न परा सुखें न संशयात्मन: ॥ (४.४०) 
वह तो इस लोकमें भी सुखी नहीं हो सकता और मरनेके बाद भी नहीं । 
संशयमें जरा दुविधा रहती है, और मोह, बिलकुल उलटी बुद्धि है। 

“मोह एवं महामृत्यु: '। प्रमाद तो दुविधा है और महामृत्यु है। मर गया वह 

आदमी जो संसारकी वस्तुको पकड़कर बैठ गया। 
मोहो विनिर्जितो येन स मुक्तिपदमर्ीति ॥ 

जिसने मोहपर विजय प्राप्त कर'ली। कभी गन्दी चीज खिलानेका, मिर्च- 
मसाला खिलानेका भी मोह होता है| मिर्च-मसालामें कोई सुख थोड़े है।! 

जो चीज जिसकी मर्यादाके विरुद्ध है, इसके विपरीत रखना, करना, यह 
भी मोह है। माने हम अपने मनकी कल्पनाको सर्वोपरि समझते हैं । यह भी मोह 
है। अरे ! यह जो जादूगरीका खेल है। यह आँख क्या-का-क्या बताती है ? कान, 
नाक, जीभ ये सब क्या-का-क्या दिखाते हैं ? जहरको मीठा बता दे, ऐसी है यह 
जीभ | सबसे बड़ा मोह होता है संसारमें, 'जीनेका।' 

कोई लाख समझावे आदमी यह समझता है। 'मोहो विनिर्जितो येन'-- 
जिसने इस मोहको जीत लिया है। शास्त्रमें तीन मोह बताये गये हैं, जिसका एक 
संक्षित विवरण देना आवश्यक समझता हँ-- 

दुनियामें कोई-कोई ऐसे धन्यपुरुष होते हैं, जो दुनिया को ठीक-ठीक 
समझ लेते हैं। और बहुत दिन जीनेकी इच्छा, भोगनेकी इच्छा, दुनियाके बारेमें 
उनकी बहू-बेटी, देश-विदेश और उनके बारेमें विक्षेप बढ़ानेकी इच्छा | हम 'यह 
भी जान लें-वह भी जान लें।' दुनियादारीको जाननेकी इच्छा |! यह मोह होता है| 

आप ईश्वरको जाननेकी इच्छासे इनकार कर सकते हैं, धर्मशास्त्रको माननेसे 
इनकार कर सकते हैं, परन्तु कोई कहे, उसे पाँच रुपया मत दो, तो जरूर मान 
लेंगे। न देनेवाली बात जल्दी मान लेंगे। आपका ज्ञान, आपकी चालाकी, आपकी 
समझदारी, आपकी जानकारी झट उसमें मिल जायेगी कि ' देना नहीं ।' तब समझ 
लेना कि यह सचाईकी ओर कदम नहीं है, मोहकी ओर कदम है। और यह 
आपको कभी सुख न देगा। रुपया आपको कभी सुख नहीं देगा। उसका मोह 
आपको बहुत दुःख देगा। आज नहीं कल देगा, तुम्हारी पीढ़ीको नहीं, अगली 
पीढ़ीको देगा परन्तु जरूर देगा। तनसे, मनसे, बुद्धिसे; जाग्रत+स्वप्न-सुषुप्तिसे; 
अन्नमय-प्राणमय-मनोमय-विज्ञानमय-आनन्दमय कोशसे जो मोह है, इसपर जिसने 
विजय प्राप्त कर लिया, अर्थात्‌ उलटी बुद्धिको मिटा दिया और सीधी-सी बुद्धिको 
प्रात कर लिया, वह मुक्तिपदके योग्य हो जाता है। 

मोहं जहि महामृत्युं देहदारसुतादिषु। 
य॑ जित्या मुनयो यान्ति तंद्विष्णो: परम॑ पदंम्‌॥ ८८॥ 

बंगलामें एक कृत्तिवार्स रामायण है । हमको पहले बंगलाका अभ्यास था। 
अब भी थोड़ा पढ़ ही लेता हूँ कोई शास्त्रका प्रसंग देखना हुआ तो । मैंने वह सीखा 
कैसे था, यह भी आपको बता देता हूँ। उन दिनों श्रीधगी टीकासहित बंगला 
लिपिमें पांच रुपयेमें आता था ' श्रीमद्भागवत' । पूरा महाभारत नीलकंठी टीकासहित 
दस रुपयेमें आता था। उन दिनों नागरी लिपिमें बहुत मँहगा था। जब सुना कि यह 
सस्ता है, तो मैंने बंगला लिपि सीख ली और बंगला लिपिमें विष्णुपुराण विष्णुचित्ति 
टीकासहित अपनी पढ़ाईके खर्चमें बचा-बचाकर खरीदता था। 

कृत्तिवासी रामायणमें वर्णन है--' पहले वाल्मीकिजी रत्नाकर नामके एक 
डाकू थे और वे सब लोगोंको लूट लिया करते थे। एक दिन वहाँसे सप्तर्षि गुजरे, 
तो उनको भी कहा--'जो भी तुम्हारा दण्ड-कमण्डलु है, वह यहीं रख दो। नहीं 
तो मारेंगे।' वे बोले--' बाबा! तू हमारा दण्ड-कमण्डलु सब ले ले! परन्तु तू यह 
बता कि हमको सतानेका, दुःख पहुचानेका जो पाप होगा, वह तुमको लगेगा कि 
नहीं लगेगा ?' 

वह बोला--' हमको काहेको लगेगा। हमारे पत्नी, बच्चे, भाई सब हैं, तो 
पाप भी बँट जायेगा! तब हमारा पाप हल्का हो जायेगा।' 

उन्होंने पूछा--' तूने मससे यह अन्दाज कर लिया है, कि तुझे मालूम है ?' 

वह-- नहीं महाराज, यह बात बिलकुल सच्ची है कि जब हमारी लूटी हुई 
चीजें खाते हैं तो पापमें हिस्सेदार होंगे।' 

वे बोले--' तुम उनसे पूछकर आओ।' 

वह--' नहीं, तुम मुझे भुलावेमें मत डालो। में जाऊँगा तो तुम लोग भाग 
जाओगे ।' 

बे--'नहीं, तुम हमें पेड़से बाँध दो ।' 
उसने ऋषियोंको पेड़से बाँध दिया और जाकर अपनी पत्नीसे पूछा--'हम जो 
पापकी कमायी लाते हैं उसमें तुम हिस्सेदार हो कि नहीं ?' 

पत्नी--' तुम पति हो, मैं पत्नी हूँ। तुम्हारा कर्त्तव्य है कि पत्नीका पालन- 
पोषण करो! हमें क्या मालूम कि तुम कहाँसे पैसे लाकर हमारा पालन-पोषण 
करते हो? हम नहीं जानते। हम पापमें हिस्सेदार नहीं हैं, हम खानेमें हिस्सेदार 
हैं।' बेटेने भी ऐसे ही कहा। भाई, बूढ़े मा-बापने भी ऐसे ही कहा। वह सोचने 
लगा--हे राम! ये सब कमाईमें हिस्सेदार हैं, और पापमें हिस्सेदार नहीं हैं। ' तुम 
हमारे साथ नरकमें नहीं चलोगे ?' अब तो उसे बड़ा भारी निर्वेद हुआ। वह 

घबराया हुआ सप्तर्षियोंके पास आया । उनको पेड़में-से छोड़ दिया, उनके चरणोंमें 
गिरा। फिर उन ऋषियोंने उसको उपदेश किया। 
उन्होंने कहा, अभी तो तेरे मुँहसे 'राम-राम' नहीं निकलता। 'राम-राम' 
बोल! वह बोला--' हमारे मुँहसे 'राम-राम' नहीं निकलता ।' 
ऋषि--' अच्छा, 'मंरा-मरा ' बोल !' उलट दिया 'राम-राम ' तो ' मरा-मरा 
का राम-राम' हो गया। वाल्मीकिजीने बताया--'इसीसे हमारा कल्याण हुआ।' 
हम आपको यह बताते हैं कि--' देहदारसुतादिषु ।', पत्नी है, पुत्र है, सगे-सम्बन्धी 
हैं, ये तुम्हारी कमायीमें तो हकदार हैं। उनके लिए कितना झूठ-छल कपट, 
बेईमानी करनी पड़ती है, कितना दूसरोंके साथ अन्याय करना पड़ता है! परन्तु ये 
तुम्हारे पापमें भागीदार नहीं हैं । असलमें पाप तो कर्त्ताको पकड़ता है । पापका यह 
स्वभाव है। 'हमने अपने पापका दान किया।' भक्ति-सिद्धान्तमें कहीं-कहीं यह 
बात सुननेको मिलती है। जिन लोगोंने पापका दान किया, उनका तो पाप बढ़ 
जायेगा । पुण्यका दान; तो पुण्य बढ़ता है, रुपयेका दान तो रुपया बढ़ता है । पापका 
दान; तो पाप बढ़ता है। ये जो संस्कारी, हिस्सेदार लोग हैं, वे तुम्हारे धनके 
हिस्सेदार हैं, पापके नहीं । यह मोह ही है । इसीमें तुम डूब रहे हो ! गर्क हो रहे हो ! 
यह महामृत्यु है। जिसने इस मोहपर विजय प्राप्त कर ली, उसे आत्मा-परमात्माका 
ज्ञान होता है।' 
जो लोग कहते हैं कि तुम मोह करते रहो, और हम तुम्हें परमात्माको मिला 
देतेहें | अरे,एक पन्थ ऐसे चला था, आप लोगोंने नाम सुना होगा कि नहीं सुना 
होगा, रूसमें निकला था| जारशाहीके समयमें था। वह कहता था, तुम पाप करो। 
मैं तुम्हें मुक्ति दूँगा। जैसे ईसा कहते थे न? “तुम हमारी शरणमें आओ, हम शान्ति 
देंगे।' वैसे यह पन्‍थ बोलता था | जारशाहीका अन्त हुआ तब उसका भी मारपीटकर 
अन्त कर दिया। उसे फासी लगायी गयी। 
आप लोग यदि मोहपर विजय प्राप्त नहीं करते हैं, और चाहते हैं कि 
'विष्णुपद' प्राप्त हो जाय, 'पहले महन्त होंगे, फिर ज्ञान प्राप्त होगा '--तो ऐसे सब 
दुहरा काम नहीं चलता। विष्णुका पर॑मपद प्राप्त करनेके लिए पहले मोहका त्याग 
करना आवश्यक है। 


हर 

जब ज्ञानका निरूपण करते हैं तो उसके मुकाबलेमें जो लड़ाई करनेवाला 
पहलवान होता है, उसका नाम ' अज्ञान', ' भ्रम, 'मोह ' होता है। ज्ञान बुद्धिमें उदय 
होता है और बुद्धिमें जो खराबी होती है उसे दूर करता है। यदि अज्ञान बुद्धिमें 
दोषरूप न होता तो उसमें पैदा होकर ज्ञानरूप गुण उसको निवृत्त नहीं करता। 
संसारी लोग दुःखी क्‍यों हैं ? भ्रमसे ! 

वेदान्ती लोग अपनी परिभाषामें इसे 'अध्यास' बोलते हैं। इसके लिए 
“मोह ' शब्दका प्रयोग ज्यादा मिलता है। मोह, महामोह, तमिस््र, अन्धतामिस्र। 
योगदर्शनमें इसे 'अविद्या' और सांख्यदर्शनमें इसे 'अविवेक ' कहते हैं, क्योंकि 
इसमें दोमें-से एकको चुनना होता है न? मूल बात यह है कि हमारे जीवनमें 
जितनी भी खराबियाँ हैं, गलतियाँ हैं, दुःखी होनेके कारण हैं, वे सब हमारी 
समझमें ही रहती हैं। माने हमारी समझके ही दोष हैं । जो लोग समझते हैं कि 
खराबी दूसरी चीजमें है, वे उसे अच्छी बनानेमें फंस जाते हैं। कोई-कोई बोलते 
हैं, ' भाई, आखिर ईश्वरने धतुरैका बीज बनाया है, तो उसमें कुछ-न-कुछ गुण 
होगा। आओ, उसकी दवा करें ।' कैसे-कैसे उसे घोंटना, यह सब है। 

जो लोग किसीकी क्रियामें गुण समझते हैं कि इसके काम ऐसे-ऐसे बदल 
जाये, तो ठीक हो जाये। जो लोग भावमें गलती समझते हैं, वे भावको बदलनेकी 
कोशिश करते हैं । जो स्थितिमें गलती समझते हैं वे स्थितिको बदलनेकी कोशिश 
करते हैं। यहाँतक तो वेदान्त-विचार चुप-रहता है। 

वस्तु बदलना, यह साइन्सका, आयुर्वेदका काम है। क्रिया बदलनेमें धर्मका 
भाव, उपासनाका काम है। स्थिति बदलनेमें योगका काम है। तो असलमें हमारा 

दुश्मन कौन है ? यह पहचान जबतक नहीं होगी, कि यह अज्ञान है, भ्रम है; 
मोह है या प्रमाद है; जैन लोग 'प्रमाद' बोलते हैं, योगसिद्धान्तमें 'अविद्या' 
और सांख्यसिद्धान्तमें 'अविवेक '। न्यायदर्शनमें इसे 'मिथ्याज्ञान' शब्दसे वर्णन 
करते हैं । 

जबतक मनुष्यको यह मालूम नहीं पड़ता है कि 'दुःखमें हमें दु:ख, भय, 
शोक हो रहा है, इसका मूल कहीं और नहीं हमारी भूलमें ही है।' जबतक यह 
समझ नहीं आती तबतक वेदान्तका अधिकार ही नहीं बनता है। तबतक वह 
आदमी वेदान्तका सच्चा अधिकारी बना ही नहीं । जिसकी समझमें यह बात बैठ 
जाय कि ' हमारे भ्रम, मोह और भूलसे यह दुःख हो रहा है, वहाँ तक न स्थिति 
बनानेके लिए, न भाव बनानेके लिए है। धर्म वस्तु सुधारनेके लिए है। वह तो जैसे 
सूर्योदय होता है, तो सूर्य किसी वस्तुका निर्माण नहीं करता, आँखेके सामने जो 
अँधेरा है, वह मिट जाता है और चीज जैसी है वैसी दिख जाती है । तो वेदान्तका 
काम, भ्रम मिटानेके लिए ज्ञानरूप सूर्यका काम देता है।' 

अब देखिये, आपको कितनी बार हार माननी पड़ी है, उनमें-से एक बात 
सुनाता हूँ । एक सज्जन बीकानेरसे पैदल चलकर वृन्दावन आये । बड़ी-बड़ी दाढ़ी 
और बाल और कैसे-कैसे कपड़े और क्या! मैंने पूछा--' भाई ! इतना लम्बा तुम 
पैदल चलकर आये, क्या प्रयोजन है ?' 

वह क्षत्रिय था। उसने कहा--' मेरी पत्नी व्यभिचारिणी है । हम उससे छूटना 
चाहते हैं।' 

मैंने कहा--' तुम्हें वहम हो गया होगा। वह तो बेचारी ठीक होगी। लोग 
तुम्हें बर्गलाते होंगे।' 

वह बोला--' नहीं, हमने अपनी आँखसे सब कुछ देख लिया है। हमें कुछ 
शंका नहीं है, निश्चय है।' 

मैंने कहा--' अच्छा ! तुम्हें निश्चय है ? तो तुम उसे छोड़ दो ।' दूसरी बात 
उन्होंने यह कही कि--' महाराज! छोड़ेंगे तो बच्चे छोटे-छोटे हैं। उनका पालन- 
पोषण कौन करेगा ?' और किसीको रख लो | नौकरानी रख लो । तो वे बोले--' मैं 
कैसे रहूँगा? यह कैसे होगा ?' 

मैंने बताया--' तुम ब्रह्मचर्यसे रहना।' 

वह--' इम ब्रह्मचर्य तो रह नहीं सकते।' 

मैं--' दूसरा ब्याह कर लो।' 

वह-- वह भी नहीं करेंगे।' पत्नी है उसे छोड़ भी नहीं सकते । दूसरा ब्याह 
भी नहीं कर सकते, ब्रह्मचर्यसे रह नहीं सकते | अब बताइये आप ? 
मेंने कहा--' गाँवके बाहर, खेतके पास तुम अपनी कुटिया बना लो! रात- 
दिन वहाँ रहा करो! और अपने लिए घरसे खाना मँगा लिया करो ! 
वह-- सो तो ठीक महाराज! परन्तु मैं ब्रह्मचर्यसे नहीं रह सकता।' 
मैं--' अब बताइये ! छोड़ भी नहीं सकते तो क्या करें ?' 
वह--' महाराज | उसे सुधार दो।' 
मैं--' तुम अपनी बुद्धिको क्‍यों नहीं सुधार लेते ? या तो जो दुःख देता है 
उसे छोड़ दो या अपनी बुद्धि खो दो! या तो जो दुःख देता है उसे सह लो, या उस 
बुद्धिको छोड़ दो जिससे सुख दुःख मालूम ही न पड़े ।' वास्तवमें मनुष्यको भ्रम 
इतना बड़ा है कि वह दुःखको नहीं छोड़ना चाहता। मोह है, भ्रम है। 
एक सज्जन हैं | उनका बेटा निकला चोर! वे अहमदाबादमें रहते थे और 
उम्मीद करते थे कि हमारा बेटा ज्ञानी होगा, भगत होगा, योगी होगा, वैज्ञानिक 
होगा, और वह निकला चोर! तब उन्होंने उसे घरसे बाहर निकाल दिया और 
अखबारमें छपवा दिया--'इसके साथ हमारा कोई सम्बन्ध नहीं है।' वह लड़का 
भागकर आया बम्बईमें | उसने अपने लिए ले लिया कमरा। बीचमें पार्टशनवाला 
कमरा उसे मिला पार्टोशनके दूसरी तरफ जो रहता था, वह एक दिन घरमें नहीं 
था। उस दिन उसके घरमें घुसकर उसका सब कुछ निकालकर वह भाग गया। 
अब वारंट निकला, पुलिस आयी। उस लड़केके बापजी वहाँसे-दो-तीन सौ 
मीलसे आये मेरे पास और बोले--' स्वामीजी ! बचाओ और ऐसा आशीर्वाद दो कि 
वह छूट जाय।' 
मैंने क्या कहा--' अरे भाई। तुमने तो बेटेको तलाक दे दिया, अदालती 
कार्रवाई की, अखबारमें छपवा दिया, घरसे निकाल दिया, वह अब तुम्हारा बेटा 
काहेका ?' 
वह बोला--'नहीं महाराज !' कुछ भी हो, अपना खून जो उसमें है न? 
'लो! अब छुड़ाओ चोर !' 
जहाँतक आशीर्वादवाला काम है, उसमें तो मैं कंजूसी नहीं करता। परन्तु 
जब वे कहें कि 'हमारी सिफारिश कर दो", तो हमने पहलेसे उन लोगोंको कह 
रखा है कि ' हम सिफारिश करें तो उसपर ज्यादा ध्यान नहीं देना।' तो, उनके लिए 
हमने सिफारिश कर दी। हमारे आशीर्वादपर तो उन्हें विश्वास ही नहीं है! यह 

उसका विश्वास नहीं है, रस्सीपर है। न साधु मानें न भगवान्‌ मानें । इसका नाम है 
मोह । बेटेको चोर समझते हुए भी हम उसके पक्षपातसे ग्रस्त हैं । राजनीतिक अफसर 
और नेताको तो हम गाली देते हैं कि “यह भाई-भतीजाका पक्षपात करता है ।' हम 
इस बातका नारा लगाते हैं और अपने घरमें हम कितना अपने भाई-भतीजेका पक्षपात 
करते हैं । इसपर भी तो ध्यान दो । इसीको ' मोह ' बोलते हैं । 
यहाँ दो बात कही गंयी--मोह महामृत्यु है। वह दूसरेको जिन्दा रखना 
चाहता है और खुद मर जाता है। परन्तु दूसरेको माने सबको नहीं ! अपने दिलके 
टुकड़ेको ! लोग कहते हैं, बेटा क्या है। एक सज्जनने सुनाया था, “बेटा तो महाराज ! 
हृत्पिड है| हमारे दिलका टुकड़ा है।' 
एक माताजी थीं, वह अपने बेटेकी, अपनी बेटीको और उनकी सनन्‍्तान 
सबको बहुत प्रेम करती थीं, परन्तु बहू पर उसे विश्वास नहीं था। वह कहती थीं, 
“यह तो पराया खून है, इसपर विश्वास नहीं कर सकते ।' बेटेके बेटेसे, बेटीके 
बेटेसे बहुत प्रेम | दुनियामें ऐसे होता है। बहू कभी-कभी बेटेसे ज्यादा होती है, 
बेटीसे ज्यादा होती है, अपना आत्मा होकर रहती है, यह बात तो उनके ध्यानमें 
आती ही नहीं थी। 
जरा मोहपर ध्यान देकर देखो, हम कहाँ फंसे हैं ? आपको शास्त्रीय बात 
इसलिए सुनाते हैं कि मोहकी निवृत्ति दवासे नहीं होती है; नशा आ जायेगा । थोड़ी 
देरके लिए भूल जायेंगे कि अपना है कि पराया है, लेकिन मोह ! नशेसे या क्रियासे 
टूटा हुआ मोह भी स्थायीरूपसे नहीं टूटेगा। क्‍यों ? अरे! यह तो हमने ही वैसा 
काम करके मोहको थोड़ी देरके लिए कम किया था, यह ख्याल रहेगा। भावनापैर 
भावना लादनेसे भी भावना टूटती नहीं दब जाती है। स्थिति होनेपर थोड़ी देर मोह 
'शान्त हो जाता है, फिर उठता है। मोहको मिटानेके लिए चाहिए तत्त्वज्ञान। 
ज्ञानके विरूद्ध अन्तःकरणमें जो मान्यताएँ हैं, इन मान्यताओंको वह मिटा 
देता है। 'मोहम्‌ जहि ' माने इस मोहरूप महामृत्युको मार डालो। 
एक दूसरी बात आपको सुनाते हैं। संस्कृत भाषामें मंत्र बहुत होते हैं न? 
एक मंत्र ऐसा आता है जिसमें देवताको 'मृत्युका मृत्यु” कहा गया है नरसिंह 
भगवान्‌का मंत्र है | उसमें ' मृत्योर्मृत्युम्‌ नमाम्यहम्‌'--- हम मौतकी मौतको नमस्कार 
करते हैं। नूं माने नर और नृसिंह माने जो मनुष्योंमें शूर है, वीर है, प्रभावशाली 
शूरवीर है। हम तुम्हें 'नूसिंह ' कब समझेंगे ? जब तुम मनुष्योंमें शेर हो। कब होगे 
तुम ? जब तुम मौतको मार डालो तब 'नृसिंह '। 


मौत कहाँ मिलेगी कि उसको मारें ? यह अध्यात्मका रास्ता 'में-में, पें-पें' 
करनेवालोंके लिए नहीं है । में-में-में-मेंका अर्थ संस्कृतमें होता है ' मेरा '। 'मे-मे 
इति कुर्वाणय्‌ 'कालवृको हन्ति पुरुषय्‌ !/में-में | अपनेको बड़ा भारी पुरुष समझते 
हैं। ये दूसरेका फर्ज तो बहुत समझते हैं, लेकिन अपना फर्ज न समझें अर्थात्‌ 
उसका नाम है बड़ा पुरुष, बड़े आदमी | यह तो समझें कि 'स्वामीजीका फर्ज है 
उपदेश करना। वे डंडा लेकर खड़े हैं कि स्वरामीजीको उपदेश करना पड़ेगा परन्तु 
स्वामीजीको रोटी देना हमारा फर्ज है, यह कभी न याद आवे, उसका नाम क्‍या ? 
बड़ा आदमी !' तो भाई। तुम्हारे भीतर एक मोह है मोह । 

वैसे तो मैंने कई बार प्रेमकुटीरमें यह बात सुनायी होगी। एक उत्तर- 
प्रदेशका कोई गरीब बिचारा कंजूस था। एक दिन उसे रुपया भुनानेकी जरूरत 
पड़ी | बाजारमें रुपयेका पैसा लेना था। एक-दो पैसेकी चीज खरीदनी थी। रुपया 
तुड़वाना था। जब वह रुपया लेकर चला हाथमें, तो हाथमें पसीना हो गया ! उसने 
देखा कि--' भाई तुम रो रहे हो' हमारे पाससे दूसरी दुकानमें जानमें तुम्हें रुलाई 
आ रही है! फिर ? 

में ' मरि जैहों, तोहे ना भजैहों। 
तोहरा के देखि-देखि जियरा बुझेहों॥ 

मैं मर जाऊँगा, परन्तु तुम्हें भुनाऊँगा नहीं। और तुम्हें देख-देखकर खुश 
होऊँगा, अपने हृदयको शान्ति दूँगा !' देखिये! मोह रूपमें है कि रुषयेवालेमें है ? 
मोह दूर करना है तो रुपयेमें-से कि अपने दिलमें-से ? क्या करें महाराज | रुपया 
तो छोड़ता ही नहीं! माने, तुम तो रुपयेसे बिलकुल मोह नहीं करते, रुपयेने ही 
तुम्हें पकड़ रखा है दोष है तो उसीका। 

तुम तो नृसिंह हो ! माने मनुष्यका मनुष्यशिरोमणि कब हो ?जब महामृत्यु- 
शत्रुको तुम मार डालो! मोह दूसरेमें नहीं होता। ऐसा नियम नहीं होता। मोह 
दूसरेमें भी होता है, परन्तु दूसरेमें तो वैसा होता है, जैसे पूँछमें मोह हो । दूसरोंको 
हम जो मोहकी दृष्टिसे देखते हैं, उसमें अपने शरीरका ही कारण होता है। ज्यादा 
करके अपने शरीरसे ही मोह होता है। 

इस वेदान्तके मार्गमें सबसे बड़ा शत्रु कौन होता है ? शैवशास्त्रमें तो कहा 
गग्मा है कि बहुत लोगोंको तो ऐसा मोह होता है कि नहाते-नहाते उनकी जिन्दगी 
पक जाती है, देहको साफ करनेमें लग जाते हैं। देह तो साफ होती नहीं, भीतरसे 
पसीना रोज निकल आवे। तो इसमें कोई रोग न हो, यह चिन्ता रहती है। आप 


कभी भी डॉक्टरको बताइये, वह एक विटामिनकी कमी बतायेगा और एक 
इन्जेक्शन लगाकर दवा लिख देगा। आपके शरीरमें विटामिन 'इ'की जरूरत है। 
ये आपको छोडेंगे नहीं। 

अच्छा, आप ज्योतिषीको पूछ लो। मैं ज्योतिषीके वंशका हूँ | हमारे बापदादा- 
परदादा, हमारी जानकारीमें आठ पीढ़ी उसके पहले रही हो तो मालूम नहीं | कोई 
ऐसा आदमी नहीं होता जिसका किसी दिन, किसी घड़ी, किसी मिनट और किसी 
सेकेन्डमें जन्म हुआ है और दो-तीन ग्रह उसके खराब न हों । यह बात मैं अच्छी 
तरहसे जानता हूँ। नव ग्रह हैं, उनमें-से बहुत हुआ तो छह अच्छे हो जायेंगे, सात 
हो जायेंगे परन्तु कम-से-कम एक दो तो जरूर खराब होंगे। आप किसी भी 
ज्योतिषीसे जाकर पूछिये तो और नहीं तो वह चन्द्रमा ऐसा ग्रह है कि महीने 
भरमें--सवा दो का चार गुना कर दो तो वह नव होगा। महीने भरमें नव दिन हर 
हालतमें, हर आदमीका खराब रहता है। कोई बचेगा नहीं। चौथे, आठवें और 
बारहवें होगा, छठें होगा। किसी दिन चिन्ता उत्पन्न कर देगा, खर्च करानेवाला 
होगा। मित्रोंसे झगड़ा करानेवाला होगा। 

अब बताइये आप कि जब ज्योतिषीके पास जायेंगे, एक राहु, एक केतु हैं 
दोनों परस्पर एक दूसरेको देखते रहते हैं! आप क्या सोचते हैं ? ओझाके पास 
जाओ तो वह भूत बता देगा, ज्योतिषीके पास जाओ तो यह ग्रह बता देगा और 
डॉक्टरके_ पास जाओ तो वह विटामिनकी कमी बता देगा। 

इस दुनियामें आप कभी इससे बच नहीं सकते और जो इसके चक्करमें पड़ 
गया! हमारे एक मित्र थे। वे कहते थे, कि यह दवा करनेका जो अभ्यास है, वह 
भी एक रोग है। आदमीके मनमें महत्त्वबुद्धि हो गयी है देहमें। दिनभर जबतक 
चार पुड़िया या गोली खाये नहीं, तबतक मनको सन्‍्तोष नहीं। मोहकी बात: 
आपको सुनाते हैं| 

सन्‌ १९४२ में में जबलपुर गया था कोई तकलीफ हुई तो वहाँके सबसे 
बड़े डॉक्टर हैं--डॉ० विराट! वे आये! उन्होंने कहा--'स्वामीजी | आप अपना 
वज्ञन घटाइये।' वे बोले--यदि आप खाना कम कर देंगे, इससे तो आपको 
बड़ी तकलीफ होगी, क्योंकि आपके पेटको वजन उठानेकी जो आदत 'पड़ गयी 
है। जबतक आपके पेटकी आँतोंपर सेर-डेढ़ सेर वजन नहीं पड़ेगा, तबतक 
आपको सनन्‍्तोष नहीं होगा कि मैंने खाया है। तो आप सलाद, सब्जी-पत्ते पहले 
खा लो! इसके बाद थोड़ी-सी रोटी-दाल खाओ! क्योंकि वजन नहीं लादोगे 


विवेक कीजिये डंड७ 


पेटपर, क्योंकि पेटको आदत पड़ी है वजन लेनेकी तो वह बार-बार कहेगा, 
भूख लगी है। जिस आदमीको दवा लेनेकी आदत पड़ी है वह बोलता है, 
'थोड़ी ताकत-स्फूर्ति आ जायेगी।' 
हमारे एक मित्र थे गोरखपुरमें | उनके तो संजीवनी और आरोग्य-वर्द्धिनी, 
महालक्ष्मी-विलास--ये तो उनके पास बगलमें काम करते समय चूरनकी तरह 
रखी रहती थीं। बीच-बीचमें ले लेते थे। 
अपनी आदत मत बिगाड़ो। महामोह ! वस्तुके साथ, रिश्तेदारके साथ, 
शरीरके साथ महामोह ! कहाँसे आया है यह|महामोह?शरीरके|कारण ।इतने दिन 
जीकर तुमने दुनियामें जो काम किया है वह रोशन है। थोड़े दिन और जीं जाओगे 
तो उससे क्या? यह है व्यामोह! ज्यादा जीनेका मोह! ज्यादा जीयेंगे तो हम 
अपनेपर उपकार करेंगे कि दूसरेपर ? अपना काम बनावेंगे कि दूसरेका ? यह 
अधिक दीर्घायुष्यका जो व्यामोह है, वह किसके लिए? बेटेके लिए कमाकर 
रखना चाहते हैं ? वह बेवकूफ अभागा, बदकिस्मत होगा। अपने आप कमायी 
नहीं कर संकता होगा। उसके बारेमें आपका यही खयाल होगा कि हम कमाकर 
रख जाये तो वह ठीक तो क्‍या होगा, उसको तुम बिगाड़ रहे हो। उसको तुम 
परिश्रमी बनाओ, तब उसका कल्याण होगा। 
यह मोह बहुत बड़ी मृत्यु है। इससे बचनेका उपाय क्‍या है ? 
यं जित्वा मुनयो यान्ति तद्विष्णो: परम पदम्‌॥ ८८ ॥ 
अहम्‌ एतत्‌ न। यह देह क्या? देह माने एक ऐसी पुड़िया जिसमें तरह- 
तरहकी चीज मिलाकंर उसे चामसे बाँध दी गयी है ।एक आदमी उड़िया बाबाजी 
महाराजके पास आया। अभी वह जिन्दा है, और बम्बईका ही है उसने पूछा-- 
“महाराज | हमारे मनमें काम बहुत आता है!' 
उन्होंने कहा--' बेटा | जब-तुम्हारे सामने कोई सुन्दर स्त्री आवे, तो उसके 
ऊपर जो चाम है, उसे मन-ही-मन हटा लो।' 
यह बात, जो नये वेदान्ती निकले हैं, उनकी समझमें आनेवाली नहीं है। 
अपनेको. वेदान्ती बोलते हैं-वेदान्त थोड़े ही जानते हैं। बाबा बोले--'चाम 
हटा दिया तो भीतर क्या है? खून, मांस, हड्डी, पीव, विष्ठा, मृत्र है। अब करो 
काम ? होगा काम ? यह तो ऊपरका है।' 
एक श्रीमतीजी सौदा करने गयीं। व्यापारीने दिखाया तब वह बोलीं--' यह 
पसन्द नहीं है।' व्यापारीने कहा--' अच्छा, मैं भीतरसे निकालकर लाता हूँ।' फिर 

वही चीज बढ़िया केसमें रखकर ले आया और दाम बताया दुगुना। तब वह 
बोलीं--' हाँ, अब यह ठीक है ।' 

हम किसका आदर करते हैं ? वस्तुको नहीं पहचानते | इस चामकी पुड़ियामें 
क्या रखा है ! इसमें क्या खून चाटने लायक है। पीव पीने लायक है हड्डी चबाने 
लायक है ! विष्ठा-मूृत्र किसी कामके हैं ? अरे भाई | ज्ञानकी नजरसे जरा देखो । 

बाबाने कहा--' जहाँ तुमने ऊपरके चामसे अपनी नजरको हटाया वहाँ 
कामको दृष्टि नष्ट हुई।' 

एक हँसी-खेलकी बात सुनाता हूँ । आप हँसना मत । सच्ची घटना सुना रहा 
हूं । हंसनेके लिए नहीं। एक महात्मा थे। हम लोग उनका दर्शन, सत्संग करनेके 
लिए जाते थे। वे ग्यारह वर्ष तो ऐसी गुफामें रहे, जहाँ सूर्यका दर्शन नहीं होता था 
और उनके गुरुजी लाकर उन्हें खिलाते थे | टट्टी-लघुशंका भी वहीं करवाकर फेंक 
आते थे। गुरुजीने उनको ग्यारह वर्षतक सूर्यका दर्शन किये बिना वहीं रखा 
गुफामें। वह गुफा कटनीके फस है। उसको बेलौरकी गुफा बोलते हैं। वहीं वे 
रहते थे ! जब गुरुजीने उनको छोड़ा कि ' अब तुम्हारी जहाँ मरजी हो वहाँ जाओ !' 
तो वे गये पंजाबमें । कमरमें एक लंगोटी लगाते थे, और कोई कपड़ा नहीं पहनते 
थे। ग्यारह दर्षतक गुफामें रहनेसे उनके शरीरमें चमक आं गयी | 

एक स्त्रीने उनसे कहा--' आप हमारे घरमें भोजन करने पधारिये !' मान लिया 
उन्होंने वहाँ जाकर देखा तो घरमें कोई नहीं। भोजन तो तैयार था। उस स्त्रीने 
भोजन कराया, बादमें उसने किवाड़ी बन्द कर ली कि आराम करके जाइये। वह 
तो लेट गये चारपाईपर। अब वह आकर पासमें बैठ गयी | गपशप होने लगी | जब 
उस स्त्रीने अपना बुरा भाव प्रकट किया तो वे बोले--' अच्छा ठीक है। जो तुम्हारा 
भाव है, उसे हम पूरा करेंगे। मना नहीं करेंगे । हमको एक गिलास पानी पिलाओ। 
वह पानी लेने गयी। इसके बीचमें उन्होंने टट्टी हो लिया। वे तो कहते थे, उस 

स्त्रीने उनको पिस्तौल भी दिखाया और कहा--'मरेंगे' शोर मचायेंगे। गाँवके 
लोग आवेंगे।' सब कुछ कर लिया था उसने। जब वह पानी लेने गयी तो उन्होंने 
टट्टी करके अपने शरीरपर लगा ली। जब वह पानी लेकर आयी तो बोले--' अब 
तृ चिल्ला। अब तेरी हिम्मत हो तो मचा शोर! वह तो घिनधिना गयी | पानी उसके 
हाथमें-से गिर गया। वह तो भगी और बोली--' बाबा, जा यहाँसे!' वे बोले-- 
'जाऊँ कैसे ? शोर मचा ! 

वे मधईपुरके बाबा थे। ' अविनाशी ' उनका नाम था। हम उनका सत्संग 
करने जाते थे | उन्होंने अपने जीवनकी यह बात हमें सुनायी थी । अपने जिस देहसे 
हम मोह करते हैं, उस देहके भीतर यही सब भरा है। 

विष्ठा, मूत्र पीवका एक गड्ढा है। इस गड्ढेमें हम खेल रहे हैं कि इसमें 
बड़ा सुख है । मोह है न? पहली बात है--' अहम्‌ एतत्‌ न।' मैं हड्डी, मांस-चामका 
बना हुआ यह शरीर नहीं हूँ। इसके सम्बन्धी मेरे सम्बन्धी नहीं हैं। देखो, इस 
रेहका रुपया मेरा रुपया नहीं है।यह छोड़ना मुश्किल है। इस देहके रिश्तेदार मेरे 

हीं है। यह 'ममता' छूटना मुश्किल है। 

'अहंता' तो मिनटोंमें छूट जायेगी । लोग आजकल बड़े-बड़े साधन-भजन 
करते हैं, बड़ी-बड़ी 'उत्थान-कम्पनी ' खुली है। आप लोग बुरा मत मानना। वे 
लोग क्या सिखाते हैं “तुम देहमें-से में को हटाकर कहीं भी बैठ जाओ, परन्तु जो 

मेरा' है, उसमें परिवतन करनेकी जरूरत नहीं है।' इसका फल यह होता है कि 
मेराके' साथ तो दिल बँधा रहता है। रस्सीके साथं पहले तो बाँध देते हैं । यह 
मेरा रुपया, यह मेरा मकान रिश्ता-नाता!' इसके बाद क्या करते हैं ? देहमें-से मैं 
हटाकर छतपर बैठते हैं । 

मैं यह प्रामाणिक--अनुभवकी बात करता हूँ । पहले पूछ लो हमसे । जिसका 
दुनियामें-से 'मेरापन' नहीं छूटेगा, उसका देहमें-से ' मैं-पना ' नहीं छूटेगा। मेरा 
की रस्सी गलेमें लगी रहेगी। वह आपको देहमें रखेगी। 'मेरा' की अशुद्धि और 

अहम्‌' इन दोनोंमें फरक है। अन्तःकरणंकी अशुद्धि है ममता और बुद्धिकी 
अशुद्धि है अहमू। इन दोनोंको मिलाकर मोह बनता है। मोह माने ममता और 
अहंता। बाहरकी चीजोंसे अपने मनको बाधकर भीतर बैठ गये। कहाँ बैठे ? यह 
सिर सीधा हुआ और पीठकी रीढ़ सीधी हुई। आराम कुर्सीका सहारा लिया और 
बोले--' मैं देह नहीं हूँ ।' 

भले मानुष! तुम्हारे गाँवमें कोई सन्त नहीं है या तुमने कभी सन्तोंकी सेवा 
और सत्संग नहीं किया है । पहले ममता छूटती है, तब अहंता छूटती है। किसीने 
कहा, पहले हम अहंम्‌ छोड़ेंगे, फिर मम छोड़ेंगे। यह बात कभी हो नहीं सकती । 
हरगिज हो नहीं सकती। आप वर्णाश्रम-व्यवस्थाका रहस्य नहीं जानते। जब में 
और मेरा दोनों देहमें-से निकलेगा तब बैठेगा कहाँ ? जब परिच्छिन्नमें-से निकलेगा 
तब व्यापकमें बैठेगा। 

य॑ जित्या मुनयो यान्ति तद्विष्णो: परम पदम्‌॥ (८८ उत्तरार्ध) 

तद विष्णों परम पद, सदाप्रकृतियूरयः दिवीव चक्षुरातत्म्‌ 
(ऋग्वेद १.२२.२०) 
जैसे आकाशके पीछे सूर्यकी रोशनी है, वैसे आकाशके पीछे आपकी 
रोशनी है। उसमें आकाश दिखायी पड़ता है। आप आकाशसे वायु, वायुसे अग्रि, 
अग्निसे जल, जलसे मिट्टी, मिट्टीसे बना हुआ शरीर--उसमें बैठे हुए हैं ? नहीं । 
आपको आकाशरमें जैसे सूर्यकी रोशनी दिखती है वैसे आपको आकाशके भी पीछे 
जो प्रकाश, ज्ञान, आत्मा है, उसकी रोशनीमें आकाश दीखता है। 

संस्कृत भाषामें चिदाकाशको ही विष्णुपद बोलते हैं। एक भूताकाश, एक 
चिताकाश, एक चिदाकाश। तब आप अपनेको ब्रह्मरूपमें अनुभव करेंगे। पहले 
छूटेगा मेरा, फिर छूटेगा देहमें-से “मैं', देहमें मैं अर्थात्‌ हड्डी-मांस-चाममें * मैं ' 
नहीं, मनमें भी में नहीं। 

'ऐसे जनम-समूह सिराने --किसीकी देह धोते-धोते, तो किसीको मन धोते- 
धोते जिन्दगी बीत गयी। वे बोलते हैं--'कारण शरीरमें बैठे हैं।! वह भी कोई 
मिट्टीका ढेला हो और कारण शरीरमें बैठा हो! इससे तो हम पहचानेते हैं कि 
नहीं ?' जो लोग कारण शरीरको वस्तु मानते हैं--वे तो वेदान्तको जानते ही 
नहीं है। 

वेदान्तमें अविद्या ही कारण-शरीर है। वह न सती है न असती है।न भाव 
है न अभाव है। 

सन्नाप्यसन्नाप्युभयात्मिका नो ॥ (१०९) 

न उभयात्मक- है, न स्थूल है, न सूक्ष्म है। कारण शरीर कोई वस्तु नहीं है। 
वह केवल भ्रम माने अज्ञान है । हम कारण-शरीरमें बैठे हैं, यानी वह कोई वस्तु है। 
स्थूलमें-से सूक्ष्ममें और सूक्ष्ममें-से कारणमें पहुँच गये हैं--' वे सब फालतू बाते हैं 
और उपनिषद्‌ सिद्धान्तसे बिलकुल अलग हैं ! ये तो पन्थाई लोगोंकी बातें हैं !' 

वास्तविकता यह है कि पहले ' देहमें मेरापन' से 'मेरापन' छूटा और फिर 
परिच्छिन्नमे-से 'मैं-पना' छूटा | परिच्छिन्नका आत्मरूपमें अनुभव हुआ, तब फिर 
अपनी अद्वितीयता, परिपूर्णता अपरिच्छिन्नतामें दूसरी कोई वस्तु ही नहीं है। 


मर 


(३-७-७५ 


मोह जहि. महामृत्युं. देहदारसुतादिषु। 
ये जित्वा मुनयो यान्ति तद्विष्णो: परम॑ पदम्‌॥ (८६) 
ये कहते हैं, मोहपर विजय प्राप्त करो। मोहको मार डालो। बहुत सारे दुःख 
अपने जीवनमें--बहुत सारे क्‍यों, सब-के-सब मोहके कारण हैं। मोह माने 
ज्ञानकी विपरीतता। यह जो चित्त है। वह विपरीत हो गया है। ज्ञान जब किसी 
वस्तुके साथ टकराकर लौटता है, तो वह ज्यों-का-त्यों नहीं लौटता। यह उसका 
स्वभाव ही है। 
शीशेमें हमने गौरसे देखा; हमारी बायीं बाँह शीशेमें दाहिनी मालूम पड़ती है 
और दाहिनी बायीं मालूम पड़ती है। आप लोग शीशा रोज देखते होंगे। यह तो 
आपको मालूम पड़ता ही होगा। शीशेमें बायीं बाँह दाहिनी होती है। यदि किसी 
शरीरमें दाहिना हाथ आधा हो, तो शीशेमें देखेंगे तो बायाँ हाथ आधा दिखायी 
पड़ेगा। यह क्‍या हुआ ? आँखमें-से जो ज्ञान निकला, वह शीशेमें टकराकर लौटा 
तो उलटा हो गया। पूरब मुँह था वह पश्चिम मुँह हो गया। दाहिना बायाँ हो गया 
और बारयोँ दाहिना! आँख भी किसीकी कानी और ऐंचाताना हो तो बायीं आँख 
दाहिनी और दाहिनी बायीं दिखेंगी। 
ज्ञान जब किसी विषयके साथ टकराकर लौटता है तो उलटकर लौटता है। 
यह जो हमारी बुद्धि, हमारा ज्ञान विषयके साथ जाकर टकराता है, वह चित्तकी 
चिपरीतता होती है। देखनेवाला चित्त दिखनेवाला चित्त बन जाता है। इसलिए 
उसमें जो आत्मप्रकाश है, वह ज्ञात नहीं होता। बड़ी अद्भुत है यह लीला। 
मोह कहाँ हुआ ? मोह यही हुआ कि दाहिने-बायेंका विवेक छूट गया। शीशेमें 
अपने आपको देखने लगे। तब बायेंका विवेक छूट गया। प्रत्यकू-पराक्‌का 
विवेक छूट गया। ' मैं ” “यह ' के रूप़में दिखने लगा। प्रत्यकू-पराकुका विवेक छूट 
जातेकों ही संस्कृत भाषामें मोह कहते हैं। ' में” का 'यह ' मालूम पड़ना। 

आपने कभी देखा होगा, छोटा अनजान बच्चा शीशेमें देखता हो और 
शीशेमें दिखनेवाले बच्चेको घूँसा या चपत मारनेकी कोशिश करता हो। वह शीशा 
देखनेवाला बच्चा रोवेगा। वह यही समझेगा कि हमको मार रहे हैं। जैसे तमाशे- 
खेल बचपनमें किये हैं | शीशेमें घूँसा तानते हैं और बच्चा बड़े जोरसे चिह्ला उठता 
है । मोहका अर्थ यही होता है-' मैं' को 'यह' समझना और “यह ' को मैं समझना! 
संस्कृतमें इसीको 'अध्यास' बोलते हैं। मारना क्या है? बुद्धिमें श्रम है, उसको 
मारना है, मोहको मारने दो, मरता है तो मरने दो मोहके मरनेसे हमें कथा होगा ? 

शीशेमें हम दिखते हैं तो शीशा फूटनेसे हम थोड़े ही मरेंगे या फूटेंगे? 
शीशा फूटनेसे हम नहीं टूटेंगे। ये तो सब शीशे हैं। शीशा फूटनेसे हम नहीं फूटेंगे, 
वैसे ही मन-बुद्धि, शरीर फूटनेसे भी हम नहीं फूटेंगे। ये सब शीशे हैं जिनमें ' में ' 
की परछाईं दिखती है । 

पलटू हम मरते नहीं, साधु करो विचार। 
साध्‌ करो विचार, हम हैं करता के करता॥ 

असलनमें मृत्यु मृत्यु नहीं है, मोह मृत्यु है। मृत्यु तो शरीरकी मालूम पड़ती 
है। मोह तो ज्ञानकी, बुद्धिकी मृत्यु है । मोह जहि महाम्र॒त्युम्र'मृत्यु और महामृत्यु- 
शरीरकी मृत्यु मृत्यु है और बुद्धिकी मृत्यु महामृत्यु है। 'जहि का अर्थ है मार 
डालो, छोड़ दो नहीं । 'छोड़ दो' अर्थ तो बिलकुल गलत है ।मोहको मार दो तो 
कैसे मारेंगे? आओ; पहले उस मौतकी तलाश करें और वह मौत मिल॑ जाय तो 
उसपर तलवार चलावें, उसे मार डालें। पहले मौत मिले तों सही | खोजनेपर भी 
मौत नहीं मिलेगी। 

मौत दूसरेकी मालूम पड़ती है, देखनेमें नहीं आती है और मालूम ही पड़ती 
है, क्योंकि आँखसे देखी नहीं जा सकती। कान उसे सुन नहीं पाते, त्वचाको 
उसका स्पर्श नहीं मिलता, आंख उसे देख नहीं पाती, नाक उसे सूघ नहीं पाती, 
जीभ उसे चख नहीं पाती। तो मौतका अनुभव मनमें होता है ? इसलिए मौत तो 
कल्पनाकी वस्तु है। वह. स्वप्रवत्‌ है, मानसिक है। जो चीज मानसिक होती है, 
उसे स्वप्रवत्‌ माननेमें आपको कोई एतराज नहीं होना चाहिए। ये पति-पत्नी, माँ- 
बेटा, शत्रु-मित्र सब मानसिक होते हैं । शन्नुता तो मनमें ही होती है न? भाई-भाई 
भी मनमें ही मालूम पड़ते हैं। 

अपनी मौतका तो कभी प्रत्यक्ष हो नहीं सकता। दूसरोंकी मौत देखकर 
अपनी मौतका अनुमान करना, माने पहले देखना कि तुमने पहले दूसरेकी मौत 

देखी है कि परिवर्तन देखा है? दूसरेकी मौत भी नहीं दिखायी पड़ती। आपको 
वेदान्त-शास्त्रकी एक बात सुनाते हैं। कहते हैं कि यह चीज आदियमें ऐसी थी 
और अन्तमें ऐसी हो गयी। जो थोड़ा भी विवेकी-विचारशील है, उनके लिए 
यह बात है। 

आदि माने कब ? कहाँ? सीताराम ! अन्तमें यह चीज ऐसी हो गयी ! अन्त 
क्या ? कहाँ ? तुमने इतिहासमें आदि बनायी और कहाँ अन्त बनाया ? तो इतिहासका 
न अन्त है, न आदि है। अन्त मानना प्रत्यक्ष, अनुमान, अर्थापत्ति, अनुपलब्धि किसी 
भी प्रमाणसे सिद्ध नहीं हो सकता। कालका आदि और अन्त नहीं है। कोई भी 
वस्तु जो है, वह सनातन है। सनातन माने सर्वदा। हम आपसे ऐसे बात कर रहे हैं, 
जैसे एकान्तमें बैठकर तत्त्वका मनन-चिन्तन किया जाता है। 

स्वामीजी ! आपको यह विचार कहाँसे मिला ? मिलना जरूरी है। गीतासे 
मिला। गीतामें यह कहाँ मिला ? 

न रूपमस्येहं तथोपलभ्यते नान्तो न चादिन च संप्रतिष्ठा । 
अश्वत्थमेन॑ सुविरूढ्मूलमसड्रशरत्रेण दृढेन छित्त्वा॥ १५.३ 

देखिये, किसी वस्तुकी आदि--एक बच्चेकी आदि कहाँ है ? जिस समय 
वह माँके पेटसे बाहर आया उस समय ? नहीं। उसके पहले। तब तो माँके 
पेटमें था। वह आदि कैसे ? तुमने गलत आदि बतायी। माँके पेटमें जब आया 
तब आदि है! वह भी गलत | उसके पहले बापके पेटमें था। अच्छा भाई, बापके 
पेटमें जब आया तब आदि है! नहीं, उसके पहले गेहूँके, अंगूरके पेटमें था। 
जीवत्व कहीं-न-कहीं था। उसके पहले आसमानमें था। चन्द्रमाकी किरणोंमें 
था। ज्योतिमें था। कहाँ है जीवनकी आदि? जन्मकुण्डली बना लिया। दोनों 
तरहसे कुण्डली बनती है। आपको शायद मालूम न हो, न हो। गर्भाधानके क्षणसे 
भी कुण्डली बनती है जिस समय माँके पेटमें बच्चा आता है। जिस क्षण बच्चा 
पैदा होता है, उस समय भी कुण्डली बनती है। यदि कुण्डली न हो और 
ज्योतिषीके पास जाकार पूछो तो वह प्रश्न-कुण्डली बना देगा। प्रश्नके समयसे 
भी कुण्डली बनती है। क्‍ 

किस समयकी कुण्डली सच्ची है ? गेंहूँमें आये तब ? अंगूरमें आये तब ? 
शराबमें आये तब ? उसका भी पता चलता है कि बच्चा शराबमें-से निकला है कि 
भगवान्‌के प्रसादमें-से ? बच्चोंको देखकर पता चलता है। इसने अपने माँ-बाप, 
खानदानका दूध-पीकर अपनी पुष्टि की है कि किसी नीची जाति, फिरकेवाली 

औरतका दूध पीकर अपनेको परिपुष्ट किया है ? उनकी रहन-सहन, चाल-चलनसं 
पता चल जाता है। 
देखिये, हम बीच-बीचमें धर्मकी और संस्कृतिकी भी बात कर देते हैं, 
परन्तु बताइये कि जीवकी आदि और अन्त कहाँ? आदि और अन्त नहीं तो मौत 
कहाँ ? कोई बोले कि जिस समय डॉक्टर घोषणा कर दे कि धड़कन नहीं चलती, 
उस समय अन्त हो गया। आप लोगोंका यह विश्वास डगमगाने वाला है, यह हम 
बता देते हैं। डॉक्टर लोग हृदयकी धड़कन माने हृदयका स्पन्दन बन्द करके 
ऑपरेशन कर हैं। कल ही अखबारमें आया था हिन्दुस्तानमें ही बीस मिनटतक 
 हृदयका स्पन्दर्न॑ बन्द करके: ऑपरेशन किया और बादमें धड़कन चालू हो गयी । 
क्या सांस न-चूली तो वह मर गया ? डॉक्टर लोग घोषणा करेंगे। 
अंब गावकी एक बात सुना दें | गम्भीर दर्शनशास्त्रकी बात तो है ही। हमाः 
गाँवमें एक बुढ़िया थी। सोलह-सत्रह वर्षकी मेरी उमर थी। तबतक वह जिन्ट 
थी। जो आदमी हमारा हल जोतता था, उसकी माँ थी। वह एक बार मर गयी 
उसके बेटेने अरथी बनायी, चिता बनायी। गरीब थे, कहींसे बाँस माँगकर लान 
पड़ा! जलानेके लिए कहींसे लकड़ी माँगकर! लानी पड़ी। इस काममें दो-ती- 
घण्टेकी देर हो गयी। जब अरथीपर वह बुढ़िया बाधी गयी तो हिली वह। सार 
लेने लगी और फिर तुरन्त उठकर बैठ गयी, जहाँ वह मर गयी थी, वहीं वह 
उठकर बैठ गयी । महीनोंसे बीमार थी। बैठ गयी तो लोगोंने सोचा, कहींसे भूत- 
प्रेत आ गया। तो वह हमसे बात करती थी। वह हमारे पितामह दादासे भी बुढ़िया 
थी--इतनी वृद्ध थी। वह बात करती थी। उन्होंने बताया कि--/जब मैं मरी तो 
यमराजके दूत हमें पकड़कर यमपुर ही ले गये । अब देखिये, वह जिन्दा थी कि मर 
गयी थी ? 
दुनियाकी दृष्टिसे तो वह यमपुरीमें हो गयी । जब यमपुरीमें गयी यमराजाने 
अपने दूतोंको डाटा कि "तुम इसको क्यो ले आये ? इसके तो मरनेका अभी समय 
नहीं है।' उन्होंने कंहा--' लौट जाओ तुम संसारमें।' 
बुढ़िया बड़ी चतुर थी। उन्होंने यमराजको कहा--' हे महाराज! ऐसे में 
लौट जाऊँगी तो कोई हमपर विश्वास नहीं करेगा। अब हमें मत लौटाओ | फिर 
बोली--' यमराजने हमें बहुत बढ़िया शर्बत पिलाया। | 
यमराज बोले--' जाकर बता देना कि अभी तेरह वर्ष तेरी आयु और है। तू 
तेरह वंर्षके बाद मरेगी। 

वह बोली--' परन्तु लोग नहीं मानेंगे ।' 

तब उनहोंने उसे एक चावल दिया और कहा--' जाकर यह चावल दिखा 
देना। यह मर्त्यलोकका तो नहीं है।' 

अब आप लोग कहानी सुनकर क्‍या करेंगे ? वह जिन्दा हो गयी कहाँ तो 
वह अरथीपर चढ़कर चितामें जलने जा रही थी और कहाँ वह उठ-बैठकर घरका 
सब काम करने लगी ? तेरह वर्ष और जिन्दा रही सचमुच! और बातें चाहे सच हो 
या झूठी, यमदूत उसे ले गये कि नहीं, यमराजने उसे शर्बत फिलाया कि नहीं, 
चावल दिया कि नहीं, ये सब बातें तो झूठी हो सकती हैं | परन्तु उस दिनके बाद 
तेरह वर्ष वह जिन्दा रही, यह बात सच है। तो वह मरी कहाँ? बताइये ! 

देह मर जानेका नाम मरना नहीं है [अभी उसके नाती-पोते हैं, वे गाँवमें 
काम कर रहे हैं। उसका पोता मिला था मुझे । उनका नाम याद है-। मरता आदमी 
कहा है! साँस निकल गयी, चेहरा काला होगया, तब भी उसका शरीर है न? 
चितामें जला तृब भी तो उसकी राख है ! उसकी साँस हवामें है, हम आसमानमें हैं। 
मन मनस्तत्त्वमें है। मृत्यु माने उसके जीवनकी आत्यन्तिक निवृत्ति कहाँ हुई ? 

नानतो न चादिन॑ च संप्रतिष्ठाः ( गीता १५.३) 

आदि यहाँ है तो अन्त कहाँ है ? गम्भीर भाषामें उसे देखिये-- 

नासतो विद्यते भावों नाभावों विद्यतते सतः। 
उभयोरपि दृष्टोन्तस्त्वनयोस्तत्त्तवदशिशिः ॥ 

'नासतो विद्यते भावः' जो “नहीं है' 'वह है' ऐसा नहीं हो सकता 
“नाभावो विद्यते सत: '। जो है वह 'नाहीं ' नहीं हो सकता! नाहीं माने वह है नहीं । 
संकेतमें इसका अर्थ बता दें।न भाव-पदार्थका जन्म-मरण होता है और न अभाव- 
पदार्थका जन्म-मरण होता है। 

इसका अर्थ होता है, जन्म-मरण होता ही नहीं है ।इस अर्थको आप संक्षेपमें 
इस श्लोकमें चाहे तो समझ लें। है ', तो 'नाहीं' नहीं हो सकता। 'नहीं' तो ' है ' 
नहीं हो सकता । जो पैदा नहीं हो सकता, वह मरेगा ही नहीं । जो मरेगा ही नहीं, वह 
पैदा ही नहीं हुआ है ।इसलिए न जन्म है, न मरण | यह जन्म-मरण स्वप्रवत्‌ मनुष्यके 
मनकी कल्पना है | प्रत्यक्षरूप है वह किसी प्रमाणके रूपमें नहीं है। 

अब दूसरी बात--न कोई चश्मदीद गवाह है। जिसने किसीकी मृत्यु देखी 
है।न कोई दस्तावेज है । अदालतमें ये दो ही गवाह चलतें हैं ।चश्मदीद!गवाह माने 
अपनी आँखसे देखा '। या तो दस्तावेज हो कोई । मरकर लिख दे कोई कि 'हाँ' 

अब में मर रहा हूँ। मरनेके बाद तो वह दस्तावेज लिख नहीं सकता और दस्तावेज 
लिखा तो मरा नहीं ।बात कट गयी दोनों तरहसे | यदि मृत्यु देखी तो मरा नहीं और 
मरा तो देखां नहीं। इसलिए यह जन्म-मृत्यु मोह है मोह! मोह माने ज्ञानकी 
उलटवाँसी | 
दर्शनशास्त्रकी थोड़ी बात सुना देते हैं। यदि चीजकों देखकर ज्ञान उत्पन्न 
होता है, तो चीज हुई महत्त्वपूर्ण, ज्ञान हुआ तुच्छ। इसको कहते हैं, “परत: 
प्रामाण्य।' और यदि पहले ज्ञानने चीजको बनाया, ज्ञानने पैदा ही कर बनाया, तो 
चीज हुई तुच्छ। 
चार्वाक, बौद्ध-ये लोग ज्ञानको 'परत: प्रामाण्य' मानते हैं। चीज हुई तो 
उसका ज्ञान बनता है और चीज मिटी तो उसका ज्ञान भी मिट जाता है। हमारे 
दार्शनिक आस्तिक हैं । बे कहते हैं--' पहले ज्ञान ज्ञानसे सृष्टि होती है। आपको 
मालूम है, इसमें वेदान्ती लोग क्या करते हैं? बड़े जालसाज हैं वे। उन्होंने 
उपनिषदमें भी लिखा है-- 
य एको जालवान्‌ ईशते ईशनीधिः । ध्वेताध्व० ३.१ 
थैताश्वतर उपनिषद्में लिखा है 'जालवान्‌'। 'यह जाल फैलानेवाला है।' 
इन्रो मायाभिः पुरुरूय ईयते । बृहदा० २.५.१९ 
असलमें क्या है ? चीजमें-से ज्ञान निकलता है, तब तो वह ज्ञानका रजिस्टर 
हुआ। यह वेद ? वेदका ज्ञान क्या है ? यदि दुनियामें देख-देखकर ज्ञान बनाया गया 
तो यह हो गया डाक्टरका रजिस्टर ! वह तो अदलता-बदलता रहेगा। तब फिर ज्ञान 
पौरुषेय हो गया। पुरुषका बनाया हुआ। परत: प्रमाण। 
यदि पहले वेदज्ञान और उसके अनुसार संसार बना तो जैसा मीमांसक लोग 
मानते हैं, जैसा मनुजी मानते है-- 
सर्वेषां तु स॒ नामानि कर्माणि च पथक पृथक । 
बेद शब्देभध्ध एवादों एथक्‌ संस्थाक्ष निर्ममे॥ (१.२१) 
'तो संसार बिलकुल तुच्छ हो गया। ' ज्ञान-मात्र '--वेदान्तियोंने क्या किया ? 
ज्ञानकी आदि है ऐसा मानकर विषयोंको तुच्छ सिद्ध किया। 
आस्तिकोंका मत--' जड़ तुच्छ है, चेतन महत्त्वपूर्ण है।' 
चार्वाकोंका मत--'जड़ ही सब कुछ है, चेतन-ईश्वर कुछ होता ही नहीं । 
वेदान्तियोंने दुहराया है--वें पुरानी भाषामें बोलते हैं इसे । 
बौद्धोंने कहा--' वेदसे ज्ञानकी सिद्धि होती है।' 

वैदिक मत--' ज्ञानसे वेदकी सिद्धि होती है।' 

अनुभवी कैसे बोलेगा ?--' अरे भाई देखो! ज्ञानसे ही स्वप्र होता है। 
संस्कार॒युक्त ज्ञानने स्वप्रकी दुनिया बनायी और जाग्रंत्‌की चीजोंको देख-देखकर 
आपने रजिस्टर बनाया। यह भी ठीक है। ' अन्तर विज्ञान ।' तब इसमें सच क्या? 
वेदान्तने कहा--' तुम्हें भोगवादी, कर्मवादी, जड़वादी होना हो तो भले चार्वाकोंका 
मत मान लो । यह जड़वाद होगा। अध्यात्मवादी होना होगा तो ज्ञानवादकी महत्त्व 
देना होगा। यदि आप जिज्ञासु-ममुक्षु हैं, ज्ञानकी-चेतनकी-आत्माकी प्रधानता 
स्वीकार करते हैं, तो विचार कीजिये। आत्मानुभूतिके लिए आत्माकी प्रधानता 
स्वीकार कोजिये। संसारकी अनुभूतिके लिए संसारको प्रधानता दीजिये। अरे 
बाबा | तुम्हीं तो हो! 

अरे भाई। हमारे तो एक नजरसे देखें तो यह ठीक, दूसरी नजरसे देखें तो 
वह ठीक। आत्मदृष्टिसे देखें तो दुनियाको सच नहीं बोल सकते । वह असत्य है, 
मिथ्या है। ससारकी दृष्टिसे देखें तो आत्माकी कोई कीमत नहीं है! अरे! परन्तु 
बोलो तो सही ! बोले--' अनिर्वचनीय है।' यह जाल है। 

मानके अधीन मेयकी सिद्धि-“मानाधीना मेयसिद्धि' और “मेयाधीना 
मानसिद्धि: ।' मृत्यु किसी प्रमाणसे सिद्ध नहीं है। क्योंकि इसका साक्षात्कार ( -प्रत्यक्ष 
अनुभव) नहीं होता; अनुभवमें मृत्यु नामकी वस्तु है ही नहीं। आजतक कभी न 
किसीकी मृत्यु हुई, न है, न होगी। वह ज्ञानकी वस्तु नहीं है, बुद्धिका मोह है। 
तब ? इस मोहको मारेंगे। किस तलवारसे मारें ? आपके ध्यानमें हों कि मोहको 
मारेंगे, तो काहेसे मारेंगे ? तलवारसे ! 

नहीं भाई | मोह जब बुद्धिमें रहता है, तो लकड़ी हो तो कुल्हाड़से काटें, 
पत्थर हो तो हथौडेसे तोड़ें, हीरा हो तो हीरेसे काटें। हीरा हीरेसे कटता है। मोह 
बौद्धरूप है। बुद्धिके ही एक प्रकारका नाम मोह है। बुद्धिका धर्म नहीं है। तो 
समसत्ताक ( -समानसत्ता वाले) बुद्धिके दूसरे प्रकाससे--समझकी गलती है मोह | 
इसलिए समझके दूसरे प्रकारसे मोहकी निवृत्ति होगी। ज्ञानसे मोहको मारो। 

मोह क्‍या है? दृश्यको अपना आत्मा समझना। आत्माकी नित्यता देहपर 
डाल देना। ऐसा मकान बनावेंगे जो हजारों वर्ष तक बना रहेगा। आप अपनी 
कमायी उसमें डाल दीजिये। आप स्वतंत्र हैं। लेकिन जब आपके लड़के होंगे, तो 
आपका हजारों वर्ष टिकाऊ मकान उन्हें पसन्द नहीं आयेगा। इसको तोड़कर 
दूसरा बनायेंगे। आप हजार वर्षके लिए मकान मत बनवाइये | दस-बीस, सौ वर्षके 

लिए बना लीजिये। अब तो ऐसे-ऐसे वैज्ञानिक आविष्कार होते रहेंगे कि बिना 
मकानके ही काम चल जायेगा. आप अपनी जो पूँजी, परिश्रम, शक्ति, समय, 
अकल मकान बनानेमें लगा रहे हैं, वह इस समय दुनियाके कल्याणके लिए 
लगाइये | सौ वर्षतक मकान रखनेकी अपेक्षा लोगोंका पाँच वर्षका जीवन अधिक 
महत्त्वपूर्ण है। चीटिंयोका जीवन बहुत रखनेकी अपेक्षा जो ज्ञान, धर्म, संस्कृति 
मनुष्यके हृदयकों संदगुण-सम्पन्न बनानेवाले हैं, उनमें ःलंगाइये न ? तो वह भी 
जीवित रहेगा! आपकी संस्कृति भी जीवित रहेगी । आपकी समझमें आवे तो ठीक 
है। अब तो गिनतीपर ? मनुष्यकी समझ आदिमयोंकी गिनतीमें अटक गयी है न! 
राष्ट्रकी आबादी इतनी रहेगी तो राष्ट्रसंघमें स्थान मिलेगा। वोट (मत) इतना रहेगा 
तो सरकार ऐसी बनायेंगे। परन्तु धर्म, संस्कृति, सदाचार ऐसा रहेगा तो ? उसको 
रखनेवाले लोग रहेंगे तो ? इधरसे महत्त्व-बुद्धि उड़ गयी है ।ईश्वरकी कृपासे आप 
देखिये--सबसे बड़ी बात यह है कि मृत्यु है कल्पित। अपनी मृत्युकी जो कल्पना 
है, वह मोहके कारण अपनेको शरीर और शरीरका सम्बन्धी माननेके कारण है। 

वृत्ति ब्रद्मको विषय कैसे करती है ? चित्तवृत्ति प्रमा जो है, प्रमावृत्ति। 
कौन-सा ऐसा प्रमाण है जो वृत्तिको लाकर ब्रह्ममें डाले ? तब ब्रह्म तुच्छ हो 
जायेगा। वह ब्रह्म तो छोटा हो जायेगा। वह ब्रह्म तो कल्पित होगा। प्रमाणका 
विषय होते ही ब्रह्म छोटा हो जायेगा । वृत्तिके पेटमें तो और भी छोटा -हो जायेगा। 
तो उससे ब्रह्मका साक्षात्कार कैसे होगा ? आपको पुरानी बात सुनाते हैं। 

एक ठाकुर साहब बहुत पहले, जिसमें-से बारह गोली छूटती है न, इतनी 
बड़ी पिस्तौल उन दिनों आती थी, वे उसे रखते थे। लाकर उसने दी, तो हमने 
कहा, ' अगर हमारे पास रखें और गुस्सा आया और हमने किसीपर चला दी तो 
फाँसीपर लटकना पड़ेगा। पहलेसे सरंजाम करके काहेको रखें ? तू अपनी ले जा ।' 

उन्होंने कहा--'एक आदमीके पास तलवार है। वह लेकर फिरता है, 
इधर-उधर मार देता है। एक उसका हितैषी था, उसने उससे कहा--'देख ! यह 
लोहेका खम्भा है न?' 'हाँ, है'। हमारा हुकुम मानोगे ? हाँ मानेंगे। ऐसे जोरसे 
तलवार मारो कि लोहेका खम्भा कट जाय। उस आदमीने जो जोरसे तलबार मारी 
तो तलवार टूक-टूक होकर गिर पड़ी। 

यह वृत्तिज्ञानकी तलवार है। वह ब्रह्मके ऐसे लोहेके खम्भेपर मारी जाती 
है, कि खम्भा तो कटता नहीं, तलवार ही कट-टूटकर गिर पड़ती है। मोहका 
मतलब यही है। ' ब्रह्म कोई परिच्छिन्न है, हमसे जुदा है, कोई तुच्छ है, हमसे 

अलग है, हमसे ज्यादा है यही मान-मानकर तो वृत्तिकी तलवार चलाते हो! 
वृत्तिकी यही तलवार वृत्तिज्ञानके अधिष्ठान ब्रह्मपर जाकर लगती है। यह ब्रह्मरूप 
जो विषय है, वह स्वप्रकाश है, वृत्तिसे प्रकाशित नहीं होता, वृत्ति मर जायगी। 
लेकिन वृत्तिके साथ इसे एक बार टकराना पड़ता है| 

भ्रम, मोह, अध्यास, अज्ञान इसपर विजय प्राप्त करना माने ब्रह्मज्ञानसे उनको 
नष्ट करना। जिन मुनियोंने इसको प्राप्त कर लिया। 

ये जित्वा मुनयो यान्ति तद्विष्णो: परम॑ पदम्‌।(८६.अ०) 

विष्णुका परम पद चिदाकाश जिससे परे कोई पद ने हो। और बोलेंगे 

'परमपद'। पद माने ? 
“पद व्यवसितित्राणस्थानलक्ष्मांगवस्तुबु ' ( अमरकोष ३.३-९३) 

वह वस्तु जिससे परे कोई वस्तु न हो। विष्णुका यह पंरम पद माने सच्चा 
स्वरूप क्‍या है? सूक्ष्म: । जो ज्ञानी पुरुष हैं, वे बिना किसी प्रतिबन्धके सदा 
उसका साक्षात्कार-दर्शन करते हैं। यह वेदान्त मरनेके बाद स्वर्ग पानेके लिए 
नहीं है। यह बेकुंण्ठमें जानेके लिए भी नहीं है। इसी जीवनमें, हमारी बुद्धि में 
जो मोह है, अज्ञान है, उसको मिटाकर सर्व-देश, सर्व-काल और सर्व-वस्तुमें 
देश-का-वस्तुका भाव हो तब भी और न हो तब भी आपको परमानन्दस्वरूप 
बनानेवाला यह वेदान्तज्ञान है। 

अब यह तो लाउड-स्पीकर पर घोषणा करनी पड़ती है, गाँवमें डोंडी पीटनी 
पड़ती है, पचें बॉटने पड़ते हैं । पहलेके महात्मा लोग तो कहते थे, 'जिसको प्यास 
होगी, वह कुँएके पास जायगा | यहाँ तो कुआँ भी प्यासेके पास आयेगा। तो प्यासे 
लोग पहले परीक्षा करते हैं कि पानी पीने लायक है कि नहीं ?' आप बड़े श्रद्धालु, 
सात्त्विक पुरुष हैं, घर-द्वारका काम छोड़कर, पूजा-पाठ भी स्थगित करके, सबेरे- 
सबेरे आते हैं | बढ़िया-बढ़िया फर्नीचर छोड़कर, करोड़पति लोग भी यहाँ आकर 
धरतीपर बैठते हैं । यह आपका बड़ा भारी त्थागं है, तपस्या है। यह आपकी मुमुक्षा 
और सहिष्णुता है। आपलोगं श्रवणमें इतनी रुचि रखते हैं तो यह श्रवण आपका 
सफल होवे, प्रस्तुत तत्त्वका अनुभव देवे | 


मर 


अनन्तंश्री स्वामी अखण्डानन्द सरस्ववीजी महाराज 
द्वारा विई्रंचित एवं सम्प्रति उपलब्ध साहित्य 


पुस्तक नाम 


वेदान्त 

मुण्डक सुधा 

माण्डूक्य प्रवचन (आगम प्रकरण) भाग-॥ 
माण्डूक्य प्रवचन (वैतथ्य प्रकरण) भाग-2 
माण्ड्क्य प्रवचन (अद्ठेत प्रकरण) भाग-3 
माण्डूक्य प्रवचन (अलात शान्ति ) भाग-4 
ईशावास्य प्रवचन 


ईशानुभूति (ईशावास्योपनिषद्‌ के आधार पर) 


केनोपनिषद्‌ 
कंठोपनिषद्‌ (दो भागोंमें) 
बृहदारण्यकोपनिषद्‌ 
शधैताश्वतरोपनिषद्‌ 
छान्दोग्य-ब॒हदारण्यक एक दृष्टिमें 
ब्रह्मसूत्र प्रबचन-भाग 
ब्रह्मससूत्र प्रवचन-भाग 2 
ब्रह्मसूत्र प्रवचन-भाग 3 
दूग दृश्य विवेक 

विवेक कीजिये (विवेक चूड़ामणि प्रवचन) 
अपरोक्षानुभूति प्रवचन 
वेदान्त बोध 

साधना और ब्रह्मनुभूति 
महाराजश्रीकी डायरीसे 
आनन्द सूत्र 
आनन्दानुभव 

जीवन्मुक्ति विवेक 
अष्टावक्रगीता 
अष्टावक्रगीता प्रवचन 
मिथ्यात्व ज्ञान 

ध्यान और ज्ञान 

गम्भीर चिन्तन 

निगम चिन्तन 


मूल्य 


200.00 
50.00 
50.00 
50.00 
00.00 


45.00 
50.00 
250.00 
20.00 
50.00 

40.00 
00.00 
00.00 
20.00 
200.00 


१20.00 
0.00 
70.00 
60.00 
40.00 
35.00 
50.00 
50.00 
90.00 
20.00 
90.00 
200.00 
00.00 


श्रीमद्धगवद्ीता 
गीता-रस-रत्नाकर (सम्पूर्ण गीता) 
सांख्ययोग (गीता अध्याय-2) 
कर्मयोग (गीता अध्याय-3) 
ध्यानयोग (गीता अध्याय-6) 
ज्ञान-विज्ञान-योग (गीता अध्याय-7) 
अक्षर ब्रह्मययोग (गीता अध्याय-8) 
राजविद्या राजगुह्ययोग (गीता अध्याय-9) 
विभूतियोग (गीता अध्याय-१0) 
भक्ति योग (गीता अध्याय-2) 
ब्रह्मशान और उसकी साधना (गीता अ.-3) 
धुरुषोत्तमयोग (गीता अध्याय-5) 
देवी-सम्पदयोग (गीता अध्याय-46) 
दैनिक जीवनमें गीता 
योग: कर्मसु कौशलम्‌ 
मामेक॑ शरणं ब्रज 
गीतामें भक्तिज्ञान समन्वय 
गीतामें मानवधर्म 
वासुदेव: सर्वम्‌ 
मया ततमिदं सर्व (मेरा सब ताना-बाना) 
गीता दर्शन (तीन भागोंमें) 

श्रीमद्भागवत 


भागवत दर्शन (दो भागोंमें) 


ईशानुकथा (नवम स्कन्ध) 
भागवत - दशम स्कन्ध 
मुक्ति स्कन्‍ध (एकादश स्कन्ध) (दो भागोंमें) 
रास पंचाध्यायी 
श्रीकृष्णलीला रहस्य 
भागवतामृत 

भागवत व्यंजन 

भागवत सर्वस्व 

गोपीगीत 

वेणुगीत 

युगलगीत 

प्रणयगीत 

गोपियोंके पाँच प्रेमगीत 


200.00 
200.00 
60.00 
50.00 
30.00 
50.00 
90.00 
]75.00 
90.00 
250.00 
]20.00 
50.00 
]70.00 
20.00 
45.00 
30.00 
25.00 
0.00 
25.00 
650.00 


600.00 
30.00 
50.00 
270.00 
50.00 
80.00 
50.00 
50.00 
80.00 
00.00 
40.00 
50.00 
60.00 
20.00 


उद्धवगीत 25.00 
कपिलोपदेश 80.00 
ब्रह्म-स्तुति 85.00 
हंसगीता (हंसोपाख्यान) १5.00 
सदगुरुसे क्‍या सीखें ? 5.00 
उनको कृपा 20.00 
ऊखल बन्धन लीला 50.00 
सत्संग महिमा 20.00 
प्रह्माद चरित 60.00 
उद्धव ब्रजगमन 270.00 
भागवत विमर्श (दो भागोंमें) ; 
मानव जीवन और भागवत धर्म।00.00 
गर्भ स्तुति 60.00 
वसुदेव देवकी स्तुति 20.00 
भागवत विचार दोहन 90.00 
भिक्षुगीत 35.00 
मैं ही में (चतु:श्लोकी भागवत) 40.00 
सुदामा चरित 20.00 
रामायण 
श्रीरामचरितमानस (तीन- भागोंमें) 000.00 
अध्यात्म रामायण 250.00 
श्रीमद्दाल्मीकि रामायणामृत 00.00 
मानस दर्शन 40.00 
सुन्दरकाण्ड 
(वाल्मीकि रामायणान्तर्गत)| 75.00 
श्रीमद्दाल्मीकि रामायण 400.00 
भक्ति एवं साधना 
विष्णु पुराण 00 
भक्ति एवं लीला 60.00 
नाम महिमा 25.00 
भगवन्नाम 0.00 
शरण १0.00 
प्रार्थना १0.00 


नारद भक्ति दर्शन 

भक्ति सर्वस्व 
भक्तिदर्शनामृत 

भक्तिका चमत्कार 
अवतार रहस्य 

माधुर्य कादम्बिनी 

शिव संकल्प सूक्त 
कृष्ण-कृष्णके उच्चारणसे 
कृष्ण प्राप्ति 

मोहनकी मोहनी 
ध्यानके समय 
हनुमत्त्तोत्र 

सत्संग सुधा 

प्रार्थना घट्पदी 

साधन विचार 

मंत्र विज्ञान 

योगदर्शन 

भगवान्‌के पाँच अवतार 
विष्णु सहस्ननाम 
भक्त-चरित 

भक्ति : विशेषताएं 
आदित्य हृदय स्तोत्र 
श्रीअखण्डानन्द स्तव: 
ब्रह्ममूर्ति श्रीडड़िया बाबा 
महाराजश्री-एक परिचय 


सबके प्रिय सबके हितकारी 


प्रेरक-प्रसंग 


]60.00 
85.00 
50.00 
35.00 
20.00 
30.00 
50.00 


5.00 
20.00 
20.00 
30.00 
20.00 
40.00 
50.00 
30.00 


00.00 


50.00 
65.00 
१5.00 
0.00 
5.00 

6.00 
90.00 
25.00 
25.00 
20.00 


श्रीपूर्णानन्द तीर्थ स्तव: (चित्रावली) 00.00 


श्रीगुरुदेव प्रात: स्मरणम्‌ 
भिक्षु स्वामी शंकरानन्द 
पावन प्रसंग 


विविध 


आनन्दवाणी 
आनन्द उल्लास 


35.00 
20.00 


50.00 


80.00 
60.00 


आनन्द बिन्दु 70.00 | स्पन्द तत्त्व 5.00 
आनन्दवचनामृत 0.00 | प्रकाश स्तम्भ 00.00 
आनन्द वार्ता 30.00 | (दैनिक केलेण्डर : 

आनन्द पत्रावली &0.00 | म.श्रीके चित्र-उपदेश) 

आनन्द रस रत्नाकर 250.00 | गुरु पूर्णिमा 0.00 
आनन्द प्रश्नोत्तरी 60.00 | सुखी रहो और सुखी रखो. 30.00 
आनन्द मंजूषा 20.00 । सदगुरु प्रसाद 40.00 
आनन्द जयन्ती 25.00 । आपके लिए 20.00 
आनन्द रत्न 00.00 | जीवनमें साधना 25.00 
आनन्द-ही-आनन्द 25.00 | अब और आज 20.00 
आनन्द निर्झर 35.0० | आइये विचार करें 30.00 
आनन्द कथामत 70.09 । संन्यास महोत्सव 25.00 
व्यवहारशुद्धि 20-00 | चारु चिन्तन 60.00 
हृदयाकाशके हीरे 20.02 । ७# अंग्रेजी (६09॥5॥) साहित्य ७ 
सुरुवाणी कट धरिभाए 5ज3 (०9५४7795 » 0855) 30.00 
श्री गुरवे नम: हट 8॥9609५/8वागाएं। 0.00 
आप सबसे श्रेष्ठ हैं हू >न्‍ 5दव५०४५५७ 60.00 
गृहस्थाश्रम धन्य है 30.00 | (॥॥6॥(ा08 (5 080७) 25.00 
जीवन-एक यात्रा 32:00 [5५४ 7/5#4॥ 

अमृत वाणी 25.00 | (७०0 २९४४2०॥0०7) 5.00 
व्यवहार और परमार्थ >9.00 जिधिागगाशा[ 0 ता 0५ 

ईश्वर दर्शन 00.00 | [॥७४70०७ ० (/80॥79-(75॥9]5.00 
आपका व्यवहार -20.00 | #॥7870 (॥॥85 70.00 
अनृत महोत्सव 20.00 | |॥तांद्वा 2॥७७ 60.00 
आपकी पसन्द 23.00 | ((७५॥ 5ंधा।ओ 

भारतीय संस्कृति 20.00 । (0 0५३७७) (20) 50.00 
सत्यकी खोजमें 50.00 | 5/700॥क्षा8709 7020॥08 99५७ 25.00 
जिज्ञासा और समाधान 30.00 | 2४९ 295870 १0.00 


सत्साहित्य प्रकाशन ट्स्ट 
“विपुल' 28/6 बी.जी. खेरमार्ग, मालाबार हिल, मुम्बई-400006 
फोन : (022) 23682055 (समय से 6 बजे तक) मो. : 096985836१ 
शाखा कार्यालय : 
श्रीअखण्डानन्द पुस्तकालय, आनन्द कुटीर, मोतीझील, व॒न्दावन-28427 
फोन ; (0565) 293043, 2540487, मो. : 0983729460 

के हम भूलसे दोनोंको एक समझ रहे हैं। 
यह भ्रान्ति, भूल मिठानेके लिए विवेक होता है। विवेकका 
फल है, एक निश्चयपर पहुँचना। यदि विवेकके निश्चयपर न 
पहुँचे, तो वह निष्फल हो जाता है। आप सोच-विचार तो करें, 
उधेड़बुन तो करें, परन्तु किसी निश्चयपर न पहुँचे विवेक 
करने पर भी! यदि आप दो वस्तुओंका विवेक करते हैं, 
अलग-अलग करते हैं तो उनमें क्या छोड़ने और क्या पकड़ने 
योग्य है, इसका निश्चय करें और निश्चयके अनुसार बर्ताव 
करें! 

'विवेक-चूड़ामणि' के कर्त्ता कहते हैं--जब आप इस 
निश्चय पर पहुँचेंगे कि 'ब्रह्म सत्य है, जगत्‌ मिथ्या है'-'जगत 
मिथ्या है, ब्रह्म सत्य है' तो यह विवेक करते-करते 
अद्वितीयता पर पहुँच गये तो आपका विवेक सफल हो गया। 


ब्रह्म सत्यं जगत मिथ्या एव निश्चय: । 


